

نَحْمَدُهُ وَنُصَلِّي عَلَى رَسُولِهِ الْكَرِيمِ ط

# پیغمبر اعظم صَلَّى اللهُ عَلَيْهِ وَسَلَّمَ

215

ڈاکٹر نصیر احمد ناصر

ایم۔ اے۔ ڈی لٹ

سابق وائس چانسلر

اسلامیہ یونیورسٹی۔ بہاولپور



فیروز سنز لمیٹڈ

لاہور۔ راولپنڈی۔ کراچی

# ترتیب

صفحہ	عنوان	نمبر شمار
۱۹	دیسباچہ	۱
۶۹	حواشی و تشریحات	
۸۵	مستدیمہ	۲
۱۱۳	حواشی و تشریحات	
۱۱۷	اصطلاحات	۳
۱۵۶	حواشی و تشریحات	
۱۶۷	تاریخی پس منظر	۴
۱۷۶	حواشی و تشریحات	
<div style="border: 1px solid black; padding: 10px; display: inline-block;"> <p>پہلا حصہ: مکی زندگی</p> </div>		
	<b>باب : ۱</b>	
۱۷۹	ولادت سعید، بچپن اور عتفوان شباب	۵
۱۸۰	شجرہ نسب	
۱۸۱	منتظر حیات و زمانہ کا ظہور	

صفحہ	عنوان	نمبر شمار
۱۸۶	یتیمی کی تکمیل	
۱۸۸	ایک اور داغِ مفارقت	
۱۸۹	چچا کی آغوشِ تربیت میں	
۱۹۲	تجارتی سفر	
۱۹۳	جنگِ محار	
۱۹۴	حلفِ الفضول	
۱۹۷	حواشی و تشریحات	
<b>باب : ۲</b>		
۲۰۹	عنفوانِ شباب و جوانی	۶
۲۱۶	متناہل زندگی کا آغاز	
۲۱۶	حضرت خدیجہؓ سے نکاح	
۲۱۸	حضرت قاسمؓ کی ولادت و وفات	
۲۲۲	کعبہ کی تعمیر نو	
۲۲۶	حواشی و تشریحات	
<b>باب : ۳</b>		
۲۳۳	لہر و عشق و رحمت منزلِ نبوت کی سمت	۷
۲۵۲	حواشی و تشریحات	

صفحہ	عنوان	نمبر شمار
	<b>باب : ۴</b>	
۲۵۵	فیضانِ نبوت	۸
۲۵۷	مژدہ نبوت	
۲۵۹	نزولِ قرآن کا آغاز	
۲۷۲	حواشی و تشریحات	
	<b>باب : ۵</b>	
۲۷۵	اور تحریکِ اسلام چلتی رہی	۹
	اسلام کی انقلاب انگیز تحریکِ رحمۃ اللعالمین	
۲۷۷	کا آغاز	
۲۷۷	اولین مسلمان مرد اور عورتیں	
۲۸۲	علائقہ دعوتِ اسلام کا آغاز	
۲۸۸	شہیدِ اول	
۲۹۳	اجابِ خاص	
۳۰۷	ہجرتِ حبشہ	
۳۱۳	حضرت حمزہؓ تحریکِ اسلام میں	
۳۱۴	حضرت عمر فاروقؓ تحریکِ اسلام میں	
۳۱۸	حواشی و تشریحات	
	<b>باب : ۶</b>	
۳۲۵	معاشرتی مقاطعہ سے ہجرت تک	۱۰
۳۲۷	معاشرتی مقاطعہ	

مازرو

صفحہ	عنوان	نمبر شمار
۳۳۰	تحریک اسلام کے دو پشتیانوں کی رحلت	
۳۳۱	حضرت سُوْدَہ سے نکاح	
۳۳۲	حضرت عائشہ صدیقہ سے نکاح سفر طائف :	
۳۳۳	اہل کفر و زور کی قساوت و شقاوت اور داعی حق کے صبر و استقلال کی ایک علامت	
۳۳۶	تحریک اسلام قبائل میں	
۳۳۹	ساجر کی مسحوری	
۳۴۱	کمال سیر و شہود یا معراج حضرت طفیل بن عمرو دوسیؓ اور حضرت ابوذر غفاریؓ	
۳۴۶	کا قبول اسلام	
۳۴۹	حواشی و تشریحات	
<b>باب : &lt;</b>		
۳۵۳	تحریک اسلام مدینہ منورہ میں	۱۱
۳۵۵	اہل یشرب سے رابطے کا آغاز	
۳۵۶	جنگ بُعاث اور تحریک اسلام	
۳۵۹	بیعت عقبہ اولیٰ ✓	
۳۶۳	حضرت سعد بن معاذؓ تحریک اسلام میں	
۳۶۴	بیعت عقبہ ثانیہ ✓	
۳۶۸	حواشی و تشریحات	

صفحہ	عنوان	نمبر شمار
	<b>باب : ۸</b>	
۳۶۹	ہجرت	۱۲
۳۷۱	ایک تاریخ ساز و عہد آفرین واقعہ	
۳۸۳	خواہشی و تشریحات	
	<b>دوسرا حصہ : مدنی زندگی</b>	
	<b>باب : ۹</b>	
۳۸۷	اسلامی معاشرے کی تشکیل و تعمیر	۱۳
۳۹۲	اسلامی معاشرے کا حنا کہ	
۳۹۳	روحانی زندگی کے اصول	
۳۹۵	عمرانی زندگی کے اصول	
۳۹۶	معاشرتی زندگی کے اصول	
۳۹۷	سیاسی زندگی کے اصول	
۳۹۹	ثقافتی زندگی کے اصول	
۴۰۰	عسکری زندگی کے اصول	
۴۰۲	خواہشی و تشریحات	
	<b>باب : ۱۰</b>	
۴۰۳	اہم ترین مسائلِ ثلاثہ	۱۴

صفحہ	عنوان	نمبر شمار
۲۰۵	مہاجرین کی بحالیات کا مسئلہ	
۲۰۸	سیاسی، عسکری مسئلہ	
۲۰۹	تاریخ ساز معاہدہ	
۲۱۶	ثقافتی مسئلہ، یا مسلمانوں کی تعلیم و تربیت	
۲۲۱	اور ان کے جذبہ عبودیت کی تشفی کے	
۲۳۰	اہتمام کا مسئلہ	
	عسکری تربیت	
	حواشی و تشریحات	
	<b>باب : ۱۰</b>	
۲۳۳	آپ کی تعمیری و انقلابی سرگرمیاں (مسجد نبویؐ کی تعمیر سے غزوہ بدر تک)	۱۵
۲۳۵	مسجد نبویؐ کی تعمیر	
۲۳۶	اذان	
۲۴۱	دفاعی کارروائیوں کا آغاز	
۲۴۲	تین مہمات	
۲۴۳	حضرت عائشہ صدیقہ کی رخصتی	
۲۴۵	مسلح جہاد کی اجازت	
۲۴۶	مدینے کے دفاعی حصار میں توسیع اور قریش کی	
۲۴۶	اقتصادی ناکہ بندی کی کوشش	
۲۴۶	غزوہ ابوا	

صفحہ	عنوان	نمبر شمار
۲۲۹	غزوہ بواط	
۲۲۹	غزوہ بدرِ اُولى	
۲۲۹	غزوہ عَشِيرَة	
۲۵۰	سریہ نخلہ یا غزوہ بدر کا فوری سبب	
۲۵۲	تحویل قبلہ	
۲۵۵	رمضان المبارک کے روزوں کی فرضیت	
۲۵۶	حواشی و تشریحات	
<b>باب : ۱۲</b>		
۲۵۹	مملکتِ مدینہ پر جارحیت کا آغاز	۱۶
۲۶۱	غزوہ بدر	
۲۶۵	جنگ بدر کے نتائج	
۲۶۶	جنگ بدر کی اہمیت و فضیلت	
۲۶۶	مالِ غنیمت کے متعلق اسلام کا فیصلہ	
۲۸۱	غزوہ الکوثر	
۲۸۲	عید الفطر اور صدقۃ الفطر	
۲۸۲	حضرت فاطمہ الزہراءؑ کی رخصتی	
۲۸۳	انقلابِ باحق کا یہود سے تصادم	
۲۸۸	بنو قینقاع کی تین سو معاہدہ میں پہل	
۲۸۹	قریش کی مدینے پر چھاپہ مارنے کی کوشش یا غزوہ سویق	



صفحہ	عنوان	نمبر شمار
۲۹۱	عید الاضحیٰ اور سنت ابراہیمی کا احیا	
۲۹۱	غزوة ذی امر	
۲۹۲	یہودی سرغنہ کعب بن اشرف کا انجام یا	
۲۹۲	سریہ محمد بن مسلمہ رضی	
۲۹۳	بنو سلیم کی بغاوت یا غزوة بحران	
۲۹۳	قریش کی اپنی ناکہ بندی توڑنے کی کوشش یا	
۲۹۳	سریہ زید بن حارثہ رضی	
۲۹۵	حضرت حفصہ رضی سے نکاح	
۲۹۶	حواشی و تشریحات	

### باب : ۱۳

۲۹۹	غزوة احد	۱۷
۵۰۱	پنجمہ اعظم و آخر کی مثالی قیادت ، صبر و استقامت	
۵۰۱	اور حوصلہ و صراحت کا ایک تاریخی کارنامہ	
۵۰۵	جنگ احد کے بنیادی عوامل	
۵۱۰	قریش کی وادی احد میں مورچا بندی	
۵۱۵	مخاڑ جنگ	
۵۱۷	حمرار الاسد	
۵۱۷	سیرت کا ایک لافانی ریکارڈ	
۵۱۹	زمانہ زنگ کا سنگ بنیاد	
۵۲۰	حضرت اُمّ عمارہ کی بے مثال شجاعت	

صفحہ	عنوان	نمبر شمار
۵۲۱	جنگِ اُحد کا عربی نقطہ نظر سے تجزیہ	۱۸
۵۲۶	حواشی و تشریحات	
	<b>باب : ۱۲</b>	
۵۲۹	یہود و کفار کی فتنہ انگیزیوں اور دجسل و فریب کا دور	
۵۲۱	غزوہ اُحد کے بعد سے غزوہ احزاب تک طلحہ اور سلمہ کی ناکام بغاوت یا	
۵۳۲	سریہ ابی سلمہ مخزومیؓ	
۵۳۳	حضرت عبداللہ بن اُنیس کا کارنامہ	
۵۳۳	رجیع کا المناک واقعہ	
	جماعتِ فُتُار کی شہادت یا	
۵۳۵	بئر معونہ کا انسائیت سوز واقعہ	
۵۳۶	بنو نضیر سے نجات	
۵۳۸	حرمتِ شراب	
	بنو غطفان کی شورش یا	
۵۲۱	غزوہ ذات الرقاع	
	قریش کا مقابلے سے گریز یا	
۵۲۲	غزوہ بدر الاخریٰ	
۵۲۳	یہود کی ایک کاروباری بددیانتی کا سدباب	

صفحہ	عنوان	نمبر شمار
۵۲۶	غزوة دومتہ الجندل بنو مصطلق کی ریشہ دوانیاں یا	
۵۲۷	غزوة مرلیسع	
۵۲۹	عقیدہ تہنیت کا استیصال	
۵۵۰	حجاب کے احکام	
۵۵۲	حواشی و تشریحات	
<b>باب : ۱۵</b>		
۵۵۵	جنگ احزاب سے معاہدہ حدیبیہ تک	۱۹
۵۵۸	جنگ احزاب یا غزوة خندق	
۵۷۲	سریہ نجد یا سریہ محمد بن مسلمہ انصاری <sup>رض</sup>	
۵۷۲	مہم یا غزوة بنو لحيان	
۵۷۲	مہم یا غزوة ذی قرد	
۵۷۳	مہم غمر یا سریہ عکاشہ بن محصن <sup>رض</sup>	
۵۷۳	مہم یا سریہ ذی القصة	
۵۷۳	دوسری مہم ذی القصة یا سریہ بنو ثعلبہ	
۵۷۳	مہم یا سریہ جموم	
۵۷۳	مہم یا سریہ عیض	
۵۷۴	مہم یا سریہ وادی القری	
۵۷۴	مہم یا سریہ دومتہ الجندل	

صفحہ	عنوان	نمبر شمار
۵۷۴	مہم یاسریہ فدک	
۵۷۴	مہم بنی نزارہ یا سریہ اُمّ قرفہ	
۵۷۴	مہم یاسریہ عبداللہ بن رواحہ	
۵۷۵	مہم یاسریہ کرزین جابر الفہری	
۵۷۶	فتح عظیم	
۵۷۸	بیعت رضوان	
۵۸۰	معاہدہ حدیبیہ	
۵۸۲	مشرکوں سے مناکحت کی ممانعت	
۵۸۵	حضرت اُمّ حبیبہ سے نکاح	
۵۸۶	حواشی و تشریحات	

### باب : ۱۶

تحریک اسلام کو عالمگیر بنانے کی کوششوں کا آغاز  
اور  
اسلام کا ثقت افقی انقلاب

۲۰

۵۸۹

۵۹۱

۵۹۲

۵۹۳


۵۹۴


۵۹۵

تحریک اسلام کو عالمگیر بنانے کی کوششوں کا آغاز  
ہرتقل، قیصر روم کے نام دعوت نامہ  
قیصر روم کا جواب  
شاہ فارس کسری پرویز کے نام  
شاہ حبش کے نام

صفحہ	عنوان	نمبر شمار
۵۹۶	والی مصر کے نام	
۵۹۸	حاکم میسہ ہوزہ کے نام	
۵۹۹	حارث بن شمر غسانی کے نام	
۵۹۹	فیبر : یہود کی فتنہ انگیز قوت کا استیصال	
۶۰۲	وادی القری کے یہود	
۶۰۵	مسلمانوں کا مکہ میں پہلا ورود	
۶۰۶	غزوة موتہ	
۶۰۸	فتح مکہ اور قریش کی تالیفِ قلوب	
۶۱۰	خطبہ فتح	
	قبائل ہوازن و ثقیف کی بغاوت	
	اور	
۶۱۵	جنگِ حنین	
۶۱۷	مُحاصِرہ طائف	
۶۲۳	غزوة تبوک	
۶۲۵	مسجدِ ضرار کی تخریب	
۶۲۵	ایک تاریخی اعلان	
۶۲۷	حواشی و تشریحات	

صفحہ	عنوان	نمبر شمار
	<b>باب : ۱۲</b>	
۶۳۳	رحمتہ للعالمین کا دوسرا رخ	۲۱
۶۴۰	وصال بالرفیق الاعلیٰ	
۶۴۲	حواشی و تشریحات	
	<b>ضمیمہ</b>	۲۲
۶۴۳	<u>خطبہ حجۃ الوداع</u>	
۶۴۸	<u>آئینہ</u>	۲۳





بِسْمِ اللّٰهِ الرَّحْمٰنِ الرَّحِیْمِ  
نَحْمَدُهٗ وَنُصَلِّیْ عَلٰی رَسُوْلِہِ الْکَرِیْمِ

## دبیاچہ

عظیم انسانوں کے سوانح حیات پڑھنے کا مجھے بچپن ہی سے شوق رہا ہے۔ ہر سوانح عمری پڑھ کر ہمیشہ میرے دل میں یہ سوال پیدا ہوتا کہ وہ شخص عظیم کیسے بن گیا؟ حبیبِ خدا ﷺ کی سیرت علیہ وسلم کی سیرتِ طیبہ پڑھی تو پھر یہی سوال پیدا ہوا۔ عمر کے بڑھنے کے ساتھ ساتھ سیرتِ طیبہ پر نئی نئی کتابیں زیر مطالعہ آتی رہیں اور یہ سوال مختلف انداز سے اور زیادہ شدت اختیار کرتا گیا، لیکن سیرت کی کتابوں میں اس کا تسلی بخش جواب اس واسطے نہ مل سکا کہ ان سیرت نگاروں نے معجزہ اور نصرتِ الہی کو نبی کی شخصیت سے جدا عامل بنانے کی کوشش کی ہے، حالانکہ نبی کی ذات ہی معجزہ ہوتی ہے اور اس کی شخصیت ہی نصرتِ ایزدی کا پیکر ہوتی ہے اس لیے جو کچھ آپ نے کیا یہ صرف آپ ہی کا کمال تھا، اسی لیے آپ کی سیرتِ طیبہ ہمارے لیے اُسوۂ حسنہ یا حسین نمونہ ہے۔ اللہ تعالیٰ کا ارشاد ہے کہ:

” یقیناً تمہارے لیے رسول اللہ (کی زندگی) میں حسین نمونہ ہے، (لیکن اصل میں) اس کے لیے ہے، جسے اللہ سے ملنے اور آخرت کے دن (کے آنے) کی امید ہو اور اللہ کو کثرت سے یاد کرتا ہو۔“ (الاحزاب - ۲۱: ۳۳) ۵

پھر اس سوال کا جواب معلوم کرنے کی خاطر میں نے آپ کی سیرتِ طیبہ کے حوالے سے قرآن مجید کے ایک ایک گوشے کا خلوصِ دل اور تحقیق کی نظروں سے مطالعہ کرنا شروع کر دیا۔ شب و روز کے مطالعہ و تفکر سے میری حیرت بڑھتی گئی اور دل میں نئے نئے سوال پیدا ہوتے گئے۔ حیرت اس بات کی تھی کہ آپ اُمّی یعنی لکھے پڑھے نہ تھے۔ کسی سے تعلیم و تربیت نہ پائی تھی۔ آپ نے بچپن میں بکریاں چرائیں اور پھر سوداگری کی۔ چالیس برس تک آپ نے لوگوں میں ایک عام مگر اچھے، سچے، دیانت دار اور راست باز شہری کی طرح زندگی گزاری۔ پھر آپ نے ایک دن یکایک کیوں اعلان کر دیا کہ ” میں اللہ کا نبی و رسول ہوں۔“ پھر آپ نے تنہا کس برستے پر تحریکِ اسلام کے ذریعے عالمی معاشرے میں ہمہ گیر جمالیاتی



انقلاب لانے، بنی نوع انسان کو شرک و بت پرستی کے اندھیروں سے نکالنے اور فرعونی، ہامانی اور قارونی طاقتوں کے پنجہ استبداد سے نجات دلانے، اور ان کے لیے ایک حسین و مثالی معاشرے کی تعمیر کرنے کا بیڑا اٹھایا، جس میں وہ عزت و احترام، امن و سلامتی اور آزادی و اخوت کے ساتھ زندگی گزار سکیں؟ پھر یہ کیوں اور کیسے ممکن ہوا کہ بائیس تیس برس کے اندر انتہائی نامساعد و شکیب ربا حالات اور تمام عرب کی مخالفت و جارحیت کے باوجود آپ اپنے اس بے مثال و تاریخ ساز مشن میں کامیاب بھی ہو گئے؟ نیز آپ نے اس دوران میں جو پیش گوئیاں کیں وہ سب کی سب سچی ثابت ہوئیں؟ اس سے پھر دوسرے سوال پیدا ہوئے، مثلاً:

(۱) جزیرہ نما عرب، جس میں ہمیشہ نزاج (لا حکومتی) کی حالت رہتی تھی اور مرکزی حکومت کبھی قائم نہیں ہوئی تھی، آپ نے اس میں کیسے اور کیونکر ایک ناقابل تسخیر قومی و مرکزی حکومت قائم کر دی؟

(۲) عرب جو صدیوں سے تضاد و مخالف کا شکار اور باہم برسر پیکار رہتے تھے، ان میں آپ نے کیسے اخوت و محبت اور وحدت و یک جہتی پیدا کر دی اور انہیں ملی و قومی شخص بننا اور ایک متحد و ناقابل تسخیر ملت بنا دیا؟

(۳) آپ نے وحشی و جنگجو قبائل کو کیسے دو عشروں کے اندر مہذب و ترقی یافتہ بنایا اور کیسے ان کی تعلیم و تربیت کی کہ تاریخ نے اقوام عالم کی امامت ان کو تفویض کر دی؟

(۴) آپ نے کسی سے فنِ حرب میں نظری یا علمی تعلیم حاصل نہیں کی۔ ہجرت سے پہلے آپ نے جنگِ نجا کے سوا کسی جنگ میں حصہ نہ لیا تھا، پھر یہ کیسے ہوا کہ آپ نے اپنے جنگی منصوبوں اور چالوں سے اپنے اندرونی و بیرونی دشمنوں کو مسخر کر کے انہیں تحریک اسلام میں شامل کر لیا؟

(۵) یہ کیسے ہوا کہ آپ نے ایک عشرے کے اندر عرب کا بارہ لاکھ مربع میل علاقہ فتح کر لیا اور پھر اسے پہلی مرتبہ ایک آزاد و خود مختار جمہوریہ بنا دیا؟

(۶) اگر اسلام دشمن مستشرقین کے اس مفروضے کو بحث کی خاطر تسلیم کر لیا جائے کہ قرآن اللہ تعالیٰ کی وحی و تنزیل نہیں بلکہ آپ کی تصنیف ہے تو پھر یہ کیسے ہوا کہ ایک ان پروردگار انسان ایسی کتاب تصنیف کر دے جو علم و حکمت کا سرچشمہ، بلاغت کا بے مثال نمونہ اور

رشد و ہدایت کا نیر درحشاں ہے، اور جس نے اپنی صداقت کے ثبوت میں چودہ صدیوں سے زمانے کو یہ چیلنج دے رکھا ہے کہ اس کے مقابلے کی ایک سورت یا ایک آیت ہی لکھ کر دکھا دے نہ۔

(۷) اسلام کے منکروں کے اس دعوے کو تسلیم کیا جائے کہ آپ اللہ تعالیٰ کے سچے رسول اور نبی نہیں تھے تو پھر ضروری تھا کہ حکومت حاصل کرنے کے بعد آپ بادشاہوں کی طرح عیش و عشرت کی زندگی بسر کرتے، لیکن آپ نے کیوں ایسا نہیں کیا؟ اس کے برعکس آپ کیوں عمر بھر اللہ تعالیٰ کی عبادت اور خدمتِ خلق میں مشغول رہے؟ آپ نے کیوں زہد و تقویٰ، امانت و دیانت اور صداقت و صالحیت کو اپنا شعار بنایا؟ حکومت و امانت اور مال و دولت لینے کے باوجود آپ نے کیوں فقر و فاقہ کی زندگی کو پسند کیا اور کیوں آپ نے اپنے اہل و عیال کے لیے حکومت اور مال و دولت کو پسند نہ کیا اور ان کے لیے تر کے میں کچھ نہ چھوڑا؟ سب سے بڑھ کر یہ کہ آپ نے کیوں ہر حال میں دنیوی زندگی پر آخروی زندگی کو ترجیح دی؟

(۸) حیرت کا ایک پہلو یہ بھی ہے کہ آپ نے عمر بھر نہ لکھنا پڑھا، لیکن اس کے باوجود آپ نے قرآن حکیم ایسی عظیم و بے مثال کتاب، جو علم و حکمت کا سرچشمہ ہے لوگوں کو سکھائی اور اس کے علوم و معارف اور مطالب و معانی سے انھیں آگاہ کیا اور اس کی تفسیر میں علم و حکمت کے وہ گراں بہا ملفوظات چھوڑے جنہیں "احادیث" سے تعبیر کیا جاتا ہے۔

(۹) حیرت کا ایک مقام یہ بھی ہے کہ آپ کی ذاتِ اقدس میں وہ اوصافِ حمیدہ اور کمالاتِ حسنہ کیسے مجتمع ہو گئے جو کسی انسان میں آج تک جمع نہیں ہوئے اور جن کی بدولت آپ عظیم و بے نظیر منکر و حکیم، ہادی و رہنما، صلح و معلمِ انسانیت، مدبر و سیاستدان، ماہرِ حربیات و سپہ سالار، فاتح و حکمران، منتظم و قاضی اور ماہرِ معاشیات و اخلاقیات بن گئے، اور تاریخ نے آپ کو عظیم و عہد آفرین شخصیت، رحمتہ للعالمین اور پیغمبرِ عظیم و آخر تسلیم کر لیا؟

شاید میری یہ حیرت اس دانا و بینا اور بزرگ و برتر ہستی کو پسند آگئی جو سب کا الہ و رب ہے کہ اس نے مجھے ان سوالوں کے حوالے سے آپ کی سیرتِ طیبہ لکھنے کی توفیق بخشی۔

۱۹۵۸ء کا واقعہ ہے۔ کونٹے کے ایک رستوراں میں چند دوست خوش گپوں میں مشغول تھے۔ ان میں ایک لادین قسم کا انگریزی خواں نوجوان بھی تھا، جسے اسلام کے خلاف زہر چکانی اور بحث و نزاع کی عادت تھی۔ ان دوستوں کے اصرار پر میں ان کے ساتھ چائے پینے لگا تو اس نوجوان نے گفتگو کا سلسلہ شروع کیا اور مجھ سے سوال پوچھا : یہ بات سمجھ میں نہیں آتی کہ دنیا میں بڑے بڑے عالم و فاضل، حکیم و دانا، مدبر و سیاست دان، اہل قوت و اقتدار اور زاہد و عابد انسان موجود تھے، ان کے ہوتے ہوئے اللہ تعالیٰ نے کیوں اور کیسے صحرائے عرب کے ایک ان پڑھ شخص کو نبوت عطا کی اور اسے پنجمیہ اعظمیہ و آخر بنایا؟ ساتھ ہی اس نے دوسرا سوال بھی پوچھ لیا کہ آپ کے پاس اس بات کی کیا دلیل ہے کہ قرآن کلام الہی ہے؟ میرے نزدیک تو یہ محمد (صلی اللہ علیہ وسلم) کی تصنیف ہے۔

میں اس کے ان غیر متوقع سوالوں کے لیے ذہنی طور پر تیار نہ تھا۔ لیکن بات اسلام اور پنجمیہ اسلام کی تھی، لہذا میں نے ان سوالوں کے جو جواب دیے، ان کا خلاصہ یہ ہے : اگر اللہ تعالیٰ پر تمہارا ایمان ہوتا تو میرا یہ جواب ہوتا کہ اللہ تعالیٰ عالم و حکیم اور قادرِ مطلق ہے۔ اس کی جو مرضی تھی، اس نے کیا اور اس کی مشیت کو کوئی بندہ چیلنج نہیں کر سکتا اور نہ یہ اس کا منصب ہی ہے۔ لیکن چونکہ تم دولتِ ایمان سے محروم ہو اس لیے اس کا منطق کی رو سے جواب یہ ہے کہ اللہ تعالیٰ نے منصبِ نبوت کے لیے آپ کا انتخاب اس لیے کیا تھا کہ آپ دنیا کے تمام انسانوں سے زیادہ اس منصب کے اہل و حقدار تھے۔ اس کی دلیل یہ ہے کہ آپ کو چالیس برس کی عمر میں نبوت عطا ہوئی یا بقول تمہارے آپ نے اس کا دعویٰ کیا تھا اور جیسا کہ تاریخ سے ثابت ہے صرف بائیس تیس برس کے اندر آپ تحریکِ اسلام کے ذریعے کل عالمِ انسانی کے لیے عرب بھر میں عالم گیر و ہمہ گیر اور تاریخ ساز جمالیاتی انقلاب لے آئے، اس معاشرے کو باغوتی و استحصالی قوتوں سے پاک و صاف کیا اور خالص توحید، حسنِ صداقت، اخوت و مساوات اور محبت و رحمت کی بنیادوں پر ایک ایسے معاشرے کی تشکیل و تعمیر کی جو ہر اعتبار سے مثالی یعنی تمام اقوام کے لیے حسین نمونہ (ماڈل) تھا۔ اس طرح آپ نے جس بات کا دعویٰ کیا تھا، اسے سچا کر دکھایا۔ آپ کا یہ تاریخ ساز کارنامہ خود اس بات کا زندہ ثبوت ہے کہ آپ ہی حقیقت میں نبوت کے سزاوارد مستحق تھے اور اللہ تعالیٰ کا انتخاب نہ تو غلط ہو سکتا تھا اور نہ ہوا۔ اب تم بناؤ کہ اس زمانے میں کسی اور شخص نے دنیا بھر میں اس شان کا کوئی کارنامہ سرانجام

دیباچہ کی بنا پر اسے آپ سے زیادہ نبوت کا اہل و حقدار سمجھیں؟ اس کا جواب اس کے پاس حیرت و سکوت کے سوا کچھ نہ تھا۔

دوسرے سوال کے جواب میں میں نے کہا: تمہارا یہ دعویٰ کہ قرآن مجید کلامِ الہی نہیں آنحضرت صلی اللہ علیہ وسلم کی تصنیف ہے، دو حال سے خالی نہیں: ایک یہ کہ آپ نے ان پڑھ ہو کر علم و حکمت کی ایسی سچی، پاکیزہ، بلیغ اور بے مثال کتاب اس لیے تصنیف کی کہ آپ کو کسی مانوق البشر قوت کی تائید و نصرت حاصل تھی، یا یہ کہ آپ خود مانوق البشر تھے اور آپ پر اللہ تعالیٰ نے اپنا کلام بذریعہ وحی نازل کیا تھا جو حسین و مطمئن اور خوشحال و کامیاب زندگی گزارنے کی رہنما کتاب ہے، اور جس کے اصولوں پر عمل پیرا ہو کر آپ ایک عالم گیر و ہمہ گیر تاریخ ساز جمالیاتی انقلاب لانے اور مثالی معاشرے کی تشکیل و تعمیر کرنے میں کامیاب ہوئے۔ قرآن مجید نے اپنے من جانب اللہ ہونے کی دلیل میں یہ دعویٰ کیا تھا کہ ایک کیا بہت سے اشخاص مل کر بھی کوشش کریں تو اس جیسی کتاب کیا، اس کی چھوٹی سے چھوٹی سورت جیسی کوئی سورت تصنیف نہیں کر سکتے۔ یہ دعویٰ کیسے چودہ سو برس ہو چکے ہیں۔ عرب و عجم میں عربی زبان کے بڑے بڑے مصنف، شاعر، ادیب، خطیب اور عالم و حکیم گزرے ہیں لیکن کسی کی تصنیف آج تک قرآن حکیم کے دعوے کو جھٹلا نہیں سکی۔ بڑے بڑے اسلام دشمن مستشرقین آج تک اس چیلنج کا جواب نہیں دے سکے۔ کیوں؟ اس لیے کہ قرآن مجید کلامِ الہی ہے۔ سوچنے کی بات یہ ہے کہ ایک ان پڑھ شخص، جس نے عمر بھر نہ لکھا، نہ پڑھا۔ جس کا نہ کوئی استاد تھا اور نہ وہ کسی کا شاگرد اور جس کا بچپن صحرا میں بکریاں چرانے اور جوانی تجارت اور رفاہ عامہ کے کام کرنے میں گزری، کیسے ایسی کتاب تصنیف کر سکتا تھا، جس کا آج تک جواب پیدا نہ ہوا، اور جس کے علوم و فنون، معارف و حقائق اور بلاغت و فصاحت پر لاکھوں کتابیں لکھی جا چکی ہیں اور لکھی جا رہی ہیں؟

یہاں یہ سوال بھی پیدا ہوتا ہے کہ علم و حکمت اور فصاحت و بلاغت کے اس بے مثل شاہکار کو، جو انقلاب آفریں و تاریخ ساز تھا، آپ نے کیوں اپنی تصنیف نہیں کہا بلکہ کلامِ الہی کہا؟ عقل سلیم کا جواب یہ ہے کہ ایسی عظیم و عہد آفریں، صاحبِ حسن و سرور، رحمتہ للعالمین اور امین و صادق شخصیت کے مہندہ سے سچ کے سوا کوئی بات نہ نکل سکتی تھی اور نہ نکلی۔ اس سلسلے میں ایک اور بات بھی قابلِ توجہ ہے۔ اہل ذوق و نظر آیاتِ قرآنی اور احادیث

طیبہ میں واضح فرق محسوس کرتے ہیں، حالانکہ دونوں کلام ایک ہی زبان مبارک سے نکلے ہیں۔ ایسا کیوں ہے کہ انھیں ایک کلام الہامی و سماوی اور دوسرا انسانی و زمینی محسوس و معلوم ہوتا ہے؟ ایک میں کیوں اللہ تعالیٰ اور دوسرے میں کیوں اس کا رسول بولتا محسوس ہوتا ہے؟ کیا یہ فرق اس حقیقت کا زندہ ثبوت نہیں ہے کہ قرآن مجید کلام الہی اور احادیث طیبہ کلام نبویؐ ہیں؟ بہر حال، یہ بات خاص طور سے سیرت کے طالب علم اور قاری کے ہمیشہ پیش نظر رہنی چاہیے کہ آپؐ نے بنی نوع انسان کے لیے ایک ایسی کتاب چھوڑی ہے جو علم و حکمت کا سرچشمہ اور زندگی کے راہنما اصولوں کی زندہ جاوید کتاب ہے، جو زندگی کے ہر گوشے میں افراد اور قوموں کی رہنمائی کرتی اور انھیں منزل مقصود پر پہنچاتی ہے جو حق و باطل، حسن و قبح، اور خیر و شر کا عالم گیر فطری معیار ہے جو انسان کے جذبہ عبودیت کی تشفی کر کے اسے طمانیت بخشتی اور اسے اس کے حقیقی اللہ سے ملا کر اسے عارف و اہل نظر اور صاحبِ حُسن و سرور بناتی ہے۔ مختصر یہ کہ وہ افراد اور اقوام دونوں کو عظیم و کامیاب بناتی اور انھیں امن و سلامتی سے زندگی گزارنے کا سلیقہ سکھاتی ہے۔ یہ کتاب قرآن حکیم ہے جس کی عملی و حسین تفسیر کبیر کو سیرت رسولؐ سے تعبیر کیا جاتا ہے اور جسے اس کے حقیقی جمالیاتی تناظر میں پیش کرنے کی کوشش کا حاصل یہ کتاب ہے جسے پنجمبر اعظم و آخر صلی اللہ علیہ وآلہ وسلم کے نام سے موسوم کیا ہے۔

② وحوش و طیور کو سدھانا اتنا مشکل نہیں جتنا انسان کو سدھانا۔ بگڑے ہوئے انسان کو انسان بنانا، تین وجوہ سے از بس دشوار ہوتا ہے۔ اولاً وہ قلب یعنی عقل و فکر، ارادہ و اختیار، نظریات و اعتقادات اور جذبات و تعصبات (عصبیتیں) اور حافظہ رکھتا ہے۔ ثانیاً انسان جب اپنے مقامِ انسانیت سے گرتا ہے تو بہیمیت کی انتہائی پستیوں میں پہنچ جاتا ہے اور وہاں سے اسے نکالنا اور پھر مقامِ انسانیت پر متمکن کرنا ہوتا ہے۔ ثالثاً جب کوئی معاشرہ بہیمیت کے تحت الشری میں گر چکا ہو تو اسے انسانیت کے بلند مقام پر پہنچانا اور کبھی زیادہ مشکل کام ہوتا ہے۔ اللہ تعالیٰ نے اپنے پنجمبر اعظم و آخر صلی اللہ علیہ وسلم کو ایسے ہی غیر معمولی نوعیت کے مشکل کام کے لیے مبعوث فرمایا تھا اور آپؐ کی نبوت کی صداقت کی ایک ناقابل تردید اور بصیرت افروز دلیل یہ ہے کہ آپؐ نے اس کام کو جسے دنیا ناممکن سمجھتی تھی، ایسے حسین و کامیاب طریق سے سرانجام دیا کہ تاریخ اس کی نظیر پیش نہیں کر سکتی۔

مارکسیت بھی ایک انقلابی تحریک ہے، لیکن یہ تحریک روحانی لحاظ سے منفی اور مادی اعتبار سے مثبت ہے کیونکہ یہ روحانی اور مطلق و عالم گیر قہروں کی منکر ہے، لہذا اس کے نزدیک بگڑا ہوا معاشرہ وہ ہے جس میں لوگوں کا مادی طور سے استحصال ہوتا ہو اور اس کی اصلاح کا منہاج ایسا معاشی انقلاب ہے جس کے ذریعے استحصالی قوتوں کا استیصال کر دیا جائے۔ مختصر یہ کہ مارکسی نظام فکر میں فرد کی روحانی و اخلاقی اصلاح کا کوئی مثبت تصور نہیں ہے۔ اس کے برعکس اسلام کے نزدیک کسی معاشرے کی اصلاح کا منہاج موضوعی معروضی جمالیاتی انقلاب ہے جسے دینی انقلاب سے تعبیر کیا جاسکتا ہے۔ موضوعی انقلاب سے مراد یہ ہے کہ انسان میں اپنی ذات کا اور معاشرے میں اپنی حالت کا شعور اور اس حالت کو بدلنے کا داعیہ پیدا ہوتا ہے۔ معروضی انقلاب سے کل معاشرتی انقلاب مراد ہے یعنی ثقافتی، معاشی، سیاسی، تمدنی، تہذیبی، علمی، ادبی، فنی وغیرہ۔

(۱) انقلاب عموماً انقلابی تحریک کے ذریعے لایا جاتا ہے، اور تحریک ایسی مستقل حرکت عمل سے عبارت ہے جس کا محرک اس کا نعرہ ہوگا، اور یہ نعرہ تحریک کے عقاید جلیبہ و محرکہ اور نصب العین کی علامت ہوتا ہے۔ اس سے یہ مستنبط ہوا کہ موضوعی انقلاب میں جہاں کسی قوم میں اپنی موجودہ حالت کے بدلنے کا داعیہ پیدا ہوتا ہے، وہاں اس میں اس تحریک کے اعتقاد جلیبہ و محرکہ کو قبول کرنے اور داعی انقلاب کے نقش قدم پر چلنے کی امنگ بھی پیدا ہوتی ہے جو تسلیم و رضا کے بعد ایقان و اذعان (ایمان) کے درجے کو پہنچ جاتی ہے۔ اس اعتبار سے اسلام حقیقی معنوں میں ایک انقلابی جمالیاتی تحریک ہے، جس کا مقصد افراد کے قلوب کی اصلاح کر کے ان کے اخلاق کو عظیم اور کردار کو حسین بنانا، اور ان کے لیے استحصالی (اصطلاح قرآنی میں فرعون، ہامانی، قارونی) قوتوں سے پاک و صاف ایک ایسا حسین معاشرہ تعمیر کرنا ہے جس کا الہ (معبود و محبوب اور مطلوب و مقصود) اور رب (رزاق و پروردگار اور آقا و مالک) صرف اور تنہا اللہ تعالیٰ ہو۔ مختصر یہ کہ تحریک اسلام کی غایت بنی نوع انسان کی موضوعی و معروضی دونوں حالتوں کی اصلاح کرنا اور انھیں حسین طریقے سے انفرادی و اجتماعی زندگی کے قابل بنانا ہے۔ اسلام کے نزدیک حسین طریقے سے زندگی گزارنے کا مطلب یہ ہے کہ انسان اپنے الہ و رب کی یاد و پرستش سے اپنے دل کی دنیا کو حسین و منور اور مطمئن و مسرور بنائے اور پھر اس کی خوشنودی کے لیے اس کے احکام و قوانین کے مطابق لوگوں کے

ساتھ عدل و احسان کرتا رہے، یعنی ان کی زندگیوں کو حسین و منور اور مطمئن و مسرور بنانے کی کوشش کرے۔ مختصر یہ کہ انسان کو صاحبِ حُسن و سرور، مُحسنِ انسانیت اور عظیم و آفاقی بنانا تحریکِ اسلام کی غایت ہے۔ آپ کو چونکہ رحمتہ للعالمین بنا کر مبعوث کیا گیا تھا، اس رعایت سے تحریکِ اسلام کو تحریکِ رحمتہ للعالمین سے بھی تعبیر کیا جاسکتا ہے، جس میں شامل ہو کر انسان مسلمان کہلاتا ہے۔ تحریکِ اسلام میں شامل ہونے کا مطلب ہے اس کے عقائد و تعلیمات کو دل و جان سے ماننا اور اس کا زبان و عمل سے اظہار کرنا اور اپنے کل وسائل کے ساتھ اس سے تعاون کرنا، جس کی بہترین مثال ہمیں آپ کی سیرتِ طیبہ میں ملتی ہے۔

اس میں شک نہیں کہ آپ کی تحریکِ اسلام کا ایک بنیادی مقصد انسان کو استحصالی قوتوں سے نجات دلانا اور اسے معاشرے میں آزادی و عزت کا حسین مقام دلانا تھا اور وہ اپنے اس مقصد میں کامیاب بھی ہو گئی۔ لیکن معاشرتی زندگی کے تقاضوں اور ذمے داریوں کی نوعیت کچھ ایسی ہے کہ آزادی نہ تو مطلق و غیر محدود ہو سکتی تھی اور نہ ہوتی۔ جس طرح انسان کی سوچ، اختیار، انتخاب، قوت، قابلیت، استعداد محدود ہے، اسی طرح اس کی آزادی بھی محدود ہونی چاہیے تھی، اور ہے۔ انسان میں جنگلی زندگی سے تمدن و مہذب زندگی کی طرف سفر کے دوران میں ایک تو معاشرتی زندگی کی ذمے داریوں کا اور دوسرے اپنی آزادی کے تحفظ کی خاطر دوسروں کی آزادی کے احترام کا شعور بیدار ہوا اور اس کا یہ شعور ہی اس کی آزادی کے حدود کی تعیین و تحدید کرتا ہے۔ یہ تعیین و تحدید ہی دراصل آزادی کا وہ حصہ ہے جو اس کی حفاظت و احترام کا ضامن ہے۔ اس اصول کا اطلاق فرد اور قوم دونوں کی آزادی پر ہوتا ہے۔

تمام حیاتیاتی وجودوں میں سب سے زیادہ مجبور و محتاج وجود انسانی ہے۔ انسان اپنی پیدائش سے لے کر بلوغت تک اپنی جسمانی بقا اور حسی و قلبی نشوونما کے لیے دوسروں کا اس قدر محتاج رہتا ہے کہ دوسرا کوئی حیاتیاتی وجود اتنا محتاج نہیں ہے۔ احتیاجات کی فراوانی و بوجھمینی نے ایک طرف انسان کی ذمہ داریوں میں اسی نسبت سے اضافہ کر دیا ہے اور دوسری جانب اس کی آزادی کے آفاقی محدود و متعین کردیے ہیں۔ اطلاق کا تعینات کو قبول کرنا فطری تھا کیونکہ اس کے بغیر انسان معاشرتی زندگی کی ذمہ داریوں کو قبول نہیں کر سکتا تھا اور اور نہ اس میں دوسروں کی آزادی کے احترام کا شعور ہی پیدا ہو سکتا تھا۔ اس سے منطقی طور پر یہ

نتیجہ نکلا کہ تہذیب و تمدن کی ترقی سے انسان کی معاشرتی ذمہ داریوں میں اضافہ اور اس کی آزادی کے حدود میں تحدید و تعیین ہوتی جاتی ہے۔

۳ اسلام دیگر تمام ادیان و مذاہب، مکاتب فکر اور ازمنہ سے زیادہ انسانی آزادی کا احترام کرتا ہے۔ انسان سے متعلق اس کا رویہ یہ ہے کہ وہ محترم و مکرم ہستی ہے، یہ کائنات اپنی کل نعمتوں کے ساتھ اس کے لیے پیدا کی گئی ہے۔ لہذا عالم زمان و مکان کو اس کے لیے مسخر کر دیا گیا ہے اس کا مطلب یہ ہے کہ جس طرح کائنات کی چیزوں میں مسخر ہونے کی قابلیت ہے، اسی طرح انسان میں انھیں مسخر کرنے کی استعداد ہے، جسے قوت سے فعل میں لانا اس کی اپنی ذمہ داری ہے۔ انسان کے اندر طرح طرح کی استعدادوں کے خزانے ودیعت کیے گئے ہیں، جنہیں تعلیم و تربیت اور تزکیہ نفس سے قوت سے فعل میں لایا جاتا ہے۔ اللہ تعالیٰ انسان کا الہ ہی نہیں اس کا رب بھی ہے، اس لیے اس نے بنی نوع انسان کی تعلیم و تربیت اور تزکیہ کے لیے انھیں میں سے اپنا ایک نمائندہ منتخب کیا اور اسے نبوت و رسالت کی ذمہ داریاں تفویض کیں۔ یہ ذمہ داریاں چونکہ بے حد اہم و عظیم تھیں، لہذا ان سے کامیابی کے ساتھ عہدہ برآ ہونے کے لیے اللہ تعالیٰ نے اپنے اس پیغمبر اعظم و آخر صلی اللہ علیہ وسلم کو رحمتہ للعالمین بنا کر مبعوث فرمایا۔ دوسروں کے لیے رحمت بننے کی ایک ناگزیر شرط یہ ہے کہ انسان طبعاً اخلاق حسنہ کا مالک ہو، لہذا آپ صاحب خلق عظیم تھے۔ آپ کا خلق اس قدر حسین و عظیم تھا کہ اس کی تاثیر حسن یعنی رحمت تمام جہانوں کو محیط تھی اور ہے۔

اسلام نے انسان کو اس کی آزادی کی ضمانت عقیدہ توحید سے فراہم کی ہے۔ اس ضمانت کی ایک امتیازی خصوصیت یہ ہے کہ انسان جب تک خود اس عقیدے کو اپنی زندگی سے نہیں نکالتا، اس کی آزادی کو کوئی گزند نہیں پہنچتا۔ عقیدہ توحید کی دوسری اہم خصوصیت یہ ہے کہ اس نے معاشرے میں انسان کی حیثیت اور حدود آزادی کی تعیین کر دی ہے۔

انسان کی حیثیت یہ ہے کہ وہ صرف اللہ تعالیٰ کا عبد اور مربوب ہے، لہذا کوئی شخص ہستی یا شے اس کا الہ یا رب نہیں ہے اور نہ ہو سکتی ہے۔ یہ حیثیت عقیدہ توحید نے متعین کی ہے جس کی علامت یہ کلمہ طیبہ ہے : لا اِلهَ اِلَّا اللهُ یعنی اللہ تعالیٰ کے سوا کوئی الہ نہیں ہے۔ اس "لا" نے اسلامی یا انسانی معاشرے میں کسی فرعون، ہامان یا قارون کے لیے قطعاً گنجائش نہیں چھوڑی، اور اس طرح استحصالی و طاغوتی قوتوں کا سدباب کر دیا۔ اس



سے اسلامی اور غیر اسلامی معاشرے میں امتیاز کرنے کا معیار فراہم ہوتا ہے کہ جس معاشرے میں فرعون، ہامان یا قارون ہوں وہ توحید پرست یا اسلامی نہیں ہو سکتا۔ اس سے یہ مستنبط ہوا کہ توحید پرست معاشرہ ان استحصالی و طاغوتی قوتوں سے منزہ ہوتا ہے جو افراد کی آزادی کو پامال اور ان کے حقوق کو سلب کرتی ہیں۔

توحید انسان کی فطری آزادی کی ضمانت دیتی ہے اور فطری آزادی سے مراد ایسی متعین و محدود آزادی ہے جسے انسان طبعاً اپنے لیے اختیار یا پسند کرتا ہے۔ انسان چونکہ یہ پسند نہیں کرتا کہ کوئی دوسرا اس کی آزادی کو پامال یا سلب کرے، اس لیے وہ دوسروں کی آزادی کا احترام کرنے پر مجبور ہے اور اس مجبوری نے انسان کے اخلاق میں رفعت و عظمت پیدا کرنے اور اسے مہذب بنانے میں اہم کردار ادا کیا ہے۔ اسلام انسان کی آزادی بیان و ابلاغ کے حق کو تسلیم کرتا ہے، لیکن وہ اس آزادی کے غلط استعمال کی اجازت نہیں دیتا۔ وہ انسان کو دوسروں سے حسن و خوبی اور حق و صداقت کی باتیں کرنے کی اجازت تو دیتا ہے، لیکن قبیح و شرانگیز باتیں کہنے سے منع کرتا ہے۔ اسی طرح اسلام انسان کو کسب کی آزادی تو دیتا ہے، لیکن کسب حرام کی آزادی نہیں دیتا۔ اسلام میں انسان کو دوسروں کے ساتھ عدل و احسان کرنے کی تو آزادی ہے، لیکن اسے ظلم و استحصال کرنے کی آزادی نہیں ہے۔ اسلام انسان کو اپنی پسند کا مذہب یا دین اختیار کرنے کی اجازت تو دیتا ہے، لیکن اس حق سے دوسروں کو محروم کرنے کی اسے اجازت نہیں دیتا۔ اسلام کیوں آزادی کو متعین و محدود یا مشروط کرتا ہے؟ اس کا ایک جواب یہ ہے کہ انسان جو چیز اپنے لیے پسند کرتا ہے اسے دوسروں کے لیے بھی وہی چیز پسند کرنی چاہیے۔

① دورِ حاضر کا نوجوان مطلق آزادی کی باتیں اور مطالبہ کرتا ہے، حالانکہ وہ دل سے اس آزادی کا قائل نہیں ہے، لیکن اسے اس کا شعور نہیں ہے۔ وہ صرف اپنے سفلی جنسی جذبات کی تسکین کے لیے ایسی مطلق آزادی کا طلب گار ہے جو شاید بہائم و طیور کو بھی حاصل نہ ہو۔ اس کی یہ طلب جھوٹی ہے، کیونکہ وہ دوسروں کو ایسی مطلق آزادی دینے کے لیے طبعاً آمادہ نہیں ہو سکتا۔

② اسلام اپنے عقیدہ توحید کے ذریعے فرد و قوم کو آزادی کی ضمانت تو دیتا ہے، مگر دوسروں کی آزادی کے تحفظ کی خاطر ان کی آزادی کو حقوق اللہ اور حقوق العباد کی شرط سے

مشروط کرتا ہے۔ یہ شرط بظاہر انسان کی آزادی کی تحدید ہے لیکن حقیقت میں اس کی آزادی کی توسیع ہے کیونکہ یہ فطری ہے۔ ان حقوق کے احترام سے انسان میں اپنے مقامِ عبدیت کا شعور جاگ اٹھتا ہے اور پھر اس شعور سے اس کی آرزو سے الہ بھی زندہ و بیدار ہو جاتی ہے، اور اس کا نتیجہ اللہ تعالیٰ اور اس کی حسین ترین مخلوق انسان کی محبت کی صورت میں نکلتا ہے اس "مکمل" محبت سے اس کے دل کی دنیا روح الہی اور روح انسانیت سے معمور ہو جاتی ہے اور انسان کو تنہائی میں بھی احساسِ تنہائی نہیں ہوتا۔

عصر حاضر کے انسان کا سب سے بڑا روگ احساسِ تنہائی ہے، اور اس کا حقیقی سبب "مکمل محبت" کا فقدان یا کمی ہے۔ جیسا کہ ہم آگے چل کر معلوم کریں گے، آپ کی سیرتِ طیبہ کا سب سے نمایاں اور اہم ترین پہلو محبتِ آفرینی ہے۔ آپ نے عرب ایسے سرکش قسّی القلب انسانوں میں مکمل محبت کی شمع روشن کی۔ جس کے سوز سے ان کے دلوں میں ایک طرف تقویٰ اور دوسری جانب غمِ انسانیت پیدا ہوا اور وہ اپنے مقامِ عبدیت پر متمکن ہو کر دوسروں کے لیے "رحمت" بن گئے۔ یہ شمعِ محبت، جس کے مقدّر میں بچنا نہیں ہے، انسانیت کے کسی نہ کسی گوشے میں روشن رہتی ہے اور اس سے دوسرے عوالم کی مخلوق بھی مستفید ہوتی ہے۔ یہ آپ کی تحریکِ رحمتہ للعالمین ﷺ کا عالمگیر و سرمدی فیضان ہے۔

عظیم انسان وہ ہیں جو دوسروں کے لیے جیتے ہیں اور ان کے سوانحِ حیات ہمیں اس حقیقت کی یاد دہانی کراتے ہیں کہ ہم بھی اپنی زندگیوں کو عظیم بنا سکتے ہیں۔ اس اعتبار سے ان کا مطالعہ از بس مفید اور اہم ہے اور اسی نقطہ نظر سے کرنا بھی چاہیے۔ جہاں تک دنیا کے عظیم ترین انسان اور پیغمبرِ اعظم و آخر صلی اللہ علیہ وسلم کی سیرتِ طیبہ کا تعلق ہے، اس کا مطالعہ مسلمانوں پر فرض ہے، کیونکہ وہ ان کے لیے "أسوۃ حسنہ" یعنی حسین نمونہ ہے۔ ظاہر ہے جب تک آپ کی سیرتِ حسنہ کا گوشہ گوشہ ہمارے پیش نظر نہیں ہوگا ہم کیسے اپنی زندگی کو اس کے مطابق ڈھال سکیں اور اپنے فکر و عمل کی راہوں کو متعین کر سکیں گے؟ غیر مسلم قاری کی حیثیت سے بھی آپ کی سیرتِ طیبہ کا مطالعہ از بس افادیت و اہمیت رکھتا ہے، کیونکہ آپ بلاشبہ ہر لحاظ سے عظیم اور ہر زمان و مکان کے لیے مثالی انسان تھے، ہیں اور ہمیشہ رہیں گے۔ اس کی ایک دلیل یہ ہے کہ آپ عالمِ انسانیت میں جو انقلاب لائے، وہ ہمہ گیر و عالمگیر اور حسین ہے اور اس نے ذہنِ انسانی پر یہ حقیقت آشکارا کی کہ زندگی ایک نامیاتی تامل اور وحدت ہے،

نیز وہ جمیل و جلیل اور صریح و ارتقائی ہے اور اس کی حرکت و گردش کا ایک محور ہے جو اللہ تعالیٰ ہے اور صرف وہی اس کا الہ (معبود و محبوب اور مطلوب و مقصود) اور رب (نشو و ارتقا کرنے والا آقا و مالک) ہے۔ اس جمالیاتی دینی انقلاب نے انسان کی موضوعی یعنی حسی و قلبی اور معروضی یعنی معاشرتی دنیا پر ایسے حسین و گہرے اثرات مرتب کیے ہیں جو امنٹ ہیں۔

۵ اصل یہ ہے کہ اسلام کا جمالیاتی انقلاب زندگی کے کسی ایک شعبے میں نہیں تھا، بلکہ تمام شعبوں میں تھا اور یہی اس کی از بس اہم اور امتیازی خوبی ہے۔ اس کی دوسری اہم خوبی یہ ہے کہ وہ فطرتِ انسانی سے ہم آہنگ تھا، یعنی فطرتِ انسانی اپنی موضوعی و معروضی شکل و دنیا میں جس قسم کی حسین تبدیلیوں کی طلب و آرزو رکھتی تھی، اسلام کی تحریکِ رحمتہ للعالمین نے اس قسم کی تبدیلیاں لائی۔ اس میں شک نہیں کہ انسان کے فطری تقاضوں کی فہرست طویل ہے مگر اس کا اہم بنیادی تقاضا "سلامتی" ہے، جسے موضوعی لحاظ سے "طمانیتِ دل" اور معروضی اعتبار سے "امن" سے تعبیر کیا جاتا ہے۔ چونکہ اسلام کا اولین اور بنیادی مقصد "سلامتی" ہے، اس لیے اللہ تعالیٰ نے اس دین کو "اسلام" اور اس کے پیروکاروں کو "مسلم" کے نام سے موسوم کیا ہے۔ سلامتی محض انسان ہی کے لیے نہیں بلکہ کل مخلوقات کے لیے رحمت ہے، اس لیے رب العالمین نے اپنے آخری پیغمبر اسلام صلی اللہ علیہ وآلہ وسلم کو رحمتہ للعالمین بنا کر بھیجا تھا، اور اس نسبت سے ہم نے آپ کی تحریکِ اسلام کو "تحریکِ رحمتہ للعالمین" سے تعبیر کیا ہے۔

(۶) تاریخ شاہد ہے کہ آپ ایک ایسا ہمہ گیر جمالیاتی انقلاب لائے جس کی حریت نہ تو عرب کی جنگجو یا نہ نصلت، حریت پسند طبیعت اور قبائلی عصبیت ہی ہو سکی اور نہ قیصر و کسریٰ کی قوت و سطوت اور عجمی ثقافت ہی۔ ایسا کیوں اور کیسے ہوا؟ آپ اُمتی یا ناخواندہ تھے، لیکن اس کا راز کیا ہے کہ آپ نے حیاتِ انسانی کے دامن کو علم و حکمت کے سچے موتیوں سے بھر دیا اور مکارمِ اخلاق کی تکمیل کر دی، نیز انسان کو مہذب با ذوق بنا دیا اور ایسا حسین و جری معاشرہ تعمیر کیا جس میں فرعونیت، ہامانیت اور قارونیت کے داخل ہونے کی تمام امکانی راہیں مسدود کر دی گئی تھیں۔ یہ وہ بنیادی مسائل ہیں جو ہماری تفتیش و تحقیق کا مقصد ہیں اور اسی حوالے سے ہم نے آپ کی سیرتِ طیبہ لکھنے کی جسارت کی ہے۔ سچ تو یہ ہے کہ یہ جسارت مجھ جیسا کم علم و کم نظر کیسے کر سکتا تھا، اگر "ادھر" سے اشارہ نہ ہوتا۔

پیغمبرِ اعظم و آخر صلی اللہ علیہ وآلہ وسلم کی سیرتِ طیبہ پر بے شمار کتابیں لکھی گئی ہیں اور

لکھی جائیں گی، اس لیے کہ آپؐ ”محمدؐ“ ہیں اور اللہ تعالیٰ نے آپؐ کو ”مقامِ محمود“ پر متمکن فرمایا ہے۔ لہذا زبان و قلم دونوں آپؐ کے اوصافِ حمیدہ بیان کرتے رہیں گے۔ آپؐ کی شخصیت بے حد عظیم، پہلو دار اور جامع ہے، لہذا اس کے نئے نئے گوشوں کا سراغ ملتا رہے گا اور دنیا اس سے مستفید ہوتی رہے گی۔ اسلام عالمگیر و ہمہ گیر دینی تحریک ہے، جس کی الہامی کتاب قرآن حکیم ہے، جو ہر زمان و مکان کے انسان کی ہر گوشہ حیات میں رہنمائی کرتا رہے گا۔ اس زندہ کتاب کی زندہ تفسیر آپؐ کی سیرتِ طیبہ ہے۔ اس سے یہ مستنبط ہوا کہ آپؐ کی سیرت کُل حیاتِ انسانی کی زندہ تفسیر ہے جو حسین، جامع اور سچی ہے۔ اس لحاظ سے دینِ فطرت یا اسلام قرآن مجید اور سیرتِ طیبہ ایک ہی سلسلے کی تین مربوط و لاینفک کڑیاں ہیں۔

۷۰ دنیا میں ایسے انسانوں کے سوا کچھ موجود ہیں جن کو اہل دنیا نے عبقری یا عظیم تسلیم کیا ہے۔ ان میں کوئی عالم و حکیم ہے تو کوئی حکیم و فنکار، کوئی شاعر و ادیب ہے تو کوئی موجد و مخترع، کوئی سائنسدان و صنّاع ہے تو کوئی شہنشاہ و فاتح، کوئی سپہ سالار و پہلوان ہے تو کوئی زاہد و متقی، کوئی خطیب و معلم ہے تو کوئی فیاض و سخی۔ مختصر یہ کہ زندگی کے کسی ایک گوشے میں کمال حاصل کرنے والوں کے حالاتِ زندگی میسر و دستیاب ہیں، لیکن آپؐ کی سیرتِ طیبہ کی ایک امتیازی و بے مثال خصوصیت یہ ہے کہ وہ ”کمالِ زندگی“ کی آئینہ دار ہے۔ اس کا مطلب یہ ہے کہ آپؐ نے زندگی کے ہر گوشے میں کمال حاصل کیا۔ اس لیے آپؐ کی سیرت کا با مقصد مطالعہ قاری کو کُل زندگی میں کمال حاصل کرنے کی حسین و مستقیم راہ دکھاتا اور اس میں اپنی شخصیت کو عظیم، ہمہ گیر اور کامیاب بنانے کا داعیہ پیدا کرتا ہے۔ اسی لیے تو اللہ تعالیٰ کا ارشاد ہے:

”اللہ تعالیٰ کے رسول (آخر و اعظم کی سیرت) میں تمہارے لیے حسین نمونہ ہے“

(الاحزاب ۲۱: ۳۳)

۷۱ اللہ تعالیٰ، اسلام اور روحِ انسانی تینوں کی آرزو ”حُسن“ ہے۔ حُسن کیا ہے؟ زندگی، کائنات اور اللہ تعالیٰ سے اس کا رشتہ کیا ہے؟ یہ اور حُسن سے متعلق دیگر سوالات کا جواب ہمیں قرآن حکیم میں ملتا ہے اور وہ ہمیں یہ بھی بتاتا ہے کہ اپنی کُل زندگی کو حسین بنانے کا بہترین منہاج و راستہ کون سا ہے؟ اس میں قطعاً شک نہیں کہ قرآن مجید زندہ خدا کی زندہ اور زندگی کے راہنما اصولوں کی جامع و مانع کتاب ہے، لیکن کتاب بہر حال کتاب ہے۔ اس کے اصولوں پر عمل کرنا اور ایسی مخلوق میں رہ کر عمل کرنا جو صاحبِ ارادہ و اختیار ہے اور جسے

خیر و شر دونوں راہوں کا طبعاً علم ہے اور ان پر چلنے کی قابلیت بھی ہے، انسان کے لیے واقعی از بس دشوار کام تھا جسے آسان بنانے کے لیے اللہ تعالیٰ نے اپنی رحمت بے پایاں سے ایک ایسے انسان کو مبعوث فرمایا جس نے عرب ایسے استحصالی معاشرے میں رہ کر زندگی کے ہر گوشے میں اپنے اور اپنے دوستوں کے لیے صرف حُسن کو پسند و اختیار کیا، قلب و نظراؤ فکر و عمل کو حسین رکھا اور ان کے لیے ہر حال میں حُسن ہی روارکھا۔ یہ عظیم صاحبِ حُسن و سرور اور مثالی انسان ”محمد“ صلی اللہ علیہ وآلہ وسلم ہیں۔ چونکہ سائنس کی ترقی اور تسخیرِ زمانِ مکان کا دور آنے والا تھا اور اقوامِ عالم کو ایک نقطے پر سمٹ آنا تھا، لہذا رب العالمین نے آپ کو خاتم النبیین اور رحمۃ للعالمین بنا کر مبعوث کیا۔ اس میں یہ نکتہ مضمحل ہے کہ ختمِ نبوت اور رحمۃ للعالمین لازماً و ملزوم ہیں۔ چونکہ آپ ہر زمان و مکان کے لیے رحمت ہیں لہذا آپ کے بعد رسالت و نبوت کا سلسلہ منقطع ہو گیا۔ عقلِ انسانی نے چونکہ اپنے ارتقا کے اس مقام پر پہنچ جانا تھا، جہاں اسے اسرارِ کائنات و حیات کا سراغ لگانے کے قابل ہو جانا تھا اس لیے اسے قرآن حکیم میں حُسن کے اسرار و رموز کا سراغ لگانے کے لیے تنہا چھوڑ دینا، مشیتِ ایزدی ہوئی، لیکن رحمتِ الہی نے عقل کو عملی حکمت سکھانے کے لیے آپ کی سیرت کو حسین و کامل نمونہ بنا دیا۔ یہ نمونہ زندگی چونکہ کل حیاتِ انسانی کا نمونہ ہے، اس لیے ہر زمان و مکان کے انسان کے لیے ہے۔ اللہ تعالیٰ نے اپنے فضل و کرم سے مجھے آپ کی سیرتِ طیبہ کو اسی طرح دکھایا ہے، اور میں نے جو کچھ دیکھا، اسے اپنی زبان میں بیان کرنے اور زبان و اسلوبِ بیان کو عصری تقاضوں کے مطابق بنانے کی مخلصانہ کوشش کی ہے۔ ہر دور کے کچھ اپنے مسائل ہوتے ہیں بلکہ یہ کہنا صحیح ہو گا کہ ہر عہد میں مسائل تو وہی رہتے ہیں، لیکن مختلف شکلیں اور انداز اختیار کر لیتے ہیں، پھر زبان و اسلوبِ بیان میں بھی تبدیلی آجاتی ہے۔ حقیقت تو یہ ہے کہ رنگ تو وہی رہتا ہے، لیکن اس کے انداز بدلنے لگتے رہتے ہیں۔ اسی طرح فطرتِ انسانی تو وہی رہتی ہے، البتہ ذوقِ انسانی میں تنوع و بولقمونی پیدا ہوتی رہتی ہے۔ یہ حقیقت بھی پیشِ نظر رہی ہے۔

آپ کی سیرت ایک ایسے بے مثال معلمِ انسانیت کی سیرت ہے جس نے اپنے اسوۂ حسنہ کے ذریعے انسان کو مقامِ عبدیت پر متمکن رہ کر اپنے اللہ و رب اور اس کی مخلوقات خصوصاً بنی نوعِ انسان سے محبت کرنا، ان کے لیے رحمت بن جانا اور ان کی خاطر پڑی سے

بڑی قربانی سے دریغ نہ کرنا، بے کسی و بے چارگی کے عالم میں بھی اللہ تعالیٰ پر بھروسہ رکھنا، شائد و آلام میں صبر کرنا، تلواروں کے سائے میں ثابت قدم رہنا، حق و صداقت کی خاطر بڑی سے بڑی قوت سے ٹھکرا جانا، اعلیٰ منصبِ اسین کی خاطر امارت و حکومت اور دولت و قوت سب کو ٹھکرا دینا اور حسن و صداقت کی راہ پر گامزن رہ کر حقیقی منزلِ مقصود پر پہنچ جانا، سکھایا ہے۔

انسان اپنی فطرت میں عبد ہے اور عبدیت اس کا خاصہ ہے اور عبدیت کا تقاضا عبودیت یعنی اپنے الہ کی پرستش کرنا ہے۔ پرستش دراصل اپنے الہ سے محبت و نیاز مندی تسلیم و رضا، طاعت و قربانی اور اس کے قرب و دید اور خوشنودی کی سچی طلب و آرزو سے عبارت ہے۔ انسان بلکہ ہر مخلوق کا الہ صرف اور تنہا اللہ تعالیٰ ہے، جو اپنی حقیقت میں حسن ہے۔ اس لحاظ سے انسان کو فطرۃً اپنے الہ سے محبت اور آرزو ہوتی ہے۔ یہ جمیل و جلیل الہ چونکہ کل مخلوقات کا خالق ہے اور اس کی ہر مخلوق حسین ہے، اس لیے انسان کو طبعاً تمام حسین مخلوقات خصوصاً اپنے ہم نوع یعنی انسان سے محبت ہے۔ اپنے الہ کے حوالے سے انسان کو فطرۃً حسن کی طلب و جستجو رہتی ہے اور یہی اس کی سب سے بڑی خوبی ہے۔ لیکن یہ ایک اعتبار سے اس کی سب سے بڑی کمزوری بھی ہے کہ شیطان اس سے ناجائز فائدہ اٹھا کر اسے گمراہ کرنے کی کوشش کرتا ہے۔ شیطان کا طریق فریب دہی یہ ہے کہ وہ فواحش و منکرات کو مزین کر کے دکھاتا ہے اور انسان انہیں سمجھ کر جرم و گناہ کا ارتکاب کرتا ہے۔ اس طریق فریب دہی کو اس کی معنوی رعایت کی بنا پر ”جمالیاتی فریب“ سے تعبیر کیا گیا ہے۔ انسان کس طرح شیطان کے اس جمالیاتی فریب سے محفوظ رہ سکتا ہے؟ اس اہم سوال کا عملی جواب آپ کی سیرتِ طیبہ میں ملتا ہے۔

آپ کی سیرتِ طیبہ سے یہ حقیقت بھی آشکارا ہوتی ہے کہ انسان کس طرح اپنے الہ کا قرب و رضوان حاصل کر کے اپنے جذبہ عبودیت کی تشفی کر سکتا ہے۔ جذبہ عبودیت سلامت رہے تو اللہ کا بندہ نہ صرف یہ کہ ابلیس کا جمالیاتی فریب نہیں کھاتا بلکہ اسے عبدیت کا وہ ارفع مقام حاصل ہوتا ہے جس پر متمکن رہ کر انسان عالم انسانی کے علاوہ دیگر عوالم مثلاً حیوانی، نباتاتی اور جماداتی کے لیے بھی رحمت بن جاتا ہے۔ اس مقام پر انسان کو طمانیتِ نفس ملتی ہے اور وہ صاحبِ حسن و سرور بن جاتا ہے۔ اسلام کی رو سے

صاحبِ حسن و سروری کا میاب انسان ہوتا ہے اور عظیم بننے کے لیے پہلے صاحبِ سرور بننا لازمی ہے۔ ماہصلِ گفتگو یہ ہوا کہ سیرتِ طیبہ کا مطالعہ ان لوگوں کو کرنا چاہیے جو صاحبِ حسن و سرور اور عظیم بننے کی سچی آرزو رکھتے ہیں۔ ہمیں یہ اصل یاد رکھنی چاہیے کہ آرزو وہ سچی ہوتی ہے جس کے حصول کے لیے انسان ذوق و شوق سے مسلسل جدوجہد کرتا اور کسی قربانی سے دریغ نہیں کرتا ہے۔ حقیقت یہ ہے کہ آرزو سچی و مشقت اور ایثار و قربانی ہی سے معتبر اور سچی بنتی ہے۔

اہل ذوق و نظر کے لیے آپ کی سیرتِ طیبہ کا ہر گوشہ حسن و کمال اور صدق و رحمت کا منظر ہے، لیکن اس کی اہم ترین خصوصیت ایسے حسین معاشرے کی تشکیل و تعمیر ہے جس کی بنیادیں تقویٰ، عدل و احسان، احترامِ انسانیت، انخوت و محبت اور حریت و مساوات پر اٹھانی گئی تھیں اور وہ ہر قسم کی شیطانی و استحصالی قوتوں اور معبودانِ باطلہ مثلاً فرعونوں، ہامانوں اور قارونوں سے پاک تھا۔ آپ کی تحریک اسلام کا بنیادی مقصد بھی یہی تھا۔ تحریک اسلام عمل میں انقلابی اور غایت میں جمالیاتی و رحمتی لگا لگائی ہے۔ انقلاب کا تقاضا معاشرے کے وجود سے "سرطانی" و مردہ عناصر اور مفسد و امراض کو دور کرنا ہے جبکہ رحمت کا تقاضا اس کے وجود کو فطری اور سچے عقایدِ جلیبہ و محرکہ اور حسنِ عمل کے ذریعے زندہ و توانا اور صالح و صحت مند بنانا ہے۔ اس دور کے "بے خدا" لوگوں کو شاید یہ بات عجیب، احمقانہ اور لالیعی محسوس ہو کہ معاشرے میں فساد کا بنیادی سبب "شُرک" ہے۔ شرک ایک سے زائد معبودوں کی عبودیت پر دلالت کرتا ہے حالانکہ ایک دل میں دو معبود نہیں سما سکتے اور انسان کے سینے میں ایک سے زائد دل نہیں ہوتے۔ اس سے یہ نتیجہ نکلا کہ شرک کے دل میں اپنے حقیقی الہ کی سچی آرزو نہیں ہوتی اور اس نے اپنا کوئی الہ بنا لیا ہوتا ہے، اگرچہ اسے اس حقیقت کا شعور نہیں ہوتا۔

شرک سے انسان اپنی شخصیت کو پارہ پارہ کر کے اپنے اوپر ظلم کرتا ہے اور معاشرے کو بھی ظلم کے حوالے کرتا ہے۔ وجہ یہ ہے کہ نفسِ انسان کا الہ بن جائے تو اس میں فرعون، ہامان اور قارون بننے کا، اور دوسری جانب ان استحصالی و "سرطانی" قوتوں کی پرستش کرنے کا داعیہ پیدا ہوتا ہے۔ یہاں اس نکتے کی صراحت کر دی جاتی ہے کہ فرعون، ہامان اور قارون تین طاغوتی، استحصالی یا انسان دشمن کردار ہیں جو معاشرے میں شرک و بت پرستی کی وجہ سے پیدا ہوتے ہیں۔ یہ تاریخی کردار بھی ہیں اور علامات بھی۔ فرعونیت، امریت و استبدادیت اور ادعائے

الوہیت و ربوبیت کی، ہانیت پرستاری فرعونیت، جاگیرداری و نوکر شاہی اور منافقت خوشامد کی، اور قارونیت پرستاری فرعونیت و ہانیت نیز سرمایہ داری و جاگیرداری، سخی و جذبہ تکاثر اور اکتنازداد احتکار کی علامت ہے۔ بالفاظ دیگر فرعونیت اللہ و رب بننے کی خواہش پر، ہانیت جاہ و حشم، قوت و صولت اور حاکمیت کی ہوس پر اور قارونیت پرستش زرد زمین، جذبہ تکاثر اور سخی پر دلالت کرتی ہے۔ اصل یہ ہے کہ ان تینوں کرداروں میں ادعائے خدائی پایا جاتا ہے۔ چنانچہ یہی وجہ ہے کہ اسلام کی تحریک رحمتہ للعالمین کا بنیادی مقصد دنیا سے شکر کو نیست و نابود کرنا ہے تاکہ انسانی معاشرے میں کوئی فرعون، ہامان یا قارون نہ رہے اور افراد نسل انسانی کا اللہ و رب صرف اللہ تعالیٰ ہو۔ سب کو اسی کی طلب و جستجو ہو۔ سب مقام عبودیت پر متمکن ہوں، سب کی زندگی حسین و مطہن اور آزاد و مکرم ہو۔ غرضیکہ سب اہل حسن و سرور بن جائیں۔ اس مقصد کے حصول میں آپ کو جو جد و جہد کرنا پڑی اور جن جن تجربات و امتحانات میں سے گزرنا پڑا، ان کی روداد عبارت ہے سیرت طیبہ سے، اور اس حسین و پاکیزہ اور حکمت آموز بصیرت افروز داستان کو بیان کرنے کی کوشش ناتمام کا حاصل یہ کتاب ہے۔

یہاں یہ سوال پیدا ہو سکتا ہے کہ جب دنیا میں مختلف زبانوں میں سیرت طیبہ پر ہشتار کتابیں موجود ہیں اور خاص کر اردو میں بھی اس موضوع پر معتد بہ لٹریچر دستیاب ہے تو پھر تجھے یہ کتاب لکھنے کی ضرورت کیوں محسوس ہوئی؟ اس سوال کا ایک جواب تو دیا جا چکا ہے اور دوسرا خود یہ کتاب ہے۔ لیکن احوال و احوال واقعی کے طور پر چند ایسی بنیادی خصوصیات کی نشان دہی کی جاتی ہے جو اس اور دیگر کتب سیرت میں ماہر لائٹیا ہیں :

(۱) احوال و واقعات میں ترتیب زمانی کو ملحوظ رکھا گیا ہے اور تاریخی تسلسل کو قائم رکھنے کی ہر ممکن کوشش کی گئی ہے۔ ہجری تاریخوں کے ساتھ عیسوی تاریخیں بھی درج ہیں۔

(۲) مطالعے کی دلچسپی کو قائم رکھنے کی خاطر سیرت کے واقعات کے ربط و ضبط اور تسلسل کو انحراف و انقطاع سے محفوظ رکھا گیا ہے، لہذا متن میں ان واقعات اور ان کی جزئیات و تفصیلات، نیز مباحث کو جگہ نہیں دی گئی جو قاری کی توجہ کو اصل موضوع سے ہٹا دیتے ہیں۔

(۳) آپ اللہ تعالیٰ کے سچے اور آخری نبی اور رسول تھے اور ہیں۔ نیز عظیم و ہمہ جہت



عبقری شخصیت بھی تھے، لہذا اعتذاری (APOLOGETIC) اسلوب بیان سے احتراز کیا گیا ہے لیکن اسلام دشمن مستشرقین کے اعتراضات کو مدلل طریقے سے رد کرنے میں کوتاہی نہیں کی گئی۔

(۲) اسلوب بیان، لب و لہجہ اور الفاظ کے انتخاب میں جدید دور کے لسانی و ذوقی تقاضوں کا احترام کیا گیا ہے، لیکن اپنی روایت کا پاس بھی ملحوظ رہا ہے۔

(۵) آپ کی سیرت کے ایک ایک واقعے کو سب سے پہلے وحی و تنزیل، پھر کتب حدیث و تاریخ کی روشنی میں دیکھا ہے۔ بعد ازاں عقلیاتی اور سائنٹفک انداز میں استقصا کر کے اس کے متحقق پہلوؤں کو قلمبند کیا ہے۔

(۶) اسلام ایک زندہ و فطری دین ہے جس کا مطلب یہ ہے کہ اس میں قوت حیات و ارتقا بھی ہے اور قوت قیومیت بھی، نیز اس میں حق و صداقت بھی ہے، لہذا وہ جامد و مرد نظام فکر و عمل نہیں بلکہ ایک تحریک ہے، زندہ جاوید تحریک، اور اس کتاب میں اسے تحریکِ رحمۃ اللعالمین کے طور پر ہی پیش کیا گیا ہے۔

(۷) غزوات و سرایا کی اصل حقیقت کیا تھی؟ ان کے محرکات و اسباب کیا تھے؟ ان کا تاریخ سے کیا تعلق تھا؟ مسلمانوں کی ہر محاذ پر فتوحات و کامیابیوں کے اصل عوامل کیا تھے؟ ان تمام سوالوں کا جواب حربیاتی و عقلیاتی انداز میں دیا گیا ہے۔

(۸) اصول سیرت نگاری کی رو سے جن واقعات و تفصیلات اور مباحث و تشریحات کا متن متحمل نہیں ہو سکتا تھا، انھیں حواشی و تشریحات میں اور حواشی و تشریحات کو ہر باب کے آخر میں رکھا ہے اور وہیں حوالے بھی درج ہیں۔

(۹) قرآن مجید کی رو سے آپ کی حیات طیبہ ہر زمان و مکان کے انسان کے لیے بہترین نمونہ (اُسوۂ حسنہ) ہے، اور اس کا صاف مطلب یہ ہے کہ آپ نے زندگی کے ہر شعبے میں جو کمالات حاصل کیے وہ بحیثیت انسان کے حاصل کیے اور اسی لیے آپ کی سیرت ہمارے لیے سنتِ حسنہ ہے۔ لہذا اس کتاب میں آپ کو اسی طرح پیش کرنے کی مخلصانہ کوشش کی گئی ہے جس طرح قرآن مجید نے آپ کو پیش کیا ہے۔

(۱۰) آپ بلاشبہ ہمہ جہت عبقری شخصیت تھے، اس لیے بعض ارباب سیرت نے آپ کی مختلف حیثیتوں سے علیحدہ علیحدہ بحث کی ہے اور بعض نے ان سے صرف نظر کیا ہے

لیکن اس کتاب میں آپ کی ہر حیثیت کو تسلسل کے ساتھ متن ہی کے اندر بیان کیا ہے جو سچا اسلوب سیرت نگاری ہے۔ اس سے نہ تو سیرت کا تسلسل ٹوٹا ہے اور نہ اس کے ربط و ضبط کو نقصان پہنچا ہے۔

(۱۱) انسان کی شخصیت خواہ کتنا ہی نشو و ارتقا کر جائے اور عظیم و پہلو دار ہو جائے، اس میں وحدت برقرار رہتی ہے، جو اس کا محور ہوتی ہے۔ اصول سیرت نگاری یہ ہے کہ سیرت نگار کی فکر و نظر اس محور پر مرکوز رہنی چاہیے۔ اگر یہ کہا جائے کہ اس کتاب میں ایسی ہی کوشش کی گئی ہے تو یہ مبالغہ نہیں، اظہارِ واقعیت ہوگا۔

(۱۲) آپ ایک عہد آفرین شخصیت تھے اور آپ کی سیرت کا تاریخ سے گہرا تعلق تھا۔ علاوہ بریں چونکہ آپ اللہ تعالیٰ کی منتخب تاریخ ساز شخصیتوں کے سلسلے کی آخری کڑی تھے، لہذا آپ کا تعلق تاریخ کے نقطہ آغاز سے بھی تھا اور چونکہ آپ تاریخ کے نقطہ اختتام تک کے لیے نبی ہیں، لہذا آپ کی سیرت کا تعلق ماضی و حال کی طرح مستقبل اور مستقبل بعید سے بھی ہے، اس اعتبار سے آپ کی سیرت تاریخ انسانی کی آئینہ دار اور آپ ماضی، حال اور مستقبل کے شاہد ہیں۔ اس سے یہ مستنبط ہوتا ہے کہ آپ کی ذات میں روح تاریخ مضمون تھی، جسے آپ کی سیرت کا محور بنانا اور اس کے حوالے سے متعلقہ احوال واقعات کو دیکھنا، پرکھنا اور خلوص نیت سے بیان کرنا آپ کے سیرت نگاروں کا بنیادی فریضہ ہے، اور اس کتاب میں یہ فریضہ ادا کرنے کی مخلصانہ کوشش کی گئی ہے۔ اگر یہ کہا جائے کہ یہ کوشش اس اور دیگر کتب سیرت کے درمیان ماہہ الامتیاز ہے تو یہ مبالغہ نہیں، اعترافِ حقیقت ہوگا۔

انسان کی صورت اس کی کس قدر آئینہ دار ہوتی ہے، یہ شاید بحث طلب مسئلہ ہو، لیکن جہاں تک آپ کی ذات اقدس کا تعلق ہے، آپ کی صورت آپ کی سیرت کی طرح جمیل و جلیل اور دلکش و نظر افروز تھی۔ آپ کا ارشاد ہے کہ انبیاء علیہم السلام صورت و سیرت دونوں لحاظ سے حسین تھے۔ چنانچہ حضرت قتادہؓ سے مروی ہے کہ رسول اللہ صلی اللہ علیہ وآلہ وسلم نے فرمایا کہ اللہ تعالیٰ نے جو نبی بھی مبعوث کیا وہ خوب صورت اور اس کی آواز حسین تھی، یہاں تک کہ تمہارے نبی کو بھی حسن صورت اور حسن آواز دے کر مبعوث کیا۔ مصنف کی طرح قاری کو بھی یہ معلوم کرنے کی طلب و جستجو ہوتی ہے کہ جس شخص کی سیرت اس نے پڑھنی ہے، وہ شکل و صورت کے اعتبار

سے کیسا تھا؟ وہ کس سرزمین، ماحول، قوم اور خاندان میں پیدا ہوا، اور ان کے خصائص کیا تھے؟ ان معلومات سے ایک تو قاری کی دلچسپی میں اضافہ ہوتا ہے اور دوسرے اسے سیرت کو بہتر طور سے سمجھنے میں مدد بھی ملتی ہے۔ اس مقصد کی خاطر پہلے آپ کے شمائل و فضائل اور پھر آپ کے خاندان اور ملک و قوم کے حالات بیان کیے جائیں گے۔ چونکہ اسلام کے نظام فکر و عمل میں اخلاق کو اساسی حیثیت حاصل ہے، لہذا پہلے آپ کے اخلاق اور نظام اخلاق کی خصوصیات کی بھی نشاندہی کی جائے گی۔ حضرت جعفر بن محمد اپنے والد سے روایت کرتے ہیں کہ رسول اللہ صلی اللہ علیہ وسلم جب آئینہ دیکھتے تو فرماتے: "حمد و ثنا صرف اللہ تعالیٰ ہی کے لیے ہے جس نے میرے خلق یعنی بہتیت و صورت اور قد و قامت کو اور میرے خلق یعنی سرشت اور عادات و خصائل کو حسین بنایا ہے۔" آپ کے حسن صورت و قامت یا حلیہ مبارک سے متعلق چند روایات نقل کی جاتی ہیں۔ حضرت علی بن ابی طالب فرماتے ہیں: بنی اکرم صلی اللہ علیہ وسلم نہ تو لانبے تھے اور نہ پسندہ قد، بلکہ متوسط قامت تھے (یہ بات پیش نظر رہے کہ عہد نبوی میں عربوں کا اوسط قد بھی ایک طویل قامت پاکستانی کے برابر تھا)۔ آپ کے بال نہ تو گھونگھریا لے تھے، نہ بالکل سیدھے، بلکہ قدرے بل کھائے ہوئے تھے۔ آپ نہ تو زیادہ فرہ تھے اور نہ دبیلے پتلے۔ آپ کا چہرہ گول سا اور رنگ سرخی مائل سفید تھا۔ آنکھیں سیاہ اور پلکیں لمبی تھیں۔ آپ کے جوڑ مضبوط تھے اور بدن پر بال نہیں تھے۔ صرف بالوں کی ایک لکیر تھی جو سینے سے ناف تک چلی گئی تھی۔ ہاتھ اور پاؤں پر گوشت تھے۔ جب آپ چلنے کے لیے قدم اٹھاتے تو یوں لگتا جیسے آپ بلندی سے نیچے اتر رہے ہیں اور جب آپ کسی کی طرف دیکھتے تو پورے جسم کے ساتھ متوجہ ہوتے تھے۔ آپ کے دونوں شانوں کے درمیان مہر نبوت تھی اور آپ خاتم النبیین تھے۔ آپ لوگوں میں نہایت کشادہ دل اور فیاض اور زبان کے نہایت سچے تھے۔ آپ صاف اور غیر مبہم لب و لہجہ میں گفتگو فرماتے تھے۔ آپ طبیعت کے بہت نرم اور خانوادے کے لحاظ سے مکرم و معزز تھے۔ اگر کوئی شخص آپ کو پہلے پہل دیکھتا تو اس پر بہت طاری ہو جاتی اور جو شخص آپ کو پہچان کر آپ سے گل مل جاتا تو آپ سے محبت کرنے لگتا۔ حضرت علی کہتے ہیں کہ حضور اکرم صلی اللہ علیہ وسلم کی وفات سے پہلے اور نہ آپ کی وفات کے بعد میں نے آپ جیسا شخص دیکھا۔ (صلی اللہ علیہ وسلم)۔

سید المرسلین صاحب جمال و جلال تھے۔ آپ کے جلال شخصیت سے اغیار مرعوب ہو جاتے، لیکن انہوں کو آپ پکیر جمال دکھائی دیتے اور ان کے دل گردیدہ ہو جاتے۔ یہاں اس

جالیاتی نکتے کی صراحت کر دی جاتی ہے کہ جمال و جلالِ حُسن ہی کے دو مظاہر یا صفات ہیں۔ ﷺ آپ کا جلال مانند آفتاب اور جمال چاندِ صفت تھا۔ چنانچہ یہی وجہ ہے کہ کسی راوی نے آپ کے روئے مبارک کو آفتاب سے تشبیہ دی ہے تو کسی نے چاند سے۔ حضرت ابو عبیدہ بن محمد بن عمار بن یاسر کہتے ہیں کہ میں نے ربیع بنت مسعود بن عمرو سے کہا: رسول اللہ صلی اللہ علیہ وسلم کی صفت کریں۔ انہوں نے کہا: بلیا! اگر تو آپ کو دیکھتا تو تجھے یوں دکھائی دیتا جیسے آفتاب نکلا ہوا ہے۔ (یعنی آپ کا چہرہ سورج کی طرح منور و پر جلال تھا) ﷺ

حضرت جابر بن سمرہ کہتے ہیں کہ میں نے نبی اکرم صلی اللہ علیہ وسلم کو چاند رات میں دیکھا میں کبھی آپ کی طرف دیکھتا تھا اور کبھی چاند کی طرف۔ آپ اس وقت سُرخ لباس پہنے ہوئے تھے میرے نزدیک آپ چاند سے زیادہ حسین تھے ﷺ۔ حضرت کعب بن مالک کہتے ہیں کہ رسول اللہ صلی اللہ علیہ وسلم جب خوش ہوتے تو آپ کا چہرہ مبارک کھل اُٹھتا اور یوں لگتا جیسے وہ چاند کا ٹکڑا ہے۔ ﷺ

۲ درقہ بن نوفل نے جو اُمّ المؤمنین حضرت خدیجہ ظاہرہؓ کے چچیرے بھائی تھے، رسول اللہ صلی اللہ علیہ وسلم کے شمائل اس طرح بیان کیے ہیں: اس کا چہرہ چاند سا، پیشانی روشن، آنکھیں سیاہ۔ اس کی خوشبو مشک سے زیادہ معطر اور اس کی بات شیریں ہے۔ جب وہ چلتا ہے تو یوں لگتا ہے جیسے چودھویں رات کا چاند متحرک ہو اور ابر رحمت برس رہا ہو۔۔۔۔۔ وہ پیکرِ حُسن اور عالی نسب ہے۔ وہ حُسنِ سیرت میں دُنیا بھر میں بہترین اور اخلاقِ حسنہ کا مرکب ہے۔ جب وہ چلتا ہے تو اس کے لٹکے ہوئے بالوں سے سیاہی ٹپک ٹپک پڑتی ہے۔ اس کے رُخسار گلاب کی کلی سے زیادہ شاداب ہیں اور اس کی خوشبو خالص مشک سے زیادہ معطر اور اس کی باتیں شہد و شکر سے زیادہ شیریں ہیں۔ ﷺ

ایک دفعہ آنحضرت صلی اللہ علیہ وسلم کا روان تجارت کے ساتھ شام جانے لگے۔ آپ کا سن مبارک ۲۴ برس کے لگ بھگ تھا۔ اہل مکہ قافلے کو الوداع کہنے کے لیے میدان میں جمع تھے۔ آپ کو دیکھ کر آپ کے چچا حضرت عباسؓ نے فی البدیہہ شعر کہے۔ ان میں سے دو شعر درج اِکا ترجمہ پیش کیا جاتا ہے:

اے آفتاب اور بدرِ منیر کو اپنے جمال و جلال سے شرمندہ کرنے والے!  
تو جب مسکراتا ہے تو برق سی لہرا جاتی ہے!

ہم نے تجھ سے بہت سے معجزات دیکھے ہیں

اسے سردار! تیرا ذکر بیماریوں کو شفا دیتا ہے! ۳۷

حضرت انسؓ کا بیان ہے کہ رسول اللہ صلی اللہ علیہ وسلم کے رنگ میں لطافت و چمک تھی۔ آپ کے پسینے کے قطرے موتیوں کی طرح تھے۔ جب آپ چلتے تو آگے کی طرف جھکے سے ہوتے۔ میں نے دیبا و ریشم کو بھی آپ کی ہتھیلیوں سے زیادہ نرم نہیں پایا، اور میں نے کوئی مُشک و عنبر نہیں سونگھا جس کی خوشبو نبی کریم صلی اللہ علیہ وسلم کی خوشبو سے بہتر ہو۔ ۳۸

کتب حدیث و سیرت سے یہ بات ثابت ہے کہ آپ تمہرہ لگا کر نہیں ہنستے تھے، بلکہ تبسم فرمایا کرتے تھے ۳۹۔ آپ کا اٹھنا بیٹھنا اور چلنا دلکھ و دیز تھا۔ اصل یہ ہے کہ آپ کا خلق اور خلق دونوں حسین و دلکش تھے۔ فیاضی، سخاوت، شجاعت میں آپ اپنا جواب تھے۔ آپ چونکہ رحمۃ اللعالمین تھے، اس لیے آپ کے دل میں بنی نوع انسان کی محبت بدرجہ اتم موجود تھی۔ محبت جب تک عملاً اظہار میں نہ آئے، معتبر نہیں ہوتی، نیز وہ احسان ہی کے ذریعے رحمت بنتی ہے۔ لہذا آپ احسان پیشہ اور محسن اعظم تھے۔ آپ از بس رحم دل، نرم خو اور حلیم و کریم تھے۔ آپ نے کبھی کسی شخص کے لیے بھی زجر و توبیح کو روانہ نہ رکھا۔ آپ کو جب کسی پر غصہ آتا تو صرف اتنا فرماتے: تیری پیشانی خاک آلودہ ہو، تو کیا کرتا ہے؟ آپ کافروں تک کو بددعا نہیں دیا کرتے تھے۔ حضرت ابو ہریرہؓ کی روایت ہے کہ رسول اللہ صلی اللہ علیہ وسلم سے عرض کیا گیا کہ مُشکوں کے حق میں بددعا فرمائیں۔ آپ نے فرمایا: مجھے لعنت کرنے والا بنا کر نہیں بھیجا گیا بلکہ رحمت بنا کر بھیجا گیا ہے ۴۰۔ سخاوت و فیاضی کا یہ عالم تھا کہ آپ سے کوئی چیز مانگی گئی تو آپ نے کبھی انکار نہ کیا۔ آپ کے حلم و بردباری کا اندازہ حضرت انسؓ کی اس روایت سے لگایا جاسکتا ہے: میں نے دس برس نبی اکرم صلی اللہ علیہ وسلم کی خدمت کی، لیکن اس دوران میں آپ نے کبھی مجھے اُف تک نہیں کہی اور نہ کبھی یہ فرمایا کہ یہ کام تو نے کیوں کیا یا یہ کام تو نے کیوں نہیں کیا؟ ۴۱

حضرت عائشہ صدیقہؓ کی روایات میں ہے کہ آپ نے اپنی ذات کے لیے کبھی کسی بات میں کسی سے انتقام نہیں لیا اور نہ آپ نے کبھی کسی جان دار چیز کو اپنے ہاتھ سے مارا۔ ۴۲۔ مدینہ منورہ میں آپ سربراہ مملکت تھے، لیکن آپ نے صرف اپنے گھر بار کا بلکہ دوسروں کا کام کاج بھی کر دیا کرتے تھے۔ محنت سے آپ کو قطعاً عار نہ تھی۔ چنانچہ حضرت عائشہ صدیقہؓ فرماتی ہیں کہ نبی اکرم صلی اللہ علیہ وسلم گھر کے کام کاج میں ہاتھ بٹاتے اور گھر والوں کی خدمت کرتے تھے اور

جب نماز کا وقت آجاتا تو نماز کو چلے جاتے۔ اُمّ المؤمنین حضرت عائشہ صدیقہؓ ہی کی ایک روایت میں ہے کہ رسول اللہ صلی اللہ علیہ وسلم اپنی جوتیاں خود مرمت کر لیا کرتے تھے، اپنے کپڑے خود سی لیتے اور اپنے گھر میں اسی طرح کام کرتے تھے جس طرح تم اپنے گھروں میں کرتے ہو۔ آپ اپنی بکری کا دودھ خود دودھ لیتے اور اپنا کام خود کر لیا کرتے تھے بلکہ آپ کی رحمت اور انسان دوستی کا اندازہ اس امر سے لگایا جاسکتا ہے کہ آپ کو جو شخص بھی مدد کے لیے جہاں لے جانا چاہتا آپ چلے جاتے اور اس کا کام کر دیتے تھے۔

آنحضرت صلی اللہ علیہ وسلم نے ساری عمر اللہ تعالیٰ کے حکم انفاق بالعبور پر عمل کیا، لہذا آپ کبھی صاحب نصاب نہ ہوئے۔ یہاں تک کہ آپ اپنے لیے کوئی چیز کل کے لیے جمع نہ کرتے تھے۔ قرآن مجید اور کتب حدیث و سیرت میں آپ کے پیشمار فضائل مذکور ہیں جن میں سے معدودے چند بیان کیے جاتے ہیں :

حضرت ابو ہریرہؓ سے مروی ہے کہ حضرت محمد صلی اللہ علیہ وسلم نے فرمایا: مجھے دوسرے انبیاء پر چھ باتوں میں فضیلت دی گئی ہے : (۱) جوامع الکلم : یعنی میری بات مختصر ہونے کے باوجود جامع و مانع ہے۔ آپ ہی کا ارشاد ہے کہ میں تمام لوگوں سے زیادہ فصیح البیان ہوں۔ چنانچہ آپ کے خطبات اور احادیث طیبہ اس دعوے کے زندہ ثبوت ہیں۔

(۲) نصرت بالرعب : یعنی رعب سے مجھے فتح عطا کی گئی ہے۔ غزوات کے مطالعے سے یہ بات متحقق ہو جاتی ہے کہ دشمنوں کی شکستوں کا ایک بنیادی سبب آپ کا رعب تھا۔ فتح مکہ اس کا بہن ثبوت ہے۔ (۳) احدثت لی الغنائم : یعنی مالِ غنیمت میرے لیے حلال کیا گیا۔ کتب سیرت و حدیث شاہد ہیں کہ آپ مالِ غنیمت مجاہدین اور معاشرے کے اہل احتیاج افراد میں تقسیم کر دیا کرتے تھے۔ (۴) جعلت لی الارض مسجداً و طهوراً : یعنی ساری زمین کو میرے لیے مسجد اور پاک بنا دیا گیا ہے۔ اس کا مطلب یہ ہے کہ مسلمان مسجد کے علاوہ بھی ہر جگہ نماز پڑھ سکتے ہیں۔ نماز و عبادت مسجد کے ساتھ مشروط نہیں ہے، جیسا کہ دیگر مذاہب میں رواج تھا اور اب بھی ہے۔ (۵) ارسلت الی الخلق كافة : یعنی مجھے ساری مخلوق کے لیے نبی بنا کر بھیجا گیا ہے۔ چنانچہ قرآن مجید میں اللہ تعالیٰ آپ سے فرماتا ہے : (اے محمد!) ہم نے آپ کو تمام افراد نسل انسانی کے لیے مژدہ دینے اور متنبہ کرنے والا بنا کر بھیجا ہے، لیکن اکثر لوگ نہیں جانتے۔ (سبا ۳۴ : ۲۸) اس سے عیسائی مشنریوں اور اسلام دشمن

مستشرقین کے اس گمراہ کن پرائیگنڈ سے کا بطلان ہو جاتا ہے کہ نبی اکرم صلی اللہ علیہ وسلم صرف عربوں کے لیے مبعوث ہوئے تھے۔ (۶) ختم بی النبیین : انبیاء کا منجھ پر خاتمہ ہو گیا ہے۔ اس کا صاف مطلب یہ ہے کہ آپ کے بعد کوئی نبی پیدا نہیں ہوگا۔ اس پر مندرجہ ذیل آیت قرآنی سے بھی استشہاد کیا جاسکتا ہے : (حضرت) محمد تمہارے مردوں میں سے کسی کے والد نہیں ہیں بلکہ اللہ کے رسول اور نبیوں کو ختم کر دینے والے ہیں (الاعزاب ۳۳ : ۴۰)۔

قرآن مجید اور احادیث طیبہ سے قطعی طور سے ثابت ہے اور اس پر ہمیشہ ہی اہل حق کا اجماع رہا ہے کہ آپ آخری نبی ہیں اور آپ کے ساتھ نبوت و رسالت اور وحی و تنزیل کا سلسلہ ہمیشہ کے لیے ختم ہو چکا ہے، لہذا آپ کے بعد کسی اور نبی (ظلی یا بردزی، با کتاب یا بے کتاب) کے مبعوث ہونے کا سوال ہی پیدا نہیں ہوتا۔ آخر میں صحیحین کی ایک حدیث نقل کی جاتی ہے جو اس بارے میں قول فیصل اور عرف آخر کی حیثیت رکھتی ہے۔ حضرت ابو ہریرہؓ کہتے ہیں کہ رسول اللہ صلی اللہ علیہ وسلم نے فرمایا کہ میری اور دوسرے انبیاء کی مثال اس محل کی سی ہے جس کی عمارت نہایت حسین ہو، لیکن دیوار میں ایک اینٹ کی جگہ خالی چھوڑ دی گئی ہو۔ دیکھنے والوں نے اس کو چاروں طرف سے دیکھا اور اس کے حُسن تعمیر سے دنگ رہ گئے، لیکن ایک اینٹ کی جگہ خالی دیکھ کر انہیں حیرت ہوئی۔ اس اینٹ کی جگہ مجھ ہی سے پر کی گئی ہے اور مجھ ہی سے اس عمارت کی تکمیل کی گئی ہے اور مجھ ہی پر رسولوں کا خاتمہ کیا گیا ہے۔ ایک اور روایت میں ہے کہ میں ہی وہ اینٹ ہوں اور میں ہی انبیاء کے سلسلے کو ختم کرنے والا ہوں۔ (خاتم النبیین) ۱۷۰ حضور اکرم صلی اللہ علیہ وسلم کا ایک امتیازی وصف یہ ہے کہ آپ رحمۃ للعالمین یعنی تمام عالموں کے لیے رحمت ہیں : اور (اے محمد) ہم نے آپ کو تمام جہانوں کے لیے رحمت بنا کر بھیجا ہے۔ (الانبیاء ۲۱ : ۱۰۷)۔ اس آیت میں یہ بصیرت افروز نکتہ مضمون ہے کہ چونکہ آپ ہر زمان و مکان کے تمام انسانوں کے لیے رحمت ہیں، اس لیے اب کسی اور نبی یا رسول کے مبعوث ہونے کی حاجت نہیں۔ آپ چونکہ قیامت تک کے لیے تمام نبی نوع انسان کے لیے نبی ہیں، اس لیے آپ پر جو کتاب نازل کی گئی ہے، وہ بھی زندہ جاوید ہے۔ چنانچہ زندہ خدا کی یہ زندہ کتاب آپ کا سب سے بڑا اور امتیازی معجزہ ہے، جیسا کہ مندرجہ ذیل حدیث طیبہ سے ثابت ہے :

حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا : ہر ایک

نبی کو معجزات میں سے صرف اتنا دیا گیا جتنا کہ انسان اس پر ایمان لاسکے (یعنی ہر ایک نبی کو اس کے زمانے کے حالات و ظروف کے مطابق معجزہ دیا گیا اور اس کا اعجاز ختم ہو گیا)۔ لیکن مجھے وحی کا معجزہ دیا گیا ہے، یعنی اللہ تعالیٰ نے جو کلام بذریعہ وحی مجھ پر نازل کیا ہے (یعنی قرآن مجید) وہ دائمی معجزہ ہے، اس لیے مجھے امید ہے کہ قیامت کے دن میرے متبعین کی تعداد تمام انبیاء کے متبعین سے زیادہ ہوگی۔ (بخاری و مسلم) قرآن مجید اور سنت طیبہ سے متعلق آپ کا ارشاد ہے کہ جب تک مسلمان ان دو چیزوں کو مضبوط پکڑے رکھیں گے، یعنی ان پر سختی سے عمل پیرا رہیں گے، وہ گمراہ نہ ہوں گے۔ آپ کی محولہ بالا حدیث طیبہ اس آیت قرآنی کی تفسیر ہے:

واعتصموا بحبل اللہ جمیعاً ولا تفرقوا: اور سب مل کر اللہ تعالیٰ کی رسی (یعنی قرآن مجید) کو مضبوط پکڑے رہنا اور متفرق نہ ہو جانا (آل عمران ۳: ۱۰۳)۔ اس آیت کریمہ سے یہ استنبط ہوتا ہے کہ مسلمانوں میں تشیت و افتراق اور تضادات کا بنیادی سبب یہ ہے کہ انھوں نے قرآن مجید کو چھوڑ رکھا ہے اور اس پر اس طرح عمل نہیں کرتے جس طرح عمل کرنے کا حق ہے۔ بالفاظ دیگر وہ قرآن مجید پر اس طرح عمل نہیں کرتے جس طرح نبی اکرم صلی اللہ علیہ وسلم عمل کیا کرتے تھے۔

آپ کا ایک وصف یہ ہے کہ آپ اللہ تعالیٰ کے محبوب و دوست ہیں۔ زمانے کے لحاظ سے آپ اور آپ کی امت آخری ہیں، لیکن درجہ و رتبہ میں افضل ہیں۔ چنانچہ حضرت عمرو بن قیس سے مروی ہے کہ رسول اللہ صلی اللہ علیہ وسلم نے فرمایا کہ ہم (زمانے کے اعتبار سے) آخر میں ہیں، لیکن قیامت کے دن ہم سابق و اول ہوں گے اور میں تم سے کسی فخر کے بغیر ایک بات کتا ہوں اور وہ یہ ہے کہ ابراہیم خلیل اللہ (اللہ کے دوست) اور موسیٰ اصفی اللہ یعنی اللہ تعالیٰ کے برگزیدہ ہیں اور میں حبیب اللہ یعنی اس کا پیارا دوست ہوں اور قیامت کے دن میرے ساتھ حمد کا علم ہوگا۔ آخری قول کا مطلب یہ ہے کہ آپ چونکہ بیک وقت احمد و محمد ہیں یعنی اللہ تعالیٰ کی حمد کرنا آپ کا خلق ہے اور آپ اللہ تعالیٰ اور خلاق کے مدوح بھی ہیں، لہذا علم حمد آپ کا امتیازی نشان ہوگا۔

نبی اکرم صلی اللہ علیہ وسلم نہ صرف تمام نبی نوع انسان سے بلکہ جملہ انبیاء علیہم السلام افضل اور ان کے امام و قائد ہیں۔ حضرت ابی بن کعب رضی اللہ عنہ سے مروی ہے کہ رسول اللہ نے فرمایا: قیامت کے دن میں انبیاء کا امام و خطیب اور ان کی شفاعت کرنے والا ہوں گا اور اس پر مجھے فخر ہے۔ حضرت



ابو موسیٰ اشعریؓ کی ایک روایت میں ہے کہ رسول اللہ صلی اللہ علیہ وسلم نے فرمایا: میں محمد ہوں، (یعنی مددِ وحِ خلاق ہوں) میں احمد ہوں (یعنی اللہ تعالیٰ کی بہت زیادہ حمد و ثنا کرنے والا ہوں) میں حاشر ہوں (یعنی قیامت کے دن لوگوں کو جمع کرنے والا) میں نبیؐ تو بہ ہوں (اس کے دو معنی ہیں: ایک یہ کہ میں بہت زیادہ تو بہ کرنے والا ہوں اور دوسرے یہ کہ میری وجہ سے لوگ تو بہ کیا کریں گے اور ان کی تو بہ قبول ہوگی) اور میں نبی رحمت ہوں، اس کا مطلب یہ ہے کہ میں تمام جہانوں کے لیے باعثِ رحمت ہوں۔<sup>۵۷</sup>

خلقِ شخصیتِ انسانی کا آئینہ ہوتا ہے۔ اللہ تعالیٰ نے آپ کے خلق سے متعلق فرمایا ہے کہ وہ عظیم ہے۔ عظمتِ خلق کا مطلب یہ ہے کہ آپ کے ظرف میں وسعت و پہنائی اور عادات و خصائل اور افعال و کردار میں رفعت و خوبی بدرجہ اتم پائی جاتی تھی۔ آپ چونکہ نبی رحمت تھے، اس لیے آپ کی بعثت کی غایت حقیقی مکارمِ اخلاق اور محاسنِ افعال کی اتم و تکمیل تھی۔ حضرت جابرؓ کہتے ہیں کہ نبی اکرم صلی اللہ علیہ وسلم نے فرمایا: مجھے محاسنِ اخلاق و افعال کی تکمیل و اتمام کے لیے مبعوث کیا گیا ہے۔ اس سے ملتی جلتی حدیث میں ہے کہ رسول اللہ صلی اللہ علیہ وسلم نے فرمایا: میں حسنِ اخلاق کی تکمیل و اتمام کرنے کے لیے مبعوث کیا گیا ہوں۔ اس کا مطلب یہ ہے کہ اللہ تعالیٰ نے آپ کو دنیا میں حسنِ اخلاق و کردار کا عظیم ترین معیار قائم کرنے کے لیے مبعوث فرمایا تھا۔ چنانچہ آپ نے نظری طور سے نہیں، جیسا کہ فلاسفہ اور علمائے اخلاقیات کا طریقہ ہے، بلکہ عملی طور سے عظمتِ خلق کا معیار قائم کیا اور یہ آپ کی ایک ماہرہ امتیازِ خصوصیت ہے۔ چنانچہ اسی بنا پر اللہ تعالیٰ نے آپ سے فرمایا: اور آپ کے اخلاق عظیم ہیں۔ (الفلم ۶۸: ۴)۔ اور پھر یہ بھی فرمایا: اور ہم نے آپ کو تمام جہانوں کے لیے رحمت بنا کر بھیجا ہے۔ (الانبیاء ۲۱: ۱۰۷)۔ اس سے یہ کلیہ مستنبط ہوا کہ خلقِ عظیم اور رحمۃ للعالمین لازماً و ملزوم ہیں۔ اسی طرح رحمۃ للعالمین اور ختمِ نبوت لازماً و ملزوم ہیں۔

محسنِ خلق بہت بڑی نعمت ہے۔ چنانچہ پیغمبرِ عظیم و آخر صلی اللہ علیہ وآلہ وسلم اس نعمت کے لیے اللہ کا شکر بجالاتے تھے۔ حضرت جعفر بن محمدؓ اپنے والد سے نقل کرتے ہیں کہ رسول اللہ صلی اللہ علیہ وسلم جب آئینہ دیکھتے تو فرماتے: حمد و ستائش کا سزاوار صرف اللہ تعالیٰ ہی ہے جس نے میری ظاہری شکل و صورت بہتیت، قد و قامت (خلق) کو اور عادات و خصائل اور سرشت (خلق) کو حسین بنایا۔ محسنِ خلق کی غیر معمولی اہمیت کا اندازہ اس حدیث پاک سے لگایا

جاسکتا ہے کہ ایمان میں زیادہ کامل وہ لوگ ہیں جن کے اخلاق زیادہ حسین ہیں۔

چونکہ اسلام آرزوئے حُسن ہے، لہذا زندگی کا کوئی شعبہ ہو، وہ ہر بات، ہر چیز اور ہر قول و فعل کو حُسن ہی کے حوالے سے دیکھتا ہے اور یہی اس کے نزدیک نیکی و بدی، خیر و شر اور حسنہ و سنیۃ کا معیار ہے۔ حُسن دراصل جمالیاتی قدر ہے۔ انسان کی صورتی جمالیاتی اقدار کو حُسنِ خلق اور معنوی جمالیاتی اقدار کو حُسنِ خلق سے تعبیر کیا جاتا ہے۔ اس اعتبار سے، اور جیسا کہ ہم آگے چل کر دیکھیں گے، اخلاقی اقدار اور جمالیاتی اقدار ایک ہی حقیقت کے دو نام ہیں۔ چنانچہ یہی وجہ ہے کہ اسلام کے نظامِ زندگی میں اخلاقی اقدار کو اساسی حیثیت حاصل ہے، لہذا اسی حوالے سے ہمیں پیغمبرِ اعظم و آخر صلی اللہ علیہ وسلم کی سیرت یا آپ کی انقلابی تعمیری سرگرمیوں کا مطالعہ کرنا ہوگا، اور اس کے لیے ہمیں آپ یا اسلام کے نظامِ اخلاقیات سے آگاہی حاصل کر لینا ضروری ہے۔

سب سے پہلے ہمیں یہ معلوم کر لینا چاہیے کہ اخلاق کے معانی کیا ہیں؟ امامِ راغب اصفہانی لکھتے ہیں: خَلْقٌ اور خُلُقٌ اصل میں دونوں ایک ہیں جیسے شَرِبٌ و شَرِبٌ اور صَرْمٌ و لُصْرْمٌ لیکن ان میں فرق یہ ہے کہ خَلْقٌ ہتھیات، اشکال اور صور کے ساتھ مخصوص ہے، جن کا تعلق ادراکِ بصر سے ہے اور خُلُقٌ مخصوص ہے قوی و سجایا یعنی فطری خصائل و طبائع سے جن کا تعلق بصیرت سے ہے۔ بحث کو آگے بڑھانے سے پہلے اس اہم نکتے کی طرف اشارہ کر دینا ضروری ہے کہ اسلام کے فلسفہ حیات کی اساس حُسن ہے، لہذا اس کی اخلاقیات کی بنیاد بھی حُسن پر قائم ہے بالفاظِ دیگر اخلاقی قدریں اصلاً جمالیاتی اقدار ہیں۔ چنانچہ انسان کے خَلْقٌ اور خُلُقٌ سے متعلق اسلام کا واضح اور قطعی موقف یہ ہے کہ وہ دونوں حسین ہیں۔ اس کی ایک واضح دلیل جو قرآن حکیم کا قول فیصل اور حرفِ آخر ہے، یہ ہے کہ اللہ تعالیٰ نے اپنی ہر تخلیق کو، جس میں انسان کا خَلْقٌ اور خُلُقٌ دونوں شامل ہیں حسین بنایا ہے: وہ یعنی اللہ تعالیٰ غیب و شہود کا عالم اور صاحبِ عزت و رحمت ہے۔ اس نے جو چیز بھی تخلیق کی، اسے حسین بنایا۔

انسان کے خَلْقٌ یعنی طبیعت یا فطرت کے حسین ہونے کا ایک مطلب یہ بھی ہے کہ آگے طبعاً حُسن سے محبت اور اس کی آرزو و جستجو ہے۔ یہ جمالیاتی حقیقت ہے جس پر اسلام کے نظامِ فکر اور فلسفہ حیات کی اساس ہے، لہذا قرآن حکیم اور اس کے مفسرِ اعظم پیغمبرِ اعظم و آخر صلی اللہ علیہ وآلہ وسلم کی تعلیمات میں اس کی بکثرت تصریحات ملتیں ہیں، جن میں سے چند ایک کی نشان دہی

کی جاتی ہے۔ اللہ تعالیٰ سورہ الانفطار میں فرماتا ہے : اے انسان! کس چیز نے تجھے اپنے اس رب کریم کی طرف سے دھوکے میں ڈال دیا، جس نے تیری تخلیق کی یعنی تیرا ہیولی تیار کیا، پھر تجھے (یعنی تیرے خلق یا قدر و قامت اور اعضا و جوارح) کو موزوں دم آہنگ بنایا۔ پھر تجھ (تیرے خلق یعنی فطرت و طبیعت) کو متناسب و معتدل بنایا، پھر جس صورت میں چاہا، تیری تزیین کر دی۔

ان آیات سے یہ معلوم ہوا کہ وجود انسانی میں صوری و معنوی طور پر تسویہ و تعدیل کی جمالیاتی قدریں پائی جاتی ہیں۔ تسویہ و تعدیل کا عمل دراصل تحسین کا عمل یا حسن کاری ہے۔ قرآن حکیم نے عمل تقدیر کو بھی قریب قریب اسی مفہوم میں استعمال کیا ہے : الَّذِي خَلَقَ فَسَوَّى۔ وہ (رب اعلیٰ ہے) جس نے انسان کی تخلیق کی، پھر (اس کے قدر و قامت اور اعضا و جوارح کو) ہم آہنگ و موزوں بنایا اور جس نے اس کی قدریں مقرر کیں اور اس کو ہدایت معنوی دی۔

دوسری جگہ فرمایا : اس نے ہر ایک چیز کی تخلیق کی، پھر اس کی قدر مطلق مقرر کی۔ چنانچہ اس عملی تقدیر کا نتیجہ ہے کہ جو چیز پیدا ہوتی ہے، موزوں ہی ہوتی ہے : ہم نے اس زمین میں ہر چیز موزوں پیدا کی ہے۔ جیسا کہ ہم دیکھ چکے ہیں، اللہ تعالیٰ نے کائنات کی ہر چیز کو حسین بنایا ہے۔ اس سے یہ استنباط کیا جاسکتا ہے کہ موزوں ہی اصل حسن ہے اور اس کا اندازہ ہی قدر ہے۔ چونکہ موزوں عمل تقدیر یا عمل تسویہ و تعدیل کا حاصل ہوتی ہے، اس لیے قدر دراصل جمالیاتی قدر ہوتی ہے۔ بہر حال اللہ تعالیٰ کا تخلیقی عمل چونکہ اصل میں تسویہ و تعدیل یا تحسین و تقدیر کا عمل ہے، اس لیے اس کی ہر تخلیق خصوصاً انسان موضوعی و معدوضی یا صوری و معنوی اعتبار سے حسین ہے، جیسا کہ آیات قرآنی سے ثابت ہے : اس نے تمہاری صورتیں بنائیں تو بڑی ہی حسین صورتیں بنائیں۔

دوسری جگہ فرمایا : ہم نے انسان کو نہایت حسین طبیعت یا سرشت میں پیدا کیا ہے۔ سورہ روم میں ارشاد ہوتا ہے : اپنی توجہ کو یکسو ہو کر دین پر لگا دو، یعنی اللہ تعالیٰ کی فطرت پر جس پر اس نے لوگوں کو پیدا کیا ہے۔ اللہ تعالیٰ کی خلقت یا فطرت میں کوئی تغیر و تبدل نہیں ہوتا۔ یہ سیدھا اور قائم رہنے والا دین ہے، لیکن اکثر لوگ یہ نہیں جانتے۔

قرآن مجید کے مہبط و شارح اعظم نبی کریم صلی اللہ علیہ وسلم نے اس آیت کی تفسیر اس طرح فرمائی ہے کہ جو سچے بھی پیدا ہوتا ہے وہ (حسین) فطرت پر پیدا ہوتا ہے۔ پھر اس کے والدین لے

یہودی یا نصرانی یا مجوسی بنا دیتے ہیں۔ جس طرح ایک چوپایہ جانور کامل چوپایہ سمجھ جاتا ہے۔ کیا تم اس میں کوئی نقص پاتے ہو؟ پھر آپ نے یہ آیت پڑھی : فطرت اللہ التي فطير الناس عليها۔ اس بحث سے تین حقائق مستنبط ہوئے : ایک یہ کہ انسان فطرتاً حسین پیدا ہوا ہے۔ دوسرا یہ کہ وہ طبعاً حسن سے محبت رکھتا ہے اور تیسرا یہ کہ انسان کی جمالیاتی حس نہیں بدلتی۔ البتہ خانگی و معاشرتی ماحول اس کے جمالیاتی ذوق کو بدل داتا ہے۔

اللہ تعالیٰ کی فطرت کے متعلق آپ کا یہ ارشاد جتنا مشہور ہے اتنا سچا بھی ہے کہ اللہ جَبِيلٌ يُحِبُّ الْجَمَالَ یعنی اللہ حسین ہے اور حسن سے محبت رکھتا ہے۔ انسان چونکہ اللہ تعالیٰ کی فطرت پر پیدا ہوا ہے، اس لیے وہ بھی فطرۃً یا طبعاً حسن سے محبت رکھتا ہے۔ اللہ تعالیٰ سے متعلق قرآن مجید اور احادیث طیبہ میں بکثرت آیا ہے کہ وہ صاحب رحمت، رحمان و رحیم ہے۔ اس نے رحمت کو اپنے نفس پر لازم کر لیا ہے اور اس کی رحمت ہر شے کو محیط ہے۔ لہذا انسان میں بھی طبعاً رحمت کا داعیہ پایا جاتا ہے۔ رحمت کو اگر تمام اخلاقِ حسنہ اور نیکیوں کا سرچشمہ کہا جائے تو یہ مبالغہ نہیں، اعترافِ حقیقت ہوگا۔ بہر کیف، اللہ تعالیٰ چونکہ انسان کا الہ و رب ہے، اس لیے اس میں جملہ صفاتِ حسنہ پائی جاتی ہیں، جو انسان کے علم و قیاس میں آ سکتی ہیں۔ جیسا کہ مندرجہ ذیل آیت قرآنی سے ثابت ہے : اللہ ہی الہ (یعنی معبود و محبوب اور مطلوب و مقصود) ہے، اس کے سوا کوئی معبود نہیں ہے۔ تمام حسین صفات اسی کی ہیں۔

ان صفاتِ حسنہ کو اپنے اندر پیدا کرنا ہی اصل دین یا اصل خلق ہے، اور یہ بات کتاب و حدیث سے ثابت ہے۔ مثال کے طور پر اللہ تعالیٰ کا ارشاد ہے : (کہہ دو کہ ہم نے) اللہ کا رنگ (صفاتِ الہی) اختیار کر لیا ہے اور رنگ کے لحاظ سے اللہ تعالیٰ سے حسین تر کون ہو سکتا ہے اور ہم تو اسی کی عبادت کرنے والے ہیں۔

رنگِ الہی سے مراد اس کی صفاتِ حسنہ یا اخلاق ہیں اور ان کو اپنے اندر پیدا کرنے ہی سے انسان صاحبِ کردار اور حاملِ خلقِ عظیم بنتا ہے۔ چنانچہ پنجمبر اعظم و آخر صلی اللہ علیہ وسلم کا ارشاد ہے : تَخَلَّقُوا بِأَخْلَاقِ اللَّهِ؛ یعنی اپنے اندر اللہ تعالیٰ کے اخلاق (صفاتِ حسنہ) پیدا کرو۔ اس جگہ اس عمل کی صراحت کر دی جاتی ہے کہ تخلیقی عمل میں ارادہ و شعور اور حسن نیت پایا جاتا ہے۔ اس سے بادی النظر میں یہ مغالطہ سا ہوتا ہے کہ جب انسان اللہ تعالیٰ کی فطرت پر پیدا ہوا ہے، اس لیے وہ طبعاً حسین و حسن پسند ہے تو پھر اسے اپنے اندر حسین صفات پیدا کرنے کی

کیا ضرورت ہے؟ اس کا ایک جواب یہ ہے کہ صفاتِ الہی انسان میں بالقوہ موجود ہیں اور انہیں قوت سے فعل میں لانا انسان کا اپنا کام اور ذمے داری ہے اور تخلقوا باخلاق اللہ سے یہی مراد ہے۔

پیغمبر اعظم و آخر صلی اللہ علیہ وسلم کی تعلیمات کی رو سے خیر و شر مثبت و منفی اخلاقی قدریں ہیں ان سے متعلق آپ نے ایک ایسی حکیمانہ و بصیرت افروز بات کہی ہے جو اخلاقیات کا اصل الاصل ہے اور وہ یہ ہے کہ : الْحَيْرِ عَادَةٌ وَالشَّرُّ حَاجَةٌ ۚ یعنی خیر انسان کا طبعی یا فطری تقاضا و خاصہ ہے اور شر غیر فطری یا نفسیاتی خواہش ہے۔

حاجت دراصل کانٹے کو کہتے ہیں۔ لہذا شر ایک کانٹا ہے جو دل میں تیر نیم کش کی طرح چبھ جاتا اور خلش پیدا کرتا ہے۔ اس مفہوم کی صراحت آپ کی ایک حدیثِ طیبہ میں بڑے بلیغ انداز میں کی گئی ہے : حضرت ابی امامہ سے روایت ہے کہ ایک شخص نے رسول اللہ ص سے پوچھا : ایمان کیا ہے؟ آپ نے فرمایا : جب تیری حسنه یا نیکی تجھے مسرت بخشے اور تیری سیئہ یا بدی تجھے بُری لگے اور غم لائے، تب تو مومن ہے۔ اس نے پھر پوچھا : یا رسول اللہ! گناہ یا شر کیا ہے؟ آپ نے فرمایا : جب کوئی چیز تیرے دل میں خلش اور اشتباہ پیدا کرے تو اسے چھوڑ دے (کیونکہ وہ گناہ یا شر ہے)۔ اسی مضمون کی ایک اور حدیثِ طیبہ ہے۔ حضرت نو اس بن سمان کہتے ہیں کہ میں نے رسول اللہ صلی اللہ علیہ وسلم سے الْبُرِّ وَالْاِثْمُ یعنی نیکی اور بدی کی ماہیت سے متعلق دریافت کیا۔ آپ نے فرمایا : نیکی حُسنِ خُلُقٍ ہے اور بدی یا گناہ وہ ہے جو تیرے دل میں خلش پیدا کرے اور تو اس امر کو بُرا سمجھے کہ لوگ اس سے واقف ہو جائیں۔

ان احادیثِ طیبہ میں خیر و شر کا ایک عالمگیر و فطری معیار بتایا گیا ہے اور وہ یہ ہے کہ نیکی چونکہ حسنه یا حسین چیز ہے اس لیے وہ دل کو مسرت بخشتی ہے اور بدی چونکہ سیئہ یا قبح چیز ہے اس لیے اس سے دل میں خوف و حزن کا کانٹا چبھ کر خلش پیدا کرتا ہے لہذا اسے ترک کر دینا چاہیے۔ اس جگہ اس جمالیاتی حقیقت کی طرف اشارہ کر دیا جاتا ہے کہ حسن کا خاصہ طمانیت آفرینی و سرور انگیزی ہے اور اس کی ضد قبح کا خاصہ غم انگیزی و خوف آفرینی ہے۔ نیز طمانیت مسرت سے دل کو ٹھنڈک پہنچتی ہے جب کہ خوف و حزن سے اس کو آگ سی لگ جاتی ہے۔ اس سے یہ مستنبط ہوا کہ صاحبِ حُسن و سرور وہ شخص ہوتا ہے یا ہو سکتا ہے جس کے اخلاق حسین ہوں یا بالفاظِ دیگر جو رنگِ الہی سے مزین یا صفاتِ الہیہ سے متصف ہو۔

آنحضرت صلی اللہ علیہ وسلم کی تعلیمات سے اس حقیقت کا پتہ چلتا ہے کہ ایمان اور حسنِ خلق لازم و ملزوم ہیں چنانچہ حضرت عمرو بن عبسہ روایت کرتے ہیں کہ میں نے رسول اللہ سے پوچھا : ائی الایمان افضل؟ یعنی ایمان کی افضل و اعلیٰ بات کون سی ہے؟ آپ نے فرمایا خلق یعنی حسنِ خلق۔ آپ چونکہ رسول اللہ یابنی و رسول اور صاحبِ وحی و تنزیل تھے، اس لیے ایمان کے لحاظ سے آپ کا تمام انسانوں میں افضل ہونا قدرتی امر تھا، نیز چونکہ ایمان کو حسنِ خلق مستلزم ہے، اس لیے آپ کا حسنِ خلق بھی عظیم تھا۔ جیسا کہ خود اللہ تعالیٰ کا ارشاد ہے : (اے پنجمبرِ بلاشبہ تمہارا خلق عظیم ہے۔ آپ کے اخلاقِ حسنہ کی عظمت یعنی وسعت و گیرائی کا اندازہ اس امر سے لگایا جاسکتا ہے کہ وہ نہ صرف عالمِ انسانی بلکہ دیگر عوالم کو بھی محیط تھے۔ اس کا مطلب یہ ہے کہ آپ کے اخلاقِ حسنہ سے تمام عالم مستفید ہوتے تھے اور ہورہے ہیں۔ اس مفہوم کو دوسری طرح سے یوں بھی ادا کر سکتے ہیں کہ آپ کے اخلاقِ حسنہ تمام عالموں کے لیے باعثِ رحمت تھے۔ چنانچہ یہی وجہ ہے کہ اللہ تعالیٰ نے آپ کے متعلق فرمایا ہے : اے محمد! ہم نے آپ کو تمام جہانوں کے لیے رحمت بنا کر بھیجا ہے۔

چونکہ حسنِ خلق کو رحمت مستلزم ہے اور رحمتہ للعالین کا ایک بنیادی تقاضا لوگوں کے اخلاق کی تحسین و تکمیل ہے، لہذا یہی آپ کی نبوت کا بنیادی وظیفہ تھا، جیسا کہ آپ کے اس ارشاد سے ثابت ہے کہ میری بعثت کا مقصد حسنِ اخلاق کو مکمل و کامل بنانا ہے۔ اس سے ملتے جلتی حدیث کے الفاظ ہیں : میں تو مکارمِ اخلاق کو مکمل و کامل کرنے کے لیے مبعوث ہوا ہوں۔ اس امر کے باوصف کہ خود اللہ تعالیٰ نے آپ کے خلقِ عظیم کی شہادت دی ہے، آپ پھر بھی بقول حضرت عائشہؓ یہ دعا فرمایا کرتے تھے : اے اللہ! تو نے میرے خلق یعنی قد و قامت اور شکل و صورت کو حسین بنایا ہے، تو میرے خلق کو بھی حسین بنا۔ اس سے آپ کی نظر میں حسنِ خلق کی غیر معمولی اہمیت کا اندازہ کیا جاسکتا ہے۔

آپ نے حسنِ خلق کو بھلائی اور نیکو کاری کا معیار قرار دیا ہے چنانچہ حضرت عبداللہ بن عمروؓ سے مروی ہے کہ آپ نے فرمایا : یعنی تم میں نیک ترین شخص وہ ہے جس کے اخلاق حسین ہیں۔ ایک اور روایت میں ہے کہ آپ نے فرمایا : ایمان میں کامل وہ لوگ ہیں جن کے اخلاق حسین ہیں۔ جس طرح صدق کا اعتبار حق گوئی و تصدیقِ حق ہے، اسی طرح حسنِ خلق کا اعتبار حسنِ سلوکِ احسان ہے۔ دوسرے لفظوں میں حسنِ خلق و احسان ہی سے معتبر بننا ہے اور یہی اصل آپ کی اس حدیث پاک

میں مضمر ہے۔ حضرت معاذ کہتے ہیں کہ جب میں مین کو روانہ ہونے لگا اور گھوڑے پر پا بہ رکاب ہوا تو رسول اللہ صلی اللہ علیہ وسلم نے مجھے آخری نصیحت فرمائی : اے معاذ! لوگوں کے لیے اپنے خُلق کو حسین بنا۔ اس سے یہ نتیجہ مستنبط ہوتا ہے کہ صاحبِ حُسن خُلق کے لیے محسن ہونا ناگزیر ہے اور حُسن کا مطلب دوسروں کے ساتھ ہمیشہ احسان کرنے والا ہے اور احسان ایسے حُسنِ سگور کو کہتے ہیں جس سے دوسرے مطمئن و خوش ہو جائیں۔ اس کی دلیل یہ ہے کہ احسان حُسن سے مشتق ہے، جس کا خاصہ طمانیت آفرینی و سرور انگیزی ہے حُسن خُلق سے احسان کرنیوالے میں جاذبیت و محبوبیت پیدا ہوتی ہے۔ اس حکیمانہ نکتے کو پیغمبرِ عظیم و آخر صلی اللہ علیہ وسلم نے اپنے بلوغ و سہل تمتنع انداز میں اس طرح بیان فرمایا ہے : تم میں سے وہ شخص مجھے سب سے پیارا ہے جس کے اخلاق سب سے زیادہ حسین ہیں۔

خُلق کے بے شمار محاسن ہیں، لیکن آپ کے ارشاد کے مطابق حیا اسلام کا خصوصی خُلق ہے۔ چنانچہ حضرت زید بن طلحہ سے مروی ہے کہ رسول اللہ صلی اللہ علیہ وسلم نے فرمایا: ہر دین کا ایک خُلق یا خصوصی وصف ہوتا ہے اور اسلام کا خُلق حیا ہے۔ اسلام میں حیا کی غیب معمولی اہمیت کا اندازہ اس امر سے لگایا جاسکتا ہے کہ یہ ایمان کا جزو لاینفک ہے، جیسا کہ اس حدیث پاک سے ثابت ہے : حضرت ابن عمر رضی اللہ عنہما روایت کرتے ہیں کہ نبی کریم صلی اللہ علیہ وسلم نے فرمایا کہ حیا اور ایمان کو یکجا کر دیا گیا ہے، یعنی ایک دوسرے سے وابستہ کر دیا گیا ہے، لہذا ان میں سے جب ایک کو اٹھالیا جاتا ہے تو دوسرے کو بھی اٹھالیا جاتا ہے۔ حضرت ابن عباس کی روایت میں ہے کہ جب ان میں سے کسی ایک کو دور کیا جاتا ہے تو دوسرا بھی سلب ہو جاتا ہے۔

حیا اسلامی ثقافت کی ایک امتیازی خوبی ہے کیونکہ یہ ایمان اور حُسن خُلق کو مستلزم ہے۔ حیا ایمان کا ایک جزو لاینفک ہے اور جنت میں صرف ایمان دار لوگ ہی جائیں گے۔ لہذا اس سے یہ استنتاج کر سکتے ہیں کہ حیا حصولِ جنت کی ایک پیش شرط (Pre-requisite) ہے۔ اس پر اس حدیث پاک سے استشہاد کیا جاسکتا ہے :

حضرت ابو ہریرہ سے مروی ہے کہ رسول اللہ صلی اللہ علیہ وسلم نے فرمایا : حیا ایمان میں سے ہے۔ یعنی اس کا جزو ہے اور ایمان دار جنت میں جائے گا۔ نیز بے حیائی بدی میں سے ہے اور بدکار شخص دوزخ میں جائے گا۔ تمام انبیاء علیہم السلام کی تعلیمات میں یہ اصل الاصول پایا جاتا ہے کہ حیا ایک ایسا فطری حجاب ہے جو انسان کو فواحش و منکرات سے محفوظ رکھتا ہے

لیکن جب یہ حجاب اٹھ جاتا ہے تو وہ کھل کھیلنے میں باک منحوس نہیں کرتا۔ چنانچہ حضرت ابن مسعودؓ کہتے ہیں کہ رسول اللہ صلی اللہ علیہ وسلم نے فرمایا ہے کہ انبیاء سابقین کے کلام میں جو بات لوگوں کو ملی ہے، وہ یہ ہے کہ جب تو نے شرم و حیا کو اٹھا کر رکھ دیا تو اب جو تیرا دل چاہے کر۔<sup>۱۱۱</sup> آپ نے حیا کی ایک امتیازی خوبی یہ بتائی ہے کہ اس کے نتائج و عواقب ہمیشہ اچھے ہی نکلتے ہیں کیونکہ یہ سرتاسر خیر ہے۔ حضرت عمران بن حصینؓ سبے مروی ہے کہ رسول اللہ صلی اللہ علیہ وسلم نے فرمایا ہے کہ حیا بھلائی اور نیکی کے سوا کوئی بات پیدا نہیں کرتی۔ ایک اور روایت میں ہے کہ حیا سرتاسر بھلائی اور نیکی ہے۔<sup>۱۱۲</sup>

کتب حدیث و سیرت کے مطالعے سے یہ بات بالکل واضح ہو جاتی ہے کہ آپ کی تعلیمات میں حُسنِ خُلق کو ازل سے اہمیت حاصل ہے، کیونکہ اسے حاصل ایمان و اسلام قرار دیا گیا ہے۔ اس دعوے کی صراحت و دلیل کے طور پر مزید چند احادیث طیبہ پیش کی جاتی ہیں :

بیہقی کی روایت ہے کہ صحابہ کرامؓ نے پوچھا : یا رسول اللہ ما خیر ما أُعطیَ الْإِنْسَانَ؟ یعنی انسان کو قدرت کی طرف سے جو چیزیں عطا کی گئی ہیں ان میں سے بہتر کون سی ہے؟ آپ نے فرمایا : الْخُلُقُ الْحُسْنُ یعنی حُسنِ خُلق۔<sup>۱۱۳</sup> حُسنِ خُلق کے اللہ تعالیٰ کی بہترین نعمت ہو کی ایک دلیل یہ ہے کہ اس کی بدولت انسان احسان و تقویٰ کا بلند ترین مقام حاصل کر لیتا ہے جیسا کہ آپ کے اس ارشاد سے ظاہر ہے : حضرت عائشہ صدیقہؓ کہتی ہیں کہ میں نے رسول اللہ صلی اللہ علیہ وسلم کو یہ فرماتے سنا ہے کہ مومن اپنے حُسنِ خُلق کے ذریعے رات کو عبادت کرنے اور دن کو روزہ رکھنے والے شخص کا درجہ حاصل کر لیتا ہے۔<sup>۱۱۴</sup> اس کی توجیہ آپ ہی کی ایک حدیث پاک سے یوں ہو جاتی ہے کہ اجر و ثواب کے لحاظ سے حُسنِ خُلق تمام نیکیوں پر بھاری ہے : حضرت ابو درداءؓ سے مروی ہے کہ نبی اکرم صلی اللہ علیہ وسلم نے فرمایا ہے کہ قیامت کے دن مومن کے ترازو میں جو چیزیں (یعنی نیکیاں) رکھی جائیں گی، ان میں سب سے وزنی چیز حُسنِ خُلق ہے اور اللہ تعالیٰ محسب بکنے والے بیہودہ کو اپنا دشمن سمجھتا ہے۔<sup>۱۱۵</sup>

اس حدیث سے یہ اصل معلوم ہوئی کہ فحش نگاری و بدگوئی بد خلقی ہے اور ایسا شخص دشمن خدا ہے۔ ظاہر ہے، دشمن خدا جنتی نہیں ہو سکتا۔ چنانچہ حضرت حارثہ بن وہبؓ کہتے ہیں کہ بد خلق، بخیل اور بدگو شخص جنت میں داخل نہ ہوگا۔<sup>۱۱۶</sup>

محاسن اخلاق میں سے رفیق یعنی لطف و مہربانی کو آپ کی تعلیمات میں بڑی اہمیت حاصل



ہے۔ چنانچہ حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا ہے کہ إِنَّ اللَّهَ رَفِيقٌ وَيُحِبُّ الرَّفِيقَ : یعنی اللہ تعالیٰ لطیف و مہربان ہے اور لطف و مہربانی سے محبت رکھتا ہے اور انسان کو نرمی و مہربانی پر وہ چیز عطا کرتا ہے جو درشتی و سختی پر عطا نہیں کرتا اور نہ نرمی و مہربانی کے علاوہ کسی اور چیز پر۔ اس سے ملتی جلتی روایت کے الفاظ یہ ہیں کہ رسول اللہ صلی اللہ علیہ وسلم نے حضرت عائشہ رضی اللہ عنہا سے فرمایا : نرمی و مہربانی کو اپنے اوپر لازم کر لو، سختی و درشتی اور بے حیائی سے اپنے آپ کو بچاؤ، اس لیے کہ جس چیز میں رفیق ہوتا ہے وہ رفیق اس کی زینت بنتا ہے اور جس چیز سے رفیق نکال لیا جاتا ہے، وہ عیب دار ہو جاتی ہے۔<sup>۱۸</sup> رفیق شخصیت انسانی کا حسن ہی نہیں دل کی سعادت بھی ہے اور اس سے سعید دلوں ہی میں نیکیوں کے سوتے مچھوٹتے ہیں۔ چنانچہ آپ کا ارشاد ہے کہ جس شخص کو نرمی و سعادت سے محروم کیا جاتا ہے اسے نیکی اور بھلائی سے محروم کر دیا جاتا ہے۔ اس مضمون کی ایک اور حدیث ہے جس کا خلاصہ یہ ہے کہ جس گھرانے میں اللہ تعالیٰ رفیق پسند کرتا ہے، اس کی بدولت اسے فائدہ پہنچتا ہے، بصورت دیگر اسے نقصان پہنچتا ہے۔<sup>۱۹</sup>

معائب خلق میں غصہ اور تکبر آپ کی نظر میں خاص طور پر انفرادی و اجتماعی زندگی گزارنے کے لیے مضرت رساں ہیں۔ ایک بار کسی شخص نے آپ سے عرض کیا کہ مجھے نصیحت فرمائیے۔ آپ نے فرمایا : لَا تَغْضَبْ، یعنی غصہ نہ کر۔ اس شخص نے کسی مرتبہ یہی بات کہی اور ہر دفعہ آپ نے یہی فرمایا : غصہ نہ کر۔<sup>۲۰</sup> غصے سے چونکہ عقل مفلوج اور جذبات مشتعل ہو جاتے ہیں، لہذا آپ کے ارشاد کے مطابق ایسی حالت میں اپنے آپ پر قابو پانے والا شخص ہی شہ زور و پہلوان ہوتا ہے۔<sup>۲۱</sup>

تکبر بھی معائب خلق میں سے ہے۔ یہ انسان میں فرعونیت و قارونیت پیدا کرتا ہے اور اس طرح اسے اس کے مقامِ عبدیت سے گر کر اسفل السافلین میں پہنچا دیتا ہے۔ چنانچہ آپ کا ارشاد ہے کہ جس شخص کے دل میں رانی برابر بھی ایمان ہوگا وہ دوزخ میں داخل نہ ہوگا اور جس شخص کے دل میں رانی برابر بھی کبر و غرور ہوگا، وہ جنت میں داخل نہ ہوگا۔<sup>۲۲</sup> ایک اور حدیث پاک میں آپ نے تین قسم کے بدخلق انسانوں کو دوزخی قرار دیا ہے۔ ان میں سے ایک عُتْلُ ہے، یعنی لغو اور جھوٹی بات پر سخت جھگڑا کرنے والا، دوسرا جَوَانِظُ یعنی درشت یا بد مزاج، اور تیسرا مُتَكَبِّرٌ یعنی مغرور اور متکبر۔<sup>۲۳</sup>

آخر میں حُسنِ خلق اور بد خلقی سے متعلق ایک حدیث طیبہ صرف آخر کے طور پر پیش کی جاتی ہے۔ حضرت عمر رضی اللہ عنہ نے ممبر پر کھڑے ہو کر فرمایا : اے لوگو! تواضع اختیار کرو، کیونکہ میں نے رسول اللہ صلی اللہ علیہ وسلم کو یہ کہتے سنا ہے کہ جو شخص اللہ تعالیٰ کی خاطر تواضع کرتا ہے، اللہ تعالیٰ اس کے

مرتبے کو بلند کرتا ہے اور جو شخص اپنے آپ کو اپنی نظر میں حقیر سمجھتا ہے اور لوگوں کی نظر میں وہ بزرگ و عظیم ہوتا ہے، لیکن جو شخص غرور و تکبر کرتا ہے، اللہ تعالیٰ اس کو پست کر دیتا ہے، پھر وہ لوگوں کی نگاہ میں حقیر و ذلیل ہو جاتا ہے اور اپنے دل میں اپنے آپ کو بڑا خیال کرتا ہے، یہاں تک کہ وہ لوگوں کی نگاہ میں کتے اور سوسے سے بھی بدتر ہو جاتا ہے۔

ان تمام مباحث کا ماحصل یہ نکلا کہ اسلام کے نظام فکر و عمل میں حُسنِ خُلق کو مرکزی حیثیت حاصل ہے اور حُسنِ خُلق عبارت ہے جمالیاتی اخلاقی اقدار سے، جو اسلامی ثقافت ﷺ کی بنیادیں فراہم کرتی ہیں۔

## سُنَّتِ حَسَنَہ :

انسان کی عظمت و کمال، اس کے اخلاق و کردار اور روشِ زندگی (سُنَّت) کے مَرُونِ مَنَّت ہوتے ہیں۔ چنانچہ یہی وجہ ہے کہ قرآن مجید نے آپ کی سُنَّتِ حَسَنَہ کو تمام نبی نوع انسان کے لیے ایک مثالی نمونہ قرار دیا ہے۔ اب سوال یہ پیدا ہوتا ہے کہ آپ کی سُنَّتِ حَسَنَہ کیا ہے؟ قرآن مجید اور احادیثِ طیبہ میں اسے تفصیل سے بیان کیا گیا ہے۔ چنانچہ بعض اصحاب نے اُمّ المؤمنین حضرت عائشہ صدیقہ رضی اللہ عنہا سے یہی سوال اس طرح پوچھا کہ رسول اللہ صلی اللہ علیہ وسلم کا خُلق و کردار کیا ہے؟ انھوں نے فرمایا: کیا تم نے قرآن مجید پڑھا ہے؟ انھوں نے جواب دیا: ہاں۔ حضرت صدیقہ نے فرمایا: یہی تو رسول اللہ صلی اللہ علیہ وسلم کا خُلق یا اُسوۂ حَسَنَہ ہے۔ آپ کی سیرت دراصل آپ کی سُنَّتِ حَسَنَہ ہی ہے، جو قرآن مجید کی عملی تفسیر ہے۔ بہر حال آپ نے اپنی سُنَّتِ حَسَنَہ کو ایجازِ بلاغت سے اس طرح بیان فرمایا ہے کہ دریائے معانی کو الفاظ کے کوزے میں بند کر دیا ہے۔ حضرت علی رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے عرض کیا:

آپ کی سُنَّتِ حَسَنَہ کیا ہے؟ آپ نے فرمایا: معرفت میرا اسُ المال (سرمایہ زندگی ہے)، عقل میرے دین کی اصل ہے۔ محبت میری بنیاد ہے۔ شوق میرا مرکب (سواری) ہے۔ ذکرِ الہی میرا انیس ہے۔ اعتماد میرا خزانہ ہے۔ غم میرا رفیق ہے۔ علم میرا ہتھیار ہے۔ صبر میرا لباس ہے۔ رضا میرا مالِ غنیمت ہے۔ عجز میرا فخر ہے۔ زہد میرا پیشہ ہے۔ یقین میری قوت ہے۔ صدق میرا حامی و سفارشی ہے۔ طاعت میری کفایت کرنے والی ہے۔ جہاد میرا خُلق ہے اور میری آنکھوں کی ٹھنڈک نماز میں ہے۔ دیکھنے میں یہ سترہ چھوٹے چھوٹے جملے ہیں، لیکن یہ کتابِ فاسفِ حیات

کے جملہ سترہ ابواب ہیں اور ہر باب اپنے موضوع کا آئینہ ہے۔ اب آپ کے ان ارشادات عالیہ کو واضح طور سے سمجھنے کی کوشش کی جاتی ہے :

## (۱) معرفت میرا کس المال ہے :

معرفت کے معنی ہیں، پہچاننا۔ معرفت دو قسم کی ہے : معرفتِ نفس اور معرفتِ الہی۔

(۱) معرفتِ نفس کے متعلق علامہ اقبال فرماتے ہیں ۱۹؎

اپنے من میں ڈوب کر پاجا سراغِ زندگی  
تو اگر میرا نہیں بنتا نہ بن، اپنا تو بن

معرفت کا سرچشمہ غور و فکر ہے۔ انسان خلوص نیت کے ساتھ پہلے سوچے سمجھے نظریات و معتقدات، علمی و مذہبی تعصبات وغیرہ سے دل کو صاف کر کے اپنی ہستی پر غور و فکر کرے تو اسے اپنی ذات میں مضمحلہ صلاحیتوں کا پتا چلتا ہے، اس پر اس کا مقصد حیات منکشف ہوتا ہے۔ اسے کائنات اور اپنے الہ و رب کے رشتے کی نوعیت کا علم ہوتا ہے۔ اس طرح معرفتِ نفس سے معرفتِ الہی حاصل ہوتی ہے۔ صوفیہ کے مندرجہ ذیل قول کا یہی مطلب ہے :

مَنْ عَرَفَ نَفْسَهُ فَقَدْ عَرَفَ رَبَّهُ : جس کسی نے اپنے نفس کو پہچان لیا، اس نے اپنے رب کو پہچان لیا۔ معرفتِ نفس سے انسان میں اپنی حیثیتِ عبدیت اور اللہ تعالیٰ کے مقام الوہیت کا ایقان و اذعان پیدا ہوتا ہے۔ اس سے نہ تو اس میں فرعونیت، ہامانیت اور تاوتیہت پیدا ہوتی ہے اور نہ وہ اللہ تعالیٰ کے سوا کسی اور کو اپنا الہ ہی بنانا یا سمجھتا ہے۔ علاوہ ازیں جب وہ اپنی ذات میں مضمحلہ صلاحیتوں کو دریافت کرتا ہے تو اس کے دل میں ان کو کام میں لانے کا داعیہ پیدا ہوتا ہے اور وہ انھیں قوت سے فعل میں لانے کی کوشش کرتا ہے۔ یہ کوشش اس کی عظمت و کامیابی کی ضامن بن جاتی ہے۔

(ب) معرفتِ الہی سے انسان موحد بنتا ہے۔ شرک و بت پرستی سے اسے سخت نفرت ہوتی ہے۔ اللہ تعالیٰ جمیل و جلیل ہے۔ اس کے جمال و جلال کے مشاہدے سے اس پر نہ صرف حقیقتِ حسن آشکارا ہوتی ہے بلکہ اس میں جمالیاتی ذوق بھی پیدا ہوتا ہے۔ اس کا مطلب یہ ہے کہ اسے ایک تو حسن سے محبت ہو جاتی ہے، لہذا وہ قبح سے نفرت کرنے لگتا ہے اور دوسرے اس میں حسن و قبح اور خیر و شر میں تمیز کرنے کی حس بیدار ہو جاتی ہے۔ عارف میں جو جو صفتِ الہی

کی پہچان بڑھتی جاتی ہے، اس میں ان صفات کو اپنے اندر پیدا کر لینے کا شوق پیدا ہوتا جاتا ہے۔ اس شوق کی بدولت ہی عارف صفاتِ الہی سے اپنی شخصیت کو متصف کر لیتا ہے۔ دوسرے لفظوں میں وہ اپنی زندگی کو رنگِ الہی (صبغۃ اللہ) میں رنگ لیتا ہے۔ یہی دین کی غایت رُوحِ انسانی کی آرزو اور اللہ تعالیٰ کی مشیت ہے۔ اس لحاظ سے معرفتِ حیاتِ انسانی کا حقیقی سرمایہ ہے جس کی بدولت وہ اپنے لیے زیادہ سے زیادہ نیکیاں کما سکتا ہے۔ راس المال اس مال و دولت کو کہتے ہیں جو صنعت و حرفت اور تجارت میں سرمائے کے طور پر لگایا جاتا ہے۔<sup>۱۲۱</sup>

## (۲) عقل میرے دین کی اصل ہے :

اصل کے معنی بڑ ہیں۔ پودا یا درخت اصل ہی پر قائم ہوتا ہے اور اسی پر اس کی نشوونما اور بقا کا دار و مدار ہوتا ہے۔ اس منطقی قیاس کی بنا پر حضور اکرم صلی اللہ علیہ وسلم کے اس ارشاد کا مطلب یہ ہوا کہ دینِ اسلام کی بقا اور نشوونما کا دار و مدار عقل پر ہے۔ بالفاظِ دیگر عقل کے بغیر دین بے اصل ہے۔ اس سے یہ مستنبط ہوا کہ بے عقل لوگوں کا دین بے اصل ہوتا ہے لہذا جو قوم عقل سے کام لینا چھوڑ دیتی ہے، اس کے دین کا شجر برگ و بار لانا چھوڑ دیتا ہے اور وہ صرف بے ثمر ہی نہیں ہو جاتا بلکہ بے بنیاد بھی ہو جاتا ہے۔ چنانچہ یہی وجہ ہے کہ بے عقل فرد کی طرح بے عقل قوم کی زندگی بھی بے مقصد ہوتی ہے اور اس کے فکر و عمل کی نہ تو کوئی منزل ہوتی ہے اور نہ جہت۔ وہ اپنی خواہشوں کو اپنا الہ بنا لیتی ہے، جس کا مطلب یہ ہے کہ وہ اپنے نفسِ امارہ کی محکوم و مطیع بن جاتی ہے۔ اس کا ضمیر کمزور بلکہ مُردہ ہو جاتا ہے۔ بے عقل لوگوں کے متعلق اللہ تعالیٰ کا ارشاد ہے : اور اللہ تعالیٰ بے عقل لوگوں پر نجاست ڈالتا ہے۔<sup>۱۲۲</sup> اللہ تعالیٰ نے دوسرے مقام پر اس نفسیاتی حقیقت کی صراحت کر دی ہے کہ عقل سے کام نہ لینا دراصل بیماریِ دل کی وجہ سے ہوتا ہے اور جن لوگوں کے دلوں میں بیماری ہوتی ہے ان کے دل و دماغ بلکہ ساری زندگی ناپاک و پلید ہوتی ہے اور ان کی موت کفر پر ہوتی ہے،<sup>۱۲۳</sup> اور جن لوگوں کے دلوں میں بیماری ہے، اللہ تعالیٰ نے ان کی پلیدی پر پلیدی کو زیادہ کیا اور وہ کفر کی حالت ہی میں مر گئے۔

عقل اس لیے بھی دین کی اساس ہے کہ قرآن مجید کو عقل ہی کے ذریعے سمجھا جاسکتا ہے۔<sup>۱۲۴</sup> قرآن مجید اور حدیثِ پاک سے ثابت ہوا کہ عقل اور دین لازم و ملزوم ہیں۔ عقل ہی کے ذریعے

انسان دین کے اغراض و مقاصد قرآن مجید اور احادیث طیبہ کے معارف، اسرار و رموز اور علوم وغیرہ سے آگاہی حاصل کر سکتا، حکمت سیکھ سکتا اور اس کا اظہار و ابلاغ کر سکتا ہے، یعنی تبلیغ کا فریضہ ادا کر سکتا ہے۔ چنانچہ قرآن مجید نے عباد الرحمن یعنی اللہ تعالیٰ کے بندوں کی ایک پہچان یہ بتائی ہے کہ انھیں اللہ تعالیٰ کی باتیں سمجھائی جاتی ہیں تو وہ ان پر اندھے اور بہرے ہو کر نہیں گرتے بلکہ عقل و ہوش سے ان پر غور و فکر کرتے ہیں۔ اللہ عقل ہی وہ غواص ہے جو آیات الہی کے بحرِ خاں میں سے گوہرِ معانی کو نکالتی ہے، لہذا جو لوگ فہم قرآن میں عقل سے کام نہیں لیتے اور آیات الہی میں غور و فکر نہیں کرتے وہ کفرانِ نعمت کرتے ہیں اور یہ حقیقت مجہول جاتے ہیں کہ فرد ہو یا قوم جو بھی اللہ تعالیٰ کی جس نعمت سے کام لینا چھوڑ دیتا ہے، قدرت اس سے وہ نعمت چھین لیتی ہے۔ زوالِ اُمت کے بعد اس کا سب سے بڑا زیاں یہ ہوا ہے کہ اس سے عقل چھین لی گئی ہے اور وہ اس کے دین کی اساس نہیں رہی۔ حاصلِ کلام یہ کہ ملتِ اسلامیہ کی نشاۃ ثانیہ اور احیائے علوم اس وقت تک نہیں ہو سکتی جب تک وہ سنتِ رسول اللہ صلی اللہ علیہ وآلہ وسلم پر عمل کرتے ہوئے عقل کو اپنے دین کی اساس نہیں بناتی۔

### (۳) محبت میری بنیاد ہے :

اسلام کا یہ بنیادی عقیدہ ہے کہ محبتِ الہی انسان کو طبعاً و دلیعت کی گئی ہے، اور اسے اس حقیقت کا فطری اذعان ہے کہ اللہ تعالیٰ اس کا الہ یعنی معبود و محبوب اور مطلوب و مقصود ہے۔ اللہ تعالیٰ کی محبت کا یہ اقتضا بھی ہے اور خاصہ بھی کہ اس کی مخلوقات خصوصاً بنی نوع انسان سے محبت کی جائے۔ محبتِ انسانی کا مطلب یہ ہے کہ بنی نوع انسان سے ہمدردی، ننگساری اور عدل و احسان کیا جائے اور ان کی خاطر ایثار و قربانی سے دریغ نہ کیا جائے۔ محبت جب حیاتِ انسانی کی اساس بن جاتی ہے تو وہ اپنی ذات، نیز اپنوں اور بے گانوں سب کے لیے رحمت بن جاتی ہے۔ چونکہ محبت (اللہ تعالیٰ اور اس کے بندوں کی) آپ کی حیاتِ طیبہ کی بنیاد تھی، اس لیے آپ نہ صرف عالمِ انسانی بلکہ تمام عالموں کے لیے بھی رحمت تھے اور ہیں۔

تقویٰ یا خشیتِ الہی محبت ہی کی پیداوار ہے، اور تقویٰ ایک طرف اللہ تعالیٰ کے قانونِ مکافاتِ عمل کے شعور پر اور دوسری جانب انسان کے اپنی ذات سے سچی محبت پر دلا

کرتا ہے جس کی بدولت ایک تو وہ اپنے نفس اور اپنے اہل عیال کو آتشِ خوف و حزن سے بچانے کی کوشش کرتا ہے اور دوسرے اپنے الہ کے قرب و رضوان کی خاطر اسے اپنی حقیقی راہ و منزل کی طلب و جستجو ہوتی ہے۔

حُسن چونکہ معروضِ محبت ہے اس لیے حُسن و محبت لازم و ملزوم ہوئے۔ اس سے یہ کلمہ مستخرج ہوا کہ جس دل میں جس قدر حُسن ہوگا، اسی قدر اس میں محبت ہوگی اور یہی مشکل معاشرے پر بھی صادق آتی ہے۔ اس کا نقیض یہ ہوا کہ جس دل یا معاشرے میں محبت نہیں ہوگی وہ حسین بھی نہیں ہوگا۔ چونکہ آپ کی حیاتِ طیبہ کی اساس محبت تھی، اس لیے آپ پیکرِ حُسن و محبت تھے۔ محبت جب حُسنِ عمل یا انسان کے ذریعے قوت سے فعل میں آتی ہے تو رحمت بن جاتی ہے لہذا آپ کے رحمۃ للعالمین ہونے کا ایک مطلب یہ بھی ہے کہ آپ کی ذاتِ اقدس حُسن و محبت کا جہانِ بے کراں تھی۔

## (۲) شوقِ میرا مرکب (سواری) ہے :

شوق سے آپ کی مراد طلب و جستجو یا آرزو ہے جس سے زندگی میں حُر کی فعالیت پیدا ہوتی ہے۔ ”شوقِ میرا مرکب“ کا مطلب یہ ہے کہ آپ کی تمام انقلابی و تعمیری سرگرمیوں کا محرک حقیقی شوق یا سوزِ آرزو تھا۔ آپ کی بعثت کا جو مقصد تھا یا بالفاظِ دیگر قدرت کی طرف سے آپ کو جو مشن تفویض کیا گیا تھا، اس سے آپ کو عشق بھی تھا اور اسے پورا کرنے کی طلب و جستجو بھی۔ چنانچہ یہ عشق و آرزو ہی آپ کے عظیم الشان مشن میں کامیابی کے بنیادی عوامل تھے۔ آرزو و جستجو کی اہمیت کا اندازہ اس امر سے لگایا جاتا ہے کہ اس کے فقدان سے حیاتِ انسانی میں جمود و تعطل پیدا ہو جاتا ہے اور یہ منفی عمل اس کے انحطاط و اضمحلال اور ضعف و زوال پر منتج ہوتا ہے۔ کسی فرد یا قوم کی یہ حالت ہو تو اسے مجازاً مُردہ کہتے ہیں۔ ہمیں یہ نکتہ یاد رکھنا چاہیے کہ اگر کوئی قوم فقدانِ آرزو کے باعث مُردہ ہو جاتی ہے تو سوزِ آرزو ہی کے ذریعے وہ دوبارہ زندہ بھی ہو جاتی ہے۔ اصل یہ ہے کہ آرزو حیاتِ انسانی کے ارتقاء کی ایک ناگزیر پیش شرط ہے، یا بالفاظِ دیگر سوزِ آرزو اور ارتقاء سے حیاتِ لازم و ملزوم ہیں۔ حاصلِ کلام یہ ہے کہ اپنے نصیب العین یا مشن کو پایہ تکمیل تک پہنچانے کے لیے اپنے اندر آرزو کو زندہ و بیدار کرنا اور پھر سوزِ آرزو سے اپنی ذات کو زندہ رکھنا ناگزیر بھی ہے اور آپ کی سنتِ حسنہ بھی۔

## (۵) ذکر الہی میرا انیس ہے :

اصل جملہ جتنا مختصر ہے، معانی و مطالب اتنے ہی وسیع و بلیغ ہیں۔ انیس کے معانی ہیں اُنس رکھنے اور محبت کرنے والا۔ یہ مقولہ بھی جتنا مشہور ہے اتنا سچا ہے کہ ”دل را بدل رسمیت“ یعنی دل کو دل سے راہ ہوتی ہے۔ چنانچہ جب ایک دوست دوسرے دوست کو یاد کرتا ہے تو اُس کے دل میں بھی اپنے دوست کی یاد آتی ہے۔ یہ تو انسانی دل کا حال ہے لیکن جب ایک بندہ اپنے الہ (معبود و محبوب اور مطلوب و مقصود) کو یاد کرتا ہے جو دلوں کا حال جانتا ہے تو وہ اپنے بندے کو کتنا یاد کرتا ہوگا، اس کا اندازہ اس کی رحمت بے پایاں سے لگایا جاسکتا ہے۔ چنانچہ اللہ تعالیٰ کس پیار سے اپنے بندے سے کہتا ہے: مجھے یاد کرو، میں تمہیں یاد کروں گا۔ ظاہر ہے جس بندے کو اس کا الہ یاد کرے، جو خدا کے متعالیٰ رب جلیل ہے، اس سے بڑھ کر بندے کی اور خوش قسمتی کیا ہو سکتی ہے؟ لہذا وہ دوست و جہ طمانیت و مسرت ہوتا ہے اور ذکر الہی بھی وجہ طمانیت ہے، لہذا وہ بھی انسان کا دوست ہوا۔

آپ کے زیر نظر جملے میں یہ بھی ایک بلیغ و بصیرت افروز نکتہ ہے کہ آپ نے یہ نہیں فرمایا کہ میں اللہ تعالیٰ کو بہت یاد کرتا ہوں بلکہ یہ فرمایا کہ ذکر الہی میرا انیس ہے اور اس میں یہ نکتہ مضمر ہے کہ ایک تو اللہ تعالیٰ کا ذکر مجھے محبوب و مرغوب ہے، دوسرے اس سے مجھے اس کا پیار ملتا ہے جو سامان طمانیت دل ہے۔ تیسرے محبوب کو دل ہر وقت یاد کرتا رہتا ہے، کیونکہ اس کی یاد تو تیرے کش کی طرح دل میں پیوست ہوتی ہے۔ صوفیہ کا یہ قول کہ ”جو دم غافل سو دم کافر“ اسی حقیقت کا غماز ہے۔

## (۶) اعتماد میرا خزانہ ہے :

اصل میں ہے ”الثقة کنزی“ یہ دو لفظی جملہ معانی کا گنجینہ ہے۔ کلام کے سیاق و سباق اور آپ کی سیرت طیبہ کے لحاظ سے آپ کے اعتماد کی نوعیت سے گونہ تھی۔ آپ کو ایک تو ذات الہی پر، دوسرے اپنی ذات پر اور تیسرے اپنے صحابہ یعنی اسلام کی تحریک انقلاب کے مرفعا پر اعتماد تھا۔ اللہ تعالیٰ پر اعتماد عبارت ہے توکل الہی سے۔ توکل الہی عبارت ہے انسان

کے اس ایقان و اُمید سے کہ اللہ تعالیٰ ان کی مدد کرتا ہے جو آپ اپنی مدد کرتے ہیں، اور وہ کسی کی محنت رائیگاں نہیں کرتا ہے۔ جدوجہد اور مساعیٰ جمیلہ کے بعد نصرتِ الہی کی امید رکھنا توکل سے عبارت ہے۔ توکلِ الہی تین چیزوں پر دلالت کرتا ہے: ایک ایمان باللہ، یعنی اللہ تعالیٰ کی ذات اور صفات مثلاً قدرت، علم، رحمت وغیرہ پر، دوم قدرت کے قانونِ مکاناتِ عمل پر، اور تیسرے انسان کی رجائیت پسندی پر۔ ان تینوں چیزوں میں ایسی قوت مضمحل ہے جو انسان کی شخصیت کو عظیم و ناقابلِ تسخیر بناتی ہے۔

خود اعتمادی کا میابی کی ایک پیش شرط ہے۔ انقلابی عمل جو آپ کی بعثت کا بنیادی مقصد تھا اور جس کے ذریعے آپ ایک عظیم و ہمہ گیر جمالیاتی معاشرتی انقلاب لانے میں کامیاب ہوئے، اس کی اساس خود اعتمادی پر ہے۔ خود اعتمادی کے بغیر شخصیتِ انسانی کٹے پتنگ کی طرح ہوتی ہے لہذا اس میں بادر مخالف کا مقابلہ کرنے کی قوت نہیں ہوتی۔ زمانے کی حرلیف قوتوں کا کامیابی سے مقابلہ کرنے، کوئی عظیم کارنامہ سرانجام دینے اور زندگی کے تجربات سے گزرنے کے لیے خود اعتمادی ناگزیر ہے۔

رفقا پر اعتماد کا مطلب یہ ہے کہ ان میں خود اعتمادی پیدا کرنا، ان کا اعتماد حاصل کرنا اور انھیں اپنا معتمد اور قابلِ اعتبار بنانا۔ ظاہر ہے اس اعتماد کے بغیر نہ تو کوئی قائد اپنے مشن میں کامیاب ہو سکتا ہے اور نہ کوئی سپہ سالار کامیابی سے جنگیں لڑ سکتا ہے۔ سیاسی اور عسکری میدان میں رفقا پر اعتماد کا میابی کی ایک لازمی پیش شرط ہے۔

مختصر یہ کہ اعتماد اپنی کلی حیثیت میں قوت کا خزانہ ہے اور یہ قوت شخصیتِ انسانی کو ناقابلِ تسخیر بناتی ہے، نیز اس کی عظمت و کامیابی کی ایک پیش شرط اور قیادت کی ایک لازمی صفت ہے۔

### (۷) غم میرا رفیق ہے :

غم دو قسم کا ہوتا ہے: ایک غم ذات اور دوسرا غم انسانیت، جسے غم روزگار اور غم عشق بھی کہتے ہیں۔ اپنی ذات کا غم شخصیت کو مضحمل و ناتواں اور محدود و سوگوار بناتا ہے اور اگر یہ بہت بڑھ جائے تو زندگی کا بارگراں بن جاتا ہے۔ اس غم سے دل کو آتش خاموش لگ جاتی ہے اور وہ اذیت ناک عذاب بن جاتا ہے۔ اس کے برعکس غم انسانیت میں ایک تو ذاتی و دنیوی تمام غموں کو مٹا ڈالنے اور دوسرے شخصیت کو بے کراں بنانے کی صلاحیت پائی جاتی ہے،



علاوہ ازیں اس غم کی بدولت انسان میں بڑے سے بڑے امتحان سے بے خطر گزر جانے کا داعیہ پیدا ہوتا ہے۔

قرآن مجید، احادیثِ طیبہ اور کتبِ سیرت سے ثابت ہے کہ آپ کو اپنی ذات کا نہیں، انسانیت کا غم تھا اور اس غم انسانیت کی نوعیت محض مادی یا دنیوی نہیں تھی، بلکہ مادی و روحانی یا دنیوی و اخروی تھی۔ آپ ایک تو بنی نوع انسان کو ہر قسم کی استحصالی و طاغوتی (مثلاً فرعون، ہامانی اور قارونی) قوتوں سے، نیز شرک و بت پرستی کے عقاید و عبادات سے نجات دلانا چاہتے تھے اور دوسرے ان کے لیے اخوت و محبت اور آزادی و مساوات کی بنیادوں پر ایک حسین و مثالی معاشرہ تشکیل و تعمیر کرنا چاہتے تھے۔ آپ کا یہ مشن تھا اور اس کی تکمیل کا آپ کو غم تھا۔ اس غم کی سمجھ بھرتی آپ کے قلب مبارک میں فروزاں رہتی تھی جس کی روشنی میں حسن کی تابانی اور سوز میں آنکھوں کی ٹھنڈک تھی۔ آپ کا غم آپ کی عجمت کی طرح عالم انسانی کو ہی نہیں، تمام عالموں کو محیط تھا۔ اس سے آپ کی شخصیت کی عظمت و بے کرانی کا اندازہ لگایا جاسکتا ہے۔

### (۸) علم میرا ہتھیار ہے :

اسلام میں علم کو غیر معمولی اہمیت حاصل ہے جس کا اندازہ مندرجہ ذیل امور سے لگایا جاسکتا ہے : اول، نبی کی حیثیت سے آپ کا اہم ترین فریضہ بنی نوع انسان کو علم و حکمت سکھانا تھا۔ دوم، قرآن مجید، جو علم و حکمت کا سرچشمہ اور مرشد و ہادی ہے، اس سے متقی لوگ ہی ہدایت و روشنی حاصل کرتے ہیں اور اہل علم ہی میں خشیتِ الہی یا تقویٰ ہوتا ہے۔ اس سے نتیجہ نکلا کہ تقویٰ، ایمان اور علم ایک ہی سلسلے کی تین کڑیاں ہیں۔ سوم، علم میں قوتِ تسخیر پائی جاتی ہے جس کے سامنے ملائکہ سرسجود ہیں اور اس کو تسلیم نہ کرنا شیطنیت کا خاصہ ہے۔ علم تین قسم کا ہے : موضوعی، معروضی اور ماورائی۔ موضوعی علم سے مراد معرفتِ نفس ہے۔ اس سے انسان کو اپنے اندر مضمحل قوتوں کے خزینوں کا پتا چلتا ہے، جن کو فعل میں لاکر وہ عظیم و کامیاب بن سکتا ہے۔ اگر انسان اپنی ان قوتوں سے بے خبر رہے تو ظاہر ہے، وہ ان سے کام نہیں لے گا اور وہ ضائع ہو جائیں گی جسے کفرانِ نعمت سے تعبیر کیا جاتا ہے۔ قرآن مجید اسے "خسران" یا نقصان پذیری بھی کہتا ہے۔

معروضی علم کا مطلب حقائق اشیا کو جاننا ہے۔ اس علم سے انسان میں تخلیق و تعمیر، ایجاد و اختراع اور زمان و مکان کو تسخیر کرنے کی قوت پیدا ہوتی ہے۔ علاوہ بریں معروضی علم سے انسانوں اور قوموں کے نفسیاتی حقائق، دشمنوں کے منصوبوں اور ان کی مادی و اخلاقی قوت کا اندازہ ہوتا ہے اور یہ معلومات فتح و کامرانی کی پیش شرائط ہیں۔

ماورائی علم سے مراد اللہ تعالیٰ کی صفات و آیات کی معرفت ہے۔ اس کے من جملہ دیگر فوائد کے ایک یہ ہے کہ اس سے فکر و نظر میں تاریخ کے تیور پہچاننے کی صلاحیت اور زمان و مکان کی حدود سے ماورآ جانے کی قوت پیدا ہوتی ہے جسے اصطلاح قرآنی میں "سلطان" سے تعبیر کیا گیا ہے۔ اس علم سے انسان میں مستقبل بینی کی صلاحیت کے علاوہ قدرت کے قانون و مکافات اور آخروی زندگی کا شعور پیدا ہوتا ہے۔ حکمت، جسے قرآن حکیم نے خیر کثیر کہا ہے، اس کی ناگزیر پیش شرط علم ہے۔ لہذا علم و قوت اور حکمت و خیر کثیر ایک ہی سلسلے کی مربوط و لاینفک کڑیاں ہیں۔

آپ اسلام کی تحریک انقلاب کے علمبردار تھے، اور اس انقلابی عمل میں آپ کو کفار و مشرکین اور یہود و نصاریٰ کی اجتماعی قوتوں کا مقابلہ کرنا پڑا تھا اور یہ مقابلہ آپ نے علم کی قوت سے کیا تھا، جیسا کہ آپ کے ارشاد العیلم سلاحي (علم میرا ہتھیار ہے) سے ثابت ہے۔ آپ کے اس ارشاد میں یہ از بس اہم نکتہ بھی مضمر ہے کہ آپ نے تلوار کے ذریعے نہیں بلکہ علم کی قوت سے اسلام دشمن قوتوں پر کامیابی حاصل کی اور ان کے دلوں کو مسخر کر کے انھیں اپنی تحریک اسلام میں شامل کیا۔ اس سے صلیبی و صیہونی مستشرقین کے اس غلط اور گمراہ کن پروپیگنڈے کی تردید ہو جاتی ہے کہ اسلام تلوار سے پھیلا ہے۔

### (۹) صبر میرالباس ہے :

لباس عریانی اور جسمانی معائب کی پردہ پوشی کرتا، شدید موسم سے بچانا، نیز آراستگی و تزئین کے کام بھی آتا ہے۔ لہذا صبر بھی انسان کی کئی قسم کی نفسیاتی و مادی کمزوریوں اور عیوب کی پردہ پوشی کرتا، اسے خوف و غم کی اذیتوں، اغیار کی شامت و تشنیع اور طنز و استہزاء سے بچانا اور عزت نفس کی حفاظت کرتا ہے۔ نیز وہ انسان کا بھرم قائم رکھتا اور اس کی ہوا اکھڑنے نہیں دیتا۔

آپ اسلام کی تحریک انقلاب کے قائد تھے اور اس راہ میں آپ کو قدم قدم پر خطرناک اور شکیب ربا دشواریوں اور مصائب سے دوچار ہونا پڑا، لیکن آپ نے نہ تو کبھی کسی قسم کی کمزوری، بزدلی اور خوف و خطر کا مظاہرہ کیا، نہ آپ کے پائے عزم و ثبات میں لغزش آئی اور نہ کبھی راہ فرار اختیار کرنے کی کوشش ہی کی بلکہ شجاعت و مردانگی سے ان کا مقابلہ کیا اور تیروں اور تلواروں کے سائے میں بھی آپ چٹان کی طرح ثابت قدم رہے۔ نتیجہ نصرت الہی ہمیشہ ہی آپ کے شامل حال رہی۔

قرآن مجید نے بار بار یہ حقیقت بے نقاب کی ہے کہ نصرت الہی صبر کرنے والوں کے شامل حال ہوتی ہے۔ صبر ان چار چیزوں میں سے ہے جو انسان کو انفرادی اور اجتماعی طور پر تاریخ کی سرفراز قوتوں کی مضرتوں، معاشرتی و نفسیاتی اور اخلاقی و روحانی بیماریوں اور زندگی کے جمود و تعطل کے نتائج سے محفوظ رکھتا ہے۔ صبر کو لباس پنانے میں یہ نکتہ مضمر ہے کہ انسان کو حسین انداز میں صبر کرنا چاہیے یا دوسرے لفظوں میں اس کو صبر جمیل کرنا چاہیے۔

### (۱) رضا میرا مالِ غنیمت ہے :

رضا سے مراد رضائے الہی ہے اور جنگ میں دشمن کا جو ساز و سامان اور مال و دولت ہاتھ لگے، اسے مالِ غنیمت کہتے ہیں۔ قرون وسطیٰ میں فوجی سپاہیوں کو مالِ غنیمت کا لالچ تھا اور یہ لالچ جنگ و جدال کا ایک زبردست محرک تھا۔ اسلام نے ایسی جنگوں کے خاتمے اور پائدار بین الاقوامی امن کی خاطر مالِ غنیمت کے لالچ کو بڑے حکیمانہ طریق سے ختم کرنے کی کوشش کی۔ چنانچہ اس نے اہل ایمان میں اس حقیقت کا اذعان و ایقان پیدا کیا کہ جنگ فقط اللہ تعالیٰ کی راہ اور رضا کے لیے ہونی چاہیے جسے جہاد فی سبیل اللہ سے تعبیر کیا جاتا ہے۔ نیز مالِ غنیمت کے لالچ میں لڑنے والوں کو کوئی اجر نہیں ملتا، چاہے وہ جان ہی کیوں نہ دے ڈالیں۔

اسلام کے نزدیک مجاہد وہ شخص ہے جو اللہ تعالیٰ کی راہ میں جہاد و قتال کرتا ہے اور اگر اس میں ہلاک ہو جاتا ہے تو وہ شہید ہوتا ہے اور شہادت کا اجر جنت کی حیاتِ ابدی ہے۔

”رضائے الہی میرا مالِ غنیمت ہے“ آپ کے اس ارشاد سے مستشرقین اور دیگر

اعدائے اسلام کے اس گمراہ کن پروپیگنڈے کا بطلان ہو جاتا ہے کہ آپ مالِ غنیمت اور کشور کشائی کے لیے جنگیں لڑتے تھے۔ اس میں شک نہیں کہ بعض جنگوں میں مالِ غنیمت بھی

ہاتھ لگا، لیکن آپ نے ہمیشہ اسے لوگوں میں تقسیم کر دیا اور اپنے لیے کچھ نہ رکھا۔ کتبِ حدیث و سیرت شاہد ہیں کہ آپ اور آپ کے اہل و عیال نے عمر بھر فقر و فاقہ میں زندگی بسر کی۔ آپ کی انقلابی اور تعمیری سرگرمیوں کی غایتِ حقیقی فقط رضائے الہی تھی۔ صحابہ کرامؓ جو آپ کی سنتِ طیبہ کی بڑی سختی سے پیروی کرنے والے تھے، ان کی زندگی کا مقصود حقیقی کبھی رضائے الہی تھا۔

### (۱۱) عجز میرا فخر ہے :

انسانِ خلقی طور پر کمزور، اللہ تعالیٰ کا محتاج اور اس کا بندہ ہے، اس لیے بندہ محتاج کو عجز و تواضع ہی سزاوار ہے۔ کبریائی کا سزاوار فقط اللہ تعالیٰ ہے۔ انسان کا حقیقی مقام عبودیت ہے اور یہ مقام حاصل کرنا ہی اس کی سب سے بڑی کامیابی ہے اور عظمت کی دلیل بھی۔ انسان جب اس مقام پر متمکن ہو جاتا ہے تو اس کا دل غرور و تکبر سے پاک و صاف اور عجز و انکسار سے معمور ہو جاتا ہے اور یہ متاعِ عجز و انکسار ہی اس کا سرمایہٴ عزت و افتخار ہے۔

تقویٰ اور ایمان لازم و ملزوم ہیں اور تقویٰ یا خشیتِ الہی کا خاصہ عجز و انکسار ہے، لہذا مومن کے کردار، گفتار میں عجز و انکسار ہوتا ہے جو ایمان کا خاصہ بھی ہے اور اس کی شناخت بھی اور مومن اسے حسنِ خلق اور سرمایہٴ افتخار سمجھتا ہے۔ چونکہ آپ تقویٰ اور ایمان میں سب افرادِ نسلِ انسانی سے افضل تھے، اس لیے عجز و انکسار میں بھی آپ سب پر افضلیت و فوقیت رکھتے تھے۔ حالانکہ آپ بیک وقت پیغمبرِ اعظم و آخر بھی تھے اور حکمران بھی، ہادی و مرشد بھی تھے اور معلم و سپہ سالار بھی۔ سب سے بڑھ کر یہ کہ مسلمان آپ کے ایک اشارے پر مال و جان اور اہل و عیال قربان کر دینے کو اپنی خوش قسمتی سمجھتے تھے۔

عظمتِ انسانی کے بلند ترین مقام محمود پر متمکن پیغمبرِ اعظم و آخر صلی اللہ علیہ وسلم کا اپنے عجز و انکسار کو اپنا سرمایہٴ افتخار سمجھنا، ہمیں اس حقیقت کی یاد دہانی کہ اتنا ہے کہ بندے کو عجز ہی سزاوار ہے اور اسی کو اپنے لیے وجہٴ افتخار سمجھنا چاہیے۔

### (۱۲) زہد میرا پیشہ ہے :

زہد کی حقیقت آپ کی سیرت کے حوالے سے مندرجہ ذیل آیات سے واضح ہو جاتی ہے  
 ”جب تم فراغت پاؤ تو عبادت میں لگ جاؤ اور اپنے رب کی طرف راغب رہو“

چنانچہ آپؐ کا عمر بھر یہ شعار رہا کہ آپؐ تحریکِ اسلام و تبلیغ کے امور سے فارغ ہوتے تو اپنے الہ (معبود و محبوب اور مطلوب و مقصود) کی رضا و دید کے لیے اس کی بارگاہِ حُسن میں پہنچ جاتے۔ اس کی یاد تیرِ نیمکش کی طرح آپؐ کے قلبِ مبارک میں پیوست تھی، اس لیے کہ دوست کے بغیر کسی کو روٹ آپؐ کو قرار نہ تھا۔ لہذا راتوں کو اٹھ اٹھ کر بارگاہِ دوست "میں حاضر ہونا" اس کی حمد و ثنا میں رطب اللسان رہنا، کبھی عجز و نیاز سے رکوع و سجد کرنا اور کبھی آہ و فغاں اور گریہ زاری سے دردِ محبت کا اظہار کرنا آپؐ کا دستورِ زندگی تھا۔

### (۱۳) یقین میری قوت ہے :

یقین کی تین قسمیں ہیں : علمِ یقین، عینِ یقین اور حقیقی یقین، اور یہی اس کے ارتقائی مدارج ہیں۔ علمِ یقین عقل سے، عینِ یقین مشاہدے سے اور حقیقی یقین تجربے سے حاصل ہوتا ہے۔ مثال کے طور پر دھواں نظر آئے تو عقل آگ پر قیاس کرتی ہے اور اسے علمِ یقین کہتے ہیں، لیکن آگ نظر آئے تو اسے عینِ یقین اور جب آگ کے لمس سے اس کی حدت و سوزش محسوس ہو تو اسے حقیقی یقین سے تعبیر کیا جاتا ہے۔ یقین چونکہ عقل، مشاہدے اور تجربے سے حاصل ہوتا ہے، اس لیے اس میں علم، واقعیت اور صداقت کی قوت ہوتی ہے۔ اس قوت سے دل میں صدق و طمانیت، عزم و ہمت اور صبر و استقامت ایسے خصائص پیدا ہوتے ہیں جن کی بدولت انسان بڑی سے بڑی قربانی کرنے سے دریغ نہیں کرتا اور بڑے سے بڑے امتحان و تجربے سے گزر جاتا ہے۔ یقین کی قوت ہی سے عقائد میں جلال و حرکت پیدا ہوتی ہے، اور عقائدِ جلید و محرکہ ہی فرد و قوم کی قوت و عظمت اور ترقی و کامیابی کے ضامن ہوتے ہیں۔ ہمیں یہ اصل یاد رکھنی چاہیے کہ یقین کی قوت کے بغیر عقائد و ایمانیات بے جان ہوتے ہیں اور ان کی حیثیت نظریات و خیالات کی سی ہو جاتی ہے۔ مردہ عقائد کی نوعیت "مردہ بدستِ زندہ" کی سی ہوتی ہے۔ اس سے اس امر کی توجیہ ہو جاتی ہے کہ مردہ قومیں کیوں زندہ اقوام کی تقلید کرتی ہیں۔ قوتِ یقین سے محروم ہونے کے باعث جب کسی قوم کے عقائد مردہ یا بے جان ہو جاتے ہیں تو اسے "مردہ قوم" سے تعبیر کیا جاتا ہے۔ اس کے برعکس قوتِ یقین کی بدولت جس قوم کے عقائد زندہ، جلیل اور حرکی ہوتے ہیں، وہ زندہ کہلاتی ہے اور زندہ قومیں ہی قوتِ سطوت کی مالک، ترقی کی راہ پر گامزن، زمانے کی راکب اور مردہ قوموں کی قائد ہوتی ہیں۔

بحیثیت پیغمبرِ اعظم و آخر اور رحمتہ للعالمین کے آپ کا مشن ہمہ گیر و عالمگیر تھا اور آپ کو اس کی صداقت و اہمیت کا حق الیقین تھا، اس لیے آپ کا یقین اور اس کی قوت بھی اسی نسبت سے غیر محدود تھی۔ اس یقین نے بلاشبہ آپ کی عظیم و بے مثال کامیابیوں میں از بس اہم کردار ادا کیا تھا۔

### (۱۴) صدق میرا حامی و سفارشی ہے :

امام راغب اصفہانی کے نزدیک الصدق کے معنی ہیں : دل و زبان کی ہم آہنگی اور بات کا نفسِ واقعہ کے مطابق ہونا۔ اگر دونوں میں کوئی ایک شرط نہ پائی جائے تو کامل صدق باقی نہیں رہتا۔ چنانچہ صدیق اس شخص کو کہتے ہیں جو طبعاً سچا ہو اور سچ بولنا اس کی عادت ہو۔ اصل یہ ہے کہ قلب اپنی فطری یعنی خالص و حسین حالت پر ہو تو اس میں صدق ہوتا ہے۔ یہ موضوعی صدق ہے جو معرضِ اظہار میں آئے تو معتبر بنتا ہے۔

انسان طبعاً سچ کو پسند کرتا اور اس سے مثبت طور پر متاثر ہوتا ہے، کیونکہ سچ میں حُسن کی تاثیر ہوتی ہے۔ چنانچہ جس بات اور کام میں صدق ہو، اس میں قوتِ اثر و نفوذ ہوتی ہے، جو اس کے فاعل یا کرنے والے کی حامی و ناصر (شفیع) بن جاتی ہے۔ یہ مقولہ کہ سچ کو سچ نہیں اسی حقیقت کا غماز ہے۔

جس طرح صدیق قرآن مجید کی رو سے صالح و شہید بھی ہوتا ہے، اسی طرح نبی کا صدیق ہونا بھی ناگزیر ہے۔ چونکہ انبیاء علیہم السلام انسان کے معلم و ہادی اور مُرشد و مُرتبی بن کر مبعوث ہوتے تھے، لہذا قدرت ان کے قلوب کی حفاظت کرتی اور انہیں ان کی فطری یعنی حُسنِ صدق کی حالت پر رکھتی تھی۔ چنانچہ آپ بعثت سے پہلے بھی صدیق تھے اور صادق و امین کے لقب سے معروف تھے۔ آپ چونکہ اسلام کی الفتلابی تحریک کے بانی و علمبردار تھے، جو دنیا کے تمام معاشروں کے لیے ایک چیلنج تھی، اس لیے آپ کو اپنے زمانے کی طاغوتی و فرعونی اور ہامانی و قارونی قوتوں کی زبردست مزاحمت و مخالفت کا سامنا کرنا پڑا، اور از بس خطرناک امتحانوں اور تجربوں میں سے گزرنا پڑا تھا، اور جیسا کہ آپ کا ارشاد ہے، آپ کا یہ صدق تھا جس نے قدم قدم پر آپ کی حمایت و تائید کی اور لوگوں کے دلوں کو مرعوب و مسحور اور رام کرنے میں از بس اہم کردار ادا کیا۔

## (۱۵) طاعت میری کفایت کرنے والی ہے :

طاعت سے مراد اطاعتِ الہی ہے اور اس کے معنی ہیں : فرماں برداری، نظم و ضبط کے ساتھ اللہ تعالیٰ کے احکام (اوامر و نواہی) کی تعمیل اور عبادت کرنا۔ اللہ تعالیٰ کی طاعت کا مطلب اس کا بندہ بن جانا ہے اور بندگی سے خدا ملتا ہے، اور جسے خدا مل جائے، وہ اس کے لیے کافی ہو جاتا ہے اور اسے دنیا سے مستغنی کر دیتا ہے۔ اسے تصوف میں فقر و غنا سے تعبیر کیا جاتا ہے۔ آپ نے یہ نہیں فرمایا کہ اللہ میرے لیے کافی ہے، بلکہ یہ فرمایا کہ اس کی طاعت میرے لیے کافی ہے۔ اس میں دو لطیف نکات مضموم ہیں : ایک یہ کہ آپ کے اس ارشاد میں عجز و انکسار پایا جاتا ہے جو آپ کا حسنِ شمار تھا اور دوسرا یہ کہ طاعت سے خدا ملتا ہے، بہر حال آپ کی ساری زندگی طاعتِ الہی میں گزری اور آپ کی سیرتِ طیبہ طاعتِ الہی کا حسین نمونہ ہے، اسی لیے طاعتِ الہی کے ساتھ آپ کی اطاعت کو بھی مسلمانوں پر فرض قرار دیا گیا۔

## (۱۶) جہاد میرا حُلق ہے :

جہاد مقدور بھر جد و جہد اور مساعیٰ جمیلہ سے عبارت ہے۔ امام راغب اصفہانی لکھتے ہیں : الْجِهَادُ وَالْمُجَاهِدَةُ کے معنی دشمن کے مقابلے میں پوری طاقت صرف کرنے کے ہیں۔ جہاد کی تین قسمیں ہیں : (۱) کفار سے (۲) شیطان سے اور (۳) اپنے نفس سے۔ اس کا مطلب ہے اللہ تعالیٰ کی راہ میں مال و جان کے ساتھ جد و جہد کرنا جس میں جنگ و قتال بھی شامل ہے۔

خُلُق اور خُلُقِ اصْلِ میں دونوں ایک ہی ہیں، جیسے شرب و شرب، مگر ان میں فرق یہ ہے کہ خُلُق بمعنی خلقت یعنی ہئیت اور شکل و صورت پر بولا جاتا ہے جس کا تعلق ادراکِ بصر سے ہوتا ہے۔ خُلُق کا لفظ عادت اور خصلت کے معنی میں استعمال ہوتا ہے، جس کا تعلق بصیرت سے ہوتا ہے۔ آپ کی سیرتِ طیبہ شاہد ہے کہ آپ کی ساری عمر مسلسل جد و جہد، مستدور بھر محنت و مشقت اور مساعیٰ جمیلہ میں گزری۔ بعثت سے پہلے آپ کا جہاد نفس و شیطان کے خلاف تھا اور بعثت کے بعد اس میں کفار و مشرکین کے خلاف جہاد کا بھی اضافہ ہو گیا۔ لہذا آپ

کی عظیم و کامیاب اور بے نظیر و مثالی زندگی ہمیں اس حقیقت کی یاد دلاتی ہے کہ عظمت و کامیابی کی راہ مسلسل جدوجہد، مقدر و بھر محنت و مشقت اور مساعی جمیلہ کی مرہون منت ہوتی ہے۔ چنانچہ یہی وجہ ہے کہ جہاد کو اسلام میں از بس اہمیت حاصل ہے۔

## (۱۷) نماز میں میری آنکھوں کی ٹھنڈک ہے :

اصل میں ہے : قُرَّةُ عَيْنِي فِي الصَّلَاةِ - قُرَّةُ کے لغوی معنی ہیں ٹھنڈک، جو طمانیت و مسرت کا حاصل ہے۔ الصَّلَاةُ کے معنی نماز ہیں، لیکن جس نماز سے دل کو طمانیت و مسرت کی ٹھنڈک پہنچتی ہے، اسے حدیثِ طیبہ میں "احسان" سے تعبیر کیا گیا ہے۔ احسان مقامِ شہود ہے۔ آپ نے اس کی حقیقت اس طرح بیان فرمائی ہے کہ عبادت کے وقت انسان یہ محسوس کرے کہ گویا وہ اپنے اللہ تعالیٰ کو دیکھ رہا ہے۔ اگر یہ مقام حاصل نہ ہو تو وہ یہ محسوس کرے گویا اللہ تعالیٰ اسے دیکھ رہا ہے نہ۔

اللہ تعالیٰ کے متعلق اسلام کا یہ عقیدہ ہے کہ وہ محسنِ حقیقی ہے اور بنی نوع انسان کا اللہ اور ربِّ رحیم ہے۔ اس کا مطلب یہ ہے کہ انسان کے جذبہٴ محبت کی تشفی اپنے حقیقی اللہ کے قرب و حضوری اور دید و تقا سے ہوتی ہے اور اس کا ایک بہترین ذریعہ نماز ہے۔ نیز اس جذبہٴ محبت کی تشفی سے انسان کو ایسی طمانیت و مسرت ملتی ہے جس کا حاصل ٹھنڈک ہوتا ہے۔ آپ چونکہ مستقلاً احسان یعنی مقامِ شہدیت پر متمکن تھے جسے "مقامِ محمود" سے تعبیر کیا گیا ہے، اس لیے آپ کو نماز میں ہمیشہ ہی "دیدِ اللہ" میسر آتی تھی، اور اس کی بدولت آپ کا قلب مبارک کیف و سرور سے معمور ہو جاتا تھا۔ اس سے یہ نتیجہ مستنبط ہوا کہ نماز اصل میں وہ ہے جو آنکھوں کی ٹھنڈک ہو اور نماز کو اپنی آنکھوں کی ٹھنڈک بنانا آپ کی سنتِ حسنہ ہے اور زندگی کا مقصود اور عبادات کا حاصل ہے۔ چنانچہ مولانا روم فرماتے ہیں :

آدمی دید است باقی پوست است      دید آں باشد کہ دید دوست است  
جملہ تن را در گداز اندر بصر      در نظر رو، در نظر رد، در نظر نہ

یعنی انسان حقیقت میں شہود یا دید ہے۔ دید کا مطلب رویتِ الہی ہے یعنی اپنے اللہ کا دیدار۔ لہذا اپنے اندر دیکھنے کی قوت پیدا کرنے کی خاطر ریاضت و مشقت کے ذریعے اپنے وجود کو شمع کی طرح گھلا ڈالو۔ (اور پھر مقامِ شہدیت پر متمکن ہو کر) ہمیشہ اسے دیکھتے رہو۔



حاصل کلام یہ کہ آپ کے محکمہ بالا اخلاقِ حسنہ کو اپنے اندر پیدا کرنا اور انہیں معرضِ اظہار میں لانا، نیز آپ کی سیرتِ طیبہ کے سانچے میں اپنی زندگی کو ڈھالنا ہی اصل میں سنتِ حسنہ کی پیروی کرنا ہے اور یہی آرزوئے اسلام، غایتِ زندگی، مشیتِ ایزدی اور فطرتِ انسانی کا تقاضا ہے۔ وجہ یہ ہے کہ اس طرح ہی انسانِ عظیم و کامیاب اور صاحبِ حسن و سرور بن سکتا ہے۔

## حواشی و تشریحات

- (۱) حبیبِ خدا : حضرت ابن عباسؓ سے مروی ہے کہ رسول اللہ صلی اللہ علیہ وسلم کے صحابہؓ بیٹھے باتیں کر رہے تھے کہ رسول اللہ تشریف لے آئے اور آپؐ نے ان کی یہ باتیں سُنیں۔ ایک صحابی نے کہا : اللہ تعالیٰ نے ابراہیم علیہ السلام کو اپنا خلیل یا دوست بنا لیا۔ دوسرے نے کہا : موسیٰ علیہ السلام سے اللہ تعالیٰ نے باتیں کیں۔ تیسرا بولا : عیسیٰ علیہ السلام اللہ کا کلمہ اور اس کی رُوح تھے۔ چوتھے نے کہا : آدم کو اللہ تعالیٰ نے برگزیدہ فرمایا۔ رسول اللہ صلی اللہ علیہ وسلم نے سب کی باتیں سُن کر فرمایا : میں نے تمہاری باتوں کو سُننا اور تمہارے اس تعجب کو محسوس کیا کہ ابراہیم اللہ کے دوست ہیں اور حقیقت میں وہ ایسے ہی ہیں، یہ کہ موسیٰ اللہ کے ہمراز و ہمکلام ہیں اور حقیقت میں وہ ایسے ہی ہیں، یہ کہ عیسیٰ اللہ کی رُوح اور اس کا کلمہ ہیں اور حقیقت میں وہ ایسے ہی ہیں اور آدم کو اللہ تعالیٰ نے برگزیدہ کیا اور وہ فی الحقیقت برگزیدہ ہی ہیں لیکن سُنو! میں اللہ کا حبیب ہوں، اور یہ بات میں فخر کے طور پر نہیں کہتا اور قیامت کے دن میں ”پرچمِ حمد“ کا حامل ہوں گا، جس کے نیچے آدم اور دوسرے پنجمبر ہوں گے اور اس پر مجھے فخر نہیں ہے۔ نیز قیامت کے دن میں پہلا شفاعت کرنے والا (شافع) اور پہلا کامیاب شفاعت کرنے والا (مُشفع) ہوں گا اور اس پر مجھے فخر نہیں ہے۔ میں پہلا شخص ہوں گا جو جنت کے دروازے کو حرکت دے گا اور اللہ تعالیٰ اسے میرے لیے کھول دے گا، مجھے اس میں داخل کرے گا۔ میرے ساتھ ایمان دار فقراء ہوں گے اور اس پر مجھے فخر نہیں ہے۔ اللہ تعالیٰ کے نزدیک میں اگلے اور پچھلے تمام انسانوں سے زیادہ معزز و افضل (اکرم) ہوں اور اس پر مجھے فخر نہیں ہے۔
- (روایۃ الترمذی و الدارمی در مشکوٰۃ المصابیح، باب فضائل سید المرسلین، ح ۲۲)۔
- (۲) مُحکمّد : حضرت جبیر بن مطعمؓ کہتے ہیں کہ میں نے نبی اکرم صلی اللہ علیہ وسلم

کو یہ فرماتے سنا ہے کہ ”میرے بہت سے نام ہیں : میں محمدؐ جس کی بکثرت حمد و ستائش کی جاتے ہوں، میں احمد (حمد و ستائش کرنے والا) ہوں، میں ماحی (محو یا مٹانے والا) ہوں، یعنی اللہ تعالیٰ میرے ذریعے کفر کو مٹاتا ہے، اور میں حاشر ہوں یعنی قیامت کے دن لوگ میرے قدم یا مقام پر جمع ہوں گے اور میں عاقب ہوں اور عاقب وہ ہے جس کے بعد کوئی نبی نہیں۔“ (بخاری و مسلم در مشکوٰۃ باب شمائل النبی وصفاتہ، ح-۱)

اس سے ملتی جلتی حضرت ابو موسیٰ الاشعریؓ کی روایت میں ہے کہ ”میں محمدؐ ہوں، احمد ہوں، الملقفی (یعنی تمام انبیاء علیہم السلام کے پیچھے آنے والا) ہوں، حاشر (لوگوں کو جمع کرنے والا) ہوں، میں نبی توبہ (یعنی کثرت سے توبہ و استغفار کرنے والا نبی) ہوں اور میں نبی رحمت ہوں (مسلم، مبیضوع مذکور، ح-۲)۔

قریش عداوت کی وجہ سے آپؐ کو محمدؐ کی بجائے مذمّم کہتے تھے اور مذمّم کے نام پر گالیاں دیتے تھے۔ چنانچہ رسول اللہ صلی اللہ علیہ وسلم نے فرمایا : کیا تمہیں اس بات پر تعجب نہیں ہوتا کہ اللہ تعالیٰ نے کیسے مجھے قریش کی گالیوں اور لعنتوں سے بچالیا۔ وہ مذمّم کو گالیاں دیتے اور مذمّم پر لعنت کرتے ہیں اور میں محمدؐ ہوں۔“

(راوی حضرت ابو ہریرہؓ، بخاری اور مشکوٰۃ، باب مذکور، ح-۳)۔

(۳) آپؐ : نبی اکرم صلی اللہ علیہ وسلم کا بار بار اسم مبارک لکھتے ہوئے مجھے چھوٹا منہ بڑی بات محسوس ہوئی، لہذا میں نے ادب و احترام کے پیش نظر ”آپؐ“ کا لفظ استعمال کیا ہے اور اس کتاب میں ”آپؐ“ کا لفظ نبی کریم صلی اللہ علیہ وسلم کے سوا کسی اور کے لیے استعمال نہیں ہوا :

ہزار بار بشویم دہن ز مشک و گلاب

ہنوز نام تو گفتن کمال بے ادبی است

(۴) اُسُوۃٌ حَسَنَہ : اس کا مطلب حسین و بہترین نمونہ ہے جسے انگریزی میں

(Excellent model) کہہ سکتے ہیں۔

(۵) اے آیت کے اصل الفاظ یہ ہیں : لَقَدْ كَانَ لَكُمْ فِي رَسُولِ اللَّهِ أُسُوۃٌ

حَسَنَہٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيْرًا۔

(الاحزاب ۳۳ : ۲۱)۔

(۶) تحریکِ اسلام: قرآن حکیم اور سیرتِ طیبہ کی روش سے اسلام محض جامد و نظری اصولوں اور قواعد و ضوابط کا نام نہیں، یہ ایک زندہ و محرک نظامِ زندگی ہے، جس کے عقاید فطری و زندہ ہیں۔ لہذا اس میں حرکتیت (Dynamicism) اور قیومیت (ثباتِ دوام) پائی جاتی ہے۔ چونکہ اسلام کی تبلیغ ہر مسلمان پر واجب ہے اور ہر مسلمان کے لیے مبلغ و مجاہد ہونا لازمی ہے، جس طرح آپ اور صحابہ کرامؓ تھے، لہذا اسلام دراصل تحریک ہے۔

(۷) ہمہ گیر جمالیاتی انقلاب سے مراد داخلی و خارجی انقلاب ہے۔ داخلی انقلاب کو عموماً ذہنی انقلاب سے اور خارجی انقلاب کو معاشرتی یا ثقافتی انقلاب سے تعبیر کیا جاتا ہے۔ قرآن حکیم کے حوالے سے اس کی جامع و مانع تعبیر ”دینی انقلاب“ کی ہے۔ کیونکہ دین انفرادی اجتماعی، مادی و روحانی اور دنیوی و آخروی یا دوسرے لفظوں میں ”کل زندگی“ پر حاوی ہے۔

(۸) مشن (Mission): اس سے مراد ایسا نصب العین ہے جو دینی، آفاقی اور ہمیشہ جاری رہنے والا ہو۔

(۹) مستشرقین (Orientalists): ان سے عموماً وہ علماء مراد لیے جاتے ہیں (خصوصاً مغربی اقوام کے) جو اسلئے شرقیہ، نیز علوم و فنون شرقیہ میں دسترس و دلچسپی رکھتے ہوں، لیکن حقیقت میں یہ وہ صلیبی و صیہونی علماء ہیں جو اپنی زندگی اسلام اور پیغمبرِ اسلام کے خلاف ابلسی پراپیگنڈا کرنے کے لیے وقف کر دیتے ہیں۔ اس جماعت کا ظہور آٹھویں / چودھویں صدی میں ہوا۔ یورپ کی عیسائی طاقتیں، جنہیں یہودیوں کی حمایت بھی حاصل تھی، ۲۸۹ھ / ۱۰۹۶ء سے ۶۶۹ھ / ۱۲۷۰ء تک مسلمانوں کے استیصال کی خاطر صلیبی جنگیں (Crusades) لڑتی رہیں لیکن انھیں کامیابی نہ ہوئی۔ تلوار سے مایوس ہو کر انھوں نے قلم کے ذریعے اپنا مشن جاری رکھنے کا فیصلہ کیا۔ چنانچہ آٹھویں / چودھویں صدی میں صلیبی و صیہونی طاقتوں نے مشترکہ طور سے اسلام کے استیصال کا طویل المدت منصوبہ بنایا اور اسے عملی جامہ پہنانے کی غرض سے انھوں نے یونیورسٹیوں، کلیساؤں وغیرہ میں مشرقی زبانوں خصوصاً مسلمانوں کی زبانوں (مثلاً عربی، فارسی، ترکی) اور ان کی دینی کتابوں اور علم و فنون کی تعلیم دینے کا بندوبست

کیا اور مستشرقین کی ایک ایسی جماعت تیار کر لی جس کا مشن اسلام اور پنجمبر اسلام صلی اللہ علیہ وسلم کے خلاف قلم کے ذریعے بالخصوص عالمگیر سطح پر ابلسی طرز کا پروپیگنڈا کرنا تھا۔ یہ جماعت جسے لامحدود وسائل حاصل ہیں، بڑی فعال ہے اور اپنے ابلسی جمالیاتی فریب کے ذریعے مسلمانوں میں بالخصوص اور غیر مسلموں میں بالعموم اسلام اور پنجمبر اسلام صلی اللہ علیہ وسلم کے بارے میں شکوک و شبہات پیدا کرنے کی غرض سے اسلام کی تعلیمات اور آپ کی سیرت طیبہ کو مسخ کر کے پیش کرتی رہتی ہے۔

(۱۰) دیکھیے البقرہ ۲ : ۲۳ ، یونس ۱۰ : ۳۸ ، ہود ۱۱ : ۱۳۔

(۱۱) مارکسیت : (Marxism) ، کارل مارکس (Karl Marx) (۱۸۱۸ تا ۱۸۸۳ء) ،

یہودی نژاد فلسفی کا مکتب فکر جو اشتراکیت (Socialism) اور اشتمالیت (Communism) کا علمبردار ہے۔

(۱۲) قدروں (Values)۔

(۱۳) Subjective-objective aesthetic revolution

(۱۴) نعرہ (Slogan)

(۱۵) ازمنہ (Isms)

(۱۶) دیکھیے الانبیاء ۲۱ : ۱۰۷۔

(۱۷) دیکھیے القلم ۴۸ : ۲۔

(۱۸) احساسِ تنہائی : دورِ حاضر کی نفسیاتی بیماری۔ اس سے انسان کو یہ وہم ہو جاتا ہے کہ اس دنیا میں اس کا کوئی خدا ہے نہ رب ، کوئی دوست ہے نہ غمخوار ، کوئی شریکِ غم و درد ہے نہ شریکِ راحت و مسرت۔ احساسِ تنہائی اب ایک فلسفیانہ نظریہ بن گیا ہے جسے وجودیت Existencialism کی پیداوار سمجھا جاتا ہے۔ احساسِ تنہائی

کو مرزا غالب نے اپنی زبان میں اس طرح بیان کیا ہے :

گفتنی نیست کہ بر غالب ناکام چہ رفت

ایں قدر ہست کہ این بندہ خداوند نداشت

(۱۹) اکمل محبت سے مراد محبتِ الہی اور محبتِ انسانی ہے۔

(۲۰) تحریکِ رحمتہ للعالمین : آپ چونکہ تحریکِ اسلام کے مبلغ و داعی

بھی ہیں اور رحمۃ اللعالمین بھی، اس نسبت اور رعایت سے تحریک اسلام کو تحریک رحمۃ اللعالمین سے تعبیر کیا گیا ہے۔

(۲۱) نامیاتی تاملہ : Organic whole

(۲۲) Subjective and objective

(۲۳) یہ اشارہ کس کا تھا؟ کیسے ہوا؟ اس کی عجیب داستان ہے۔ یہ رازِ محبت آشکارا کرنے

کو دل نہ مانتا تھا، لیکن ایسا نہ کرنا کتمانِ حق ہوتا، لہذا اسے نہایت اختصار سے بیان

کیا جاتا ہے : علم و شہادت کی دعا مانگنا، گریہ و زاری کرنا اور حیات و کائنات پر

غور و فکر کرنا میرا بچپن سے معمول تھا۔ دل کو کس کی آرزو تھی؟ شوق کیا چاہتا تھا؟

مجھے کچھ معلوم نہ تھا۔ آخر ۱۹۲۲ء میں میرے ساتھ ایک واقعہ پیش آیا جس نے

میری کایا پلٹ کر رکھ دی۔ وہ رات ہزار لیلۃ القدر سے بہتر تھی جس میں مجھے وہ

واقعہ پیش آیا۔ میں ایک نہایت وسیع و حسین مسجد میں کھڑا تھا۔ دفعتاً برقِ حُسن

لہرائی اور حُسنِ انسانی کا چاند جلوہ افروز ہوا۔ دل نے پہچان لیا کہ میرے ہادی و آقا

ہیں۔ آپ نے دُور ہی سے اپنا دستِ مبارک دکھایا اور برقِ نور لہرائی۔ زبان سے

نکلا : ید بیضا۔ میرے قلب و نظر نہ تو حریفِ نظارہ ہو سکتے تھے اور نہ ہوئے۔

میں غش کھا کر گرا، تر پاپا اور مر گیا۔ یہ موت میرے لیے ہزار زندگیوں سے افضل

اور ہزار شہادتوں سے احسن تھی، کیونکہ اس سے میں حُسنِ آقا کا شہید ہو گیا تھا اور

اس کے عوض مجھے آپ کی چاکری کی سعادت اور "حیاتِ محض" ملنے والی تھی۔

اس عالم میں برقِ حُسن آواز لہرائی اور مجھے زندہ کر گئی۔ یہ آواز فردوسِ گوشِ ثہان

آفریں تھی یا یہ میرے مسیحا کی آواز "کن آسا" تھی : یہ میرے آقا کا ارشاد تھی : اٹھ ناصر

تفسیر کبیر پڑھ! اٹھ ناصر! تفسیر کبیر لکھ! "حُسنِ آواز کی تاثیر تھی کہ میں زندہ و بیدار ہو گیا اور

دیکھا کہ میں حضورِ پر نور صلی اللہ علیہ وسلم کے مبارک قدموں میں پڑا ہوں۔ دل نے چاہا کہ رفتارِ

زمانہ ختم ہو جائے اور میں قدموں میں پڑا رہوں، لیکن جسم میں زندگی کی ایک لہر اٹھی اور میں خود بخود

کھڑا ہو گیا۔ میں اٹھا تو قیامت گزر گئی۔ میرے آقا، میرے مسیحا تشریف لے جا چکے تھے۔ دل

پر کیا گزری؟ اللہ نفسِ جبرئیل سے تو بیان کروں۔ میں سارا دن ایک عجیب عالمِ کیف و سرور

میں رہا۔ رات آئی تو پھر یہی معاملہ پیش آیا۔ میں شہیدِ نظارہ ہو کر پھر زندہ ہوا۔ مجھے پھر وہی حکم ملا۔

میں نے ملازمت چھوڑ دی اور اس ارشاد کی تعمیل میں لگ گیا۔ ”حُسن“ کی شرح و تفسیر پڑھتا اور لکھتا رہا۔ ۱۹۵۳ء میں میرے ساتھ ایک عجیب واقعہ پیش آیا اور مجھ پر اسرارِ حُسن کھلتے چلے گئے۔ قرآن مجید میرے لیے ناطق ہو گیا اور اس میں مجھے حُسن کا ایک عجیب جہاں نظر آیا۔ میں اس کی تفسیر پڑھتا اور لکھتا رہا۔ آخر ۱۹۶۲ء میں آپ کے حُسن سیرت کی تفسیر لکھنے کی آرزو پیدا ہوئی۔ اندر سے مسلسل یہ آواز آتی رہی کہ آپ کی سیرت ہی حُسن و قرآن کی تفسیر کبیر ہے۔ اٹھ اور اسے لکھ! میں سوچنے لگا کہ کیا لکھوں؟ حیران تھا کہ اتنی زیادہ اور مستند و اعلیٰ کتب سیرت کی موجودگی میں کیا لکھوں؟ مجھے اپنی کم علمی اور بے بضاعتی کا شعور تھا۔ اسی سوچ اور غم میں دو برس گزر گئے۔ خلوتِ شب میں آہ و فغاں اور گریہ زاری کرتا مقدر بن گیا۔ آخر قسمت کا تارا ایک بار پھر چمکا۔ ۱۹۶۲ء کا ایک سال اور رمضان المبارک کی ایک رات میں، جو میرے لیے ہزار لیلۃ القدر سے بہتر تھی، بائیس برس کے اس مجبور پر ”آقا“ کی نظر کرم ہوئی۔ وہ ”ماہِ حُسنِ مجسم“ جلوہ افروز ہوا۔ شبستانِ دل اس حُسن و نور سے حُسنِ المآب بن گیا۔ شاید یہ تقدیرِ محبت ہے کہ فراق کا زمانہ جتنا طویل و صبر آزما ہوتا ہے، وصل کی گھڑیاں اتنی ہی مختصر و گریز پناہوتی ہیں۔ عیدِ نظارہ آئی اور گزر گئی اور فراق و انتظار کا سلسلہ پھر شروع ہو گیا۔ لیکن اب کے اس عالمِ فراق میں بھی قرب و حضوری کا عالم تھا۔ آپ کی سیرتِ طیبہ کے نئے نئے گوشے آشکارا ہونے لگے اور زندگی کے شب و روز ان کو دیکھنے اور ان پر غور و فکر کرنے میں گزرتے لگے۔ اس عالمِ حُسن و نور میں مشاہدات و واردات کی کثرت نے کیا رنگ اختیار کیا؟ اس کی داستان نہ پوچھیے۔

محبت کی باتیں بھی عجیب ہوتی ہیں اور وہ ایسے ایسے رنگ اختیار کرتی ہے کہ دل حیران رہ جاتا ہے۔ یہ دولتِ بیش بہا میسر آئی تو دل مچل گیا۔ اس نے اپنے الہ سے کہا:

”حُسنِ مجسم“ کی تفسیر کبیر لکھنے کا آغاز روضہ مبارک پر جا کر کروں گا اور اس کا بندوبست بھی تجھے ہی کرنا ہے۔ دل کو اپنی عبدیت پر ناز تھا، لیکن ”دوست“ ٹھہرا بے نیاز۔ اس نے بارہ برس خوب تڑپایا اور رُلایا، لیکن اس کی رحمت برابر میری آتشِ شوق کو تیز، عزم کو پختہ اور مجھ پر سیرتِ طیبہ کے اسرار و رموز آشکارا کرتی رہی۔ اس عالمِ انتظار میں کہ ”دوست“ روضہ مبارک پر لے جائے۔ دل پر قیامتیں ٹوٹتی رہیں۔ ایک ایک لمحہ لمحہ جاودانی بننے لگا۔ عمر بڑھنے کے ساتھ ساتھ اعضاءِ مضحمل ہونے لگے۔ شوقِ مقتضی تھا کہ سیرت کا کام جلد شروع کروں، لیکن دل آشنا کو یہ ضد تھی کہ روضہ مبارک پر جاؤں تو اس کی ابتدا کروں۔ آخر اس عالمِ اضطراب

میں ایک رات سجدہ و گریہ نے خوب کام کیا۔ دوست "کو ترس آ ہی گیا۔ شاید اس کی مشیت ہی یہ تھی۔ ۱۱-۱۲ ربیع الاول ۱۳۹۴ھ کی درمیانی رات تھی جو میرے لیے شبِ مبارک بن کر آئی۔ کیا دیکھتا ہوں کہ میں نماز پڑھنے کے لیے بیت اللہ کے سامنے کھڑا ہوں۔ جگہ کم اور اہل محبت کا جرم تھا۔ نماز پڑھی تو "دوست" سے روضہ مبارک پر لے جانے کی دعا کی۔ اس کی رحمت کا سمندر جوش پر تھا۔ میں دوسرے لمحے روضہ مبارک کے ایک دروازے کے سامنے کھڑا تھا۔ دل پھر بچلا اور "دوست" سے ملتی ہوئی کہ "حضور پر نور" کی حضوری چاہیے۔ "دوست" مہربان تھا، یہ آرزو بھی پوری ہوئی۔ کیا دیکھتا ہوں کہ میں ایک بہت بڑے کمرے کی دہلیز پر کھڑا ہوں۔ بزمِ اصحابِ آراستہ ہے۔ آپ میری مجلس بھی ہیں اور شمع محفل بھی۔ بزمِ آپ ہی کے حُسن و نور سے حُسن و رنگ کی جنت بنی ہوئی تھی۔ یہ نظارہ کتنا دلآویز، نظر افروز اور سرور انگیز تھا، بیان نہیں ہو سکتا۔ خود میرا دل حسن و سرور کا فردوس بن گیا۔

دل میں اتنی تیز سرور انگیز ٹھنڈک پیدا ہوئی کہ میں بیدار ہو گیا۔ میں علم حیرت و مستی میں تھا کہ آواز آئی: "تیری توقع سے زیادہ تیری آرزو پوری ہوئی اور تجھے وہ کچھ عطا ہوا جس کا تو تصور بھی نہیں کر سکتا تھا۔ اب اٹھ اور حُسنِ مجسم کی تفسیر کبیر لکھ!" ۱۲ ربیع الاول کی صبح ہوئی، میں نے سجدہ شکر ادا کیا۔ یہ دن میرے لیے ہزار عیدوں سے زیادہ پرست و مبارک تھا۔ میں نے جسم و لباس اور قلم و قرطاس کو عطر میں بسایا، اور "دوست" کے نام سے اس کے "دوست" کی سیرتِ حسنہ لکھنے کا آغاز کر دیا۔

(۲۲) مقامِ محمود : عَسَىٰ اَنْ يَّبْعَثَكَ رَبُّكَ مَقَامًا مَّحْمُودًا۔

(الاسراء : ۱۷ : ۷۹)

"عنقریب تمہارا رب تمہیں مقامِ محمود پر فائز کر دے گا۔ اس سے مراد ہے حسن و محبوبیت اور حمد و ستائش کا مقام، جس پر فائز ہونا معراجِ انسانیت ہے۔"

(۲۵) حُسن کے مسئلے پر قرآن مجید کے بصائر و حقائق کے لیے دیکھیے مصنف کی کتاب

"جمالیات، قرآن حکیم کی روشنی میں" طبع دوم، پاکستان بک فاؤنڈیشن، لاہور

(۱۳۹۶ھ / ۲۰۱۶ء)۔

(۲۶) انداز۔ انگریزی میں Shades اور اردو میں روپ اور سبھاؤ۔

(۲۷) ابلیس کا جالیاتی فریب : اس موضوع پر مفصل بحث کے لیے دیکھیے



مصنف کا اسی نام کا مقالہ در اقبال ریویو " ۱۹۷۲ء، ص ۷۳ تا ۹۰۔

- (۲۸) شاہد : دیکھیے الاحزاب ۳۳ : ۲۵، الفتح ۲۸ : ۸۔
- (۲۹) ابن سعد، ۱ : ۳۷۶۔
- (۳۰) البہیقی : شعب الایمان، در مشکوٰۃ، باب الرِّفْقِ وَالْحَيَاةِ وَحَسَنِ الْخَلْقِ، ۲۵۷۔
- (۳۱) ترمذی، بحوالہ مشکوٰۃ، باب اسماء النبیِّ وصفاتہ، ح ۱۶۔
- (۳۲) جمال و جلال پر مفصل بحث کے لیے دیکھیے مصنف کی کتاب جمالیات، قرآن حکیم کی روشنی میں۔ طبع دوم، ص ۱۷۶ بعد۔
- (۳۳) دارمی، در مشکوٰۃ، موضوع مذکور، ح ۱۷۸۔
- (۳۴) ترمذی، دارمی، در مشکوٰۃ، موضوع مذکور، ح ۱۹۔
- (۳۵) بخاری و مسلم، در مشکوٰۃ، موضوع مذکور ح ۲۳۔
- (۳۶) مولوی محمد عبد اللہ : خطبات نبویؐ، دائرۃ المعارف، لاہور ۱۹۲۲ء ص ۲۳، ۲۴۔
- (۳۷) حضرت عباسؓ کے اشعار یہ تھے :
- يا من جعل الشمس والبدر المنير اذا  
تسم الثغر لسمع البرق منه احنا  
کم معجزاتِ راينا منك قد ظهرت  
ياسيد ذكره يشفى به المرضى
- (مولوی محمد عبد اللہ : خطبات نبویؐ، ص ۱۳)۔
- (۳۸) بخاری و مسلم، در مشکوٰۃ، موضوع مذکور، ح ۱۱۔
- (۳۹) بخاری در مشکوٰۃ، باب فی اخلاقہ و شمائلہ، ح ۱۲۔
- (۴۰) البہیقی در شعب الایمان، بحوالہ مشکوٰۃ، باب الرِّفْقِ وَالْحَيَاةِ وَحَسَنِ الْخَلْقِ ح ۲۵، ۲۶۔
- (۴۱) بخاری در مشکوٰۃ، باب فی اخلاقہ و شمائلہ، ح ۱۱۔
- (۴۲) مسلم، موضوع مذکور، ح ۱۲۔
- (۴۳) بخاری و مسلم، موضوع مذکور، ح ۵۔
- (۴۴) بخاری و مسلم، موضوع مذکور، ح ۱۔

- (۲۵) بخاری و مسلم، موضوع مذکور، ح ۱۷، نیز دیکھیے ح ۱۸۔
- (۲۶) بخاری، موضوع مذکور، ح ۱۶۔
- (۲۷) ترمذی، موضوع مذکور، ح ۲۲۔
- (۲۸) بخاری، موضوع مذکور، ح ۹، نیز دیکھیے مسلم، موضوع مذکور، ح ۱۰۔
- (۲۹) ترمذی، موضوع مذکور، ح ۲۵۔
- (۵۰) مسلم، درمشکوٰۃ، باب فضائل سید المرسلین، ح ۱۰۔
- (۵۱) بخاری و مسلم، موضوع مذکور، ح ۷۔
- (۵۲) بخاری و مسلم، موضوع مذکور، ح ۸۔
- (۵۳) وَ اِغْتَصِمُوا بِحَبْلِ اللَّهِ جَمِيعًا وَلَا تَفَرَّقُوا (آل عمران ۳ : ۱۰۳)
- (۵۴) دارمی، درمشکوٰۃ، موضوع مذکور، ح ۲۳۔
- (۵۵) ترمذی، موضوع مذکور، ح ۲۸۔
- (۵۶) مسلم، درمشکوٰۃ، باب اسماء النبی، ح ۲۔
- (۵۷) وَاِنَّكَ لَعَلٰی خُلِقْتَ عَظِيْمًا (الفلم ۶۸ : ۲) اور آپ کے اخلاق عظیم ہیں۔
- (۵۸) بعثنی لتمام مکارم الاخلاق و کمال محاسن الافعال (شرح السنۃ درمشکوٰۃ، باب فضائل سید المرسلین، ح ۳۰۔)
- (۵۹) وَعَنْ مَالِكٍ بَلَغَهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ بَعَثْتُ لِيْتَمِّمَ حُسْنَ الْاَخْلَاقِ (موطائیں یہ مرسلأ مروی ہے اور احمد نے اسے
- ابن ہریرہ سے روایت کیا ہے۔ بحوالہ مشکوٰۃ، باب الرفق والحیا وحسن الخلق، ح ۲۳۔
- (۶۰) البیهقی در شعب الایمان، بحوالہ مشکوٰۃ، باب مذکور، ح ۲۵۔
- (۶۱) احمد، موضوع مذکور، ح ۲۷۔
- (۶۲) جمالیاتی اقدار Aesthetic values
- (۶۳) Ethical values
- (۶۴) امام راغب اصفہانی کی اصل عبارت یہ ہے : وَالْخُلُقُ وَالْخُلُقُ فِي الْاَصْلِ وَاحِدٌ كَالشَّرْبِ وَالشَّرْبُ وَالصَّرْمُ وَالصَّرْمُ لَكِنْ خَصَّ الْخُلُقُ بِالْهَيْئَاتِ وَالْاَشْكَالِ وَالصُّوْرَ الْمَدْرُكَةَ بِالصَّبْرِ وَخَصَّ الْخُلُقَ

بِالْقُوَى وَالسَّجَايَا الْمَدْرُكَةِ بِالبَصِيرَةِ قَالَ تَعَالَى وَإِنَّكَ لَعَلَى خُلُقٍ عَظِيمٍ۔

(۶۵) ذَلِكَ عِلْمُ الْغَيْبِ وَالشَّهَادَةِ الْعَزِيزِ الرَّحِيمِ الَّذِي أَحْسَنَ كُلَّ شَيْءٍ خَلَقَهُ (السَّجْدَةُ ۳۲ : ۴-۷)

(۶۶) يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ الَّذِي خَلَقَكَ فَسَوَّاكَ فَعَدَلَكَ فِي أَيِّ صُورَةٍ مَا شَاءَ رَكَّبَكَ۔ (الْأَنْفُطَارُ ۸۲ : ۶ تا ۸)

(۶۷) الَّذِي خَلَقَ فَسَوَّى وَالَّذِي قَدَّرَ فَهَدَى۔ (الْأَعْلَى ۸۷ : ۲-۳)

(۶۸) وَخَلَقَ كُلَّ شَيْءٍ فَقَدَرَهُ تَقْدِيرًا۔ (الْمَرْقَاتُ ۲۵ : ۲)

(۶۹) وَأَبْتَنَّا فِيهَا مِنْ كُلِّ شَيْءٍ مَوْزُونٍ۔ (الْحَجْرُ ۱۵ : ۱۹)

(۷۰) وَصَوَّرَكُمُ فَأَحْسَنَ صُورَكُمْ۔ (التَّغَابُنُ ۴۲ : ۳)

(۷۱) لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ۔ (التِّينُ ۹۵ : ۲)

(۷۲) فَأَقِمْ وَجْهَكَ لِلدِّينِ حَنِيفًا فِطْرَتِ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ۔ (الرُّومُ ۳ : ۳۰)

(۷۳) بخاری و مسلم، در مشکوٰۃ، کتاب الایمان، باب الکبائر و علامات التفاق، ح ۱۲۔

(۷۴) جمالیاتی حس Aesthetic sense

(۷۵) جمالیاتی ذوق Aesthetic taste کی مثال اصل اور فرع کی ہے۔ مفصل بحث

کے لیے دیکھیے مصنف کی کتاب جمالیات، قرآن حکیم کی روشنی میں، طبع دوم، ص ۷۶۔

(۷۶) الانعام ۴ : ۱۳۲، ۱۳۴۔

(۷۷) الفاتحہ ۱ : ۱ و بمواضع کثیرہ۔

(۷۸) الانعام ۴ : ۱۲، ۱۴۔

(۷۹) الاعراف ۷ : ۱۵۶۔

(۸۰) اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى (طہ ۲ : ۸)

(۸۱) صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ۔ (البقرہ ۲ : ۱۳۸)

- (۸۳) حدیث نبوی۔
- (۸۴) ابن ماجہ ، مقدمہ۔
- (۸۵) محیط ، بذیل مادہ۔ ح و ج۔
- (۸۶) حدیث پاک کا متن یہ ہے : وعن ابی امامہ ان رجلاً سال رسول اللہ صلی اللہ علیہ وسلم ما الایمان قال اذا سرتک حسنتک وسمعتک سیئتک فانتم مؤمنون قال یارسول اللہ فما الایمان قال اذا حک فی نفسک شیء فدعه ( احمد در مشکوٰۃ ، کتاب الایمان ، ح ۴۰- )
- (۸۷) مسلم ، در مشکوٰۃ ، کتاب الاداب ، باب الرفق والحیا وحسن الخلق ، ح ۶۔
- (۸۸) احمد در مشکوٰۃ ، کتاب الایمان ، ح ۲۱۔
- (۸۹) وَانْتَكَ لَعَلِّي حَسْبُ عَظِيمٍ ۝ ( القلم ۶۸ : ۲ )۔
- (۹۰) وَمَا اَنْ سَلْتَنكَ اِلَّا رَحْمَةً لِّلْعٰلَمِيْنَ ۝ ( الانبیاء ۲۱ : ۱۰۷ )۔
- (۹۱) بعثت لانتهم حسن الاخلاق (موطا میں یہ مرسل مروی ہے اور احمد نے اسے ابو ہریرہ سے روایت کیا ہے) در مشکوٰۃ ، کتاب الاداب ، باب الرفق والحیا وحسن الخلق ، ح ۲۲۔
- (۹۲) شرح السنہ در مشکوٰۃ ، باب فضائل سید المرسلین ، ح ۳۰۔
- (۹۳) اللّٰهُمَّ احسنت خلقی فاحسن خلقی ( احمد در مشکوٰۃ ، کتاب الاداب ، باب الرفق والحیا وحسن الخلق ، ح ۲۶۔
- (۹۴) ان من خيارکم احسنکم اخلاقاً (بخاری و مسلم ، موضوع مذکور ، ح ۸)۔
- (۹۵) اکمل المومنین ايماناً احسنهم اخلاقاً ( احمد ، موضوع مذکور ، ح ۲۷)۔
- (۹۶) يامعاذ احسن خلقک للناس ( مالک ، موضوع مذکور ، ح ۲۳)۔
- (۹۷) ان من احببکم الی احسنکم اخلاقاً (بخاری ، موضوع مذکور ، ح ۷)۔
- (۹۸) ان کُلَّ دین خلقاً وخلق الاسلام الحیاء ( مالک نے اسے مرسل روایت کیا ہے ) ابن ماجہ اور بیہقی نے شعب الایمان میں حضرت انسؓ اور حضرت ابن عباسؓ سے روایت کیا ہے ، موضوع مذکور ، ح ۲۱)۔
- (۹۹) بیہقی ، موضوع مذکور ، ح ۶۶۔
- (۱۰۰) الحیاء من الایمان والایمان فی الجنة والبذاء من الجفاء والجفاء

فی النار (ترمذی، موضوع مذکور، ح ۱۰)

- (۱۰۱) اذالم تستحي فاصنع ما شئت (بخاری، موضوع مذکور، ح ۵)۔  
 (۱۰۲) الحياء لا ياتي الا بخير في رواية الحياء خير كلمة (متفق عليه، در مشکوٰۃ،  
 موضوع مذکور، ح ۴)۔  
 (۱۰۳) البیهقی : فی شعب الایمان ، شرح السنۃ میں یہ حدیث اسامۃ بن شریک سے مروی  
 ہے۔ در مشکوٰۃ ، موضوع مذکور، ح ۱۱۔

(۱۰۴) ان المؤمن لیدرک بحسن خلقه درجۃ قائم اللیل وصائم النهار۔  
 (البوداؤد، در مشکوٰۃ، موضوع مذکور، ح ۱۲)۔

(۱۰۵) ترمذی و البوداؤد، موضوع مذکور، ح ۱۳۔

- (۱۰۶) البوداؤد، بیہقی، المصابیح میں یہ حدیث عکرمہ بن وہب سے مروی ہے اور اس کے  
 الفاظ ہیں کہ لا یدخل الجنة الجواظ ولا الجعظری قال والجواظ  
 الغلیظ الفظ (البوداؤد فی سبۃ والبیہقی فی شعب الایمان۔ المصابیح میں یہ حدیث  
 عکرمہ بن وہب سے مروی ہے اور اس کے الفاظ ہیں کہ جواظ وہ شخص ہے جو مال  
 جمع کرتا ہو اور دوسروں کو نہ دیتا ہو، اور جعظری سخت بدگو کو کہتے ہیں۔ بحوالہ مشکوٰۃ  
 باب مذکور، ح ۱۲)

(۱۰۷) مسلم موضوع مذکور، ح ۱۔

(۱۰۸) من یتحرم الرفق یحرم الخیر۔ (مسلم، موضوع مذکور، ح ۲)۔

(۱۰۹) بیہقی، موضوع مذکور، ح ۳۔

(۱۱۰) بخاری، در مشکوٰۃ، کتاب الاداب، باب الغضب و الکبر، ح ۱۔

(۱۱۱) بخاری و مسلم، موضوع مذکور، ح ۲۔

- (۱۱۲) وعن ابن مسعود قال قال رسول الله صلى الله عليه وسلم لا يدخل  
 النار احد في قلبه مثقال حبة من خردل من ايمان ولا يدخل  
 الجنة احد في قلبه مثقال حبة من خردل من كبر (رواة مسلم،  
 موضوع مذکور، ح ۴)۔

(۱۱۳) مسلم، موضوع مذکور، ح ۳۔

(۱۱۲) بہیقی، موضوع مذکور، ح ۱۶۔

(۱۱۵) Aesthetic - ethetical values

(۱۱۶) Islamic culture

(۱۱۷) حضرت عائشہ صدیقہ کا جواب تھا : ان خلق رسول اللہ صلی اللہ علیہ وسلم  
كان القرآن (البوداود، باب الصلوة)۔

(۱۱۸) حدیث کا متن یہ ہے : عن علی رضی اللہ عنہ قال سألت رسول اللہ صلی  
اللہ علیہ وسلم عن ستہ فقال المعرفة رأس مالی والعقل اصل  
دینی والحب اساسی والشوق مرکبی و ذکر اللہ انیسی والثقة  
کنزی والحزن رفیقی والعلم سلاحی والصبر ردائی والرّضا غیمتی  
والعجز فخری والزهد حرفتی والیقین قوتی والصدق شفیع  
والطاعة حسبی والجهاد خلقی وقرّة عینی فی الصلوة۔  
(قاضی عیاض : کتاب الشفا)۔

(۱۱۹) بال جبریل۔

(۱۲۰) صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ ۝

(البقرہ ۲ : ۱۱۸)۔

(۱۲۱) رأس المال۔

(۱۲۲) وَيَجْعَلُ الرَّجْسَ عَلَى الَّذِينَ لَا يَعْقِلُونَ (يونس ۱۰ : ۱۰۰)۔

(۱۲۳) وَأَمَّا الَّذِينَ فِي قُلُوبِهِمْ مَرَضٌ فَزَادَتْهُمْ رِجْسًا إِلَى رِجْسِهِمْ وَمَاتُوا وَهُمْ  
كُفْرُونَ۔ (التوبہ ۹ : ۱۲۵)۔

(۱۲۴) يوسف ۱۲ : ۲۔

(۱۲۵) الفرقان ۲۵ : ۷۳۔

(۱۲۶) فَأَذْكُرُوا فِي آذَانِكُمْ (البقرہ ۲ : ۱۵۲)۔

(۱۲۷) الرعد ۱۳ : ۲۸۔

(۱۲۸) علامہ اقبال فرماتے ہیں :

غم دو قسم است اسے برادر گوش کن  
شعلہ مارا چسپراغ ہوش کن

یک غم است آل غم کہ آدم را خورد  
 اندر و ہنگامہ ہائے غرب و شرق  
 چوں نشیمن می کند اندر دے  
 آل غم دیگر کہ ہر غم را خورد  
 بحر و در وے جملہ موجودات غرق  
 دل ازو گمردیم بے ساحلے  
 (ذہبِ عجم، ص ۲۵۲)۔

(۱۲۹) البقرہ ۲ : ۱۲۹ ، الحجۃ ۴۲ : ۲۔

(۱۳۰) البقرہ ۲ : ۲۔

(۱۳۱) فاطر ۳۵ : ۲۸۔

(۱۳۲) العصر ۱۰۳ : ۲۔

(۱۳۳) الرحمن ۵۵ : ۳۳۔

(۱۳۴) البقرہ ۲ : ۲۶۹۔

(۱۳۵) البقرہ ۲ : ۱۵۳۔

(۱۳۶) العصر ۱۰۳ : ۳۔

(۱۳۷) المعارج ۷۰ : ۵۔

(۱۳۸) البقرہ ۲ : ۱۲۸ ، الصف ۴۱ : ۱۱ و بمواضع کثیرہ۔

(۱۳۹) دیکھیے مشکوٰۃ ، کتاب الجہاد۔

(۱۴۰) موضوع مذکور۔

(۱۴۱) دیکھیے التوبہ ۹ : ۱۰۰ ، المجادلۃ ۵۸ : ۲۲۔

(۱۴۲) فَإِذَا فَرَغْتَ فَانصَبْ وَإِلَىٰ رَبِّكَ فَالرَّغَبُ (الانشراح ۹۴ : ۷-۸)۔

(۱۴۳) علم الیقین : التکاثر ۱۰۲ : ۵۔

(۱۴۴) عین الیقین : التکاثر ۱۰۲ : ۷۔

(۱۴۵) حق الیقین : الواقعہ ۵۶ : ۹۵ ، الحاقہ ۴۹ : ۵۱۔

(۱۴۶) مفردات ، بذیل مادہ - ص و ق۔

(۱۴۷) آل عمران ۳ : ۳۲ و بمواضع کثیرہ۔

(۱۴۸) مفردات، بذیل مادہ ج ہ د۔


(۱۴۹) مفردات، بذیل مادہ خ ل ق۔

(۱۵۰) بخاری، کتاب الایمان۔

(۱۵۱) مفصل بحث کے لیے مصنف کا مقالہ ”علامہ اقبال کا فلسفہ دید و نظر“

در اقبال ریویو، کراچی جولائی ۱۹۶۵ء، ص ۴۶ تا ۸۰،





## مقدمہ

### سیرت نگاری کا منہاج :

سیرت نگاری کا فن اتنا آسان نہیں جتنا نظر آتا ہے۔ انسان جس کے لیے اپنی نفسی یا قلبی کیفیات کو پہچاننا از بس دشوار ہے، اس کے لیے کسی عظیم انسان کے نفسیاتی احوال و ظروف کا ادراک کرنا، اور اس روشنی میں اس کے کردار، ردیوں اور اخلاق و اعمال کا مشاہدہ و استقصاء کرنا، اور حاصل مشاہدہ و ادراک کو ”مخلصانہ طریقے“ سے معرض اظہار میں لانا، یقیناً غیر معمولی مشکل کام ہے۔ مخلصانہ طریقے کا مطلب یہ ہے کہ سیرت کے مطالعہ اظہار کے موقعوں پر انسان کا قلب (دل و دماغ) ہر قسم کے تعصبات (دینی ہوں یا مذہبی، قومی ہوں یا جماعتی، علاقائی ہوں یا لوانی، ثقافتی ہوں یا لسانی) عتاید و نظریات اور افکار و تصورات سے منزہ ہو اور اس کی نیت میں اخلاص ہو۔ یعنی اس کا یہ پختہ ارادہ ہو کہ جو کچھ وہ بیان کرے گا، سچائی، دیانت داری اور حسن و خوبی سے بیان کرے گا اور کتمان حق نہیں کرے گا اور نہ التباس ذہنی یا تشکیک پیدا کرنے کی کوشش کرے گا۔ اس منہاج کو ”حقیقی جمالیاتی منہاج“ سے بھی تعبیر کیا جاسکتا ہے۔

سیرت کا مطالعہ تاریخ کے حوالے سے بھی کرنا ہوتا ہے، جسے تاریخی منہاج سے تعبیر کیا جاتا ہے۔ جہاں تک پنجمبر اعظم واخر صلی اللہ علیہ وسلم کی سیرت کا تعلق ہے، اس کا مطالعہ ”مکمل تاریخی تناظر“ میں کرنا ہوگا، جس سے مراد یہ ہے کہ آپ کے عہد کے علاوہ ماقبل اور بعد کے تاریخی حالات کے حوالے سے بھی سیرت کا مطالعہ کرنا چاہیے۔ تاریخی حالات سے مراد ہے اقوام عالم کی ”موضوعی و معروضی“ زندگی کے احوال و ظروف۔ موضوعی زندگی سے عقاید جلیدہ و محرکہ اور معروضی زندگی سے کل خارجی زندگی مراد ہے۔ یعنی معاشی، سیاسی، معاشرتی، ثقافتی (علمی و ادبی اور فنی وغیرہ) زندگی۔ اس قسم کے مطالعہ کی وجہ ضرورت یہ

ہے کہ آپؐ جیسا کہ قرآن و حدیث کا دعویٰ ہے، انبیاءِ علیہم السلام کے سلسلے کی آخری کڑی ہیں اور آپؐ کی سیرتِ طیبہ ابد تک کے لیے بنی نوعِ انسانی کے لیے رشد و ہدایت کا سرچ منیر اور دنیوی و آخروی فوائد کا سرچشمہ ہے۔ علاوہ بریں آپؐ نے تمام انبیاءِ علیہم السلام اور کتبِ سماوی کی تصدیق کی ہے اور اسے ایمان کا جزوِ لاینفک قرار دیا ہے۔ لہذا ہمیں آپؐ کی سیرت کے حوالے سے تاریخ کے تینوں ادوار (یعنی ماضی، حال اور مستقبل) کا تحقیقی اور حقیقی جمالیاتی انداز میں مطالعہ کرنا ہوگا۔ تاریخِ عہدِ آفرین افراد اور اقوام کی کل زندگی کے ریکارڈ سے عبارت ہے۔ کل زندگی سے موضوعی - معروضی زندگی مراد ہے۔ سیرت نگاری کے اس منہاج کے لیے ہم نے تاریخی حقیقی جمالیاتی منہاج کی تعبیر اختیار کی ہے، جو اپنی نوعیت میں سائنٹفک ہے اور جس کی سچی اور بہترین مثال قرآن حکیم میں ملتی ہے۔ اگر یہ کہا جائے کہ ہم نے بھی یہی منہاج اختیار کرنے کی مقدور بھر کوشش کی ہے تو یہ مبالغہ نہیں، اظہارِ حقیقت ہوگا۔

ہمیں یہ بات یاد رکھنی چاہیے کہ تاریخی حقیقی جمالیاتی منہاج میں محبت کا رنگ ہونا چاہیے کیونکہ اس سے بیان میں حسن پیدا ہوتا ہے، لیکن محبتِ ادب و احترام اور عقل کے دائرے کے اندر رہنی چاہیے، اور اس کا محور حق و صداقت اور عدل و واقعیت ہونا چاہیے۔ علاوہ بریں جس طرح انسان کو اپنی سیرت کا مطالعہ کرنے کی خاطر اپنے نفس کی گہرائیوں میں اترنا اور اس سے آشنا و مانوس ہونا پڑتا ہے، اسی طرح غواصِ فکر و نظر کو اس انسان کے نفس کی گہرائیوں میں اترنا اور اس سے آشنا و مانوس ہونا پڑتا ہے جس کی سیرت کا مطالعہ مقصود ہو۔ جہاں تک آپؐ کی سیرت اور میرے مطالعے کا تعلق ہے، میرا تجزیہ ہے کہ یہ مشکل کام دو طریقوں سے سرانجام دیا جاسکتا ہے: اولاً، تدبیرِ قرآن: آپؐ کی سیرت کے حوالے سے بالخصوص قرآن حکیم کا تاریخی و حقیقی جمالیاتی طریقے سے بامقصد مطالعہ کرتے اور اٹھتے، بیٹھتے، لیٹتے، چلتے، پھرتے اس پر غور و فکر کرتے رہنا۔ ثانیاً قرآن مجید کی روشنی میں کتبِ حدیث و سیرت کا تاریخی و حقیقی جمالیاتی طریقے سے مطالعہ کرنا۔ مطالعہ سیرت کا یہ منہاج اختیار کرنے سے اللہ تعالیٰ انسان کا تزکیہ کر کے اس کی چشمِ قلب کو روشن کر دیتا ہے جس کی بدولت وہ سیرت کو اس کے حقیقی جمالیاتی تناظر میں دیکھ سکتا ہے۔ الہام و القا اور کشف و مشاہدہ کا یہ طریق بلاشبہ فیضانِ ربی ہے لیکن سیرتِ طیبہ کو اس کے حقیقی جمالیاتی تناظر میں دیکھنے کے

یہ اس کی اہمیت سے انکار نہیں کیا جاسکتا۔

اس جگہ صلیبی، صیہونی، مارکسی وغیرہ اسلام دشمن قوتوں کی تبلیغ کی طرف اشارہ کر دینا ضروری ہے جو ابلیس کے جالیاتی فریب کی طرح اس قدر خوشنما، نظر فریب اور مرعوب کن ہے کہ اختیار تو اختیار اپنے بھی اس کے شکار ہو جاتے ہیں۔ یہ اعداء اسلام و دوستی اور علم و تحقیق کا لبادہ اوڑھ کر یہ پروپیگنڈہ کر رہے ہیں کہ سیرت کا مطالعہ اس طریقے سے کرنا چاہیے جس طرح بیسویں صدی کے مغربی مستشرقین کر رہے ہیں اور اس متعصبانہ و گمراہ کن طریقے کو وہ سائنٹفک تاریخی منہاج سے تعبیر کرتے ہیں۔ ان کی یہ بات بادی النظر میں علمی و معقول نظر آتی ہے، لیکن حقیقت میں ان دونوں مصطلحات سے مقصود مسلمانوں اور غیر مسلموں کے دلوں میں اسلام کے خلاف تشکیک و بدظنی پیدا کرنا ہے۔

سائنٹفک منہاج طبیعی علوم کے لیے موزوں بلکہ ناگزیر ہے۔ وجہ یہ ہے کہ ان علوم کا تعلق مادے کی ماہیت سے ہوتا ہے اور متعلقہ معلومات تجربے کی مستوجب ہوتی ہیں اور تجربہ ہی ان کی صحت کا معیار ہوتا ہے۔ لیکن سوانح حیات کا معیار تجربہ نہیں ہو سکتا۔ لہذا سیرت کا مطالعہ "سائنٹفک منہاج" کے ذریعے کرنے کا سوال ہی پیدا نہیں ہوتا۔ علاوہ بریں کسی کی زندگی کے حالات و واقعات کا انحصار کتب سیرت و تاریخ پر ہوتا ہے۔ تاریخ ملفوظات، کتب اور آثار میں مرقوم ہوتی ہے۔ کتب سیرت و تاریخ چونکہ انسان کی لکھی ہوئی ہوتی ہیں، اس لیے ان میں مولف کے اپنے معتقدات و نظریات، افکار و خیالات، جذبات و احساسات اور تعصبات و مدرکات بھی شامل ہوتے ہیں، لہذا سیرت نگاری کا منہاج سائنٹفک نہیں ہو سکتا۔ چنانچہ اعداء اسلام کے ایسا کہنے یا سائنٹفک منہاج اختیار کرنے کا دعویٰ کرنے کے دو مقاصد ہیں : اولاً اسلامی وغیر اسلامی دنیا کو تبلیغی علمی انداز میں گمراہ کرنا اور انہیں یہ باور کرانا ہے کہ سیرت رسول اللہ صلی اللہ علیہ وسلم کے متعلق ان کی معلومات و نگارشات وغیرہ محقق و معتبر ہیں۔ ثانیاً سیرتِ طیبہ کے دو حقیقی و بنیادی ماخذ (قرآن و سنت) کی اہمیت کا استیصال کرنا اور ان سے مسلمانوں اور غیر مسلموں کو روگردان کرنا ہے۔ مسلمانوں کا ایمان ہے کہ قرآن مجید اللہ تعالیٰ کا سچا کلام ہے، جو شک و شبہ سے ماوراء اور علم و حکمت کا سرچشمہ ہے اور اس کی ہر بات محقق و مستند ہے۔ جہاں تک سنت کا تعلق ہے، اس کے دو ماخذ ہیں : (الف) اُمت کا تواتر عمل اور (ب) احادیثِ طیبہ۔ اول الذکر کی حیثیت ایک طرح سے شاہدہ و تجربہ

کی سی ہے، لہذا اس کی صحت میں شک و شبہ کی بہت کم گنجائش ہے۔ البتہ احادیثِ طیبہ میں مزید تحقیق کی گنجائش ہو سکتی ہے لیکن کتبِ تاریخ و سیر کے مقابلے میں صحاحِ ستہ صحت و سند کے اعتبار سے یقیناً افضل ہیں۔

عظیم انسان سے عموماً ایسی تاریخ ساز شخصیت مراد لی جاتی ہے جس نے زندگی کے کسی ایک یا ایک سے زائد شعبوں میں اس کی بقا یا نشو و ارتقا کے لیے کوئی انقلاب انگیز یا عہد آفرین کارنامہ سرانجام دیا ہو یا تاریخ کا رخ اس کی صحیح سمت موڑ دیا ہو، یا حیاتِ انسانی کو جزوی یا کلی سلامتی سے ہمکنار کیا ہو۔ اگر عظیم انسان کی یہ تعریف درست ہے اور اسے درست تسلیم نہ کرنے کی کوئی وجہ نظر نہیں آتی تو ہمیں اس معیارِ تعریف پر آپ کی سیرت کو جانچنا ہوگا۔ آپ کی تحریکِ اسلام ایک ہمہ گیر و عالمگیر انقلابی و تعمیری تحریک تھی اور ہے، اور اس کا نصب العین بنی نوع انسان کو مشرکانہ عقاید و اوہام اور مناسکِ بت پرستی سے اور ہر قسم کی استحصالی قوتوں کی محکومی و غلامی سے نجات دلانا، نیز ان کے لیے ایک حسین و مثالی معاشرے کی تشکیل و تعمیر کرنا تھا، جس میں وہ اللہ تعالیٰ کے حوالے سے حسن و سلامتی کے ساتھ موضوعی معروضی زندگی گزار سکیں۔ تاریخ شاہد ہے کہ آپ نے یہ مقصد انتہائی نامساعد اور تشکیب ربا حالات پر قابو پا کر حاصل کر لیا، اور اس طرح آپ نے تاریخ کے رخ کو اس کی صحیح و صالح سمت کی طرف موڑ کر ایک نئے حسین و درخشاں دور کا آغاز کیا۔

اسلام کو دراصل اس لیے اس نام سے موسوم کیا گیا ہے کہ وہ کلی یعنی موضوعی معروضی اور اخروی سلامتی کا نقیب و علمبردار ہے۔ قرآن مجید کی رو سے سلامتی کے معنی ہیں خوف و حزن کا فقدان اور امن و اطمینان کی حالت۔ اس اعتبار سے موضوعی سلامتی کا مطلب یہ ہے کہ انسان کا قلب خوف و خطر، غم و الم، تضاد و انتشار اور اندیشہ ہائے گونا گوں سے پاک و صاف ہو اور وہ اپنی حالت پر قانع و مطمئن ہو۔ معروضی سلامتی سے مراد قومی و بین الاقوامی یا عالمگیر معاشرتی امن و سلامتی ہے۔ معاشرہ ایک نامیاتی کل ہے، جس کے متعدد شعبے ہیں، مثلاً معاشی، سیاسی، عسکری، تمدنی، ثقافتی وغیرہ۔ مختصر یہ کہ معروضی سلامتی سے عالمگیر و ہمہ گیر معاشرتی امن و سلامتی مراد ہے۔ اخروی سلامتی کا مطلب حیاتِ بعد الممات کی سلامتی ہے۔ اسلام کی رو سے حیاتِ انسانی اللہ تعالیٰ کی ایک با مقصد حسین تخلیق ہے، مداومت و ابدیت جس کی تقدیر ہے۔ اس میں شک نہیں کہ اس دنیا میں موت حیاتِ انسانی کی تقدیر ہے، لیکن

موت کا وظیفہ روح یا نفس کو جو اصل حیات ہے، جسہِ خاکی سے جدا کرنا اور اسے عالمِ زمان و مکان سے نکال کر "الحيوان" میں پہنچا دینا ہے۔ الحيوان میں چونکہ موت نہیں ہے، اس لیے وہاں انسان ہمیشہ ارتقائی زندگی بسر کرے گا۔ سلیم القلب انسانوں یا اہلِ حُسن و سُدور کو وہاں حسن المآبؑ میں اور اہلِ خوف و خُزن یا اہلِ نار کو شرابؑ میں رہنا ہوگا۔

حاصلِ کلام یہ ہے کہ آپؐ کی تحریکِ اسلام کی غایت ہر زمان و مکان کے انسان کو موضوعی معروضی اخروی سلامتی سے ہمکنار کرنا تھا اور ہے، اور اسی لیے اللہ تعالیٰ نے آپؐ کو رحمۃ للعالمینؐ اور حاملِ خلقِ عظیم ایسے عظیم و بے مثال القاب سے ملقب کیا ہے۔

اس دُنیا میں بہت سے ایسے انسان ہو گزرے ہیں جنہوں نے زندگی کے کسی ایک شعبے میں کمال حاصل کیا اور تاریخ ساز کارنامہ سرانجام دیا، لیکن انسانوں کی تعداد قلیل ہے جنہوں نے ایک سے زائد شعبوں میں عظمت حاصل کی ہو۔ ایسے عظیم انسانوں میں اللہ تعالیٰ کے پیغمبر بھی ہیں اور مصلحین و اولیاء اللہ بھی، فاتح و سپہ سالار بھی ہیں اور مدبر و سیاست دان بھی، عالم و حکیم بھی ہیں اور ادیب و فن کار بھی، معلم بھی ہیں اور سائنسدان بھی، مصنف و مؤلف بھی ہیں اور موجد و مخترع بھی، لیکن زندگی کے کل شعبوں میں حسین انقلاب لانے اور عہد آفرین و تاریخ ساز مثبت تعمیری کارنامے سرانجام دینے والی صرف ایک ہی شخصیت ہے جو محمد ہے (صلی اللہ علیہ وسلم) عظیم ترین مثالی انسان۔ آپؐ کی ہمہ جہتی شخصیت کی عظمت پر تاریخ کے مندرجہ ذیل شواہدِ احوال ہیں :

(۱) آپؐ مثالی مجاہد و انقلابی شخصیت ہیں۔ چنانچہ آپؐ نے شرک و بت پرستی، جہالت و ناخواندگی، محکومی و غلامی، فرعونیت و ہامانیت اور تارو نیت و پیشوائیت ایسی تمام استحصالی قوتوں کے خلاف کامیابی کے ساتھ مردانہ وار جہاد کیا اور کامیاب ہوئے۔

(۲) آپؐ حقوق اللہ اور حقوق العباد دونوں کے عظیم علمبردار تھے، چنانچہ آپؐ نے انتہائی نامساعد حالات میں اسلام کی انقلاب انگیز تحریکِ رحمۃ للعالمین کو کامیاب بنایا اور ایسے حرکی و ارتقائی اور حسین و ہمہ گیر مثالی معاشرے کی تشکیل و تعمیر کی جو ہر قسم کے ظلم و استحصالی سے منزہ اور اخوت و محبت اور حریت و مساوات کی بنیادوں پر استوار تھا اور اس میں عالمگیر نیت کی صلاحیت تھی۔

(۳) خانہ جنگی عرب کی تاریخی خصوصیت تھی، لیکن آپ نے متخاصم و متحارب قبائل میں اخوت و محبت اور وحدتِ فکر و عمل پیدا کر دی، نیز انہیں ایک باشعور و فعال مثالی امت یا ملت بنا دیا، جس نے کم و بیش آٹھ صدیاں اقوامِ عالم کی قیادت کی۔

(۴) ایک سہ سالار و فاتح کی حیثیت سے آپ نے عربوں کے جنگجو قبائل اور رومۃ الکبریٰ Roman Empire کا کامیابی سے مقابلہ کیا اور آپ کی بے مثال جنگی حکمتِ عملی کی وجہ سے ان تمام لڑائیوں میں فریقین کے ایک ہزار سے کم فوجی ہلاک ہوئے لیکن دس سال کی مختصر مدت میں آپ نے بارہ لاکھ میل کا علاقہ فتح کر لیا اور عرب کی تاریخ میں پہلی مرتبہ آپ نے پورے جزیرہ نمائے عرب میں ایک ایسی مضبوط و طاقتور مرکزی حکومت قائم کی جس سے ٹکرا کر قیصر و کسریٰ کی عظیم سلطنتیں پاش پاش ہو گئیں۔

(۵) آپ نے وحشی و صحرائی قبائل کو اسلام کے عقایدِ جلیلہ و محرکہ اور تعلیم و تربیت کے ذریعے ایسی مہذب و ترقی یافتہ قوم بنا دیا کہ تاریخ نے اقوامِ عالم کی قیادت و سیادت اسے تفویض کر دی۔

(۶) بانیِ ثقافت کی حیثیت سے آپ نے جمالیاتی، اخلاقی بنیادوں پر ایک ایسی تہذیب و ثقافت کی داغ بیل ڈالی جو اپنی سرشت میں حرم کی وارث تھائی ہے۔

(۷) آپ ایک عظیم و مثالی داعی تھے، دلیل یہ ہے کہ ایک تو آپ کی دعوتِ اسلام کی نوعیت عالمگیر و ہمہ گیر ہے۔ دوسرے آپ کا طریقِ دعوت حسین اور سائنٹفک تھا۔ تیسرے آپ فصیح البیان اور صاحبِ جوامع الکلم تھے اور خطابت و بلاغت میں آپ اپنی مثال تھے، جیسا کہ آپ کے خطبات اور احادیثِ طیبہ سے ثابت ہے۔ چوتھے آپ نے عوام و خواص، امیر و فقیر اور گدا و شہنشاہ سب کو دعوتِ اسلام دی۔

(۸) آپ کی تحریکِ اسلام کی قوتِ محرکہ و رہبرانہ عقیدہ توحید تھا جو وحدتِ انسانی کا علمبردار ہے۔

(۹) آپ عالم و حکیم بھی ہیں اور مفکر و مدبّر بھی، آپ معلمِ علم و حکمت بھی ہیں اور موزی و مرقی بھی، نیز آپ ہادی و مرشد بھی ہیں۔ ان تمام حیثیتوں میں آپ عظیم و مثالی ہیں۔

- (۱۰) میرے نزدیک آپ کی عظمت بے مثال کی سب سے بڑی دلیل یہ ہے کہ آپ رحمۃ اللعالمین، حاملِ خالقِ عظیم اور مکارمِ اخلاق کی تکمیل کرنے والے تھے۔
- (۱۱) صدق و تقویٰ، امانت و دیانت اور زہد و عبادت میں آپ اپنی مثال ہیں۔
- (۱۲) آپ ایک شہری، ہمسائے، دوست، باپ، رشتے دار، غرضیکہ ہر حیثیت سے مثالی تھے۔

(۱۳) بحیثیت نبی و رسول آپ کی امتیازی خصوصیت یہ ہے کہ آپ کا مشن ہمہ گیر و عالمگیر تھا جبکہ دیگر انبیاء و مرسلین علیہم السلام کا مشن قومی و علاقائی نوعیت کا تھا اور اس امر کے باوجود آپ ان سب سے کہیں زیادہ اپنے مشن میں کامیاب ہوئے بلکہ یہ کہنا زیادہ صحیح ہے کہ آپ کی کامیابی عظیم و بے مثال ہے۔ علاوہ بریں آپ خاتم النبیین اور سید المرسلین ہیں۔ آپ کے سوا ہر پیغمبر کو وقتی و عارضی نوعیت کا معجزہ عطا ہوا لیکن آپ کو جو معجزہ ملا وہ زندہ جاوید اور ہر زمان و مکان کے لیے نیرودہ علم و حکمت کا سرچشمہ جاری اور رشد و ہدایت کا مہر منیر ہے جسے اس کی مکتوبی نوعیت کی بنا پر "الکتاب" اور ملفوظی نوعیت کے باعث القرآن اور حتی و باطل، حسن و قبح اور خیر و شر کا عالمگیر اور سچا معیار ہونے کی بنا پر الفرقان سے تعبیر کیا گیا ہے۔

انسان کس طرح عظیم بن سکتا ہے؟ وہ وقت کی طاغوتی، فرعونی، ہامانی اور تارونی قوتوں کی غلامی و محکومی سے کس طرح نجات حاصل کر سکتا ہے؟ ایسے معاشرے کی تشکیل و تعمیر کیسے کی جاسکتی ہے جس میں تمام انسان آزادی، اطمینان، امن و سلامتی اور عزت و آبرو کے ساتھ خوشحال زندگی گزار سکیں؟ یہ تین ایسے اہم سوال ہیں جنہوں نے عصر حاضر کی توجہ اپنی طرف مبذول کر رکھی ہے۔ وہ ان سوالوں کا ایسا حل چاہتے ہیں جو عقل و دل دونوں کو مطمئن کر سکے۔ ظاہر ہے سرمایہ دارانہ اور جاگیر دارانہ قسم کے نظاموں میں ان سوالوں کا معقول و طمانیت بخش جواب نہیں مل سکتا کیونکہ وہ ناکام ثابت ہو چکے ہیں اور نوجوان طبقہ بالخصوص ان کے تجزیوں کی ناکامی سے مایوس ہو چکا ہے اور کسی ایسے نظام کی طلب و تلاش میں ہے جو ان کے سوالوں کا کوئی معقول و اطمینان بخش حل پیش کرے۔ وہ آزادی چاہتے ہیں، نہ صرف استحصالی قوتوں بلکہ ان قوموں سے بھی جنہوں نے جماعتی تنظیم اور ملکی نظم و نسق کے نام پر فکر و عمل پر جبر و تشدد کے پرے بٹھا رکھے ہیں۔ وہ ایسا نظام نہیں چاہتے جس میں وجود کی بقا کا سامان تو ہو، لیکن



روح کو درخورِ اعتنا ہی نہ سمجھا جائے، یا اس کی ہستی کو تسلیم ہی نہ کیا جائے۔ انسان طبعاً ایسا نظام نہیں چاہتا جو زندگی کی فانیت و عدمیت کا قائل ہو کیونکہ وہ ہمیشہ زندہ رہنا چاہتا ہے۔ بہر حال اشمالی انقلابی تجربے میں جو چین میں بالخصوص ابھی تک کامیابی سے جاری ہے، ان سوالوں کا جواب موجود ہے، لیکن وہ جامع نہیں، ادھورا ہے، کیونکہ اس میں جزوی صداقت پائی جاتی ہے۔

چین کا اشمالی انقلاب اپنے عقاید کے مطابق صرف مادی ہے، روحانی نہیں۔ اس انقلاب نے جہاں انسان کو استحصالی قوتوں سے نجات دی ہے، وہاں اس نے بندوں کو ان کے حقیقی و فطری ”الہ“ سے جدا کر دیا ہے اور ان دونوں کے درمیان خلیج حائل کر کے اسے بعید سے بعید تر کرتا جا رہا ہے۔ چونکہ یہ عمل غیر فطری یعنی فطرتِ انسانی کے منافی ہے، اس لیے اس کے خلاف فطری ردِ عمل ناگزیر ہے۔ ہمیں یہ اصل نہیں بھولنی چاہیے کہ انسان فطرۃً عبد ہے اور عبودیتِ الہ کو چاہتی ہے اور جذبہٴ عبودیت کی تشفی پرستشِ الہ کے بغیر ممکن نہیں، اور اس تشفی ہی میں طمانیتِ قلب کا راز مضمر ہے۔

اسلام کی رُو سے اللہ تعالیٰ نے انسان کو فطرۃً عبد بنایا ہے یعنی اس میں آرزوئے الہ و دیعت کی ہے، جو اس میں جذبہٴ محبت و رحمت کی نشوونما کرتی ہے۔ اس جذبہٴ محبت و رحمت کی بدولت انسان بڑی سے بڑی قربانی دینے سے دریغ نہیں کرتا اور صبرِ آزما و شکیبِ رُبا امتحان میں سے گزر جاتا ہے۔ بہر حال اس آرزوئے الہ کی تشفی کے بغیر انسان کو اس دُنیا میں عیش و عشرت اور امن و سلامتی کی جنت بھی میسر آجائے تو بھی اسے طمانیتِ قلب نصیب نہیں ہو سکتی۔ اس اعتبار سے اشمالی انقلاب ادھورا ہے، اگرچہ مادی لحاظ سے یہ تجربہ خاصا کامیاب دکھائی دیتا ہے۔ اس کے مقابلے میں اسلام کا جمالیاتی و دینی انقلاب مادی و روحانی اور دنیوی و آخروی ہر اعتبار سے مکمل و حسین اور فطری ہے۔ اس کا تجربہ اس قدر کامیاب ثابت ہوا ہے کہ اسلامی معاشرہ صدیوں تک مثالی سمجھا جاتا رہا اور اس نے علم و حکمت، ادب و فن، صنعت و حرفت، سیاحت و حرب، معاشیات و ثقافت غرضیکہ زندگی کے ہر شعبے میں عظیم باکمال اور نابغہ روزگار شخصیتیں پیدا کیں اور اُمتِ مسلمہ نے سات آٹھ صدیوں تک اقوامِ عالم کی قیادت کی۔ حقیقت یہ ہے کہ اگر اسلامی نظام کو پھر قائم کر دیا جائے تو دُنیا اسے پھر مثالی سمجھنے پر مجبور ہو جائے گی۔

آج کے جوان فکر انسان کو جن مذکورہ بالا سوالوں نے پریشان کر رکھا ہے، ان کا جامع مانع جواب نظری و علمی دونوں صورتوں میں آپ کی سیرتِ طیبہ میں ملتا ہے۔ جس شخص نے اپنی زندگی کو حسین و منور، مطمئن و مسرور اور کامیاب و عظیم بنانا ہو اور جسے ایک حسین و عالمگیر جمالیاتی انقلاب کو دیکھنے یا لانے اور مثالی معاشرے کو دیکھنے یا اس کی تشکیل و تعمیر کرنے کی طلب و جستجو ہو، اس کے لیے آپ کی سیرتِ طیبہ رہنما اصولوں یعنی رشد و ہدایت کی زندہ و قابل اعتماد کتاب، بلکہ زندہ و متحرک تصویروں کا ایک بڑا ہی خیال آفریں، سبق آموز عبرت انگیز اور بصیرت افروز مرقع ہے۔

زندگی کا مسئلہ آج کے نوجوانوں کے لیے لاینحل بن گیا ہے حالانکہ وہ ایسا نہیں ہے۔ اسلام کے نزدیک زندگی اللہ تعالیٰ کا انمول عطیہ ہے جس کی قدر نہ کرنا کفرانِ نعمت ہے اور اس کا نتیجہ انسان کی محرومی و نامرادی کی صورت میں نکلتا ہے۔ زندگی کو جیسا تک عذاب یا لایعنی سمجھنا، زندگی اور اس کے عطا کرنے والے دونوں کی تحقیر ہے۔ اس سوچ یا نظریے سے انسان خود اپنی تحقیر کرتا ہے۔ چنانچہ زندگی سے فرار کی ہر کوشش چاہے رہبانیت کے ذریعے ہو یا نشہ و عشرت کے، کفرانِ نعمت ہے۔ اسی طرح ظلم و استحصاں یا گمراہ کن افکار و نظریات کے ذریعے دوسروں کو زندگی سے لطف اندوز نہ ہونے دینا یا زندگی کی نعمتوں سے محروم رکھنا یا ایسی کوشش کرنا تحقیرِ زندگی ہے، اس سے خود انسان زندگی کی اذیتِ حقیقی سے محروم ہو جاتا ہے۔

اسلام کے فلسفہ حیات کا ایک اہم پہلو یہ ہے کہ دوسروں کو زندگی عطا کرنے سے زندگی ملتی ہے اور دوسروں سے زندگی چھیننے سے اپنی زندگی چھین جاتی ہے۔ لہذا جسے اپنا دامنِ زندگی مسرتوں سے بھرنا ہو، اسے دوسروں کو مسرتیں دیتے رہنا چاہیے۔ اس فلسفہ حیات کی ایک دلکش عملی تفسیر آپ کی سیرتِ طیبہ میں ملتی ہے۔ اس اعتبار سے بھی عصر حاضر کے نوجوانوں کے لیے سیرتِ طیبہ کا مطالعہ بے حد مفید، دلچسپ اور ضروری ہے۔

سیرت کی یہ کتاب اس مثالی انسان کی ہے جو عظیم و آفاقی اور حمد للعالَمین نیز پنجمبر اعظم و آخر تھا۔ لہذا یہ سب کے لیے ہے اور سب کے لیے لکھی گئی ہے۔ لیکن یہ دراصل ان کے لیے ہے جنہیں حق و صداقت کی تلاش اور طمانیت و مسرت اور معاشرتی امن کی

طلب و جستجو ہے، نیز جو عظیم و کامیاب انسان بننا چاہتے ہیں۔ سیرتِ طیبہ کا مطالعہ کرتے اور لکھتے وقت میرے پیش نظر وہ لوگ بھی تھے جو درود و سلام، نعت و ثوابی اور وجد و حال کے ذریعے عشقِ رسولؐ کا دم بھرتے ہیں، حالانکہ ان کے فکر و عمل کا مرقع آپؐ کی سیرتِ طیبہ کے رنگوں سے معرا ہوتا ہے۔ عشقِ رسولؐ جیسا کہ قرآن مجید اور احادیثِ طیبہ سے ثابت ہے، آپؐ کے اتباع و اطاعت میں مضمر ہے۔

اہلِ طریقت کے لیے بھی سیرتِ طیبہ مُرشدِ کامل ہے۔ وہ انھیں اس حقیقت سے عملاً آشنا کرتی ہے کہ کتاب و حکمت کی تعلیم اور تزکیہٴ نفس کے ذریعے وہ کس طرح ادا شناسِ فطرت اور مزاجِ دانِ رسولؐ بن سکتے اور کس طرح مقامِ مشہودیت سے ترقی کر کے مقامِ شہادت پر متمکن ہو سکتے ہیں۔ سیرتِ طیبہ ان میں اس حقیقت کا بھی اذعان و ایقان پیدا کرتی ہے کہ سالک و صوفی اللہ تعالیٰ کے فقیر مگر اہلِ دنیا سے مستغنی ہوتے ہیں، نیز وہ تحریکِ اسلام کے فعال کارکن ہوتے ہیں۔ معاشرتی کاموں میں اپنے اللہ کے حوالے سے بھرپور حصہ لیتے ہیں۔ وہ صائم اللہ صرا اور قائم اللیل بھی ہوتے ہیں اور مجاہد و محنت کش بھی۔ انھیں نہ صرف اللہ تعالیٰ، اس کے رسول مقبولؐ سے، بلکہ اس کی کل مخلوقات خصوصاً انسان سے سچی محبت ہوتی ہے اور اس محبت کے طفیل وہ اہلِ حسن و سرور، زبان شناسِ فطرت، صاحبِ اسرار اور مُحسنِ انسانیت بنتے ہیں۔ لہذا اس کتابِ سیرت میں اہلِ حسن و صفا کے ذوق کی تسکین کا سامان بھی موجود ہے۔

جو شخص دوسروں کے لیے جیتا ہے، اسے اپنا دل بہت بڑا کر کے جینا پڑتا ہے۔ اس کا مطلب یہ ہے کہ اسے دوسروں کی خاطر مصائب بھیلنے، رنج و محن اٹھانے، قربانیاں کرنے اور ایثار سے کام لینا پڑتا ہے۔ آپؐ کی زندگی بھی دوسروں کے لیے تھی کیونکہ آپؐ رحمۃ للعالمین بن کر مبعوث ہوئے تھے۔ چونکہ آپؐ کی زندگی نہ صرف اپنے عہد کے بلکہ ہر زمان و مکان کے انسان کے لیے رحمت بننے والی تھی، اس لیے آپؐ ایمان و اعمالِ صالحہ، عدل و احسان، محنت و مشقت، ایثار و قربانی، عزم و ہمت اور صبر و استقامت کے پیکر تھے۔ نیز آپؐ کا مشن چونکہ عالمگیر، عظیم ترین اور ہر زمان و مکان کے لیے تھا، اس لیے آپؐ کا کردار اتنا ہی عظیم، اخلاق اتنے ہی حسین اور راہِ عمل اتنی ہی پُر خارا و صبر آزما تھی۔ اس اعتبار سے آپؐ کی عظمت بے مثال کا ایک زندہ ثبوت یہ ہے کہ آپؐ نے اپنے اس مشن کو حیرت انگیز کامیابی کے ساتھ پایہ تکمیل کو پہنچایا۔ اس سے اس امر کی توجیہ ہو جاتی ہے کہ قرآن مجید نے کیوں آپؐ

کے فکر و عمل کے ہر رویے کو ہر زمان و مکان کے انسان کے لیے "حسین مثالی نمونہ" (اسوۂ حسنہ) قرار دیا ہے۔

آپ کی سیرت اس حقیقت کی آئینہ دار ہے کہ اسلام ایک جامد و رجعت پسند مذہب نہیں، بلکہ یہ ایک زندہ فطری دینی تحریک ہے۔ چونکہ زندگی کا خاصہ حرکت اور تقاضا انقلاب ہے، اس لیے یہ اپنے مزاج میں انقلابی تحریک ہے، لیکن فطری دین ہونے کے باعث اس کے عقاید جلیدہ و محرکہ ناقابل تغیر و تبدل، اس کی راہ و منزل متعین و معلوم ہے۔ لہذا مسلمان ہونے کا یہ مطلب ہے کہ اس تحریک کے عقاید جلیدہ و محرکہ اور غرض و غایت کو سچے دل سے تسلیم کیا جائے، اور اس میں عملاً حصہ لیا جائے۔ بالفاظِ دیگر سچا اور کامل مسلمان وہ ہوتا ہے جو اسلام کے عقاید کو اپنے اندر اس طرح جذب کھلے کہ وہ اس کی زندگی کے اجزائے لاینفک بن جائیں۔ نیز اس کی سیرت اس طرح ہو جائے جس طرح آپ کی سیرت طیبہ تھی اور آپ کی سیرت طیبہ کیا تھی؟ اس کو قرآن مجید نے اپنے چار جملوں میں پیش کر کے کوزۃ الفاظ میں دریا سے معافی کو بند کر دیا ہے: (اے محمد!) کہہ دو، میرے رب نے بالیقین مجھے سیدھے راستے پر چلا دیا ہے، بالکل ٹھیک دین، جس میں کوئی ٹیڑھ نہیں، (یہ وہی حضرت ابراہیم کا طریق ہے جسے اس نے یکسو ہو کر اختیار کیا تھا، اور وہ مشرکوں میں سے نہیں تھا۔ کہہ دو! میری نماز اور میرے تمام مناسک عبودیت، اور میرا مزنا اور میرا جینا، سب کچھ اللہ رب العالمین کے لیے ہے، جس کا کوئی شریک نہیں۔ مجھے اسی بات کا حکم دیا گیا ہے اور سب سے پہلے سراطاعت مجھکانے والا میں ہوں۔

کہو! کیا میں اللہ کے سوا کوئی رب تلاش کروں؟ حالانکہ وہی ہر چیز کا رب ہے۔ ہر شخص جو کچھ کماتا ہے، اس کا ذمہ دار وہ خود ہے۔ کوئی بوجھ اٹھانے والا دوسرے کا بوجھ نہیں اٹھاتا۔ پھر تم سب کو بالآخر اپنے رب کی طرف لوٹنا ہے۔ اس وقت وہ تمہارے اختلافات کی حقیقت تم پر کھول دے گا۔

ان آیات میں آپ کی سیرت طیبہ کے جن اہم و نمایاں پہلوؤں کی نشاندہی کی گئی ہے ان سے قدرے تفصیل سے گفتگو کی جاتی ہے:

اول: آپ کی روش زندگی حضرت ابراہیم علیہ السلام کی طرح تھی، جو مؤجد و صادق تھے، مشرک نہ تھے۔ آپ کے فکر و عمل کی راہ مستقیم تھی، یعنی ایسی راہ جس پر ہر سلیم الفطرت انسان

چلنا پسند کرتا ہے اور جو انسان کو اس کے الہ (معبود و محبوب اور مطلوب و مقصود) اور رب (پروردگار و آقا) تک پہنچاتی ہے۔

**دوم:** آپ کی نماز، ہر عبادت، فکر و عمل کی ہر روش، غرضیکہ زندگی اور موت اللہ تعالیٰ کے لیے تھی۔ زندگی کا اللہ تعالیٰ کے لیے ہونے کا مطلب، جیسا کہ آپ کی سیرت طیبہ سے ثابت ہے، یہ ہے کہ انسان اسے بندگانِ خدا کی تعلیم و تربیت، تزکیہٴ نفس، فلاح و بہبود، ان کے حقوق، آزادی اور بقا کی حفاظت، نیران کی ثنائی زندگی کو (جس سے مراد فکری و روحانی، سیاسی و معاشی اور معاشرتی زندگی ہے) ظلم و استحصال اور جبر و غلامی سے نجات دلانے کے لیے وقت کر دے۔

موت ہی کسی فرد کی سیرت کی اقدار کی تعیین کرتی ہے۔ چنانچہ مومن کی موت اللہ تعالیٰ کے لیے ہونے کا مطلب یہ ہے کہ انسان کا اس کے نام کو بلند کرنے اور اس کے دین اور اہل دین کی حفاظت و دفاع، نیز جملہ نبی نوع انسان بلکہ مخلوقات کے حقوق و مفادات کی خاطر اس قدر جدوجہد کرتے رہنا کہ اسے اپنی جان تک کی پروا نہ رہے اور اسی کوشش میں جان دے دے۔ مختصر یہ کہ اللہ تعالیٰ کے حوالے سے اس کے بندوں کے لیے رحمت بن کر جینے اور اس کوشش میں اپنی جان تک کی پروا نہ کرنے والے انسان کی زندگی اور موت اللہ تعالیٰ کے لیے ہوتی ہے۔ یہ کامیاب کوشش ہی دراصل آپ کا اُسوۂ حسنہ اور آپ کی سیرت کا لب لباب ہے۔

**سوم:** توحید پرستی اور شرک اجتماعِ ضدین ہے، جو محال ہے، لہذا آپ کے اُسوۂ حسنہ کا اصل الاصول یہ ہے کہ شرک نہ کیا جائے۔ اس کا مطلب یہ ہے کہ اللہ تعالیٰ کے سوا کسی کو اپنا الہ یا رب نہ سمجھا جائے اور نہ بنایا ہی جائے، اور نہ کسی خیالی یا واقعی ہستی کو اس کی ذات و صفات یا اس کے کاروبارِ خدائی میں شریک ہی سمجھا جائے۔ علاوہ بریں کسی فرد یا جماعت کے ایسے نظریات و اصول اور احکام و قوانین کو سچا سمجھ کر تسلیم نہ کر لیا جائے جو اللہ تعالیٰ کی کتابِ آخری تعلیمات و احکام سے متعارض و متصادم ہوں۔

ہمیں کسی حال میں بھی اس حقیقت سے صرف نظر نہیں کرنا چاہیے کہ کسی معاشرے میں فرعونیت، ہابانیت اور قارونیت کے جنم لینے کا مطلب اس میں شرک کا پیدا

ہو جانا ہوتا ہے۔ لہذا ان کو تسلیم کرنا، ان سے تعاون کرنا یا ان سے مفاہمت کر لینا شرک ہے۔ جس معاشرے میں فرعون پیدا ہو جائے، اس میں ساتھ ہی ہامان اور قارون بھی جنم لیتے ہیں۔ وجہ یہ ہے کہ ہامانیت و قارونیت دراصل فرعونیت کی ضمنی پیداوار ہیں۔ بہر حال یہاں فرعون کی حکومت ہو، وہاں نہ تو اللہ تعالیٰ کا حکم چلتا ہے اور نہ اس کی اُلوہیت و ربوبیت کو عملاً تسلیم ہی کیا جاتا ہے۔ لہذا مؤحد دراصل وہ ہوتا ہے جو پیغمبر ان خدا کی طرح وقت کے ہر فرعون، ہامان اور قارون کو اللہ تعالیٰ اور اس کے بندوں کا دشمن سمجھتا ہے۔ اس کے برعکس جو شخص انھیں ایسا نہیں سمجھتا اور ان کے ساتھ تعاون کرتا یا ان کے قصیدے لکھتا اور گنگنا ہے یا اس سے محبت کرتا اور اُمیدیں وابستہ کرتا ہے، وہ درحقیقت شرک کرتا ہے، اس لیے مُشرک ہے۔ مختصر یہ کہ شرک کی ہر صورت سے بچنا آپ کا اُسوۂ حسنہ ہے۔

**چہارم :** اللہ تعالیٰ کے احکام کو سب سے پہلے تسلیم کرنا، بجالانا یا ایسا کرنے کی کوشش کرنا۔ ایسی کوشش کرنے والے اہل ایمان کے لیے قرآن مجید نے ”سابقون“ کی تعبیر اختیار کی ہے۔ خیر و حسنہ، عدل و احسان اور محبت و رحمت کے ہر کام میں سبقت لے جانا یا ایسا کرنے کی مخلصانہ کوشش کرنا آپ کا اُسوۂ حسنہ ہے۔

**پنجم :** اللہ تعالیٰ کے سوا کسی اور ”رب“ کی طلب و جستجو نہ کرنا۔ اس کا مطلب یہ ہے کہ وقت کے کسی فرعون، ہامان یا قارون سے امیدیں وابستہ کر لینا، نفع کی خاطر ان سے تعاون کرنا، ان کی خوشامد کی خاطر ضمیر و عزت نفس اور زبان و قلم کو بیچ ڈالنا یا لوگوں پر ظلم کرنا یا ان کا استحصال کرنے سے دریغ نہ کرنا۔ بعض لوگ پیروں، فقیروں، مزاروں اور آستانوں سے مرادیں مانگتے اور ان کے احکام و تعلیمات کو اس طرح تسلیم کرتے ہیں جیسے وہ اللہ تعالیٰ کے احکام اور تعلیمات ہوں۔ اسلام کے نزدیک ایسا کرنا ان کو اپنا ”رب“ بنا لینا ہے، اور یہ شرک ہے۔ لہذا آپ کا اُسوۂ حسنہ یہ ہے کہ اللہ تعالیٰ کے سوا کسی کو بھی اپنا ”رب“ نہ سمجھا اور نہ بنایا جائے۔

**ششم :** قدرت کے قانونِ مکافات کو تسلیم کرنا۔ قرآن مجید اور احادیثِ طیبہ سے ثابت ہے کہ آپ لوگوں میں ہمیشہ اس حقیقت کا اذعان و ایقان پیدا کرنے کی کوشش کرتے رہے کہ سفرِ زندگی میں کوئی کسی کا بوجھ نہیں اٹھا سکتا۔ اپنا غم اپنا اور اپنی

خوشی اپنی ہی ہوتی ہے۔ کوئی کسی کے دل کی آتشِ خوف و حزن لینا بھی چاہے تو نہیں لے سکتا۔ یہ قدرت کا قانونِ مکافات ہے۔ جو لوگ ”پیر و مرشد“ بن کر اپنے سادہ لوح مریدوں کو دھوکا دیتے ہیں کہ ان کے گناہوں کا بوجھ خود اٹھاتے ہیں، وہ کھلم کھلا قرآنِ مجید اور قدرت کے قانونِ مکافات کی تکذیب کرتے ہیں۔

قدرت کا قانونِ مکافات یہ ہے کہ کشتِ ارضی ہو یا مزرع حیات، جیسا بو روگے ویسا ہی پھل پاؤ گے۔ حیاتِ انسانی چونکہ ایک مستقل ارتقائی عمل ہے اور اس کا سلسلہ موت کے بعد بھی چلتا رہتا ہے، اس لیے انسان کو اس کے اعمال کا پھل حیاتِ آخری میں بھی ملتا رہے گا۔ اس سے اس کو مفر نہیں۔ یہ اس کی تقدیر ہے۔ اس تقدیر پر ایمان لانا یعنی قانونِ مکافاتِ عمل کے عقیدے کو اپنی فکری و عملی زندگی کا جزوِ لاینفک بنا لینا آپ کا اسوۂ حسنہ ہے۔

انصاف و افعال سے انسان اہلِ حسن و محبت بن جاتا ہے، جسے اللہ تعالیٰ کے حوالے سے ”بندۂ رحمن“، معاشرے کے حوالے سے صالح، انسانیت کے حوالے سے محسن اور کل مخلوقات کے حوالے سے رحمتہ للعالمین کہہ سکتے ہیں جس کی ایک مکمل و جامع مثال آپ کی حیاتِ طیبہ ہے جس میں ہر زمان و مکان کے انسان کے لیے اسوۂ حسنہ یعنی ایک حسین و کامل نمونہ حیات ہے۔

زندگی ایک حرکی و ارتقائی اور دم بدم ایک نئے عالم میں ظہور پذیر ہونے والی حسین شے ہے، لہذا زندہ فرد اور قوم کی ایک شناخت یہ ہے کہ وہ مسلسل حسین و ارتقائی حرکت و عمل میں رہتے ہیں۔ جس طرح صدق کا خاصہ تصدیق، علم کا خاصہ روشنی اور حکمت کا خاصہ رہنمائی ہے، اسی طرح حسن کا خاصہ احسان اور محبت کا خاصہ رحمت ہے۔ چونکہ یہ تمام چیزیں اپنے خواص کے بغیر معتبر نہیں ہوتیں لہذا اہلِ حسن و محبت کو اہلِ احسان و رحمت بننے کے لیے مسلسل حسن فکر و عمل کی حاجت ہوتی ہے۔

اسلام کی آرزو اور غایت ہی بنی نوع انسان کو اہلِ احسان و رحمت بنانا ہے۔ اہلِ احسان کا مطلب اللہ تعالیٰ کے حوالے سے عبادت کے مقامِ شہود پر متمکن ہو جانا ہے۔ اس مقام کی پہلی منزل مقامِ مشہودیت ہے۔ اس مقام پر بندے کو عبادت کے وقت بالخصوص ایسا محسوس ہوتا ہے کہ اس کا اللہ سے دیکھ رہا ہے۔ اس سے اس میں ذاتِ الہی کا علم یقین

پیدا ہوتا ہے جس سے ایمان میں توانائی اور دل میں طمانیت پیدا ہوتی ہے اور یہ سلسلہ بڑھتا رہتا ہے۔ اس کا نتیجہ یہ نکلتا ہے کہ بندے کو اس سے اعلیٰ و احسن مقام عطا ہوتا ہے جسے مقام شہادت سے تعبیر کر سکتے ہیں۔ اس مقام پر انسان کو پہلے یہ محسوس ہوتا ہے جیسے وہ اپنے الہ کو دیکھ رہا ہے۔ اسے اس کی موجودگی، پھر قرب کا احساس ہوتا ہے اور آخر کار وہ اس کا "شاہد" بن جاتا ہے اور مشاہدات کا سلسلہ شروع ہو جاتا ہے۔ ان مشاہدات میں بوقلمونی و تنوع کے ساتھ ارتقا بھی پایا جاتا ہے، اور ان سے "شاہد" کے دل میں عین یقین اور حق الیقین پیدا ہوتا ہے اور انسان نتیجہٴ عارف، ولی اور صاحبِ حسن و سرور بن جاتا ہے۔

بنی نوع انسان کے حوالے سے احسان سے مراد ان کی مادی، اخلاقی اور روحانی زندگی کو حسین و مطمئن بنانا ہے۔ اس کا مطلب یہ ہوا کہ ان کی معیشت کو گنسادہ اور ان کے نفس کا تزکیہ کیا جائے۔ ان کے اخلاق کی تہذیب و تہذیب کی جائے اور ان کے دلوں کو زندہ و بیدار اور حسین و منور کیا جائے۔ جو لوگ اللہ تعالیٰ کی خوشنودی کی خاطر ایسے حسین و صالح کام کرتے ہیں وہ اہل احسان ہوتے ہیں۔

محبت جب احسان و ایثار کے ساتھ معرضِ اظہار میں آتی ہے تو رحمت بنتی ہے اور محبت مسلسل جدوجہد، جہاد اور ایثار و قربانی کے بغیر رحمت نہیں بن سکتی۔ انفرادی رحمت تو ایک طرح کا احسان ہی ہوتی ہے، جب اس کا دائرہ وسیع ہو کر قومی یا بین الاقوامی ہو جائے تو "بعض حالات" میں یہ انقلاب کی متقاضی ہوتی ہے۔ "بعض حالات" سے مراد یہ ہے کہ جب انسانی معاشرے میں فرعونیت، ہامانیت اور قارونیت اقتدار حاصل کر لے، انسان کے حقوق پامال اور غصب ہونے لگیں، اس کے استحصال کا سلسلہ شروع ہو جائے، اور اللہ تعالیٰ کی راہ اس کے بندوں پر مسدود کر دی جائے، (یاد رہے استحصال فقط جسمانی محنت ہی کا نہیں ہوتا بلکہ زبان و قلم اور عزت نفس کا بھی ہوتا ہے) تو ایسے معاشرے میں فساد اور جمود و تعطل پیدا ہو جاتا ہے اور تاریخ کی حریف قوتیں، مرئی اور غیر مرئی دونوں اس کے استیصال کے لیے گھات میں لگ جاتی ہیں۔ اس سے اس پر خوف و حزن اور یاس و بے یقینی کے بادل چھا جاتے ہیں۔ افراد انتشار ذہنی کا شکار ہو جاتے ہیں اور ان پر زندگی کا دباؤ بڑھتے بڑھتے ناقابل برداشت اور انقلاب شدنی ہو جاتا ہے۔ انقلاب رضا کارانہ ہو تو کشت و خون کے بغیر وقوع پذیر ہوتا ہے، لیکن ایسا ذونادر ہی ہوتا ہے، انقلاب عموماً جبر سے لایا جاتا ہے۔



انقلاب بالجبر کی دو قسمیں ہیں : انقلاب بالقوم اور انقلاب بالغیر۔ انقلاب بالقوم سے مراد اندرونی انقلاب ہے جسے قوم کے افراد قوت کے ذریعے خود لاتے ہیں، چاہے اس میں صرف قوت کا مظاہرہ ہو یا اس کا استعمال۔ اس کے برعکس انقلاب بالغیر وہ ہوتا ہے جسے کوئی بیرونی حملہ آور حکومت لاتی ہے۔ انقلاب اپنی نوعیت کے لحاظ سے دو قسم کا ہوتا ہے : جمالیاتی یا غیر جمالیاتی۔ جمالیاتی انقلاب صالح ہوتا ہے اور اس کی شناخت یہ ہے کہ وہ لوگوں کے لیے خوش آئند اور باعثِ رحمت ہوتا ہے۔ اس کا نقیض یہ ہوا کہ غیر جمالیاتی یا طالح انقلاب لوگوں کے لیے ناگوار اور ذلت و مسکنت اور زحمت کا سبب ہوتا ہے۔ اسلام کے جمالیاتی انقلاب کی ایک امتیازی خوبی یہ ہے کہ وہ انقلاب بالقوم بھی تھا اور انقلاب بالغیر بھی، لیکن دونوں صورتوں میں وہ ان ملکوں اور قوموں بلکہ کل نوعِ انسانی کے لیے رحمت کا باعث تھا۔ چونکہ اسلام مستقل تحریکِ رحمت للعالَمین ہے، اس لیے وہ انسان کے لیے رحمت ہے اور ہمیشہ رحمت ہی رہے گا۔ اس کا مطلب یہ ہے کہ اسلام آرزوئے رحمتِ تمام ہے اور اس کے لیے چونکہ معاشرے میں بُرائیوں کو دور کرنا نیز مفسد و شرانگیز عناصر سے اسے پاک و صاف کرنا پڑتا ہے، اس لیے معنوی رعایت سے اسے انقلابی تحریکِ رحمت للعالَمین سے بھی تعبیر کیا جاسکتا ہے۔

## اسلام کی تاریخی بنیادیں :

اسلام کی تاریخ اتنی ہی قدیم ہے جتنی انسان کی اجتماعی زندگی کی تاریخ پرانی ہے۔ انسان کی حسی و قلبی استعدادیں قوت سے فعل میں آئیں اور اس نے معاشرتی زندگی کا آغاز کیا تو اس پر اجتماعی زندگی کی ذمے داریاں عاید ہوئیں، اور انفرادی و اجتماعی زندگی کے حدود کی تعیین، اس کی ذمے داریوں اور فرد و قوم کے حقوق و آزادی کے مسائل پیدا ہوئے۔ انسان حسی و قلبی تقاضے رکھنے کے ساتھ چونکہ ارادہ و اختیار بھی رکھتا ہے، اس لیے افراد معاشرہ میں نظری و عملی تضادات کا پیدا ہونا ایک فطری امر تھا، اور انھیں دور کر کے معاشرے میں وحدتِ فکر و عمل پیدا کرنا بھی ضروری تھا کیونکہ یہ امن و سلامتی کی ایک لازمی شرط ہے۔ علاوہ بریں انسان اپنی ذات میں ایک صاحبِ ارادہ و اختیار نامیاتی کل یا نفس ہے۔ نفس کی ایک اپنی آزاد و خود مختار دنیا ہے، جس میں اس کے اپنے ہم نفس افراد آباد ہیں، مثلاً (الف) نفسِ امارہ،

نفسِ لوامہ وغیرہ۔ (ب) حواسِ خمسہ : سامعہ، باصرہ، شامہ، ذائقہ اور لامسہ۔  
 (ج) دل : جبلتیں، جیسے جنس، صیانتِ ذات، محبت، خوف، نفرت، غصہ و انتقام  
 بخل و اکتناز، غیرت و حمیت، تکاثر و خودنمائی وغیرہ۔ (د) دماغ : عقل و فکر و ہم خیال  
 ظن و تصور، حافظہ، ضمیر وغیرہ، (ہ) رُوح : آرزوئے الہ۔

نفس کی دنیا کے یہ افراد بھی اپنی اپنی دنیا میں صاحبِ ارادہ و اختیار ہیں۔ ان  
 کے اپنے تقاضے ہیں جن کی تکمیل کی انھیں اضطراری طور سے طلب و جستجو رہتی ہے اور جس  
 کے باعث نفس کئی لحاظ سے بھی تضادات کا شکار رہتا ہے۔ ان تضادات کو دور کیے بغیر انسان  
 کی موضوعی دنیا میں ہم آہنگی و وحدت پیدا نہیں ہو سکتی، جو اس کی طمانیت کی ایک لازمی شرط  
 ہے چنانچہ اللہ تعالیٰ نے انسان کے موضوعی و معروضی تضادات دور کرنے اور اس کی نفسیاتی و  
 معاشرتی دنیاؤں میں ہم آہنگی و وحدت اور امن و سلامتی پیدا کرنے کی خاطر ربوبیت کا معنوی  
 نظام قائم کیا۔ یہ نظام علمی و تربیتی تھا۔ اس نے انسان کی رشد و ہدایت کے لیے وحی و تنزیل  
 اور اس کی تعلیم و تربیت کے لیے انبیاء و رسل کا سلسلہ شروع کیا۔ اس نظام کے لیے قرآن مجید  
 نے "دین" کی تعبیر اختیار کی ہے۔ انبیاء و رسل علیہم السلام کی تعلیم و تربیت کی ایک امتیازی  
 خصوصیت یہ تھی کہ وہ نظری و عملی ہونے کے علاوہ بذریعہ تجربہ و مثال بھی تھی۔ اس کا مطلب یہ  
 ہے کہ انبیاء علیہم السلام نہ صرف لوگوں کو فطری انداز میں زندگی گزارنا سکھاتے تھے بلکہ خود ایسی  
 زندگی گزار کر ان کے اور متاخرین کے لیے ایک حسین و مثالی نمونہ قائم کرتے تھے۔

اللہ تعالیٰ نہ صرف خود حسین ہے بلکہ اس نے اپنی ہر تخلیق کو حسین بنایا ہے۔ انسان  
 اس کا اس لحاظ سے تخلیقی شاہکار ہے کہ اس کی صورت و سیرت دونوں حسین ہیں اور اسے  
 جمالیاتی حس بھی ودیعت ہوئی ہے، جس کی بدولت اس میں حُسن کی آرزو و جستجو ہے لیکن اس  
 کے باوجود وہ نفسِ امارہ یا ابلیس کے جمالیاتی فریب میں آکر فسق و فجور، جرم و گناہ اور ظلم و شرک  
 بھی قابلیت و اختیار رکھتا ہے۔ انسان کی اس طبعی کمزوری کو اللہ تعالیٰ جو فاطرِ ہستی ہے، خوب  
 جانتا ہے۔ علاوہ ازیں اللہ تعالیٰ کو یہ بھی علم ہے کہ نفسِ انسانی کے مادی و نفسیاتی تقاضے اور  
 آرزوئیں کیا ہیں؟ اور انھیں صرف حسین طریقے ہی سے پورا کیا جاسکتا ہے؟ حسین طریقے سے  
 مراد ایسا موزوں طریقہ ہے جو حالات و ظروف کے لحاظ سے بہترین ہو اور جس سے دوسروں  
 کی فطری آرزوؤں، تقاضوں اور آزادی سے غیر فطری تصادم نہ ہوتا ہو، اور نہ معاشرے میں

تضاد و ناآہنگی اور فتنہ و فساد ہی برپا ہوتا ہو۔ اس حسین و فطری طریقے کو اللہ تعالیٰ نے صراطی،<sup>۱۹</sup> سوار السبیل<sup>۲۰</sup> اور صراطِ مستقیم<sup>۲۱</sup> سے تعبیر کیا ہے اور یہی اس کے نزدیک دینِ قیم<sup>۲۲</sup> یا اسلام<sup>۲۳</sup> ہے۔ اسلام نہ صرف مشیتِ الہی بلکہ فطرتِ انسانی کے بھی مطابق ہے، اس لیے یہ فطری دین ہے۔ چونکہ فطرتِ انسانی اور سنتِ الہی دونوں غیر مبدل اور اٹل ہیں، اس لیے اسلام ایک عالمگیر ازل وابدی دین ہے۔ اصل یہ ہے کہ اسلام یا دینِ فطرتِ انسانی کی آرزو ہے اور اس کی تاریخ اجتماعی زندگی کی تاریخ سے بھی قدیم تر ہے۔

اس جگہ اس اہم نکتے کی صراحت کر دی جاتی ہے کہ دین حقیقت میں ایک ہے اور وہ اسلام ہے۔ یہ انسان کا اپنا فعل ہے کہ اس نے ابلیس کے جالیاتی فریب میں آکر دین میں تحریفات کیں اور اسے مختلف ناموں سے موسوم کر دیا۔ یہ سلسلہ جو پیغمبرِ اول حضرت آدم علیہ السلام سے شروع ہوا تھا، چلتا رہا، یہاں تک کہ انسان کی حسی و قلبی بلوغت کا عہد آگیا اور اسے انبیاء علیہم السلام کی انگلی پکڑ کر چلنے کی حاجت نہ رہی۔ چنانچہ مشیتِ ایزدی کا فیصلہ یہ ہوا کہ ہر زمان و مکان کے افرادِ نسلِ انسانی کے لیے آخری پیغمبرِ مبعوث اور اس پر آخری کتاب نازل کر کے نبوت و رسالت اور وحی و تنزیل کا سلسلہ ہمیشہ کے لیے منقطع کر دیا جائے۔ یہ آخری پیغمبر حضرت محمد رسول اللہ صلی اللہ علیہ وسلم اور آخری کتاب قرآن مجید ہے، جسے ہر قسم کی لفظی و معنوی تحریف سے محفوظ رکھنے کی ذمہ داری خود اللہ تعالیٰ نے لے رکھی ہے۔ ہمیں یہ حقیقت یاد رکھنی چاہیے کہ اسلام کوئی جامد و ساکن دین نہیں بلکہ یہ زندہ و حرکی دینِ قیم ہے اور اس میں اپنی صداقت، حرکتیت اور ترقی پذیری کے باعث حیاتِ انسانی کے نو بنوار تقائی تقاضوں کی تشفی کرنے کی قابلیت بدرجہ اتم موجود ہے۔ اس اعتبار سے یہ تحریک ہے۔

اسلام کی ایک امتیازی خوبی یہ ہے کہ اس نے بنی نوع انسان کو زندگی کے امتحان سے کامیابی کے ساتھ گزر جانے کے لیے دو بے مثال و لازوال چیزیں عطا کی ہیں: قرآن حکیم جو زندہ خدا کی زندہ و لافانی کتاب ہے اور پیغمبرِ اعظم و آخر صلی اللہ علیہ وسلم کا اُسوۂ حسنہ۔ قرآن حکیم زندگی کے رہنما اصولوں کی جامع و مانع کتاب ہے تو اُسوۂ حسنہ ان اصولوں کا حسین و کامیاب تجربی و علمی اور مثالی مظاہرہ ہے، جسے سیرتِ طیبہ سے تعبیر کیا جاتا ہے۔ اس لحاظ سے آپ کی سیرتِ طیبہ کا اصلی ماخذ قرآن مجید ہے، لہذا اس کتاب کا بھی سب سے بڑا ماخذ قرآن حکیم

ہے جو حق کے ساتھ کلام کرتا ہے، لیکن ان کے ساتھ جو مندرجہ ذیل صفات سے متصف ہوں:

- (۱) طہانیتِ نفس : ان کا نفس پاکیزہ، حسین اور مطمئن ہو۔
  - (۲) تقویٰ : وہ متقی ہوں، یعنی ان میں صدق و اخلاص کے ساتھ حق و صداقت کی طلب و جستجو بھی پائی جاتی ہو۔
  - (۳) ذوقِ تفکر و قرآن رکھتے ہوں۔
  - (۴) آپ کے ارشادات اور سیرتِ طیبہ کے ایک ایک پہلو پر ان کی نظر ہو۔
- حاصل کلام یہ ہے کہ اسلام اپنی تاریخ کے لحاظ سے ایک ازلی وابدی، فطری، سچا اور عالمگیر و ہمہ گیر دین ہے۔

## حیاتیاتی وحدت :

اسلام انسان کی حیاتیاتی وحدت کے عقیدے کا علمبردار ہے۔ چنانچہ پینچم اعظم و آخر صلی اللہ علیہ وآلہ وسلم نے سب سے پہلے اہل عرب کے سامنے یہ عقیدہ پیش کیا تو ان کے دل اس کے حریف نہ ہو سکے۔ ان کے قبائلی نظام میں اس عقیدے کو تسلیم کرنا تو کجا، کوئی اس کا تصور بھی نہیں کر سکتا تھا۔ اسی طرح سرمایہ دارانہ اور جاگیر دارانہ نظاموں میں بھی حیاتیاتی وحدت کے عقیدے کو تسلیم نہیں کیا جاسکتا۔ جو معاشرہ طبقات میں منقسم ہو، اس معاشرے کا دل پارہ پارہ ہوتا ہے۔ وہاں حیاتیاتی وحدت کے عقیدے کو تسلیم کرنے کا سوال ہی پیدا نہیں ہوتا۔ اسلام نے اپنے اس عقیدے کی بنا پر اخوت و مساوات کا عقیدہ پیش کیا اور ساتھ ہی معاشرے میں تقویٰ کو عزت و تکریم کا معیار قرار دیا۔ قریش اور سردارانِ قبائل کے لیے بالخصوص یہ عقیدہ ان کے علوئے مرتبت، شرف و عزت اور امارت، سیادت کے خلاف نعرہٴ بغاوت تھا۔ اس عقیدے کو قبول کرنے کا مطلب ان چیزوں سے محرومی تھا جو انہیں جان سے بھی عزیز تھیں اور ان چیزوں سے دست برداری و محرومی کی یہ بات ان کے لیے ان سنی، ان دیکھی، انہونی اور ناشدنی تھی۔ چنانچہ انہوں نے تحریکِ اسلام کو براہِ راست اپنے خلاف سمجھ کر اس کی زبردست مخالفت کی اور اسے کچل دینے کی جو کوششیں اور سازشیں کیں، ان کی اور ان کے ردِ عمل کی داستان دلچسپ و خیال آفریں اور بصیرت افروز و عبرت انگیز ہے۔

تحریکِ اسلام اس اعتبار سے انقلابی ہے کہ اس کا مقصد انسانوں کے درمیان تمام

مصنوعی و باطل انبیازات کو ختم کرنا ہے، اور اس لحاظ سے رحمتہ للعالمین ہے کہ وہ اخوت و مساوات اور حریت و رحمت کی بنیادوں پر معاشرہ انسانی کو استوار کرنا چاہتی ہے۔ آپ کا ایک ازس اہم کارنامہ یہ ہے کہ آپ نے دور جاہلیت کے فرسودہ و جامد استحصالی معاشرے کا استیصال کر کے اس کی جگہ اخوت و محبت اور حریت و رحمت کی بنیادوں پر ایک زندہ و حرکی اور حسین و پاکیزہ معاشرہ تشکیل و تعمیر کیا۔

توحید اور حیاتیاتی وحدت کے عقاید اور ان کے قیاسات منطقی<sup>۲۶</sup> ایک ایسی بنیاد فراہم کرتے ہیں جن پر ایک عالمگیر برادری کی تشکیل و تعمیر ہو سکتی ہے۔ اسلام کوئی جامد و ساکت دین نہیں بلکہ وہ زندہ و حرکی اور محکم و فطری دین ہے۔ وہ دراصل فطرت انسانی کی تحریک ہے، جس کی نوعیت انقلابی و تعمیری ہے، جسے اس کے بانی رحمتہ للعالمین کی سیرت طیبہ کے حوالے سے انقلاب انگیز تحریک رحمتہ للعالمین سے موسوم کر سکتے ہیں۔ اسلام کے عقاید جلیلہ و محرکہ کی قوت و توانائی نے اسے تحریک بنایا اور اس میں دیگر ادیان، مذاہب اور ازمز پر غالب آنے کی قابلیت پیدا کی۔ چنانچہ آپ کی ولولہ انگیز قیادت میں تحریک اسلام نے عرب کے تمام ادیان کو مستحضر کر لیا تھا۔ اسلام چونکہ فطرت انسانی کی تحریک ہے، اس میں تسخیر قلوب کی استعداد پائی جاتی ہے اور استعداد کو جب بھی قوت سے فعل میں لایا گیا، تحریک اسلام بلاشبہ تمام ادیان بشمول مذاہب ازمز پر غلبہ حاصل کرے گی۔ لیکن یہ کارنامہ وہی قیادت صالحہ سرانجام دے سکے گی جو آپ کی سنت حسنہ پر عمل کرے گی۔

تحریک اسلام میں چند صدیوں سے جو جمود و تعطل پیدا ہو چکا ہے، اس کی بنیاد پر اسلام دشمن قوتیں بالخصوص مستشرقین یہ پراپیگنڈا کر رہے ہیں کہ اسلام نہ تو تحریک ہے، نہ یہ کل حیات انسانی کو محیط ہے اور نہ یہ ہر زمان و مکان کے لیے ہی ہے، بلکہ یہ تو محض روحانی قسم کی عبادات اور اخلاقی اقدار کا مذہب ہے۔ یہ پراپیگنڈا اتنا مزین کر کے کیا جاتا ہے کہ "دانشور" قسم کے مسلمان بھی اسلام کے متعلق ان کی طرح سوچتے ہیں اور ان کی یہ سوچ ہی ملت اسلامیہ کے لیے انتہائی مضرت رساں بلکہ مہلک ہے۔ میرے نزدیک یہ مسلمانوں کی بہالت و پسماندگی اور ذلت و مسکنت کے اہم ترین اسباب میں سے ہے۔

اسلام درحقیقت فطرت انسانی کی آرزو ہے، اسی لیے اسے دین فطرت کہتے ہیں۔ یہ آرزو اسے اپنے الہ کی ہے تاکہ اسے اطمینان اور سچی خوشی حاصل ہو، لیکن نفس کے اپنے

مطالبات اور خواہشات ہوتی ہیں جن کو زندگی بسر کرنے کے لیے پورا کرنا پڑتا ہے۔ علاوہ ازیں انسان معاشرتی بشر ہے، اس لیے اسے اپنی معاشرتی فتنے و داریوں سے عمدہ برآ ہونا بھی پڑتا ہے۔ اس معاشرتی زندگی میں نفس کی گونا گوں خواہشات کے ان گنت راستے ہیں، لیکن اس کی "آرزو" کا ایک ہی راستہ ہے۔ نفس کی خواہشوں کے راستوں کی منزل زمان و مکان میں مقید ہے۔ ان راستوں میں مسافر کو لذائذ نفسانی تو حاصل ہو سکتے ہیں، مگر وہ سچی خوشی نہیں جو صرف "آرزو" ہی کے راستے میں ملتی ہے جس کی ایک منزل یہ علم زمان و مکان یا علم موت و حیات ہے اور دوسری منزل آخرت یا "الحیوان"<sup>۲۹</sup> ہے۔ الحیوان دراصل موت و فنا سے نا آشنا قیومیت و حیات کا عالم ہے۔ اس عالم میں اس راہِ آرزو کی منزل حسن مآب ہے، جسے جنت سے بھی تعبیر کیا جاتا ہے۔ حسن مآب، جمال و جلال اور لذت و سرور کا ایک ایسا عالم بیکرا ہے جس میں انسان کو اس کے "الہ" کی دید میسر آئے گی، جو حاصلِ زندگی کافی ہے۔

انسان صراطِ مستقیم پر گامزن رہتے ہوئے نفس کے جائز تقاضوں اور خواہشوں کو پورا کرے تو وہ اپنی منزل مقصود پر پہنچ جاتا ہے، لیکن اگر راہِ مستقیم کو چھوڑ کر کوئی دوسری راہ اختیار کرتا ہے تو اپنی منزل مقصود سے دور ہونا چلا جاتا ہے۔ راہِ مستقیم پر چلنے کو "ہدایت" اور اس کو چھوڑ کر دوسری راہ اختیار کرنے کو "ضلالت" یا گمراہی سے تعبیر کیا جاتا ہے۔ "ہدایت" کی راہ میں دل کو طمانیت اور معاشرے کو امن حاصل ہوتا ہے اور "الحیوان" میں انسان کو حسن المآب کی حیاتِ محض ملتی ہے۔ حیاتِ محض سے مراد طمانیت و مسرت کی حرکی و ارتقائی حیاتِ مدام ہے۔

انسان اس دنیا میں معاشرتی زندگی بسر کرنے پر طبعاً و حاجتاً مجبور ہے۔ اسے انفرادی معاشرتی زندگی کی فتنے و داریوں سے عمدہ برآ ہونے کے لیے حسنی و قلبی قوتیں و دلچت کی گئی ہیں، ساتھ ہی اسے ایسا کرنے یا نہ کرنے کا ارادہ و اختیار بھی عطا کر دیا گیا ہے۔ فطرتِ انسانی، مشیتِ ایزدی اور اسلام تینوں کی یہ آرزو ہے کہ انسان اپنے سفرِ زندگی کے لیے آرزو کی صراطِ مستقیم (راہِ ہدایت) اختیار کرے اور اپنی منزل مقصود پر پہنچ جائے جو "دوست" کی دید و لقا کا مقام محمود ہے۔

"ارادہ و اختیار" دراصل آزادی کی امانت ہے جو اللہ تعالیٰ کی طرف سے انسان کو ودیعت ہوئی ہے۔ یہ امانت جس قدر بیش بہا ہے اسی قدر گراں بار بھی ہے۔ اسی امانت کی

وجہ سے انسان اپنی ذاتی و معاشرتی ذمے داریوں کو پورا کرنے کا مکلف ہے اور یہ دنیا اس کے لیے دارالامتحان اور الجیوان دارالجزا بن گیا ہے۔ جو خوش نصیب انسان اس امانت آزادی میں خیانت نہیں کرتے، وہ اختیار ہوتے ہیں، اور جو خیانت کرتے ہیں، وہ اشرار کہلاتے ہیں۔ انسانوں کے یہ دو واضح گروہ ہیں، جو ہمیشہ سے ہیں اور ہمیشہ رہیں گے۔ خیر کا خاصہ امن و سلامتی اور تعمیر و تحسین ہے، جبکہ شر کا خاصہ فتنہ و فساد، خوف و حزن اور تخریب و تفتیح ہے۔ یہی وجہ ہے کہ یہ دونوں گروہ ہمیشہ متخالف و متضاد رہے ہیں اور ہمیشہ رہیں گے۔ لہذا خیر کو شر کی قوتوں پر غلبہ پانے کے لیے قوتِ تسخیر اور بہادری کی حاجت ہوتی ہے۔ اس اعتبار سے اسلام مجاہدوں کی انقلاب انگیز تحریکِ رحمتہ للعالمین ہے۔

انسانی معاشرہ ایک نامیاتی و بدکل کی طرح ہے۔ اگر نامیاتی وجود کے کسی جارح یا عضو کو ایسی بیماری یا زخم وغیرہ لگ جائے، جس کا علاج عملِ جراحی (آپریشن) ہو تو یہ تکلیف دہ عمل دراصل اس مریض کے لیے باعثِ رحمت ہوتا ہے۔ یہی بات انسانی معاشرے پر صادق آتی ہے، جو ایک گل نامیاتی وجود ہے۔ اس کے کسی حصے کی بیماری کے علاج بالجراحی کو "جہاد" سے تعبیر کیا جاتا ہے۔ اس اعتبار سے اسلام تحریکِ رحمتہ للعالمین بھی ہے، تحریکِ بہادری اور تحریکِ انقلاب بھی۔ اس کی دلیل یہ ہے کہ آپ اور آپ کے متبعین مجاہد و انقلاب پسند بھی تھے اور بنی نوع انسان کے محسن اور ان کے لیے باعثِ رحمت بھی تھے۔

مختصر یہ کہ اسلام انسان کی فطری آرزو ہے، جس کی تکمیل کی کوشش و کامیابی کی بصیرت افروز و سبق آموز اور کامل و ہمہ جہت رواد عبارت ہے سیرتِ رسول اللہ سے۔ آپ کی سیرتِ طیبہ ہمیں اس حقیقت کی یاد دلاتی ہے کہ آپ کے نقش قدم پر چل کر ہم بھی اپنی زندگی کو عظیم و کامیاب بنا سکتے ہیں، لہذا ہمیں اسی نقطہ نظر سے اس کا مطالعہ کرنا چاہیے۔ تاریخ کی یہ بڑی ہی عبرت ناک و سبق آموز واقعیت ہے کہ لوگوں نے ہر زمان و مکان میں انبیاء علیہم السلام کو جو اپنے عہد کے سب سے زیادہ عقلمند و ہوشمند، دانا و بینا اور اہل علم و حکمت تھے، ساحر و مجنون کہا۔ چونکہ آپ بھی انبیاء علیہم السلام کے سلسلے کی آخری کڑی تھے، لہذا لوگوں نے آپ کو بھی ساحر و مجنون کہا۔ کیوں؟ اس کا جواب ایک لفظ میں دینا ہو تو وہ "عشقِ کامل" ہے۔ عشقِ کامل کا مطلب ہے، اللہ تعالیٰ اور اس کی مخلوقات

خصوصاً بنی نوع انسان سے والہانہ محبت۔ عشقِ رضائے دوست چاہتا ہے اور اس کی خاطر جذبات و خواہشات، نظریات و معتقدات، آرام و راحت، جان و مال، غرضیکہ ہر چیز کو قربان کرنا پڑتا ہے۔ چونکہ مشرک و بت پرست لوگ لذتِ عشق سے نا آشنا ہوتے ہیں، اس لیے وہ ”عشق“ کی حقیقت سے بھی بے خبر ہوتے ہیں لہذا ”عاشقِ الہ“ ان کی نظر میں دیوانہ ہوتا ہے اور ہونا بھی چاہیے۔ چونکہ آپ کو اللہ تعالیٰ سے بے پناہ محبت تھی، اس لیے ان کے بندوں سے بھی آپ کو والہانہ محبت تھی۔ اس محبت میں آپ از حد تلخ و ناگوار اور انتہائی خطرناک و نسیب ربا تجربات سے گزرتے رہتے تھے۔ یہ شیوہ عاشقی اہل دنیا کے لیے دیوانگی و سحر زدگی تھا۔ اس علم میں قریش نے آپ کو اسلام کی تحریکِ انقلاب سے دست بردار ہو جانے کے عوض بار بار سرداری و حکومت، دولت و امارت اور حسین عورتوں کی پیشکش کی، اور آپ نے اسے کمال بے نیازی سے ٹھکرا دیا تو اہل دنیا کی نظر میں آپ کا یہ فعل انتہائی مجنونانہ تھا۔ چنانچہ لوگوں کا آپ کو مجنون کہنا اس حقیقت پر دال تھا کہ آپ سچے نبی تھے اور آپ کو اپنے عظیم مشن سے سچی محبت تھی۔

جب لوگ آپ کی زبان مبارک سے کلامِ الہی سنتے اور اس کی بلاغت سے مسحور ہو جاتے تو آپ کو ساحر کہتے۔ یہ سحر قرآن مجید کے حسن و صداقت، علم و حکمت اور اس کی زبان و معنویت کی بلاغت کا سحر تھا۔ اس اعتبار سے اہل عرب آپ کو ایک ہی زبان سے مجنون بھی کہتے اور ساحر بھی، اور اس طرح خود ہی اپنی تنقیض و تکذیب کرتے تھے۔ اصل یہ ہے کہ عشق ہی انسان کو اپنے مشن میں کامیاب نیز عظیم بناتا ہے اور آپ کی سیرتِ طیبہ کو اگر ایک لفظ میں بیان کرنا ہو تو وہ ”عشقِ کامل“ ہے۔ اسے حکایتِ مہر و وفا کیسے یاد انسانِ عشق و جنوں، اسے سیرتِ رسول کیسے یاد رودادِ انقلابِ حقیقی و جمالیاتی، بات ایک ہی ہے۔

پیغمبرِ اعظم و آخر صلی اللہ علیہ وسلم کی سیرتِ طیبہ کی ایک امتیازی خوبی یہ ہے کہ آپ نے بنی نوع انسان کے معلم کی حیثیت سے لوگوں کی ایسی اور ایسے پیمانے پر تعلیم و تربیت کی کہ معاشرہ مردم خیز بن گیا اور دیکھتے ہی دیکھتے اس میں اس کثرت سے عظیم انسان پیدا ہوئے کہ اس کی نظیر تاریخ پیش کرنے سے عاجز ہے۔ ان عظیم انسانوں میں عالم و حکیم، معلم و خطیب، مصلح و رہنما، زاہد و عابد، مدبر و سیاست دان، فقیہ و قاضی، حاکم و والی، سپہ سالار و ماہرِ حربیات، فاتح و حکمران اور فنان و صالح تھے، جنہوں نے دنیا کے گوشے گوشے میں اپنی



عظمت و عبقریت کے جھنڈے گاڑ دیے۔ میرے نزدیک اس کے دو بنیادی اسباب تھے: ایک قرآن مجید اور دوسرا فکر و نظر اور اظہار و عمل کی آزادی۔ یہ دوسرا سبب دراصل پہلے کا ہی فرعیہ ہے۔ وجہ یہ ہے کہ قرآن مجید اسلام کے نظامِ تعلیم کی بنیاد و عقلیات پر استوار کرنا چاہتا ہے۔ عقلیات ایسے نظام سے عبارت ہے جس میں حواس اور عقل و فکر نظم و ضبط کے ساتھ آزادانہ و حکیمانہ طریقے سے کام کرتے ہیں اور عقلیات پسند لوگوں ہی کو وہ سچے عاقل و دانا سمجھتا ہے:

بلاشبہ آسمانوں اور زمین کی تخلیق میں اور دن رات کے باری باری آنے جانے میں سچے عقلمندوں کے لیے نشانیاں ہیں (جن کا شیوہ یہ ہے کہ) وہ اٹھتے بیٹھتے اور لیٹتے، ہر حال میں اللہ کو یاد کرتے ہیں اور آسمانوں اور زمین کی ساخت میں غور و فکر کرتے رہتے ہیں (اور جس نتیجے پر پہنچتے ہیں اس کا بے ساختہ اظہار یوں کرتے ہیں کہ) ہمارے رب! یہ سب کچھ تو نے فضول و بے مقصد نہیں بنایا ہے۔ تو پاک و منزہ ہے اس سے کہ عبث کام کرے۔ پس ہمیں آگ کے عذاب سے محفوظ رکھ ۳۵۔

چنانچہ قرآن مجید کی رُو سے وہ لوگ جو عقل سے کام نہیں لیتے، بہرے، گونگے اور بدترین حیوان ہیں: یقیناً اللہ کے نزدیک بدترین حیوان وہ بہرے گونگے لوگ ہیں جو عقل سے کام نہیں لیتے ۳۶۔

عقل و فکر سے کام نہ لینے کا نتیجہ یہ نکلتا ہے کہ ضمیر مُردہ، جمالیاتی حسِ مفلوج اور ذوقِ بگاڑ جاتا ہے اور انسان کو ذوق اور حسِ کورین جاتا ہے۔ چونکہ ایسے شخص میں حس و قبح اور پاکیزگی و گندگی میں تمیز کرنے کی قوت مفلوج ہو جاتی ہے، لہذا اس کی زندگی گندگی میں ڈوب جاتی ہے: اللہ کا طریقہ یہ ہے کہ جو لوگ عقل سے کام نہیں لیتے، وہ ان پر گندگی ڈال دیتا ہے ۳۷۔

قرآن مجید عقلیات کا اس قدر مبلغ و علمبردار ہے کہ وہ خود اپنے متعلق اپنے پیروں سے مطالبہ کرتا ہے کہ وہ اس کی آیات کی کورانہ تقلید نہ کریں اور اندھوں اور بہروں کی طرح ان پر ٹوٹ نہ پڑیں بلکہ ان پر غور و فکر کریں۔ چنانچہ وہ اللہ تعالیٰ کے بندوں (عباد الرحمن) کا ایک شناختی یا امتیازی وصف یہ بیان کرتا ہے کہ "اگر انھیں ان کے رب کی آیات سنا کر نصیحت کی جاتی ہے تو وہ اس پر اندھے اور بہرے بن کر نہیں گر پڑتے" (بلکہ ہوش و حواس اور عقل و فکر سے کام لیتے ہیں) ۳۸۔

اس بحث سے جہاں یہ بات ثابت ہوتی ہے کہ اسلام حُریتِ فکر و نظر کا زبردست نقیب ہے، وہاں ان صلیبی و صیہونی مستشرقین کے اس غلط و گمراہ کن پراپیگنڈے کی قلعی بھی کھل جاتی ہے اور ساتھ ہی اس کا بطلان بھی ہو جاتا ہے کہ آپ نے اپنے صحابہ کرام کے ہوش و خرد کو مسحور و مفلوج کر دیا تھا، اس لیے وہ آپ کی کورانہ تقلید کرتے تھے ۱۳۹۔

آنحضرت صلی اللہ علیہ وسلم سے پہلے تمام انبیاء علیہم السلام اپنی اپنی قوم کے لیے مبعوث ہوتے رہے تھے، اس لحاظ سے ان کی نبوت کا دائرہ کار محدود و مقامی تھا۔ اس میں شک نہیں کہ ان میں بدھ مت اور عیسائیت دو ایسے ادیان تھے جن کے پیروں نے بہت عرصے بعد انھیں تبلیغی بنایا اور ان کی اشاعت بیرونی دنیا میں کی۔ بدھ مت تو تبلیغی دین نہیں رہا، اس لیے اس میں جمود و تعطل پیدا ہو گیا ہے، البتہ عیسائیت اب بھی تبلیغی دین ہے، اگرچہ خود انجیل مقدس کی رو سے حضرت عیسیٰ علیہ السلام کی رسالت کا دائرہ بنی اسرائیل کی دنیا تک محدود تھا۔ اسلام کی ایک خوبی جو اس کے اور دیگر ادیان میں ماہ الا تمیاز ہے، یہ ہے کہ وہ عالمگیر، زمان و مکان کی قیود سے آزاد اور جملہ نسل انسانی کا دین ہے۔ اس کی دوسری خوبی یہ ہے کہ دنیا کے تمام ادیان و مذاہب میں وہ واحد دین ہے جو اپنے سے پہلے تمام ادیان اور ان کے پیغمبروں اور آسمانی کتابوں کی تصدیق کرتا اور ان پر ایمان لانے کو ناگزیر سمجھتا ہے۔ اگرچہ اسلام کی یہ خوبی اس کے سچا ہونے کی ایک واضح دلیل تھی لیکن دوسرے مذاہب کے پیروں کی نظروں کا کاٹنا بن گئی۔ اسلام کا یہ عقیدہ و موقف دینی رواداری، حق شناسی اور تصدیقِ حق کی ایک ایسی مثال ہے جس کے ذریعے اس نے ایک عالمگیر اتحاد اور امن کی ایک کھوس بنیاد فراہم کر دی ہے۔

قرآن مجید اور احادیثِ طیبہ سے ثابت ہے کہ پیغمبرِ اعظم و آخر صلی اللہ علیہ وسلم تمام بنی نوع انسان کے لیے مبعوث ہوئے تھے :

”اے محمدؐ ہم نے تمہیں تمام بنی نوع انسان کے لیے رسول بنا کر بھیجا ہے اور اللہ ہی (اس حقیقت کا) گواہ کافی ہے“

اللہ تعالیٰ چونکہ عالم الغیب ہے، جانتا تھا کہ صلیبی و صیہونی قوتیں اپنے مستشرقین کے ذریعے لوگوں کو یہ غلط تاثر دینے اور ان میں تشکیک پیدا کرنے کی کوشش کریں گی کہ پیغمبرِ اعظم و آخر صلی اللہ علیہ وسلم صرف عرب کے لیے مبعوث ہوئے تھے، اس نے سورہ سبائیں اس امر کی

صراحت کر دی کہ آپ جملہ بنی نوع انسان کے لیے مبعوث ہیں، لہذا کوئی قوم، گروہ یا جماعت آپ کے حلقہ رسالت یعنی دین اسلام کے باہر رہ نہیں سکتی :

س (اے محمد!) ہم نے تمہیں جملہ بنی نوع انسان کے لیے بشیر یعنی حسن یقین و عمل کے اجرِ حسنہ کی خوشخبری دینے والا اور نذیر یعنی بد عملیوں کے بُرے نتائج و عواقب سے متنبہ کرنے والا بنا کر بھیجا ہے، لیکن اکثر لوگ (یہ حقیقت) نہیں جانتے۔

اس جگہ اس خیال آفریں و بصیرت افروز نکتے کی طرف اشارہ کر دینا ضروری ہے کہ آپ چونکہ ہر زمان و مکان کے انسان کے لیے مبعوث ہوئے تھے، اس لیے اللہ تعالیٰ نے آپ کو خاتم النبیین اور رحمۃ للعالمین بنا کر بھیجا تھا : محمد تمہارے مردوں میں سے کسی کے باپ نہیں ہیں لیکن اللہ کے رسول اور نبیوں کے ختم کرنے والے ہیں اور اللہ ہر چیز کا جاننے والا ہے۔

آپ نے خاتم النبیین کی جو تشریح فرمائی ہے وہ صحاح ستہ میں موجود ہے اور متفق علیہ حدیث ہے۔ آپ نے فرمایا : ”میری مثال اور دوسرے انبیاء کی مثال ایک ایسے شخص کی مثال ہے جس نے ایک گھر بنایا اور اسے حسین و جمیل بنایا، بجز ایک کونے کی اینٹ کے۔ لوگ اس کے گرد گھومتے اور تعجب کرتے کہ یہ اینٹ کیوں نہیں لگائی۔ سو میں وہ اینٹ ہوں اور میں خاتم النبیین ہوں۔“ مسلم، ترمذی اور نسائی کی ایک حدیث میں اس لفظ کی اس طرح صراحت کی گئی ہے کہ ختم نبیوں یعنی میرے ساتھ نبی ختم کر دیے گئے ہیں۔

چونکہ آپ کے ساتھ نبوت و رسالت اور وحی و تنزیل کا سلسلہ ختم ہو جاتا تھا، اس لیے آپ کی نبوت کے فیضان کو ہمہ گیر و عالمگیر اور ابدی بنا دیا گیا، یا قرآن مجید کے الفاظ میں : (اے محمد) ہم نے تم کو سارے جہانوں کے لیے رحمت ہی رحمت بنا کر بھیجا ہے۔ اس سے ثابت ہوا کہ اسلام کی عالمگیری و ابدیت، ختم نبوت اور رحمۃ للعالمین ایک ہی سلسلے کی مربوط و لاینفک کڑیاں ہیں۔ نیز اس سے یہ بات بھی ثابت ہوئی کہ اعداء اسلام کا یہ پراپیگنڈا لغو و بے بنیاد ہے کہ پیغمبرِ اعظم و آخر صلی اللہ علیہ وسلم صرف عرب کے لیے مبعوث ہوئے تھے اور اسلام زمان و مکان کے لحاظ سے محدود و علاقائی دین ہے۔

کائنات کا ذرہ، جسے حقیر و ناچیز خیال کر کے درخور اعتنا نہیں سمجھا جاتا تھا، آخر کار اہل علم کی نظر نے اس میں توانائی کا خزانہ دریافت کر لیا۔ اگر یہ حقیقت ہے اور یقیناً ہے کہ ذرہ اپنی توانائی کی بدولت قیامت باماں ہے تو پھر یہ حقیقت ہمیں یاد دلاتی ہے کہ نظر وہ

ہے جو کائنات کی بظاہر حقیر چیز کو اور زندگی کے بظاہر معمولی سے معمولی واقعے کو دیدہ بنا و عبرت آموز سے دیکھے اور سامعہ وہ ہے جو ہر آواز کو گوشِ حقّٰی نینوش سے سُنے، فکر وہ ہے جو ہر سُنی اور دیکھی بات پر حُسنِ نیت سے غور کرے اور عقل وہ ہے جو خلوص سے ان کے حُسنِ وقوع پر حکم لگائے۔ جس شخص کی حُسنِ قلبی قوتیں اس طرح فعال و صالح ہوں، وہی درحقیقت حکیم و مفکر اور دانا و بینا ہے۔ آپ کی حُسنِ قلبی قوتیں بچپن ہی سے فعال و صالح تھیں اور عمر کے ساتھ ان کی فعالیت و صلاحیت بھی بڑھتی گئی۔ اللہ تعالیٰ نے آپ کو مبعوث کیا تو آپ کی سوچ کی جہت اور منزلِ آخر متعین ہوئی۔ اس اعتبار سے آپ ایک مثالی حکیم و مفکر اور دانا و بینا بھی تھے۔ اگر آپ ایسے نہ ہوتے تو معلمِ انسانیت بھی نہ ہوتے۔ علاوہ بریں آپ صاحبِ حُسن و سرور بھی تھے، اس لیے آپ معلمِ اخلاق بھی تھے۔ چنانچہ اسلام کے نزدیک سچا حکیم، مفکر اور دانا بینا وہ شخص ہے جو صاحبِ حُسن و سرور بھی ہو، جیسا کہ آپ تھے۔ ہم معلوم کر چکے ہیں کہ حُسن و سرور مقامِ شہودِ میرا نے سے حاصل ہوتا ہے۔ مقامِ شہود کی منزلِ اول مشہودیت اور منزلِ آخر شاہدیت ہے جس پر ممکن ہو کر انسان اہلِ نظر بنتا ہے۔ اسلام کی آرزو اور آپ کی بعثت کی غایتِ حقیقی ہی یہ ہے کہ انسان اہلِ نظر بنے اور اہلِ نظر ہی صاحبِ حُسن و سرور ہوتا ہے۔

علم و نظر دونوں کی انتہا حیرت ہے، لیکن فرق یہ ہے کہ علم کی حیرت سے معرفت حاصل ہوتی ہے جبکہ نظر کی حیرت کا حاصل دیدالہ ہے۔ حیرتِ علم و نظر ہی فلسفے کا مقصدِ حقیقی، حیاتِ انسانی کی غایت، فطرتِ انسانی اور اسلام کی آرزو اور اللہ تعالیٰ کی مشیت ہے۔ آپ کی سیرتِ طیبہ حیرتِ علم و نظر کی ایک حسین، سچی اور سبق آموز داستان ہے جو اس سوال کا جامع و مانع جواب بھی ہے کہ انسان کس طرح حیرتِ علم و نظر کے مقام پر پہنچ سکتا ہے۔ آپ کی سیرت ایک ایسے مثالی انسان کی سچی کہانی ہے جو پیدا ہوتے ہی یتیم تھا، اسے کسی مدرسے یا استاد سے پڑھنے لکھنے کا موقع نہ ملا۔ اس نے زندگی گزارنے کے لیے بکریاں چرائیں اور سوداگری کی اور زندگی بنانے کے لیے اپنے چشم و گوش کو ہمیشہ وا اور قلب کو بیدار رکھا، ہر بات کو گوشِ ہوش سے سنا اور ہر چیز کو دیدہ بنا و عبرت نگاہ سے دیکھا، ہر معاملے پر فکرِ صالح سے غور کیا اور ہر فیصلہ عقلِ سلیم کی مدد سے کیا۔ غرضیکہ آپ کا دن دیگر مشاغل کے علاوہ کتابِ فطرت پڑھنے اور اہلِ علم و دانش کی باتیں سُننے میں اور رات ذرا فکر میں گزرتی یعنی اپنے الہ کی یاد اور اس کے حوالے سے حقائقِ کائنات و حیات پر حکیمانہ غور و فکر کرتے بہت جاتی۔

اس طرح آپ کو دن میں سیرتِ علم اور رات کو سیرتِ نظر حاصل ہوتی تھی۔  
 عظیم انسان کی زندگی اپنے لیے نہیں دوسروں کے لیے بھی ہوتی ہے، بلکہ اپنے الہ  
 کے حوالے سے دوسروں ہی کے لیے ہوتی ہے۔ زندگی دوسروں کے لیے نہ ہو تو انسان صاحبِ دل  
 اور محسن نہیں بن سکتا۔ اہلِ محبت کو صاحبِ دل اور اہلِ احسان کو محسن کہتے ہیں۔ احسان کا  
 مطلب ہے دوسروں سے اس طرحِ حسن سلوک کرنا کہ وہ خوش ہو جائیں۔ چنانچہ محبت پر احسان  
 کا رنگ غالب آجاتا ہے تو اسے رحمت سے تعبیر کیا جاتا ہے۔ اصل یہ ہے کہ وہی انسان دوسروں  
 کے لیے رحمت بن سکتا ہے جو پہلے خود سراپا درد و محبت، پیکرِ خودد و کرم اور مجسمہٴ خفود و درگزر  
 بن جائے، اور "دوست" کی راہ میں جدوجہد، محنت و مشقت، صبر و رضا اور ایثار و قربانی  
 اس کی فطرتِ ثانیہ بن چکی ہو۔ تاریخ شاہد ہے کہ آپ ایسے ہی تھے۔ رحمت کا دائرہ جتنا وسیع  
 ہوتا جاتا ہے، انسان اتنا ہی عظیم ہوتا جاتا ہے۔ آپ کی سیرت کی سب سے بڑی اور امتیازی  
 خوبی یہ ہے کہ آپ کی رحمت کا دائرہ وسیع ہوتے ہوتے کل عوالم کو محیط ہو گیا اور یہی آپ کی  
 زندگی کا مقصودِ حقیقی تھا۔ چونکہ آپ کی رحمت بیکراں ہے، اس لیے آپ کی عظمت کی  
 بھی انتہا نہیں۔ آپ چونکہ ہر زمان و مکان کے لیے رحمت ہیں، اس لیے آپ ہر دور کے  
 عظیم ترین انسان ہیں۔ اس سے دو حقائق مستنبط ہوتے: ایک یہ کہ رحمت میں عظمتِ انسانی  
 کا راز مضمر ہے اور یہ دونوں لازم و ملزوم ہیں۔ دوسرے یہ کہ رحمت اللعالمین آپ کا اسوہٴ حسنہ  
 ہے اور آپ کی سنتِ حسنہ پر عمل کرنے کا مطلب دوسروں کے لیے رحمت بن جانا ہے۔ اصل  
 یہ ہے کہ دین کی غایت بھی یہی حاصل علم و نظر بھی یہی، فطرتِ انسانی کی آرزو بھی یہی اور اس  
 کتاب کا مقصودِ حقیقی بھی یہی ہے۔

## حوائی و تشریحات

(۱) True - aesthetic method

(۲) Historical method

(۳) Complete historical perspective

(۴) البقرہ ۲ : ۲۸۵

(۵) Historical-true-aesthetic method

(۶) Scientific

(۷) آل عمران ۳ : ۱۹۱-

(۸) ابلیس کا جمالیاتی فریب : اس سے مراد تلبیس ابلیس ہے، اور اس کا منہاج یہ ہے کہ وہ ہر قبیح چیز (مثلاً ظلم و استحصال، جرم و گناہ، بدی و شر وغیرہ) کو خوشنما و نظر افروز بنا کر دکھاتا ہے۔

(۹) Scientific-historical method

(۱۰) Subjective-objective

(۱۱) Organic whole

(۱۲) حسن المآب یا حسن مآب : آل عمران ۳ : ۱۳، الرعد ۱۳ : ۲۹ و بمواضع کثیرہ۔

(۱۳) شراب : ص ۳۸ : ۵۵-

(۱۴) الکتاب : البقرہ ۲ : ۲-

(۱۵) القرآن = البقرہ ۲ : ۱۸۵ و بمواضع کثیرہ۔

(۱۶) الفرقان = البقرہ ۲ : ۵۳ و بمواضع کثیرہ۔

(۱۷) فلسفہ عبودیت کے اس پہلو کو قرآن مجید نے اپنے الہامی انداز میں اس طرح بیان کیا ہے:

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ.

(الرعد ۱۳ : ۲۸) -

- (۱۸) الانعام ۴ : ۱۴۲ تا ۱۴۵ -
- (۱۹) صراطی : الانعام ۴ : ۱۵۳ -
- (۲۰) سوار السبیل : البقرہ ۲ : ۱۰۸ و بمواضع کثیرہ -
- (۲۱) صراط مستقیم : الفاتحہ ۱ : ۴ و بمواضع کثیرہ -
- (۲۲) الروم ۳۰ : ۳۰ -
- (۲۳) آل عمران ۳ : ۱۹ و بمواضع کثیرہ -
- (۲۴) الحجر ۱۵ : ۹ -
- (۲۵) حرکیت : Dynamic - اسے قوت محرکہ بھی کہتے ہیں -
- (۲۶) قیاسات منطقی Corollaries
- (۲۷) Isms
- (۲۸) التوبہ ۹ : ۳۳ ، الفتح ۲۸ : ۲۸ ، الصف ۴۱ : ۹ -
- (۲۹) الحیوان : العنکبوت ۲۹ : ۴۳ -
- (۳۰) الاحزاب ۳۳ : ۷۲ -
- (۳۱) عمل جراحی Operation
- (۳۲) علاج بالجراحی Treatment with operation
- (۳۳) ساحر : یونس ۱۰ : ۲ -
- (۳۴) مجنون : الحجر ۱۵ : ۴ -
- (۳۵) آل عمران ۳ : ۱۹۰ - ۱۹۱ -
- (۳۶) الانفصال ۸ : ۲۲ -
- (۳۷) یونس ۱۰ : ۱۰ -
- (۳۸) الفرقان ۲۵ : ۷۳ -
- (۳۹) مثلاً منگمری واٹ Montgomery Watt نے اپنی کتاب

Mohammed: Prophet and Statesman میں یہ بیہودہ اعتراض کیا ہے۔

- (۲۰) النساء ۲ : ۷۹ -
- (۲۱) سبا ۳۲ : ۲۸ -
- (۲۲) خاتم النبیین : الاحزاب ۳۳ : ۲۰ -
- (۲۳) بخاری و مسلم در مشکوٰۃ ، باب فضائل سید المرسلین ، ح ۷ -
- (۲۴) الانبیاء ۲۱ : ۱۰۷ -
- (۲۵) اس موضوع پر مفصل بحث کے لیے دیکھیے مصنف کا مقالہ "علامہ اقبال کا فلسفہ ربوبیت نظر  
در نذر رحمان لاہور ۱۹۶۶ء ، ص ۷۵ تا ۱۰۲ -
- (۲۶) الانبیاء ۲۱ : ۱۰۷ -





## اصطلاحات

زوال پذیری کے وقت قوموں کو عموماً لسانیاتی المیہ سے دوچار ہونا پڑتا ہے۔ لسانیاتی المیہ یہ ہے کہ کفرانِ نعمت کی وجہ سے جب قوموں کی نفسیاتی حالت بدلتی ہے تو ان کی علمی۔ لسانیاتی دنیا میں بھی چٹکے چٹکے غیر مرئی انقلاب آجاتا ہے۔ اس کا نتیجہ یہ نکلتا ہے کہ عوام بلکہ خواص کے ذہنوں میں بھی عام و اہم مصطلحات تک کا مفہوم بدل جاتا ہے۔ بعض طبائع کو یہ تبدیلی بظاہر معمولی ہی کیوں نہ معلوم ہوتی ہو، حقیقت میں بڑی اہم اور دور رس نتائج کی حامل ہوتی ہے۔ تاتاریوں کی یورشوں اور ان کے ہاتھوں سلسلہٴ خلافت کے انقطاع کے بعد اُمتِ مسلمہ پر بھی یہ علمی۔ لسانیاتی المیہ گزرا، لیکن اسلام کی ایک ماہہ الانیاز خصوصیت یہ ہے کہ اس کی وحی و تنزیل یعنی قرآن مجید لفظی و معنوی ہر اعتبار سے محفوظ ہے۔ قرآن مجید کا ایک علمی۔ لسانیاتی اعجاز یہ ہے کہ اس نے اپنے مفردات یعنی الفاظ و مصطلحات کے معانی و مفہیم کی خود ہی تشریح و تصریح کر دی ہے اور یہ تشریحات و تصریحات اس کے متن میں موجود و محفوظ ہیں، لہذا اس لحاظ سے اُمتِ مسلمہ ہمیشہ کے لیے گمراہ نہیں ہو سکتی جس طرح کہ دوسری اقوام ایسے المیے کے بعد گمراہ ہو چکی ہیں، مثلاً یہود و نصاریٰ اور ہنود و بوس وغیرہ اس سے یہ مستنبط ہوا کہ اسلام کی علمی و لسانیاتی نشاۃ ثانیہ کا امکان موجود ہے اور ہمیشہ موجود رہے گا۔ نیز اُمتِ مسلمہ کبھی ان علمی۔ لسانیاتی منالطوں میں ہمیشہ کے لیے مبتلا نہیں رہ سکتی جیسی کہ دوسری اقوام مبتلا ہیں۔ وجہ یہ ہے کہ ان قوموں کے پاس اپنے علمی۔ لسانیاتی معانی و مفہیم کا کوئی الہامی یا حقیقی ماخذ موجود نہیں۔ اس کے علی الرغم اُمتِ مسلمہ کے پاس قرآن مجید کی صورت میں الہامی حقیقی ماخذ موجود و محفوظ ہے۔

چنانچہ قرآن حکیم کی بعض بنیادی اصطلاحات، جو مسلمانوں کے عقایدِ جلیبہ و محرکہ کی منظر ہیں اور عام بھی ہیں، لیکن ان کے معانی و مطالب مُتشرقین اور مغربی طرز کے تعلیم یافتہ

لوگوں کے ذہنوں پر بالخصوص واضح نہیں ہیں، ان کی صراحت کر دی جاتی ہے۔ اس سے عام قاری کو بھی اسلام کے عقائد و تعلیمات کو جامع طور سے سمجھنے اور سیرتِ طیبہ کو اس کے حقیقی تناظر میں دیکھنے میں بڑی مدد ملے گی۔

(۱) تقویٰ (مادہ وقی) : اس کے اصل معنی نفس کو ہر اس چیز سے بچانے کے ہیں جس سے گزند پہنچنے کا اندیشہ ہو، لیکن کبھی کبھی لفظ تقویٰ اور خوف ایک دوسرے کے معنی میں استعمال ہوتے ہیں جس طرح کہ سبب بول کر مسبب اور مسبب بول کر سبب مراد لیا جاتا ہے۔ اصطلاح شریعت میں نفس کو ہر اس چیز سے بچانے کا نام تقویٰ ہے، جو گناہ کا موجب ہو، اور یہ بات مخطورات شرعیہ (شرعاً ممنوعات اور حرام چیزوں) کے ترک کرنے سے حاصل ہوتی ہے۔

حضرت عمرؓ نے حضرت ابی بن کعبؓ سے پوچھا تھا کہ تقویٰ کی حقیقت کیا ہے؟ انہوں نے کہا: کیا آپ کبھی ایسے راستے پر نہیں چلے جس میں کانٹے ہوں؟ حضرت عمرؓ نے فرمایا: ہاں۔ پوچھا: اس حالت میں آپ نے کیا کیا؟ فرمایا: میں نے کوشش کی کہ کانٹوں سے بچ کر نکل جاؤں۔ کہا: یہی تقویٰ ہے۔ یہ قرآن حکیم کی اہم ترین بنیادی اصطلاحات میں سے ہے۔ اس کے آغاز ہی میں اللہ تعالیٰ نے قرآنی ہدایت کو تقویٰ سے شرط کیا ہے، یعنی قرآن مجید سے ہدایت حاصل کرنے کے لیے متقی ہونا لازمی ہے۔ سوال یہ پیدا ہوا کہ تقویٰ اور ہدایت کیوں لازم و ملزوم ہیں؟ اس کا سیدھا سادہ جواب یہ ہے کہ ہدایت اسے ملتی ہے جسے اس کی طلب و جستجو ہو۔ علم کی طلب و جستجو ہو تو آدمی طالب علم ہوتا ہے اور طالب علم ہی علم حاصل کرتا ہے۔ معلم ان بچوں یا بڑوں کو ہی تعلیم و تربیت دے سکتا ہے جن میں تحصیل علم کی سچی آرزو و جستجو ہوتی ہے اور یہ سچی آرزو و جستجو ہی تقویٰ سے عبارت ہے۔ تقویٰ صدق و خلوص پر بھی دلالت کرتا ہے۔ طالب علم کا خلوص یہ ہوتا ہے کہ وہ خالی الذہن ہو کر معلم کی باتوں کو غور کے کانوں سے سنے اور ایقان و اذعان کے ساتھ انہیں قبول کرے۔ استاد جسے غلط کہے اسے غلط اور جسے درست کہے اسے درست سمجھے، وہ جو کہے اس پر عمل کرے، جس سے منع کرے، اسے نہ کرے۔ اسی طرح سالک یا راہی کے لیے بھی لازم ہے کہ وہ اپنے ہادی و مرشد کی ہدایات کو خلوص دل کے ساتھ سنے اور سچا سمجھے اور ایقان و اذعان

کے ساتھ ان پر عمل کرے۔ اسے قرآن مجید کی اصطلاح میں ”ایمان بالغیب“ کہتے ہیں۔  
 خشیت یا ڈر بھی تقویٰ کا ایک معنی ہے لیکن جب قرآن مجید یہ کہتا ہے کہ اتقوا اللہ  
 یعنی اللہ سے ڈرو، تو یہ ڈر محبت کی پیداوار ہوتا ہے۔ بالفاظ دیگر خشیت الہی میں محبت الہی مضمر  
 ہوتی ہے۔ اس کی وضاحت ایک مثال سے کی جاتی ہے۔ ہمارا روزمرہ کا مشاہدہ ہے کہ ماں  
 باپ کہتے ہی شفیق کیوں نہ ہوں اور وہ اپنی اولاد سے کتنا ہی پیار و محبت کیوں نہ کرتے ہوں اور  
 اولاد کو بھی ان سے درالمانہ محبت کیوں نہ ہو، لیکن اولاد کو والدین کا خوف بھی ہوتا ہے جو اسے  
 برے کاموں اور بے راہ روی سے محفوظ رکھتا ہے۔ یہ خوف اس بات کا ہوتا ہے کہ برے کاموں  
 کی وجہ سے کہیں وہ اپنے والدین کو ناراض کر کے ان کی محبت سے محروم نہ ہو جائے۔ اس سے  
 ثابت ہوا کہ اولاد کا خوف اس کی والدین سے محبت کی پیداوار ہوتا ہے۔ تقویٰ کی صورت بھی بعینہ  
 یہی ہے۔ چنانچہ وہ انسان کی اپنے والدین کی شدت محبت پر دلالت کرتا ہے۔

حاصل کلام یہ ہے کہ اسلام کے نزدیک انسان کے لیے قرآن مجید سے علم و حکمت اور  
 رشد و ہدایت حاصل کرنے، نیز کامرانی حیات کے جوارہ مستقیم پر چلنے اور اپنی منزل مقصود  
 حسن نآب پر پہنچنے کے لیے تقویٰ ایک ناگزیر پیش شرط ہے۔ اس جگہ لطیف نکتے کی صراحت  
 کر دی جاتی ہے کہ تلاوت قرآن مجید، صوم و صلوٰۃ اور حج و زکوٰۃ وغیرہ تمام عبارات کا مقصود حقیقی  
 تقویٰ آفرینی ہے اور یہی ان کا خاصہ بھی ہے۔ علاوہ بریں اللہ تعالیٰ متقی انسانوں کو سی دوست  
 رکھتا ہے۔ تحریک اسلام کا مقصد متقی لوگوں کی جماعت تیار کرنا تھا جو دنیا میں حسین القادری  
 لاکر انسانی معاشرے میں طاغوتی و استحصالی (فرعونی، ہامانی اور قارونی) قوتوں کا استیصال کریں  
 اور بنی نوع انسان کے لیے ایک مثالی معاشرے کی تعمیر کریں۔ اصل یہ ہے کہ تقویٰ اور عقل  
 سلیم لازم و ملزوم ہیں۔ اس کا مطلب یہ ہے کہ اہل خرد ہی کو حق و صداقت کی طلب و جستجو ہوتی ہے  
 اور انھیں ہی اللہ تعالیٰ سے محبت اور اس کے قانونِ مکافاتِ عمل کا خوف ہوتا ہے۔ لہذا  
 وہی کامیاب انسان ہوتے ہیں جنہیں اہل جنت کہا جاتا ہے۔

(۲) اسلام : اس کا مادہ سلم بڑے ہی اہم، خیال انگیز اور متنوع معانی پر  
 دلالت کرتا ہے، جن سے آگاہی اس اصطلاح کو جامع طور سے سمجھنے میں بڑی مدد دے سکتی ہے۔  
 ا: عیوب و نقائص سے پاک و صاف اور اپنی اصل (حسین) حالت پر ہونا۔

- ۲ : روحانی و جسمانی آفات، حوادث اور خطرات سے نجات پانا اور محفوظ ہونا۔
- ۳ : خوف و حزن سے حفظ و امان اور امن و سلامتی رکھنا۔
- ۴ : السلام : اللہ تعالیٰ کے اسمائے حسنہ میں سے ہے۔
- ۵ : قلب سلیم سے مراد ایسا قلب ہے جو جرم و گناہ کی آگ سے محفوظ اور اپنی اصل حسین حالت پر صحیح و سالم ہو سکے۔ اسی معنویت کی بنا پر قلب سلیم کو نفس مطمئنہ سے تعبیر کیا گیا ہے۔
- ۶ : سلم الیہ : مطیع و فرماں بردار ہونا۔ سلم الشئ : خالص ہونا۔ سلم بالامر : راضی ہونا۔ سلم الی فلاں : سپرد کر دینا۔ سلمہ من الافہ : محفوظ رکھنا۔ سلمہ الشئ فتسلمہ : کسی کو کوئی چیز تفویض کرنا اور اس کا قبول کر لینا۔
- ۷ : سلمہ : مصالحت کر لینا۔ سلم : مطیع و فرماں بردار ہونا، دین اسلام قبول کر لینا۔ سلم امرہ الی اللہ اس نے اپنے کو مشیت ایزدی کے سپرد کر دیا۔
- ۸ : تسلم : مسلمان ہونا۔
- ۹ : تسالم (القوم) : باہم مصالحت و موافقت کر لینا۔
- ۱۰ : التلمہ : سلامتی، فرماں برداری۔
- ۱۱ : التلم : سیرھی، وسیلہ، رفعت و ترقی کا ذمہ۔
- ۱۲ : دار السلام : سلامتی کا گھر، جنت رکھنا۔
- ۱۳ : سلما : لغو و اثم کی ضد رکھنا۔
- ۱۴ : السلم و السالم و السلام کے معنی صلح کے ہیں : اللہ تعالیٰ فرماتا ہے : ” جو شخص تم کو سلام کرے، اس سے یہ نہ کہو کہ تم مومن نہیں ہو۔ نیز فرمایا : اے لوگو! جو ایمان لاتے ہو، اسلام میں پورے پورے داخل ہو جاؤ!“
- ۱۵ : الاسلام : اس کے اصل معنی سلم یعنی صلح میں داخل ہو جانے کے ہیں اور صلح کے معنی ہیں کہ فریقین باہم ایک دوسرے سے تکلیف پہنچنے سے بے خوف ہو جائیں۔ بشرعاً اسلام کی دو قسمیں ہیں : اولاً، کوئی شخص محض زبان سے اسلام کا اقرار کرے، دل سے معتقد ہو یا نہ ہو، اس سے اس کا مال و دولت بچان اور عزت محفوظ ہو جاتی ہے۔ اس کا درجہ ایمان سے کم ہے، مثلاً اللہ تعالیٰ فرماتا ہے : ” دیہاتی

کہتے ہیں کہ ہم ایمان لے آئے۔ کہہ دو! تم ایمان نہیں لاتے (بلکہ یوں) کہو کہ ہم اسلام لاتے ہیں۔<sup>۱۹</sup>

ثانیاً، اسلام کا درجہ ایمان سے بھی بڑھ کر ہے، اور وہ یہ ہے کہ زبان سے اعتراف کے ساتھ ساتھ دلی اعتقاد بھی ہو، اور عملاً اس کے تقاضوں کو پورا بھی کرے۔ مزید برآں یہ کہ ہر طرح سے قضا و قدر الہی کے سامنے سر تسلیم خم کر دے : جب ان (یعنی حضرت ابراہیمؑ) کے رب نے ان سے کہا: اسلام لے آؤ (یعنی مطیع و فرماں بردار ہو جاؤ) تو انھوں نے جواب دیا: میں بہانوں کے رب کے سامنے سر تسلیم و اطاعت خم کرتا ہوں۔<sup>۲۰</sup> یہی روش انسانی، یہی رویہ اور یہی دستور حیات اللہ تعالیٰ کے نزدیک دین اسلام ہے: دین تو اللہ تعالیٰ کے نزدیک اسلام ہے۔<sup>۲۱</sup> ایمان و اسلام لازم و ملزوم ہیں۔<sup>۲۲</sup>

الغرض مسلم وہ ہے جو اللہ تعالیٰ کو ماننا اور اس کی اطاعت کرتا ہو اور مشرک نہ ہو۔<sup>۲۳</sup> مشرک اور مسلم ایک دوسرے کی ضد ہیں۔ انسان کا دین صرف اسلام ہے، لہذا دین میں فرقے بنانا مسلمانوں کا شعار نہیں، کیونکہ ایسا کرنا شرک ہے۔<sup>۲۴</sup> علاوہ بریں مسلمان نہ تو کفرانِ نعمت کرتا ہے نہ کفر کی باتیں ہی کرتا ہے۔<sup>۲۵</sup> اور نہ وہ مجرم ہی ہوتا ہے۔<sup>۲۶</sup>

اللہ تعالیٰ نے دین اسلام کے متعلق اس اہم حقیقت کی بھی نشاندہی کر دی ہے کہ چونکہ پیغمبر اعظم و آخر صلی اللہ علیہ وسلم "خاتم النبیین" تھے، اور آپ کے بعد پھر کسی کو نبی مبعوث نہیں ہونا تھا، لہذا آپ کے عہدِ بعثت میں دین اسلام کی تکمیل کر دی گئی۔<sup>۲۷</sup> اسلام دینِ فطرت ہے۔ اس کے دو مفہوم ہیں: ایک یہ کہ یہ فطرتِ انسانی کے عین مطابق ہے۔ اس کا مطلب یہ ہے کہ اسلام کے معتقدات و تعلیمات اور اوامر و نواہی بعینہ وہی ہیں جو انسان فطرۃً چاہتا ہے، دوسرے اس کے احکام و قوانین اللہ تعالیٰ کے ہیں جو فاطرِ ہستی ہے۔ چونکہ نہ تو نواہی فطرت بدلتے ہیں اور نہ فطرتِ انسانی ہی، لہذا دین اسلام غیر مبدل و ناقابلِ تغیر ہے، جس کے لیے قرآن مجید "دینِ قیوم" کی تعبیر اختیار کرتا ہے۔<sup>۲۸</sup> یہ دین ایک ناقابلِ تقسیم "کل" ہے، اس لیے اسے دین تو حید بھی کہتے ہیں۔ اس سے اس امر کی توجیہ ہو جاتی ہے کہ کیوں اسلام میں فرقہ بندی کو شرک قرار دیا گیا ہے۔<sup>۲۹</sup> اسلام کا خدا چونکہ رحمان و رحیم<sup>۳۰</sup> اور لطیف و کریم<sup>۳۱</sup> ہے، اس لیے اس نے رحمت کو اپنے اُوپر

واجب قرار دیا ہے <sup>۳۳</sup> اور اس کی آخری زندہ جاوید کتاب، قرآن مجید، بھی رحمت ہے <sup>۳۴</sup> نیز اس کا پنجمبرِ اعظم و آخر صلی اللہ علیہ وسلم بھی رحمتہ للعالمین <sup>۳۵</sup> ہے، لہذا اسلام دینِ رحمتِ تمام بھی ہے اور تحریکِ رحمتہ للعالمین بھی۔ اس کا مطلب یہ ہوا کہ اسلام نہ صرف علمِ انسانی بلکہ جملہ حیوانی و نباتاتی و جماداتی عوامل کے لیے رحمت ہے۔ رحمت کی اصطلاح ہمدردی و غم خواری، ایثار و قربانی، شفقت و محبت اور عدل و احسان کے عملی اظہار پر دلالت کرتی ہے، جس سے دوسروں کو مادی یا روحانی یا دونوں طرح کا فائدہ پہنچے <sup>۳۶</sup> علاوہ بریں یہ ہمہ گیر و عالمگیر اور ابدی تحریک ہے۔

## اسلام و ایمان :

اسلام اور ایمان حکماً جُدا جُدا نہیں ہیں تصدیق میں دونوں متحد ہیں، البتہ مفہوم میں مختلف ہیں۔ ایمان کا مفہوم تصدیقِ قلب ہے اور اسلام کا مفہوم اعمالِ جوارح۔ شرع میں یہ نہیں ہو سکتا کہ کسی کو مومن کہیں اور مسلم نہ کہیں یا مسلم کہیں اور مومن نہ کہیں، اور وحدت سے ہماری یہی مراد ہے۔ <sup>۳۷</sup>

اصل یہ ہے کہ اسلام عقیدہ و اقرار بھی ہے، عمل بھی اور مکمل ضابطہٴ حیات و دستورِ عمل بھی اور اس کا مجموعی نام دین ہے جس میں (۱) عقاید (۲) عبادات اور (۳) معاملات (الفرادی، منزلی، اجتماعی، سیاسی، اقتصادی، عسکری، عدالتی اور بین الاقوامی) سب شامل ہیں۔ ویسے تو دینِ اسلام سب پنجمبروں نے پیش کیا جس میں اتحاد باعتبار اصولِ دین ہے اور اختلاف باعتبار فروع کے، لیکن یہاں اسلام سے مراد وہ شریعت اور دین ہے جو حضرت محمد رسول اللہ صلی اللہ علیہ وسلم کے ذریعے اللہ تعالیٰ نے بنی نوع انسان کے لیے بھیجا <sup>۳۸</sup>۔ قرونِ اولیٰ میں اسلام کے برق رفتار نشوونما و ارتقار کا ایک بنیادی سبب اس کے عقایدِ جلید و محرکہ تھے نیز غیر مسلموں کے ساتھ اس کی رواداری، حسن سلوک اور عدل و انصاف نے اس کی حیرت انگیز اشاعت و مقبولیت میں بڑا اہم کردار ادا کیا۔ علاوہ ازیں مواخات و حریت اور مساوات کی وہ جو دعوت دیتا ہے، اس کی مثال کسی اور دین میں نہیں ملتی تھی، اس لیے جس معاشرے سے اس کا رابطہ قائم ہوتا تھا، اس کے لوگ اسلام میں بے پناہ کشش و جاذبیت محسوس کرتے تھے۔

اسلام کی ابدیت اور اس کی آئندہ عالمگیر سیادت و قیادت کی ضامن اس کی متعدد صفات ہیں، جن میں ایک بنیادی صفت اس کی وحدت و کُلّیت ہے۔ "وحدت" سے مراد یہ ہے کہ اسلام تمام ادیانِ عالم کو اصلاً ایک سمجھتا ہے، صرف شرع و منہاج کے اختلاف کو تسلیم کرتا ہے۔ کُلّیت کا مطلب یہ ہے کہ اسلام حقیقت، زندگی اور دین سب کو ایک ناقابلِ تقسیم کُل تسلیم کرتا ہے، لہذا وہ زندگی یا دین کی روحانی و مادی یا دنیوی و اخروی تقسیم کو ناجائز، غیر فطری، باطل اور شرک قرار دیتا ہے۔

(۳) ایمان (مادہ آمن) : امامِ راغب اصفہانی لکھتے ہیں : اصل میں اس کے معنی نفس کے مطمئن ہونے اور خوف کے زائل ہونے کے ہیں۔ اور کبھی ایمان کا لفظ بطور مدح استعمال ہوتا ہے، اور اس سے مراد نفس کی تصدیق کے طور سے حق کی تسلیم اطاعت ہے، اور یہ بات ان تین چیزوں کے یکجا ہونے سے حاصل ہوتی ہے : (۱) تصدیق بالقلب (۲) اقرار باللسان اور (۳) ان کے مطابق عمل بالجوارح۔ لیکہ اسلام کے نزدیک ایمان کے ارکانِ خمسہ یہ ہیں : (۱) اللہ تعالیٰ (۲) انبیاء و رسل (۳) کتبِ سماوی (۴) ملائکہ اور (۵) آخرت۔ لکہ

ایمان سے متعلق ہمیں یہ بات یاد رکھنی چاہیے کہ اس کا تعلق انسان کی قلبی (جذباتی و فکری) اور عملی زندگی سے ہوتا ہے۔ اس کا مطلب یہ ہے کہ جو عقیدہ انسان کی کُل زندگی (جذباتی و فکری اور عملی زندگی) میں اس طرح رچ بس جائے جس طرح جسم میں خون رچ بس جاتا ہے وہ صحیح معنوں میں "ایمان" ہوتا ہے۔ اس اعتبار سے جو کام خون جسم کے لیے کرتا ہے، وہی کام ایمان حیاتِ انسانی کے لیے کرتا ہے۔ ایمان ہی شخصیت کو فرد کی ہو یا قوم کی زندگی و توانائی بخشتا اور اس کے نشو و ارتقا میں نمایاں کردار ادا کرتا ہے، لیکن ایمان کی اپنی زندگی و توانائی اور نشو و ارتقا کا انحصار انسان کے فکر و عمل پر ہوتا ہے۔ چنانچہ ایمان کا رشتہ فکر و عمل سے منقطع ہو جائے تو وہ محض بے جان نظریہ بن کر رہ جاتا ہے۔ ایسے ایمان کو ضعیف یا مردہ کہتے ہیں جو انسان کے لیے بے کار ہوتا ہے۔ اصل یہ ہے کہ ایمان و عمل لازم و ملزوم ہیں، لہذا ایمان کے بغیر عمل اور عمل کے بغیر ایمان غیر معتبر ہے۔ چنانچہ یہی وجہ ہے کہ قرآن مجید ایمان اور اعمالِ صالحہ کا ذکر ایک ساتھ اور لازم و ملزوم کی طرح کرتا ہے لیکہ اور ان دونوں کو اسلامی



زندگی کی بنیادیں قرار دیتا ہے۔ اسلام کی تحریکِ رحمتہ للعالمین کی غایت بھی بنی نوع انسان کو مومن و صالح بنانا ہے اور ایسے لوگوں ہی کو خوف و حزن اور زبان و خسران سے محفوظ اور کامیاب انسان قرار دیتا ہے ۱۲۳

(۴) انسان (مادہ ان س) : انسان چونکہ فطراناً ہی کچھ اس قسم کا واقع ہوا ہے کہ اس کی زندگی کا مزاج باہم انس اور میل جول کے بغیر نہیں بن سکتا، اس لیے اسے انسان کے نام سے موسوم کیا گیا ہے۔ چنانچہ اسی بنا پر کہا گیا ہے کہ انسان طبعاً متمددن واقع ہوا ہے (مغربی فلسفے میں کہتے ہیں کہ انسان معاشرتی حیوان ہے) کیونکہ وہ آپس میں میل جول کے بغیر نہیں رہ سکتا، اور نہ اکیلا ضروریاتِ زندگی کا انتظام ہی کر سکتا ہے۔ بعض نے کہا ہے کہ اس کی اصل انسیان (مردوزن) افعلان ہے اور چونکہ وہ اپنے عہد کو بھول گیا تھا (طلہ) ۲ : ۱۱۵) اس لیے یہ انسیان سے مشتق ہے ۱۲۴

قرآن مجید میں بنی نوع انسان سے متعلق جو قصہ بیان ہوا ہے کہ اللہ تعالیٰ نے علم بالا میں ان کی ارواح کو اپنی ذاتِ حسن و رحمت کا شاہد بنا کر پوچھا تھا : اَلَسْتُ بِرَبِّكُمْ؟ (کیا میں تمہارا رب نہیں ہوں؟) اور انھوں نے جواب دیا تھا : بلیٰ، یعنی ہاں، تو اس حقیقت سے یہ استنباط کیا جاسکتا ہے کہ بنی نوع انسان طبعاً اللہ تعالیٰ سے، نیز ایک دوسرے سے مانوس ہیں۔ بہر حال ان تصریحات سے یہ نتیجہ نکلتا ہے کہ انسانیت کا خاصہ اور اقتضا محبت ہے، اس کا مطلب یہ ہے کہ انسان طبعاً محبت کرنا بھی چاہتا ہے اور یہ بھی چاہتا ہے کہ دوسرے اس سے محبت کریں۔ چنانچہ اسلام کی تحریکِ رحمتہ للعالمین محبتِ انسانی کی علمبردار ہے۔

قرآن حکیم نے انسان کے متعلق جو حقائق منکشف کیے، ان کا ملخص پیش کیا جاتا ہے: اللہ تعالیٰ نے انسان کو صوری و معنوی طور سے حسین بنایا اور اسے حتیٰ اور قلبی قوتیں عطا کی ہیں، جن کی بدولت وہ حسن و قبح، خیر و شر، حسنہ و سیئہ اور گناہ و ثواب میں امتیاز کرنے کے قابل ہے اور اپنے اعمال کا جواب دہ ہوا ہے۔ انسان کو مکرم و محترم بنایا گیا ہے اور وہ مسجود ملائکہ ہے۔ اللہ تعالیٰ نے انسان کو علم، بیان اور قلم سے لکھنا سکھایا ہے اور انسان کی جان اللہ تعالیٰ کو اتنی عزیز ہے کہ ایک فرد کا قتل کل نوع انسانی کے قتل کے برابر

ہے۔ اللہ تعالیٰ کسی انسان پر اس کی قوت و ہمت سے زیادہ بوجھ نہیں ڈالتا۔ اور نہ کسی کے جرم و گناہ کا بوجھ دوسرے پر ڈالتا ہے، کیونکہ ہر شخص اپنے اعمال کا ذمے دار ہے۔ یہ کائنات انسان کے لیے بنائی گئی ہے تاکہ اس کا امتحان لیا جائے۔ انسان کو یہ بات محال نظر آتی ہے کہ مرنے کے بعد اس کی ہڈیاں تک گل سڑ جائیں گی تو اسے دوبارہ زندہ کیا جائے گا، حالانکہ ایسا ہوگا اور اللہ تعالیٰ ایسا کرنے پر قادر ہے۔ انسان قدرت کے قانون مکافات عمل کا مستوجب ہے، لہذا جیسا کرے گا، ویسا بھرے گا۔ اگر وہ دنیا میں عقل و فکر سے کام نہیں لیتا اور اندھوں کی طرح زندگی گزارتا ہے تو آخرت میں بھی وہ اندھا اٹھے گا۔ اسی طرح اگر وہ مومن و صالح ہوگا تو اسے جنت کی ابدی زندگی میسر آئے گی، ورنہ بصورت دیگر اسے دوزخ میں رہنا ہوگا۔

انسان سے متعلق اسلام کا عقیدہ یہ ہے کہ تمام افراد نسل انسانی نفس واحد کی طرح ہیں، وہ اس زمین میں پیدا ہوئے اور یہیں دفن ہوں گے۔ تخلیق و تکوین اور موت و حیات کے لحاظ سے وہ سب برابر ہیں اور ان میں کوئی فرق نہیں ہے۔ شعوب و قبائل کا فرق نسل و خلقت کا نہیں، محض تعارفی فرق ہے۔ اس سے یہ استنتاج کر سکتے ہیں کہ قبیلے، قوم، برادری، خاندان یا ذات پات وغیرہ کے تمام امتیازات فروعی ہیں، اور ان کی وجہ سے کسی کو بھی دوسرے پر برتری، فوقیت، فضیلت یا عزت حاصل نہیں۔ عزت و تکریم کا معیار صرف تقویٰ ہے۔

انسان اپنی فطرت میں عبد ہے اور عبدیت اپنے محبوب کو چاہتی ہے جو صرف اللہ تعالیٰ ہے۔ اس سے یہ مستنبط ہوا کہ انسان کو بحیثیت عبد کے اپنے معبود یعنی اللہ تعالیٰ کی آرزو و دلچسپی کی گئی ہے۔ یہ آرزو ہی اس کی زندگی میں سوز و محبت پیدا کرتی ہے اور چونکہ وہ فطری ہے، اس لیے لافانی بھی ہے۔ انسان اسے نفسانی خواہش کے نیچے دبا تو دیتا ہے لیکن اسے فنا نہیں کر سکتا۔ یہ آرزو زمین کی طرح مردہ تو ہو جاتی ہے مگر اسی طرح زندہ بھی ہو جاتی ہے۔ چونکہ اس آرزو کے اجبار کا ہمیشہ امکان رہتا ہے، اس لیے انسان کے تائب ہونے کا بھی ہمیشہ امکان رہتا ہے، اس لیے اس پر عمر بھر در توبہ کھلا رہتا اور اجابت دعا و توبہ کی منتظر رہتی ہے۔ اس بنا پر پند و نصیحت اور موعظت و تبلیغ میں استقلال و استمرار اور ثبات و دوام کی ضرورت و اہمیت کے متعلق دو رائیں نہیں ہو سکتیں۔

اسلام کا ایک موقف یہ بھی ہے کہ انسان طبعاً و خلقاً حسین مخلوق ہے۔ وہ جس طرح

راست قامت اور خوب صورت ہے، اسی طرح اس کی فطرت حسین ہے، یعنی اس کے نظامِ باطنی میں توازن و اعتدال ہے۔ اس کا نتیجہ یہ ہے کہ اس میں جمالیاتی حس پائی جاتی ہے لہذا وہ طبعاً حُسن و حسنہ سے محبت کرتا اور قبح و سیتہ سے نفرت کرتا ہے، نیز حُسن و حسنہ سے اسے طمانیت و مسرت ملتی ہے اور قبح و سیتہ سے اسے خوف و حزن لاحق ہوتا ہے۔ طمانیت و مسرت سے دل کو ٹھنڈک پہنچتی اور خوف و حزن سے آگ لگتی ہے۔ یہ کائنات انسان کے لیے پیدا اور مسخر کی گئی ہے تاکہ انسان اس سے متمتع و مستفید ہو سکے۔ انسان عالمِ زمان و مکان کو علم کی قوت سے مسخر کر سکتا ہے اور اس کی استعداد اسے ودیعت کر دی گئی ہے۔ علم کی استعداد کو قوت سے فعل میں لانے اور اس کے نشو و ارتقا کرنے کے لیے اللہ تعالیٰ نے اسے حسی و قلبی قوتیں ودیعت کی ہیں۔ حواسِ خمسہ میں سے سامعہ و باصرہ اس ضمن میں اہم ترین کردار ادا کرتی ہیں۔<sup>۴۹</sup> علم معرفتِ الہی کا بھی ایک ذریعہ ہے جس کا حقیقی سرچشمہ کلامِ الہی ہے۔

(۵) اللہ : اس ذات کا اسمِ علم ہے جو واجب الوجود ہے اور جس میں تمام صفاتِ کمال جمع ہیں اور یہ غیر مشتق ہے۔ اسلام سے پہلے بھی عربی میں اللہ کا لفظ خدا کے لیے بطور اسمِ ذات کے مستعمل تھا، یعنی خدا کی تمام صفات اس کی طرف منسوب کی جاتی تھیں۔ یہ کسی خاص صفت کے لیے نہیں بولا جاتا تھا، جیسا کہ شعرائے جاہلیت کے کلام سے ظاہر ہے۔ قرآن حکیم نے بھی خدا کے لیے اللہ کا لفظ بطور اسمِ ذات کے اختیار کیا اور تمام صفاتِ حسنہ کو اس سے منسوب کیا :

اور اللہ کے لیے حسین نام ( اسماء الحسنیٰ یا حسین صفات ) ہیں۔ لہذا ان صفاتِ حسنہ سے اسے پکارو۔<sup>۵۰</sup>

دوسری جگہ فرمایا :

اللہ ہی (اللہ) ہے، کوئی الہ (معبود و محبوب اور مطلوب و مقصود) نہیں ہے اس کے سوا۔ اسی کے لیے حسین نام ہیں۔<sup>۵۱</sup>

قرآن مجید کی یہ خصوصیت ہے کہ اس نے محولہ بالا آیات کے ذریعے اللہ کے نام کو ایسا جامع و مانع بنا دیا ہے کہ اسے سنتے یا دیکھتے ہی ایک ایسی بزرگ و برتر ہستی کا تصور ذہن میں ابھرتا ہے جو جمیع صفاتِ حسنہ سے متصف ہو۔ علاوہ ازیں الہ کا لفظ نزولِ قرآن سے پہلے عربوں

میں مطلقاً معبود کے لیے مستعمل تھا، خواہ یہ معبود باطل ہو یا حق، لیکن قرآن مجید نے اللہ کے لفظ کو مختلف مقامات پر اس طرح استعمال کیا ہے کہ اس سے اس کے معنی و مفہوم میں جامعیت پیدا ہو گئی ہے اور اس کے یہ معنی ہو گئے ہیں: معبود و محبوب اور مطلوب و مقصود۔ اللہ کے اسلام نے ساری دنیا پر یہ حقیقت منکشف کر دی کہ انسان کا اللہ صرف ایک ہے اور وہ اللہ تعالیٰ ہے۔<sup>۷۵</sup> وہ کل بنی نوع انسان کا اللہ ہے،<sup>۷۶</sup> لہذا صرف اللہ تعالیٰ ہی کو پکارنا چاہیے۔ اس کے ساتھ کسی اور کو اللہ سمجھ کر ہرگز پکارنا نہیں چاہیے، کیونکہ یہ شرک ہے۔ نیز اس کے سوا کوئی اللہ نہیں ہے۔ اللہ ہی زندہ جاوید ہے، باقی ہر چیز ہلاک ہونے والی ہے۔ علاوہ ازیں وہی ایک انسان کو آئین و قوانین یا احکام دینے والا ہے، اور انسان کو جواب دہی کے لیے آخر کار اسی کے پاس لوٹ کر جانا ہے۔ قرآن حکیم جملہ نوع انسانی پر یہ واضح کر دینا چاہتا ہے کہ دعا اور عبادت کے لائق اور نفع و ضرر کی مالک صرف ایک ہی ہستی ہے اور وہ اللہ ہے۔

دنیا کی کسی زبان میں ایسا کوئی لفظ نہیں ملے گا جو معنی اللہ کا مترادف ہو۔ قرآن مجید ہی کی بدولت اس کا سببی و ایجابی مفہوم متعین ہوا۔ سببی اعتبار سے یوں کہ قرآن مجید نے عرب اور بیرون عرب یعنی وثنی الخیال دنیا کے ان سب عقائد کی نفی کی جو کفار و مشرکین نے وضع کر رکھے تھے۔ مثلاً عرب جاہلیت کا یہ عقیدہ کہ اللہ کے سوا اور بھی معبود (اللہ) ہیں یا یہ کہ اس میں کچھ شریک ہیں، اس میں اور جنوں میں باہم کوئی رشتہ قائم ہے، اس کے بیٹے بیٹیاں ہیں،<sup>۷۷</sup> اسے قربانیوں کی ضرورت ہے اور وہ گوشت اور خون کا محتاج ہے۔ قرآن مجید نے کفر و شرک کی دنیا سے نہایت واضح الفاظ میں خطاب کیا اور کہا: تم جن کو اپنا اللہ ٹھہراتے ہو، ان کا نہیں وجود نہیں۔<sup>۷۸</sup> وجود ہے تو صرف اللہ کا۔ اللہ ہی تمہارا اللہ (معبود و محبوب اور مطلوب و مقصود) ہے۔<sup>۷۹</sup> لہذا اس کے سوا کوئی معبود نہیں، نہ آسمانوں میں نہ زمین میں۔ آسمانوں میں کبھی وہی اللہ ہے اور زمین میں بھی وہی اللہ ہے۔ اس کے سوا کسی کو معبود نہ ٹھہراؤ۔<sup>۸۰</sup> اللہ تعالیٰ کے سوا کسی کو معبود قرار دینا ایسی بات ہے جس کی کوئی دلیل ہے نہ برہان،<sup>۸۱</sup> لیکن انسان کی نظر تو محسوس کی ہو کر ہے۔ اس کی بہالت اور توہم پرستی نے بہ شکل اصنام کئی ایک معبود پیدا کر رکھے تھے۔ وہ اینٹ اور پتھر یا ایسی ہی دوسری مادی اشیا کو خداؤں کی شکل دیتا اور خداؤں ہی کی طرح ان کی پرستش کرتا اور نہیں سوچتا تھا کہ ان میں اتنی بھی طاقت نہیں کہ مکھی ایسی حقیر چیز پیدا کر سکیں، یا مکھی ان سے کچھ چھپیں لے تو اس سے واپس لے لیں۔ وہ ان کے کسی کام نہیں آئیں گے۔<sup>۸۲</sup> نہ

کسی سے عذاب کو دور رکھ سکیں گے۔ وہ نہیں سمجھتے کہ اگر اللہ کے سوا کچھ اور بھی معبود ہوتے تو دنیا جہان میں فساد پھیل جاتا۔ ہر ایک اپنی اپنی مخلوق کو اڑالے جاتا اور دوسرے پر برتری حاصل کرنے کی کوشش کرتا۔ یہ انھیں کیوں مانتے ہیں؟ وہ ماننے کی چیز نہیں ہیں۔ ان کا کوئی وجود ہے نہ حقیقت۔

ذاتِ باری کا غلط تصور صرف غیر مہذب اقوام تک محدود نہ تھا بلکہ تمدنِ دنیا بھی اس سے محفوظ نہ تھی۔ یونان میں بھی متعدد دیوی دیوتاؤں کا تصور موجود تھا۔ زرتشتیت<sup>۹۳</sup> ثنویت کا شکار تھی۔ بدھ مت میں تو ذاتِ باری کا کوئی مثبت تصور ہی نہ تھا (لیکن پھر بھی اس کے پیرو بدھ کے مجسمے بناتے اور اسے پوجتے تھے)۔ اسی طرح یہود و نصاریٰ کے ہاں بھی عقیدۃ الوہیت مسخ ہو چکا تھا۔ یہود اور بالخصوص نصاریٰ نے کچھ ایسے عقاید اختیار کر لیے جن کی روح بڑی حد تک دشمنی، یعنی شرک اور کفر کی دنیا سے مانور تھی۔ یہود کہتے ہیں کہ عزیر اللہ کا بیٹا ہے۔ عیسائی کہتے ہیں کہ مسیح اللہ کا بیٹا ہے۔ یہ محض ان کے کہنے کی بات ہے۔ وہ لوگ کفر کے مرکب ہوئے جنہوں نے کہا مسیح اللہ کا بیٹا ہے۔ اور وہ بھی جو کہتے ہیں اللہ تینوں میں سے تیسرا ہے۔

اسے تین مرت کہو، باز آ جاؤ۔ مسیح (علیہ السلام) کہتا تو یہ تھا کہ میں نے تو یہ نہیں کہا تھا، مجھے اور میری ماں کو معبود مانو۔ عیسائیوں نے یہ دو معبود کیوں اختیار کر رکھے ہیں۔ اس کا کوئی بیٹا ہے نہ بیوی۔ یہ بہت بری بات ہے جس میں وہ الجھ گئے ہیں۔ قریب ہے آسمان چھٹ پڑیں، زمین ٹکڑے ہو جائے اور پہاڑ ریزہ ریزہ ہو کر گر جائیں کہ ان کا قول ہے کہ اللہ کا کوئی بیٹا ہے۔ اللہ کی ہرگز یہ نشان نہیں کہ کوئی اس کا بیٹا ہو۔ یہود اور نصاریٰ کہتے ہیں کہ ہم اللہ کے بیٹے اور دوست ہیں۔ وہ کہتے ہیں کہ کوئی جنت میں نہیں جائے گا، مگر ہم۔ یہود کا دعویٰ ہے کہ ہم اللہ کی چہیتی قوم ہیں اور دارِ آخرت صرف ہمارے لیے ہے۔ ہمیں آگ نہیں چھوئے گی مگر چند دن۔ وہ ایسی بے بنیاد باتیں کیوں کہتے ہیں؟ یہود و نصاریٰ نے اللہ کو چھوڑ کر اجبار و رہبان کو اپنا رب بنا رکھا ہے اور عیسیٰ بن مریم کو بھی انہوں نے اللہ کی شانِ الوہیت کا اندازہ نہیں کیا۔ اس کی قدر نہیں پہچانی جیسا کہ اس کا حق ہے۔

”الست؟ بلی“ کی قرآنی حقیقت سے ثابت ہے کہ انسان کی فطرت میں اللہ یعنی اپنے والدِ رب کا علم و شعور مضمحل ہے۔ اللہ تعالیٰ حسین والد ہے اور انسان عبد و حسن پسند (اپنی جمالیاتی جس کی بدولت) لہذا وہ فطرۃ اللہ تعالیٰ کی آرزو و جستجو رکھتا ہے۔ یہ آرزو و جستجو ایک تو انسان کو

اس کے مقام عبودیت پر متمکن رکھنے اور دوسرے سے اسے زندگی کی راہ مستقیم پر گامزن رکھنے میں بڑا اہم کردار ادا کرتی ہے۔

انسان کی آرزوئے الہ جب اس کی نفسیاتی خواہشات کے بوجھ تلے دب جاتی ہے تو وہ ابلیس کے جمالیاتی فریب میں آکر اللہ تعالیٰ کے سوا بھی دوسری چیزوں کو اپنا الہ بنا لیتا ہے۔ اللہ تعالیٰ کے سوا چونکہ ہر چیز مخلوق ہے، اس لیے کسی مخلوق کو اپنا الہ بنا نا، انسان کے ظلم و جہل پر دلالت کرتا ہے اور یہ شرک ہے، جو ناقابلِ عفو گناہ ہے۔ ابلیس کے فریب خوردہ انسان کی اس سلسلے میں سب سے بڑی کمزوری یہ ہے کہ وہ اپنی نفسانی خواہشات کو اپنا الہ بنا لیتا ہے۔ اللہ ابلیس کے جمالیاتی فریب کی وجہ سے اسے اپنی قبیح خواہشات حسین و دلفریب نظر آنے لگتی ہیں اور وہ ان کی محبت میں اندھا اور بہرا ہو جاتا ہے اور ان کو پورا کرنے کی کوشش میں اس طرح لگ جاتا ہے کہ اسے حرام و حلال، گناہ و ثواب اور جائز و ناجائز کا پاس و لحاظ نہیں رہتا اور قدرت کے قانونِ مکافاتِ عمل سے ٹڈر ہو جاتا ہے جس سے کسی انسان کو مفر نہیں۔

آرزوئے الہ جب خواہشات کے بوجھ تلے دب کر رہ جاتی ہے اللہ تو اس کے نتائج انسان کے حق میں بڑے بھیانک ہوتے ہیں مثلاً انسان کی حسی و قلبی قوتیں مفلوج ہو جاتی ہیں، حقیقی کامیابی کی راہ و منزل اس کی نظر سے اوجھل ہو جاتی ہیں، اس کے دل کو خوف و حزن کی آگ لگ جاتی ہے۔ اس کی زندگی پر دباؤ اس قدر بڑھ جاتا ہے کہ وہ اجیرن ہو جاتی ہے۔ انسان بھری دنیا میں اپنے آپ کو تنہا محسوس کرتا ہے اور یہ احساس تنہائی اس کے لیے مستقل عذاب بن جاتا ہے۔ انجام کار کائنات و حیات کو وہ بے معنی و قبیح اور زنداں محسوس کرنے اور اس سے چھٹکارا پانے میں اپنی نجات خیال کرنے لگتا ہے۔ اسی کے عقیدہ ربوبیت کی رو سے اللہ تعالیٰ تمام جہانوں اور قوموں اور انسانوں کا رب ہے اور تمام بنی نوع انسان اس کے عیال ہیں۔

اس اعتبار سے وہ سب ایک ہی برادری کے افراد ہیں، جن کے لیے کائنات نعمتوں کا دسترخوان ہے، جسے اللہ تعالیٰ نے ان کے استفادہ اور تمسک کے لیے بچھایا ہے۔ لہذا کسی فرد، جماعت، طبقے، گروہ یا قوم کو یہ حق نہیں پہنچتا کہ وہ اس دسترخوان کے کسی حصے پر قبضہ جاکر اللہ تعالیٰ کے دوسرے بندوں کو ان کے حصے سے جزوی یا کلی طور سے محروم کر دے۔ جو قوم، جماعت یا فرد ایسا کرتا ہے، وہ اللہ تعالیٰ کی نعمتوں پر ناجائز تصرف کر کے اس کے بندوں کی حق تلفی کرتا ہے اور اس طرح گناہ کبیرہ کا ارتکاب کرتا ہے۔ علاوہ بریں جو شخص وسائلِ رزق پر قبضہ کر کے دوسروں

کو اس سے خبر دی یا کئی طور پر محروم کرتا یا کرنے کی کوشش کرتا ہے، وہ دراصل اللہ تعالیٰ کی صفتِ نظامِ ربوبیت میں اپنی شرکت کا مظاہرہ کرنا چاہتا ہے اور یہ اسلام کی نظر میں دعوائے خدائی ہے۔ عہد رسالت تک میں مشرکوں کا اپنے اصنام کے متعلق یہ عقیدہ تھا کہ ان کی پرستش اور وسیلے سے انھیں تقرب الہی حاصل ہوتا ہے۔ اسلام اسے شرک قرار دیتا ہے۔ قرآن مجید نے اس جھوٹے اور مشرکانہ عقیدے کے بطلان کے لیے گونا گوں اسالیب استدلال اختیار کیے ہیں۔ اس کا موقف ہے کہ تمثال و اصنام ہوں یا استھان اور مقبرے، مظاہر فطرت ہوں یا مرحوم اولیاء اللہ، اول تو وہ پجاریوں وغیرہ کی کسی دعا و آواز کو سُن ہی نہیں سکتے، دوسرے کوئی زندہ و مردہ انسان، خواہ کتنا بزرگ اور خدارسیدہ کیوں نہ ہو، اس بات کا مجاز نہیں کہ اللہ تعالیٰ کے اذن کے بغیر اس سے کسی کی سفارش کرے، نیز اب کون ہے جو یہ دعویٰ کر سکتا ہے کہ اسے اللہ تعالیٰ کی طرف سے وحی آئی ہے اور وحی کے ذریعے اسے سفارش کرنے کا پروانہ ملا ہے؟ آج کی طرح اس دور میں بھی یہ عقیدہ پایا جاتا تھا کہ اولیاء اللہ کو قدرت کے نظامِ ربوبیت میں دخل دینے کی قوت حاصل ہے اور وہ لوگوں کی احتیاجات پورا کرنے کا بالواسطہ یا بلاواسطہ اختیار رکھتے ہیں۔ اسلام کے نزدیک یہ اور اس سے ملتے جلتے تمام عقاید مشرکانہ ہیں، اور ان کی بیخ کنی کرنا اس کا اولین مقصد ہے۔

اسلام کی رُو سے اللہ تعالیٰ کائنات اور اس کی نعمتوں کا مالک ہے، اس نے آسمانوں اور زمین کے اندر، باہر اور درمیان میں جو کچھ پیدا کیا ہے، وہ کل افرادِ نسلِ انسانی کے تمتع کے لیے ہے۔ لفظ تمتع اس لحاظ سے از بس اہمیت رکھتا ہے کہ اس سے مراد تصورِ ملکیت کی نفی ہوتی ہے۔ اسلام کا اس بارے میں یہ موقف ہے کہ اس دنیا میں ہر چیز اللہ تعالیٰ کی ملکیت ہے، نیز بنی نوعِ انسان چونکہ اس کے بندے ہیں، اس لیے ان پر حکومت کرنے کا حق بھی صرف اسی کو حاصل ہے، البتہ حکومت کا کاروبار چلانے کے لیے لوگ جس شخص کو اس کا سربراہ منتخب کریں، وہ صرف اللہ کی طرف سے اس کے احکام کے ساتھ کاروبارِ حکومت چلانے کا مجاز ہے۔ اس ضمن میں پنجمبر اسلام صلی اللہ علیہ وسلم کا اسوہ حسنہ یہ ہے کہ آپ نے اللہ تعالیٰ کے احکام کے مطابق آئینِ قرآنی کو نافذ کیا اور نظامِ ربوبیت قائم کیا۔

اب اس از بس اہم نکتے کی صراحت کر دی جاتی ہے کہ شریعت نے نجی ملکیت کو قانونی مقتضیات کے پیش نظر بلاشبہ جائز قرار دیا ہے، مگر یہ ملکیت حقیقی نہیں، قانونی ہے، نیز اللہ تعالیٰ

کے حکمِ انفاق سے مشروط بھی ہے۔ یہ تو ظاہر بات ہے کہ مہذب دنیا کا قانون کسی شخص یا جماعت کو اس بات کی اجازت نہیں دیتا کہ کوئی شخص یا گروہ کسی فرد کے مال و دولت کو ناجائز طور سے اس سے چھین لے۔ لیکن ساتھ ہی قانون کسی شخص کو اس بات کی بھی اجازت نہیں دیتا کہ وہ اپنے اہل و عیال کو ہلاک یا مجبوس کر دے یا ان کو ذہنی و جسمانی اذیت پہنچائے یا انھیں ان کے حقوق سے محروم کر دے۔ یہی نہیں بلکہ وہ اسے اپنی جان تک کو ہلاک کرنے کی اجازت نہیں دیتا۔ کیوں؟ اس لیے کہ کوئی قانون کسی شخص کو اس کے اہل و عیال، حتیٰ کہ جسم و جان کا بھی، مالک نہیں سمجھتا ہے۔ بعینہ اسلام انسان کو اس کے مال و دولت کا امین سمجھتا ہے، مالک نہیں۔ لہذا اسے اپنے مال و دولت کو ہلاک و مجبوس کرنے کی اجازت نہیں دیتا۔ مال و دولت کو ہلاک کرنے کا مطلب اسراف و تبذیر ہے ﷺ اور مجبوس کرنے کا مطلب اکتناز و احتکار وغیرہ سے اسے مجبور و ناکارہ بنانا ہے۔ اکتناز سے قومی دولت کی گردش میں رکاوٹ پیدا ہوتی ہے جو وجودِ معاشرہ کے لیے اسی طرح خطرناک ہوتی ہے جس طرح گردشِ خون کی رکاوٹ نامیاتی وجود کے لیے خطرناک ہوتی ہے۔ چنانچہ یہی وجہ ہے کہ اسلام میں اکتناز و احتکار اور سبجیل ممنوع ہیں، اس کے برعکس وہ زکوٰۃ، صدقات و خیرات اور انفاق العفو کا حکم دیتا ہے ﷺ

مختصر یہ کہ اسلام معاشرۃ انسانی میں نظامِ ربوبیت قائم کرنے کا حکم دیتا ہے، جس میں ہر شخص کو جائز طریقے اور محنت سے مال و دولت کمانے کی آزادی ہوتی ہے، لیکن اپنی کمائی میں اسراف و تبذیر نیز اکتناز و احتکار اور سبجیل کی اجازت نہیں ہوتی۔ علاوہ بریں اس میں لوگوں کی بنیادی ضروریات کو پورا کرنا حکومت کی ذمہ داری ہوتی ہے۔ انسان کی بنیادی ضروریات میں روٹی، کپڑا، مکان کے علاوہ تعلیم و تربیت اور صحت و تفریح بھی شامل ہیں۔

(۶) کائنات : دنیا میں کائنات سے متعلق جو نظریے پائے جاتے ہیں، ان میں سے اہم ترین یہ ہیں : اولاً، کائنات قدیم ہے، یعنی وہ مخلوق و حادث نہیں ازلی وابدی ہے۔ یہ نظریہ قدیم و جدید دہریوں کا بھی ہے اور ہندومت، جین مت اور بدھ مت کا بھی۔ اس سے ملتا جلتا ایک نظریہ یہ ہے کہ یہ کائنات بے مقصد و لایعنی ہے۔ یہ نظریہ بھی قدیم ہے، لیکن عصرِ حاضر میں وجودی اور رسالی ﷺ مکاتبِ فکر اس کے علمبردار ہیں۔ زرتشتیت کا نظریہ یہ ہے کہ کائنات کی تخلیق میں دوازی و ابدی قوتوں نے حصہ لیا ہے جنھیں وہ یزدان و اہرمن کے الفاظ سے تعبیر



کرتے ہیں۔ اس میں حُسن و نور اور خیر و حسنہ تو نیرِ داں کی تخلیق ہیں جب کہ اہرمن نے قبح، ظلمت، شر اور سیتہ پیدا کیے ہیں۔ قرآن حکیم جس کا دعویٰ یہ ہے کہ وہ حق و باطل میں امتیاز کرنے والا <sup>۱۲۵</sup>، جھوٹے اور سچے اقوال و نظریات میں حق کے ساتھ فیصلہ کرنے والا اور ہر معاملے میں سند ہے کائنات کے متعلق فرماتا ہے کہ وہ تخلیق باحق ہے۔ اس کا مطلب یہ ہے کہ کائنات قدیم نہیں، مخلوق و حادث ہے اور اس کی خلقت میں حق کے باعث حیات و قیومیت، حُسن و صداقت افادیت و مقصدیت اور معنویت و غایت پائی جاتی ہے۔ اس سے محوہ بالا تمام نظریات کا بطلان و رد ہو جاتا ہے۔

اس کائنات میں یہ جو جمال و جلال اور بولگموں و بے شمار نعمتوں کے لامتناہی خزانے پائے جاتے ہیں، انہیں اللہ تعالیٰ نے تمام بنی نوع انسان کے لیے پیدا کیا ہے۔ ہر انسان کو اس کی سعی و محنت کے مطابق اس میں حصہ ملنا چاہیے، لیکن عدل و احسان ہر حال میں ملحوظ رہنا چاہیے۔ اللہ تعالیٰ نے ایک طرف کائنات میں مسخر ہونے کی اور دوسری جانب انسان میں اسے مسخر کرنے کی قابلیت پیدا کر دی ہے تاکہ وہ اس کی نعمتوں سے متمتع ہو سکے۔ اسلام انسان کو ان نعمتوں سے اپنی محنت و سعی کے مطابق متمتع یا استفادہ کرنے کی اجازت تو دیتا ہے، مگر کوئی فرد یا گروہ وسائل پیداوار پر قبضہ کر کے یا مال و دولت کا اکتنا زور اختیار کر کے دوسروں کو اس سے محروم نہیں کر سکتا۔

اس نظام کائنات کو چلانے کے لیے اللہ تعالیٰ نے کارپرداز یا عوامل مقرر کیے ہوئے ہیں۔ یہ اللہ تعالیٰ کے حکم سے انسان کی قوت علم <sup>۱۲۸</sup> کے آگے سر بسجود ہیں یعنی اس کے مطیع و فرماں بردار ہیں۔

(۷) نفس و قلب و حواس : نفس کے متعدد معانی ہیں، مثلاً رُوح، وجود اور

وجود و رُوح پر مشتمل ذات انسانی، <sup>۱۲۹</sup> جسے ایغو <sup>۱۳۱</sup> انا یا خودی <sup>۱۳۲</sup> سے تعبیر کیا جاتا ہے۔

قرآن حکیم نے اس سلسلے میں ایک بڑی خیال آفریں اور بصیرت افروز بات کہی ہے کہ انسان میں حسی و قلبی قوتوں کا ظہور اس وقت ہوتا ہے، جب اللہ تعالیٰ اس میں اپنی رُوح پھونکتا ہے۔

اس سے یہ استنباط کیا جا سکتا ہے کہ حسی و قلبی قوتوں پر مشتمل زندہ و محرک اور شعوری و ارادی نظام عبارت ہے نفس انسانی سے۔ حسی قوتوں سے مراد حواسِ خمسہ ہیں : سامعہ، باصرہ، شامہ، لامہ

اور ذائقہ۔ چونکہ تعلیم و تربیت اور جمالیاتی مشاہدے میں سامعہ و باصرہ ہی اہم اور قابل ذکر کردار اور کرتے

ہیں، اس لیے قرآن مجید صرف ان دونوں ہی کا ذکر کرتا اور انھیں قابل مواخذہ قرار دیتا ہے۔<sup>۱۳۲</sup>

اگرچہ ہر حاستہ کا اپنا علیحدہ نظام ہے، لیکن پانچوں حواس کے نظام آپس میں گہرا ربط و ضبط رکھتے ہیں جن کے ”کل“ کو حسی نظام سے تعبیر کیا گیا ہے۔ یہ حسی نظام قلبی نظام سے اس قدر مربوط اور منضبط ہے کہ اس کا جزو لاینفک ہے۔ قلب ایک مکمل و خود کار و خود اختیار غیر مری نظام ہے جو متعدد نظاموں کا نامیاتی کل ہے۔ اس نظام کے دو بڑے حصے ہیں: ایک کو دماغ اور دوسرے کو دل سے تعبیر کر سکتے ہیں۔ نظام دماغ خود متعدد نظاموں کا مجموعہ ہے، مثلاً ارادہ، اختیار، عقل، فکر، شعور، حافظہ، ضمیر اور جمالیاتی حس وغیرہ۔ اسی طرح نظام دل بھی متعدد نظاموں پر مشتمل ہے، مثلاً جذبات (محبت و نفرت کے) احساسات، خواہشات، عصبیات وغیرہ۔

نفس دراصل حسی و قلبی نظاموں پر مشتمل ایک نظام ہے جو صاحب ارادہ و اختیار نامیاتی کل ہے۔ اس کے دو بڑے وظائف ہیں: رُوح اور وجود کے تقاضوں کو پورا کرنا۔ رُوح کا تقاضا دراصل اس کی آرزوئے اللہ ہے، یعنی اپنے اللہ کی پرستش، دیدار و تقرب کی طلب و جستجو۔ چونکہ یہ کائنات بشمول حیوان اور انسان، اس کے اللہ کی تخلیق ہے اس لیے اس میں دیگر چیزوں سے بالعموم اور انسان کے لیے بالخصوص محبت کا جذبہ پایا جاتا ہے، جس کی تشفی کی وہ متقاضی رہتی ہے۔ وجود کے تقاضوں کو جدید نفسیات کی اصطلاح میں جبلتوں<sup>۱۳۵</sup> سے تعبیر کر سکتے ہیں۔ نفس اگر اپنے جبلتی تقاضوں کی تشفی کرنے کی دُھن میں رُوح کے تقاضوں سے غافل ہو جائے تو ابلیس اس کی اس غفلت سے فائدہ اٹھانے کے کسی موقع کو اپنے ہاتھ سے جانے نہیں دیتا۔ چونکہ ابلیس جانتا ہے کہ انسان فطرۃً حُسن، حسنہ اور خیر سے محبت اور قبح، سیتہ اور شر سے نفرت کرتا ہے، اس لیے اس کا طریق واردات<sup>۱۳۴</sup> یہ ہوتا ہے کہ وہ ایک تو نفس میں اپنے وسوسوں کے ذریعے پیہم و مسلسل خواہشات پیدا کرتا رہتا ہے<sup>۱۳۳</sup> اور دوسرے ان خواہشات کو چاہے وہ کتنی قبیح، بُری اور شرانگیز کنیوں نہ ہوں، خوشنما و دلنریب بنا کر دکھاتا ہے۔<sup>۱۳۸</sup> نفس اگر اس دھوکے میں آجائے تو اسے قبح پر حُسن کا، شر پر خیر کا اور بدی پر نیکی کا گماں ہونے لگتا ہے اور وہ اچھی اور بری خواہشات یا جبلتی تقاضوں کی تشفی کرنے کی کوشش میں فطری حدود سے تجاوز کر جاتا ہے۔ ایسے لوگوں کو قرآن مجید ”حزب الشیطن“<sup>۱۳۹</sup> یعنی شیطان کی جماعت اور نفس کو نفسِ امارہ سے تعبیر کرتا ہے۔ نفس کے بے حد پیچیدہ اور مجیر العقول نظام کے اندر ایک اور طاقتور نظام ہے جس کا وظیفہ نفسِ امارہ کو حد اعتدال یا فطری

حدود سے تجاوز کرنے سے روکنا اور اس کے نتائج و عواقب سے متنبہ کرنا ہے اور اگر وہ نہ  
رکے اور فطری حدود سے تجاوز کر جائے تو اسے ملامت و شرمسار کرنا اور توبہ و استغفار کی  
ترغیب دینا ہے۔ نفس کے اس نظام کے لیے قرآن حکیم نے نفسِ لوامہ <sup>۱۴۱</sup> کی تعبیر اختیار  
کی ہے۔ اس طرح نفسِ امارہ اور نفسِ مستقلاً برسرِ پیکار رہتے ہیں۔ اس کشاکش کی ہارجیت  
ہی حیاتِ انسانی کی کامیابی و ناکامی کا فیصلہ کرتی ہے۔ نفسِ امارہ جیت جائے تو وہ شیطان  
کا دوست و مطیع ہو کر اسی کی طرح شیطان و شریر بن جاتا ہے۔ شیطنیت اسے انسانیت کی  
صفات اور نعمتوں سے محروم کر کے اس کے اندر خوف و حزن کی آگ لگا دیتی ہے۔ ایسے نفوس  
کا مالِ زندگی کے قانونِ مکافاتِ عمل <sup>۱۴۲</sup> کی رو سے یہ ہوتا ہے کہ آخرت میں انھیں شراب <sup>۱۴۳</sup>  
میں رہنا پڑتا ہے، جسے النار، جہنم، سقر، ہادیہ وغیرہ کئی ناموں سے موسوم کیا گیا ہے۔ اس  
کے برعکس اگر نفسِ لوامہ جیت جائے تو انسان "بندۂ رحمن" بن جاتا ہے اور اس کی زندگی "حیاتِ  
محض" بن جاتی ہے۔ حیاتِ محض سے مراد خالص زندگی ہے یعنی حسین و مطمئن اور مسرور و ابدی  
زندگی۔ ایسے انسان کو قرآن مجید نے نفسِ مطمئنہ <sup>۱۴۴</sup> سے تعبیر کیا ہے جسے اس حُسنِ عمل کے صلے میں  
آخرت میں حُسنِ مآب یا جنت کی حیاتِ محض عطا کی جائے گی۔

نفسِ لوامہ کی جیت کی نوعیت یہ ہے کہ وہ جب نفسِ امارہ کو مغلوب کر لیتا ہے تو اس  
پر ابلیس کے جمالیاتی فریب کا طلسم ٹوٹ جاتا ہے۔ اس کے دو نتائج نکلتے ہیں : ایک یہ کہ  
اسے ہر شر، بدی یا گناہ اپنی اصل گھناؤنی اور مکروہ شکل میں دکھائی دینے لگتا ہے۔ ایسی صورت  
میں انسان طبعاً گناہ کا ارتکاب نہیں کرتا، بلکہ کر نہیں سکتا، جیسے ہر سلیم الطبع انسان آنکھ سے  
دیکھ کر مکھی یا گندگی نہیں کھا سکتا۔ نفس کی اس مستقل و طبعی حالت کے لیے "عصمت" کی اور  
اہلِ عصمت کے لیے "معصوم" کی تعبیر اختیار کی جاتی ہے۔ دوسرا یہ کہ انسان شیطان یا ابلیس  
کو اچھی طرح سے پہچان لیتا ہے اور اسے اس حقیقت کا عین الیقین ہو جاتا ہے کہ وہ ہر حال  
میں اس کا دشمن ہے، لہذا وہ اس سے ہر حال میں دور رہتا اور دور رہنے کی کوشش کرتا رہتا  
ہے۔ علاوہ بریں نفس پر خواہشات کا غیر ضروری باؤ دور ہو جاتا ہے جس سے انتشار و تضادات  
ختم ہو جاتے ہیں اور اس کی آرزوئے الہ پوری طرح زندہ و بیدار اور حرکی و توانا ہو جاتی ہے  
اور انسان کو پیکرِ محبت و رحمت بنا دیتی ہے۔ ایسے انسان ہی اسلام کی نظر میں اولیاء اللہ <sup>۱۴۵</sup>  
عبدالرحمن <sup>۱۴۶</sup> انعام یافتہ <sup>۱۴۷</sup> اور کامیاب <sup>۱۴۸</sup> ہوتے ہیں۔

اگرچہ نفس کو طبعاً حُسن، نیکی اور خیر سے محبت اور ان کی طلب و جستجو ہوتی ہے، لیکن اسے قُبح، بدی اور شر کا شعور اور ان متضاد و متناقض چیزوں کے انتخاب کا ارادہ و اختیار بھی دیا گیا ہے۔ اصل یہ ہے کہ ارادہ و اختیار کا حقیقی مالک اللہ تعالیٰ ہی ہے، اس نے انسان کے احوال و ظروف کے مطابق اسے ارادہ و اختیار کی قوت امانت کے طور پر تفویض کی ہے۔ قرآن مجید کی رو سے اس بار امانت کو اٹھانے کا فیصلہ خود انسان نے اپنی مرضی سے کر کے اپنے آپ کو قدرت کے قانونِ مکافاتِ عمل کا مستوجب بنا لیا۔ اس طرح اس نے امتحانِ زندگی میں سے گزرنے کا فیصلہ کر کے ایک تو اپنے آپ پر ظلم کیا اور دوسرے اپنے جہل کو ثابت کر دیا۔ یہ بھی انسان کا ظلم و جہل ہے کہ وہ اپنے علم پر بھروسہ کر کے اللہ تعالیٰ اور علمِ حقیقی کا انکار کر دیتا ہے۔ بہر حال اس ارادہ و اختیار کی پاداش میں یہ دنیا انسان کے لیے دارالامتحان اور آخرت دارالجزا بنا دی گئی ہے۔

(۸) قانونِ مکافاتِ عمل یا قانونِ جزا و سزا : قدرت کا یہ قانون ہے کہ ”جیسا بوڈگے ویسا کاٹوگے“ یا ”جیسا کروگے ویسا بھروگے“ یہ قانونِ مکافاتِ جس طرح عالمِ طبیعی میں جاری و ساری ہے، اسی طرح علمِ انسانی میں بھی جاری و ساری ہے۔ اس سے کسی شخص کو مفر نہیں۔ لہذا انسان کے اعمال کا ہر گھڑی محاسبہ ہونا ہوتا ہے اور اسے ان کی جزا و سزا بھی ملتی رہتی ہے۔ لیکن ”مکافات“ کا ایک حقیقی دن ہے جو اصطلاحِ قرآنی میں یوم الدین <sup>سنہ</sup> ہے اور وہ قیامت کا دن ہوگا۔ مکافاتِ عمل کا عقیدہ جتنا سچا ہے، اتنا عالمگیر بھی ہے اور ہر دین و ملت میں پایا جاتا ہے۔ چونکہ اس سے انکار ممکن نہیں تھا، اس لیے دینی پیشہ ور پیشواؤں نے لوگوں کو اپنا مطیع و فرمان بردار بنانے اور ان کا استحصال کرنے کی خاطر اس کی طرح طرح سے گمراہ کن تاویل کی ہیں، نیز اس عقیدے کو غیر مؤثر بنانے کی خاطر انھوں نے شفاعت اور نسلی امتیاز کے عقاید وضع کیے۔

یہود کا عقیدہ یہ ہے کہ وہ حضرت یعقوب علیہ السلام کی اولاد ہونے کی وجہ سے اللہ تعالیٰ کی چھیتی قوم ہیں، اور صرف ایک وہی ناجی اور قیادتِ عالم کے مستحق ہیں۔ بنی اسرائیل کے علاوہ چونکہ دیگر تمام اقوام اللہ تعالیٰ کی منضوب و مقہور ہیں، اس لیے ان پر ظلم کرنا یا ان کا استحصال کرنا ان کے لیے جائز ہے۔ اپنے اس نسلی امتیاز کے ذریعے وہ صاف صاف قدرت کے قانون

مکافاتِ عمل کی تکذیب کرتے ہیں۔ نصاریٰ نے نسلی امتیاز کے عقیدے کے مقابلے میں شفاعت کا عقیدہ وضع کر لیا۔ ان کا قول ہے کہ باپ یعنی اللہ تعالیٰ بنی آدم کے گناہوں کا کفارہ ادا کرنے کی خاطر اپنے بیٹے یعنی حضرت عیسیٰ علیہ السلام کے روپ میں تولد و مصلوب ہوا۔ لہذا جو شخص اس عقیدے کو قبول کرے گا وہی شفاعتِ یسوع کا مستحق ہوگا اور نجات پائے گا۔ اس کا مطلب یہ ہے کہ نجات کا انحصار اعمالِ صالحہ پر نہیں، عقیدہ شفاعتِ یسوع پر ہے۔ نصاریٰ اس طرح عقیدہ مکافات کی تکذیب کرتے ہیں۔ ہنود کا ایک نظریہ نسلی امتیاز کا ہے اور وہ یہ ہے کہ وہ دیوتاؤں کی اولاد ہیں، اس لیے صرف وہی پوٹر (پاک) ہیں اور باقی تمام انسان بیچھ (ناپاک) ہیں، اور نجات پوٹر انسانوں ہی کی ہوگی۔ ان کا دوسرا عقیدہ شفاعت کا ہے، جو یہ ہے کہ اوتاروں اور دیوتاؤں کے مجسموں اور مورتیوں کی پرستش کرنے سے وہ اپنے پجاریوں کے شفیع بنتے ہیں۔ حاصل کلام یہ ہے کہ دنیا میں صرف وہی پوٹر اور ناجی قوم ہیں۔

اسلام نسلی امتیاز اور شفاعت کے ان تمام عقاید کی واضح گاف الفاظ میں تردید کرتا ہے اور انھیں انسان کی ضلالت کے زبردست عوامل قرار دیتا ہے۔ وہ تمام اقوام عالم کے سامنے نجات کا یہ عالمگیر اصول پیش کرتا ہے کہ نجات کا دار و مدار ایمان و اعمالِ صالحہ پر ہے۔ کوئی شخص چاہے وہ پیغمبر ہو یا شہید، امام ہو یا ولی، پیر ہو یا فقیر، خواہ کچھ ہی کیوں نہ ہو، کسی دوسرے کا بوجھ نہیں اٹھا سکتا <sup>۱۵۳</sup> اور نہ دوسروں کے گناہوں کا کفارہ ادا کر سکتا ہے۔ ہر نفس کو اپنا بوجھ خود ہی اٹھانا پڑتا ہے، کیونکہ حیاتِ انسانی رہیں اعمال <sup>۱۵۴</sup> ہے لہذا کوئی شخص بھی اللہ تعالیٰ کے اذن کے بغیر اس کے پاس کسی کی شفاعت کرنے کا مجاز نہیں <sup>۱۵۵</sup>۔ اسلام کا یہ عقیدہ ہے کہ تمام بنی نوع انسان اصلاً و نسلاً ایک ہی ہیں لہذا قبیلے، قوم یا خاندان کی بنا پر کوئی کسی پر افضلیت نہیں رکھتا اور نہ ان پر نجات منحصر ہے۔

مختصر یہ کہ ہر انسان کو اس دنیا میں عمر بھرا امتحان دینا اور اس کا نتیجہ بھگتنا ہے۔ جو شخص جیسا اس دنیا میں اپنے آپ کو بنائے گا، ویسا ہی "الحووان" یا دارالآخرت میں ہوگا۔ اگر اس نے دنیا میں اپنی سیاہ کاریوں سے اپنے قلب کو اندھا بنایا ہوگا تو الحیوان میں وہ اندھا اٹھے گا۔ <sup>۱۵۶</sup> اگر وہ یہاں حسنِ یقین و عمل سے صاحبِ حسن و سرور ہوگا تو الحیوان میں بھی وہ ایسا ہی ہوگا۔ اس کے رہنے کے لیے وہاں حسنِ مآب ہوگا، جہاں اسے ان دیکھی، ان سنی، لامتناہی و ہمیشہ نعتیں میسر ہوں گی، اور سب سے بڑھ کر یہ کہ اسے اپنے الہ کی دید <sup>۱۵۷</sup> اور اس کے دوستوں

کی رفاقت نصیب ہوگی۔<sup>۱۵۸</sup> اس کے برعکس اہل شر، جو یہاں آتش بجال ہوں گے، وہاں ان کا ٹھکانا شراب میں ہوگا، جہاں انھیں سکرانہ موت کے علم میں زندگی کرنا ہوگی۔<sup>۱۵۹</sup>

(۹) حیات و ممات : اسلام کے نزدیک زندگی رب رحیم کا عطیہ ہے۔ یہ انسان کا استحقاق نہیں ہے۔ جہاں تک حیات انسانی کا تعلق ہے، اسے فنا و عدمیت لازم نہیں۔ اس کی وجہ یہ ہے کہ ”روح“ جو اصل حیات انسانی ہے، دم روح الہی ہے،<sup>۱۶۰</sup> اس لیے اس میں دیگر صفات الہی کے علاوہ حیات و قیومیت کی صفات بھی پائی جاتی ہیں۔<sup>۱۶۱</sup> موت اس کے لیے گہری نیند جیسی ہے، جو اسے مادی دنیا و عناصر سے رہا و منزہ کر کے حیوان میں پہنچا دیتی ہے۔ جہاں زندگی ہی زندگی ہے، موت و فنا یا ہلاکت و عدمیت نہیں ہے۔

الحیوان کے دو عالم ہیں : ایک حسین و منور، جسے حسن مآب یا حسن المآب سے تعبیر کیا گیا ہے اور دوسرا قبیح و تاریک، جس کے لیے شراب کی تعبیر اختیار کی گئی ہے۔ حسن مآب کے اور بھی کئی صفاتی نام ہیں مثلاً جنت، فردوس، خلد وغیرہ۔ اسی طرح شراب کو بھی متعدد ناموں سے موسوم کیا گیا ہے، مثلاً جہنم، النار، سقر، ہاویہ وغیرہ۔ ان دونوں عالموں میں چونکہ موت نہیں، اس لیے وہاں ہمیشہ زندہ رہنا انسان کا مقدر ہے۔ اس سے انسان ان عالموں کی نعمتوں، خوشیوں، اذیتوں اور زمان و مکان کی نوعیت کا معمولی سا تصور کر سکتا ہے۔

زندگی جو خالص ہو، یعنی موت کے الوان و اثرات سے منزہ ہو تو اسے ”حیات محض“ سے تعبیر کیا گیا ہے۔ حیات محض میں یہ خواص پائے جاتے ہیں : حسن و نور، لذت و سرور حرکت، مدام و ثبات، دوام اور عقل و شعور۔ اس اعتبار سے زندگی لافانی و سرمدی حقیقت ہے۔ اس کے برعکس موت اس عالم حیات و ممات کی پیداوار ہے اور اس کی اصل عدمیت ہے، لہذا وہ عالم خفا میں رہتی ہے اور اپنا وظیفہ سرانجام دے کر ہمیشہ کے لیے معدوم ہو جاتی ہے۔<sup>۱۶۲</sup> موت چونکہ وجود انسانی کو ہلاک کرتی ہے، اس لیے ہر نامیاتی وجود کی طرح نفس انسانی اس سے طبعاً متنفر، گریزاں اور خائف رہتا ہے۔ لیکن موت دیگر نامیاتی وجودوں سے کہیں زیادہ نفس انسانی کی دوست ہے۔ اس کی دلیل یہ ہے کہ موت کا وظیفہ روح انسانی کو عالم ممات و حیات سے نکال کر حیوان میں پہنچا دیتا ہے جو اس کا اصلی گھر ہے، جہاں اسے اپنے الہ کی دید اور اس کے دوستوں کی صحبت و رفاقت میسر آتی ہے۔ علاوہ بریں موت اپنا یہ وظیفہ ایسے طریقے سے

سرا انجام دیتی ہے کہ نفس انسانی کو اس بے حد دور و دراز سفر کی صعوبتوں اور دشواریوں کا مطلقاً شعور و احساس نہیں ہوتا۔ جس طرح سرخ سرخ مریض کو بے ہوش کر کے اس پر عمل جراحی کرتا ہے تاکہ اسے درد کا احساس نہ ہو، اسی طرح موت بھی طبیب مہربان بن کر نفس انسانی کو اپنے ذائقے سے آشنا کر کے اس کا احساس و شعور عارضی طور سے سلب کر لیتی ہے اور ان گنت زمان و مکان کا سفر آگے لگتے ہی طے ہو جاتا ہے۔

موت کتنی حسین و رحیم ہے، اس کا اندازہ وہ لوگ کر سکتے ہیں جو ناقابل برداشت جسمانی و روحانی اذیتوں میں مبتلا ہو کر زندگی سے چھٹکارا حاصل کرنا چاہتے ہوں۔ اس عالم میں موت ان کے لیے فرشتہ حسن و رحمت ہوتی ہے۔ اس حقیقت کو قرآن حکیم نے اپنے الہامی انداز میں اس طرح سمجھایا ہے کہ دوزخ کی آتش بجائے زندگی کی اذیتیں اس قدر روح فرسا و ناقابل برداشت ہوں گی کہ انسان موت کو ترسے گا اور اس کے لیے دعائیں مانگے گا<sup>۱۴۵</sup>، اور اس کی آرزو میں گھل گھل کر جینے پر مجبور ہوگا، کیونکہ لحيوان میں موت نہیں<sup>۱۴۶</sup>۔

اس سے یہ بات یاد آئی کہ زندگی اللہ تعالیٰ کی ایک حسین و گراں قدر امانت ہے، اس لیے خودکشی حرام و ممنوع ہے۔ لہذا مسکرات یا نشہ آور چیزیں چونکہ زندگی کے قوائے ہوش و شعور کو متاثر کرتی ہیں، اس لیے ان کا استعمال خودکشی ہی کی ایک شکل ہے، اس لیے حرام ہے۔

(۱۰) وحی و رسالت : وحی کی دو بڑی قسمیں ہیں : موضوعی اور معرضی۔ موضوعی وحی کی مثال قرآن مجید نے شہد کی مکھی کے طبعی الہام سے دی ہے۔ موضوعی وحی دراصل اللہ تعالیٰ کی ہدایت ہے، جو اس نے اپنی سب مخلوقات کی طبیعت میں ودیعت کر دی ہے۔ یہ وحی بالمعنی ہوتی ہے، اس کی ایک ارفع شکل وجدانی وحی ہے جسے الہام، کشف، واردات وغیرہ الفاظ سے تعبیر کیا جاتا ہے۔ انسان کی بڑی بڑی ایجادات و اختراعات، فنی، ادبی اور علمی شاہکار اسی وجدانی وحی کے مرہونِ منت ہوتے ہیں۔ موضوعی وحی کی یہ دونوں قسمیں عام ہیں اور ان کا سلسلہ جو ازل سے جاری ہے، اب تک قائم رہے گا۔ لیکن معرضی وحی کا سلسلہ جو اللہ تعالیٰ کے پہلے پیغمبر حضرت آدم علیہ السلام سے شروع ہوا تھا، اس کے آخری پیغمبر اسلام حضرت محمد رسول اللہ صلی اللہ علیہ وآلہ وسلم کی ذاتِ بابرکات پر منقطع ہو گیا۔ اس وحی کی نوعیت مخصوص تھی اور اسے اللہ تعالیٰ صرف اپنے انبیاء علیہم السلام کے قلب مبارک

پر حضرت جبریل علیہ السلام کے ذریعے الفاظ و معانی کے ساتھ نازل کرتا تھا۔<sup>۱۶۸</sup> یہ معروضی وحی چونکہ ملفوظی و مکتوبی ہوتی تھی، اس لیے اللہ تعالیٰ نے اپنی آخری وحی کو القرآن اور کتاب، نیز تنزیل کے الفاظ سے تعبیر کیا ہے۔<sup>۱۶۹</sup> یہ وحی چونکہ نبوت و رسالت کا جزو لاینفک (یا اٹوٹ انگ) تھی، اس لیے سلسلہ نبوت کے انقطاع کے ساتھ اس کا سلسلہ بھی ہمیشہ کے لیے منقطع ہو گیا۔ چنانچہ اب نہ تو کوئی نبی مبعوث ہوگا اور نہ کسی پر وحی نازل ہوگی۔ وحی معروضی کی ایک قسم غیر ملفوظی بھی ہے۔ یہ احادیث رسول کی شکل میں محفوظ ہے۔ اسے وحی نضی یا غیر متلو کا نام دیا جاتا ہے۔

اللہ تعالیٰ نے وحی سے متعلق دو اور حقائق سے بھی انسان کو آگاہ کیا ہے: ایک یہ کہ قرآن مجید وحی و تنزیل ہے۔ دوسرے یہ کہ پیغمبرانہ وحی میں رسول اللہ کے اپنے خیالات و خواہشات کا قطعاً عمل دخل نہیں ہوتا۔

(۱۱) حُبِّ رَسُولٍ : حضور اکرم صلی اللہ علیہ وسلم ہر اعتبار سے معروضِ محبت ہیں۔ سب سے پہلے ہم یہ دیکھتے ہیں کہ آپ اللہ تعالیٰ کے محبوب ہیں اور اللہ تعالیٰ کل بنی نوع انسان کا اللہ ہے۔ لہذا مہر و وفا کا تقاضا یہ ہے کہ ہم اپنے اللہ کے محبوب سے محبت کریں اور اسے معروضِ محبت بنالیں۔ جمالیاتی نقطہ نظر سے بھی آپ معروضِ محبت ہیں۔ یہی وجہ ہے کہ حُسن سے محبت کرنا فطرت انسانی کا خاصہ ہے اور آپ صورت و سیرت ہر لحاظ سے پیکرِ حُسن تھے۔ آپ نے مثالی انسان کی حیثیت سے محاسن اخلاق کی تکمیل کی، انفرادی و معاشرتی زندگی کو اتنا حسین بنایا اور بنانا سکھایا۔ نیز آپ نے ایک پاکیزہ و حسین ثقافت (اپنے وسیع ترین مفہوم میں) ورثے میں چھوڑی، جس کے کل افراد نسل انسانی کے وارث ہیں۔

حُسن کی تصدیق صداقت سے اور محبت کی تصدیق احسان سے ہوتی ہے۔ چنانچہ آپ صادق و امین بھی تھے اور عادل و محسن بھی، بلکہ آپ تو رحمتہ للعالمین تھے اور ہر کچھ کہ آپ نے دل انسانی میں رحمت کی جو شمع روشن کی تھی، وہ ابھی تک فروزاں ہے۔ آپ نے انسان کو مشرک و جہل اور طاغوتی قوتوں، مثلاً فرعونوں، ہامانوں اور قارونوں سے نجات دلائی، اسے بھائیوں کی طرح آزادی و محبت سے رہنا سکھانا اور اپنا تزکیہ نفس کرنا سکھایا، اس کے



لیے علم و حکمت کے چشمے جاری کیے جو آج بھی مزرع حیات انسانی کو سیراب کرتے ہیں۔ سب سے بڑھ کر یہ کہ آپ نے آدمی کو انسان اور انسان کو صاحبِ حُسن و سُور و نبنا سکھایا۔ کیا ایسا انسان جو مُحسنِ انسانیت اور رحمتہ للعالمین ہو، معرضِ محبت نہیں ہوگا؟ یقیناً ہوگا۔ وہ انسان ہی کا نہیں، تمام مخلوقات کا معرضِ محبت ہے اور یہ بات رحمتہ للعالمین کے اسرار میں سے ہے۔

مُنبوی ہی نہیں، اُخروی زندگی کے لحاظ سے بھی دیکھا جائے تو آپ کی تحریکِ رحمتہ للعالمین پرتن من دھن سب کچھ قربان کر دینے کو جی چاہتا ہے، جس کی بدولت ہم اسلام میں اور ایمان میں داخل ہوئے۔ ہم میں اپنے الہ کی خوابیدہ آرزو بیدار ہوئی، ہم پر اس کی راہِ مستقیم عیاں ہوئی اور ہمیں اپنی حقیقی منزل مقصود کا علم ہوا۔ کیا اس سے زیادہ کوئی چیز انسان کے لیے عزیز و محبوب ہو سکتی ہے؟ اگر نہیں ہو سکتی اور یقیناً نہیں ہو سکتی تو ایسے محبوب و مُحسنِ انسان کی محبت میں جس نے ہمیں جہنم کی مرگ مسلسل سے بچایا اور جنت کی حیاتِ ابدی کا حصول سہل و ممکن بنایا، دنیا کی عارضی وفانی زندگی قربان کر دینا بے حد سستا سودا ہے۔

انسان کے لیے ایسی مخلوق میں رہنا جو صاحبِ ارادہ و اختیار ہو، اور ایسے معاشرے میں رہنا جہاں پوشیدہ و ظاہر فرعون، ہامان اور قارون ہوں اور جہاں ابلیس اپنی ذریت کے ساتھ قدم قدم پر دامِ ہمرنگ زمین بچھاتا ہو، از بس دشوار ہوتا، اگر اللہ تعالیٰ آپ کو مثالی انسان بنا کر مبعوث نہ فرماتا۔ آپ نے انسان کو اپنی انقلاب انگیز تحریکِ اسلام کے ذریعے ابلیس کے جمالیاتی فریب سے محفوظ رہنا اور شرک و بت پرستی اور طاغوتی دستخطی قوتوں سے منزہ معاشرے کی تشکیل و تعمیر کرنے کا طریقہ سکھایا۔ اس اعتبار سے بھی آپ معرضِ محبت ہیں۔

محبت کی دنیا میں آپ ہمارے الہ کے قاصد و نامہ بر ہیں۔ آپ کی وساطت سے ہمیں اپنے الہ کا ارمانِ بیش بہا و بے مثال ملا، جو قرآن مجید ہے۔ قرآن مجید بھی آپ کی طرح روشنی میں آفتاب اور حُسن میں ماہتاب ہے۔ وہ زندہ خدا کا زندہ کلام ہے اور حق کے ساتھ باتیں کرتا ہے۔ چونکہ آپ ہمارے الہ کے پیارے اور آخری قاصد و پیامبر ہیں، اس لیے محبوبِ سبحانی ہی نہیں، محبوبِ انسانی بھی ہیں۔

دین کی دنیا میں آپ اللہ تعالیٰ کے آخری رسول و نبی ہیں، اور یہ ایسا اعزاز و منصب ہے جس کی عظمت کا فکر انسانی اندازہ نہیں کر سکتی۔ کسی بادشاہ یا حکمران کا قاصد و نامہ بر ہونا، بہت بڑا اعزاز و منصب سمجھا جاتا ہے، لیکن اللہ جل شانہ کے سامنے بڑے سے بڑا شہنشاہ یا حکمران پر کاہ کی حیثیت بھی نہیں رکھتا۔ علاوہ بریں آپ تو پیغمبرِ عظیم و آخر صلی اللہ علیہ وسلم ہیں اور رحمتہ للعالمین بھی، آپ سے بڑھ کر نہ تو کوئی انسان کا محبوب ہو سکتا ہے اور نہ ہے اور نہ ہوگا۔

مختصر یہ کہ اگر انسان کو اپنے آپ سے سچی محبت ہو، یعنی اسے اس دنیا میں صاحبِ حُسن و سُور بننے اور الحیوان میں حُسنِ ناب، حیاتِ نحض اور دید دوست کی طلب و آرزو ہو تو اسے آپ سے زیادہ کوئی اور چیز محبوب نہیں ہو سکتی۔ مسلمانوں کے لیے محبتِ رسول ان کے ایمان و اسلام کا معیار ہے۔ لیکن ہمیں یہ بات ہمیشہ یاد رکھنی چاہیے کہ محبتِ رسول کی حقیقت ”فاتبعونی“ (میرا اتباع کرو) میں مضمون ہے۔ لکن مسلمان جب تک اس راز سے آشنا یعنی صاحبِ اسرار ہے، انھوں نے آپ کی تحریکِ اسلام کو جاری و ساری رکھا اور ہر گوشہٴ حیات میں اقوامِ عالم کی رہنمائی کی۔ اصل یہ ہے کہ آپ کے اتباعِ کامل کے بغیر محبتِ رسول ناقابلِ اعتبار ہے۔

میلادِ بلاشبہ محبتِ رسول کے اظہار کا ایک حسین طریقہ ہے، لیکن میلاد کی محفلیں سجانے کے صاحبِ اسرار مسلمان ہی سزاوار ہیں۔ اس سے مراد آپ کے سچے پیروکار ہیں جو زندگی کے ہر شعبے میں آپ کے نقش قدم پر چلتے ہیں، جو آپ کی انقلاب انگیز تحریکِ اسلام میں فعال کارکنوں کی طرح حصہ لیتے ہیں، جو شرک و بت پرستی نیز وقت کے فرعونوں، ہامانوں اور قارونوں کے خلاف مسلسل جہاد کرتے اور آپ کی طرح معاشرے کی تشکیل و تعمیر میں بھرپور حصہ لیتے ہیں۔ علاوہ ازیں جو آپ کی طرح اخوت و مساوات کے دلدادہ ہیں، اور آپ کی طرح اللہ تعالیٰ کے حکمِ انفاق باعفو پر عمل کرتے ہیں اور جن کے عمل میں حُسن اور عبادت میں احسان ہے۔ الغرض جو اہل حُسن و محبت اور سراپا رحمت ہیں۔

حرفِ آخر یہ ہے کہ حُبِ رسول کی تین علامتیں ہیں: حُبِ الہی، حُبِ ذات اور حُبِ انسانیت۔

(۱۲) اسلام کی تحریکِ رحمتہ للعالمین: اس سے مراد دینی یعنی مکمل جمالیاتی، ثقافتی

انقلاب کے ذریعے انفرادی و اجتماعی زندگی کا تزکیہ کرنا ہے۔ تزکیہ کا مطلب ہے انسانی زندگی سے تمام ناروا دباؤں کو دور کرنا، اور اسے ہر قسم کے طفیلی و استحصالی عناصر سے پاک صاف کرنا، نیز اس کی اس طرح تربیت کرنا کہ اس کی وہی یا فطری استعدادیں قوت سے فعل میں آ کر طبعی انداز میں نشوونما کرنے لگیں۔ اس انقلاب کے ذریعے پہلے انسان کے قلب یعنی ذہن دل میں، پھر معاشرے میں مطلوبہ تبدیلیاں لائی جاتی ہیں۔ انقلاب چونکہ تحریک کے عقاید جلیبہ و محرکہ کے ذریعے لایا جاتا ہے، اس لیے قلبی انقلاب کا مطلب معتقدات و نظریات، افکار و تصورات، نیز جذبات و عصبیات اور امیال و عواطف میں تبدیلی لانا، اور ان کی جگہ تحریک انقلاب کے عقاید اور آرزوؤں کو جاگزیں کرنا ہے۔ اسلام کی تحریک رحمتہ للعالمین کا مقصد قرآن مجید کے احکام اور تعلیمات کے ذریعے آپ کے اسوۂ حسنہ کے مطابق دینی یا مکمل جاہلیاتی۔ ثقافتی انقلاب لانا ہے۔ مکمل ثقافتی انقلاب کی نوعیت موضوعی۔ معروضی ہے۔ جیسا کہ قرآن حکیم اور آپ کے اسوۂ حسنہ سے ثابت ہے، موضوعی یا نفسیاتی انقلاب تزکیہ نفس اور تعلیم کتاب و حکمت کے ذریعے لایا جاتا ہے، لیکن معروضی یا معاشرتی انقلاب میں جہاد کا عنصر بھی شامل کرنا پڑتا ہے۔ جہاد کی تین قسمیں ہیں، جہاد باللسان، جہاد بالقلم اور جہاد بالسیف۔ جہاد بالسیف کی نوعیت اس وقت آتی ہے، جب جہاد کی پہلی دونوں قسمیں ناکام ہو جائیں۔ ہمیں یہ اصل یاد رکھنی چاہیے کہ جہاد اللہ تعالیٰ کے حوالے سے اس کے بندوں کے لیے کیا جاتا ہے، یعنی بنی نوع انسان کو شرک و بت پرستی، نیز ہر قسم کی طاغوتی و استحصالی قوتوں مثلاً فرعونوں، ہامانوں اور قارونوں کی غلامی و محکومی سے نجات دلانے کے لیے۔ جہاد دفاع ملک و ملت، حق و صداقت اور عدل انصاف کی خاطر، نیز معاشرے کو مفسد و شریہ عناصر سے پاک و صاف کرنے کے لیے بھی کیا جاتا ہے۔ جہاد چونکہ تعمیری و مثبت مقاصد کی خاطر کیا جاتا ہے، اس لیے اس میں خون انسانی کا احترام اور احترام انسانی کا لحاظ رکھا جاتا ہے۔

(۱۳) انقلاب : اس کے معنی ہیں معاشرے کے اندر کسی بڑی تبدیلی کا آنا یا لانا۔

اس کی دو بڑی قسمیں ہیں : مذہبی اور دینی۔ ہر انقلاب مذہبی ہوتا ہے یا دینی۔ اس کی دلیل یہ ہے کہ ہر انقلاب تحریک کا رہین منت ہوتا ہے جس کا اپنا نعرہ ہوتا ہے اور نعرہ اس کی آئیڈیالوجی کا منظر اور آئیڈیالوجی تحریک کی توانائی کا سرچشمہ ہوتی ہے۔ یہ تو سامنے کی بات ہے کہ نازیت،

فاشیت اور اشتراکیت سب تحریکیں تھیں اور ان کی اپنی اپنی آئیڈیالوجی تھی، اس لیے وہ مذہبی تحریکیں تھیں۔ اشتراکی اپنے انقلاب کو غیر مذہبی اور مادی کہتے ہیں لیکن وہ اس حقیقت کو تسلیم کریں یا نہ کریں، ان کی تحریک مذہبی ہے۔ مذہبی انقلاب کا محرک حقیقی کسی ایک جبلی تقاضے کی تشفی ہوتا ہے، مثلاً نازیت اور فاشیت کا محرک حصول قوت کا جبلی تقاضا تھا جبکہ روس اور چین کے انقلاب کا محرک ”تن پروری“ کا جبلی تقاضا تھا۔ اس کے برعکس دینی انقلاب اپنی نوعیت میں کئی ہوتا ہے کیونکہ یہ انسان کے تن اور من کے یا جبلی و معنوی تقاضوں کی تشفی کے لیے لایا جاتا ہے اور اللہ تعالیٰ کے احکام کے مطابق لایا جاتا ہے۔ اس کی بہترین مثال اسلامی انقلاب ہے۔

زندگی کا خاصہ حرکت و نمو ہے، اس لیے وہ تغیرِ بلام کو چاہتی ہے۔ اسے زندگی کے طبعی انقلاب سے تعبیر کر سکتے ہیں، لیکن جب زندگی پر حرکت و نمو کی راہیں مسدود کر دی جاتی ہیں یا اس کی آماجگاہ محدود ہو کر رہ جاتی ہے تو وہ ایک بڑے تغیر و تبدل یا انقلاب کا تقاضا کرتی ہے، جسے جبری یا تاریخی انقلاب کے نام سے موسوم کیا جاسکتا ہے جس طرح علمِ طبیعی میں داخلی و خارجی عوامل کی وجہ سے مری و غیر مری تغیرات کا عمل جاری و ساری رہتا ہے اسی طرح عالمِ حیات انسانی میں بھی اس قسم کے تغیرات کا عمل جاری و ساری رہتا ہے۔ انسان چونکہ ایک ذی علم و حکمت اور صاحبِ ارادہ و اختیار مخلوق ہے، اس لیے وہ ان تغیرات کی نوعیت کو بدلنے کی قدرت رکھتا ہے۔ قرآن حکیم کی رو سے ان تغیرات کو بدلنے یا ان کے مضر اثرات سے محفوظ رہنے کی چار پیش شرائط ہیں: ایمان - اعمالِ صالحہ - تواصی بالحق اور تواصی بالصبر۔

(ا) ایمان عبارت ہے اپنے معتقداتِ جلیبہ و محرکہ کے مطابق زندگی بسر کرنے سے اسلام کی رو سے یہ معتقدات پانچ ہیں: اللہ، انبیاء، کتبِ سماوی، ملائکہ اور آخرت۔ اعتقاداتِ زندگی کے اجزائے لاینفک بنتے ہیں تو ان میں زندگی کا جمال و جلال، حرکی توانائی اور قوتِ تسخیر پیدا ہوتی ہے۔ ایمان زندگی میں جذب ہو جائے تو زندہ و توانا ہوتا ہے لیکن اگر ان دونوں میں بعد واقع ہو جائے تو وہ زندگی کی صفات سے محروم ہو کر مردہ و جامد ہو جاتا ہے۔

(ب) ایک اعتبار سے اعمالِ صالحہ اور ایمان لازم و ملزوم ہیں۔ ایمان اور زندگی شیر و شکر ہو جاتے ہیں تو انسان کے فکر و عمل میں ہم آہنگی اور دونوں میں توازن و اعتدال پیدا ہوتا ہے

جسے صالحیت سے تعبیر کیا جاتا ہے اور ایسے عمل کو صالح کہتے ہیں۔ یہ عمل اقدامات کے تسلسل و دوام پر دلالت کرتا ہے۔ جن اقدامات سے معاشرتی زندگی میں توازن برقرار رہے، یا بالفاظ دیگر ان سے تضاد و فساد کی صورت حال کی اصلاح ہوتی ہو تو اس کے سلسلے کو اعمالِ صالحہ سے تعبیر کیا جاتا ہے۔ ایمان کو زندہ و حرکی اور توانا و ارتقائی رکھنے کے لیے اسے زندگی میں جذب رکھنا ناگزیر ہے اسی عمل صالح کے تسلسل کو قائم و دائم رکھنے کے لیے اس کا رشتہ ایمان سے قائم رکھنا بھی لازمی ہے اور ایسا کرنے کا ایک سچا اور مجرب قرآنی نسخہ بھی ہے، جس کی دو شقیں ہیں: توأسی بالحق اور توأسی بالصبر

(ج) توأسی بالحق: اس کا مطلب یہ ہے کہ افراد معاشرہ آپس میں ایک دوسرے کو حق و صداقت پر قائم رہنے کی موعظت و نصیحت کرتے رہیں اور اس کے لیے تمام ذرائع ابلاغ کو استعمال کریں۔ سچی تو ایمان، اعمالِ صالحہ اور حُسنِ زندگی کا اعتبار ہے۔ علاوہ ازیں اس کے بغیر انسان کی موضوعی۔ معروضی یا اجتماعی زندگی میں توازن برقرار نہیں رہتا۔

(د) توأسی بالصبر: ایمان، حق، حُسن، صالحیت سب کو صبر ہی سے ثبات و دوام ملتا ہے، لہذا اسلام نے حق و صبر کی نصیحت باہمی کو لازمی قرار دیا ہے۔ صبر مصائب و تکالیف کو برداشت کرنے کی قوت و ہمت پر غور و خطر کے وقت حوصلہ و پامردی اور ثبات و استقلال نیز مشکلات و موانع پر عبور حاصل کرنے، اپنے مشن کو پایہ تکمیل تک پہنچانے، اپنی منزل مقصود تک پہنچنے اور اپنا مقصود حاصل کرنے کے عزمِ راسخ پر دلالت کرتا ہے۔ بالفاظ دیگر کسی امتحانِ تجربے سے گزرتے وقت قوتِ برداشت، حوصلے اور ثباتِ قدمی کا مظاہرہ کرنا صبر سے عبارت ہے۔

طبعی و تاریخی انقلابِ لازم و ملزوم ہوتے ہیں۔ اس اجمال کی تفصیل یہ ہے کہ اگر کسی نامیاتی وجود کو مناسب آب و ہوا اور متوازن غذا نہ ملے تو اس کی صحت و تندرستی برقرار نہیں رہتی اور اس میں اضمحلال و انحطاط کے منفی عمل کا سلسلہ شروع ہو جاتا ہے۔ یہی قانونِ صحت معاشرتی وجود میں بھی جاری و ساری ہے۔ چنانچہ جب کسی قوم کی زندگی کا اپنے عقایدِ جلیلہ و محرکہ سے رشتہ کے انقطاع کا عمل شروع ہو جاتا ہے تو اس کی قوت و توانائی میں کمی واقع ہونے لگتی ہے، پھر اضمحلال و انحطاط کا عمل شروع ہو جاتا ہے۔ علاوہ بریں اس منفی عمل سے فرد و قوم میں منغائرت و بُعد پیدا ہوتا ہے، اس سے افراد میں نظری و عملی تضادات جنم لیتے ہیں اور اس کا نتیجہ موضوعی معروضی

فساد کی صورت میں نکلتا ہے۔

طبعی انقلاب کے منفی عمل کے سبب کسی قوم میں انحطاط و اضمحلال پیدا ہو جاتا ہے تو تاریخ کی حریف قوتیں اس کے خلاف نبرد آزما ہونے لگتی ہیں تاکہ اسے اپنا مطیع و محکوم یا غلام بنا لیں۔ محکوم و غلام قوم جمود و تعطل کا شکار ہو جاتی ہے اور وہ اس وقت تک اس حالت سے نجات حاصل نہیں کر سکتی جب تک کہ اس کے اندر اس حالت سے نکلنے کی سچی آرزو پیدا نہ ہو جائے۔ انقلاب کی سچی آرزو سے مراد ایسا انقلابی جذبہ ہے جو مساعی جمیلہ اور ایثار و قربانی کے جذبے کے ہمراہ ہو۔

اسلام کی رو سے انقلاب کا بنیادی سبب کفرانِ نعمت ہوتا ہے۔ نعمت مادی بھی ہوتی ہے اور معنوی بھی۔ کفرانِ نعمت کا مطلب ہے اللہ تعالیٰ نے انسان کو جو مادی اور معنوی نعمتیں عطا کی ہیں، ان کی قدر نہ کرنا، یعنی ان کی پروا نہ کرنا، ان سے استفادہ نہ کرنا یا کم کرنا یا ان کا غلط استعمال کرنا۔ قرآن مجید نے تاریخ کے حوالے سے کفرانِ نعمت کی متعدد مثالیں دی ہیں۔ مادی نعمتوں میں آزادی اہم ترین نعمت ہے۔ آزادی کا مطلب ہے کسی قوم کا خطہ سر زمین کا وارث ہو جانا اور اس میں آزادی سے زندگی بسر کرنا۔ اس کی ایک تازہ و زندہ مثال پاکستان ہے۔ تاریخ اور قرآن حکیم دونوں سے ثابت ہے کہ جس قوم نے اپنی آزادی کی قدر نہ کی، یعنی نہ تو اس کی حفاظت کا مناسب بندوبست کیا اور نہ اپنے آپ کو اس کی حفاظت کرنے کے لیے تیار کیا، تاریخ کی حریف قوتوں نے جبری انقلاب کے ذریعے اس کی آزادی کو سلب کر لیا۔ کفرانِ نعمت آزادی کو کفرانِ نعمت سے تعبیر کر سکتے ہیں۔ اسی طرح جو قوم اپنے وسائل دولت، سرمائے، صنعتی و تجارتی اعتبار یا ساکھ کا غلط استعمال کرتی ہے تو اس کے معاشی ڈھانچے میں اختلال رونما ہونے لگتا ہے اور اس کے سلبی اثرات زندگی کے دوسرے شعبوں پر بھی پڑتے ہیں اور منفی انقلاب کا عمل شروع ہو جاتا ہے۔ اسے "کفرانِ معاشی" سے موسوم کر سکتے ہیں۔ سیاسی کفران کی ایک جامع مثال ہمیں فرعونی معاشرے میں ملتی ہے۔ یہ معاشرہ طاغوتی و استحصالی اور مختلف طبقوں میں منقسم تھا، جو معاشی قوت کے بل پر عوام کا استحصال کرتے تھے۔ ان طاغوتی قوتوں کے ظلم و استحصال کی وجہ سے معاشرے میں غیر مری طور سے تشدد و افتراق کا عمل شروع ہو جاتا ہے اور اس کا نتیجہ معاشرے کے عناصر ترکیبی میں اختلال و اضمحلال کی صورت میں نکلتا ہے۔ بالفاظِ دیگر قوم میں طبعی منفی انقلاب کے عمل کا آغاز ہو جاتا ہے۔ تاریخ کی حریف قوتیں جو ایسے طبعی انقلاب کی گھات میں لگی رہتی ہیں، سرگرم عمل

ہو جاتی ہیں اور مضمحل استحصالی معاشرہ ان کی حریفانہ قوت کی تاب لانے کے قابل نہیں ہوتا اور انقلاب کا شکار ہو جاتا ہے۔

اسلام نے فلسفہ انقلاب کے اس پہلو پر بہت زور دیا ہے کہ مادی نعمتوں کی تکفیر کا بنیادی سبب معنوی نعمتوں کی تکفیر ہوتا ہے۔ اللہ کی عظیم ترین معنوی نعمت توحید ہے، جسے چھوڑ کر شرک و بت پرستی اختیار کرنا اس کی تکفیر ہے۔ کوئی قوم جب اللہ تعالیٰ کے علاوہ اور بھی الہ بنا لیتی ہے تو اس کے دو نتائج نکلتے ہیں: ایک یہ کہ اس سے فرد و قوم دونوں کی شخصیت دو یا دو سے زائد حصوں میں منقسم ہو جاتی ہے۔ شخصیت ایک نامیاتی گل ہے۔ اگر یہ دو یا اس سے زائد حصوں میں منقسم ہو جائے تو اس میں اختلال یا اضمحلال کا عمل شروع ہو جاتا ہے اور اس کے نشو و ارتقاء کا عمل بند ہو جاتا ہے۔ غیر اللہ کو اپنا الہ بنانے سے انسان میں خورے محکومی و غلامی پیدا ہو جاتی ہے، گو اسے اپنی اس نفسیاتی حقیقت کا شعور نہیں رہتا۔ یہ ایک ایسی کمزوری ہے جو طبعی انقلاب کے عمل کو بھی تیز تر کر دیتی ہے۔ دوسرا نتیجہ معاشرے کی طبقاتی تقسیم کی صورت میں نکلتا ہے استحصالی و طاغوتی قوتوں کے ظلم و تشدد کی وجہ سے معاشرہ تضادات و منافرت کا شکار ہو جاتا ہے اور یہ صورت حال خانہ جنگی پر منتج ہوتی ہے اور اس کا انجام طبعی و تاریخی انقلاب ہوتا ہے۔ منفی و تخریبی یا طبعی و تاریخی انقلاب کا اصول یہ ہے کہ وہ کفرانِ نعمت کے باعث وقوع پذیر ہوتا ہے، لیکن مثبت و تعمیری انقلاب کا اصول یہ ہے کہ وہ مثبت و ارادی ہوتا ہے۔ اس کا مطلب یہ ہے کہ کسی قوم میں جب تک ایسے انقلاب کی سچی آرزو و جستجو پیدا نہیں ہوتی اور اس کے عقایدِ جلیدہ و محرکہ اس کی زندگی میں جذب ہو کر شیر و شکر نہیں بن جاتے، اس میں تعمیری و مثبت انقلاب وقوع پذیر نہیں ہو سکتا۔ انقلاب کے یہ دونوں اصول قرآن مجید کی الہامی زبان میں اس طرح بیان ہوئے ہیں:

(قوموں کی ہلاکت) اس لیے ہوتی کہ جو نعمت اللہ تعالیٰ کسی قوم کو دیا کرتا ہے اسے وہ اس وقت تک نہیں بدلتا جب تک کہ وہ اپنی نفسیاتی حالت کو نہ بدل ڈالیں اور اللہ تعالیٰ سننے والا اور جاننے والا ہے۔ (الانفال: ۸ : ۵۳-۵۴)۔ چنانچہ (اس اصول کے مطابق) فرعون کی قوم اور ان سے پہلی قوموں کا حال ہوا۔ انھوں نے اپنے پروردگار و آقا کی نشانیوں کو جھٹلایا تو ہم نے ان کے گناہوں کے سبب ان کو ہلاک کر ڈالا، اور فرعون کے لوگوں کو ڈبو دیا اور وہ سب ظالم تھے۔

سورة الرعد میں ارشاد ہوتا ہے :  
بلاشبہ اللہ تعالیٰ کسی قوم کی حالت کو اس وقت تک نہیں بدلتا، جب تک کہ وہ اپنی

نفسیاتی حالت کو نہیں بدلتی۔ (الرعد ۱۳: ۱۱)  
انقلاب کے یہ دونوں اصول پیغمبر اعظم ﷺ کی اللہ علیہ وسلم کی انقلابی تحریک اسلام  
کے رہنما اصول تھے۔ چنانچہ ہم دیکھتے ہیں کہ تحریک اسلام جب تک کے میں رہی، آپ اور  
رفقائے تحریک کی فکری کاوشیں اور علمی کوششیں لوگوں میں نفسیاتی انقلاب لانے ہی پر مرکوز ہیں۔

(۱۲) احسان سے متعلق یہ اصل ہمیشہ ہمارے پیش نظر رہنی چاہیے کہ اس کا مادہ حسن ہے  
جس میں موزونیت و سرور انگیزی کا مفہوم پایا جاتا ہے۔ اس کی دو قسمیں ہیں (ا) احسان فی العبادات  
اور (ب) احسان فی العمل۔

(ا) احسان فی العبادات : حضرت جبریل علیہ السلام کے اس سوال کے جواب میں کہ  
احسان کیا ہے؟ پیغمبر اعظم ﷺ نے فرمایا : تو اللہ تعالیٰ کی عبادت (عام  
حضور میں) اس طرح کرے جیسے تو اسے دیکھ رہا ہے۔ اگر ایسا نہ ہو (یعنی یہ مقام شہادت  
میسر نہ ہو) تو پھر یہ (مقام مشہودیت میسر) ہو کہ جیسے وہ تجھے دیکھ رہا ہے ۱۸۳۔  
آپ کا یہ ارشاد سر حسن و محبت کا امین ہے جیسا کہ ہم معلوم کر چکے ہیں۔ اللہ تعالیٰ اپنے  
حسن و رحمت یا صفات الوہیت و ربوبیت اور انسان کی فطرتِ عبدیت کے باعث اس کا  
اللہ ہے۔ معروضِ حسن و محبت مشہود و موجود ہو تو اس کی حمد و ثنا اور پرستش سے جو جمالیاتی حظ  
یا کیف و سرور حاصل ہوتا ہے، اس کی کیفیت و کمیت کا اندازہ دلِ عاشقِ مجبور ہی کر سکتا ہے۔  
دید اللہ کے اس مقام پر پہنچنا عبدیت کی معراج اور عبادت کی غایت ہے، اسے مقام شہادت  
سے تعبیر کر سکتے ہیں۔ عابد کو اللہ کی حضوری نصیب ہو اور اسے یہ بھی یقین ہو کہ وہ اسے دیکھ  
رہا ہے، گو اس کی دید میسر نہ بھی ہو تو پھر بھی اسے طمانیت و مسرت حاصل ہوتی ہے۔ اس  
کے لیے ہم نے مقام مشہودیت کی تعبیر اختیار کی ہے۔ معروضِ حسن و محبت یا اللہ کی پرستش کی  
ان دونوں حالتوں کو آپ نے "احسان" سے تعبیر کیا ہے، جسے مقام مشہود سے بھی تعبیر  
کر سکتے ہیں۔

(ب) احسان فی العمل : اس کے ایک معنی یہ ہیں کہ نیت اور عمل دونوں میں حسن ہونا



چاہیے۔ اس کو حسنہ، خیر، حُسنِ عمل، عملِ صالح، نیکی وغیرہ متعدد الفاظ سے تعبیر کیا جاسکتا ہے۔ اس کے دوسرے معنی یہ ہیں کہ دوسروں کے ساتھ کثادہ دلی و حُسنِ نیت کے ساتھ ایسا اور اس طرح حُسنِ سلوک کرنا کہ وہ مطمئن و خوش ہو جائیں۔ احسان میں دوسروں کی زندگیوں کو حسین و خوشحال بنانے کا مفہوم مضموم ہے۔ اس کی احسن و جامع تفسیر قرآن مجید کے ان مختصر الفاظ میں ملتی ہے:

أَحْسِنْ كَمَا أَحْسَنَ اللَّهُ إِلَيْكَ (القصص ۲۸ : ۷۷) : جیسا اور جس طرح اللہ تعالیٰ نے تمہارے ساتھ احسان کیا ہے، تم بھی لوگوں کے ساتھ ایسا ہی احسان یعنی حُسنِ سلوک کرو۔

یہ بات ہمیشہ ہمارے ذہن میں رہنی چاہیے کہ اصطلاح احسان کا صرف وہ مفہوم یا مطلب نہیں ہے اور نہ لینا ہی چاہیے جو اردو میں لیا جاتا ہے، جیسے ”آپ کا مجھ پر احسان ہے“ قرآن مجید جب یہ ارشاد فرماتا ہے کہ مال باپ یا رشتے داروں وغیرہ سے احسان کرو، تو اس کا مطلب یہ ہوتا ہے کہ ہم ان کے ساتھ حُسنِ نیت، خندہ پیشانی اور احسن طریق سے حُسنِ سلوک کریں کہ وہ مطمئن اور خوش دل ہو جائیں۔

(۱۵) انفاق و نسل : یہ قرآن حکیم کی دو بنیادی اصطلاحات ہیں :

۱: انفاق سے مراد یہ ہے کہ اپنی جائز کمائی اللہ تعالیٰ کی راہ (فی سبیل اللہ) میں خرچ کرنا۔ اللہ کی راہ کا مطلب یہ ہے کہ اللہ تعالیٰ کے حوالے سے اس کے بندوں کی فلاح و بہبود، تعلیم تریبت معاشرے کی ترقی و خوش حالی، تحریکِ اسلام کو جاری و ساری رکھنے، جہاد، دفاع، ملکِ ملت، جذبہ عبودیت کی تشفی اور ثقافتی سرگرمیوں کے لیے مساجد کی تعمیر پر، نیز افراد معاشرہ کو بالخصوص اور افراد نسل انسانی کو بالعموم بھوک، ننگ، بیماری، مفلسی، بیروزگاری، ناخواندگی و جہالت اور شرک، بت پرستی سے اور ان کی ذمے دار ہر قسم کی استحصالی قوتوں سے نجات دلانے کی خاطر اپنا مال و دولت خرچ کرنا۔

معاشری اعتبار سے انفاق کا بنیادی مقصد یہ ہے کہ دولت صرف دولت مندوں کے درمیان ہی گردش نہ کرتی رہے، بلکہ معاشرے میں اس طرح گردش کرے، جس طرح نامیاتی وجود میں خون طبیعی انداز میں گردش کرتا رہتا ہے۔ جس طرح نامیاتی وجود کی صحت و نشوونما کا انحصار خون کی طبیعی یا معتدل و متوازن گردش پر ہوتا ہے، اسی طرح معاشرتی وجود کی صحت و نشوونما دولت کی فطری یا معتدل و متوازن گردش پر منحصر ہوتی ہے۔ طب کا یہ مسلمہ اصول ہے کہ نامیاتی وجود میں خون کی گردش معتدل و متوازن نہ رہے تو وہ بیمار یا مفلوج ہو جاتا ہے، بعینہ اس اصول کا اطلاق

معاشرے اور اس کی گردش دولت پر ہوتا ہے۔

انفاق کی کئی شکلیں ہیں: خیرات و صدقات، نذر و نیاز اور زکوٰۃ وغیرہ۔ لیکن یہ سب کچھ کرنے کے بعد بھی اگر دولت بچ رہے اور اس کا کوئی سنجی مصرف نہ رہے تو پھر اس پر اللہ تعالیٰ کے حکم "العفو" کا اطلاق ہوتا ہے، جس کا مطلب اپنی فالتو دولت کو اللہ تعالیٰ کی راہ میں خرچ کرنا ہے۔ وجہ یہ ہے کہ اسلام اکتناز و احتکار، قمار بازی، سود کاری، نیز اسراف و تبذیر وغیرہ کی اجازت نہیں دیتا۔

۲: **سنجی** کا مطلب انفاق مطلق اور انفاق بالعفو کے حکم الہی پر عمل نہ کرنا اور دولت کو جمع کرنا ہے۔ لہذا اکتناز و احتکار، قمار بازی، سود کاری وغیرہ کی تمام شکلیں سنجی میں شامل ہیں۔ انفاق اور سنجی کے بارے میں اس از بس اہم نکتے کی صراحت کر دی جاتی ہے کہ انفاق سے نفس انسانی اور نفس معاشرہ دونوں کا تزکیہ ہوتا ہے جس کی بدولت وہ نفسیاتی و معاشرتی بیماریوں سے پاک و صاف ہو کر نہ صرف صحت مند و توانا ہو جاتے ہیں، بلکہ ان کے نشو و ارتقا کا عمل جاری رہتا ہے۔ اس کے برعکس سنجی سے یہ دونوں نفس اس کی بُرائیوں کے بوجھ تلے دب کر برباد ہو جاتے ہیں۔

(۱۶) ابلیس کا جمالیاتی فریب: اسلام کے نزدیک اللہ تعالیٰ نے انسان کا ہیولی مٹی سے، ملائکہ کا نور سے اور جنوں کا نار سے بنایا تھا۔ ابلیس، جسے اس کے شر اور شیطنیت کے سبب شیطان بھی کہتے ہیں، جنوں میں سے ہے، اس لیے وہ ناری ہے۔ اس کے نزدیک نار کو مٹی پر فضیلت حاصل تھی، اس لیے اسے نسلی تکبر تھا اور اسی بنا پر اس نے حکم الہی کی خلاف ورزی کرتے ہوئے انسان کی عظمت کو، جو اسے علم کی بدولت حاصل ہوئی تھی، تسلیم کرنے سے انکار کر دیا۔ نتیجہً ذلیل و خوار اور مقہور و مغضوب ہوا۔ یہ علمی استعداد اللہ تعالیٰ نے انسان کو ودیعت کی تھی۔ علم میں ایک نورانی قسم کی قوت تسخیر ہوتی ہے، جسے اصطلاح قرآنی میں "سلطان" سے تعبیر کیا گیا ہے۔ ابلیس اپنے انکار کی وجہ سے مقہور و مغضوب ہوا تو وہ انسان کا دشمن بن گیا، اور اس کی درخواست پر اللہ تعالیٰ نے اسے قیامت تک کے لیے مہلت دے دی کہ اگر وہ انسان کو گمراہ کر سکتا ہے تو کہہ دکھائے۔ اس طرح ابلیس انسان کے لیے فتنہ یا آزمائش بن گیا، جس کے باعث انسان و شیطان میں جو جنگ شروع ہوئی تھی، وہ ابد تک رہے گی۔ اگر یہ کہا جائے کہ ابلیس کی وجہ سے یہ دنیا انسان کے لیے دارالامتحان بنی ہے تو مبالغہ

نہیں، اعترافِ حقیقت ہوگا۔ بہر حال ابلیس جس طریقے سے انسان کو اللہ تعالیٰ کے راستے سے صراطِ مستقیم سے تعبیر کیا ہے، سے گمراہ کرتا ہے، وہ اپنی نوعیت میں جمالیاتی ہے۔ ابلیس اس حقیقت سے واقف ہے کہ انسان کو جمالیاتی حس و دلچسپی کی گئی ہے، جس کی بدولت وہ حسین چیزوں کو پسند کرتا اور ان کو محبوب رکھتا ہے، جبکہ قبیح چیزیں اسے قطعاً ناپسند ہیں اور وہ ان سے نفرت کرتا ہے۔ انسان کی اس نفسیاتی حقیقت کے پیش نظر ابلیس اسے ہر قبیح چیز (جیسے منکر، بدی، شر، ظلم، گناہ، جرم وغیرہ بہت سے ناموں سے تعبیر کیا جاتا ہے) کو فریب یعنی خوشنما، آراستہ اور دلفریب بنا کر دکھاتا ہے۔ اس کا نتیجہ یہ ہوتا ہے کہ انسانوں میں سے بیشتر ابلیس کے اس خوشنمایا جمالیاتی دھوکے میں آکر جرم و گناہ کا ارتکاب کر بیٹھتے ہیں۔ اس بنا پر ابلیس کے طریقِ واردات کے لیے ہم نے ”جمالیاتی فریب“ کی تعبیر اختیار کی ہے۔<sup>۱۹۴</sup>

ابلیس ایسی منفرد شعوری قوت ہے جو انسان کے خون میں جاری و ساری ہے اور اس کے نفس تک اس کی رسائی ہے، اور دوسو سو دتر غیب کے ذریعے انسان کو ورغلا نا، اسے سبز باغ دکھانا، شر کو خیر اور قبح کو حسن بنا کر دکھانا یا اسے جمالیاتی فریب دینا یا دینے کی کوشش کرتے رہنا اس کا کام ہے۔ جو لوگ ابلیس کے دوسو سوں اور بہلاوے میں آکر اس کے دام فریب میں پھنس جاتے اور اسے اپنا ناصح و دوست سمجھ بیٹھتے ہیں، انھیں بخریب شیطان<sup>۱۹۴</sup> اور جو نہیں پھنستے اور اسے اپنا دشمن سمجھتے ہیں، انھیں ”بخریب اللہ“<sup>۱۹۴</sup> کہا گیا ہے۔

(۱۷) شکر اور کفرانِ نعمت : اللہ تعالیٰ کی موضوعی و معروضی نعمتوں اور احسانات کے

احساس و شعور کا پیدا ہونا، ان نعمتوں سے پورا پورا اور صحیح طور سے استفادہ و تمتع کرنا اور پھر ممنعم حقیقی کے لیے دل میں جذباتِ ممنونیت کا پیدا ہونا اور حمد و ثنا اور ذکر کی صورت میں ان کا اظہار کرنا شکر سے عبارت ہے۔ اس کے برعکس ان نعمتوں اور احسانات کے احساس و شعور کا نہ ہونا، اور ان سے کم یا بالکل استفادہ و تمتع نہ کرنا، یا ان نعمتوں کا ناجائز استعمال کرنا کفرانِ نعمت سے عبارت ہے۔<sup>۱۹۵</sup> قرآن حکیم نے تاریخ کے حوالے سے ہمیں بار بار اس حقیقت سے آگاہ کیا ہے کہ کفرانِ نعمت انسان کے ظلم و جہل پر دلالت کرتا ہے اور یہ صورتِ حال اقوام کے لیے ذلت و مسکنت، محرومی و نامرادی اور ہلاکت و بربادی کا سبب بن جایا کرتی ہے۔ اس کے برعکس شکر نعمت و دانش پر دل ہے۔<sup>۱۹۶</sup> اور جو قومیں اللہ تعالیٰ کی نعمتوں کی قدر کرتی ہیں وہ خوشحال اور

۱۹۷  
کامران ہوتی ہیں۔

(۱۸) معروف و منکر : قرآن مجید نے نیکی، خیر، حسنہ، احسان یا عمل صالح کے لیے "معروف" کی، اور بدی، شر، سیتہ، ظلم، جرم، گناہ وغیرہ کے لیے منکر کی تعبیر اختیار کی ہے۔ یہ دونوں تعبیریں از حد بلوغ و فطری ہیں۔ معروف کی اصطلاح میں یہ نکتہ مضمون ہے کہ انسان نیکی، خیر، حسنہ وغیرہ کو وجدانی و عقلی طور سے جانتا پہچانتا ہے اور اس سے مانوس ہے، جس طرح شہد کی مکھی محض وجدانی طور سے پھولوں کو جانتی پہچانتی ہے اور اس سے مانوس ہوتی ہے۔ جہاں تک منکر کا تعلق ہے، انسان اسے بھی طبعاً و عقلاً جانتا پہچانتا ہے، لیکن اس سے نفرت کرتا ہے جس طرح درندے طبعاً آگ سے ترساں و گریزاں ہوتے ہیں۔ ان اصطلاحات میں ایک نکتہ بھی مضمون ہے اور وہ یہ کہ معروف یا نیکی ایسی صفت یا خلق ہے کہ ہر انسان اس سے معروف و مشہور ہونا پسند کرتا ہے۔ اس کے علی الرغم منکر یا بدی ایسی بُری صفت یا خلق ہے جس سے انسان طبعاً و عقلاً معروف و منسوب ہونا پسند نہیں کرتا۔ ۱۹۸

قلب معروف و منکر کا سچا معیار ہے، مثلاً جو قول و فعل انسان کو طبعاً و عقلاً اچھا لگتا ہو اور اس سے اس کے قلب کو طمانیت حاصل ہو، نیز وہ اسے اپنی طرف منسوب کرنا پسند کرتا ہو، وہ معروف یعنی خیر، حسنہ یا نیکی ہے۔ اس کے برعکس اگر کسی قول و فعل سے قلب میں خلش اور سوزشِ خوف و حزن پیدا ہو، اور انسان اس سے نفرت و ہدامت محسوس کرے، اور اسے اپنی طرف منسوب کرنے سے اسے عار بھی آتی ہو تو وہ منکر یعنی بدی، شریک گناہ ہے۔ ۱۹۹

معروف ایسے قول و فعل کو کہتے ہیں جس میں صالحیت، موزونی یا احسن پایا جائے، لہذا ہر حسین چیز جسے نیکی، خیر، حسنہ، احسان یا صالح عمل سے تعبیر کیا جاتا ہے، معروف ہے۔ اس کے علی الرغم منکر اس قول و فعل کو کہتے ہیں جس میں قبح و طالحیت پائی جاتی ہے، لہذا ہر قبیح چیز جسے جرم و گناہ، عدوان و شر، ظلم یا بدی وغیرہ ناموں سے تعبیر کیا جاتا ہے، "منکر" ہے۔ تاریخ، مشاہدہ اور تجربہ سب اس حقیقت کے شاہد ہیں کہ سلیم طابع نے منکر کو کبھی اپنی طرف منسوب کرنا پسند نہیں کیا اور اسے ہمیشہ برا اور منفی اخلاقی قدر ہی سمجھا اور معروف کو ہمیشہ اچھا اور ایجابی قدر سمجھا۔ اس سے یہ استنباط کرنا مستبعد نہ ہو گا کہ اخلاقی اقدار مطلق اور عالمگیر ہیں۔ ۲۰

(۱۹) کامیابی : انسان کی کامیابی کیا ہے؟ کامیاب انسان کسے کہتے ہیں؟ کامیاب

زندگی سے مراد کس نوع کی زندگی ہے؟ عصر حاضر کی رُوح ان سوالوں کا سچا جواب معلوم کرنے کی طلب و جستجو رکھتی ہے۔

عصر حاضر کے انسان کو جن دو فلسفیانہ مذاہب نے متاثر اور مرعوب تو کیا ہے مگر مطمئن نہیں وہ یہ ہیں؛ مارکیٹ و وجودیت۔ مارکیٹ کے نزدیک معاشی احتیاجات سے نجات حاصل کرنا کامیابی ہے۔ وجودیت کی رائے میں زندگی بے معنی، کائنات بے مقصد اور معاشرہ فرد کی آزاد کارہن ہے، لہذا معاشرے سے نجات حاصل کرنے اور بے اصول و بے مہار زندگی بسر کرنے میں آزادی کا راز مضمحل ہے اور یہی کامیابی ہے۔

دین کے نزدیک انسان کی کامیابی یہ ہے کہ وہ ایمان اور اعمال صالحہ کے ذریعے دنیا میں صاحبِ حسن و سرور بن کر جنت میں جانے کے قابل ہو جائے۔ اسلام کے سوا چونکہ باقی تمام ادیان میں تشریف ہو چکی ہے اور ان کی الہامی کتابیں اپنی اصل حالت میں محفوظ نہیں رہی ہیں، اس لیے حصولِ کامیابی کے بارے میں اختلافات و تضادات پائے جاتے ہیں، جن کی وجہ سے عصر حاضر کی رُوح کو اپنے سوال کا سچا جواب نہیں ملتا۔ آریہ مذاہب مثلاً ہندومت، بدھ مت وغیرہ کا یہ عقیدہ ہے کہ زندگی ہی انسان کے دکھوں کا باعث ہے اور انسان موت و حیات کے چکر میں پھنسا ہوا ہے، جس سے نجات حاصل کرنا ہی اس کی حقیقی کامیابی ہے، کیونکہ اس طرح رُوح (یا آتما) اپنی اصل رُوحِ مطلق و اکبر (پر ماتما) میں فنا ہو کر مکتی و شانتی حاصل کر لیتی ہے۔ ہندومت کے نزدیک صرف پیدائشی ہندو ہی مکتی حاصل کر سکتا ہے، کیونکہ وہ دیوتاؤں کی اولاد ہونے کی وجہ سے پوتر یعنی پاک مخلوق ہے۔ ہندومت میں شرک و بت پرستی، جاگیر داری و سرمایہ داری اور سود کاری وغیرہ جائز و روا ہیں۔ بدھ مت کے نزدیک رہبانیت ہی مکتی حاصل کرنے کا ذریعہ ہے۔ نظری اور انفرادی طور پر تو یہ عقیدہ بڑا خوش آئند نظر آتا ہے، لیکن اجتماعی نقطہ نظر سے یہ ناقابلِ عمل ہے۔ معاشرے کا ایک حصہ تو ترک دنیا کر کے دوسروں کی خیرات پر زندگی گزار سکتا ہے لیکن تمام معاشرہ تو ایسا نہیں کر سکتا، لہذا جلد ہی اس مذہب میں سرمایہ داری و جاگیر داری اور شرک و بت پرستی جائز قرار دے دی گئی۔

سامی ادیان میں یہود کا یہ عقیدہ ہے کہ حضرت یعقوب علیہ السلام کی اولاد یا بنی اسرائیل میں سے ہونا ہی کامیابی کی ضمانت ہے، کیونکہ صرف وہی ایک قوم پاک، اللہ تعالیٰ کی چہیتی اور ناجی ہے۔ دوسری اقوام چونکہ اللہ تعالیٰ کی مقہور و مغضوب ہیں، اس لیے یہود کا ان پر ظلم کرنا روا و جائز

ہے۔ علاوہ ازیں اللہ تعالیٰ نے دنیا و آخرت کی بادشاہت کا صرف یہودی کو وارث بنایا ہے۔ ظاہر ہے۔ یہ دین نہ تو عالم گیر ہو سکتا تھا اور نہ ہوا۔ اس دین میں سرمایہ داری، جاگیر داری، اکتناز و احتکار اور غیر یہود کا استحصال روا و جائز ہے۔ نصرانیت بلاشبہ ایک تبلیغی دین ہے لیکن اس کے نزدیک کامیابی کا راز بپتسمہ لینے میں مضمر ہے کیونکہ اس طرح انسان کے گناہوں کا کفارہ ادا ہو جاتا ہے اور وہ آسمان کی بادشاہت میں جانے کا مستحق ہو جاتا ہے۔ اس عقیدے سے قدرت کے قانونِ مکافاتِ عمل کی نفی ہوتی ہے، جو دین کی بنیاد ہے۔ ابنیت، تثلیث یا اتانیم ثلاثہ کے عقیدے نے عیسائیت میں شرک و بت پرستی کے تمام دروازے کھول دیے ہیں۔ علاوہ ازیں اس مذہب میں سرمایہ داری، جاگیر داری، سود کاری، قمار بازی، شراب نوشی وغیرہ تمام معاشرتی بُرائیوں کو جائز قرار دے دیا گیا ہے۔ اگرچہ سلیم الفطرت انسان انھیں ناجائز و حرام اعمال ہی خیال کرتے ہیں۔

کامیابی سے متعلق اسلام کا عقیدہ ایک لفظ میں بیان کرنا ہو تو وہ ہے ”حُسن“۔ اس اجمال کی تفصیل یہ ہے کہ حُسن حقیقی کی جو انسان کا اللہ ہے، خلوص و محبت کے ساتھ پرستش و عبادت کرنا، حُسن فکر و یقین کے ساتھ احسان و حُسن عمل کرنا اور زندگی کی حسین راہ پر چل کر اپنی حقیقی منزل مقصود پر پہنچ جانا جو حُسن المآب ہے، جہاں اسے اہل حُسن و سرور کی صحبت و رفاقت، لذت و مسرت کے سامان اور سب سے بڑھ کر اپنے اللہ کا دیدار و رضوان حاصل ہوگا، حقیقی کامیابی ہے۔ مختصر یہ کہ انسان کا صاحبِ حُسن و سرور بننا ہی اس کی حقیقی کامیابی ہے اور صاحبِ حُسن و سرور ہی کے لیے جنت تیار کی گئی ہے، جہاں ہر قسم کی نعمتوں کے علاوہ انسان کو اپنے اللہ کی دیدار سے آئے گی۔

(۲۰) خوف و حُزن : اسلام کے فلسفہ حیات کے دو اہم پہلو یہ ہیں : ایک یہ کہ حیاتِ انسانی میں قدرت کا قانونِ مکافاتِ عمل جاری و ساری ہے۔ دوسرا یہ کہ حُسنِ یقین (ایمان) اور حُسنِ عمل (یعنی احسان و حسنہ یا خیر و نیکی یا عملِ صالح) سے حیاتِ معنوی میں حُسن و نور اور اطمینان و سرور پیدا ہوتا ہے جبکہ کفر و تکذیب اور اعمالِ سُور (یعنی جرم و گناہ، ظلم و عدوان، فسق و فجور یا شر و بدی وغیرہ) سے حیاتِ معنوی میں قبح، تاریکی اور خوف و حُزن پیدا ہوتا ہے۔ حُسن سے سرور اور سُور سے دل میں ٹھنڈک پیدا ہوتی ہے جو اصلِ ثواب و کامیابی ہے۔ اس کے برعکس خوف و حُزن سے دل میں اضطراب اور بے قراری کی آگ لگ جاتی ہے۔ یہ آگ ہی اصلِ عذاب و گناہ اور محرومی و ناکامی ہے۔

خوف کے لغوی معنی ہیں : قرآن و شواہد سے کسی آنے والے خطرے کا اندیشہ کرنا جیسا کہ

رجاء اور طمع کا لفظ قرآن و شواہد کی بنا پر کسی فائدے کی توقع پر بولا جاتا ہے۔ خوف کی ضد امن ہے اور یہ امور دنیوی و اخروی دونوں کے متعلق استعمال ہوتا ہے۔

اللہ تعالیٰ کے خوف کی نوعیت اس وفا شعار بیوی کے خوف جیسی ہے جو اسے اپنے محب، وفا شعار اور پیارے شوہر سے ہوتا ہے، کہیں کوئی غلط قدم شوہر کو ناراض کر کے اسے اس کی محبت و رحمت سے محروم نہ کر دے۔ خوف الہی محبت کی ضمنی پیداوار ہے۔

**حُزْن** : الحزن والحزن کے معنی زمین کی سختی کے ہیں۔ نیز غم کی وجہ سے جو بے قراری سی طبیعت کے اندر پیدا ہو جاتی ہے، اسے بھی حزن یا حزن کہا جاتا ہے۔ اس کی ضد فرح ہیں۔ خوف و حزن دراصل امن و طمانیت کی ضد ہیں۔ امن و طمانیت سے دل میں سرور انگیز ٹھنڈک رہتی ہے، جب کہ خوف و حزن سے اس میں اذیت ناک آگ لگ جاتی ہے جو اس کو اس طرح محیط ہو جاتی ہے کہ اس سے چھٹکارا پانا محال ہو جاتا ہے۔ خوف و حزن علامت ہے انسان کے ناکام و نامراد اور دوزخی ہونے کی۔ قرآن مجید کی رو سے اللہ کے دوستوں (اولیاء اللہ) کو خوف و حزن نہیں ہوتا۔ یعنی وہ مطمئن ہوتے ہیں اور یہ حالت کامیاب انسانوں اور اہل جنت کی علامت ہے۔

(۲۱) **طمانیت و مسرت** : خوف و حزن کی ماہیت آگ یا تپش و سوزش اور طمانیت و مسرت کی ماہیت ٹھنڈک ہے۔ کفر و شرک، ظلم و شر یا جرم و گناہ کا حاصل آتشِ خوف و حزن ہے جو قلب کو محیط ہو جاتی ہے اور یہ اصل عذاب ہے۔ اس کے برعکس ایمان و اعمال صالحہ یا خیر و حسنہ، احسان و عدل سے قلب کو ایسی ٹھنڈک پہنچتی ہے جس سے وہ مطمئن ہو جاتا ہے۔ یہ ٹھنڈک کمیت و کیفیت میں زیادہ اعلیٰ ہوتی ہے مسرت یا سرور یا جمالیاتی خط سے تعبیر کیا جاتا ہے۔ قلب اس اعتبار سے اخلاقی و روحانی اقدار یا خیر و شر کے جانچنے کا ایک سچا اور عالم گیر معیار ہے۔ اس معیار کے ذریعے انسان یہ معلوم کر سکتا ہے کہ وہ نیک و صالح ہے یا گنہگار و طالح۔ اگر اس کا نفس مطمئن ہے تو وہ نیک و صالح، ولی اللہ اور وارث جنت ہے لیکن اگر اس کا قلب آتشِ خوف و حزن کی وجہ سے مضطرب و بے قرار ہو تو وہ بدکار و گنہگار اور اہل دوزخ میں سے ہے۔

یہاں اس امر کی صراحت کر دی جاتی ہے کہ طمانیت قلب کی موت نہیں، جیسا کہ ایک مکتب فکر کا خیال ہے بلکہ یہ اس کی حیاتِ محض ہے۔ اس مکتب فکر کے نزدیک دل مطمئن ہو جائے تو اس میں ارتقا کا جذبہ سرور پڑ جاتا ہے اور اس کا نتیجہ زندگی کے جمود و تعطل کی صورت میں نکلتا ہے۔

یہ زبردست منطقی مغالطہ ہے، حالانکہ صورتِ حال بالکل اس کے برعکس ہے۔ تخلیقی فعلیتوں اور تعمیری کاموں کے لیے طمانیتِ قلب ایک لازمی پیش شرط ہے۔ قلب مطمئن ہو تو انسان کی عقل سلیم اور فکر صالح ہونے کے ساتھ ان کی فعلیت زیادہ، کارکردگی بہتر اور جہت درست ہو جاتی ہے۔



## حواشی و تشریحات

- (۱) امام راغب اصفہانی : مفردات ، بذیل مادہ وق ی۔
- (۲) بحوالہ ترجمان القرآن ، ۱ : ۳۰۸۔
- (۳) البقرہ ۲ : ۲
- (۴) البقرہ ۲ : ۲
- (۵) البقرہ ۲ : ۱۹۲
- (۶) آل عمران ۳ : ۱۵ ، ۱۳۳ ، ۱۷۲ ، ۱۹۸ و بمواضع کثیرہ۔
- (۷) آل عمران ۳ : ۷۶ و بمواضع کثیرہ۔
- (۸) الطلاق ۱۰ : ۴۵
- (۹) البقرہ ۲ : ۷۱
- (۱۰) الأنفال ۸ : ۲۳
- (۱۱) الحجر ۱۵ : ۲۴ ، ہود ۱۱ : ۲۸
- (۱۲) الحشر ۳ : ۵۹
- (۱۳) الشعراء ۲۶ : ۸۹
- (۱۴) الفجر ۸۹ : ۲۷
- (۱۵) الأنعام ۶ : ۱۲۸
- (۱۶) الواقعة ۵۶ : ۲۵ ، بعد ، مریم ۱۹ : ۴۲
- (۱۷) النساء ۴ : ۹۲
- (۱۸) البقرہ ۲ : ۲۰۸
- (۱۹) الحجرات ۴۹ : ۱۲
- (۲۰) البقرہ ۲ : ۱۳۱

- (۲۱) آل عمران ۳ : ۱۹
- (۲۲) الروم ۳۰ : ۵۳
- (۲۳) آل عمران ۳ : ۶۷ نیز الحج ۲۲ : ۷۸
- (۲۴) الروم ۳۰ : ۳۱-۳۲
- (۲۵) النحل ۱۶ : ۱۱۲
- (۲۶) التوبہ ۹ : ۷۴
- (۲۷) النقم ۶۸ : ۳۵
- (۲۸) الاحزاب ۳۳ : ۴۰
- (۲۹) المائدہ ۵ : ۳
- (۳۰) الروم ۳۰ : ۳۰
- (۳۱) الروم ۳۰ : ۳۱-۳۲
- (۳۲) الفاتحہ ۱ : ۲
- (۳۳) الانفطار ۸۲ : ۶ ، الشوریٰ ۲۲ : ۱۹
- (۳۴) الانعام ۶ : ۱۲-۵۴-۱۳۳ ، المؤمن ۴۰ : ۷۰
- (۳۵) النحل ۲۷ : ۷۷ ، یونس ۱۰ : ۵۷
- (۳۶) الانبیاء ۲۱ : ۱۰۷
- (۳۷) الروم ۳۰ : ۳۶ ، نیز کتب لغات مثلاً مفردات ، لسان ، بذیل مادہ رح م۔
- (۳۸) القسطلانی : ارشاد الساری ، جلد اول ، بحث کتاب الایمان۔
- (۳۹) اردو دائرہ معارف اسلامیہ ، پنجاب یونیورسٹی لاہور ، ۲ : ۶۷۰ تا ۶۷۲۔
- (۴۰) مفردات ، بذیل مادہ آمن۔
- (۴۱) البقرہ ۲ : ۲۸۵۔
- (۴۲) المائدہ ۵ : ۶۹ ، الکہف ۱۸ : ۸۸ ، الفرقان ۲۵ : ۷۰ ، بمواضع کثیرہ۔
- (۴۳) المائدہ ۵ : ۶۹ ، الانعام ۶ : ۴۸ ، مریم ۱۹ : ۶۰ ، العصر ۱۰۳ : ۲ تا ۳
- (۴۴) انگریزی زبان میں کہتے ہیں : (Man is a social animal)
- (۴۵) مفردات ، بذیل مادہ ان س۔

- (۴۶) الاعراف ۷ : ۱۷۲ -  
 (۴۷) صوری حُسن = غافر ۴۴ : ۶۴ ، معنوی حُسن = التین ۹۵ : ۴ ، نیز السجده ۳۳ : ۷  
 (۴۸) النحل ۱۶ : ۷۸ ، المؤمنون ۲۳ : ۷۸  
 (۴۹) آل عمران ۳ : ۸ ، الانسان ۷۶ : ۳  
 (۵۰) النحل ۱۶ : ۵۶ ، ۹۳ ، الاسراء ۱۷ : ۳۴ ، الصفات ۳۷ : ۳۴ ، التكاثر ۱۰۲ : ۸ -  
 (۵۱) الاسراء ۱۷ : ۷۰  
 (۵۲) الاعراف ۷ : ۱۱ ، الاسراء ۱۷ : ۶۱ ، الکہف ۱۸ : ۵۰  
 (۵۳) الرحمن ۵۵ : ۴ ، العلق ۹۶ : ۲  
 (۵۴) المائدہ ۵ : ۳۲  
 (۵۵) الانعام ۶ : ۱۵۲ ، المؤمنون ۲۳ : ۶۲  
 (۵۶) الانعام ۶ : ۱۶۲ ، الاسراء ۱۷ : ۱۵ ، فاطر ۳۵ : ۱۸  
 (۵۷) ہود ۱۱ : ۷  
 (۵۸) مریم ۱۹ : ۶۶ ، ۶۷ ، القيامة ۷۵ : ۳  
 (۵۹) النحل ۱۶ : ۹۴ ، ۹۷ ، العنکبوت ۲۹ : ۷ ، فصلت ۴۱ : ۲۷  
 (۶۰) الاسراء ۱۷ : ۷۲  
 (۶۱) ہود ۱۱ : ۲۳ ، العنکبوت ۲۹ : ۲۸ ، بمواضع کثیرہ۔  
 (۶۲) آل عمران ۳ : ۱۲ ، النساء ۴ : ۵۵ ، ۹۳ ، ۹۷ ، ۱۱۵ ، ۱۲۱ ، ۱۴۰ ، بمواضع کثیرہ۔  
 (۶۳) لقمان ۳۱ : ۲۸  
 (۶۴) الحجرات ۴۹ : ۱۳  
 (۶۵) البقرہ ۲ : ۱۶۳ ، الکہف ۱۸ : ۱۱۰ ، بمواضع کثیرہ۔  
 (۶۶) العصر ۱۰۳ : بمواضع کثیرہ۔  
 (۶۷) الزمرہ ۱۰۴ : ۶ ، بعد۔  
 (۶۸) البقرہ ۲ : ۳۶ ، الاعراف ۷ : ۲۴ ، بمواضع کثیرہ۔  
 (۶۹) النحل ۱۶ : ۷۸ ، الاسراء ۱۷ : ۳۶ ، المؤمنون ۲۳ : ۷۸  
 (۷۰) الزبیدی اسے اصح قول قرار دیتا ہے (تاج العروس، بذیل مادہ الہ) ، نیز المہامی :  
 تبصیر الرحمن ، تفسیر سورۃ الفاتحہ۔

(۷۱) زہیر بن ابی سلمیٰ کا شعر ہے :

فلا تکتمن اللہ ما فی نفوسکم

لیخفی و مہما ینکم اللہ ینعلم (المعلقات، معلقہ زہیر)  
ترجمہ : جو کچھ تمہارے دلوں میں ہے اسے ہرگز نہ چھپاؤ، کیونکہ خواہ کتنا ہی چھپایا جائے  
اللہ اسے ضرور جان لے گا۔

(۷۲) اصل میں ہے : وَ لِلّٰهِ الْاَسْمَاءُ الْحُسْنٰی فَادْعُوْهُ بِهَا (الاعراف ۷ : ۱۷۹)۔

(۷۳) اللہ لَا اِلٰهَ اِلَّا هُوَ لَهُ الْاَسْمَاءُ الْحُسْنٰی (طہ ۲۰ : ۸)

(۷۴) یہ معانی اس آیت سے اخذ کیے ہیں : اَفْرَعَيْتَ مَنِ اتَّخَذَ الْاِلٰهَ هَوٰیہٗ  
وَ اَضَلَّہُ اللّٰهُ عَلٰی عِلْمٍ وَ خَتَمَ عَلٰی سَمْعِہٖ وَ قَلْبِہٖ وَ جَعَلَ عَلٰی بَصْرِہٖ  
غِشْوَةً ط فَمَنْ یَّہْدِیْہٖ مِنْۢ بَعْدِ اللّٰهِ ط اَفَلَا تَذٰکُرُوْنَ (الباقیہ ۲۵ : ۲۳)۔

ترجمہ : پھر کیا تم نے اس شخص کی حالت پر غور کیا جس نے اپنی خواہش کو اپنا الہ بنا رکھا ہے  
اور اللہ نے (اس وجہ سے اس کے) علم کے باوجود اسے گمراہی میں پھینک دیا  
اور اس کے کانوں اور قلب پر مہر لگا دی اور اس کی آنکھوں پر پردہ ڈال دیا۔ اللہ کے  
بعد اب کون ہے جو اسے ہدایت دے؟

مصنف نے مفردات القرآن سے معانی و مفاہیم اخذ و استنباط کرنے کا ایک فارمولا  
قرآن مجید ہی کی مدد سے تیار کیا ہے، جس کے لیے دیکھیے رسالہ قرآن کا لغوی فارمولا۔  
(غیر مطبوعہ)۔

(۷۵) البقرہ ۲ : ۱۷۲، ۱۷۳، ۱۷۵، الاعراف ۷ : ۵۹، ۶۵، ۷۳، ۸۵، ۱۸۵ و بمواضع کثیرہ۔

(۷۶) الناس ۱۱۳ : ۳

(۷۷) القصص ۲۸ : ۸۸

(۷۸) مریم ۱۹ : ۸۱

(۷۹) الانعام ۴ : ۱۰۰

(۸۰) الصفات ۳۷ : ۱۵۸

(۸۱) النحل ۱۶ : ۵۷، الانعام ۴ : ۱۰۰

(۸۲) الحج ۲۲ : ۳۷

(۸۳) یوسف ۱۲ : ۴۰

(۸۴) النحل ۱۴ : ۲۲

(۸۵) الزخرف ۲۳ : ۸۴

(۸۶) القصص ۲۸ : ۸۸

(۸۷) المؤمنون ۲۳ : ۱۱۷ ، الانبیاء ۲۱ : ۲۴

(۸۸) الحج ۲۲ : ۷۳

(۸۹) ہود ۱۱ : ۱۰۱

(۹۰) الانبیاء ۲۱ : ۹۸ ، ۹۹

(۹۱) الانبیاء ۲۱ : ۲۲

(۹۲) المؤمنون ۲۳ : ۹۱

(۹۳) Zoroastrianism قبیل اسلام ایران کے اس دین کا بانی زرتشت

( Zarathustra - Zoroaster ) تھا، جس کا زمانہ تقریباً ایک ہزار قبل مسیح کا مانا

جاتا ہے۔ ( Webster's Collegiate Dictionary ) طبع سوم لندن ۱۹۲۸ء

بذیل مادہ۔

(۹۴) التوبہ ۹ : ۳۰

(۹۵) المائدہ ۵ : ۱۷

(۹۶) المائدہ ۵ : ۷۳

(۹۷) النساء ۴ : ۱۷۱

(۹۸) المائدہ ۵ : ۱۴

(۹۹) النحل ۱۴ : ۵۱

(۱۰۰) الانعام ۴ : ۱۰۱

(۱۰۱) مریم ۱۹ : ۸۹ ، ۹۲

(۱۰۲) المائدہ ۵ : ۱۸

(۱۰۳) البقرہ ۲ : ۱۱۱

(۱۰۴) البقرہ ۲ : ۹۲

- (۱۰۵) آل عمران ۲ : ۲۴
- (۱۰۶) التوبة ۹ : ۳۱
- (۱۰۷) الانعام ۴ : ۹۱
- (۱۰۸) اردو دائرہ معارف اسلامیہ، بذیل مادہ اللہ، ۳ : ۱۳۴ تا ۱۳۸۔
- (۱۰۹) الاعراف ۷ : ۱۷۲
- (۱۱۰) التوبة ۹ : ۳۱، الحجر ۱۵ : ۹۴، ق ۵۰ : ۲۴ و بمواضع کثیرہ۔
- (۱۱۱) الفرقان ۲۵ : ۱۳۳، الجاثیہ ۲۵ : ۲۳
- (۱۱۲) الشمس ۹۱ : ۱۰
- (۱۱۳) حدیث طیبہ۔
- (۱۱۴) القصص ۲۸ : ۳۸
- (۱۱۵) الزمر ۳۹ : ۳
- (۱۱۶) البقرہ ۲ : ۳۴، الاعراف ۷ : ۲۴ و بمواضع کثیرہ۔
- (۱۱۷) الاعراف ۷ : ۳۱، الانبیاء ۲۱ : ۹، الاسراء ۱۷ : ۲۴، ۲۷۔
- (۱۱۸) التوبة ۹ : ۳۴
- (۱۱۹) Shy
- (۱۲۰) Idle
- (۱۲۱) النساء ۴ : ۳۷، آل عمران ۳ : ۱۸۰، المحشر ۵۹ : ۹، التغابن ۶۴ : ۱۶۔
- (۱۲۲) البقرہ ۲ : ۲۴۲، الرعد ۱۳ : ۲۲، البقرہ ۲ : ۲۱۹ و بمواضع کثیرہ۔
- (۱۲۳) Existentialism
- (۱۲۴) Existential philosophy
- (۱۲۵) الفرقان : الفرقان ۲۵ : ۱
- (۱۲۶) قول فیصل : الطارق ۸۶ : ۱۳
- (۱۲۷) تخلیق بالحق : الانعام ۴ : ۷۳ و بمواضع کثیرہ۔
- (۱۲۸) وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ - البقرہ ۲ : ۳۱
- (۱۲۹) Personality

- (۱۳۰) Ego ایغو
- (۱۳۱) I-am-ness انا
- (۱۳۲) Self خودی
- (۱۳۳) السجدہ ۳۲ : ۹
- (۱۳۴) الاسرار ۱۷ : ۳۶
- (۱۳۵) Instincts
- (۱۳۶) Modus operandi
- (۱۳۷) الناس ۱۱۴ : ۴ تا ۶ ، یوسف ۱۲ : ۵۳
- (۱۳۸) الانعام ۶ : ۳۳ و بمواضع کثیرہ۔
- (۱۳۹) حزب الشیطن : المجادلہ ۵۸ : ۱۹
- (۱۴۰) نفس امارہ : یوسف ۱۲ : ۵۳
- (۱۴۱) نفس لوامہ : القیامۃ ۷۵ : ۲
- (۱۴۲) قدرت کے قانونِ مکاناتِ عمل کو قانونِ جزا و ثواب بھی کہتے ہیں۔
- (۱۴۳) شراب : ص ۳۸ : ۵۵
- (۱۴۴) نفس مطمئنہ : الفجر ۸۹ : ۲۷ تا ۳۰
- (۱۴۵) حسن آب : الرعد ۱۳ : ۲۹ ، یحییٰ الماب ، آل عمران ۳ : ۱۳
- (۱۴۶) اولیاء اللہ : یونس ۱۰ : ۶۲
- (۱۴۷) عباد الرحمن : القرآن ۳۵ : ۶۳
- (۱۴۸) انعام یافئہ : الفاتحہ ۱ : ۷
- (۱۴۹) کامیاب : فاتحون : التوبہ ۹ : ۲۰ ، المؤمنون ۲۳ : ۱۱۱ و بمواضع کثیرہ ، نیز
- (۱۵۰) دیکھیے مفلحون : البقرہ ۲ : ۵ و بمواضع کثیرہ۔
- یوم الدین : البقرہ ۲ : ۱ : ۲
- (۱۵۱) المائدہ ۵ : ۱۸
- (۱۵۲) البقرہ ۲ : ۹۳ ، ۱۱۱
- (۱۵۳) فاطر ۲۵ : ۱۸ ، الزمر ۳۹ : ۷

- (۱۵۳) الطور ۵۲ : ۲۱ ، المدثر ۶۳ : ۶۸ ، البقرہ ۲ : ۸۶
- (۱۵۵) شفاعت : البقرہ ۲ : ۵۵ ، الانعام ۴ : ۵۱ ، ۷ : ۷۰ و بمواضع کثیرہ۔
- (۱۵۴) الاسراء ۱۷ : ۷۲
- (۱۵۶) القیامۃ ۷۵ : ۲۳
- (۱۵۸) الفجر ۸۹ : ۲۹
- (۱۵۹) طہ ۲۰ : ۶۲ ، الاعلیٰ ۸۷ : ۱۳
- (۱۶۰) الحجر ۱۵ : ۲۹ ، ص ۳۸ : ۷۲
- (۱۶۱) البقرہ ۲ : ۲۵۵ ، آل عمران ۳ : ۲
- (۱۶۲) الزمر ۳۹ : ۲۲
- (۱۶۳) الملک ۴۷ : ۲
- (۱۶۴) الدخان ۲۴ : ۵۶
- (۱۶۵) الفرقان ۲۵ : ۱۳
- (۱۶۶) طہ ۲۰ : ۶۲ ، الاعلیٰ ۸۷ : ۱۳
- (۱۶۷) دیکھیے کتب لغت ، مثلاً مفردات ، لسان ، اقرب الموارد ، لین ، تاج العروس ، ابن فارس ، بذیل مادہ وح ی۔
- (۱۶۸) البقرہ ۲ : ۹۷
- (۱۶۹) موضوع مذکور کے علاوہ دیکھیے کتب لغت ، خصوصاً مفردات ، لسان اور لین۔
- (۱۷۰) الانعام ۴ : ۱۹
- (۱۷۱) اللہ تعالیٰ فرماتا ہے : اے پنجمبر! لوگوں سے کہہ دو اگر تم اللہ تعالیٰ سے محبت کرتے ہو تو پھر میری پیروی کرو ، اللہ تم سے محبت کرے گا اور تمہارے گناہ معاف کر دے گا۔ اللہ تعالیٰ تو بخشنے والا اور رحم کرنے والا ہے (آل عمران ۳ : ۳۱)۔
- (۱۷۲) Complete aesthetic-cultural revolution - اس سے مراد مکمل موضوعی معروضی انقلاب ہے۔ موضوعی انقلاب کا مطلب ہے : نفسیاتی انقلاب ، یعنی نظری و فکری اور اعتقادی و جذباتی انقلاب۔ مکمل معروضی انقلاب سے مراد زندگی کے



ہر شعبے میں انقلاب ہے۔

(۱۷۳) دباؤ : Stresses - نفسیاتی دباؤ کئی طرح کے ہوتے ہیں، مثلاً احساسی و جذباتی، خشیتی و خرنی اور تضاداتی و اضطرابی وغیرہ۔ دباؤ زندگی کا بارگراں بن جائیں تو اسے اجیرن بنا دیتے ہیں۔

Psycho-social revolution (۱۷۴)

(۱۷۵) اس موضوع کے مآخذ کتاب و سنت ہیں۔

Revolution (۱۷۶)

(۱۷۷) دیکھیے سورۃ العصر ۱۰۳ : آتا ۳

(۱۷۸) الانفال ۸ : ۵۳-۵۴

(۱۷۹) النحل ۱۴ : ۱۱۲، ہود ۱۱ : ۸۴ بعد۔

(۱۸۰) "کفرانِ سیاسی" کی مثال فرعون اور اس کی قوم میں ملتی ہے۔ دیکھیے سورۃ البقرہ، آل عمران الاعراف و دیگر سورتیں۔

(۱۸۱) "کفرانِ معاشی" کی مثالوں کے لیے دیکھیے النحل ۱۴ : ۱۱۲، ہود ۱۱ : ۸۴ تا ۹۴۔

(۱۸۲) النحل ۱۴ : ۱۱۲، ہود ۱۱ : ۸۴، الانعام ۸ : ۵۳ بعد۔

(۱۸۳) بخاری و مسلم، بحوالہ مشکوٰۃ، کتاب الایمان، ح ۱۔

Aesthetic pleasure (۱۸۴)

(۱۸۵) اتفاق : اس کے لغوی اور اصطلاحی معانی کیلئے دیکھیے کتب لغت خصوصاً مفردات

اور لسان العرب بذیل مادہ ن ف ق۔

(۱۸۶) الحشر ۵۹ : ۷

(۱۸۷) البقرہ ۲ : ۲۱۹

(۱۸۸) بخل : راغب اصفہانی، ابن فارس، لین بذیل مادہ ب خ ل۔

(۱۸۹) الشمس ۹۱ : ۹ بعد۔

(۱۹۰) سلطان : الرحمن ۵۵ : ۲۳

(۱۹۱) الانعام ۴ : ۲۳، ۱۳۷، الانفال ۸ : ۲۸ و بمواضع کثیرہ۔

(۱۹۲) مفصل بحث کے لیے دیکھیے مصنف کا رسالہ "ابلیس کا جمالیاتی فریب"

- (۱۹۳) خرب الشيطان : المجادلة ۵۸ : ۱۹
- (۱۹۴) المائدہ ۵ : ۵۴ ، المجادلة ۵۸ : ۲۲
- (۱۹۵) مفردات ولسان ، بذیل مادہ ش ک روک ف ر۔
- (۱۹۶) لقمن ۳۱ : ۱۲
- (۱۹۷) النحل ۱۶ : ۱۱۲ ، ہود ۱۱ : ۹۴ بعد۔
- (۱۹۸) معروف و منکر : دیکھیے مفردات ، لسان العرب ، ابن فارس اور لین۔ بذیل مادہ ع ز ف و ن ک ر۔
- (۱۹۹) احمد در مشکوٰۃ ، کتاب الایمان ، ح ۴۔
- (۲۰۰) کتب حدیث میں اس موضوع پر مستقل باب ہے۔ دیکھیے مشکوٰۃ ، کتاب الاداب ، باب الامر بالمعروف۔
- (۲۰۱) کامیابی کے لیے قرآن مجید عموماً دو الفاظ استعمال کرتا ہے : فوز اور فلاح۔ الفوز کے معنی سلامتی کے ساتھ بھلائی حاصل کرنے کے ہیں (مفردات ، بذیل مادہ ف و ز)۔ قرآن مجید میں ہے : ذلک الفوز الکبیر (البروج ۸۵ : ۱۱) : یہی بڑی کامیابی ہے۔
- فلاح (مادہ ف ل ح) : فلاح کے معنی کامیابی اور مراد پانے کے ہیں۔ ہر دو قسم دنیوی و آخروی۔ قرآن حکیم اسے عموماً دونوں معنوں میں استعمال کرتا ہے۔
- قرآن مجید میں ہے : اَلَا اِنَّ حِزْبَ اللّٰهِ هُمُ الْمَفْلُحُونَ (المجادلة ۵۸ : ۲۲) : سن رکھو! اللہ کی جماعت ہی کامیاب ہونے والی ہے ، لیکن کافر فلاح پانے یا کامیابی حاصل کرنے والے نہیں ہیں۔ (المؤمنون ۲۳ : ۱۱۷)۔ سورۃ الشمس میں اس لفظ کے خود ہی معنی بتا دیے ہیں : قَدْ اَفْلَحَ مَنْ زَكَّاهُ وَقَدْ خَابَ مَنْ دَسَّاهُ (الشمس ۹۱ : ۹ ، ۱۰) : جس نے تزکیہ کر لیا وہ کامیاب ہوا اور جس نے اسے گاڑ دیا (یعنی نفس کی نشوونما نہ کی) وہ ناکام و نامراد ہوا (مفردات بذیل مادہ ف ل ح)۔
- (۲۰۲) Semitic Religions
- (۲۰۳) اس موضوع کی تیاری میں قرآن مجید کے علاوہ کتب لغت سے بھی مدد لی گئی ہے خصوصاً مفردات اور لسان۔

- (۲۰۴) خوف : مفردات ، بذیل مادہ خ و ف۔
- (۲۰۵) حزن : مفردات ، بذیل مادہ ح زن۔
- (۲۰۶) سرور انگیز ٹھنڈک : قرآن مجید نے اس کے لیے "قُرَّةَ اَعْيُن" (آنکھوں کی ٹھنڈک) کی تعبیر اختیار کی ہے۔ دیکھیے الفرقان ۲۵ : ۴۲ ، السجدہ ۳۲ : ۱۷۔
- (۲۰۷) الحزہ ۱۰۴ : ۹ تا ۶۔
- (۲۰۸) اولیاء اللہ : یونس ۱۰ : ۶۲۔
- (۲۰۹) نفس مطمئنہ : الفجر ۸۹ : ۲۷ تا ۳۰۔
- (۲۱۰) طمانیت و مسرت کے لیے دیکھیے قرآن مجید کے علاوہ خصوصاً لسان العرب ، لیں اور ابن فارس ، بذیل مادہ ط م ن اور س ر۔

## تاریخی پس منظر

نبی کا تاریخ سے گہرا تعلق ہوتا ہے، کیونکہ ایک تو وہ تاریخ کی جہت درست کرنے کے لیے مبعوث ہوتا ہے اور دوسرے وہ اللہ تعالیٰ کی برگزیدہ و منتخب شخصیتوں کے سلسلے کی ایک کڑی ہوتا ہے۔ جہاں تک پیغمبرِ اعظم و آخر صلی اللہ علیہ وسلم کی شخصیت کا تعلق ہے، وہ ”مکمل تاریخ“ کی آئینہ دار ہے، کیونکہ ایک تو آپ اس سلسلہ نبوت کی آخری کڑی ہیں اور آپ کا اعجاز نبوت قرآن حکیم، تحریف اور دست برد زمانہ سے محفوظ ہے اور دوسرے یہ کہ قرآن حکیم کے عقاید و اصول و امور و لواہی اور ہدایات و لواہی میں فطری اور سچے ہیں۔ فطری اس اعتبار سے کہ ایک تو وہ اللہ تعالیٰ کے بتائے ہوئے ہیں، جو فاطر ہستی ہے اور دوسرے وہ ایسے ہیں جیسے فطرت انسانی چاہتی ہے۔ سچے اس لحاظ سے کہ وہ تحریفات سے محفوظ، اپنی اصل شکل صورت میں کلام الہی میں محفوظ ہیں۔ چنانچہ ان صفات و خصوصیات کی وجہ سے اسلامی عقاید و لواہی میں تمام وضعی و غیر فطری عقاید و لواہی پر غالب آجانے کی استعداد پائی جاتی ہے اور اس بنا پر وہ مستقبل میں ہمیشہ قطب نما کا کردار ادا کرتے رہیں گے۔ غالباً اسی بنا پر اللہ تعالیٰ نے آپ کو ”شاہد“ کہا ہے :

”اے نبی! ہم نے تمہیں شاہد اور خوشخبری دینے والا اور متنبہ کرنے والا بنا کر بھیجا ہے“

اور آپ کی اُمت کو بھی اسی لقب سے ملقب کیا ہے :

”اور اسی طرح ہم نے تم کو اُمتِ معتدل بنایا ہے تاکہ تم بنی نوع انسان پر شاہد رہو اور

پیغمبرِ اعظم و آخر صلی اللہ علیہ وسلم) تم پر شاہد رہیں۔“

بہر حال اس ”شاہد تاریخی“ کی شخصیت کا مطالعہ کرنے سے پہلے یہ ضروری ہو جاتا

ہے کہ ہم اس عہد کا جائزہ لیں، جس میں آپ کا ظہور ہوا۔ اللہ تعالیٰ نے اس عہد سے متعلق جو بات

کہی ہے، وہ انتہائی مختصر، سچی اور جامع ہے کہ واقعی دریائے معانی کو کوزے میں بند کر دیا گیا ہے

”بحر و بر یعنی دنیا کے ہر گوشے میں فساد برپا ہو گیا ہے، لوگوں کے اپنے ہاتھوں کے کیے سے تاکہ ان کو ان کے بعض اعمال کا مزہ چکھائے، شاید کہ وہ باز آئیں“۔ اس آیت کو اس کے وسیع ترین تناظر میں دیکھنے اور اسے جامع طور پر سمجھنے کی خاطر ہمیں پہلے فساد کے معنی و مفہوم سے آگاہی حاصل کرنی چاہیے۔ امام راغب اصفہانی لکھتے ہیں: فساد کے معنی ہیں کسی چیز کا حد اعتدال سے تجاوز کر جانا، چاہے وہ افراط ہو یا تفریط۔ یہ اصل میں صلاح کی ضد ہے اور نفس، بدن اور اس چیز سے متعلق استعمال ہوتا ہے جو حالت استقامت سے نکل چکی ہو۔ صلاح کے معنی ہیں حالات و ظروف کا مستقیم و متوازن رہنا، لہذا فساد کے معنی ہیں توازن کا بگڑ جانا اور بد نظمی، بے ترتیبی اور انتشار کا پیدا ہو جانا۔ لمح فساد اس گوشت کو کہتے ہیں جو گل سڑ کر بدبودار اور بے کار اور مُضَرِّ صِحَّت ہو گیا ہو۔ معاشرہ انسانی بھی ایک نامیاتی وجود ہے۔ لہذا اس میں فساد برپا ہو جانے کا مطلب یہ ہے کہ اس میں زندگی و توانائی، جمال و جلال و وحدت و ہم آہنگی نہیں رہی، بلکہ ان کی جگہ اس میں جمود و تعطل، اضمحلال و انتشار، تضادات و تخالف، فتنہ و شر اور قبح و زشتی نے لے لی ہے (محولہ بالا آیت قرآنی کی رو سے معاشرہ انسانی کی ایسی ہی حالت تھی، جب اللہ تعالیٰ نے اس کی اصلاح کے لیے پیغمبرِ اعظم و آخر صلی اللہ علیہ وسلم کو مبعوث فرمایا۔ قرونِ مظلمہ کے معاشرہ انسانی میں فساد نے جو مختلف اشکال و صورت اختیار کر لی تھیں، ان کا قدرے تفصیل سے جائزہ لینے کی کوشش کی جاتی ہے :

### (۱) مذہبی یا روحانی و اخلاقی حالت :

اس عہد کے بڑے ادیان یہ تھے : عیسائیت، یہودیت، مجوسیت بدھ مت اور ہندو مت۔ عرب بت پرست ہونے کے باوجود اپنے آپ کو دینِ ابراہیمی پر سمجھتے تھے۔ اگرچہ ان جملہ مذاہب کی اساس توحید تھی، لیکن ان میں شرک راہ پا گیا تھا اور ان کی الہامی کتابیں دست برد زمانہ سے محفوظ نہیں رہی تھیں۔ ان میں اس قدر تحریف ہو چکی تھی کہ اصل و نقل میں امتیاز کرنا ممکن نہ رہا تھا۔ اسلام کی رو سے شرک ظلم ہے۔ دلیل یہ ہے کہ اس سے انسان شعوری یا لاشعوری طور سے اللہ تعالیٰ کی حسدائی میں غیر اللہ کو شریک مانتا ہے اور اس طرح اس کی حاکمیت مطلقہ کو چیلنج کرتا ہے۔ علاوہ بریں اللہ کے سوا غیر اللہ کو بھی اپنا الہ و رب مانتا ہے اور یہ سراسر ناانصافی، زیادتی یا ظلم ہے۔ شرک اس وجہ سے بھی ظلم ہے کہ ایسا کرنے سے انسان ایک تو

اپنے آپ کو دھوکا دیتا اور دوسرے اپنے آپ کو اپنے ارفع و قابل احترام مقامِ عبدیت سے نیچے گرا دیتا ہے۔ نیز ایک سے زائد اللہ و رب تسلیم کرنے سے انسان خود ہی اپنی شخصیت کو جو ایک "کُل" ہے، ایک سے زائد حصوں میں تقسیم کر دیتا ہے۔ نتیجہً اس کا نشو و ارتقا رُک جاتا ہے، اور اس کا سلسلہ شرک سے توبہ کیسے اور عقیدہ توحید کو اپنی زندگی کا جزو لاینفک بنائے بغیر جاری نہیں ہو سکتا۔

شرک سے معاشرے میں چار بڑی بدعتیں پیدا ہوتی ہیں: (۱) پیشوائیت (۲) طبقہ بندی (۳) بُت پرستی اور (۴) غیر فطری رسوم و قیود۔ چنانچہ مذاہبِ عالم کی تاریخ شاہد ہے کہ ان میں یہ سب بدعتیں اپنے انسانیت سوز نتائج و عواقب کے ساتھ پائی جاتی تھیں جن کی وجہ سے انسان کی دنیا میں اندھیرا چھایا ہوا تھا اور اس اندھیرے میں رُوحِ انسانی اپنی راہ و منزل سے دُور خوف و حزن کی وادیوں میں بھٹکتی پھرتی تھی اور اسے روشنی کی طلب و جستجو تھی۔ چونکہ اس عہد کی مذہبی حالت کا تفصیل سے جائزہ لینے کا یہ موقع نہیں، لہذا اس کے اہم پہلوؤں کی نشاندہی کی جاتی ہے:

(۱) انسان نے اللہ تعالیٰ کے سوا اپنے مُتعددِ الہ اور رب بنالیے تھے۔ نتیجہً اللہ کے نام پر اس کی جگہ پیشوائیت نے لے لی تھی۔

(۲) بُت پرستی زمانے کا دستور بن گیا تھا۔

(۳) شرک و بت پرستی کی وجہ سے انسان ایک تو طرح طرح کی قلبی بیماریوں میں مبتلا ہو گیا تھا، دوسرے اس کی شخصیت پارہ پارہ ہو چکی تھی۔ نتیجہً اس کی شخصیت کا نشو و ارتقا رُک گیا تھا۔ تیسرے اس کا دل طمانیت سے محروم ہو کر خوف و حزن کا شکار ہو گیا تھا۔ اجتماعی طور پر وہ تضادات کا شکار ہو گیا تھا۔

(۴) علم و فن شرک و بت پرستی کا غلام بن گیا تھا۔

(۵) انسان کی جمالیاتی حس مفلوج ہو گئی تھی اور جمالیاتی ذوق بگڑ چکا تھا، نتیجہً اس میں جمالیاتی اخلاقی اقدار کا شعور و احترام بہت کم رہ گیا تھا اور حلال و حرام، گناہ و ثواب اور خیر و شر کی تمیز کم سے کم ہو گئی تھی۔

(۶) اللہ تعالیٰ اور انسان میں بُعد کی خلیج بہت وسیع ہو چکی تھی جس کی وجہ سے انسان اس بھری دُنیا میں بھی اپنے آپ کو "تنہا" محسوس کرتا تھا اور یہ احساس تنہائی

خوف و حزن کا ناگ بن کر اس کی روح کو ڈسار رہتا تھا۔

(۷) علم و حکمت کی جگہ جہل و ظلم اور ظنیات و ادہام نے لے لی تھی۔ اگر علم کہیں تھا بھی تو اہل علم تضادات و تعصبات اور حسد و بغض کے سبب اس سے لوگوں کو گمراہ کرنے اور ان کا استحصال کرنے کا کام لیتے تھے۔

(۸) کورانہ تقلید پرستی کا عام رواج تھا اور اس کے سبب انسان نے سمع و بصر اور عقل و فکر سے کام لینا چھوڑ دیا تھا۔ اس کا نتیجہ یہ تھا کہ اس کی عادات و خصائل میں حیوانی عنصر غالب آ گیا تھا۔

(۹) انسان اپنے مقامِ انسانیت سے نیچے گر چکا تھا، نتیجہً وہ اپنے حقیقی مقصدِ حیات کو بھول چکا تھا اور اسے نہ تو حقوق اللہ کا شعور رہا تھا اور نہ حقوق العباد کا۔

(۱۰) دینی و مذہبی عصبیت اور دیگر عوامل کی وجہ سے انسان سعادت سے محروم ہو کر شقی القلب ہو گیا تھا، لہذا اس کا مجرم و گناہگار بن جانا ایک فطری امر تھا۔

(۱۱) چونکہ پیشوا شرک و بت پرستی کے علمبردار اور راہ گم کردہ تھے، اس لیے ان کے متبعین کا گمراہ ہونا لازمی تھا اور یہ گمراہی عالمگیر تھی۔

(۱۲) الہامی کتابوں کے محرف ہو جانے اور ان کی غلط و گمراہ کن تاویلات کرنے کی وجہ سے لوگوں کا اعتماد پیشواؤں پر سے اٹھتا جا رہا تھا اور وہ کسی نجات دہندہ کی آمد کے طلب گار منظر تھے۔

(۱۳) ایمانیات و معتقدات کا تعلق عملی زندگی سے منقطع ہو جانے کے باعث انسان مردہ ہو چکا تھا اور عبادت کی جگہ رسوم اور زہد کی جگہ ریاکاری نے لے لی تھی۔

(۱۴) پیشوائیت نے لوگوں کا استحصال کرنے کی خاطر ان کو طرح طرح کے غلط اور بُرے رسم و رواج کی زنجیروں میں جکڑ رکھا تھا، جس کے باعث وہ عذابِ عظیم میں مبتلا تھے۔

(۱۵) قرآن مجید کی رو سے ہر دین کی بنیاد صلوة و زکوٰۃ کے نظاموں پر قائم کی گئی تھی لیکن اس عہد میں یہ دونوں نظام معطل و بے کار ہو چکے تھے۔

مختصر یہ کہ اللہ تعالیٰ سے دوری اور شرک و بت پرستی کی وجہ سے انسانیت مرگِ مسلسل میں مبتلا تھی اور اسے اپنی نشاۃ ثانیہ کے لیے میساجِ نفسِ رحمتہ للعالمین کی طلب و جستجو تھی کہ آپ کا ظہور ہوا اور آپ نے احکامِ الہی کے مطابق دنیا سے شرک و بت پرستی کا استیصال کرنے اور

اس کے اندھیروں میں مستغرق عالم انسانیت کو آفتابِ توحید سے روشن کرنے اور انسان کے لیے ایک حسین و منور بہانِ نوبانے کی غرض سے تحریکِ اسلام کا پرچم بلند کیا۔

## سیاسی حالت :

زندگی ایک نامیاتی گل ہے۔ جس طرح وجود کے کسی عضو کو تکلیف پہنچتی ہے تو سارے اعضاء و جوارح متاثر ہوتے ہیں، اسی طرح زندگی کے کسی ایک شعبے میں کوئی فساد رونما ہو تو اس کا اثر اس کے دوسرے شعبوں پر بھی پڑتا ہے۔ چنانچہ بشرک سے اجتماعی زندگی کے تمام شعبے متاثر ہوتے ہیں۔ سیاسی شعبے میں شرکِ پیشوائیت کی معاونت سے فرعونیت کو جنم دینا ہے۔ پھر فرعونیت اپنی قوت و صولت اور پیشوائیت کی حمایت سے اپنے آپ کو الوہیت و ربوبیت کے مقام پر متمکن کرنے کی کوشش کرتی اور اس کی مدعی بھی بن جاتی ہے۔ علاوہ بریں فرعونیت پروسیگنڈے کے زور اور پیشوائیت کی مدد سے احکامِ الہی کو عملی زندگی سے نکال کر صرف نظری زندگی میں مقید کر دیتی ہے اور اس طرح اپنی حاکمیت مطلقہ کو قائم کر دیتی ہے۔ اللہ صرف برائے نام رہ جاتا ہے اور حکم فرعونِ وقت کا چلتا ہے۔

شرک کی کوکھ سے پیشوائیت و فرعونیت کے علاوہ ہامانیت و قارونیت بھی پیدا ہوتی ہیں۔ ہامانیت سے مراد امرا و عمائدین سلطنت کا طبقہ ہے جو فرعونیت کا پشتیان ہوتا ہے۔ یہ طبقہ فرعون کے نام پر لوگوں پر حکومت اور ان کا استحصال کرتا ہے۔ فرعونیت و ہامانیت کے ہیولے میں تکاثرِ شے کی صورت مضمحل ہوتی ہے۔ "تکاثر" ایک ایسی خطرناک قلبی بیماری ہے جس سے دوسری بہت سی قلبی بیماریاں لاحق ہو جاتی ہیں۔ مثلاً نمود پرستی، خوشامد پسندی، تکبر و غرور، تعیش پرستی اور سامراجیت پسندی۔ یہ خواہشات نشے کی صورت اختیار کر لیتی ہیں۔ چونکہ ان کی تکمیل دولت کے بغیر نہیں ہو سکتی، لہذا اس کے حصول کے لیے قارونیت جنم لیتی ہے۔ قارونیت سے استحالی قوتوں کا وہ طبقہ مراد ہے جو عوام کا استحصال کر کے فرعون و ہامانی طبقوں کے علاوہ اپنے لیے بھی دولت فراہم کرتا ہے۔ قارونیت علامت ہے سرمایہ داری، جاگیر داری، سرداری اور سود کاری وغیرہ نظاموں کی۔

حاصل کلام یہ ہے کہ اس عہد میں اقوام عالم میں فرعونی، ہامانی طرز حکومت قائم تھی جس کے نمایاں غد و خال یہ تھے :



- (۱) خدائی آئین و قوانین کی جگہ فرعونى و ہامانى قوانین کی حکومت۔
- (۲) مطلق العنانیت و استبدادیت۔
- (۳) فرعونى، ہامانى اور قارونى طبقوں کی قانون سے مصونیت۔
- (۴) عوام کی سیاسی حقوق سے محرومی۔
- (۵) حکومت و عوام میں مغایرت و بُعد۔
- (۶) رعایا کی زبان بندى یا آزادی تقریر و تحریر کا فقدان۔
- (۷) نظریاتی تضاد و مخالف اور طبقاتی کش مکش۔
- (۸) خانہ جنگیاں اور لڑائیاں۔
- (۹) سامراجیت۔
- (۱۰) ناراج۔
- (۱۱) تاخت و ناراج، قزاقی و رہزنی اور اسیری و غلامی کا دستور۔
- (۱۲) جان و مال اور عزت و ناموس کا عدم تحفظ۔
- (۱۳) قومى، مذہبى، الوانى، لسانى، نسلى، قبائلى اور علاقائى عصبیتیں اور ان کے بھیانک نتائج و عواقب۔

## معاشرتی حالت :

فرعونى معاشرے کی ایک پہچان یہ ہے کہ اس میں دولت کی تقسیم عدل و احسان کے اصول پر نہیں کی جاتی، لہذا اس کی گردش کا دائرہ سمت کہ قریب قریب فرعونى، ہامانى اور قارونى طبقوں میں محدود ہو کر رہ جاتا ہے اور معاشرے کے باقی حصوں میں دولت کا بہاؤ انتہائی کم اور اس کی رفتار بے حد سست اور غیر متوازن ہوتی ہے۔ اس کا نتیجہ یہ نکلتا ہے کہ معاشرہ سقیم و مریض اور کمزور و مضحک ہو جاتا ہے۔ اگرچہ فرعونى-ہامانى اور قارونى شان و شوکت کے نظر فریب پردوں کی وجہ سے وہ بظاہر ایسا دکھائی نہیں دیتا۔

فرعونى، ہامانى معاشرے کی دوسری پہچان یہ ہے کہ اس میں طبقاتی کش مکش پائی جاتی ہے اور اس کا نتیجہ بے کاری، احتیاج، افلاس، رہبانیت، ضمیر فروشى، قوم فروشى، فحاشى، تجارتی کردار کی گراؤ کی صورت میں نکلتا ہے۔ اس کی تیسری پہچان یہ ہے کہ اس کی معیشت

کا انحصار سود خواری، استحصال، احتکار و اکتناز اور اجارہ داری پر ہوتا ہے۔ قرونِ وسطیٰ میں استحصال کی چار بڑی صورتیں تھیں: ایک غلامی، دوسری محصولات کی بھرمار، تیسری مضاربت اور چوتھی پیداوار کی ظالمانہ تقسیم۔ رومۃ الکبریٰ میں غلام ہی زراعت، تجارت اور صنعت و حرفت کا کام کرتے تھے۔ گھر کا کام کاج بھی وہی کرتے تھے، حتیٰ کہ تعلیم و تربیت کی ذمہ داریاں بھی انہی کو تفویض کر دی گئی تھیں، لیکن ان کے ساتھ انسانیت سوز سلوک کیا جاتا تھا۔ ان کی حالت پالتو جانوروں سے بھی بدتر تھی۔ قریب قریب یہی حالت موروثی مزارعوں اور محنت کشوں کی تھی۔ انھیں آبائی پیشہ چھوڑنے یا اپنی مرضی کا پیشہ اختیار کرنے کی اجازت نہ تھی۔ جاگیرداران کا حاکم، آقا اور ان داتا ہوتا تھا۔ ہندوستان میں بھی جاگیر داری نظام قائم تھا اور وہاں بھی لوگ اپنے آبائی پیشوں کو اختیار کرنے پر مجبور تھے اور اس کا نتیجہ ذات پات کی صورت میں نکلا۔ کسان اور ہر قسم کے محنت کش ارذل اور ان کی کمائی پر پلنے والے برہمن، جاگیردار، ساہوکار، راجے اشرف سمجھے جاتے تھے۔ قریب قریب یہی صورت حال دیگر اقوام و ممالک کی تھی۔ مختصر یہ کہ اس عہد میں دنیا کے تقریباً تمام معاشروں میں مندرجہ ذیل معاشی بیماریاں پھیلی ہوئی تھیں:

محنت کی تحقیر و تذلیل، آزادی کسب کا فقدان، پیداوار کی غیر منصفانہ تقسیم، اجارہ داری، وسائل پیداوار پر ناجائز تصرفات، غیر متوازن گردش دولت اور اس کے دائرے کی محدودیت، ظلم و استحصال، سود کاری، اکتناز و احتکار، سخل و تکاثر، معاشی احتیاج، معاشی محکومی و غلامی، افلاس، بھوک، ننگ اور بنیادی معاشی حقوق کا فقدان۔

اگر یہ کہا جائے کہ اسلام کی انقلابی تحریک رحمتہ للعالمین کا ایک بنیادی مقصد معاشرے سے ان بیماریوں کو دور کرنا تھا، تو یہ مبالغہ نہیں، حقیقت کا اعتراف ہوگا۔

## ثقافتی حالت:

انسان کے اندر کی دنیا تاریک و پلید ہو تو اس کے باہر کی دنیا بھی تاریک و پلید ہوتی ہے۔ چاہے ظاہرہ صفائی و تزینات سے وہ بظاہر ایسی دکھائی نہ دیتی ہو۔ اس دور میں عالم انسانی بشکرت پرستی کی وجہ سے تاریک و پلید اور حستی و عقلی روشنی، نیز توحید اور علم و حکمت کے نور سے محروم تھا۔ انسان کا ضمیر خوابیدہ، جمالیاتی جس مفلوج اور ذوق کثیف تھا۔ بالفاظ دیگر وہ حسن کو رد و کور ذوق ہو گیا تھا۔ اس کا نتیجہ یہ تھا کہ ثقافتی زندگی میں ایک تو حسن و صدق اور طہارت و حیا کی قدروں کی

بے حد کمی تھی، دوسرے ان ثقافتی اقدار کا مفہوم بھی ایک حد تک بگڑ چکا تھا۔ ضرورتِ ایجاز کے پیش نظر اس عہد کی ثقافتی زندگی کے نمایاں پہلوؤں کی طرف مختصر اشارے کیے جاتے ہیں:

(۱) جیسا کہ سرمایہ داری و جاگیرداری نظاموں میں ہوا کرتا ہے، اس عہد کے عالمی معاشرے میں احترامِ انسانی کا معیار اخلاقی، روحانی اقدار کے بجائے مال و دولت تھا۔

(۲) جذبہٴ تکاثر کی شدت کے باعث نام و نمود، ساز و سامان اور تکلفات و تعیشات کو شرف و امارت اور ثقافتی زندگی کے لوازمات تصور کیا جاتا تھا۔

(۳) رقص و سرودِ بادہ نوشی اور قمار بازی ثقافتی زندگی کے چار اہم عناصر تھے۔

(۴) فحاشی اور لہو و لعب زمانے کا فییشن بن چکے تھے اور انھیں بڑائی، جدیدیت اور ترقی کی علامات خیال کیا جاتا تھا۔

(۵) عورت ثقافتی زندگی میں جنسی۔ جمالیاتی معروض تھی، لیکن سماجی زندگی میں وہ اپنے پیدائشی اور معاشرتی حقوق سے محروم تھی جو اسے بعد میں تحریکِ اسلام کی بدولت حاصل ہوئے۔

(۶) عورت کو مرد کی کنیز سمجھا جاتا تھا اور اس کا وظیفہٴ حیات مرد کی خدمت کرنا تھا۔ چنانچہ مرد کا عورت پر جبر و تشدد کرنا جائز اور اس پر عورت کا احتجاج کرنا گناہ تھا۔

(۷) عورت اشیائے صرف کی طرح منڈیوں میں بکتی تھی۔

(۸) بعض ممالک مثلاً ہندوستان میں بیوہ عورت کو منحوس اور ڈرائن سمجھا جاتا تھا، لہذا اسے

ستی ہونے پر مجبور کیا جاتا تھا۔ اگر وہ سستی ہونے سے بچ جاتی تو اپنے بیگانے سبھی اس سے محترز و گریزاں رہتے تھے اور اسے ثقافتی زندگی میں حصہ لینے کی اجازت نہ ہوتی تھی۔

(۹) عورت اول تو سچی وراثت سے محروم تھی، اگر کسی صورت میں اسے ورثہ مل بھی جاتا تو سچی صرف اس کے شوہر یا ولی کو حاصل ہو جاتا۔

(۱۰) بچوں کی تعلیم و تربیت کا مسئلہ صرف امراء کا تھا۔ عوام کو مفلوک الحالی اور جہالت کے سبب اس کا شعور نہ تھا۔

(۱۱) چونکہ نفاق، ریاکاری، تملق، خوشامد خود غرضی، عصبیت، ضمیر خروشی، دروغ گوئی وغیرہ بیماریاں قارونی۔ ہامانی معاشرے کی پیداوار ہیں، لہذا اس عہد کے عالمی معاشرے

میں انھوں نے وہاکی صورت اختیار کر لی تھی۔

(۱۲) غلامی ثقافتِ انسانی کے چہرے پر ایک سبب نہاد داغ مٹھی اور معاشرے کی بنیادوں کو کھوکھلا کر رہی تھی۔

مختصر یہ کہ جس طرح عموماً رات کی تاریکی میں مجرم وارداتیں کرتے ہیں اور فحاشی و عورت فروشی کی محفلیں جمتی ہیں، اسی طرح ہستییتِ اجتماعیہ میں شرک و بہل کی تاریکی چھا جائے تو معاشرہ ہر قسم کے جرم و گناہ کی آماجگاہ بن جاتا ہے۔ اگر یہ کہا جائے کہ قرونِ منظمہ میں انسانی معاشرہ ایسا ہی بن چکا تھا تو یہ مبالغہ نہیں، اعترافِ حقیقت ہوگا۔

## حواشی و تشریحات

- (۱) الاحزاب ۳۳ : ۴۵
- (۲) البقرہ ۲ : ۱۲۳
- (۳) الروم ۳۰ : ۴۱
- (۴) مفردات ، بذیل مادہ ف ت س د
- (۵) لین ، تاج العروس ، بذیل مادہ ف ت س د
- (۶) قرونِ مُظلمہ : Dark ages : قرونِ وسطیٰ -
- (۷) قرآن مجید نے یہ حقیقت اس طرح بیان کی ہے : شَرَّ رَدَدْنَاهُ اَسْفَلَ سَافِلِیْنَ -  
(التین ۹۵ : ۵ بعد)

پہلا حصہ

مکی زندگی

- تلاشِ حق سے ظہورِ حق تک
- تحریکِ اسلام انقلاب کی پُر خاں راہوں میں
- ہجرت



## باب : ۱

# ولادتِ سعید، پیدائش اور عنفوانِ شباب

- (۱) شجرہ نسب
- (۲) منتظر حیات و زمانہ کا ظہور
- (۳) صحرائی ماحول میں پرورش اور اس کے خصائص
- (۴) یتیمی کی تکمیل : داداجان کی مفارقت
- (۵) چچا کی آغوشِ تربیت میں
- (۶) تجارتی سفر
- (۷) جنگِ فجار
- (۸) حلفُ الفضول
- (۹) حواشی و تشریحات



حضرت محمد رسول اللہ ﷺ  
صلی اللہ علیہ وسلم

سید عبد اللہ

سید عبد المطلب

سیدہ ہاشم

عبد مناف

قصی

شجرہ نسب

بِسْمِ اللّٰهِ الرَّحْمٰنِ الرَّحِیْمِ نَحْمَدُهٗ وَنُصَلِّیْ عَلٰی رَسُوْلِہِ الْکَرِیْمِ

## باب : ۱

### ولادت سعید سے عنقوانِ شباب تک

منتظرِ حیات و زمانہ کا ظہور ( ۹ ربیع الاول، ۵۲ قبل ہجرت / ۲۰-۲۱ اپریل ۶۵۷ء ) :  
 عالم انسانی اندھیروں میں ڈوب چکا تھا۔ کاروانِ زندگی اپنی راہ و منزل کو گم کر کے  
 بھول بھلیوں میں سرگرداں تھا۔ چونکہ جبرم و گناہ تاریکی ہی میں نشوونما پاتے اور کھل کھیلتے ہیں، اس  
 لیے حیاتِ انسانی مجرموں، ظالموں اور استحصالی قوتوں کی محکوم و غلام تھی۔ کوئی فریاد رس و غم خوار نہ  
 تھا۔ رہنما خود گم کردہ راہ تھے۔ تشدد و افتراق اور تضاد و تخالف کی وجہ سے ہر گوشہ حیات میں  
 فساد برپا تھا۔ حیاتِ انسانی کا وجود شرک و بت پرستی سے پارہ پارہ ہو چکا تھا۔ خوف و حزن کے  
 موت انگن سائے پھیل کر کل حیاتِ انسانی کو محیط ہو چکے تھے۔ انسان تضادات کا شکار تھا اور  
 ہر گوشہ حیات میں ابتری و برہمی پھیل چکی تھی۔ روحِ انسانی بلکہ روحِ کائنات ہی مضطرب پریشان  
 اور آتشِ خوف و حزن میں جل رہی تھی۔ اسے اس نجات دہندہ ہستی کا انتظار تھا جس نے  
 رحمتِ للعالمین بن کر ظہور کرنا تھا۔ وہ عظیم ہستی جو منتظرِ حیات و زمانہ تھی، انسانیت ہی کے لیے نہیں  
 بلکہ تمام عوالم کے لیے رحمتِ تمام تھی، وہ ختمِ الرسل اور خاتم النبیین تھی اور اسے دنیا میں ایک  
 عالمگیر و ہمہ گیر حسین و منور اور مثالی و لاثانی انقلاب لانا اور حسین و منور مثالی معاشرے کی  
 تشکیل و تعمیر کرنا تھی جس سے تمام بنی نوع انسان نے بالخصوص ابد تک کے لیے مستفید ہونا  
 تھا۔ وہ ہستی تاریخ ساز و عہد آفرین تھی، لہذا ربِّ رحیم و جمیل کی نگاہ میں تھی اور روحِ انسانیت  
 کو صدیوں سے اس کا انتظار تھا۔

عمر ہا در کعبہ و تجنّانہ می نالد حیات  
 ناز بزمِ عشق یک دانائے راز آید بروں

آخر وہ ساعت سعید اور مبارک دن آگیا جس کا زمانہ منتظر تھا۔ صحرائے عرب کی دو تیز سرزمین، بیت اللہ کے امین مکہ معظمہ کا مقدس شہر حضرت عبدالمطلب کا گھر، واقعہ فیل کا پہلا سال ربیع الاول کی ۹ تاریخ اور دو شنبہ کی صبح سعادت تھی کہ صاحب جمال و جلال، نبی رحمت، پینمبر اعظم و آخر صلی اللہ علیہ وسلم کا ظہور ہوا۔ (۹ ربیع الاول ۵۲ قبل ہجرت / ۲۰-۲۱ اپریل ۶۵۱ء)۔ عالم انسانی پر قیامت کی طویل و سیاہ رات چھائی ہوئی تھی اور وہ جرم و گناہ کی تاریکیوں میں ڈوبا ہوا تھا کہ رشد و ہدایت کا آفتاب درخشاں طلوع ہوا اور انسان پر دنیوی و آخروی کامیابی کی راہ و منزل وا ہو گئی۔ اس طرح کاروان انسانیت نبی رحمت، پینمبر اعظم و آخر صلی اللہ علیہ وسلم کی قیادت و متابعت میں ترقی و کامیابی کی راہ پر گامزن ہو گیا۔ اس اعتبار سے یہ انسانیت کے مقدر کی رات اور خیر و برکت میں ان گنت راتوں سے افضل و اعلیٰ تھی۔

آپ کے والد بزرگوار کا نام حضرت عبد اللہ اور والدہ ماجدہ کا حضرت آمنہ تھا۔ شادی ہوئے تین ماہ ہی ہوئے تھے کہ حضرت عبد اللہ تجارت کے لیے بیرون ملک گئے اور واپسی پر مدینہ منورہ میں انتقال کر گئے۔ اس طرح دنیائے انسانیت کا درِ یتیم یتیم پیدا ہوا۔ قبائلی نظام میں بالخصوص بھائی دست و بازو ہوتا ہے اور اولادِ زینہ ہی پر خاندان کی قوت و صولت، اثر و رسوخ اور خوشحالی کا دار و مدار ہوتا ہے، لہذا عرب میں زینہ اولاد کو غیر معمولی اہمیت حاصل تھی۔ آپ کو پدری و انومی شفقت و قوت سے محروم رکھنے میں اللہ تعالیٰ کی یہ حکمت نظر آتی ہے کہ آپ میں خود اعتمادی تو کل بدرجہ اتم پیدا ہو، نیز چونکہ قدرتِ تخریبِ اسلام سے متعلق آپ سے والدین اور بھائیوں کے اختلاف کے پیدا ہوجانے کے امکان سے صرف نظر نہیں کر سکتی تھی، لہذا اس نے اس امکان ہی کو ختم کر دیا۔

حضرت عبدالمطلب آپ کے دادا جان تھے اور انھیں اپنے جواں مرگ بیٹے حضرت عبد اللہ سے بڑی محبت تھی۔ چنانچہ جب انھوں نے ان کے فرزند ارجمند یعنی آپ کی ولادت مبارک کی نوید جانفزا سنی تو انتہائی خوش ہوئے، آپ کو یمن و سعادت اور دعا کے لیے خانہ کعبہ میں لے گئے، ساتویں دن قربانی (عقیقہ) کی اور خویش و اقارب کو دعوت دی۔ حضرت عبدالمطلب نے آپ کا نام محمد رکھا جو قبائلی روایت تسمیہ سے انحراف تھا۔ قریش چونکہ سخت روایت پسند تھے، لہذا انھوں نے یہ نیا نام سن کر تعجب کا اظہار کیا۔ حضرت عبدالمطلب نے کہا: میری خواہش ہے کہ میرا بچہ دنیا بھر کا ممدوح بنے۔ ان کی آرزو الہامی تھی، آپ تو ممدوح الہ و انسانیت بن کر تشریف

لائے تھے، اس لیے بھی کہ قدرت نے آپ کو فطرتاً "احمد" بنایا تھا، یعنی اللہ تعالیٰ کی حمد ثنا کرنا آپ کی طبیعت کا خاصہ تھا اور اللہ تعالیٰ نے آپ کو رحمتہ للعالمین بنا کر دنیا میں بھیجا تھا، اور آپ کو مقام محمود پر فائز کرنا تھا۔ آپ کی والدہ ماجدہ نے رویائے صادقہ کی بنا پر آپ کا نام احمد رکھا۔ اس نام سے فاطر ہستی روزِ ازل سے آپ کو موسوم کر چکی تھی اور صحائفِ سماوی میں آپ کی بعثت کی پیش گوئی بھی موجود تھی۔

طلاقت و شجاعت عربوں کے دو امتیازی اوصاف تھے جو صحرائی ماحول ہی میں پیدا ہو سکتے تھے، لہذا اہل مکہ اپنے نومولود بچوں کو رضاعت کے لیے بدویوں کے گھرانوں میں بھیج دیا کرتے تھے۔ طلاقت عربی زبان کا خاصہ ہے۔ وہ صحرائی زبان ہے۔ صحرائیں پیدا ہوئی، وہیں پھلی پھولی، اس لیے وہ وضعیت سے محفوظ رہی جو مدنیت کا فطری تقاضا ہے۔ عربی کی دوسری خصوصیت یہ ہے کہ اس کا قوام مادوں سے تیار ہوا ہے اور مادوں کا خمیر سچے مشابہ اور تجربے سے اٹھا ہے، لہذا ہر مادہ سچے معانی و صورت (ملفوظی و مکتوبی) سے فطری انداز میں مزوج ہے۔ چنانچہ اس وجہ سے بھی عربی لسانیاتی اعتبار سے تحریف معنوی سے محفوظ رہی ہے اور اس میں طلاقت و بلاغت بدرجہ اتم موجود ہے اور اس میں دنیا کی کوئی زبان اس کی تحریف نہیں ہو سکتی۔

عرب چونکہ طبعاً فطرت پسند تھے، اس لیے انھیں فطری صحرائی ماحول اور اس کی فطری و خالص زبان سے والہانہ محبت تھی۔ چنانچہ اہل مکہ کے صاحب استطاعت گھرانے اپنے بچوں کی رضاعت صحرائی ماحول میں کراتے تھے تاکہ وہ بدویوں میں رہ کر خالص عربی زبان سیکھ کر فصیح البیان ہوں اور ان کی جسمانی و قلبی بنیادیں مضبوط و مستحکم ہو جائیں علاوہ بریں فطرت کے قریب رہ کر نچے ایک تو فطرت کے دلدادہ اور حقیقت پسند ہو جائے تھے اور دوسرے ان کا قلبی نشو و ارتقار صحرائی ماحول و روایات کے مطابق ہوتا تھا، جن کے چند خصائص کی نشان دہی کی جاتی ہے :

(۱) توکل پسندی : صحرائی زندگی کا فطری تقاضا یہ ہے کہ انسان متوکل ہو۔ بدوی زندگی (انسانی و حیوانی) کا انحصار گیاه و نخل پر ہوتا ہے اور اس کے لیے بارش ضروری تھی، اور بارش کا انحصار فیضانِ قدرت پر تھا، لہذا بدوی طبعاً توکل پسند ہوتے تھے۔

(۲) جذبہ مبارزت : بدویت و مبارزت لازم و ملزوم تھیں۔ صحرائی و قبائلی زندگی میں صیانت ذات اور بقا کے لیے مبارز بننا ناگزیر تھا اور اس کی خاطر اس عہد کے اعتبار سے مندرجہ ذیل اوصاف پیدا کرنا ہر بدوی کے لیے لازمی تھا : (۱) جفاکشی و خود اعتمادی (۲) جرات و شجاعت (۳) جسمانی توانائی (۴) شہسواری (۵) فن حرب سے واقفیت، مثلاً اسلحہ کا استعمال اور جنگی چالوں سے واقفیت و تجربہ وغیرہ (۶) فراست (۷) صبر و شکیب (۸) پیش قدمی (۹) بیباکی جانفروشی۔

(۳) صید انگنی صحرائی زندگی کے لوازمات میں سے تھی۔ لہذا ایک بدوی میں عموماً یہ چھ اوصاف پائے جاتے تھے : (۱) شکار کی عادات و نفسیات سے واقفیت (۲) گھات میں بیٹھنے کا تجربہ (۳) نشانہ بازی میں مہارت (۴) شہسواری (۵) تروت پھرت اور (۶) حملے میں پہل کرنے کا حوصلہ۔

(۴) عزت نفس کی پاسداری بدوی زندگی کا خاصہ تھا۔ ایک بدوی کے لیے اس کی عزت نفس پر حملہ اس کے جان و مال پر حملہ کرنے کے مترادف بلکہ زیادہ تھا لہذا ان کی آزادی و خود مختاری بہت حد تک اس جذبے کی مرہون منت تھی۔

(۵) عصبیت قبائلی زندگی کے خمیر سے اٹھتی ہے، اس لیے اس کا ایک ناگزیر عنصر ترکیبی ہے۔

(۶) ثار یا انتقام خون : اس کا مطلب ہے خون کا بدلہ خون۔ عربوں میں ثار ان کی عزت نفس، قومی غیرت و چہیت اور شجاعت و مردانگی کی علامت اور خانہ جنگی کا ایک مستقل سبب تھا۔

(۷) مہمان نوازی : بدوی زندگی کا خاصہ اور وجہ شرف تھی، چنانچہ عربوں کی مہمان نوازی ضرب المثل تھی اور اس جذبہ و عادت نے ان میں فیاضی و ایثار کے اوصاف پیدا کر دیے تھے۔

(۸) محنت و جفاکشی اور صحرائی زندگی لازم و ملزوم ہیں۔ یہ ایک مسلمہ حقیقت ہے کہ علم و ہنر میں کمال و نام پیدا کرنے کے لیے محنت و جفاکشی کی عادت لازمی پیش شرط ہے اور عبقریت کا جوہر قابل محنت ہی کی بدولت گوہر تابدار بنتا ہے۔ نیز قوموں کی عظمت و قوت اور صولت و سیادت ہمیشہ ہی محنت و جفاکشی کی مرہون منت رہی ہے۔

(۹) سادگی و سادہ دلی : صحرائیں زندگی تکلفات سے بے نیاز و نا آشنا تھی۔ اس کا نتیجہ تھا کہ بدوی طبعاً سادہ دل اور سادگی پسند ہوتے تھے۔ ایسے ہی دلوں میں حق و صداقت قبول کرنے کی استعداد پائی جاتی ہے۔

(۱۰) فطرتِ پسندی : صدیوں فطرت کے آغوش میں رہنے سہنے کے باعث عرب بدوی فطرت شناس ہو گئے تھے۔ اس کا مطلب یہ ہے کہ فطرت کی آیات یعنی اس کی زبان اور روئے سے واقف تھے۔ فطرت شناسی انسان کو حق شناس اور اس کی قوتِ ممیزہ کو فعال بناتی ہے۔ علاوہ بریں فطرت شناسی جمالیاتی حس کو زندہ و بیدار کرتی ہے اور اس کی اہمیت کا اندازہ اس امر سے بھی لگایا جاسکتا ہے کہ فن و ادب کی تخلیق کے لیے جمالیاتی حس کی فعالیت ایک لازمی پیش شرط ہے۔

(۱۱) قلب و نظر کی وسعت : صحرائی وسعت و پہنائی کا مستقل نظارہ قلب و نظر میں زندگی و وسعت پیدا کرتا ہے۔ صحرائی زندگی کی یہ ایک غیر معمولی خصوصیت ہے۔

ان اور دیگر خصوصیات کی بنا پر رب رحیم و علیم نے اقوام عالم کی ہدایت و امامت کے لیے عرب کے صحرائیوں کو منتخب کیا اور ان میں سے اپنا پیغمبرِ اعظم و آخر صلی اللہ علیہ وسلم کو مبعوث کیا اور ایسے قبیلے میں آپ کی تربیت کا اہتمام کر دیا جو فصیح البیانی میں بالخصوص مشہور تھا۔ اس کا نام بنی سعد یا ہوازن تھا۔ اس قبیلے کی جس خاتون کو پیغمبرِ اعظم و آخر صلی اللہ علیہ وسلم کی رضاعی ماں بننے کا اعزاز و مرتبہ ملنے والا تھا، اس کا نام گرامی حضرت حلیمہ سعدیہ ہے۔ (۱۶ ربیع الاول، ۵۲ قبل ہجرت - ۲۷ اپریل ۶۵۱ء) ان کی ایک صاحب زادی جن کا نام بشیر تھا، آپ کو کھلاتی پلاتی اور دیکھ بھال کرتی تھیں۔ آپ پہلی مرتبہ دو برس اس خاندان میں رہے۔ اہل ہوازن کو کیا معلوم تھا کہ یہ یتیم بچہ قدرت کا درتیم ہے جس نے بڑے ہو کر ان کی زندگیوں کی کایا پلٹ کرنی اور ان کی استعدادوں کو قوت سے فعل میں لا کر انھیں اقوام عالم کا قائد بنانا، ۵۰ قبل ہجرت ۶۵۳ء میں دو برس کی مدتِ رضاعت ختم ہوئی تو حضرت حلیمہ آپ کو واپس کرنے کے لیے مکہ معظمہ تشریف لائیں، لیکن مشیتِ الہی کو یہ منظور نہ تھا۔ وہ تو ابھی چار برس اور آپ کو صحرائی پہنائیوں میں رکھنا چاہتی تھی تاکہ آپ کے قلب و نظر میں وسعت آفاقی اور دیگر صحرائی خصوصیات پیدا ہو جائیں۔ لہذا مکے میں وبا پھیل جانے کی وجہ سے نہ تو ماں کی مانتا کو اور نہ قدرت ہی کو یہ گوارا ہوا کہ آپ وہاں رہیں۔ آپ کو مزید چار برس کے لیے

واپس حضرت حلیمہ کے سپرد کر دیا گیا۔ وہ بچہ جسے قدرت نے بنی نوع انسان کے لیے مثالی نمونہ بنانا تھا، صحرائیں پرورش پانے لگا۔ روایت ہے کہ آپ دوسری بار قبیلہ ہوازن میں لائے گئے تو آپ کو شق الصدر کا واقعہ پیش آیا۔ آپ بلاشبہ برگزیدہ و محبوب خدا اور ختمی مرتبت تھے، لیکن انسان تھے اور انسان کی عظمت و کمال کا راز محنت و مشقت میں مضمر ہے، اس لیے آپ کو راحت و آرام سے دور محنت و مشقت میں رکھا گیا۔ آپ نے چونکہ اسلام کی تحریک انقلابِ عوام کی مدد سے چلائی اور ان کے لیے ایک عظیم و بے عدیل حقیقی و کلی انقلاب لانا تھا، نیز ان کے لیے ایک حسین و مثالی معاشرے کی تشکیل و تعمیر کرنی تھی، اس لیے آپ کو پیدا ہوتے ہی عوام میں رکھا گیا اور آپ عمر بھر عوام میں رہے۔ آپ نے عوام کی طرح کھایا، پیا اور پہنا، ان کی طرح کام کیا اور زندگی بسر کی۔ چنانچہ یہی وجہ ہے کہ آپ ان کی نفسیات سے پوری طرح واقف تھے اور ان کے مسائل زندگی سے آپ کو بہت دلچسپی تھی۔

آپ یقیناً پانچ چھ برس کے لڑکے تھے، لیکن آپ کا قلب جو ایک عظیم انسان اور سید المرسلین کا زندہ و فعال اور حسین و منور قلب تھا، کائنات و حیات پر غور کرنے کا عادی بن گیا۔

### یتیمی کی تکمیل : ۴، قبل ہجرت / ۶۵۷۷

محبت کے انداز نزلے ہوتے ہیں۔ اسرارِ محبت کی آگاہی اہل حسن و محبت ہی کے حصے میں آتی ہے۔ محبت کی راہیں پُر خار و دشوار گزار ہوتی ہیں، جہاں اہل مہر و وفا کو برہنہ پاؤں تھما گزرنا پڑتا ہے کیونکہ محبت درشک لازم و ملزوم ہیں، اس لیے وہ دونی پسند نہیں۔ دوست کو یہ منظور نہ تھا کہ اس کے اور اس کے منظورِ نظر کے درمیان "امتا" بھی حائل ہو، لہذا "دوست" کا فیصلہ یہ ہوا کہ ڈر یتیم کو باپ کے بعد "ماں" سے بھی محروم کر دیا جائے۔

آپ چھ برس کے تھے اور صحرا سے واپس آئے ہی تھے، ماں نے ابھی آپ کو جی بھر کے پیار بھی نہیں کیا تھا۔ چاند سے بیٹے کو دیکھا تو اس کے باپ کی یاد آئی: "وہ ہوتے اور اپنے لخت جگر کو دیکھتے تو کتنے خوش ہوتے! ان کی رُوح یقیناً اپنے بچے کو دیکھنے کے لیے بے قرار ہوگی۔" ان خیالات میں غلطاں و پچاں حضرت آمنہ نے بیٹے کو باپ کی قبر پر لے جانے کا فیصلہ کیا۔

رضاعی ماں کے ساتھ تو کئی سفر کیے تھے، لیکن حقیقی ماں کے ساتھ آپ کا پہلا اور

آخری سفر تھا۔ حضرت آمنہ آپ کو اور آپ کی دایہ حضرت ام ایمن کو لے کر مدینہ منورہ روانہ ہوئیں جہاں ان کے شوہر حضرت عبداللہ مدفون تھے۔ مدینہ منورہ میں انھوں نے خاندان نجار میں قیام کیا جو ان کی سسرال کے رشتے دار تھے۔ چند ہفتوں کی ازدواجی زندگی کی مسرتوں کے بعد چھ سات برس کے فراقِ لاتناہی کی اذیتیں برداشت کرتے کرتے ان کا دل ٹدھال ہو گیا تھا۔ عرب میں نوجوان عورت کے بیوہ رہنے کا رواج نہ تھا۔ عقدِ ثانی کا دستور تھا، لیکن جس طرح پنجمبر خدا کی بیوی ام المومنین ہوتی ہے اور اس کا دوبارہ نکاح نہیں ہو سکتا، اسی طرح قدرت کو یہ منظور نہ تھا کہ پنجمبر اعظم و آخر صلی اللہ علیہ وسلم کی والدہ ماجدہ جو کہ ام بنی آدم تھیں، ان کا نکاح ثانی ہوتا، لیکن قدرت سے ان کی زندگی کی ویرانی اور جوانی کی بربادی دیکھی نہ گئی اور نہ اسے یہ گوارا ہی ہوا کہ وہ فراقِ مسلسل اور یاس و غم کے عالم میں سو گوار رہیں، لہذا مشیتِ ایزدی یہ ہوئی کہ انھیں دنیا سے الجھوان میں بلا لیا جائے۔

حضرت آمنہ کو مرقہ شوہر کی زیارت کرنے اور چھپ چھپ کر گریہ وزاری کرنے اور آتشِ غم میں جلتے ایک ماہ گزر گیا۔ مراجعتِ ضروری تھی، مگر دل کو وہاں سے جانا گوارا نہ تھا۔ بہر حال انھوں نے واپسی کا فیصلہ کر لیا۔ سفر کرتے ہوئے جب جحفہ سے کوئی ۲۳ میل دور ابواء نامی گاؤں میں اتریں تو دل مزید جدائی کا حریف نہ ہو سکا۔ وہ ۲۷ قبل ہجرت / ۶۵ء میں اپنے شوہر کی امانت کو آپ کی دایہ کے سپرد کر کے خود اس جہانِ فانی سے رخصت ہو گئیں۔ یہیں مدفون ہوئیں۔ آپ بالکل تہمارہ گئے۔ ام ایمن آپ کو لے کر مکہ معظمہ پہنچیں اور آپ کو حضرت عبدالمطلب کے سپرد کر دیا۔

آپ نے اپنی والدہ ماجدہ کے ہمراہ مدینہ منورہ میں صرف ایک ماہ قیام کیا۔ لیکن اس مختصر عرصہ اور کمسنی ہی میں آپ نے تیراکی سیکھ لی۔ مدینے کے اس قیام و سفر کے اثرات آپ کے قلبِ مبارک پر اس طرح مرتسم ہوئے کہ زمانہ اسے محو نہ کر سکا۔ چنانچہ آپ کبھی کبھی اس واقعہ کو یاد کر کے فرمایا کرتے تھے:

”مجھے وہ زمانہ یاد ہے جب ہم (بچے) بنی النجار کی گڑھی کے سامنے کھیلا کرتے تھے۔ گڑھی پر کوئی چڑیا آ کر بیٹھتی تو اسے اڑانا ہمارا محبوب مشغلہ تھا۔ بچوں میں ہمارے ساتھ ایک لڑکی بھی کھیلا کرتی تھی، جس کا نام انیسہ تھا۔ بعد میں آپ جب بھی ابواء سے گزرتے، والدہ ماجدہ کی قبر پر حاضری دیتے اور آپ پر رقت طاری ہو جاتی۔“



## ایک اور داغِ مفارقت : (۲۲ قبل ہجرت / ۶۵۷۹)

دادا کو آپ سے بہت پیار تھا۔ ایک تو آپ پیار سے ہی بہت تھے، دوسرے آپ کے والد مرحوم حضرت عبداللہ سے حضرت عبدالمطلب کو بہت پیار تھا، لیکن پیار کی یہ زندگی بھی بڑی مختصر تھی۔ انسان نے جتنا عظیم ہونا ہوتا ہے، اتنا ہی اسے عظیم تجربوں سے بھی گزرنا پڑتا ہے اور عظمتِ زندگی رنج و محن کی مرہونِ منت ہوتی ہے۔ والدہ مرحومہ کی جدائی کے زخم مندمل ہونے نہیں پائے تھے کہ دادا کی رحلت و جدائی سے وہ پھر ہرے ہو گئے۔ ۲۲ قبل ہجرت یعنی ۶۵۷۹ء میں حضرت عبدالمطلب بیاسی برس کی عمر میں فوت ہوئے تھے۔ اوروں کے لیے تو یہ عمر طبعی تھی اور غم بھی اسی مناسبت سے تھا، لیکن آٹھ برس کے بچے کے لیے یہ غم صبر آزما بلکہ شکیب ربا تھا۔ زندگی کیا دکھوں کا نام ہے؟ یہ کیوں ایک حالت پر نہیں رہتی؟ موت کتنی بے رحم ہے؟ محبت کتنی حسین و طمانیت انگیز ہے! لیکن وہ گریز پا کیوں ہے؟ محبت اور زندگی کسی کو بھی ثبات نہیں، کیوں؟ جو ہر قابل ہو تو دکھ قلب کو زندہ و بیدار اور فعال و حرکی بنا دیتے ہیں۔ یہ اور اس قسم کے مسائل حیات تھے، جن پر غور و فکر کرنا آپ کی فطرتِ ثانیہ بن گئی۔

ہم آگے چل کر دیکھیں گے کہ جب آپ بحیریاں چرانے شہر سے دور جاتے تو کسی درخت کے سائے میں پروں ایسے مسائل حیات پر غور و فکر کرتے رہتے۔ بھجولی لڑکے کھیل تماشوں میں لگے رہتے اور آپ غور و فکر میں مشغول رہتے۔ بڑے ہونے تو ان مسائل کے حل کی طلب و جستجو میں صاحبِ دل و دانا لوگوں کی صحبت میں بیٹھنا پسند کرتے۔ کاروبار کے سلسلے میں آپ بیرون ملک جاتے تو جہاں کہیں کوئی اہل علم و حکمت ملتا اس سے تبادلہ خیال کرتے، اس کی باتوں کو گوشِ ہوش سے سنتے اور ان پر غور و فکر کرتے رہتے۔ اس طرح آپ کی حسی و قلبی عادات کی تربیت ہوتی رہی اور وہ فعال و حرکی ہو گئیں۔ سننا دیکھنا اور سوچنا آجائے تو انسان حکیم و دانا اور عارف و عالم بن جاتا ہے۔

شادی ہوئی، ازدواجی زندگی کی مسرتیں ملیں، خوش حالی نصیب ہوئی، غم دنیا رخصت ہوا، لیکن ”غمِ عشق“ اور بڑھ گیا۔ نوجوانی کا عالم، پھر انسان کامل کا، دل میں جذبات کے طوفان اُٹتے تھے، لیکن آپ گھر کے حسنِ مآب سے نکل کر دورِ غارِ حرا کی تنگنار میں

ہفتوں ان مسائل پر غور و فکر کرتے رہتے۔ اس "عشق" کے غم میں آپ کو اپنا غم نہ رہا نہ بیوی بچوں کا، غم تھا تو انسانیت کا۔ آپ انسانیت کو دکھوں سے رہائی دلانا چاہتے تھے۔ آپ کی آرزو تھی تو یہ تھی، آپ کو غم تھا تو اس بات کا۔ آپ کے دل میں غم انسانیت کا جو تیر بچپن میں لگا تھا، وہ تیر نیکمکش تھا۔ اسے نہ نکلنا تھا اور نہ نکلا۔ اسی میں تو "رحمۃ اللعالمین" کا راز مضمر تھا۔

### چچا کی آغوش تربیت میں :

دادا کے انتقال کے بعد آپ کی تربیت و کفالت کی ذمہ داری آپ کے گے چچا حضرت ابوطالب نے قبول کی، جن کے بیٹے حضرت علیؓ کی تربیت و کفالت آپ نے آگے چل کر خود کرنی تھی۔ دادا کی طرح چچا کو بھی آپ سے بڑی محبت تھی، اور انھیں آپ کی جدائی شاق گزرتی تھی۔ آپ کو بھی چچا سے بڑا پیار تھا، کیونکہ باپ کی شفقت، ماں کی مامتا، دادا کا پیار سب چچا کی ذات میں مجتمع ہو گئے تھے۔ اس عہد میں اہل مکہ میں تجارت اور مہیر بکریاں پالنا شرفا کے پیشے تھے۔ چنانچہ آپ نے بھی بکریاں چرائیں۔ یہ سنت انبیاء بھی تھی اور تاریخ کے ان ادوار میں بالخصوص اس پیشے کے فوائد بھی تھے۔ جہاں تک آپ کی ذات کا تعلق ہے اس پیشے نے آپ کو مفکر و حکیم اور اہل درد و محبت بنا لیے ہیں، انہیں اہم کردار ادا کیا۔ صبح سے شام تک خلوت گزینی میں حکیمانہ تفکر مسلسل کا آپ کو موقع ملتا رہا۔ جانوروں سے محبت بڑھتی گئی اور ان کی روبرو کرنے کی ذمہ داری کا شعور پوری طرح بیدار ہو گیا، جس نے آگے چل کر آپ کی قومی زندگی (پبلک لائف) میں اہم ترین کردار ادا کیا۔ اس پیشے کا ایک فائدہ یہ بھی ہوا کہ آپ لہو و لعب اور ناپسندیدہ صحبتوں سے بھی دور و محفوظ رہے۔ عزت نشینی و خلوت گزینی میں قدرت کی آیات پر مسلسل غور کرنے سے ایک تو آپ کا تزکیہ نفس ہوتا رہا، یعنی آپ کی حسی و قلبی قوتیں نشو و ارتقا کرتی رہیں، دوسرے آپ کے دل میں اللہ تعالیٰ کا عرفان و اذعان بڑھتا چلا گیا۔ جیسا کہ ہم معلوم کر چکے ہیں، انسان کے دل میں قدرت کی طرف سے اپنے حقیقی "الہ" کی آرزو استعداد کی صورت میں ودیعت ہوتی ہے، اس آرزو کو قوت سے فعل میں لانا مقصود حیات انسانی ہے، جس کے حصول میں اس پیشے نے نمایاں کردار ادا کیا۔

اللہ تعالیٰ کے تخلیقی عمل کے نشوون یا مظاہر کے لیے قرآن مجید میں "آیات" کی تعبیر اختیار کی گئی ہے۔ قرآن مجید کا ارشاد ہے کہ آیات الہی معروضی ہوں یا موضوعی، ان کے بامقصد مشاہد سے معرفت الہی حاصل ہوتی ہے انسان کو اللہ تعالیٰ کا عرفان و ایقان ہو جائے تو اس کے حوالے

سوچنا اور عمل کرنا اس کا شیوہ حیات بن جاتا ہے۔ آپ پر ابھی قرآن مجید نازل نہیں ہوا تھا اور چونکہ آپ لکھنا پڑھنا نہیں جانتے تھے، اس لیے آپ پر ابھی مطالعہ آیات کے اسرار نہیں کھلے تھے۔ لیکن آپ کا قلب زندہ و بیدار اور حسین و منور تھا، لہذا آپ از خود اپنے کانوں، آنکھوں اور عقل و فکر سے کام لیتے رہتے تھے۔ چونکہ آپ سلیم الفطرت تھے، اس لیے آپ کی زندگی دین، اسلام اور مشیتِ ایزدی کے مطابق تھی۔ اس کا نتیجہ یہ تھا کہ آپ تلاشِ حق میں سرگرداں رہتے تھے بلکہ

تکمیلِ ذات کے لیے سننا، دیکھنا اور سوچنا ناگزیر ہے اور یہ رازِ زندگی قرآن مجید سے مستنبط ہے۔ جس طرح بعض موزوں طبائع کو طبعاً حسن آواز یا موسیقی سے لگاؤ ہوتا ہے جسے کن رس یا ذوقِ سمع کہتے ہیں، اسی طرح سلیم الفطرت انسانوں کو علم و حکمت اور حسنِ حق کی باتیں سننے کا فطری ذوق ہوتا ہے۔ آپ سلیم الفطرت تھے، اس لیے آپ کو ایسی باتیں سننے کا ذوق بھی تھا اور شوق بھی۔ چنانچہ آپ کو اہل علم کی صحبت بھی عزیز تھی۔ اس عادت سے آپ کی قوتِ سامعہ کی احسن طریق سے تربیت ہوئی۔ گھرانہ بیت اللہ اور حجاج کی خدمت پر مامور تھا۔ لوگ اسے عزت و تقدس کی نظر سے دیکھتے تھے، لہذا گھر کے اندر اور باہر کا ماحول دینی یا روحانی تھا۔ اللہ اور خدمتِ خلق کے حوالے سے باتیں ہوتی تھیں۔ آپ ان باتوں میں دلچسپی لیتے تھے۔ اس میں شک نہیں کہ ”نبی“ ازل سے نبی ہوتا ہے، اس لیے اللہ تعالیٰ کی نظریں ہوتا ہے۔ اور اسے شرک و بت پرستی اور فسق و فجور سے دور رکھا جاتا ہے۔ لیکن بحیثیت انسان کے آپ سلیم الفطرت تھے اس لیے شرک و بت پرستی اور فسق و فجور سے آپ کو طبعاً نفرت تھی۔ چنانچہ اس امر کے باوجود کہ آپ کو اپنے جدِ امجد سیدنا حضرت ابراہیم علیہ السلام کی طرح ”آزادانہ“ ماحول ملا، مگر آپ کو مشرکانہ رسوم و قیود سے سخت نفرت تھی۔ آپ کو لات و منات اور ہبل و العزیٰ کا نام تک لینا گوارا نہ تھا۔ آپ بھی حضرت ابراہیم علیہ السلام کی طرح مؤخذ تھے اور آپ کے دل میں بھی یہ آرزو تھی کہ کسی طرح لوگوں کو شرک و بت پرستی کی قیود سے نجات دلائی جائے۔ جس طرح سرآشنا طبع موزوں پر بے سُری آواز سنگِ گراں ہوتی ہے اسی طرح آپ کی فطرت صحیحہ کو شرک کی ہر بات سخت ناگوار تھی۔ اس ناپسندیدہ مشرکانہ ماحول میں رہنے کا ایک فائدہ یہ ہوا کہ ردِ عمل کے طور پر ایک طرف تو توحید کا ذوق و شوق بڑھتا چلا گیا اور دوسری طرف شرک و بت پرستی سے نفرت شدت اختیار کرتی چلی گئی۔ توحید سے محبت کی فراوانی اور شرک سے نفرت کی طغیانی نے انجام کار

معاشرے کے خلاف بغاوت کی صورت اختیار کر لی۔ یہ بغاوت نہ صرف بشرک و بت پرستی بلکہ پیشوائیت، سرداری، امارت، جاگیرداری، سود خواری وغیرہ کے خلاف بھی تھی، لیکن بنی نوع انسان کے حق میں وہ تحریکِ رحمتہ للعالمین تھی، کیونکہ اس کا بنیادی مقصد انسان کو مشرکانہ رسوم و قیود، معبودانِ باطل اور استحصالی قوتوں کے ظلم و استبداد سے آزاد کرانا، ان میں آرزوئے حق و حسن اور شعورِ توحید کو بیدار کرنا اور انھوت و محبت کے جذبات کی پرورش کرنا، نیز ان کے لیے ایک حسین و کامل انسانی معاشرے کی تشکیل و تعمیر کرنا تھا۔

آپ کی فطرت سلیم، جمالیاتی حسِ فعال و محرک<sup>۲۲</sup> اور ذوقِ لطیف و سلیم تھا، اس پر مستزاد یہ کہ آپ قریشی تھے اور بنو سعد میں آپ کا بچپن گزرا تھا، لہذا آپ میں ذوقِ فصاحت و بلاغت اور ملکہِ طلاقت و خطابت پیدا ہو گیا۔ کچھ تو افنادِ طبع کی بدولت اور کچھ حالات و ظروف کے سبب آپ کی حسّی قوتوں خصوصاً سامعہ کا نشو و ارتقار بدرجہ اتم ہوا۔ چونکہ آپ کو حسن و حق کا ذوق تھا، اس لیے بچپن ہی سے آپ کو اہل علم و حکمت اور دانا بنیاد لوگوں کی صحبت میں بیٹھنے کا شوق تھا۔ ان اوصاف نے آگے چل کر آپ کی اجتماعی زندگی میں از بس اہم کردار ادا کیا۔

جمالیاتی ذوق<sup>۲۳</sup> کی بدولت آپ کو قدرت کی حسین تخلیقات کے مشاہدے سے جمالیاتی حظ ملتا تھا، لہذا مشاہدہ آپ کی زندگی میں بڑی اہمیت رکھتا ہے۔ قدرت آپ کی حسّی تربیت کر رہی تھی کیونکہ اس نے آپ کو مقامِ شہادتیت (مقامِ احسان) پر متمکن کرنا تھا۔ ذوقِ دید سے ذوقِ تفکر کا پیدا ہونا لازمی تھا۔ اور وہ ہوا، اور اس کا ایسا نشو و ارتقار ہوا کہ حکیمانہ تفکر آپ کی فطرتِ ثانیہ بن گئی۔ اونٹ، گھوڑے، صحرائی جانور، بادل، نخل، چاند، تارے سب میں آپ کے لیے جمالیاتی حظ کا سامان تھا۔ ریگ زاروں کی لامتناہی وسعتوں میں کاروانوں کو دیکھتے دیکھتے آپ میں مظاہرِ زندگی کا ذوقِ مشاہدہ نشو و ارتقار کرتا رہا۔ اس زمانے میں سورج کا طلوع و غروب حیاتِ انسانی میں از بس اہمیت رکھتا تھا۔ طلوعِ آفتاب سے زندگی بیدار ہوتی اور اس کے غروب سے زندگی بخواب ہو جاتی تھی۔ زمان و حیات کے ان نظاروں میں آپ کے لیے نہ صرف ذوقِ دید کا بلکہ تفکر و تدبیر کا بھی سامان تھا۔ باصرہ کی تربیت اور ذوقِ دید کے نشو و ارتقا سے آپ ”دیدہ ور“ بن گئے۔ لیکن تربیتِ باصرہ کی تکمیل کے لیے سیر و سیاحت ایک ناگزیر پیش شرط<sup>۲۴</sup> ہے۔ قدرت جو آپ کی مڑتی تھی، اس نے یہ مواقع بھی فراہم کر دیے۔

## ۴۰ قبل ہجرت / ۶۵۸۲ : تجارتی سفر

حضرت ابوطالب بھی برفنائے مکہ کی طرح تجارت پیشہ تھے اور سوداگری کے لیے بیرون ملک جایا کرتے تھے۔ چنانچہ وہ ایک کارواں کے ساتھ شام کی طرف جانے لگے تو آپ کے معصوم دل میں، جو فراق کے کئی جانکاہ صدمات برداشت کر چکا تھا۔ اپنے اس معروضِ محبت کی جدائی کے خیال سے قوت برداشت نہ رہی۔ جو چھوڑ گیا، وہ پھر واپس نہ آیا۔ کیا چچا جان بھی ایسا ہی کریں گے؟ اس تصور سے دل میں غم انگیز جذبات کا ایک طوفان اٹھا اور صبر و شکیب کو بہا لے گیا۔ آپ کی سیاہ و حسین آنکھیں اشکبار ہو گئیں اور ان گویا بڑے اشک میں حسرت و بے بسی کو دیکھ کر حضرت ابوطالب کا دل پسج گیا۔ ان کے دل میں بھی جذباتِ محبت کا طوفان اٹھا۔ انھوں نے آپ کو پیار سے گلے لگایا اور اپنا ہمسفر بنا لیا۔ اس طرح آپ کو بیرون ملک جانے اور دنیا میں بامقصد سیرو سیاحت (سیرونی الارض) کے فطری تقاضے کو پورا کرنے کا یہ ایک موقع مل گیا۔ ہم آگے چل کر دیکھیں گے کہ قرآن مجید نے حسی و قلبی قوتوں کی تربیت اور ان کے نشو و نما کے لیے جس قسم کے مشاہدات کی ضرورت پر زور دیا ہے، قدرت نے آپ کو ایسے تمام مشاہدات کرنے کے کثرت سے مواقع فراہم کیے۔

اس سفر کا ایک واقعہ جسے عیسائی مصنفین نے اپنی اسلام دشمنی کی وجہ سے بڑھا چڑھا کر بیان کیا ہے، بحیرا راہب کا ہے اور یہ ایک ضعیف روایت پر مبنی ہے، اس لیے غیر معتبر ہے۔ قرآن سے واقعہ کی نوعیت یہ معلوم ہوتی ہے کہ اہل مکہ کا کارواں شام جاتے ہوئے بصری کے مقام پر اترتا۔ وہاں کی خالقاہ کاراہب جس کا نام بحیرا تھا، صاحبِ نظر بزرگ تھا۔ اس نے حضور اکرم صلی اللہ علیہ وسلم کو دیکھا تو آپ کی پیغمبرانہ شخصیت سے بے حد متاثر ہوا۔ حسنِ نظر پر نبوت کا نور آشکارا ہوا تو راہب کا دل آپ کی عظمت کا معترف ہو گیا اور اس کا اظہار اس نے یقیناً آپ کے چچا اور اہل کارواں سے کیا ہوگا اور آپ سے بات چیت کرنے کا اسے تجسس و اشتیاق بھی ہوا ہوگا اور اس نے اس کا اہتمام بھی کیا ہوگا۔ یہ سب کچھ راہب نے اپنے ذوقِ تجسس و اشتیاق کی تشفی کے لیے کیا تھا۔ آپ کی یہاں سے مراجعت کی روایت محدثین کے نزدیک موضوع ہے۔ اصل یہ ہے کہ آپ اپنے چچا کے ہمراہ واپس مکہ معظمہ آئے تھے۔

آپ کی حسی قوتیں تربیت یافتہ تھیں۔ لہذا آپ نے اس سفر میں دیدہ آموئے تاجروں

کو اپنے گاہکوں سے معاملات کرتے دیکھا اور گوش نبوش سے ان کی باتوں کو سنا۔ یہ مشاہدہ تجارتی نقطہ نظر سے آپ کے لیے آگے چل کر بہت کار آمد ثابت ہوا۔

بچپن سے لڑکپن اور لڑکپن سے آپ نے عنفوانِ شباب میں قدم رکھا، اور یہ سفرِ زندگی آپ نے اس طرح طے کیا کہ جیسا کہ آپ پر سایہ ننگن رہی اور لہو و لعب کی طرف آپ کا دل مائل نہ ہوا۔ سوچنا ایک تو آپ کی عادت تھی اور دوسرے ذہنی عمر کے لحاظ سے آپ بچپن ہی میں سن رسیدہ تھے۔ ابن سینا نے شفا میں لکھا ہے کہ نبی کامل و عبقری انسان ہوتا ہے لہذا آپ کے ذہنی قوی کا نشو و ارتقا، حیرت انگیز سرعت سے ہوا۔ چنانچہ اپنے اور بیگانے آپ کی غیر معمولی ذہانت سے متاثر ہوتے۔ آپ کے دادا حضرت عبدالمطلب کے متعلق کہا جاتا ہے کہ کوئی چیز کم ہو جاتی اور دوسرے لوگ اسے ڈھونڈنے میں ناکام ہو جاتے تو آپ سے کہتے اور آپ اسے ڈھونڈ لیتے۔ اس سے آپ کی غیر معمولی فراست کا پتا چلتا ہے۔ لوگ آپ کی ذہانت کی طرح آپ کی شائستگی، حسن خلق و عفت و عصمت اور شرم و حیا کے بھی معترف تھے۔ آپ ہمیشہ سچ بولتے تھے اور بزرگوں کا ادب و احترام کرنا آپ کا شیوہ تھا۔ درد و غم سے آپ کا قلب مبارک معمور تھا، اس لیے آپ ہر کسی کے کام آتے تھے۔ آپ اتنے رقیق القلب تھے کہ دوسروں کا غم دیکھنا نہ جاتا تھا۔ حلم و بردباری، شیریں کلامی، غفور و درگزر اور صبر و قناعت بلکہ جملہ مکارمِ اخلاق سے آپ کی شخصیت مزیں تھی۔ علاوہ بریں آپ میں محنت، مشقت اٹھانے، مصائب جھیلنے اور مشکلات کا مقابلہ کرنے کی ہمت و جراتِ اقدام بھی تھی۔ آپ ملنسار بھی بہت تھے۔ ان تمام محاسنِ اخلاق کی بدولت آپ کو چھوٹے بڑے اور مجموعی سب محبت و شفقت اور احترام سے دیکھتے تھے۔

۳۷ قبل ہجرت / ۶۵۸۶

✓ جنگِ فجار (حربِ فجار) : بنی نوع انسان کو استحصالی قوتوں کی محکومی و غلامی، مشرکانہ عقاید و اوہام اور مناسک و رسومات سے نجات دلانے کے لیے آپ کو مستقبل میں جہاد کرنا تھا، لہذا قدرت آپ کو اس کٹھن، صبر آزما اور انقلاب آفریں جد و جہد کے لیے تیار کر رہی تھی۔ چنانچہ ایسے تجربات سے گزرنے کے لیے اس نے آپ کو مواقع بھی فراہم کر دیے۔ آپ کی عمر تقریباً سولہ برس کی ہوگی کہ چوتھی جنگِ فجار چھڑ گئی۔ اس جنگ میں ایک طرف قریش اور

بنو کنانہ اور دوسری طرف بنو قیس، عیلان اور بنو ہوازن تھے۔ آزادی و ناموس اور جان و مال کے تحفظ اور قبائلی روایات اور خاندانی ذمہ داریوں کے خاطر آپ نے اس جنگ میں شرکت کی۔ جنگِ فجار کا پس منظر یہ ہے کہ قریش تجارت پیشہ تھے اور بیت اللہ کی بدولت حجاج وزائرن کی آمد بھی ان کے لیے منفعت بخش تھی۔ چنانچہ انھوں نے اپنے وسائل آمدن میں اضافہ کرنے کی خاطر مختلف مقامات پر تجارتی میلے منعقد کرنے کا اہتمام کیا ہوا تھا۔ ان میلوں میں جو لوگ سامان تجارت لاتے، ان سے عشر یعنی دسواں حصہ بطور محصول درآمد وصول کیا جاتا، جو مقامی سردار کو ملتا تھا۔ ان تجارتی میلوں کے فروغ کی خاطر انھوں نے حرام مہینوں کا نظام رائج کیا تھا یعنی ان میں تار یعنی انتقام جوئی، قتل و غارت، رہزنی، ڈکیتی اور لوٹ کھسوٹ وغیرہ کو ممنوع قرار دیا گیا تھا۔ ان حرام مہینوں کے نام یہ تھے: محرم، ذیقعدہ اور ذوالحجہ (بعض نے حرب المہرب بھی لکھا ہے)۔ ان میں سے کسی مہینے کی بھی حرمت شکنی ہو جاتی تو اسے فجار یعنی ناجائز فعل سمجھا جاتا تھا اور جنگ چھڑ جاتی تھی، جسے حربِ فجار کہتے تھے۔ کہا جاتا ہے کہ پیغمبرِ اعظم و آخر صلی اللہ علیہ وسلم کے زمانہ بعثت سے پہلے چار بار فجار کے واقعات رونما ہوئے۔ ان میں سے دو لڑائیوں میں آپ کی موجودگی کا پتا چلتا ہے۔ ایسی ہی ایک لڑائی میں آپ نے حربی صلاحیت کا مظاہرہ کیا تھا اور عرب کے ایک مشہور نیزہ باز ابوہریرہ ملاعب الاسنہ کو بڑی جرأت و شجاعت سے نیزہ مارا تھا اور تیرا فنگنی بھی کی تھی۔

۳۷ قبل ہجری / ۶۵۸۶ء

**حلف الفضول:** اس معاہدے میں آپ کی شرکت اس دور کی زندگی کا ایک اہم ترین واقعہ ہے۔ ابن قتیبہ کی رو سے قصی کے مکے پر قبضہ کرنے سے پہلے جرہمی دور میں اس شہر کے صاحبِ دل و دردمند لوگوں نے مظلومین کی امداد کے لیے ایک انجمن بنائی۔ اس میں شریک لوگ متحدہ اور رضا کارانہ طور سے اپنے شہر میں مظلوموں کی مدد کرتے، ظالموں سے ان کا حق دلاتے اور انھیں ظلم سے باز رکھتے تھے۔ یہ معاہدہ امتدادِ وقت کے ساتھ غیر موثر ہو کر رہ گیا۔ چوتھی جنگِ فجار میں خونریزی کچھ زیادہ ہی ہوئی، جس کے نتائج و عواقب سے اہل مکہ کی معاشی و معاشرتی زندگی بری طرح متاثر ہوئی۔ چنانچہ اس جنگ کے چند ہفتے بعد ہی رسول اللہ صلی اللہ علیہ وسلم کے چچا زبیر بن عبدالمطلب جو بنی ہاشم کے سردار اور دردمند انسان تھے نے

عمائدین شہر کو حلف الفضول کی ضرورت و اہمیت کا احساس دلایا اور اس کی تجدید کی دعوت دی۔ عبداللہ بن جدعان سن رسیدہ و جہاں دیدہ شخص اور بنو تیم کا مالدار سردار تھا، اس نے اس مقصد کی خاطر عمائدین مکہ کو اپنے گھر ضیافت پر مدعو کیا، جنہوں نے ضیافت کے بعد حلف الفضول میں شرکت کی اور مندرجہ ذیل حلف اٹھایا :

”اللہ کی قسم! ہم سب مل کر ایک ہاتھ (یا مٹھی) بن جائیں گے، اور یہ ہاتھ اس وقت تک ظالم کے خلاف اٹھا ہوا رہے گا جب تک کہ وہ مظلوم کو حق ادا نہ کر دے۔ یہ عہد اس وقت تک رہے گا جب تک کہ سمندر گھونگول کو بھگوتار ہے اور حرا و شیر کے پہاڑ اپنی جگہ پر قائم رہیں گے اور ہماری معیشت میں مساوات رہے گی۔“

اس معاہدے کی اہمیت اس سے بہت زیادہ ہے جو آپ کے سیرت نگار اور مؤرخ اسے دیتے ہیں۔ اس پر بحث کرنے سے پہلے یہ بتا دینا ضروری ہے کہ پنجمیہ عظیم آخر صلی اللہ علیہ وسلم اسے بجا طور سے غیر معمولی اہم سمجھتے تھے۔ اس کی تحریک و تجویز بلاشبہ آپ کے چچا زبیر بن عبدالمطلب کی تھی، لیکن یہ آپ کے دل درد آشنا کی آواز تھی۔ آپ اسے یعنی خدمتِ خلق ہی کو مقصدِ زندگی سمجھتے تھے۔ اس اعتبار سے حلف الفضول میں شرکت آپ کی قومی زندگی (پبلک لائف) کا اولین سنگِ میل ہے۔ آپ کے سیرت نگاروں (مثلاً ابن شہام اور حمیدی) نے یہ روایت نقل کی ہے کہ رسول اللہ صلی اللہ علیہ وسلم نے فرمایا: ”میں عبداللہ بن جدعان کے گھر میں حلف لینے میں شریک تھا، اور سرخ اونٹوں کے گلے کے عوض بھی اس شرکت کے اعزاز سے دست بردار ہونا نہیں چاہتا اور اگر اب زمانہ اسلام میں بھی مجھے کوئی اس کی دہائی دے کر پکارے تو اس کی مدد کو دوڑ کر جاؤں۔“

اس معاہدے کی وجہ تسمیہ یہ بتائی جاتی ہے کہ اس کی تجویز و تحریک کرنے والے اشخاص کے نام مادہ ”فضل“ سے مشتق تھے۔ مثلاً فضیل بن حرث، فضیل بن واعہ اور مفضل۔ ان کا تعلق جبرہم اور قطورا قبائل سے تھا، لیکن امام سہیلی نے مسند حارث بن اسامہ سے ایک حدیث نقل کی ہے جس سے ثابت ہوتا ہے کہ اس نام کی وجہ تسمیہ یہ ہے کہ اس معاہدے میں یہ الفاظ تھے : **ترد الفضول علی اہلہا**۔

آپ کی سیرت کے حوالے سے حلف الفضول کی اہمیت یہ ہے کہ اس مستند تاریخی ریکارڈ سے تین باتیں ثابت ہوتی ہیں : ایک یہ کہ آپ کا دل عنفوانِ شباب میں بھی غمِ انسانیت



سے معمور تھا اور آپ مظلوم انسانوں کی مدد اور ان کے حقوق کی خاطر ہر قسم کی قربانی کرنے اور ہر قسم کے امتحان سے گزرنے کے لیے تیار رہتے تھے، نیز ان میں اپنی زندگی کی غایت مضمرد کھینچتے تھے۔ دوسرے یہ کہ آپ کے دل میں ظلم کا استیصال کرنے اور مظلوم انسانیت کو ظالم لوگوں اور استحصالی قوتوں کے پنجہ استبداد سے رہائی دلانے کی تڑپ تھی۔ تیسرے یہ کہ آپ معاشی مساوات پر یقین رکھتے تھے۔

## حواشی و تشریحات

(۱) عالمِ انسانی کی اس حالت کی طرف اللہ تعالیٰ نے مندرجہ ذیل آیت قرآنی میں ایک بلوغ اشارہ کیا ہے : **ظہر الفساد فی البرّ والبحر بما کسبت ایدی الناس لیذیقہم بعض الذی عملوا لعلہم یرجعون۔ (الرّوم ۳ : ۴۱) :** خشکی اور سمندر (یعنی ہر گوشہٴ حیات) میں لوگوں کے اعمال کے سبب فساد پیدا ہو گیا ہے تاکہ اللہ تعالیٰ انہیں ان کے بعض اعمال کا مزہ چکھائے۔ عجب نہیں کہ وہ باز آجائیں۔

(۲) علامہ اقبال

(۳) تاریخِ ولادت کے متعلق قدرے اختلاف پایا جاتا ہے۔ طبری و ابنِ خلدون کے نزدیک ۱۲ ربیع الاول اور ابو الفداء کی رائے میں ۱۰ ربیع الاول ہے، لیکن سب مورخین اس بات پر متفق ہیں کہ روزِ ولادت دو شنبہ (سوموار) تھا، اور یہ دن ۹ ربیع الاول کو پڑتا ہے اس لیے یہی تاریخ صحیح ہے۔ اس بارے میں قاضی محمد سلیمان (رحمۃ اللعالمین ۱ : ۴۰) کی تحقیق و تفتیش قابلِ قدر ہے اور انہوں نے ثابت کیا ہے کہ ولادت مبارک کی صحیح تاریخ ۹ ربیع الاول ۶۵۱ھ / ۲۲ اپریل ۶۵۱ء ہے۔ واقعہ عام الفیل کے ۵۵ دن کے بعد۔

آپ نے ۴۳ برس کی عمر میں دو شنبہ کے دن، چاشت کے وقت ۱۳ ربیع الاول ۱۱ ہجری / ۸ جون ۶۳۲ء کو وصال پایا۔

(۴) آپ کے متعلق اللہ تعالیٰ کا ارشاد ہے : **وما ارسلناک الا رحمۃً للعالمین۔ (الانبیاء ۲۱ : ۱۰۷) :** اور (اے محمدؐ) ہم نے آپ کو تمام عالموں کے لیے رحمت بنا کر بھیجا ہے۔ عالم تو بے شمار ہیں لیکن ہماری دنیا کے مشہور عالم یہ ہیں :

عالم جمادات ، عالم نباتات ، عالم حیوانات اور عالم انسانی۔ آپ بلا واسطہ اور بالواسطہ تمام عالموں کے لیے رحمت تھے اور ہیں۔ اس کا مطلب یہ ہے کہ یہ سارے عالم آپ کی ذاتِ بابرکات سے مستفید ہوئے ، ہو رہے ہیں اور ہمیشہ ہوتے رہیں گے۔ آپ نے اپنے متعلق بھی فرمایا ہے کہ میں نبی رحمت ہوں۔

(مسلم بحوالہ مشکوٰۃ ، باب اسماء النبی ، ۳ : ۱۲۱ ، ح ۵۵۲۸)۔

آپ کے والد بزرگوار حضرت عبداللہ کا شجرہ نسب یہ ہے : عبداللہ بن عبدالمطلب بن ہاشم بن عبدمناف بن قصی بن کلاب۔ حضرت عبداللہ کی والدہ کا نام فاطمہ بنت عمرو تھا۔ زبیر اور حضرت ابوطالب ان کے سگے بھائی تھے۔ روایت ہے کہ حضرت عبداللہ کے والد عبدالمطلب خانوادے کے سردار بنے اور سقایہ ورفادہ کی تولیت انھیں سپرد ہوئی تو انھوں نے چاہہ زمزم کھودنے کا فیصلہ کیا۔ قریش نے مخالفت کی اور ساتھ نہ دیا۔ اس کام میں فقط ان کے بڑے بیٹے حارث نے مدد کی۔ عبدالمطلب نے اللہ تعالیٰ سے دعا کی اور منت مانی کہ اگر وہ انھیں دس بیٹے عطا کرے جو جوان ہو کر ان کے دست و بازو بنیں تو وہ ایک بیٹا اللہ تعالیٰ کے نام پر قربان کر دیں گے۔ دعا قبول ہوئی۔ چنانچہ ایک دن رویائے صادقہ کی بنا پر عبدالمطلب نے اپنی نذر پوری کرنے کا فیصلہ کیا اور بیٹوں کے نام پر قرعہ ڈالا تو حضرت عبداللہ کے نام نکلا جو انھیں سب بیٹوں سے زیادہ عزیز تھے۔ عبدالمطلب نے بیٹے کو قربان کرنے کا فیصلہ کر لیا لیکن حضرت عبداللہ کی بہنوں اور بھائیوں نے مداخلت و مزاحمت کی۔ اکابر قریش کے مشورے سے اور شرب میں خیبر کی ایک عرافہ کے کہنے پر عبدالمطلب اونٹوں کا فدیہ دینے پر تیار ہو گئے۔ دس اونٹوں سے شروع کر کے سوا اونٹوں کا قرعہ ڈالا تو وہ اونٹوں کے نام نکلا۔ اس طرح انھوں نے سوا اونٹوں کی قربانی دے کر اپنی نذر پوری کی۔ اس واقعہ کے بعد حضرت عبداللہ ذبیح کے لقب سے موسوم ہوئے۔ ان کے متعلق لکھا ہے کہ وہ خوب رو، صاحب کردار اور نیک نفس جوان تھے۔ ان کا نکاح سیدہ آمنہ سے ہوا اور رواج کے مطابق تین دن اپنی سسرال میں گزارے۔ چند دنوں بعد تجارت کی غرض سے شام روانہ ہوئے۔ واپسی پر مدینہ میں کھجوروں کے کاروبار کی غرض سے ٹھہرے ، بیمار پڑے اور رحلت کر گئے۔ انھیں نابغہ کے مکان میں دفن کیا گیا۔ کتب

سیر و حدیث میں ہے کہ اہل مکہ کو مدینے کی آب و ہوا اس نہ آتی تھی۔

(دیکھیے ابن ہشام : سیرۃ النبی ، (اردو ترجمہ) ، ۱ : ۱۲ تا ۱۵۲)۔

(۶) حضرت آمنہ کے والد نبوزہرہ کے سردار تھے ، ان کا نام وہب بن عبد مناف بن زہرہ ہے۔ حضرت آمنہ کی والدہ کا نام برة بنت عبد العزیٰ تھی۔ حضرت عبد اللہ سے ان کا نکاح ہوا۔ چند دنوں کے وصال کے بعد حضرت عبد اللہ انھیں امانت دار پیکر نبوت بنا کر تجارت کی غرض سے رخصت ہوئے اور چند دنوں کی سہاگن ہمیشہ کے لیے بیوہ ہو گئیں۔

(۷) سید عبد المطلب قریش کے معزز و مقتدر خاندان سے تعلق رکھتے تھے۔ ان کے والد جناب ہاشم تھے ، جن کا اصل نام عمرو تھا۔ جو دو سخا کی وجہ سے لوگ انھیں ہاشم کہتے تھے۔ یہ پیغمبر اعظم و آخر صلی اللہ علیہ وسلم کے پڑدادا تھے ، جن کی اولاد ہاشمی کہلائی۔ ان کے بیٹے سید عبد المطلب بھی صاحب کردار ، فیاض ، صاحب دل اور واجب الاحترام انسان تھے۔ انھوں نے دو برس تک نبی رحمت کی پرورش کرنے کی سعادت حاصل کی۔

(ابن ہشام ، ۱ : ۱۲ تا ۱۴ ، بعد۔ (الروض الالف : ۱ : ۱۰۹ بعد) ، زاد المعاد)۔

(۸) ابو الفداء ، ص ۱۱ ،

(۹) وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدٌ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ (الصّٰفّ ۴۱ : ۴) :

اور (وہ وقت بھی یاد کرو) جب مریم کے بیٹے عیسیٰ نے کہا : اے بنی اسرائیل ! میں تمہاری طرف اللہ تعالیٰ کا رسول ہوں (اور) جو (کتاب سماوی) مجھ سے پہلے نازل ہو چکی ہے ، اس کی تصدیق کرتا ہوں اور ایک رسول کی تمہیں خوش خبری سنانا ہوں ، جو میرے بعد آئے گا۔ اس کا نام "احمد" ہوگا۔ پھر جب وہ ان کے پاس صاف نشانی لے کر آئے تو کہنے لگے کہ یہ تو صریح جادو ہے۔ صحیحین میں ہے کہ آپ نے فرمایا :

انا محمد وانا احمد : یعنی میرا نام محمد ہے اور میرا نام احمد ہے۔ (دیکھیے مشکوٰۃ ، باب اسماء النبی ، ح ۵۵۲۷ ، نیز دیکھیے ح ۵۵۲۸)۔ حضرت عرابض بن ساریہ کی روایت ہے کہ رسول اللہ صلی اللہ علیہ وسلم نے فرمایا ہے کہ اللہ تعالیٰ کے

ہاں میں اس وقت خاتم النبیین لکھا ہوا تھا جب آدم ابھی گارے میں تھے۔ میں تمہیں بتاؤں کہ میرا پہلا امر حضرت ابراہیم علیہ السلام کی دعا تھی۔ (البقرہ ۲ : ۱۲۹) پھر حضرت عیسیٰ علیہ السلام کی بشارت (الصف ۶۱ : ۶) پھر میری ماں کا خواب جو انہوں نے مجھے جنم کے وقت دیکھا تھا (شرح السنہ، بحوالہ مشکوٰۃ، باب فضائل سید المرسلین، ح ۵۵۱۱)۔

(۱۰) قبیلہ ہوازن یا بنی سعد کے باپ کا نام ابو ذؤیب السعدی تھا۔ حضرت حلیمہ کے ایک لڑکے کا نام عبد اللہ بن الحارث تھا، جن کے ساتھ نبی اکرم صلی اللہ علیہ وسلم نے دودھ پیا تھا۔ ان کی ایک لڑکی کا نام حذافہ اور لقب الشیما تھا۔ انہوں نے آپ کی خدمت کی تھی۔ غزوہ حنین میں قبیلہ ہوازن کو شکستِ فاش ہوئی تو آپ نے الشیما کے لیے جو اسیر ہو کر آئی تھیں، اپنی چادر مبارک بچھا دی تھی اور رضاعت کے تعلق کی بنا پر مراعات دی تھیں۔ (دیکھیے شبلی نعمانی: سیرۃ النبوی، ۱ : ۱۷۲ تا ۱۷۴، رحمۃ اللعالمین، ۱ : ۲۱)۔

ہوازن یا بنی سعد کا قبیلہ طلاق و بلاغت میں مشہور تھا۔ آپ نے اسی قبیلے میں پرورش پائی تھی چنانچہ آپ فصیح البیان اور جوامع الکلم تھے۔ آپ کا ارشاد ہے:

انا اعربکم انا من قریش ولسانی لسان بنی سعد بن بکر (ابن سعد، ۱ : ۷۱)۔ یعنی میں تم میں سب سے زیادہ فصیح البیان ہوں۔ (اس کی وجہ یہ ہے کہ میں قریشی ہوں اور میری زبان بنو سعد کی زبان ہے۔

(۱۱) حضور اکرم صلی اللہ علیہ وسلم کی ولادت سعید کے بعد پہلے تین چار روز آپ کی والدہ ماجدہ نے آپ کو دودھ پلایا، پھر آپ کے چچا ابو لہب کی آزاد کردہ کنیز ثویبہ نے، پھر حلیمہ سعدیہ نے۔ ثویبہ کا دودھ آپ کے چچا حضرت حمزہؓ نے بھی پیا تھا۔ حضرت حلیمہ سعدیہ قبیلہ بنو سعد یا ہوازن کی ایک حلیم الطبع خاتون تھیں، قناعت پسند، منسار اور صاحب دل، لیکن مفلوک الحال تھیں۔ ان کے باپ کا نام ابی ذؤیب السعدی اور شوہر کا نام حضرت حارث بن عبد العزیٰ تھا جو آنحضرت صلی اللہ علیہ وسلم کی بعثت کے بعد مکہ تشریف لائے اور مشرف بہ اسلام ہوئے۔ حضرت حلیمہ کا اسلام لانا بھی ثابت ہے۔ آپ کے رضاعی بھائی حضرت عبد اللہ بن الحارث (جنہوں نے آپ کے ساتھ دودھ پیا تھا) کا اسلام لانا بھی ثابت ہے۔ حضرت حذافہ بن کلقب شیما تھا، آپ کی رضاعی

ہن تھیں، ان کا اسلام لانا بھی ثابت ہے۔ غزوہ حنین میں قبیلہ بنو ہوازن کو شکست فاش ہوئی تو اسیروں میں حضرت شیما بھی تھیں۔ آپ نے انھیں پہچان کر ان کے بیٹھنے کے لیے اپنی چادر مبارک بچھا دی اور بڑی قدر و مدارت کی۔ آپ کی دو اور رضاعی بہنیں تھیں : انیسہ اور حذیفہ۔ ان کا حال معلوم نہیں۔

(دیکھیے (۱) ابن ہشام، ۱: ۱۵۴، بعد، (۲) محمد حمید اللہ : رسول اکرم کی سیاسی زندگی، ص ۵۳، ۵۴، (۳) زرقانی، ص ۱۶۶، (۴) طبقات ابن سعد، ۱: ۲۱، (۵) سیرۃ النبیؐ، ۱: ۲۲ تا ۲۴، (۶) رحمة للعالمین، ۱: ۲۱، (۷) اصباہ فی احوال الصحابہ، طبع مصر، ۱: ۲۸۳)۔

(۱۲) شیخ الصدیر کے واقعے سے متعلق ابن ہشام سے ایک اقتباس نقل کیا جاتا ہے۔

(حضرت حلیمہ نے فرمایا) : ”اللہ کی قسم! آپ کو (دوبارہ) ساتھ لے کر آئی تو چند ماہ بعد ایک واقعہ رونما ہوا۔ آپ اپنے (رضاعی) بھائی کے ساتھ بکریوں کے بچوں کے ریوڑ میں ہمارے گھر کے عقب میں تھے کہ آپ کا بھائی ہانپتا کانپتا ہمارے پاس آیا اور کہنے لگا : میرا جو قریشی بھائی ہے، اسے دو شخصوں نے جو سفید کپڑے پہنے ہوئے ہیں، پکڑ لیا، لٹا کر اس کا پیٹ چاک کر ڈالا اور اسے مار رہے ہیں۔ یہ سننے ہی میں اور آپ کے (رضاعی) والد (حضرت حلیمہ کے شوہر) آپ کی طرف دوڑا اور دیکھا کہ آپ کے چہرے کا رنگ سخت مکدر تھا۔ ہم نے آپ کو گلے لگایا اور چھپا ہمارے بیٹے! کیا ہوا تھا؟ آپ نے فرمایا : میرے پاس دو شخص آئے۔ وہ سفید کپڑوں میں ملبوس تھے۔ انھوں نے مجھے لٹا کر میرا سینہ چاک کیا اور کوئی چیز نکالی جو میں نہیں جانتا کہ کیا تھی؟ پھر ہم آپ کو لے کر اپنے ڈیرے کو لوٹے۔ (ابن ہشام، ۱: ۱۵۴، بعد)۔ ابن اسحاق نے اس سلسلے میں مندرجہ ذیل حدیث نقل کی ہے :

رسول اللہ صلی اللہ علیہ وسلم نے فرمایا : میں اپنے باپ ابراہیم کی دعا اور عیسیٰ کی بشارت ہوں۔ جب میں اپنی ماں کے لطن میں آیا تو انھوں نے دیکھا کہ ان کے اندر سے ایک نور نکلا، جس سے بلادِ شام کے محل ان پر منکشف ہو گئے۔ بنی سعد بن بکر کے قبیلے میں دودھ پی کر میں نے پرورش پائی۔ میں اپنے گھروں کے پیچھے

اپنے بھائی کے ساتھ تھا اور ہم بکریوں کے بچے چرارہے تھے کہ سفید کپڑوں میں ملبوس دو شخص برف سے بھرا سونے کا ایک طشت لے کر میرے پاس آئے۔ انھوں نے مجھے پکڑا اور میرا لپٹن یا سینہ چاک کیا۔ میرا قلب نکالا اور اسے بھی چاک کیا۔ اس میں سے ایک کا لے گوشت کا ٹکڑہ انکال کر پھینک دیا۔ پھر انھوں نے میرا دل اور سینہ اس برف سے یہاں تک دھویا کہ اسے پاک و صاف کر دیا۔ فرمایا: پھر ان میں سے ایک نے اپنے ساتھی سے کہا: انھیں ان کی امت کے دس شخصوں کے مقابل تولو۔ جب مجھے ان کے مقابل تولو تو میں وزن میں ان سے بڑھ گیا۔ پھر اس نے کہا: ان کی امت کے ہزار افراد کے مقابل تولو۔ آل نے مجھے ان کے مقابل وزن کیا تو میں پھر بڑھ گیا۔ زیہ دیکھ کر اس نے کہا: انھیں چھوڑ دو۔ اللہ کی قسم! اگر تم انھیں ان کی ساری امت کے مقابل بھی تولو گے تو یہ وزن میں بڑھ جائیں گے (ابن ہشام، ۱: ۱۵۷-۱۵۸)۔ اللہ تعالیٰ کے فضل و کرم سے مصنف کو اس کا مشاہدہ ہوا ہے۔

(۱۳) ابن اسحاق نے وثوق سے لکھا ہے کہ آپ حضرت حلیمہ کے پاس چھ برس رہے۔ (دیکھیے سیرۃ النبی، ص ۱۷۳ تا ۱۷۴)۔

(۱۴) ابن سعد: طبقات، ۱: ۳، شبلی: سیرۃ النبی، ص ۱۷۵ بعد،

(۱۵) ابن سعد کے قول کے مطابق حضرت آمنہ نے مدینے میں نابغہ کے گھر میں بھر تیا کیا تھا۔ (یہ مکان اب مسجد نبوی کے قریب واقع ہے)۔ آپ چھ برس کے تھے اور اس عمر ہی میں آپ نے تیرا کی سیکھ لی تھی۔ چنانچہ آپ بعد میں فرمایا کرتے تھے کہ مجھے وہ زمانہ یاد ہے جب ہم بنی النجار کے اطم یعنی گڑھی کے سامنے کھیلا کرتے تھے۔ اطم پر کوئی چڑیا آ کر بیٹھتی تو اسے اڑانا ہمارا محبوب مشغلہ تھا۔ ڈاکٹر محمد حمید اللہ لکھتے ہیں: اس وقت آپ کی عمر چھ سال کی بیان کی جاتی ہے۔ یہاں پر ایک چھوٹا سا گھر یلو واقعہ بیان کرتے چلیں۔ بعد کی زندگی میں رسول اکرم صلی اللہ علیہ وسلم کو یاد تھا کہ آپ کی والدہ سوکھا گوشت (قدید) کھایا کرتی تھیں کہ ہر روز تازہ گوشت کہاں ملتا۔ (رسول اکرم کی سیاسی زندگی، ص ۵۵) نیز دیکھیے ابن ہشام، ۱: ۱۵۹ بعد۔ وہ لکھتا ہے کہ عبدالمطلب بن ہاشم کی والدہ سلمیٰ بنت عمرو نجاریہ تھیں۔ ابن اسحاق

نے کبھی بخار کے رسول اللہ صلی اللہ علیہ وسلم کے ماموں ہونے کا جو رشتہ بتایا ہے، وہ یہی ہے۔ (محمد حمید اللہ: رسول اکرم کی سیاسی زندگی، ص ۵۵ بعد، ابن سعد: طبقات، ۱۰: ۴۳، شبلی: سیرۃ النبی، ص ۱۷۵، ۱۷۶)۔

(۱۶) ابن ہشام نے لکھا ہے کہ جب رسول اللہ صلی اللہ علیہ وسلم نے آٹھویں سال میں قدم رکھا تو حضرت عبدالمطلب بیاسی برس کی عمر میں رحلت کر گئے اور حجوں میں مدفون ہوئے ان کی وفات واقعہ نیل سے آٹھ برس بعد ہوئی (۱: ۱۶۰)۔ حضرت عبدالمطلب کو جب اپنی موت کا یقین ہو گیا تو انھوں نے اپنی بیٹیوں کو جو چھ تھیں، جمع کیا اور فرمائش کی کہ تم سب مجھ پر لوجہ کرو، تاکہ میں مرنے سے پہلے سن لوں کہ تم کیا کہو گی۔ ان کی صاحبزادیوں کے نام یہ دیے گئے ہیں: صفیہ، برہ، عاتکہ، ام الحکیم البیضاء، امیمہ اور اردی۔ ان کے اشعار ابن ہشام نے نقل کیے ہیں (۱: ۱۵۹ تا ۱۷۳)۔ علامہ شبلی کہتے ہیں کہ عبدالمطلب کی موت نے نبوہاشم کے رتبہ امتیاز کو دفعہ گھٹا دیا اور یہ پہلا دن تھا کہ دنیوی اقتدار کے لحاظ سے نبوہاشم کا خاندان نبوہاشم پر غالب آ گیا۔ عبدالمطلب کی مسند ریاست پر اب حرب متمکن ہوا، جو امیہ کا نامور فرزند تھا۔ مناصب ریاست میں سے صرف ستفایہ یعنی حجاج کو پانی پلانا عباس کے ہاتھ میں رہا جو عبدالمطلب کے سب سے چھوٹے بیٹے تھے (سیرۃ النبی، ۱: ۱۷۶-۱۷۷)۔ ڈاکٹر حمید اللہ نے لکھا ہے کہ حضرت عبدالمطلب کی عمر ایک سو آٹھ برس کی تھی، جب حضور اکرم کی والدہ ماجدہ کا انتقال ہوا تھا۔ (رسول اکرم کی سیاسی زندگی، ص ۵۶)۔

(۱۷) (۱) طبقات، ابن سعد، ۱: ۸۰، (۲) بخاری، کتاب اللجارہ، (۳) ابن القیم، زاد المعاد، ص ۱۷۔

(۱۸) رسول اللہ صلی اللہ علیہ وسلم کا ارشاد ہے: ما من نبی الا وقد رعی الغنم۔ قیل: وانت یارسول اللہ؟ ... قال: واننا: (بحوالہ ابن ہشام ترجمہ) ۱: ۱۵۸: کوئی نبی ایسا نہیں گزرا جس نے بکریاں نہ چرائی ہوں۔ لوگوں نے عرض کیا: یا رسول اللہ! کیا آپ نے بھی بکریاں چرائی ہیں؟ آپ نے فرمایا: ہاں۔

(۱۹) قومی زندگی public life

(۲۰) اللہ تعالیٰ نے مندرجہ ذیل آیت میں اسی حقیقت کی طرف اشارہ کیا ہے:



وَوَجَدَكَ ضَالًّا فَهَدَىٰ (الضحیٰ ۹۲ : ۷) : تجھے تلاشِ حق میں سرگرداں دیکھا تو اس کا راستہ دکھا دیا۔

(۲۱) آپ سے اللہ تعالیٰ فرماتا ہے : **وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا**۔ (الطور ۵۲ : ۲۸)

اور تم اپنے رب کے حکم کے انتظار میں صبر کیے رہو۔ تم تو ہماری آنکھوں کے سامنے ہو۔

(۲۲) عرب میں دینِ ابراہیمی کی وجہ سے لوگ توحید پرست تھے، لیکن پیرونی بت پرست و مشرک

اقوام کے میل جول کی وجہ سے ان میں بت پرستی کا رواج ہو گیا۔ کہتے ہیں کہ ایک دفعہ

قریش مکہ کے سردار عمرو بن لُحی نے شام جاتے ہوئے راستے میں عمالقہ کو بتوں کی پرستش

کرتے دیکھا۔ لوگوں نے اسے بتایا کہ بت ان کے غوث، ان دانا، حامی و مددگار اور

قاضی الحاجات ہیں۔ سنی سنائی باتوں پر یقین کر کے اور بے سوچے سمجھے عمرو نے ہاں

سے ایک بت لاکر بیت اللہ میں نصب کر دیا۔ اس کا نام ہبل تھا۔ اس طرح عرب میں

بت پرستی کا آغاز ہوا۔ رفتہ رفتہ ایک بت کے بجائے بیسیوں بلکہ سینکڑوں بتوں

کی پرستش ہونے لگی۔ قریش اور اس کے ہم نسب قبائل کا معروضِ عبادات (object of worship)

ہبل تھا، وہ دراصل ستارہ زحل کا خیالی مجسمہ تھا۔

لات کا ہیکل طائف میں تھا۔ عزیٰ دیوی کا مندر نخلہ میں تھا، جو مکے سے چند

میل دور واقع تھا۔ سواع کا بت دومۃ الجندل میں تھا اور اس کا پجاری قبیلہ ہذیل تھا۔

مجسمہ سعد ساحل جدہ پر نصب تھا اور یہ بنو ملک کان بن خزیمہ بن مضر کا بت تھا۔ اساف

اور نائلہ کے بت مکے میں صفا اور مروہ پر نصب تھے۔ زائرین، مسافر اور حجاج ان کو چومتے

رہتے تھے۔ بنو ثقیف کا صنم طائف میں نصب تھا۔ جبار، منات، اوال اور محرق

کے بت عکاظ میں تھے اور ہوازن، قریش، بکر و تغلب اور بکر و ربیعہ کے قبائل علی الترتیب

ان کی پرستش کرتے تھے۔

✓ مدینہ منورہ کے قبائل اوس، خزرج اور غسان منات کی اور قبیلہ کلب جو دومۃ الجندل

میں رہتا تھا، دونامی بت کی پوجا کرتے تھے۔ عرب بھر میں بتوں کی تعداد کا اندازہ اس امر

سے لگایا جاسکتا ہے کہ فتح مکہ کے دن پیغمبر اعظم و آخر صلی اللہ علیہ وسلم خانہ کعبہ میں داخل

ہوئے تو صرف اس میں تین سو ساٹھ مجسمے اور مورتیاں تھیں۔

(۲۳) aesthetic sense - جمالیاتی حس سے مفصل بحث کے لیے دیکھیے مصنف کی کتاب

”جمالیات، قرآن حکیم کی روشنی میں“۔ طبع دوم، نیشنل بک فاؤنڈیشن لاہور، ۱۹۷۶ء

dynamic (۲۲)

taste (۲۵)

senses (۲۶)

(۲۷) ڈاکٹر محمد حمید اللہ لکھتے ہیں..... درونِ خانہ کی بے تکلف زندگی ہی نہیں، سنجیدہ شہر دارانہ محفلوں میں بھی ہم دیکھتے ہیں کہ جب داد قبیلے کے اہل رائے لوگوں کے ساتھ ہم نرم ہوتے اور سرداری اور حاکم عدالت یا پنچ کی حیثیت سے اس کے لیے مسند بچھائی جاتی تو اس وقت بھی لاڈلا پوتا ساتھ رہتا اور مسند ہی پر اپنے لیے بھی جگہ چاہتا۔ لوگ منع کرتے اور کسی کونے میں بیٹھنے کو کہتے، لیکن داد فوراً دخل دے کر اپنے بازو میں لے لیتے اور بتاتے کہ بچے میں خود شناسی کا نادر وصف ہے اور وہ اپنے آپ کو بزرگ سمجھتا ہے اور مجھے امید ہے کہ وہ بڑے مرتبے والا ہوگا۔  
(رسولِ اکرمؐ کی سیاسی زندگی، ص ۵۶)۔

(۲۸) aesthetic taste جمالیاتی حس اور جمالیاتی ذوق کے فرق کے لیے دیکھیے محوٰلہ بالا  
”جمالیات قرآن حکیم کی روشنی میں“ ص ۱۷۲ تا ۱۷۶۔

(۲۹) aesthetic pleasure بحث کے لیے دیکھیے محوٰلہ بالا کتاب ”جمالیات“ موضع مذکورہ

(۳۰) احسان : حضرت عمرؓ بن خطاب کی روایت میں ہے کہ (حضرت جبریلؑ نے آپ سے پوچھا : احسان کے متعلق بتائیے؟ آپ نے فرمایا : احسان یہ ہے کہ ان تعبد اللہ کانتک تراہ فان لم تکن تراہ فانتہ یراک۔ یعنی تو اللہ تعالیٰ کی عبادت اس طرح کرے کہ جیسے تو اسے دیکھ رہا ہے۔ اگر ایسا نہ ہو (یعنی یہ مقام شہادتیت یا ستر نہ ہو) تو پھر اس طرح ہو کہ وہ تجھے دیکھ رہا ہے۔ (یعنی یہ مقام مشہودیت ضروری ہے)۔ احسان دراصل مقام شہود سے عبارت ہے۔ اس کی پہلی منزل مقام مشہودیت اور دوسری منزل مقام شہادتیت ہے۔ مقام شہادتیت کی پہلی منزل آخر کے لیے قرآن مجید نے ”مقام محمود“ کی تعبیر اختیار کی ہے :

وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا۔ (الاسرار ۱۷ : ۷۹) : اس (یعنی قرآن حکیم) کے لیے رات کے

آخری حصے میں بیدار ہوا کرو اور تہجد کی نماز پڑھا کرو اور یہ تمہارے لیے مزید عبادت (additional worship) ہے۔ قریب ہے کہ اللہ تعالیٰ تمہیں مقام محمود پر متمکن کرے۔ اس آیت میں یہ لطیف نکتہ مضمون ہے کہ رات کے آخری حصے میں قرآن مجید کی بامقصد تلاوت اور اس پر غور و فکر کرنے سے انسان کو مقام شہادت و محمودیت حاصل ہوتا ہے۔

(۳۱) حکیمانہ تفکر سے مراد ادراکِ حقائق کی خاطر بامقصد اور سائنٹفک غور و فکر ہے۔ اس سے انسان میں فکر و عقل نشو و ارتقا کرتی اور اسے حقیقت تک رسائی حاصل کرنے میں بہت مدد دیتی ہے۔ ایسے لوگوں کو اللہ تعالیٰ نے اہل عقل و فکر سے تعبیر کیا ہے: **إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ آيَاتٍ لِّأُولِي الْأَلْبَابِ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ (آل عمران، ۳: ۱۹۰، ۱۹۱) :** بیشک آسمانوں اور زمین کی تخلیق اور رات اور دن کے بدل بدل کر آنے جانے میں اہل عقل و دانش کے لیے (حق کی) نشانیاں ہیں، (اور یہ اہل عقل و دانش) وہ لوگ ہیں جو کھڑے بیٹھے اور لیٹے (بہر حال میں) اللہ تعالیٰ کو یاد کرتے اور آسمانوں اور زمین کی تخلیق میں غور و فکر کرتے رہتے ہیں (اور حقیقت تک رسائی حاصل کرنے کے بعد کہتے ہیں) اے ہمارے رب! تو نے یہ کائنات بے مقصد پیدا نہیں کی۔ تو باطل امور سے پاک و منزہ ہے۔ ہمیں آگ کے عذاب سے محفوظ رکھیو۔

pre-requisite (۳۲)

object of love (۳۳)

(۳۴) قرآن مجید میں دنیا کی بامقصد سیروسیاحت پر بہت زور دیا گیا ہے۔ دیکھیے یوسف ۱۲: ۱۰۹، الحج ۲۲: ۲۶ و بمواضع کثیرہ۔

(۳۵) ابن ہشام: ۱: ۱۷۱ تا ۱۷۷۔ علامہ شبلی نے اس واقعہ کے متعلق محققانہ بحث کی ہے۔ (سیرۃ النبی، ۱: ۱۷۹ تا ۱۸۱)۔

mental age (۳۶)

(۳۷) (۱) طبقات ابن سعد ۱: ۴۷ بعد (۲) محمد حمید اللہ: رسولِ اکرمؐ کی سیاسی زندگی ص ۶۰۔

(۳۸) یہ تفصیلات کتب حدیث و سیرت میں متفرق مقامات پر ملتی ہیں۔


(۳۹) ابن ہشام (۱: ۸۷ تا ۱۸۴) نے اس جنگ میں آپؐ کی عمر چودہ یا پندرہ برس لکھی ہے۔

(۴۰) ابن سعد: طبقات، ۱: ۴۷ بعد، محمد حمید اللہ: رسولِ اکرمؐ کی سیاسی زندگی، ص ۴۳، ۴۴

(۴۱) روض الالف، ۱: ۱۲، ابن سعد: طبقات، ۱: ۸۲، حاکم: مستدرک، ۲: ۲۲، محمد حمید اللہ وہی کتاب ص ۶۷۔ روض الالف میں اس حلف کی عربی عبارت یہ ہے: **بِاللّٰهِ لِيَكُونَ يَدًا وَاحِدَةً مَعَ الْمَظْلُومِ عَلَى الظّٰلِمِ حَتّٰى يُوَدّٰى اِلَيْهِ حَقُّهُ مَا بَلَّ بِحَرِّ صَوْنَةٍ وَمَارَسِيْ حِرَاءٍ وَثَبِيرٍ مَّكَانَهُمَا وَعَلَى النَّاسِ فِي الْمَعَاشِ۔**


(۴۲) حاکم: مستدرک، ۲: ۲۲

(۴۳) علامہ شبلی: سیرۃ النبیؐ، ۱: ۱۸۳ و حواشی۔



## عُنُقُوَانِ شَبَابِ وَجُوَانِ

- ۱: معاشی زندگی اور غمِ انسانیت
- ۲: آپ کے تین اصول : صداقت ، امانت اور محنت
- ۳: حضرت خدیجہ طاہرہؓ کے کاروبار میں بحیثیت فعال شریک کے شمولیت
- ۴: مہاہل زندگی کا آغاز : اُمّ المؤمنین حضرت خدیجہ الکبریٰؓ سے نکاح
- ۵: حضرت قاسم کی ولادت و وفات
- ۶: گھریلو اور سماجی زندگی
- ۷: کعبے کی تعمیر نو میں آپ کا کردار
- ۸: حواشی و تشریحات



02-01-2002  
20110  
Urbana  
Urbana

## باب

## مَعْنُوَانِ شَبَابِ سَے جَوَانِی تَک

بچپن میں آپ راعی بنے۔ بکریوں سے آپ کو بہت پیار تھا۔ جب بنو ہوازن میں تھے تو بکریوں کے بچوں سے کھیلا کرتے تھے۔ یہ جیاتیاتی ارتقا کی طرح آپ کی محبت بھی ارتقا کر کے انسانیت کو محیط ہونے والی تھی اور آپ بنی نوع انسان کے راعی بننے والے تھے، لیکن بارانِ رحمت کے قطرے کو صدقِ حیات میں گھر بننے تک ابھی کئی اور مرحلوں سے گزرنا تھا۔ اگرچہ آپ نو دس برس کے لڑکے تھے، لیکن عبقری یا نابغہ سکھ ہونے کے باعث ذہنی اعتبار سے بلوغت کو پہنچ چکے ہوں گے۔ غالباً یہی وجہ تھی کہ آپ نے اپنے چچا کے ہمراہ فلسطین (شام) ایسے دور دراز ملک میں جانے پر اصرار کیا تھا تاکہ ان کا ہاتھ بٹائیں۔ اس سفر کے بعد پچیس برس کی عمر تک آپ نے معاشی زندگی کیسے گزاری؟ آپ پھر بیرون ملک سفر کیسے یا نہیں؟ تاریخ سے ان سوالوں کا مفصل و قطعی جواب نہیں ملتا۔ البتہ مختلف ذرائع سے یہ بات واضح ہو جاتی ہے کہ آپ نے اپنے چچا کے ساتھ ایک سے زائد بار تجارتی سفر کیے تھے۔ اور مکے میں آپ اکیلے یا چچا کے ساتھ کاروبار کرتے تھے۔ علاوہ بریں، آپ اپنا مال تجارت دسا در کو جانے والے کاروانِ تجارت کے سپرد بھی کر دیا کرتے تھے۔ احادیث و آثار سے اس بات کا سراغ بھی ملتا ہے کہ آپ لوگوں کا تجارتی مال بھی دسا در سے جایا کرتے تھے۔

عالمِ شباب میں بھی آپ کی صداقت و دیانت مسلمہ تھی اور ایفائے عہد آپ کا شعار تھا۔ ان صفات کی متعدد مثالیں کتبِ حدیث و سیرت میں ملتی ہیں۔ مثلاً حضرت عبداللہ بن الحسّاء سے مروی ہے کہ میں نے نبی کریم صلی اللہ علیہ وسلم سے کوئی کاروباری معاملہ کیا تھا (نبوت سے پہلے)، لیکن وہ ابھی ادھورا تھا۔ میں نے وعدہ کیا تھا کہ پھر آؤں گا۔ اتفاق سے تین دن تک مجھے



اپنا وعدہ یاد نہ رہا۔ تیسرے دن جب میں وعدے کی جگہ پہنچا تو آپ کو وہاں منتظر پایا، لیکن اس وعدہ خلافی سے آپ کی پیشانی پر بل تک نہ آیا۔ صرف اتنا فرمایا کہ تو نے مجھے زحمت دی۔ میں تین روز سے یہاں انتظار کر رہا ہوں۔

کاروبار میں آپ کی عالی ظرفی، بلند حوصلگی اور استغنا کے بھی کئی واقعات مذکور ہیں: مثلاً سنن ابوداؤد میں ہے کہ حضرت قیس بن سائب مسلمان ہو کر آپ کی خدمت آقدس میں حاضر ہوئے تو لوگوں نے ان کی تعریف کی۔ آپ نے فرمایا: میں انھیں تم سے زیادہ جانتا ہوں۔ حضرت سائب نے کہا: آپ پر میرے مال باپ قربان ہوں۔ آپ تو میرے شریک تجارت تھے۔ کتنے اچھے شریک تھے۔ نہ حیل و حجت کرتے تھے، نہ تکرار ہی۔ حضرت قیس بن سائب بھی جو آپ کے شریک کاروبار تھے، بیان کرتے ہیں کہ زمانہ جاہلیت میں حضرت محمد صلی اللہ علیہ وسلم سے بہتر مجھے شریک نہیں ملا۔ اگر ہم آپ کا سامانی تجارت لے کر (دساور) جاتے تو داپسی پر آپ ہمارا استقبال کرتے اور خیریت پوچھ کر لوٹ جاتے (لیکن مال سے متعلق کوئی بات نہ کرتے)، اور بعد میں حساب کتاب کے وقت حجت و تکرار نہ کرتے حالانکہ دوسرے لوگ سب سے پہلی بات اپنے مال کی کیا کرتے تھے۔ اس کے علی الرغم اگر آپ ہمارا سامان تجارت لے کر باہر جاتے تو داپسی پر جب تک کوڑی کوڑی کا حساب چکانہ دیتے، گھر نہ جاتے تھے۔ اسی لیے آپ ہم میں "الامین" (دیانت دار و راست باز) کے لقب سے معروف تھے۔

بعثت سے پہلے جو آپ کا کردار تھا، وہی بعد میں بھی تھا، اور جن باتوں کی آپ بعثت کے بعد نصیحت فرمایا کرتے تھے، وہ آپ کے کردار کا ایک حصہ بن چکی تھیں۔ چنانچہ کاروباری اخلاق سے متعلق آپ کے اصول نقل کیے جاتے ہیں: اللہ تعالیٰ اس شخص پر رحم کرتا ہے جو خرید، فروخت اور تقاضے کے موقعوں پر نرمی کرتا ہے۔ آپ ہی کا ارشاد ہے کہ جو شخص خرید و فروخت کے معاملے میں لوگوں سے احسان کرتا، تقاضے کے وقت مقروض کو خوشحالی تک مہلت دیتا اور تنگ دست کو قرض معاف کر دیتا، اللہ تعالیٰ نے اس نیکی کی بدولت اسے جنت میں داخل کر دیا۔

راستبازی آپ کی کاروباری حکمت عملی کی اساس تھی۔ آپ گاہک کو اپنے مال کے اوصاف کے ساتھ اگر کوئی عیب ہوتا، تو بھی بیان کرنے کے عادی تھے اور یہ آپ کا امتیازی وصف تھا۔ چنانچہ آپ لوگوں سے ارشاد فرمایا کرتے تھے کہ جو شخص عیب دار چیز بیچے اور اس کے عیب ظاہر نہ کرے، وہ ہمیشہ اللہ تعالیٰ کے غضب کا شکار رہتا ہے اور فرشتے ہمیشہ اس

پر لعنت کرتے رہتے ہیں۔ تاجر عموماً قسمیں کھانے کے عادی تھے، لیکن آپ کو اس طرح قسمیں کھانے سے نفرت تھی۔ چنانچہ آپ لوگوں سے فرمایا کرتے تھے کہ زیادہ قسمیں نہ کھاؤ کہ اس سے قسمیں کھانے کا رواج ترقی کرتا ہے اور برکت کو زائل کرتا ہے۔ لیکن جھوٹی قسمیں کھا کر مال بچھا آپ کے نزدیک انتہائی بددیانتی اور گناہ کبیرہ تھا اور اس کی سزا بھی اتنی ہی بڑی ہے۔ آپ کا ارشاد ہے کہ جھوٹی قسمیں کھا کر مال بیچنے والا ان تین اشخاص میں سے ہے جن سے اللہ تعالیٰ قیامت کے دن بات نہیں کرے گا، نہ ان کی طرف دیکھے گا اور نہ ان کا تزکیہ ہی کرے گا، پھر ان کے لیے دردناک عذاب ہوگا۔

آپ کے نزدیک تجارتی کردار کی جو غیر معمولی اہمیت تھی، اس کا اندازہ آپ کی اس حدیث سے بخوبی لگایا جاسکتا ہے: سچا اور دیانت دار تاجر نبیوں، صدیقوں اور شہیدوں کے ساتھ ہوگا۔

مختصر یہ کہ نہ صرف تجارت میں بلکہ ہر شعبہ زندگی میں آپ کے اصولوں یا حکمتِ عملی کو ان تین الفاظ میں بیان کیا جاسکتا ہے: صداقت، امانت اور محنت۔ یہی وجہ ہے کہ لوگ آپ کو "صادق" اور "امین" سمجھتے اور کہتے تھے۔ اس جگہ اس امر کی صراحت بھی کر دی جاتی ہے کہ آپ کا فلسفہ اخلاق محض نظریاتی نہ تھا بلکہ عملی۔ تجربی تھا۔ اس کا مطلب یہ ہے کہ آپ جو کرتے تھے، وہ کہتے تھے۔ اس موقع پر یہ کہنا زیادہ صحیح ہوگا کہ آپ نے جن اخلاقِ حسنہ یا حسن کردار کا مظاہرہ کیا، بعثت کے بعد ان کی تبلیغ و وصیت کی۔ آپ کی حکمتِ عملی سے اس اصول کا استقرار کیا جاسکتا ہے کہ مادی تعمیر ہو یا معنوی اس کے لیے مضبوط و مستحکم اساس ایک ناگزیر پیش شرط ہے۔

عرب کے تمام معاشروں میں سود کو ایک مسلمہ و جائز ضرورت کے طور پر قبول کر لیا گیا تھا۔ عرب تجارت پیشہ تھے اور سود ان کی تجارت کا جزوِ لاینفک بن چکا تھا۔ لیکن سود چاہے کاروباری نوعیت کا ہو کسی اور نوعیت کا، وہ بُرائی ہے اور بُرائی کبھی نیکی نہیں ہو سکتی، چاہے کسی معاشرے میں استحصالی قوتوں نے اسے ضروری کیوں نہ بنا دیا ہو، جیسا کہ آجکل کے سرمایہ دارانہ نظام میں سود کو غلط طور پر ناگزیر سمجھا جاتا ہے۔ چونکہ آپ کے سینے میں ایک عظیم عبقری اور صاحبِ دل و رحمتہ للعالمین کا دل تھا، لہذا آپ کو شروع ہی سے سود سے نفرت تھی اور جیسا کہ ہم آگے چل کر معلوم کریں گے کہ آپ کے نزدیک سود کاری انسانیت سوز پیشہ

تھا۔ چنانچہ آپ نے نہ کبھی سود لیا نہ دیا۔ چونکہ سودی کاروباری نظام میں بلا سود قرض ملنے کا سوال ہی پیدا نہیں ہو سکتا تھا، لہذا آپ کو محدود سرمائے سے کاروبار کرنا اور محدود آمدن پر اکتفا کرنا پڑتا تھا۔ جیسا کہ آپ کی بعد کی زندگی بھی شاہد ہے، آپ کو دولت کی ہوس نہ تھی۔ آپ کو لہو و لعب سے نفرت تھی۔ قناعت آپ کا شعار تھا اور فقر سے آپ کو محبت تھی۔ نیز آپ کا دل غم انسانیت سے معمور تھا اور دل کے ظرف کا اندازہ اس امر سے لگایا جاسکتا تھا کہ اس میں گل بنی نوع انسان کی محبت نے سمانا تھا۔ پھر اس حقیقت سے بھی نظر نہیں کیا جاسکتا کہ بد قماش و استحصالی معاشرے میں آپ ایسے صادق و امین اور قانع و فقیر پسند انسان کے پاس نہ تو دولت جمع ہو سکتی تھی اور نہ ہوتی۔

آپ کو اپنا غم نہ تھا، کیونکہ اپنی گزراؤں کے لیے آپ کما سکتے بلکہ کما لیتے تھے۔ غم تھا تو آپ کو چچا کے خاندان اور ان کی کفالتی ذمہ داریوں کا۔ لہذا آپ نے چچا کے ارشاد پر مکے کی معروف و متمول تاجرہ، جس نے آگے چل کر اولین مومنہ و ام المومنین بننا تھا کا فعال شریک تجارت بننا منظور کر لیا۔ اس معزز قریشی خاتون کا نام خدیجہؓ تھا، اور وہ ان صفاتِ حسنہ سے متصف تھیں، جو عورت کو مثالی بناتی ہیں۔ ان کی عادات پاکیزہ، ذوق لطیف اور زندگی مہتر تھی، اس لیے معاشرے میں ”طاہرہ“ کے لقب سے معروف تھیں۔ دولت کی فراوانی کے ساتھ اللہ تعالیٰ نے انھیں کاروباری حس بھی عطا کی تھی اور یہ ان کی ایک امتیازی خوبی و خصوصیت تھی۔ چنانچہ وہ اپنے سرمائے کو محبوب رکھنے کے حق میں نہ تھیں بلکہ ہمیشہ متحرک رکھنے میں کوشاں رہتی تھیں۔ کہتے ہیں کہ اہل مکہ کا کاروان تجارت بیرون ملک جاتا تو اکیلا ان کا مال تجارت باقی تمام تاجروں کے سامان تجارت کے برابر ہوتا تھا۔ ایک طرف حضرت خدیجہ طاہرہؓ کو بے سرمایہ فعال شریک کاروبار کی حاجت تھی تو دوسری جانب آپ کو کاروبار کرنے کے لیے سرمایہ لگانے والے غیر فعال شریک کی ضرورت تھی۔ قدرت نے دو مثالی انسانوں کو ملانے کے لیے ”مشترکہ احتیاج“ کا بہانہ بنایا۔ اس ”تزدیج“ نے آگے چل کر اسلام کی انقلاب انگیز تحریکِ رحمتہ للعالمین کے لیے آپ کو غم معاش و روزگار سے بے نیاز کر دینا تھا۔ کاروبار کرنے کی پیش کش پہلے آپ کے چچا کی طرف سے ہوئی یا خود حضرت خدیجہؓ کی جانب سے، جو آپ کی امانت و صداقت اور محنت و فراست کا شہرہ سُن چکی تھیں، اس سے کچھ فرق نہیں پڑتا۔ شرائط کاروبار طے ہوئیں۔ ایک تجارتی قافلہ بصری

جانے کے لیے تیار ہو رہا تھا، آپ حضرت خدیجہؓ کا سامان تجارت لے کر اس میں شریک ہو گئے۔ حضرت خدیجہؓ بڑی دُور اندیش تھیں اور کاروباری مقتضیات کو اچھی طرح سمجھتی تھیں انھوں نے اپنا معتد وزیرک غلام، جس کا نام میسرہ تھا، نیز اپنے ایک رشتے دار خزیمہ کو بھی آپ کے ساتھ کر دیا۔ آپ کی تجارتی حکمتِ عملی، صداقت و دیانت اور امانت و محنت رنگ لائی اور نفع معمول سے زیادہ ہوا۔ قافلہ واپس وطن پہنچا تو میسرہ نے حضرت خدیجہؓ کے سامنے آپ کی اس حکمتِ عملی کی تصدیق کی، نیز دیگر اوصافِ حمیدہ کی بہت تعریف کی۔ اس سے وہ بے حد متاثر ہوئیں اور آپ میں انھیں ایک مطلوبہ و مثالی فعال شریکِ کاروبار کے اوصاف نظر آئے۔ چنانچہ انھوں نے آپ کو خصوصی مراعات دیں اور کئی مرتبہ آپ کو اپنا سامان تجارت دے کر بیرون ملک بھیجا۔

سفر و شرکت میں انسان کے محاسن و معائب کا پتا چلتا ہے۔ چنانچہ ہر سفر و شرکت کے بعد حضرت خدیجہؓ پر آپ کی شخصیت کے جوہر اور مکارمِ اخلاق کھلتے چلے گئے اور ان کے اثرات بتدریج گہرے اور محکم ہوتے چلے گئے، حتیٰ کہ انھوں نے آپ کو شریکِ کاروبار کے ساتھ شریکِ حیات بنانے کا بھی فیصلہ کر لیا۔ حضرت خدیجہؓ کے حُسنِ صورت، حُسنِ خلق، عصمت و عفت، طہارت و نفاست کے علاوہ تجارتی فراست کا بھی شہرہ تھا اور روسائے مکہ میں سے ہر ایک انھیں اپنا شریکِ حیات بنانے کا متمنی و طلب گار تھا۔ وہ ایک حسین خواب تھیں اور یہ خواب شہرِ آرزو تھا، جس کی تعبیر کے لیے کسی روسائے مکہ نے اپنا پیغامِ نکاح بھی بھیجا، لیکن ان کے حُسنِ نظر نے کسی کو اپنے لیے منتخب نہ کیا۔ حضرت خدیجہؓ دوبار ازدواجی زندگی کی بہار و خزاں دیکھ چکی تھیں۔ اب انھیں غالباً ایسے شوہر کی آرزو تھی جو حُسنِ خلق اور حُسنِ خلق دونوں لحاظ سے عظیم ہو اور جب ان کی نظرِ بینا نے آپ کی شخصیت میں دونوں اوصاف مجتمع پائے تو ان کی عقل و دل و نگاہ کا یہ فیصلہ ہوا کہ آپ ہی عظیم انسان ہیں اور آپ ہی مثالی شریکِ حیات ہو سکتے ہیں۔ تاریخ نے ثابت کر دیا کہ ان کا فیصلہ سچا اور درست تھا۔

دولت و امارت کے فقدان کے باوجود آپ کے لیے ایک معزز شخصیت تھی۔ اپنے اور بیگانے سبھی آپ کی انسان دوستی، صدق و شرافت، ہمدردی و غم گساری اور حسنِ کردار کے معترف و مداح تھے۔ لیکن جب انھیں حضرت خدیجہؓ کے اس فیصلے کی اطلاع ہوئی کہ انھوں نے حضرت محمد بن عبد اللہ صلی اللہ علیہ وسلم کو نکاح کے لیے منتخب کیا ہے، تو وہ حیران رہ گئے

کیونکہ ہر استحصالی معاشرے کی طرح اس دور کے کئی معاشرے میں بھی دولت و امارت ہی کو عزت و شرف کا معیار سمجھا جاتا تھا۔ بہر کیف حضرت خدیجہؓ کے اس فیصلے سے صاف مترشح ہوتا ہے کہ وہ سلیم الفطرت، اسلام پسند اور صاحب الرائے تھیں اور ان میں جرأت اقدام بھی تھی۔

## متاھل زندگی کا آغاز

۲۷ قبل ہجرت / ستمبر ۶۵۹ء : حضرت خدیجہؓ سے نکاح

قدرت نے آپؐ کو نوع انسانی کی نجات، فلاح و بہبود، رشد و ہدایت اور خیر و برکت کے لیے منتخب کیا تھا اور اس کے لیے آپؐ کو یہ ذریعے موقع فراہم کیا تھا جس سے آپؐ نے کما حقہ فائدہ اٹھایا۔ آپؐ نے اپنے سرپرست چچا حضرت ابوطالب کے مشورے سے یہ رشتہ قبول کر لیا اور آپؐ کا یہ فیصلہ آپؐ کی دانائی و مستقبل بینی اور فراست و حکمت کا آئینہ دار ہے۔ نکاح کے وقت آپؐ پچیس برس کے سعادت مآب و صاحب جمال و جلال مرد تھے جبکہ حضرت خدیجہؓ چالیس برس کی بیوہ تھیں اور حسن صورت و سیرت کے باوصف دوبار متاھل زندگی گزار چکی تھیں۔ بہر کیف نکاح کی تقریب سعید حضرت خدیجہؓ کے مکان پر ادا ہوئی جس میں خاندان کے اکابر نے جن میں حضرت ابوطالب اور حضرت حمزہؓ بھی تھے، شرکت کی۔ حضرت خدیجہؓ کے باپ نوید حرب نجار سے پہلے انتقال کر چکے تھے۔ چنانچہ ان کی جگہ ان کے بھائی عمرو بن اسد نے سرپرست کی حیثیت سے شرکت کی۔ چچا کے علاوہ حضرت خدیجہؓ کے چچے سے بھائی ورقہ بن نوفل بھی اس محفل میں شریک تھے۔ حضرت ابوطالب نے نکاح کا خطبہ پڑھا اور پانچ سو درہم مہر مقرر ہوا۔ شبِ عروسی کے بعد آپؐ نے ضیافتِ ولیمہ بھی دی۔ حضرت خدیجہؓ کے اصرار پر آپؐ ان کے گھر چلے آئے جہاں پر محبت و مسرت اور آرام و آسائش کی ہر چیز آپؐ کی منتظر تھی۔ (۲۷ قبل ہجرت / ۶۵۹ء)۔

شادی کے وقت آپؐ کی عمر پچیس سال اور حضرت خدیجہؓ کی چالیس برس تھی۔ ایک روایت کی رو سے ان کی عمر ۲۸ برس تھی۔ ان کا پہلا نکاح ابوہالہ ہند بن زرارۃ بن الثبایش بن عدی التیمی سے ہوا تھا جس سے تین اولادیں ہوئیں: دولڑکے اور ایک لڑکی۔ لڑکوں کے نام ہند اور الحارث اور لڑکی کا نام زینت تھا۔ ابوہالہ کی وفات پر حضرت خدیجہؓ کا دوسرا نکاح عتیق بن عائد بن عبداللہ

بن عمر بن مخزوم سے ہوا، جن سے ایک لڑکی پیدا ہوئی جس کا نام بھی ہند تھا اور وہ امّ محمد کی کنیت سے معروف ہوئیں۔

پینمبر اعظم و آخر صلی اللہ علیہ وسلم کی متاثر زندگی ہر اعتبار سے مثالی تھی۔ اگر آپ مثالی شوہر تھے تو حضرت خدیجہ مثالی بیوی تھیں جنہوں نے آپ کو محبت، دولت اور اولاد دی اور گھر کو طمانیت و مسرت کی جنت بنا دیا۔ چنانچہ اپنے بیگانے، ہمسائے سب آپ کی ازدواجی زندگی کو مثالی سمجھتے، اس پر رشک کرتے اور ان کی تعریف میں رطب اللسان رہتے۔ اس نکاح کا حاصل چھ اولادیں تھیں۔ دو صاحب زادے اور چار صاحب زادیاں۔ ترتیب زمانی یہ تھی: قاسم، زینب، رقیہ، امّ کلثوم، فاطمہ، عبداللہ۔ ان کا لقب طیب اور طاہر تھا، کیونکہ نبوت کے بعد پیدا ہوئے تھے۔ دونوں صاحب زادے صغریٰ میں انتقال کر گئے۔ قاسم کے نام پر آپ کی کنیت ابو القاسم تھی۔ حضرت ابراہیم کے علاوہ جو حضرت ماریہ کے لطن سے تھے، آپ کی تمام اولاد حضرت خدیجہ کے لطن سے تھی، جن کی دوسری فضیلت یہ ہے کہ ان کی زندگی میں آنحضرت صلی اللہ علیہ وسلم نے دوسری شادی نہیں کی۔

حضرت خدیجہ سے آپ کا نکاح اسلام کی تحریک رحمتہ للعالمین کے حوالے سے جو آپ نے بعثت یعنی پندرہ برس بعد شروع کرنا تھی، از بس اہمیت رکھتا ہے آپ کی ازدواجی زندگی طمانیت و مسرت کے لحاظ سے مثالی تھی۔ حضرت خدیجہ نے آپ کو محبت بھی دی، اولاد بھی دی اور آپ کو معاشی احتیاجات سے مستغنی بھی کر دیا۔ سب سے بڑھ کر یہ کہ جب آپ مبعوث ہوئے اور آپ نے اسلام کی تحریک رحمتہ للعالمین کا آغاز کیا تو سب سے پہلے انہوں نے اسلام قبول کیا اور آپ سے اس معاملے میں پورا پورا تعاون کیا۔ یہ عام مشاہدے و تجربے کی بات ہے کہ عورت جس کے دل میں شوہر کی محبت ہو اور والہانہ ہو، اور اس نے دیدہ و دل کے ساتھ مال و دولت بھی فرش راہ کیسے ہوں، وہ کب برداشت کر سکتی ہے کہ اس کا معرض محبت اسلام کی انقلابی تحریک ایسے کامل توجہ طلب کاموں میں مشغول ہو جائے؟ لیکن حضرت خدیجہ نے اپنے معرض محبت کے مشاغل سے کبھی تعرض نہ کیا اور کبھی شکوہ نہ کیا اور یہ بہت بڑی بات ہے۔ آپ دن کو رفاہی کاموں میں بھرپور حصہ لیتے اور رات کو یاد الہی اور مسائل زندگی پر غور و فکر کرتے رہتے۔ آپ کو مال و دولت، نام و نمود، آرام و راحت اور لہو و لعب وغیرہ سے قطعاً رغبت نہ تھی۔ آپ ان چیزوں سے اس قدر مستغنی تھے کہ حضرت خدیجہ کو اس پر حیرت ہوتی تھی اور آپ کے اس

روییہ استغنا سے ان کے قلب پر جو اثرات مرتب ہوئے، ان کی وجہ سے محبت رنگ عقیدت سے مزین ہو گئی۔ آپ نے جو عظیم و بے مثال کارنامہ انجام دینا تھا، اس کی لگن بھی آپ کو ودیعت کی گئی تھی، گو اس کی نوعیت ابھی آپ پر منکشف نہیں ہوئی تھی۔ مندرجہ ذیل آیت میں اسی حقیقت کی طرف اشارہ کیا گیا ہے: اور تمہیں حقیقت معلوم کرنے کی لگن میں سرگرداں دیکھا تو اسے منکشف کر دیا۔ امتداد وقت کے ساتھ یہ لگن اضطراری طور پر بڑھتی چلی گئی، اور اس نے آپ کی توجہ کو دنیوی مشاغل کی طرف نہ ہونے دیا۔ آپ کو اپنے نامعلوم مشن سے محبت تھی، جس کی نوعیت ان دیکھے خدا کی طرح وہی واضطراری اور سچی تھی، اس لیے آپ کے دل و دماغ پر اس کے اثرات شدید، گہرے اور انمٹ تھے۔ اس محبت کا تیرنیمکس دل میں مستقلاً خلش پیدا کرتا رہتا اور آپ سوچتے رہتے، حتیٰ کہ جب آگے چل کر سوز محبت اور سوز فکر ہم آہنگ ہو گئے تو اللہ تعالیٰ نے آپ کے قلب مبارک میں نبوت کی شمع روشن کر دی اور آپ پر اپنے مشن کی نوعیت و حقیقت منکشف ہو گئی۔

## ۲۵ قبل ہجرت / ۶۵۹۸ : حضرت قاسم کی ولادت و وفات

شادی کے تین سال بعد یعنی ۲۵ قبل ہجرت / ۶۵۹۸ میں جب آپ نے عہد کی اٹھائیسویں منزل میں قدم رکھا تو اللہ تعالیٰ نے آپ کو حضرت خدیجہ الکبریٰ کے لطن سے فرزند عطا فرمایا جسے قاسم کے نام سے موسوم کیا گیا۔ اس عطلے ربانی سے آپ کو بڑی مسرت ہوئی۔ اسی نسبت سے آپ کی کنیت ابو القاسم تھی جسے آپ پسند فرماتے تھے۔ حضرت قاسم پاؤں چلنا سیکھ چکے تھے لیکن ابھی زندگی کی دوسری بہار ہی دیکھ رہے تھے کہ اللہ تعالیٰ کو سارے ہو گئے۔ کچھ عرصے بعد آپ کے دوسرے فرزند حضرت ابراہیم جو حضرت قاسم کے بعد پیدا ہوئے تھے کم سنی ہی میں وفات پا گئے۔ اس طرح لوگوں کی نظروں میں آپ اولادِ زینہ سے محروم رہ گئے۔ اولادِ زینہ اس عہد کے جنگجو قبائل میں بڑی اہمیت رکھتی تھی، کیونکہ بیٹے قوت، عزت اور مال و دولت کا وسیلہ ہوتے تھے اور لوگ بجا طور سے ان پر ناز و افتخار کرتے تھے۔ چنانچہ جب آپ نے آگے چل کر چالیس برس کی عمر میں اپنی بعثت کا اعلان اور تحریک اسلام کا آغاز کیا تو اہل کفر و شر آپ کو اولادِ زینہ سے محرومی کا طعنہ دیتے اور طنزاً "ابتر" کہتے تھے، یعنی ایسا شخص جو مقطوع النسل ہو اور دنیا میں اس کا کوئی نام لیوا باقی نہ رہے۔ اصل حقیقت تو خدائے علیم و حکیم

ہی جانتا ہے کہ کیوں اللہ تعالیٰ نے آپ سے اولادِ نرینہ کی امانت جلد واپس لے لی، لیکن میرے نزدیک اس میں سہ گونہ حکمتِ مضمحلہ تھی۔ اولاً، اسلام اس عہد کے انسان میں بالخصوص اور ہر عہد کے لوگوں میں بالعموم اس حقیقت کا اذعان و ایقان پیدا کرنا چاہتا تھا کہ عزت کا معیار دولت و اولادِ نرینہ نہیں بلکہ تقویٰ ہے، اور ثانیاً، اس کی قوت کا سرچشمہ ایمان و حسن سے معمور زندگی ہے، ثالثاً آپ خاتم النبیین تھے، یعنی آپ کے ساتھ نبوت کا سلسلہ ہمیشہ کے لیے منقطع ہو جانا تھا اور قدرت کو یہ گوارا نہ تھا کہ سید المرسلین کے فرزند فیضانِ نبوت سے محروم رہیں، لہذا اللہ تعالیٰ نے آپ کے بیٹوں کو کم سنی ہی میں اپنے پاس بلا لیا، لیکن اس کے بدلے آپ کو اکثر عطا کیا۔ مندرجہ ذیل صورت میں اسی واقعے کی طرف اشارہ کیا گیا ہے :

( اے پیغمبرِ عظیم و آخر ) ہم نے تمہیں کوثر عطا کیا۔ پس تم اپنے رب کے لیے نماز پڑھتے رہو اور قربانی کرتے رہو۔ حقیقت یہ ہے کہ تمہارا دشمن ہی ابتر ہے۔

کوثر عربی زبان کا ایسا لفظ ہے جس کے معنی و مفہوم کی وسعت و گہرائی پر کسی زبان کا کوئی لفظ بھی حاوی نہیں ہو سکتا۔ اکثر میں ان موضوعی، معروضی اور اخروی نعمتوں کی کثرت و بوقلمونی کا مفہوم پایا جاتا ہے جو اللہ تعالیٰ نے آپ کو عطا کی تھیں اور جن کی طرف مجمل اشارے کیے جاتے ہیں :

(الف) موضوعی نعمتیں : (۱) الہ، انسانیت اور کائنات کی محبت، جس کے لیے رحمتہ للعالمین کی تعبیر اختیار کی گئی ہے۔ (ب) عظمتِ خلق : آپ میں مکارمِ اخلاق بدرجہ اتم پائے جاتے تھے، جن کی وجہ سے آپ صاحبِ جمال و جلال تھے اور آپ کی شخصیت میں بے پناہ جاذبیت تھی۔

(ب) روحانی نعمتیں : (۱) اللہ تعالیٰ نے آپ کو معراج کی نعمت سے نوازا، اور یہ ایسی نعمت ہے جس کا انسان تصور تک نہیں کر سکتا۔ اس سیرِ لامرکانی و لازمانی کے دوران میں آپ کو اللہ تعالیٰ نے زندگی کے بڑے بڑے حقائق (آیاتِ الگبری) کا مشاہدہ کرایا، جس کی روشنی میں آپ نے ہر زمان و مکان کے انسان کے لیے مثالی معاشرے کی تشکیل و تعمیر کرنی تھی۔ (ب) مقامِ محمود : اللہ تعالیٰ نے آپ کو عبدیت کے بلند ترین مقام پر متمکن فرمایا جو حمد و ستائش کا مقام ہے۔ (ج) پناہ کو یہی وجہ ہے کہ نہ صرف انس و جان بلکہ خود اللہ تعالیٰ بھی آپ پر سلام و درود بھیجتے ہیں۔



(۵) رفتِ ذکرِ جمیل : دُنیا میں جس عقیدت و کثرت کے ساتھ آپؐ کا ذکرِ جمیل ہوتا ہے اور آپؐ پر درود و سلام بھیجا جاتا ہے، نیز آپؐ کی تعلیمات کا پورا پورا ہونا ہے اس کی مثال کہیں نہیں ملتی۔

(ج) موضوعی، معروضی نعمتیں : علم و حکمت : آپؐ کا اپنا ارشاد ہے کہ میں ”مَدِينَةُ الْعِلْمِ“ یعنی علم کا شہر ہوں۔ علاوہ بریں اللہ تعالیٰ نے آپؐ کو عالمِ انسانی کا معلم اور ادیب و مُرتبی بھی بنایا۔ چنانچہ آپؐ کی نظری و علمی تعلیمات سے ہر دور کا انسان چودہ صدیوں سے مستفید ہو رہا ہے اور ہمیشہ ہوتا رہے گا۔

(د) معروضی نعمتیں : (۱) ہمہ گیر فتوحات : اللہ تعالیٰ نے آپؐ کو زندگی کے ہر شعبے میں عظیم کامیابیاں عطا کیں، مثلاً مذہب و سیاست، معاشیات و عمرانیات، ثقافت و اخلاقیات اور روحانیات و حربیات وغیرہ۔

(۲) حکومت و سیادت اور قوت و صولت : اللہ تعالیٰ نے آپؐ کو متحدہ عرب کی حکومت عطا فرمائی، جس کی وسعت ایک لاکھ میل رقبے کو محیط تھی اور جس نے وسیع ہو کر دنیا کی عظیم ترین سلطنت بننا تھا۔

(۳) اللہ تعالیٰ نے آپؐ کو اسلام کی تحریکِ رحمتِ للعالمین اور ہر زمان و مکان کے انسان کے لیے مثالی معاشرے کا بانی بنایا۔

(۴) اُقتیوں کی کثرت : کفار و مشرکین، جن میں اہل کتاب بھی شامل تھے، آپؐ کو طعنہ دیتے تھے کہ آپؐ ابتر ہیں یعنی آپؐ کا کوئی وارث اور نام لیوا نہیں۔ لیکن تاریخ کا فیصلہ یہ ہوا کہ ابتر دراصل وہ تھے، جن کو زمانے نے ہمیشہ کے لیے فراموش کر دیا اور حرفِ غلط کی طرح مٹا دیا اور جہاں تک آپؐ کا تعلق ہے، دنیا کے ہر خطے میں ہر رنگ و نسل کے لوگ لاکھوں، کروڑوں کی تعداد میں آپؐ کے اُمتی ہیں یعنی آپؐ کے وارث، نام لیوا اور متبعین ہیں۔

حدیث و سیرت کی کتابوں میں آپؐ کی گھریلو زندگی سے متعلق جو معلومات ملتی ہیں، ان سے یہ بات ثابت ہوتی ہے کہ آپؐ اپنے بیوی بچوں سے بہت محبت کرتے تھے۔ ان کے ساتھ کھاتے پیتے، بیٹھتے اُٹھتے اور کھل مل کر باتیں کیا کرتے تھے۔ بچوں کی تربیت کی نظرِ خصوصی توجہ فرماتے۔ انھیں آداب سکھاتے اور ان کا تزکیہ کرتے تاکہ انھیں سُننا، دیکھنا اور

سوچنا آجائے۔ نیز آپ ان میں محاسن اخلاق کی اہمیت کا شعور بیدار کرتے اور انہیں ہمیشہ سچ بولنے، پاک و صاف رہنے، محنت کرنے اور دوسروں کے ساتھ عدل و احسان کرنے کی تلقین فرمایا کرتے تھے۔ اگرچہ آپ کا روزگار اور سماجی کاموں میں مشغول رہتے اور پھر تفکر مسلسل بھی آپ کی عادت تھی، لیکن اس کے باوجود آپ اہل و عیال کو ان کا وقت ضرور دیتے تھے تاکہ انہیں کم التفاتی اور تنہائی کا احساس نہ ہو۔ آپ کے اور بیوی بچوں کے طرز عمل سے گھر میں وہ سب کچھ تھا جو ایک مثالی گھرانے میں ہونا چاہیے۔ اس میں بیوی بچوں کے لیے شوہر کی محبت اور باپ کی شفقت کی فراوانی تھی اور شوہر کے لیے گھر حسن المآب تھا، جس میں بیوی کی والہانہ محبت کے جمالیاتی مظاہر بھی تھے اور بچوں کے پیار کے معصوم نظارے بھی۔ حضرت خدیجہ پہلی خاتون تھیں جو شریک حیات اور معرض محبت بن کر آپ کی زندگی میں داخل ہوئی تھیں۔ وہ آپ کی سلیقہ شعار بیوی بھی تھیں اور ہمدرد و غمگسار رفیق بھی، ہمدردی و ہمدردی تھیں اور مشیر و معاون بھی۔ چنانچہ ان کی شخصیت و محبت کے اثرات آپ کے دل و دماغ پر اس طرح مُرسم ہوئے کہ زمانہ انہیں مٹا نہ سکا۔ کہنے کو تو حضرت خدیجہ پچیس برس آپ کی دنیا میں رہیں لیکن واقعہ یہ ہے کہ وہ آپ کے دل کی دنیا میں ہمیشہ رہیں۔ چنانچہ آپ ان کی وفات کے بعد اپنی ازواجِ مطہرات سے ان کا ایسے محبت بھرے انداز میں ذکر فرمایا کرتے تھے کہ انہیں رشک آتا تھا اور وہ اپنے رشک کا اظہار بھی کر دیا کرتی تھیں چنانچہ حضرت عائشہ صدیقہ رضی اللہ عنہا سے مروی ہے کہ نبی کریم صلی اللہ علیہ وسلم کی بیویوں میں سے جتنا رشک مجھے حضرت خدیجہ پر آتا تھا اتنا کسی اور بیوی پر نہیں آتا تھا، حالانکہ میں نے ان کو دیکھا بھی نہیں تھا۔ لیکن رسول اللہ صلی اللہ علیہ وسلم ان کو کثرت سے یاد کرتے اور ان کا ذکر فرمایا کرتے تھے، اور جب کبھی آپ کوئی بکری ذبح کرتے تو اس کے گوشت کے پارچے کر کے حضرت خدیجہ کی سہیلیوں کو بھیجا کرتے تھے۔ بعض اوقات (رشک سے) آپ کہہ دیا کرتی تھیں کہ گویا دنیا میں حضرت خدیجہ کے سوا اور کوئی عورت ہے ہی نہیں۔ آپ جو ابا فرماتے: ہاں، خدیجہ ایسی ہی تھی۔ اس کے بطن سے میری اولاد ہوئی۔

اس میں شک نہیں کہ آپ نے جس عظیم کام کو آگے چل کر انجام دیا تھا، اس کے لیے بے احتیاجی اور غم روزگار سے فراغت لازمی تھی اور اس کی ضمانت حضرت خدیجہ کی مرضی الحالی نے فراہم کر دی تھی، لیکن اس کے باوجود آپ کا روزگار بھی کرتے تھے۔ چونکہ آپ کی توجہ اپنے ان دیکھے والد اور نامعلوم مشن پر مرکوز رہتی تھی، اس لیے آپ عموماً دوسروں سے مل کر روزگار کرتے تھے۔

چونکہ آپ میں سخیل، طبع یا جذبہ نمود و نمائش کا شائبہ تک نہ تھا اور نہ آپ کو عیش و عشرت اور امارت و جاہت ہی کی طلب و آرزو تھی، لہذا کاروبار سے جو کچھ ملتا، آپ اسی پر قناعت کرتے، لیکن دل کی فیاضی اور انفاق فی سبیل اللہ کی عادت بدستور قائم رہی۔ آپ کی کمائی سے عزیز و اقارب، اپنے بیگانے، سائل اور محروم سب متمتع ہوتے رہے۔ سخاوت و کرم گستری، ہمدردی و غمخواری، نمر و وفا اور دوستی و خدمت خلق آپ کے سرچشمہ رحمت کے اولین دھارے تھے۔

ایک بار مکہ معظمہ میں قحط پڑا تو آپ اور حضرت خدیجہؓ دونوں نے رشتے داروں اور عوام کی مقدور بھرمالی اعانت کی۔ اس زمانے میں آپ کے چچا حضرت ابوطالب پر خاندان کی کفالتی ذمہ داریوں کا بوجھ بہت زیادہ تھا جسے ہلکا کرنے کی خاطر آپ ان کے صاحبزادے حضرت علیؓ کو اپنے گھر لے آئے۔ اس طرح ایک تو حضرت علیؓ کو آپ کی آغوش تربیت میں نشوونما پانے کا، اور دوسرے آپ کو اپنے مرتبی چچا کی جوانی خدمت کرنے کا موقع مل گیا۔

### ۱۸ قبل ہجرت / ۶۱۰ء : کعبہ کی تعمیر نو

کعبہ کی تعمیر نو کا مسئلہ قریش مکہ کے لیے غیر معمولی اہمیت رکھتا تھا۔ وہ تعمیر نو کو تو سعادت سمجھتے تھے، لیکن اس کی تخریب سے خوف بداماں تھے، جو ناگزیر تھی، کیونکہ اس سے انھیں عذاب الہی میں مبتلا ہو جانے کا اندیشہ تھا۔ بیت اللہ کی تعمیر نو ناگزیر بھی تھی کیونکہ آتشزدگی اور طغیانی کی وجہ سے اس کی عمارت بوسیدہ و شکستہ ہو چکی تھی۔ اس زمانے میں اس کی چھت نہ تھی اور اس کا طول و عرض نو نو بالشت اور ارتفاع چھ فٹ سے زائد تھا۔ تعمیر نو کے لیے عمارتی سامان بھی میسر آچکا تھا۔ لکڑی اہل روم کے ایک تجارتی سفینے سے دستیاب ہوئی تھی جو جدہ (شعبہ) کے قریب سے گزر رہا تھا کہ طوفان کی زد میں آ کر اس کے ساحل پر چڑھ آیا اور ٹوٹ پھوٹ گیا۔ قریش مکہ نے جہاز کی لکڑی خرید لی۔ بعض روایات کے مطابق اس جہاز میں جو مصر سے حبشہ کو جا رہا تھا، ایک گرجے کی تعمیر کے لیے عمارتی سامان (سنگ مرمر، لوہا، لکڑی وغیرہ) لدا ہوا تھا، جسے اہل مکہ نے بیت اللہ کی تعمیر کے لیے خرید لیا۔ کہا جاتا ہے کہ اس جہاز میں باقوم نامی ایک قبطنی (مصری) معمار بھی تھا جو اہل مکہ کے کہنے پر یا ان کا حسن سلوک دیکھ کر مکہ میں بس گیا تھا۔

قریش نے بالآخر خانہ کعبہ کی پرانی عمارت کو ڈھانے اور نئی عمارت بنانے کا عزم کر لیا۔

کعبے کی چار دیواروں کی تعمیر ایک ایک کر کے قریش کے اہم خانوادوں (یعنی عبدمناف و بنی زہرہ بنی مخزوم و بنی تمیم، بنی سہم و بنی حجج، بنی عبدالدار، بنی اسد، بنی عدی) نے اپنے ذمے لے لی۔ لیکن اس کی عمارت کو منہدم کرنے سے سخت لرزاں و ترساں تھے۔ چنانچہ سب سے پہلے ولید بن مغیرہ نے جرأت کی اور ادب و احترام کے ساتھ اسے ڈھانے کی ابتداء کی۔ جب اس پر کوئی عذاب نہ آیا تو دوسروں کو بھی یہ کام کرنے کا حوصلہ ہوا۔ پھر تعمیر کا کام شروع ہوا جس میں مکے کے عوام و خواص سب نے سعادت و ثواب کی خاطر حصہ لیا۔ آنحضرت صلی اللہ علیہ وسلم بھی اس کار خیر میں شریک تھے۔ آپ نے مزدوروں کی طرح کام کیا۔ اب عمارت کے طول و عرض کو دوگنا کر کے اسے کشادہ نیز اونچا اور مسقف کر دیا گیا۔ کعبے کا کچھ حصہ کھلا چھوڑ دیا گیا، جسے حجر یا حطیم کہتے تھے۔ یہ حصہ عہد و پیمانہ کرنے اور حلف اٹھانے وغیرہ کے کام آنے لگا جو ہر شخص پر ہر وقت کھلا رہتا تھا۔ لیکن اصل کعبے کے اندر لوگوں کو ہفتے میں دو دن یعنی پیر (دوشنبہ) اور جمعرات کو، نیز خاص خاص موقعوں پر جانے کی اجازت تھی۔ دیواریں قریب قریب چینی گئیں اور حجرِ اسود کو اس کی جگہ رکھنے کا مرحلہ آیا تو قبائل میں زبردست نزاع پیدا ہو گیا، کیونکہ ہر قبیلہ یہ چاہتا تھا کہ اس مقدس پتھر کو نصب کرنے کا اعزاز اسے حاصل ہو۔ چنانچہ قبائل میں جتھا بندی ہو گئی اور وہ لڑنے مارنے پر تیار ہو گئے۔ صورتِ حال انتہائی سنگین ہو گئی، لیکن ان کے ایک معزز دسا نخوردہ سردار کے مشورے پر، جس کا نام ابو امیہ بن المغیرہ تھا، سب قبائل اس بات پر متفق ہو گئے کہ جو شخص اس حرم کے دروازے سے سب سے پہلے داخل ہوا اسے اس معاملے میں اپنا حکم یا ثالث بنا لیا جائے۔ لوگوں نے دیکھا کہ سب سے پہلے آنے والا شخص آنحضرت صلی اللہ علیہ وسلم ہیں تو ان کے منہ سے بیساختہ نکلا :  
یہ تو "امین" ہے۔ ہم جانتے ہیں یہ محمد ہے۔ ہم اس کے فیصلے پر راضی ہیں۔ چنانچہ آپ کو حکم کی حیثیت سے معاملے کی صورتِ حال سے آگاہ کیا گیا۔ جس اعزاز کی خاطر قریش کشت و خون پر آمادہ تھے، آپ کو وہ اعزاز آسانی سے مل سکتا تھا۔ لیکن آپ عالی ظرف و صلح جو اور عادل و محسن تھے، لہذا آپ کو یہ گوارا نہ ہو سکتا تھا اور نہ ہوا۔ قدرت نے آپ کو جرأتِ اقدام اور قوتِ فیصلہ بھی بدرجہ اتم و دلچت کی تھی۔ آپ کو فوراً ایک تجویز سوچھی اور ایک چادر منگوائی۔ پھر جملہ قبائل کے نمائندوں سے کہا کہ وہ چادر کو مضبوطی سے تھام لیں۔ آپ نے حجرِ اسود کو (جو لبائی اور چوڑائی میں تقریباً چودہ پندرہ انچ تھا) اپنے دستِ مبارک سے چادر میں رکھا اور سرداروں سے

فرمایا کہ چادر کو اونچا کرتے جائیں، یہاں تک کہ جائے تنصیب تک بلند ہوگئی اور آپ نے حجرِ اسود کو اٹھا کر نصب کر دیا۔ اس طرزِ عمل سے اہل مکہ مطمئن اور خوش ہو گئے اور خانہ جنگی کی ہلاکت آفرینیوں اور ان کے دُور رس نتائج و عواقب سے بچ گئے۔ یہ واقعہ آپ کی قبل از نبوت زندگی سے متعلق دو شہادتیں فراہم کرتا ہے: ایک یہ کہ آپ نہ صرف عادل بلکہ احسانِ شیعہ بھی تھے اور آپ میں خود غرضی کا شائبہ تک نہ تھا۔ دوسرے اہل مکہ آپ کو متفقہ طور سے "اِن" مانتے اور کہتے تھے اور انھیں آپ کی بصیرت و حکمت اور قوتِ فیصلہ پر اعتماد تھا۔ ۳۵

تعمیرِ کعبہ سے متعلق ایک اہم نکتے کی طرف اشارہ کر دینا بھی ضروری ہے۔ رؤسائے قریش نے جب بیت اللہ شریف کی تعمیر نو کا عزم کیا تو اس کے تقدس کے پیش نظر یہ فیصلہ بھی کیا کہ اس پر صرف حلال و جائز کمائی کا پیسہ صرف کیا جائے گا اور اس میں حرام کمائی کو شامل نہیں کیا جائے گا، مثلاً کسبیوں کی کمائی، سُود اور ظلم سے کمایا ہوا پیسہ۔ اس فیصلے سے باشعور اور صاحبِ دل لوگوں پر یقیناً یہ حقیقت منکشف ہوگئی کہ کسبِ حرام بہر صورت ظلم و گناہ ناجائز و ناروا ہے اور یہ کمائی ناپاک و نجس ہوتی ہے اور رسم و رواج اور روایت و اجماع سے حرام، ناجائز اور ناپاک کمائی کسی صورت بھی حلال، جائز اور پاک نہیں ہو سکتی۔ بالفاظِ دیگر روحانی و اخلاقی اقدار حقیقی و مطلق اور عالمگیر و غیر متبدل ہیں، لہذا کسی معاشرے میں روحانی و اخلاقی برائیاں عام بھی ہوں تو عمومیّت انھیں نیکیوں میں تبدیل نہیں کر سکتی اور اس سے یہ لازم آتا ہے کہ روحانی و اخلاقی اقدار اضافی یا قابلِ تغیر و تبدیل نہیں ہیں۔ اپنے اکابر کے اس فیصلے سے صالح طبائع میں یقیناً اخلاقی و روحانی اقدار کا شعور بیدار ہوا ہوگا اور انھیں اپنے بزرگوں کے ان افعال سے یقیناً ندامت محسوس ہوتی ہوگی جن کو انھوں نے خود ہی حرام، ظلم اور ناپاک قرار دیا تھا۔ حرام و حلال اور ناپاک و پاک کمائی میں تفریق پیدا کر کے رؤسائے قریش نے نوجوان طبقے کے دلوں میں بالخصوص اخلاقی، روحانی اور جمالیاتی قدروں سے محبت اور ظلم و استحصال اور جرم و گناہ سے نفرت کا بیج بو دیا جس کی آبیاری عنقریب تحریکِ اسلام نے کرنی تھی۔

تعمیرِ کعبہ کے سلسلے میں آپ کی سیرت کا ایک اور واقعہ بھی اہمیت میں اس سے بہت زیادہ ہے جتنا کہ عام طور سے سمجھا جاتا ہے۔ نکتے میں لوگ مفلسی، ضرورت اور رواج کی وجہ سے عمارتی سامان (مثلاً اینٹیں، پتھر وغیرہ) ڈھوتے وقت اپنے تہم (جو ان کا قومی لباس تھا) اتار کر کندھے پر رکھ لیتے تھے تاکہ اسے گزند نہ پہنچے۔ تعمیرِ کعبہ کے دوران میں

دوسرے لوگ تو اپنے تہمد کندھے پر رکھ کر ننگے سامان ڈھونڈتے تھے، لیکن آپؐ تہمد باندھے سامان ڈھونڈتے تھے۔ نتیجتاً پتھروں کی رگڑ سے آپؐ کے کندھوں پر خراشیں آگئیں۔ یہ دیکھ کر آپؐ کے چچا حضرت عباسؓ نے آپؐ کو تہمد کندھے پر رکھنے کا مشورہ دیا۔ اقبالِ امر میں آپؐ نے ایسا کیا ہی تھا کہ احساسِ عربانی سے آپؐ کو اس قدر حیا آئی اور زنا مت محسوس ہوئی کہ آپؐ تیسرا کر گر پڑے اور فوراً تہمد باندھ لیا۔ یہ آپؐ کا آخری تجربہ تھا۔ یہ واقعہ آپؐ کی فطری حیا و طہارت اور عفت و معصومیت پر دلالت کرتا ہے۔

## حواشی و تشریحات

- (۱) ابن ہشام ۱ : ۱۵۶ بعد
- (۲) Biological evolution
- (۳) Genius
- (۴) روض الالف ، ۱ : ۵۴-
- (۵) سنن البوداؤد ، کتاب الادب ، باب فی کراہیۃ المراء ، الاصابۃ ، ۵ : ۳۵۳-
- (۶) سنن البوداؤد ، کتاب الادب ، باب الوعد ، ۳ : ۴۱-
- (۷) سنن البوداؤد ، کتاب الادب ، باب فی کراہیۃ المراء-
- (۸) الاصابۃ ، ۵ : ۳۵۳-
- (۹) بخاری ، بحوالہ مشکوٰۃ ، باب المساہلۃ فی المعاملۃ ، ۲ : ۹ ، ح ۲۶۶۹- (اس کے راوی حضرت جابرؓ ہیں)۔
- (۱۰) مسلم ، موضوع مذکور ، ح ۲۶۷۰ (راوی حضرت حذیفہؓ)۔
- (۱۱) ابن ماجہ ، بحوالہ مشکوٰۃ ، باب السنحی عنہا من البیوع ، ۲ : ۲۵ ، ح ۲۷۲۹ (راوی حضرت داؤد بن اسقعؓ)۔
- (۱۲) مسلم ، بحوالہ مشکوٰۃ ، باب المساہلۃ فی المعاملۃ ، ۲ : ۲۶ ، ح ۲۶۷۱ ، ۲۶۷۲- (راوی حضرت ابی قتادہؓ و حضرت ابوہریرہؓ)۔
- (۱۳) مسلم ، موضوع مذکور ، ح ۲۶۷۳ (راوی حضرت ابوذرؓ)۔
- (۱۴) ترمذی ، دارمی ، دارقطنی ، موضوع مذکور ، ح ۲۶۷۴-
- (۱۵) حضرت خدیجہؓ کا نسب یہ ہے : خدیجہ بنت خویلد (بن اسد بن عبد العزی بن قصی) ان کی والدہ کا نام فاطمہ بنت زائد تھا۔ ان کی کنیت ام ہند اور لقب طاہرہ تھا۔ وہ

قصی بن کلاب کی پڑپوتی تھیں اور قصی حضورِ اکرم صلی اللہ علیہ وسلم کے جدِ اعلیٰ تھے۔ پندرہ برس کی عمر میں حضرت خدیجہؓ کا نکاح ہند بن نباش سے ہوا جو ابوالہالہ کے نام سے مشہور تھے۔ ان سے حضرت خدیجہؓ کے بطن سے تین لڑکے پیدا ہوئے : ہالہ، طاہر اور ہند۔ یہ تینوں صحابی ہیں۔ ہند کی پرورش آپ نے کی تھی۔

حضرت خدیجہؓ کا ابھی عنقوانِ شباب ہی تھا کہ سہاگ کا چمن اجر ٹکا گیا۔ اکیس برس کی عمر میں ابوالہالہ کا انتقال ہو گیا۔ اس کے بعد ان کا نکاح عتیق بن عابد مخزومی سے ہوا۔ ان سے ایک لڑکی پیدا ہوئی جس کا نام بھی ہند تھا۔ یہ بھی اسلام لائی تھیں۔ حضرت خدیجہؓ کو جلد ہی اپنے اس شوہر کی مفارقتِ ابدی کا بھی صدمہ برداشت کرنا پڑا۔ عتیق نے بہت سا مال ترکے میں چھوڑا جو ان کے حصے میں آیا۔ تیسری بار انھوں نے اپنے عم زادہ صفی بن امیہ سے نکاح کیا جو حرب الفجار میں مارا گیا۔ اس کے بعد حضرت خدیجہؓ نے بیوہ ہی رہنے کا فیصلہ کر لیا۔ زندگی کو مصروف رکھنے کا انھیں جلد ہی موقع مل گیا۔ ان کے والدِ خوید بن رسیدگی کی وجہ سے ضعیف ہو گئے تو انھوں نے اپنا وسیع کاروبار حضرت خدیجہؓ کے سپرد کر دیا۔ (ابن ہشام، ۱ : ۱۸۲ بعد)۔

(۱۶) ابن سعد : طبقات، ۱ : ۱۲۹۔

Active Partner (۱۷)

Sleeping Partner (۱۸)

(۱۹) ابن ہشام، ۱ : ۱۸۰ - ۱۸۱ بعد۔ موضوع مذکور، محمد حمید اللہ : رسولِ اکرم کی

سیاسی زندگی، ص ۷۰ بعد۔

(۲۰) محمد حمید اللہ، کتاب مذکور، ص ۶۹ بعد۔

(۲۱) محمد حمید اللہ، کتاب مذکور، ص ۷۷، لیکن ابن ہشام کی روایت میں ہے کہ جب

حضرت خدیجہؓ نے نکاح کا پیام رسول اللہ صلی اللہ علیہ وسلم کے پاس بھیجا تو آپ

نے چچاؤں سے اس کا ذکر کیا۔ آپ کے چچا حضرت حمزہؓ بن عبدالمطلب آپ کے

ساتھ گئے۔ خوید بن اسد کے پاس جا کر حضرت خدیجہؓ سے آپ کی نسبت قرار دی

اور آپ کا عقد ہو گیا۔ (ص ۱۸۲)۔ محمد حمید اللہ نے نکاح کا واقعہ بیان کرتے ہوئے

لکھا ہے کہ "مکتے کا قاعدہ معلوم ہوتا ہے کہ لڑکی چاہے کنواری ہو یا دو بچوں کی ماں



اپنے بزرگانِ خاندان کی منظوری کی محتاج تھی۔ آنحضرتؐ تو اپنے چچاؤں کو لے کر لڑکی کے گھر پہنچے، لیکن لڑکی کو ابھی حیرات نہیں ہوئی تھی کہ اپنے بزرگوں سے کہتی۔ غالباً وہ ڈرتی بھی تھی کہ افلاس سے تعصب برتا جائے گا۔ بی بی خدیجہؓ کے باپ خود کا حربِ نجار کے زمانے سے بھی کچھ پہلے انتقال ہو گیا تھا۔ اب چچا عمرو بن اسد سے اجازت لینی تھی۔ بی بی نے راز کو آخر تک راز رکھا۔ صرف نکاح کے دن ایک ضیافت کے جس میں گائے ذبح کی گئی تھی، چچا کو بلوایا اور کھلانے کے بعد خوب پلایا بھی اور جب وہ نشے میں چور ہو گیا تو بی بی نے چچا پر عبادتِ قبائلی ڈال دی اور خلوق یعنی زعفران ملا ہوا عطر بھی مل دیا اور پھر آنحضرتؐ کو بلا بھیجا اور کہا کہ اب اپنے چچا ابوطالب سے کہہ کر ابھی یہاں آ کر منگنی کریں۔ ابوطالب نے حسبِ رواج لڑکے کی تعریف کی اور کہا (یعنی خطبہ پڑھا) — عمرو بن سعد نے نشے میں اور ایک روایت میں بی بی کے چچا زاد بھائی ورقہ بن نوفل نے اس کی تائید کی — پھر ہر طرف مبارک سلامت کا غل ہوا..... گھر لانے کے بعد آنحضرتؐ نے ولیمہ بھی کیا اور دو ایک اونٹ ذبح کیے گئے۔ (رسولِ اکرمؐ کی سیاسی زندگی، ص ۷۶-۷۷۔ نیز دیکھیے مولوی محمد عبداللہ: خطباتِ نبویؐ، لاہور ۱۹۲۲ء، ص ۲۵ تا ۲۷)۔

میری تحقیق و رائے میں محمد حمید اللہ کی روایت درست نہیں ہے۔ اس معاملے میں مولانا شبلی کی تحقیق معقول اور قرین صواب ہے۔ وہ لکھتے ہیں: حضرت خدیجہؓ نے ان اسباب کے لحاظ سے آنحضرتؐ صلی اللہ علیہ وسلم کے پاس پیغام بھیجا کہ آپ میرا مال تجارت لے کر شام کو جائیں۔ جو معاوضہ میں اوروں کو دیتی ہوں، آپ کو اس کا مضاعف دوں گی — آنحضرتؐ صلی اللہ علیہ وسلم نے قبول فرمایا اور مال تجارت لے کر بصری تشریف لے گئے۔ واپس آنے کے تقریباً تین ماہ بعد حضرت خدیجہؓ نے آپ کے پاس شادی کا پیغام بھیجا۔ ان کے والد کا انتقال ہو چکا تھا، لیکن ان کے چچا عمرو بن اسد زندہ تھے۔ عرب میں عورتوں کو یہ آزادی حاصل تھی کہ شادی بیاہ کے متعلق خود گفتگو کر سکتی تھیں اور اس میں بالغہ نابالغہ کی قید نہ تھی۔ حضرت خدیجہؓ نے چچا کے ہوتے خود براہِ راست تمام مراتب طے کیے۔ تاریخِ معین پر ابوطالب اور تمام رؤسائے خاندان، جن میں حضرت حمزہؓ بھی

تھے، حضرت خدیجہؓ کے مکان پر آئے۔ ابو طالب نے خطبہ نکاح پڑھا اور پانچ سو درہم مہر قرار پایا۔ بعض روایتوں میں ہے کہ حضرت خدیجہؓ کے والد زندہ تھے اور ان کی موجودگی میں نکاح ہوا، لیکن وہ شراب میں مغمور تھے۔ جب ہوش میں آئے تو نکاح کا حال سن کر برہم ہوئے کہ یہ برابر کا جوڑ نہیں۔ لیکن یہ روایت صحیح نہیں۔ امام سہیلی نے بہ تصریح اور بہ دلیل ثابت کیا ہے کہ حضرت خدیجہؓ کے والد جنگِ نجاء سے قبل انتقال کر چکے تھے (سیرۃ النبی، ۱: ۱۸۸، ۱۸۹)۔

حضرت ابو طالب کے خطبے کا متن یہ ہے: الحمد لله الذي جعلنا

من ذرية ابراهيم و زرع اسمعيل و ضئضئ معد و عنصر مضر و حضنة بيته و سواس حرمه و جعل لنا بيتاً محجوجاً و حرماً اماناً و جعلنا الحكام على الناس - ثم ان ابن اخي محمد ابن عبد الله لا يوزن به رحيل الاربع به - وان كان في المال قل فان المال ظل زائل و امر حائل - و محمد من قد عرفتم قرابة منى قد خطب خديجة بنت خويلد و بذل لها من الصداق ما اجله من مالى عشرين بحيرا وهو والله بعد هذا له بناء عظيم و خطر جليل۔

ترجمہ: حمد و ثنا اللہ تعالیٰ ہی کے لیے ہے جس نے ہمیں (حضرت) ابراہیم کے فرزند اور اسماعیلؑ کی اولاد سے بنایا اور معد و مضر کی اصل سے پیدا کیا۔ اپنے گھر کا پاسبان اور اپنے حرم کا پیشوا بنایا اور ہمارے لیے ایسا گھر بنایا کہ ہر طرف سے لوگ اس کی زیارت کی نیت سے آتے ہیں۔ ایسا حرم عنایت فرمایا کہ جو شخص وہاں آجائے امان میں ہو جاتا ہے اور ہمیں لوگوں کا حاکم بنایا۔ اما بعد۔ یہ میرے بھائی کا لڑکا محمد بن عبد اللہ ہے، جس کی ہمہ ساری قریش کا کوئی شخص نہیں کر سکتا، مگر یہ کہ وہ افضل رہے گا۔ البتہ مال و دولت اس کے پاس کم ہے، مگر مال و دولت ڈھلتی چھاؤں اور آنی جانی چیز ہے۔ محمد وہ شخص ہے جس کی میرے ساتھ قرابت و یگانگت سے تم لوگ اچھی طرح واقف ہو۔ وہ خدیجہ بنت خویلد سے نکاح کرنا چاہتا ہے اور میرے مال میں سے بیس اونٹ مہر مقرر کرنا چاہتا ہے، اور اللہ کی قسم اس کی شانِ عظیم اور مرتبہ شاندار ہے۔

اس خطبے کے جواب میں رواج کے مطابق حضرت خدیجہؓ کے چچا زاد بھائی نے خطبہ پڑھا: اَلْحَمْدُ لِلّٰہِ! جس نے ہمیں ویسا ہی بنایا جیسا کہ آپ نے ذکر کیا اور ہمیں وہ تمام فضیلتیں عطا فرمائیں، جنہیں آپ نے بیان کیا۔ لہذا ہم سب لوگ عرب کے سردار اور پیشوا ہیں اور آپ تمام فضائل کے اہل ہیں۔ کوئی گروہ آپ کے فضائل کا انکار نہیں کر سکتا اور کوئی شخص آپ کے افتخار و شرف کا انکار نہیں کر سکتا۔ بے شک ہم نے نہایت رغبت سے آپ کے ساتھ شامل ہونے اور ملنے کو پسند کیا ہے۔ پس اسے قریش! گواہ رہو کہ میں نے خدیجہ بنت خویلد کو محمد بن عبد اللہ کی زوجیت میں دیا، چار سو مثقال (طلائی مہر یا دینار) مہر کے عوض۔ عمرو بن اسد نے بھی ورقہ بن نوفل کی طرح کہا کہ میں نے خدیجہ بنت خویلد کو محمد بن عبد اللہ کی زوجیت میں دیا۔

(۲۲) ابن حبیب: کتاب المحجر۔ یہ روایت صحیح معلوم ہوتی ہے۔  
 (۲۳) البخاری: الصحیح، کتاب بدأ الوحی، ابن القیم: زاد المعاد، ۱: ۵۱، ابن سعد: الطبقات، ۸: ۳۵، شبلی: سیرۃ النبی، ۱: ۱۸۷، ابن خزم: جمہرۃ انساب العرب، ص ۲۱۰، وہی مصنف: جوامع السیرۃ، ص ۳۳ بعد، ابن حجر: الاصابۃ، ۲: ۲۷۳ بعد، اردو دائرہ معارف اسلامیہ، ۸: ۸۵۹ تا ۸۶۸، بذیل مادہ خدیجہ، ابن ہشام: ۱: ۱۸۱ بعد، ابن حبیب: المحجر، ص ۷ بعد، ابن کثیر: البدایہ والنہایہ، ۵: ۲۹۳ بعد، ابن الجوزی: صفة الصفوة، ۲: ۲ بعد۔ شیعہ نقطہ نظر کے لیے دیکھیے تعلیقہ در اردو دائرہ معارف اسلامیہ، بذیل مادہ خدیجہ، الطبری: تاریخ الأمم والملوک، الجزء الثانی، طبع حسینیہ، مصر، احمد بن ابی یعقوب، ابن واضح: تاریخ الیعقوبی، طبع نجف ۱۳۵۸ھ، محمد باقر المجلسی: حیات القلوب، جلد ۲، طبع نول کشور پریس لکھنؤ، ۱۹۱۶ء۔ الذہبی: سیر اعلام النبلا، الاستیعاب، ۲: ۶۱ بعد، اسد الغابۃ، البلاذری: انساب الاشراف، ۱: ۴۰۶۔

(۲۴) وَوَجَدَكَ ضَالًّا فَهَدَى (الضحیٰ ۹۳: ۷)۔

(۲۵) لڑکوں کے علاوہ اہم المومنین حضرت خدیجہ طاہرہؓ کے لطن سے مندرجہ ذیل اولادیں ہوئیں: (۱) ۲۳ ق ۷ / ۶۰۰ میں سیدہ زینبؓ (۲) ۲۰ ق ۷ / ۶۰۳ میں

سیدہ رقیہؓ (۳) تقریباً ۱۹ ق ھ / ۶۶۰۲ میں سیدہ ام کلثومؓ (۴) ۱۸ ق ھ / ۶۶۰۵ میں حضرت فاطمہ الزہراءؓ۔

(ا) سیدہ زینبؓ کا نکاح مکہ معظمہ ہی میں حضرت ابوالعاصؓ بن ربیع سے ہوا تھا۔ سیدہ تو سابقون میں سے تھیں، لیکن حضرت ابوالعاصؓ ہجرت کے بعد تحریک اسلام میں شامل ہوئے تھے۔ ۸ ہجری میں سیدہ کا اور ۱۲ ہجری میں حضرت ابوالعاصؓ کا انتقال ہوا۔

(ب) سیدہ رقیہؓ سابقون میں تھیں۔ ان کا نکاح ابولہب کے بیٹے عتبہ سے ہوا تھا۔ مگر رخصتی نہ ہوئی تھی کہ آپؐ نے اپنی نبوت کا اعلان کیا۔ اس پر مشتعل ہو کر بیت پر قریش مکہ نے لالچ اور معاشرتی دباؤ ڈال کر عتبہ کو مجبور کر دیا کہ وہ سیدہ کو رخصتی سے پہلے ہی طلاق دے دے۔ حضرت عثمانؓ تحریک اسلام میں شامل ہوئے تو سیدہ کا نکاح ان سے ہوا۔ ۷ ق ھ میں انھوں نے حضرت عثمانؓ کے ہمراہ حبش کی طرف ہجرت کی۔ ۲ ہجری میں سیدہ نے وفات پائی۔

(ج) سیدہ ام کلثومؓ بھی سابقون میں سے تھیں۔ ان کا نکاح آنحضرت صلی اللہ علیہ وسلم کی بعثت سے پہلے ابولہب کے بیٹے عتبہ سے ہوا، لیکن اس نے بھی اپنے بھائی عتبہ کی طرح قریش مکہ کے معاشرتی دباؤ میں آ کر سیدہ ام کلثومؓ کو رخصتی سے پہلے ہی طلاق دے دی۔ حضرت رقیہؓ کے انتقال کے بعد آپؐ نے ۳ ہجری میں سیدہ ام کلثومؓ کا نکاح حضرت عثمانؓ سے کر دیا۔ اسی بنا پر ان کو ذوالنورین کہتے ہیں سیدہ کے ہاں کوئی اولاد نہ ہوئی۔ انھوں نے شادی کے چھ برس بعد شعبان ۹ ہجری میں وفات پائی۔


(د) حضرت فاطمہ الزہراءؓ آپؐ کی سب سے چھوٹی اور عزیز ترین صاحبزادی ہیں۔ ان کے القاب زہراءؓ، طاہرہ، ذاکیہ، راضیہ، مرضیہ اور بتول ہیں۔ ان کی شادی حضرت علیؓ سے ہوئی۔ سیدہ کے لطن سے حضرت امام حسنؓ، حضرت امام حسینؓ، سیدہ ام کلثومؓ اور سیدہ زینبؓ پیدا ہوئیں۔ سیدہ نے پیغمبر اعظم و آخر صلی اللہ علیہ وسلم کے وصال کے چھ ماہ بعد انتیس یا تیس سال کی عمر میں، ۳ رمضان المبارک ۱۱ ہجری میں وفات پائی۔

- (۲۶) اکوثر ۱۰۸ : ۱ تا ۳ -
- (۲۷) بنی اسرائیل ۱۷ : ۱ -
- (۲۸) الاسراء ۱۷ : ۷۹ -
- (۲۹) الاحزاب ۳۳ : ۵۶ -
- (۳۰) حدیث نبویؐ -
- (۳۱) ابن سعد، ۱ : ۱۳۲ بعد، ابن ہشام، ۱ : ۱۹۵ تا ۱۹۸ بعد، مسلم، کتاب الفضائل، فضائل خدیجہؓ، ۴ : ۹۰، بخاری، باب تزویج النبیؐ، خدیجہؓ و فضلہا، ۲ : ۲۱۶ -
- (۳۲) روض الالف، ۱ : ۵۴ بعد، ۱۱۷ بعد، ابن سعد، طبقات ۱ : ۸۲ بعد، زرقانی : شرح مواہب لدنیہ، ۱ : ۱۹۷ تا ۱۹۹ بعد، سیرۃ النبیؐ، ۱ : ۱۸۹، محمد حمید اللہ : رسول اکرمؐ کی سیاسی زندگی، ص ۴۸ تا ۷۳ بعد -
- (۳۳) محمد حمید اللہ : رسول اکرمؐ کی سیاسی زندگی، ص ۸۰ بعد -
- (۳۴) موضوع مذکور -
- (۳۵) محمد حمید اللہ : وہی کتاب، ص ۸۰ تا ۸۵، حکم : مستدرک، ص ۴۵۸، رحمۃ للعالمین، ص ۴۳ تا ۴۶، علامہ شبلی : سیرۃ النبیؐ، ۱ : ۱۸۳ تا ۱۸۵ -
- (۳۶) زرقانی، ۱ : ۲۳۶ تا ۲۴۰، صحیح بخاری، ابن ہشام، طبقات، طبری، محمد حمید اللہ وہی کتاب، ص ۸۴ بعد -

## باب : ۳

# پہر و عشق و رحمت منزل نبوت کی سمت

- (۱) محبتِ الہ و انسانیت کا ارتقار  
اور  
اپ کی قلبی یعنی دل و دماغ کی کیفیات
- (۲) تفکر و عبادت اور خلوت گزینی
- (۳) تفکر و عبادت کی نوعیت



## باب

## رہبر و عشق و رحمت منزل نبوت کی سمت

آپؐ پیکرِ عشق و رحمت تھے۔ جوں جوں آپؐ کا رہبر و عمر وادی شوق میں منزلیں طے کرتا آگے بڑھتا چلا جاتا تھا، عشقِ تحریکِ انقلاب اور رحمتِ آفاقی دہمہ گیر بننے کے لیے بیتاب ہوتا جاتا تھا۔ اس نظارے سے انسان کی فطرت کے شناسا اور اس کے دشمنِ ازلی ابلیس کا خوف و غم بڑھتا چلا جاتا تھا۔ چنانچہ وہ آپؐ کے رہبر و عشق و رحمت کو اس کی بہتِ صالحہ سے دُور لے جانے کی ہر ممکن کوشش کرتا تھا، لیکن آپؐ کے حسین و معصوم دل پر اس کا کوئی جادو نہ چل سکا۔ آپؐ کا دل اپنی اصلی فطری حالت پر تھا، یعنی وہ حسین و منور اور معصوم تھا، اس لیے ابلیس کے جمالیاتی فریب میں نہ آسکتا تھا اور نہ آیا۔ معصوم و حسین دل کا خاتمہ ہے کہ اسے گناہ اپنی اصلی قبح و مکروہ شکل میں دکھائی دیتے ہیں، اس لیے وہ اس کا حریف نہیں ہو سکتا اور انسانِ ظلم و گناہ سے محفوظ رہتا ہے۔ حقیقت یہ ہے کہ جس طرح صاحبِ ذوق دیدہ دانستہ گندگی نہیں کھا سکتا، اسی طرح معصوم دل انسان دیدہ دانستہ جرم و گناہ کا ارتکاب نہیں کر سکتا۔ گناہ کا ارتکاب انسان عموماً اس وقت کرتا ہے جب وہ اسے ابلیس کے جمالیاتی فریب کی وجہ سے حسین سمجھ بیٹھتا ہے۔ چنانچہ یہی وجہ ہے کہ اگرچہ اس وقت معاشرہ بڑائیوں کی آماجگاہ تھا، آپؐ اس میں رہتے سہتے بھی تھے، لیکن اس سے دُور بلکہ بہت دُور تھے۔ تاریخ بتاتی ہے کہ عظیم انسان دوسروں کی دنیا میں نہیں اپنی دنیا میں رہتے ہیں۔ وہ خود اپنی دنیا اپنے جمالیاتی ذوق کے مطابق تخلیق کرتے اور اسے حسین بناتے ہیں۔

دل میں محبت و طہارت اور آرزوئے "الہ" ہو تو ابلیس کا انسان پر جادو نہیں چل سکتا۔ آپؐ مبعوث ہونے سے پہلے ہی صاحبِ حسن و سرور تھے، اس لیے دنیا کی



کوئی چیز آپ کے دل کو بچھانہ سکی۔ آپ کا دل حسین و منور تھا، جس پر بہر حسین و قبیح چیز اپنی اصل معنوی شکل و صورت میں ظاہر ہو جاتی تھی، لہذا اس کے فریب کھانے کا سوال ہی پیدا نہ ہوتا تھا۔ علاوہ بریں آپ کے زندہ و بینا دل پر جس طرح حیاتِ دنیوی کی بے ثباتی اور لذات کی فانیت آشکارا تھی، اسی طرح اس پر حیاتِ آخروی کی ابدیت اور جنت کی لذتوں اور مسترتوں کی جاودانی عیاں تھی، لہذا آپ نہ تو حیاتِ دنیوی کو حیاتِ آخروی پر ترجیح دے سکتے تھے اور نہ آپ نے ایسا کیا ہی۔

آپ کو اس حقیقت کا حق البیقین تھا کہ اللہ تعالیٰ ہی اس کائنات کا مالک اور وہی کل بنی نوع انسان کا خالق و رب ہے اور سب انسان اس کے عیال ہیں۔ نیز اس نے زمین و آسمان اور ان کے اندر جو نعمتیں ودیعت کر رکھی ہیں، وہ کل بنی نوع انسان کے لیے ہیں اور ان سے متمتع ہونے کا سب کو حق ہے۔ لہذا کسی فرد، جماعت یا طبقے کو اللہ تعالیٰ کی نعمتوں سے محروم رکھنا اللہ تعالیٰ کے نظامِ ربوبیت میں رخنہ ڈالنے کے مترادف ہے اور یہ اس کی نظر میں گناہ کبیرہ ہے۔ آپ کے دل خود آگاہ و خود شناس کو اس حقیقت کا عرفان و ادعان تھا کہ اللہ تعالیٰ سے محبت کرنے کا بہترین طریقہ اس کی مخلوق خصوصاً انسان سے محبت کرنا ہے لہذا آپ کو اللہ تعالیٰ کی تمام مخلوقات سے محبت تھی اور سب ہی آپ کے حسن نظر کے لیے جمالیاتی حظ کا سامان تھیں لیکن دکھی انسانیت سے آپ کی محبت کا کچھ اور ہی عالم تھا۔ انسان کے دکھوں کی اقسام ثلاثہ سے آپ باخبر تھے۔ آپ جانتے تھے کہ انسان کے ایک دکھ وہ ہیں جو معاشرتی ہیں، یعنی اس کے دکھوں کا ذمہ دار معاشرہ ہے۔ ایک دکھ وہ ہیں جن کا ذمہ دار خود فرد ہوتا ہے۔ ایسے دکھ اسے اپنی غلط سوچ، ظلم و جہل، جرم و گناہ یا غفلت و تن آسانی کے بدلے میں ملتے ہیں۔ تیسری قسم کے دکھ حادثاتی ہوتے ہیں جن پر انسان کا کوئی اختیار نہیں ہوتا۔ دکھوں کی نوعیت خواہ کچھ ہو، انھیں دور کرنا اور ان سے افرادِ نسلِ انسانی کو محفوظ رکھنا، محبتِ الہی اور فطرتِ انسانی کا تقاضا اور مشیتِ ایزدی ہے۔ آپ کی جوانی کے دن لوگوں کی خدمت کرنے میں اور راتیں انسان کے دکھوں پر غور و فکر کرنے اور ان کا حقیقی مداوا دریافت کرنے کی کوشش میں بسر ہوتی تھیں۔

آپ کو دوسروں کا غم تھا، اس لیے رب جمیل نے آپ کو غم ذات سے آزاد کر دیا۔ اپنی ذات کا غم جانگسل اور غم انسانیت غمِ ربا بلکہ طمانیتِ آفریں و سرورِ انگیز ہوتا ہے۔ غمِ انسانیت

سے ظرفِ دل و وسعت میں آفاقی ہو جاتا ہے اور دل کو اس کے ظرف کے مطابق ہی درد و سوز ملتا ہے۔ یہ درد و سوز ہی ہے، جو دل میں سعادت اور جذبہٴ ایثار و قربانی پیدا کرتا ہے۔ انسان جب اپنے لیے نہیں، دوسروں کے لیے زندہ رہتا ہے تو رب العالمین اسے "اپنا" بنا لیتا ہے۔ اللہ تعالیٰ نے آپ کو اپنا بنا لیا۔ محبت کی آتش خاموش دونوں طرف لگی ہوئی تھی۔ ایک کو زمین پر اپنے ان دیکھے، اللہ کی طلب و جستجو تھی، اور دوسرا عرش پر اپنے "محبوب و دوست" کے محبت آشنا دل کی بیقراریاں دیکھ دیکھ کر اظہارِ محبت کے لیے وقتِ معین کا منتظر تھا۔ ان دیکھے محبوب کی محبت میں جو سرور و سوز ملتا ہے، وہ محبوبِ مشہور کی محبت میں کہاں مل سکتا ہے؟ لیکن یہ ناز وہ اہلِ حسن و محبت ہی جانتے ہیں جو اس تجربے سے گزرے ہوں۔

اہلِ حسن و محبت ہی اسرارِ محبت سے آگاہ ہوتے ہیں۔ وہ جانتے ہیں کہ محبت میں دونوں پر کیا گزرتی ہے۔ "وہ" بلاشبہ غنی مطلق ہے، "وہ" بے نیاز و بے احتیاج ہے، لیکن "وہ" دلِ محبت آشنا رکھتا ہے۔ اس کا دل محبت کا بحرِ بے کنار ہے۔ "وہ" نظروں سے غائب اور زمان و مکان سے ماورا رہتے ہوئے بھی اپنے اہلِ حسن و محبت کے قریب رہتا ہے۔ "وہ" پہلے پہل اپنے حسن کی کوئی ایک بے معلوم سی جھلک دکھاتا رہتا ہے۔ کبھی کبھی اپنے حسن کو بے حرف و صوت نغمے کی صورت میں حسن آشنا و محبت بداماں دل میں القا کرتا رہتا ہے۔ محبت کی اشارتوں کا یہ سلسلہ چلتا رہتا ہے۔ آخر کار جھلکیاں جلوؤں کی صورت میں بدل جاتی ہیں اور دوست کی آواز برقی غنائیت بن کر دل کی وسعتوں میں لہرانے لگتی ہے۔ محبت کی بے قراری اور ٹپڑھتی ہے تو "دوست" خود محبوب کے دردِ دل پر دستک دیتا ہے اور دروازہٴ دل کھلنے سے پہلے وہ چھپ جاتا ہے۔ آخر وہ دن آجاتا ہے جب "دوست" دلِ محبوب میں آبتا ہے اور انسان کا دل دوست کا حسن المآب بن جاتا ہے۔ آپ کی جوانی محبتِ الہی کی انھیں گھاتوں میں گزری۔ آپ کے دل پر اس محبت میں کیا گزری اور "دوست" نے بالآخر کس طرح اپنی محبت کا اظہار کیا؟ اس کی داستان، عشقِ الہی اور محبتِ انسانیت کی حسین ترین داستان ہے۔

آپ نے صحرا میں پرورش پائی تھی، اس لیے صحرائی زندگی کی صعوبتوں کا آپ کو احساس تھا۔ آپ نے ملک کے اندر اور باہر سفر کیے تو سفری زندگی کے اسرار آپ پر کھلے۔ آپ نے ریگزاروں میں کارواں گزرتے دیکھے تھے، اس لیے آپ پر سفر و ہجرت کے حقائق آشکارا

ہوتے تھے۔ اس عالمِ زمان و مکان میں ہر چیز کی طرح انسان بھی مسافر و راہی ہے۔ اسے ایک دن وہ سفر بھی کرنا پڑتا ہے جو راہِ ہوا و موت کے ذریعے کیا جاتا ہے۔ موت انسان کو کدھر لے جاتی ہے؟ اسے کہاں چھوڑ دیتی ہے؟ انسان مگر ہمیشہ کے لیے فنا ہو جاتا ہے یا پھر جی اٹھتا ہے؟ وہ دنیا کہاں اور کیسی ہے؟ بہاں انسان مگر چلا جاتا ہے؟ یہ اور اس قسم کے سوالات آپ کے درد و سوز سے معمور دل میں پیدا ہوتے رہتے اور آپ کے غمِ انسانیت کو روز افزوں کرتے رہتے تھے۔ آپ نے صحرا و شہر ہر جگہ انسان کی مظلومی و بے کسی کو دیکھا تھا۔ انھیں نانِ حویں کے لیے ترستے، چلچلاتی دھوپ میں ریوڑ چراتے، سفر کرتے اور کام کاج کرتے دیکھا تھا۔ آپ روز بیواؤں، یتیموں اور ابا بچوں کو فاتحے کرتے، ظلم سہتے اور فریاد کرتے دیکھتے تھے۔ آپ سود خواروں کو مقروض انسانوں کا خون چوستے اور دولت مندوں، سرداروں اور پیشواؤں کو غریبوں اور کمزوروں کی عزت و ناموس سے کھیلتے اور ان کا استحصال کرتے دیکھتے تھے۔ عورت کی غلامی و مظلومی کے عبرتناک نظاروں پر بھی آپ کی نظر تھی۔ آپ کا درد مند دل جب غمِ انسانیت سے معمور ہو گیا تو اس میں استحصالی معاشرے کے خلاف بغاوت کے جذبات پرورش پانے لگے۔ حیاتِ انسانی کو دکھوں میں تڑپتا دیکھ کر آپ کو انسان سے جو محبت تھی وہ اتنی شدید ہو گئی کہ عشق میں بدل گئی۔

عشق ایک ناقابلِ تسخیر قوت ہے۔ عشق نوح ہو تو وہ سیل بے پناہ بن کر ہر قوت کو خس و خاشاک کی طرح بہا کر لے جاتا ہے۔ اگر وہ عشقِ خلیل بن جائے تو آتشِ نرود میں کود کر شرک و بت پرستی کی ہر تصویر کو جلا کر راکھ بنا دیتا ہے۔ جب وہ عشقِ موسیٰ بنتا ہے تو دریا کا دل چیر کر فرعون و ہامان و قارون سب کو اس میں غرق کر دیتا ہے۔ عشقِ مسیحیٰ بنتا ہے تو اپنے حلم و رافت سے دلوں کو مسخر کر لیتا ہے۔ یہی عشق جب عشقِ محمدؐ بنتا ہے تو تمام نوعِ انسانی کے لیے ہی نہیں بلکہ کل عالموں کے لیے محبت و احسان یعنی رحمت بن جاتا ہے۔ عشقِ محمدؐ کی ایک امتیازی خوبی یہ تھی کہ وہ رنگِ جمال و جلال سے مزین تھا۔ آپ کا جمال اہل حسن و سرور کے لیے اور جلال اہل کفر و شرک کے لیے تھا۔ یہ یاد رہے کہ آپ کا جلال بھی بنی نوعِ انسان کے لیے رحمت تھا، چاہے وہ کافر و مشرک ہی کیوں نہ تھے۔ آپ کا عشق، عشقِ الہی بھی تھا اور عشقِ انسانی بھی، جس سے صہبائے عشق دو آتش بن گئی تھی۔ عشقِ خلوت گزین و صحرا پسند ہوتا ہے۔ وہ آپ کو جنتِ خانہ سے

نکال کر کوہستان صحرا کے غار میں لے گیا۔ غار تنگ و تاریک تھا جو آپ کے عشق کی تابانیوں سے منور ہو گیا۔ عشق زمان و مکان کا اسیر نہیں ہو سکتا، اگر اسیر ہو بھی جائے تو وہ زمانے کو ”دہر“ اور مکان کو ”لامکان“ میں بدل دیتا ہے۔ غار حرا کی تنگ و عشق کے اعجاز سے آپ کے لیے بہشت کی لامحدود پہنائی میں تبدیل ہو گئی۔ آپ وہاں کئی کئی دن متواتر رہتے، بظاہر تنہا ہوتے، لیکن عشق تنہا کہاں رہ سکتا تھا؟ وہاں آپ کا الہ آپ کے پاس ہوتا، لیکن حجاب میں رہتا۔ غار حرا احسن الہ اور عشق پرستار کے نور و سرور سے ”حسن المآب“ بن گیا۔ حسن جلوہ نمائی کے لیے اور عشق نظارہ حسن کے لیے بیتاب تھا، لیکن علم قرب میں فراق کا علم رہا۔ یہ علم دہر کے حساب سے بے قیاس قرونوں سے بھی زیادہ طویل تھا۔ گوزبانے کے حساب سے اس کی مدت ڈیڑھ عشرے سے بھی کم تھی۔ ”دوست“ باتیں کرتا، آپ سنتے، لیکن کچھ نہ سمجھتے۔ آپ درد دل کہتے تو ”دوست“ سنتا۔ عشق کی بیباکی بڑھتی اور اسے سنجتہ و محکم کرتی چلی گئی۔ یہ کون ہے جو مجھ سے انجانی زبان میں باتیں کرتا ہے؟ اس کی باتوں میں غنائیت اور شعریت کا رس تو ہے، لیکن آواز ہے نہ الفاظ۔ وہ کون ہے جو میرے پاس ہو کر مجھ سے دُور رہتا ہے؟ اس کا حسن محبوب بھی ہے اور نظر نواز بھی۔ اس کا بے آواز و الفاظ آہنگ اگر فردوسِ گوش ہے تو اس کا حسن محبوب جنتِ نگاہ ہے۔ ”دوست“ آپ کو اپنا ہم زبان و ہم نوا اور آشنا و شناسا بنانے کے لیے اظہار و بے حجابی میں توقف کرتا گیا تاکہ عشق وارفتہ ہو کر وقت سے پہلے ہی عشقِ کلیمی کی طرح ”رَبِّ ارْنِي“ نہ بول اُٹھے۔

”حسن الہ“ کو دیکھنے کے لیے انسان کو پہلے سوزِ عشق سے گداز ہو کر نظر اور پھر حُسنِ نظر بنا پڑتا ہے۔ آپ غار حرا کے حسن المآب میں سوزِ عشق میں گداز ہوتے رہے۔ نظر بنتے رہے اور جب حُسنِ نظر بنے تو عشق کے امتحان اور حسن کی بے حجابی کا وقت آ گیا۔ اس کی داستان میں اہل شوق کے لیے شعریت کی جلالت، غنائیت کا طرب، محبت کا سحر، صدق کا اثر، حُسن کی سرور انگیزی اور قصے کی جاذبیت ہے۔

”دوست“ نے محبت کا وہ قصہ تو بیان کر دیا جو حُسنِ یوسف اور عشقِ زلیخا کی حسین داستان ہے، جسے قرآن مجید نے ”احسن القصص“ کہا ہے، لیکن غار حرا کے قصہ حسن و محبت کو بیان نہیں کیا، اس لیے کہ وہ اپنی داستان تھی۔ اگر محبت کی بات کی بھی تو اشارہ و کنایہ کی زبان میں۔

نبوتِ فیضانِ ربّی تھا، اور اس کی مشیت یہ ہوئی کہ اسلام کے عالمگیر و ہمہ گیر اور  
دوامی و سرمدی، جمالیاتی انقلاب کے بعد فیضانِ نبوت تو ہمیشہ باقی رہے، لیکن نبوت کا  
سلسلہ ہمیشہ کے لیے منقطع کر دیا جائے۔ اس بات سے متعلق دو رائے نہیں ہو سکتیں  
کہ آپؐ مبعوث ہونے سے پہلے بھی نبی تھے اور آپؐ کی بعثت کی جو غرض و غایت اور  
محركات و عوامل تھے، وہ بھی اللہ تعالیٰ کے علم میں تھے۔ آپؐ کو چونکہ مثالی انسان بنا کر بھیجا  
گیا تھا اور آپؐ کی زندگی اور زندگی کا ہر چلن بنی نوع انسان کے لیے دائمی و ابدی مثالی نمونہ  
یا اصطلاح قرآنی میں اسوۂ حسنہ بنا تھا، اس لیے آپؐ کی ساری زندگی ایک عظیم و مثالی  
انسان کی زندگی ہے۔ اصل یہ ہے کہ انسان ہی انسان کا مثالی نمونہ یا ماڈل ہو سکتا تھا، اور ہوا۔  
بعثت سے پہلے کی زندگی میں آپؐ کو دو چیزوں کی طلب و جستجو تھی: حق اور  
عالمگیر و ہمہ گیر جمالیاتی انقلاب۔ آپؐ کو تلاشِ حق تھی۔ ایک تو اہل لیے کہ یہ فطرتِ صحیحہ کا  
تقاضا تھا، دوسرے یہ کہ حق کو باطل عقائد و اوہام کے نظر فریب پر دوں میں چھپا دیا گیا تھا،  
اور تیسرے یہ کہ وقت کے مذہبی پیشوا حق بیان کرنے کے بجائے کتمانِ حق میں اپنی پیشوائیت  
کی بقا اور ترقی کو مضمحل سمجھتے تھے۔ آپؐ کو بلاشبہ حق کی آرزو و تلاش تھی، لیکن آپؐ کا حسین  
معصوم دل حق آشنا تھا۔ اصل یہ ہے کہ حسن و حق سے انسان فطرتاً آشنا ہوتا ہے۔ گو یہ  
اور بات ہے کہ "جاننا ہے پر ماننا نہیں۔"

حضرت ابراہیم علیہ السلام کے قبیلے کی طرح قبیلہ قریش میں بھی شرک و بت پرستی موجود  
تھی اور پیشوائیت کا منصب بھی اسے حاصل تھا۔ کعبہ جو توحید کا نشان تھا، اب شرک و  
بت پرستی کی علامت بن چکا تھا۔ اسے مختلف ناموں کے بتوں سے معمور کر دیا گیا تھا۔  
پیشوائیت کا خاصہ ہی یہ ہے کہ وہ اسمائے خیالی کی تخلیق و تجسیم کر کے انھیں "الہ" بنا دیتی  
ہے۔ اس طرح توحید جو اصل دین ہے پیشوائیت کے علمبرداروں ہی کے ہاتھوں برباد  
ہوئی ہے اور ہو رہی ہے، لیکن انسان جاننا ہے پر ماننا نہیں۔ پیشوائیت کا طریق مگر اکنی نگہ  
یہ ہوتا ہے کہ وہ اسمائے خیالی کو اصنام کی صورت دیتی ہے اور لوگوں کے دلوں میں اس  
درجہ ان کی عقیدت و محبت پیدا کر دیتی ہے کہ وہ بتوں سے بے حد مرعوب و خائف ہو جاتے  
ہیں۔ اس سے پیشوائیت کا سکہ بھی لوگوں کے دلوں میں جم جاتا ہے اور اس کا کاروبار  
بھی چلتا اور چمکتا رہتا ہے۔

کیا بت سنتے اور دیکھتے ہیں؟ کیا وہ شخص، دیوتا یا ”محض نام“ جس کا بت پوجا جاتا ہے، زندگی میں یا مرنے کے بعد غیب کا علم رکھتا ہے؟ کیا اسے سینکڑوں اور ہزاروں لوگوں کی پکار بیک وقت سُننے کی قدرت ہوتی ہے؟ کیا وہ لوگوں کی حاجات پوری کرنے پر قادر ہوتا ہے؟ کیا اس میں کسی شخص کو نفع یا نقصان پہنچانے کی قدرت ہوتی ہے؟ کیا انسان کا ”الہ“ اللہ تعالیٰ کے سوا اور کوئی ہو سکتا ہے؟ کیا انسان کے سینے میں ایک سے زیادہ دل ہو سکتے ہیں؟ فطرتِ صحیحہ کا جواب ہمیشہ نفی میں ہوا ہے؛ دل کہتا ہے کہ انسان عبد ہے اور عبدیتِ فطرۃً ایک ہی معبود کو چاہتی ہے۔ جس طرح انسان کے سینے میں دو دل نہیں ہو سکتے، اسی طرح اس کے الہ یا معبود بھی دو نہیں ہو سکتے۔

اس سے آپ کے دل میں یہ سوال پیدا ہوتا کہ جب انسان صرف اللہ تعالیٰ کا عبد ہے اور اس کا الہ فقط وہی ایک ہے تو پھر اللہ ہی حیاتِ انسانی کا معبود ہوا۔ جب یہ حقیقت ہے اور یقیناً ہے تو پھر اللہ تعالیٰ کو حاصل کرنے کے لیے اس کے احکام کے مطابق زندگی گزارنا ناگزیر ہوا۔ لیکن احکامِ الہی کیا ہیں؟ وہ نہ تو یہود کے پاس محفوظ تھے، نہ نصاریٰ کے پاس، وہ نہ تو مجوس کے پاس تھے اور نہ کسی اور ملت کے پاس۔ پیشوائیت ہر قوم و ملت میں تھی اور جہاں پیشوائیت ہو، وہاں حق اپنی اصل صورت میں ظاہر و باہر نہیں رہ سکتا۔ وہاں احکامِ الہی تو ہوتے ہیں مگر ان میں پیشواؤں کے اپنے احکام بھی شامل ہوتے ہیں اور ان احکام کی تعبیر و تادیب اس طرح کر دی جاتی ہے کہ حق ملتبس و مشتبه ہو جاتا ہے۔ تاریخ شاہد ہے کہ توحید کی سب سے بڑی دشمن پیشوائیت ہوئی ہے، کیونکہ پیشوائیت کے ہیولے ہی میں شرک کی صورت مضمر ہوتی ہے۔ آپ کے دل حق آشنا میں جوں جوں توحید کی محبت شدت اختیار کرتی گئی، اس کے ردِ عمل کے طور پر شرک و بت پرستی کے ساتھ پیشوائیت سے نفرت بھی زیادہ ہوتی گئی۔ توحید کا خاصہ اخوت و محبت کے جذبات کی پرورش کرنا ہے۔ آپ کے دل درو آشنا میں ایک ایسے انسانی معاشرے کی تشکیل و تعمیر کرنے کی آرزو مچنے لگی، جس کی اساس توحید ہو، کیونکہ ایسے معاشرے ہی میں انسان پیشوائیت کی غلامی سے آزاد صرف ایک ”الہ“ کی عبادت کر سکتا اور مجاہدوں کی طرح عزت و احترام اور خلوص و محبت سے زندگی بسر کر سکتا ہے۔ ایسے معاشرے میں نہ تو انسان کے دشمن فرعون، ہامان اور قارون پیدا ہو سکتے ہیں اور نہ محکوم و مقہور لوگ ہی۔ تاریخ شاہد ہے کہ پیشوائیت کو جب بھی سیاسی اقتدار ملا، اس نے فرعونیت کی شکل اختیار

کر لی اور اپنے آپ کو الوہیت اور ربوبیت کے مقام پر متمکن کر لیا۔  
یہ بھی تاریخی حقیقت ہے کہ جب بھی کسی معاشرے میں فرعونیت ظہور پذیر ہوتی ہے  
تو ساتھ ہی ہامانیت اور قارونیت بھی پیدا ہو جاتی ہیں۔ ہامانیت افسر شاہی کی اور فرعونیت  
سرمایہ داری کی علامت ہے۔ یہ تینوں طبقے انسانیت، اللہ اور دین توحید کے دشمن ہیں لیکن  
اس حقیقت سے انکار نہیں کیا جاسکتا کہ یہ تینوں طبقے پیشوائیت ہی کی پیداوار ہیں اور اپنی  
بقا اور نشو و ارتقا کے لیے بھی اسی کے مرہونِ منت رہے ہیں۔ اس سے اس امر کی توجیہ  
ہو جاتی ہے کہ کیوں اسلام میں پیشوائیت کے لیے کوئی جگہ نہیں۔ پیشوائیت اور عقلیت ایک  
دوسرے کی ضد ہیں۔ اس کی دلیل یہ ہے کہ پیشوائیت کسی معاشرے میں اس وقت جنم  
لیتی ہے جب لوگوں کی اکثریت میں معقولیت نہیں رہتی اور وہ عقل سے کام لینا چھوڑ دیتی  
ہے۔ ایسی قوم علم پر ظن و گمان کو ترجیح دیتی ہے اور اوہام پرست بن جاتی ہے۔ پیشوائیت چونکہ  
اس حقیقت سے آشنا ہوتی ہے، اس لیے وہ شیطنیت کے جمالیاتی فریب کے ذریعے نامعقولیت  
اور جہل کو خوشنما بنا کر دکھاتی ہے اور لوگوں کو بہرا، گونگا اور اندھا بنانے میں مصروف رہتی ہے  
اور اسی میں اس کی بقا کا راز مضمر ہوتا ہے۔ آپ کو حق کی تلاش تھی، صرف اپنے لیے نہیں  
بلکہ تمام افرادِ نسلِ انسانی کے لیے بھی۔ حق کو معاشرے میں قائم کرنا آپ کا مقصد تھا تاکہ  
انسان پھر اپنے "اللہ" اور مقصدِ زندگی کو حاصل کر لے۔ آپ اس مسئلے پر مسلسل سوچتے رہے  
اہلِ علم ہی جانتے ہیں کہ مفکر ہونا ہی وہ ہے جو مسائلِ حیات پر اٹھتے، بیٹھتے، لیٹتے ہر  
وقت حکیمانہ انداز میں سوچتا رہتا ہے، اور اس کی سوچ با مقصد ہوتی ہے۔ ایسے مفکرین کی  
عقل سلیم ہوتی ہے اور وہ حقیقی معنوں میں عقل مند یا اصطلاحِ قرآنی میں "اولی الالباب"  
ہوتے ہیں یہ واقعہ یہ ہے کہ آپ بعثت سے پہلے بھی مفکر، حکیم، عقلمند اور دانا و بینا  
تھے۔ علاوہ بریں آپ کا دل جذباتِ محبت سے معمور بھی تھا۔ یہ محبتِ الہی بھی تھی اور انسانی  
بھی۔ اصل یہ ہے کہ یہی دو چیزیں آپ کی رحمتِ تلعا مبینی کی دو بنیادی صفات ہیں۔ عقل سلیم  
فکر رسا اور جذبہٴ محبت و ایثار ہی کی بدولت آپ نے آگے چل کر اسلام کی تحریکِ رحمتِ تلعا مبینی  
کو کامیابی سے چلایا اور ایک عظیم جمالیاتی انقلاب کے ذریعے انسان کی کایا پلٹ کر دی،  
اسے اس کے اللہ اور اپنے ہم نفسوں سے بلکہ خود اپنی ذات سے ملا دیا۔  
ملک کے اندر اور باہر ہر جگہ آپ نے غلامی کو زمانے کا دستور پایا۔ انسان جسے

اللہ تعالیٰ نے اشرف المخلوقات اور صاحب ارادہ و اختیار پیدا کیا ہے، غلام کیسے بنایا جاسکتا ہے؟ یہ سوال عہدِ نبوی ہی سے تیرنیمکش کی طرح دل میں پیوست رہا۔ آخر آپ نے غلامی کا راز معلوم کر لیا۔ غلامی ابلیسی تسلیم یعنی فرعونیت، ہامانیت، قارونیت کی ایجاد ہے۔ انسان کا آقا، مالک، اَن دانا بننا، فرعونیت نہیں تو اور کیا ہے؟ یہ دعوائے خدائی نہیں تو اور کیا ہے؟ آپ کو بچپن ہی سے غلامی سے نفرت تھی اور اب آپ کی سوچ کی جہت یہ تھی کہ انسان کو کس طرح غلامی سے نجات دلائی جائے؟ غلامی آپ کے نزدیک انسانیت کا سرطان تھی، جو معاشرہ انسانی کے رگ و پے میں سرایت کر چکا تھا اور اس کا علاج صرف یہ تھا کہ پرانے معاشرہ انسانی ہی کو بیخ و بن سے اکھاڑ دیا جائے اور اس کی جگہ ایک ایسے معاشرے کی بنیاد رکھی جائے جس میں انسان کا صرف ایک الہ اور رب ہو، اور وہ اللہ تعالیٰ ہو۔ اس میں نہ تو فرعون، ہامان اور قارون ہوں اور نہ محکوم، غلام اور محتاج۔ اس معاشرے کی تین بنیادیں ہوں: اخوت، حریت اور مساوات۔ مختصر یہ کہ آپ کے ذہن میں ایک ایسے معاشرے کا نقشہ ابھر رہا تھا جس میں حاکمیت اعلیٰ اللہ تعالیٰ کی ہو اور اس میں اسی کا نظامِ ربوبیت جاری و ساری ہو اور وہ انسان کی آزادی و احترام کا ضامن ہو۔

شک و بُت پرستی معاشرے میں پھیل جائے تو اس کا نتیجہ ظلم و جہل اور اوہام کی صورت میں نکلتا ہے۔ افرادِ ظلم و جہل کے شکار اور اوہام پرست ہو جائیں تو وہ اپنے آپ کو غیر انسانی رسم و رواج کی زنجیروں میں جکڑ لیتے ہیں۔ پھر ان معاشرتی زنجیروں سے چھٹکارا پانا ان کے بس کا روگ نہیں رہتا۔ آپ نے ہر جگہ انسان کو معاشرتی رسم و رواج کی قیود میں مقید اور تڑپتے دیکھا تھا۔ یہ مسئلہ بھی آپ کے لیے بڑی اہمیت رکھتا تھا۔ اگر معاشرہ زندگی کی غلط سمتوں سے نکل جائے تو کیا اسے اس کے فطری دائرے میں واپس لایا جاسکتا ہے؟ آپ اس مسئلے پر غور و فکر کرتے رہے اور آپ کی عقل سلیم اس نتیجے پر پہنچی کہ حیات انسانی کا قافلہ ضلالت میں اتنی دُور نکل چکا ہے کہ اسے اس کے فطری دائرے میں واپس لانے اور اسے معاشرتی قیود سے رہائی دلانے کا ایک ہی طریقہ تھا، اور وہ تھا ایک حسین و ہمہ گیر موضوعی و معروضی انقلاب۔ یہ انقلاب کیسے لایا جاسکتا ہے؟ اس کا منہاج کیا ہونا چاہیے؟ اس کا نعرہ کیا ہو؟ میں اکیلا ہوں اور مجھے تمام حریف معاشرتی قوتوں کا تنہا مقابلہ کرنا ہو گا۔ قوم اپنی سیاہ کاریوں، معاشرتی ظلم و استحصال اور جہل و غفلت کی وجہ سے بہری، گونگی اور اندھی ہو چکی ہے۔ اُمراء، روساؤ



پیشوا میری تحریک کو کیسے برداشت کر سکیں گے؟ وہ سب دین کے نام پر میری تحریک کی مخالفت کریں گے۔ وہ میری جان کے درپے آزار ہو جائیں گے۔ کیا مجھے انسانیت کے لیے جان کی قربانی دینا ہوگی؟ مجھے دکھ سہنا ہوں گے؟ مجھے جلا وطنی کے صدمے برداشت کرنا ہوں گے؟ آپ شب و روز یہ باتیں سوچتے رہتے تھے۔

عقل نتائج و عواقب سے ڈراتی، لیکن محبت آپ کو میدانِ عمل میں نکلنے پر آمادہ کرتی اور آپ کے دل میں حوصلہ اور حوصلے میں توانائی پیدا کرتی رہتی۔ آپ کا جذبہ محبت شدت اختیار کرتا رہا اور آپ اس مسئلے کو حل کرنے کے لیے زیادہ وقت خلوت گزینی میں گزارنے لگے۔ کبھی صحرا کی پہنائی میں اور کبھی غارِ حرا کی تنگنائی میں، آپ ملک کے اندر اور باہر جہاں بھی گئے۔ عورت کو اپنی محبوبیت و جاذبیت کے باوجود محکوم و غلام ہی دیکھا۔ وہ نہ صرف اپنے حقوق سے محروم تھی، بلکہ اسے تو اپنے بنیادی حقوق تک کا علم و شعور نہ تھا۔ وہ منڈیوں میں بکتی تھی اور بازاروں میں قابلِ فروخت جنسی معروض تھی۔ عورت کو ہر جگہ جمالیاتی و جنسی معروض و محکوم سمجھا جاتا تھا، جس کا وظیفہ مرد کے جنسی جذبات کی تسکین، نسل کشی اور اس کی خدمت کرنا تھا۔ آپ سے عورت کی مظلومی و محرومی دیکھی نہ جاتی تھی۔ وہ مظلوم و مقہور کیوں ہے؟ یہ سوال بھی آپ کے دردِ آشناؤں کے لیے بڑا اہم حل طلب مسئلہ تھا۔ آپ اس پر غور و فکر کرتے رہے اور آخر کار یہ حقیقت منکشف ہو گئی کہ عورت اور مرد کی حیثیت وہی ہے جو مزرع و مزارع کی ہے۔ زندگی کی لہا اور اس کے نشو و ارتقا کے لیے عورت اتنی ہی ناگزیر ہے جتنا کہ مرد۔ عورت کے جمال اور مرد کے جلال ہی سے تو زندگی حسین و نظر افروز ہے۔ مرد کا جلال بلاشبہ عورت کے جمال کا محافظ و نگہبان ہے۔ وہ عورت کا قیمتی بھی ہے مگر اس کا "الہ" تو نہیں کہ عورت اس کی بندگی کرے اور اس کی جائز و ناجائز خواہشات کی تکمیل کرنا، اس کا وظیفہ زوجیت ہو۔

عورت بھی مرد کی طرح اللہ تعالیٰ کی مخلوق و مربوب ہے۔ آزادی اس کا بھی پیدائشی حق ہے۔ مرد کی طرح اس کا الہ اور رب بھی فقط ایک اللہ تعالیٰ ہے۔ مرد سے اپنی کنیز نہیں بنا سکتا اور نہ اسے اس کے حقوق سے محروم ہی کر سکتا ہے۔ معاشرے نے عورت کو مقامِ انسانیت سے کیوں گرا دیا ہے؟ اس سوال نے بھی آپ کو مدتوں بیقرار رکھا۔ یہ اور دیگر مسائل انسانی تھے جو آپ کو شہر سے صحرا اور صحرا سے بالآخر غارِ حرا میں لے گئے۔ مدتوں کے غور و فکر کے بعد آپ نے اس حقیقت کا سراغ لگا لیا کہ جس معاشرے میں خالص توحید نہیں رہتی اس میں استحصالی قوانین

پیدا ہو جاتی ہیں، جس کا نتیجہ یہ نکلتا ہے کہ انسان کا الہ انسان اور عورت کا الہ مرد بن جاتا ہے۔ اس سے آپ کا فکر رسا اس نتیجے پر پہنچا کہ معاشرہ انسانی کو بدل دینے ہی سے عورت کا مقدر بدل سکتا ہے اور اسے خالص توحیدی معاشرے ہی میں اپنا حقیقی مقام مل سکتا ہے۔

آپ نے بچپنوں کو زندہ درگور ہوتے دیکھا تھا اور ایسے انسانیت سوز نظاروں پر آپ نے خون کے آنسو بھی بہائے تھے۔ ان بیگناہ معصوم بچپنوں کی چیخ و پکار کی گونج آپ کے کانوں میں آتی تو آپ کا دل تڑپ تڑپ اٹھتا۔ یہ رُوح فرسا نظارے آپ کے چشم تصور کے سامنے رقص کرتے رہتے اور آپ کو معاشرے کے ظلم و جہل کے خلاف بغاوت پر اکساتے رہتے تھے۔ یہ غم انسانی بڑھتا اور شدت جذبات میں اضافہ کرتا گیا۔ رُوح انسانیت رُوحِ رحمتہ للعالمین اور رُوحِ رب العالمین تینوں اس لمحے کی منتظر تھیں جسے حسین و منور اور عالمگیر ہمہ گیر جمالیاتی انقلاب کا نقطہ آغاز بننا تھا۔

آپ کی سیرتِ طیبہ سے اس حقیقت کا سراغ ملتا ہے کہ خدمتِ خلق میں عظمت و مخدومیت کا راز مضمحل ہے، اس سے وہ سچی خوشی ملتی ہے جو حاصلِ زندگی کا ہی ہے اور اس سے روح اپنے اندر ارواحِ خلائق کو جذب کر کے بھر بھرا بن جاتی ہے۔ ایسی ہی روح اپنی محدودیت کے باوجود بیکراں بن کر رُوح الوہیت کو اپنے اندر جذب کر لیتی ہے۔ پھر بند کا ہاتھ، یدِ الہی، اس کی سوچ فکر کبریائی اور اس کا عمل فعل ربی بن جاتا ہے۔ لہذا عوام کی خدمت سے سچی خوشی حاصل کرنا اور ان رُوحوں کو اپنے اندر آباد دیکھنا عظمتِ خلق کی دلیل ہے۔ آپ یہ دیکھتے اور محسوس کرتے تھے، جس کا اعتراف خود رب العالمین نے کیا ہے: بلاشبہ آپ کا خلقِ عظیم ہے۔

خلقِ عظیم اور رحمتہ للعالمین لازم و ملزوم ہیں۔ آپ چونکہ حاملِ خلقِ عظیم تھے، اس لیے رحمتہ للعالمین بھی تھے، بلکہ ہیں اور ہمیشہ رہیں گے اور اسی میں ختم نبوت کا راز مضمحل ہے۔ آپ عام انسان کی طرح محتاجوں اور بیواؤں کا سودا سلف لاتے اور ان کا کام کاج کرتے۔ جو شخص مدد کے لیے پکارتا آپ اس کو مدد کرتے، مدد کا وعدہ کرتے تو ہر قیمت پر اسے نبھاتے۔ شادی کے بعد آپ کی معاشی حالت بہتر ہو گئی تھی، لیکن آپ بدستور سادہ زندگی گزارتے رہے اور مال و دولت جو کچھ آپ کے پاس ہوتا، جب تک صدقہ و خیرات نہ کر دیتے آپ کو قرار نہ آتا۔ سب کچھ دے دینے پر بھی آپ یوں محسوس کرتے جیسے آپ نے کچھ نہیں

دیا، کیونکہ آپ تو لوگوں کو معاشی احتیاج سے بے نیاز کر دینا چاہتے تھے۔ آپ دل و جان سے عوام کی خدمت کرتے لیکن سچت کی شدت کا یہ عالم تھا کہ یہ خدمت خود آپ کی نظروں میں جیتی نہ تھی۔ وجہ یہ تھی کہ آپ تو ان کی تقدیر ہی بدل دینا چاہتے تھے۔

لوگ آپ کو گلی کوچوں میں چلتے پھرتے، کام کاج کرتے اور عوام کی خدمت کرتے دیکھتے اور آپ کو اہل درد و غم خیال کرتے۔ ان کے دل آپ کے حُسنِ خلق کے معترف تو تھے، لیکن انھیں کیا خبر تھی کہ یہ خادمِ قوم ان کی دنیا میں ایک ایسا عظیم انقلاب لائے والا ہے جو ان کی تقدیر ہی بدل ڈالے گا اور وہ مخدومِ خلّاق بن جائے گا۔

جیسا کہ جاگیر داری اور سرمایہ داری نظاموں میں ہوتا ہے، عرب معاشرے میں بھی محنت کو عار سمجھا جاتا تھا۔ اہل زرغریوں سے ملنے جلنے کو معیوب خیال کرتے تھے۔ اس معاشرے میں ایک عالی نسب خاندان کے کسی فرد کا اپنے ہاتھوں سے اپنا اور غریبوں کا کام کاج کرنا بڑی ہی اچنبھے بلکہ شرم کی بات تھی، لہذا امرار و شرفا سے نہ تو پسند کر سکتے تھے اور نہ انھوں نے ایسا کیا۔ وہ اسے حقارت کی نظروں سے دیکھتے تھے۔ محبتِ انسانی ان کی نظروں میں دیوانگی تھی، لیکن وہ محبتِ انسانی کی لذت سے نا آشنا تھے۔ کبر و پندار میں مست انسان کا دل لذتِ درد و سوز سے کہاں آشنا ہو سکتا ہے؟

دولت کا اکتنا سرمایہ داری و بخل کو جنم دیتا ہے اور دولت و بخل جمع ہو جاتے ہیں تو انسان کو قسوی القلب بنا دیتے ہیں۔ یہ قساوتِ قلب ہے جس سے آتشِ ظلم و گناہ کے طوفان اُٹھتے اور مزرعِ زندگی کو جلاتے رہتے ہیں۔ اس کے برعکس قلبِ سعید سے خیر و احسان کے چشمے بہتے اور گلستانِ زندگی کو شاداب کرتے ہیں۔ آپ کا دل سعادت سے معمور تھا اور اس سے عنقریب ایک چشمہٴ رحمت اُبلنے والا تھا، جس نے ہر عالم میں کشتِ زندگی کو سیراب کرنا تھا، لیکن اہل شقاوت اس راز سے نا آشنا تھے۔ سچ ہے، اہل شقاوت نورِ بصیرت سے محروم ہوتے ہیں۔ الملکُ للہ، الحکمُ للہ کی پاکیزہ فطرتیں لے کر آپ کا ظہور ہوا تھا۔ پھر عرب کی صحرائی دسعتوں میں آپ نے اپنی ابتدائی زندگی میں اس کا خوب منظر دیکھا، مگر اس دنیا میں آپ کو ابتدا سے اس بات کا اذ حد احساس ہوا کہ انسان انسان کا رب کیوں بن بیٹھا ہے؟ انسان انسان کے ہاتھوں ذلیل کیوں ہے؟ معاشی استحصال کیوں ہے، جس کے سبب اکثریت کے لیے زندہ رہنا درد بھر ہو گیا ہے۔ ان سب باتوں کا احساس کر کے

آپ نے جو رحم اور ترحم کا انداز اختیار کیا، اس کا ذکر حضرت خدیجہ طاہرہؓ نے ان الفاظ میں کیا ہے : کلا والله لا یخزیک اللہ ابداً انک لتحصل الرحم وتحصل الكل وتکسب المعدوم وتعين على نوائب الحق (بخاری : بدء الوحی) : خدا کی قسم اللہ آپ کو کبھی رسوا نہیں کرے گا۔ آپ صلہ رحمی کرتے ہیں۔ معاشی طور پر در ماندہ لوگوں کا بوجھ اٹھاتے ہیں، ناداروں کی خبر گیری کرتے ہیں۔ جو لوگ حق پر ہوتے ہیں، ان مشکلات میں آپ ان کا ساتھ دیتے ہیں۔

اس سے معلوم ہوا کہ غریبوں کی زبوں حالی دیکھ کر ایک طرف آپ کے دل میں ان سے ہمدردی و غم گساری کے اور دوسری طرف استحصالی قوتوں کے خلات نفرت کے جذبات پرورش پاتے رہے۔ آپ اس مسئلے پر حکیمانہ انداز میں غور و فکر کرتے رہے اور آخر کار اس نتیجے پر پہنچے کہ زمین اللہ تعالیٰ کی ہے اور اس سے وہی شخص متمتع ہو سکتا ہے جو اس پر کاشت کرتا ہے، لیکن جاگیر داروں، زمینداروں اور سرمایہ داروں کا محکوم و غلام معاشرہ کبھی یہ بات تسلیم نہیں کرے گا۔ وہ ہر ایسے اقدام بلکہ آواز کو بھی اپنے خلاف بغاوت خیال کر کے دبا دینے کی کوشش کرے گا، وہ انقلاب سے پہلے ہی داعی انقلاب کو ختم کرنے کے لیے اٹھ کھڑا ہوگا۔

استحصالی طبقے کے پروپیگنڈے سے متاثر ہو کر بھولے بھالے عوام بھی ان کے ہمنوا و معاون بن جاتے ہیں۔ آپ کو اس حقیقت کا اذعان و عرفان تھا، لیکن عوام کو بالخصوص محنت کشوں اور غلاموں کو استحصالی قوتوں کے خون آشام پنچوں سے نجات دلانا بھی آپ کا مقصد حیات تھا اور یہ کام صرف انقلاب ہی کے ذریعے ہو سکتا ہے۔ اکثر آپ سوچتے رہتے کہ اگر میرے ساتھ میرا اللہ ہو جائے جو تمام بنی نوع انسان کا رب ہے تو پھر میں ان استحصالی قوتوں سے ٹکڑے ٹکڑے ہو سکتا ہوں۔ اگر اس راہ میں مجھے جان بھی دینا پڑے تو کوئی مضائقہ نہیں، کیونکہ جان بھی تو ”اس“ کی دی ہوئی ہے۔ انسان تو وہ ہے جو دوسروں کے کام آئے۔ دوسرے بھی تو اپنے ہی بھائی ہیں۔ وہ اولادِ آدم ہی تو ہیں، اللہ تعالیٰ کے خیال ہی تو ہیں، ان سب کا رب ایک اللہ ہی تو ہے۔

جس معاشرے میں عدل نہ رہے اس میں فساد برپا ہو جاتا ہے۔ آپ نے ہر جگہ اور ہر گوشہ زندگی میں عدل کو عنفا اور فساد کو برپا دیکھا۔ آپ نے ہمسایہ ممالک کی سیاحت کی تھی۔ آپ نے بری راستوں میں قزاقی کی وارداتوں کو دیکھا اور بگری ڈاکوؤں کی وارداتوں کا حال سنا تھا۔

روح، جسم اور مال و دولت کہیں محفوظ دامنوں نہ تھے۔ اہل قوت و ذرا اپنے ظلم اور مزدور اور محنت کش، غلام و مزارع اور غریب و بے کس اپنی مظلومی کی وجہ سے خوف و حزن کی آتش خاموش میں جل رہے تھے۔ وہ بظاہر زندہ تھے، لیکن زندگی کی لذت و مسرت سے محروم تھے۔ قرآن مجید کی اصطلاح میں وہ نہ زندہ تھے، نہ مردہ۔

تجارت میں بددیانتی معیوب و ضرر رساں نہیں سمجھی جاتی تھی، بلکہ تاجروں نے اسے اصول تجارت کے طور پر اپنایا تھا۔ بدعہدی و خیانت کا دور دورہ تھا۔ تجارتی فریب دہی اور بد کرداری زمانے کا دستور بن چکا تھا۔ لوٹ کھسوٹ، چور بازاری اور کم تو لے اور کم ناپنے، اجارہ داری و استحکار کا عام رواج تھا۔ باٹ لینے کے اور دینے کے اور ہوتے تھے۔ غرضیکہ تجارت میں جھوٹ، فریب، بددیانتی اور بدعہدی کو بہترین حکمت عملی سمجھا جاتا تھا۔ آپ اہل نظر بھی تھے اور صاحبِ دل بھی، مفکر بھی تھے اور حکیم بھی، آپ اس فساد اور اس کی تباہ کاریوں کا مشاہدہ کرتے اور اس کے عوامل پر غور کرتے رہے اور آگے چل کر وحی الہی نے رہنمائی کی کہ عالمگیر فساد کا ذمے دار سرمایہ داری نظام تھا، جاگیر داری و پیشوائیت جس کے دو بنیادی عناصر تھے۔

معاشرہ انسانی ہر جگہ بُرائیوں کی آماجگاہ تھا، عدل و احسان کا فقدان تھا، انسانیت خوف و حزن کی آتش خاموش میں جل رہی تھی، انسان مضطرب و بے قرار تھا، زندگی جمود و تعطل کا شکار ہو چکی تھی۔ ظلم و جہل کی گرم بازاری تھی۔ معاشرہ انسانی امن و سلامتی کو اور انسانیت، طمانیت و سکینیت کو ترس رہی تھی۔ عالم انسانی کی اس صورت حال کو بلاغت قرآنی نے اس طرح بیان کیا ہے :

”لوگوں کے اعمال کے سبب خشکی اور تری میں فساد برپا ہو گیا ہے تاکہ اللہ تعالیٰ ان کو ان کے بعض اعمال کا مزہ چکھائے۔ ہو سکتا ہے کہ وہ باز آجائیں۔“

اس آیت کے آخری رد لفظوں لعنہم یجمعون (ہو سکتا ہے کہ وہ باز آجائیں) میں اس اصل کی نشاندہی کی گئی ہے کہ انسان کی طبیعت یا فطرت کبھی بدل نہیں سکتی اور انسان طبعاً خیر و حسنہ پسند ہے۔ اس کا ضمیر کمزور و نحیف اور مضحل و غیر موثر تو ہو سکتا ہے مگر نہیں سکتا۔ ایک جمالیاتی لہجہ سے فعال و موثر بنا سکتا ہے، لہذا انسان کے صالح و محسن ہونے کا ہمیشہ امکان رہتا ہے، جسے نظر انداز نہیں کرنا چاہیے۔ تاریخ شاہد ہے کہ دنیا میں جہاں بھی انقلاب کے نقیب و داعی گزرے ہیں، انہیں ہمیشہ انسان کی نشاۃ ثانیہ کے

امرکان کا یقین و اذعان تھا۔ چنانچہ آپؐ کو بھی اس امرکان کا ایقان و اذعان تھا اور آپؐ اس امرکان کو واقعیت میں بدلنے کے لیے اپنے آپ میں جذبے کی فراوانی، حوصلے کی توانائی، ہمت کی جوانی اور ارادے کی پختگی کو موجود بھی پاتے تھے۔ دل آمادہ و مستعد تھا لیکن وہ فطرت آشنا بھی تھا، اس لیے اسے ”ادھر“ کے اشارے کا انتظار تھا۔ محبت میں ہر لمحہ لمحہ جاودانی بن جاتا ہے، پھر آپؐ کی محبت تو عالمگیر تھی جسے ”رحمۃ اللعالمین“ بھی بننا تھا، لہذا انتظار کی ہر گھڑی آپؐ کے لیے قیامت کی گھڑی تھی۔ قدرت آپؐ کی شخصیت کو سوزِ غم انسانیت سے اس قدر پختہ و محکم کر دینا چاہتی تھی کہ دنیا کی تمام حق دشمن قوتیں اس سے ٹکر کر خود پاش پاش ہو جائیں لیکن اس کا کچھ نہ بگاڑ سکیں۔ آپؐ کی شدتِ انتظا کی ہر گھڑی دہر کی آن جاودانی تھی، اس اعتبار سے قدرت نے آپؐ کی شخصیت کو غم انسانیت کی گلخن میں اتنا عرصہ سوزاں و پختہ کیا، جو مدتِ آفرینش کے برابر تھا۔ یہ سب کچھ اس لیے ہوا کہ آپؐ کو قیامت تک کے لیے تمام جہانوں کے واسطے رحمت بننا تھا۔

قدرت نے آپؐ کو مجاہدِ اعظم اور داعیِ انقلاب بنانا تھا، اس لیے آپؐ کی تربیت نفسیاتی کے ساتھ تربیتِ جسمانی بھی ضروری تھی۔ آپؐ بچپن ہی سے مجاہدانہ مشاغل میں خاص دلچسپی لینے لگے تھے۔ ابھی آپؐ چھ برس ہی کے تھے کہ مدینہ منورہ میں آپؐ نے قیام کے دوران میں تیراکی سیکھ لی تھی، شمشیر زنی اور تیراگنی میں بھی آپؐ نے مہارت حاصل کر لی تھی۔ آپؐ تیراندازی کو بڑی اہمیت دیا کرتے تھے۔ ہجرت کے بعد جب اسلامی ثقافت کی پہلی اور بنیادی علامت، مسجد، تعمیر ہوئی تو آپؐ تیرکمان لے کر خطبہ دیا کرتے تھے اور مسلمانوں کو تیراندازی کی مشق کرنے کی تاکید فرمایا کرتے تھے۔ اس عہد میں دور مار ہتھیاروں کی اہمیت کو محسوس کرنا اور اس پر بہت زیادہ زور دینا آپؐ کی مجاہدانہ بصیرت پر دلالت کرتا ہے۔ اس سے یہ نتیجہ بھی مستنبط ہوتا ہے کہ وقت کے دور مار ہتھیاروں کو استعمال کرنا آپؐ کی سنتِ حسنہ ہے۔

دوڑ، گھڑ سواری اور پہلوانی کا بھی آپؐ کو یقیناً شوق رہا ہوگا کیونکہ آپؐ بہت تیز دوڑنے والے اور اعلیٰ درجے کے گھڑ سوار تھے۔ عکاظ کے میلے میں آپؐ کا ایک نامور پہلوان کو گرانا آپؐ کے روزِ پہلوانی کی نشاندہی کرتا ہے۔ کتبِ سیر و تاریخ آپؐ کی سیرتِ طیبہ کے اس پہلو پر بہت کم روشنی ڈالتی ہیں، لیکن یہ حقیقت کہ آپؐ کی جسمانی صحت قابلِ رشک

تھی، اس بات کا ثبوت ہے کہ آپ یقیناً ورزش کیا کرتے تھے۔ آپ کی غذا سادہ، لباس سادہ اور عادات سادہ تھیں۔ آرام و راحت کی زندگی اور اشیاء پہلے تو آپ کو میسر نہ آئیں اور میسر آئیں بھی تو آپ نے انہیں پسند نہ کیا۔ زندگی محنت و مشقت میں گزری، اس سے آپ کے اندر ان تمام مصائب و تکالیف کو برداشت کرنے کا حوصلہ و ہمت اور صبر و شکیب پیدا ہوا۔ کسرت و صحت لازم و ملزوم ہیں۔ آپ کے کسرتی و صحت مند جسم کے اندر ایک صحتمند قلب (دل و دماغ) تھا اور قلب کی صحت مندی کے دیگر اسباب کے علاوہ ایک بنیادی سبب اللہ تعالیٰ اور اس کی مخلوق، خصوصاً انسان سے عشق تھا۔ عشق جو شدت میں بے مثال اور وسعت میں عالمگیر تھا۔ اس عشق کی گرمی سے آپ کے قلب کا مسلسل تصفیہ و تزکیہ ہوتا رہا اور وہ زندہ بیدار اور فعال و حرکی رہتا، نیز اس کی سوچ کی جہت صالح رہتی۔ ایسے ہی دل کے سامنے گناہ اپنی اصل صورت میں نمایاں ہوتا ہے جو اس کے لیے اتنی قبیح و نفرت انگیز اور ہولناک و سوبان روح ہوتی ہے کہ انسان گناہ کا ارتکاب کہہ ہی نہیں سکتا، جس طرح مہذب انسان بول و براز کو دیدہ دانستہ کھا ہی نہیں سکتا۔ سوز عشق سے قلب میں ایمان و خود اعتمادی کی قوت و توانائی پیدا ہوتی ہے، جس کی بدولت انسان زمانے کے ابو جہل و ابولہب، فرعون و ہامان و قارون اور نمرود و آزر کی قوتوں کا حریف ہو سکتا، بلکہ ان کو پاش پاش کر سکتا ہے۔ مختصر یہ کہ سوز عشق سے آپ کا قلب اس قدر وسیع ہو گیا تھا کہ اس میں تمام آفاق کو اپنے اندر جذب کر لینے کی گنجائش پیدا ہو گئی اور یہ اس لیے ضروری تھا کہ آپ کو عملاً ”رحمۃ للعالمین“ بننا تھا۔

آپ کی شخصیت غم انسانی کی گلخن میں آہن کی صورت چالیس برس تک ڈھلتی، پختہ ہوتی اور فولاد صفت بنتی رہی۔ آپ کے گلزار زندگی میں لڑکپن، شباب اور جوانی کی بہاریں آئیں، لیکن آپ کی نظریں حیات انسانی کے خزاں دیدہ گلستان کی ویرانی و بربادی کے سوبان روح نظاروں ہی پر متوجہ رہیں۔ فقط اپنے چمن زندگی کو فردوس نظر بنانا آپ کا مقصود زندگی نہ تھا، بلکہ آپ تو کل معاشرہ انسانی کو امن و سلامتی کی جہت بنانے میں اپنی غایت زندگی کو مضمحل سمجھتے تھے۔ جوں جوں ”ساعتِ صفر“ قریب آتی جاتی تھی، دل کی بیقراری بڑھتی جاتی تھی۔ جذبات کا سیل بیقرار اخراج و تصادم کے لیے مچل رہا تھا۔ آپ کے دل کی بے کلی کا راز اگر معلوم تھا تو دوست ”کو، جو خود ساعتِ صفر“ کا منتظر تھا۔ کار پر دازانِ فطرت کو تیار رہنے کا اشارہ ہو چکا تھا۔ وحی و تنزیل کی تاب لانے کے لیے آپ کے زندہ و فعال قلب کی تربیت شروع

ہو گئی اور آغازِ رویائے صادقہ سے ہوا۔

خواب سچا ہو تو آیتِ الہی اور علمِ دیگر کا مظہر ہوتا ہے۔ "علمِ دیگر" جو اس علمِ زمانِ مکان سے ماورا ہے جو "انجمن" ہے اور انسان کا اصل مقام ہے۔ آپ جو خواب دیکھتے، وہ سچا ثابت ہوتا۔ قدرتِ آپ کو سمجھاتی اور اس بات کا ايقان و اذعان پیدا کرتی رہی کہ آپ نے ثقافتِ انسانی کا جو حسین و منور اور عالمگیر و ہمہ گیر خواب دیکھا ہے، وہ اسی طرح سچا ثابت ہو گا۔ آپ سچے ہیں، آپ کا دل سچا ہے، آپ کا قول و قرار سچا ہے، آپ کی فکر سچی، آرزو سچی اور "خواب" بھی سچا ہے۔ آپ کے خواب سچے بھی ہوتے تھے اور حسین بھی۔ خوابوں کی نوعیت کیا تھی؟ اس کے متعلق ماخذِ ساکت ہیں، لیکن حسین خواب خود بہت بڑی نعمت ہوتے ہیں۔ حُسن کا مشاہدہ خواب میں ہو یا بیداری میں بہر حال جمالیاتی حظ کا سامان ہوتا ہے۔ خواب حسین بھی ہوں اور سچے بھی تو اللہ تعالیٰ کی نعمتِ عظمیٰ ہوتے ہیں۔ پھر وہ خواب جو نبوت کا دیباچہ تھے، ان کے مظہر حقائق ہونے میں کیا کلام ہو سکتا ہے؟ انسان نے جب بھی کوئی نیا اور عظیم کارنامہ سرانجام دیا، وہ دراصل اس کے خواب کی تعبیر تھا۔ سچا خواب روح کی سچی آرزو ہوتا ہے۔ اس آرزو کو پورا کرنے ہی میں عظمتِ انسانی کا راز مضمر ہے۔ ان دیکھے "دوست" کی آواز آپ کے دل کی گہرائیوں میں بے صوتِ نعمہ بن کر گونجنے لگی۔ "دوست" کی آواز بتدریج فردوسِ گوشِ بنتی رہی۔ نظر جس نے حقائق "کا حریف ہونا تھا" اس کی تربیت بھی مقصودِ فطرت تھی۔ "حُسنِ دوست" کے انوار کی پھوار غارِ حرا میں پڑنے لگی۔ نظر حُسن آشنا ہونے کے باوجود حیران ہوئی، لیکن اس حیرت میں معرفت و طمانیت کی لذت تھی۔ حُسنِ گوش و نظر روز بروز آشکارا ہوتا چلا گیا اور حُسنِ دوست کے جلوؤں سے بالآخر غارِ حرا "حُسنِ مآب" بن گیا۔ لوگوں کے لیے غارِ حرا بڑا ہی تنگ و تاریک اور وحشت کدہ تھا اور یہ بات غلط بھی نہیں تھی، لیکن آپ کے لیے غارِ حرا وسعت میں بیکراں، حُسن و نور کی جلوہ گاہ اور اور کیف و سرور کی جنت تھا۔ لوگوں کی نظر میں آپ اکیلے تھے، لیکن وہاں آپ کے ساتھ "دوست" بھی ہوتا تھا، گودا بھی حجاب میں ہوتا تھا، لیکن آپ اس کے قُرب کی ٹھنڈک محسوس کرتے تھے۔ "دوست" حجاب میں بھی آپ کے لیے "قرۃ عین" یا آنکھ کی ٹھنڈک تھا۔ آپ زیادہ سے زیادہ وقت غارِ حرا کے حُسنِ المآب میں گزارنے لگے۔

آپ وہاں ہفتے عشرے کے لیے ستوں، کھجوریں، پانی وغیرہ لے جاتے اور جب تک جسم کی بقا کا یہ سامان ختم نہ ہوتا، آپ حُسنِ مآب حرا میں تیا کرتے اور یہ سلسلہ جاری رہتا۔ آپ کی عبادت



کی نوعیت کیا تھی؟ یہ سوال بعد میں آپ سے پوچھا گیا تو آپ نے جواب میں فرمایا: تفکر و اعتبار یعنی غور و فکر اور عبرت پذیری۔ اس طرح آپ کا تزکیہ قلب ہوتا رہا اور اس کے قوی نشو و ارتقا کرتے رہے۔ علاوہ بریں آپ مقام شہود یا مقام احسان پر متمکن ہو کر مسلسل ترقی کرتے رہے، یہاں تک کہ رب رحیم نے آپ کو عبدیت کے اس بلند ترین مقام محمود پر پہنچا دیا، جسے مقام نبوت سے تعبیر کیا جاتا ہے۔

## حواشی و تشریحات

(۱) اہل نظر اس حقیقت سے آشنا ہیں کہ ہر گناہ کی ایک صورت ہوتی ہے اور اس کی نوعیت کے مطابق وہ کم یا زیادہ مکروہ اور گھناؤنی ہوتی ہے۔ ابلیس یا شیطان کا کمال یہ ہے کہ وہ اپنے جمالیاتی فریب کے ذریعے گناہ کی قبیح شکل کو خوشنما بنا کر دکھاتا ہے اور انسان اس دھوکے میں آکر اس کی طرت مائل ہو جاتا ہے اور ارتکاب گناہ کر بیٹھتا ہے، لیکن اہل حُسن و نظر پر ابلیس کا فریب نہیں چلتا، کیونکہ وہ گناہ کو اس کی اصل شکل و صورت میں دیکھتے ہیں۔ جس طرح انسان دیکھتے اور جانتے بوجھتے ہوئے گندگی یا کتھی نہیں کھا سکتا، اسی طرح وہ گناہ کی مکروہ و قبیح صورت کو دیکھ کر اس کا ارتکاب نہیں کر سکتا، ایسے صاحب حُسن و نظر انسان کے لیے ”معصوم“ کی تعبیر اختیار کی جاتی ہے۔

(۲) مولانا رومی نے اس فلسفہ دید و نظر کو شعری زبان میں اس طرح بیان کیا ہے :

آری دید است بائی پوست است      دید آن اشد کہ دید دوست است  
جملہ تن را در گداز اندر بصر      در نظر دو، در نظر دو، در نظر

اس سے مفصل بحث کے لیے دیکھیے مصنف کا مقالہ ”اقبال کا فلسفہ دید و نظر“

در نذر رحمان، لاہور ۱۹۶۶ء، ص ۷۵ تا ۱۰۴۔

(۳) یوسف ۱۲ : ۳

(۴) Modus Operandi

(۵) آل عمران ۳ : ۱۹

(۶) انعام ۴۸ : ۲

(۷) طہ ۲۰ : ۷۴ اور الاعلیٰ ۸۷ : ۱۳


(۸) الروم ۳۰ : ۴۱

- (۹) الروم ۳۰ : ۳۰
- (۱۰) Aesthetic moment : اس سے مفصل بحث کے لیے دیکھیے مصنف کی کتاب  
جمالیات، قرآن حکیم کی روشنی میں، ص ۱۸۱ بعد۔ (طبع دوم)
- (۱۱) طبرانی : شرح جامع الصغیر، ۲ : ۳۸۹
- (۱۲) Zero hour
- (۱۳) Aesthetic Pleasure : مفصل بحث کے لیے دیکھیے مصنف کی کتاب جمالیات  
قرآن حکیم کی روشنی میں، ص ۱۷۹ بعد۔
- (۱۴) بخاری، باب کیف کان بدء الوحی، ص ۳، طبقات ابن سعد، ۱ : ۲۲۲ بعد،  
محمد حمید اللہ : رسول اکرم کی سیاسی زندگی، ص ۸۷، ۸۸ بعد، رحمتہ للعالمین،  
ص ۲۴، ۲۷، شبلی : سیرۃ النبی، ص ۲۰۱، ابن ہشام، (اردو ترجمہ)، ص ۲۲۸ بعد۔
- (۱۵) عینی : شرح بخاری، ۱ : ۶۷، اس روایت کے الفاظ یہ ہیں : قیل ما کان  
صفة تعبده اجیب بان ذلک کان بالتفکر والاعتبار : یہ سوال پوچھا  
گیا کہ آپ کی عبادت کی نوعیت کیا تھی؟ جواب یہ تھا کہ غور و فکر اور عبرت پذیری۔

باب : ۲

## فیضانِ نبوت

- (۱) حضرت جبریل علیہ السلام کا پہلا مژدہ نبوت
- (۲) وحی و تنزیل کا اولین تجربہ
- (۳) تحریک اسلام شروع کرنے کا حکم الہی
- (۴) اس حکم الہی کے اسرار و رموز
- (۵) وحی کی ماہیت و نوعیت



۵۶-۵۱-۲۰۰۴

کتابت

## باب

## فیضانِ نبوت

## ۱۲ قبلِ ہجرت / ۶۱۰ : مشردہ نبوت

(نبوت، اور وہ بھی عالمگیر و ابدی — اس کی ذمہ داریوں کا بوجھ بھی اتنا ہی گراں تھا۔ خود قرآن مجید شاہد ہے کہ اگر اسے کوہِ گراں پر نازل کیا جاتا تو وہ بھی اس کا متحمل نہ ہو سکتا۔ لیکن یہ آپ کا دل تھا جو تمام جہانوں کی ذمہ داریوں کا بوجھ اٹھانے کے قابل تھا، غالباً اس لیے کہ اس میں تمام مخلوقات کا دردِ محبت تھا، یا قرآن مجید کی زبان میں وہ ”رحمۃ للعالمین“ تھا۔ سچ تو یہ ہے کہ عظمت و رحمت لازم و ملزوم ہیں۔ عشقِ دیگر کو اپنا ہوش کہاں ہوتا ہے؟ عشق کو اپنا ہوش ہوتا تو پروانہ بن کر شمع پر یوں جان بچھا ورنہ کرتا اور نہ صورتِ خلیل بن کر آتشکدہٴ نمود میں یوں کود پڑتا۔ آپ پیکرِ حسن و عشق تھے، انسان کا عشق اپنا ہو تو دل کو آگ لگا دیتا ہے۔ اس آگ میں تاریکی، یاس اور اذیت ہوتی ہے جس میں عقل سرگرداں اور رُوح بھٹکتی، جلتی اور تڑپتی رہتی ہے، لیکن عشقِ دیگر ہو تو اس دل کو آگ تو لگتی ہے، لیکن اس آگ میں حُسن، نور اور ٹھنڈک ہوتی ہے۔ اس سوزِ نورانی سے رُوح کو طمانیت و ٹھنڈک کی مسرت ملتی ہے، عقل میں سلامتی، دل میں رجائیت اور زندگی میں حرکتیت پیدا ہوتی ہے۔ عشقِ رحمۃ للعالمین کو حسین انسانی معاشرے کو دیکھنے اور اس کے لیے ہمہ گیر جمالیاتی انقلاب لانے کی آرزو تو تھی، لیکن اسے اتنی خبر کہاں تھی کہ اسے سریرِ آرائے نبوت کیا جائے گا اور اس کی تب و تاب کو جاودانی بنا دیا جائے گا۔ عشق کو تو واقعی اپنی خبر نہ تھی، لیکن ”دوست“ کو تو اس کا علم تھا، رُوح حیات کو تو اس کا انتظار تھا اور کارپردازانِ قدرت تو اس ساعتِ انقلاب انگیز کے منتظر تھے۔ آخر وہ لمحہ معین و منتظر آ ہی گیا۔ وادیِ عشق میں آپ کا رہوارِ زندگی عالمِ تب و تاب میں چالیس منزلیں طے کر چکا تھا۔ دو شنبہ (پیر) کا دن تھا اور تاریخ ۹ ربیع الاول، ۱۲ قبلِ ہجرت / ۱۲ فروری ۶۱۰ء تھی۔ آپ

حسب معمول جبلِ حراء کے غار میں جو اب جبلِ نور کے نام سے مشہور ہے اور جس کا ترجمہ بائبل میں فاران آیا ہے، حکیمانہ تفکر و جذب کے عالم میں تھے کہ اللہ تعالیٰ کے حکم سے روح الامین تعارف کی خاطر حسن مآبِ حراء میں ظہور پذیر ہوئے اور فرمایا: ”محمد! مشرودہ قبول فرمائیے۔ آپ اللہ تعالیٰ کے رسول اور میں جبریل ہوں۔“

یہ تجربہ جتنا عجیب، حیرت انگیز اور ہیبت ناک تھا اتنا ہی غیر متوقع بھی تھا۔ اس پر گفتگو کرنے سے پہلے اس کلمہ ”تعارف“ کے بعض لطائف و غوامض کی تشریح کی جاتی ہے۔ اس میں اہم ترین نکتہ یہ ہے کہ سب سے پہلے آپ کو آپ کی ذات سے متعارف کرایا گیا ہے۔ اس میں اہم ترین اور بصیرت افزا نکتہ مضمحل ہے کہ اللہ تعالیٰ اور اس کی مخلوقات کو پہچاننے، وحی و تنزیل کی روشنی میں حقائق زندگی کو سمجھنے کی ایک ناگزیر پیش شرط معرفتِ نفس ہے۔ چنانچہ قرآن مجید کی رو سے اس کا ایک بنیادی مقصد انسان کو اپنی ذات سے متعارف کرانا ہے۔ انسان کو جب اس حقیقت کی معرفت ہو جاتی ہے تو اس پر اپنے اور کائنات کے، نیز اپنے اور اللہ تعالیٰ کے رشتے کی نوعیت کے حقائق کھل جاتے ہیں، مثلاً اول یہ کہ انسان طبعاً عبد ہے اور اس کا معبود تنہا اللہ تعالیٰ ہے۔ دوسرے یہ کہ انسان خلقاً اللہ تعالیٰ کا حاجت مند (فقیر) اور مرہوب ہے اور اللہ تعالیٰ ہی فقط حاجت روا اور رب ہے۔ تیسرے یہ کہ یہ کائنات اللہ تعالیٰ کی مخلوق ہے، جس نے اسے بنیادی طور سے انسان کے لیے پیدا اور مسخر کیا ہے۔ چوتھے، ان حقائق کی معرفت سے انسان پر اللہ تعالیٰ اور کائنات کے حوالے سے انسان اور انسان کے رشتے کی نوعیت کے اسرار بھی منکشف ہوتے ہیں۔

(حضرت جبریل علیہ السلام کے تعارفی کلمے میں دوسرا اہم نکتہ یہ مضمحل ہے کہ معرفتِ ذات کو معرفتِ الہی مستلزم ہے۔ معرفتِ الہی کے دو بنیادی حقائق یہ ہیں کہ تنہا اللہ تعالیٰ ہی تمام بنی نوع انسان کا الہ یعنی معبود و محبوب اور مطلوب و مقصود اور رب یعنی ان کی جسمانی و روحانی تربیت کرنے والا، ان کا مالک و آقا ہے۔ اس میں تیسری اہم بات یہ ہے کہ انسان کو عملی زندگی گزارنے کے لیے وحی و تنزیل کی روشنی ناگزیر ہے، جس سے مستفید ہونے کے لیے معرفتِ رسالت ناگزیر ہے، کیونکہ یہ اس کے دین کی اساس ہے۔)

روح القدس کا آپ سے بالمشافہ ملنا، تعارف کرانا اور مشرودہ نبوت دینا، آپ کے لیے ایک غیر معمولی تجربہ تھا۔ حضرت جبریل علیہ السلام ایک تو جہاں دگر کی نورانی مخلوق، دوسرے اللہ تعالیٰ کے جلیل القدر پیامبر تھے اور تیسرے انھوں نے مشرودہ نبوت دیا تھا، آپ پر اس عجیب و غریب

اور غیر متوقع واقعہ کا انقلاب انگیز اثر ہونا چاہیے تھا، اور ہوا۔ اس مشاہدہ و تجربہ میں زندگی کا جاہ و جلال اور حق کی بے مثل جوہری توانائی تھی۔ اس سے آپ اپنے اندر ایک عجیب، مگر موثر و سرور انگیز تبدیلی محسوس کرنے لگے جو غالباً وحی و تنزیل کو برداشت کرنے اور اس انقلاب کی پیش شرط تھی، جو آپ حیاتِ انسانی میں لانے والے تھے۔ آپ کو پہلی بار اس بات کا احساس ہوا کہ جس حسین انسانی معاشے کا آپ عمر بھر خواب دیکھتے اور اس کے قیام کے لیے عالمگیر وہمہ گیر جمالیاتی انقلاب کا منصوبہ بناتے رہے ہیں، اس کی تعبیر کی پہلی نمود ہوئی ہے۔ اس احساس میں حسن و سرور بھی تھا اور خوفِ ذمہ داری، رنگِ انتظار بھی۔ ”نبوت“ اللہ اور جبریل، ان ناموں میں آپ کو معنویت کا پرتو نظر آنے لگا۔ آپ کا تجسس و اشتیاق ہر دن شدید سے شدید تر، اور انتظار کا ایک ایک لمحہ ماہ و سال کی طرح طویل و شکیب رُبا ہوتا چلا گیا۔ گنتی میں تو واقعی چند مہینے ہی گزرے تھے، لیکن عالم شوق و انتظار میں آپ کے دل پر صدیاں گزر گئیں۔

### آخری وحی و تنزیل یا نزولِ قرآن کا آغاز، ۱۸ رمضان المبارک ۱۲ قبل ہجرت

بمطابق ۱۴ اگست ۶۱۰ء

( ۹ ربیع الاول ۱۲ قبل ہجرت / ۱۲ فروری ۶۱۰ء کو حضرت جبریل علیہ السلام نے آپ کو نبوت کی بشارت دی تھی، لیکن آخری وحی و تنزیل یعنی قرآن مجید کے نزول کا آغاز نبوت کے پہلے برس یعنی ۱۸ رمضان المبارک ۱۲ قبل ہجرت / ۱۴ اگست ۶۱۰ء کو ہوا۔ چھ ماہ کا یہ درمیانی عرصہ آپ کی قلبی تربیت اور نشو و ارتقاء کا زمانہ تھا تاکہ آپ کا زندہ و بیدار اور حسین و مطہر قلب مبارک سچے خوابوں اور پیغمبرانہ مشاہدات و واردات کے ذریعے آخری وحی و تنزیل کے معنوی جلال و جمال اور ہیبت و جبروت کی تاب لانے کے قابل بن جائے، جس کے حریف کوہِ گراں بھی نہ ہو سکتے تھے: ” اگر ہم یہ قرآن کسی پہاڑ پر نازل کرتے تو تم دیکھتے کہ وہ اللہ کے خوف سے دبا جاتا اور پھٹا پڑتا ہے۔ یہ مثالیں ہم افرادِ نسلِ انسانی کے لیے بیان کرتے ہیں تاکہ وہ ان پر غور و فکر کریں۔“

اس آخری وحی و تنزیل کا آغاز ایک تاریخ ساز و عہد آفرین واقعہ تھا، اور یہ واقعہ علم و حکمت، عقل و بصیرت اور امن و سلامتی کے حسین و منور ذور کا نقطہ آغاز تھا۔ نیز یہ ایک مثبت و حسین انقلابِ حیات کا پیش خیمہ تھا جس کے ذریعے رحمتہ للعالمین نے ہر زمان و مکان کے لیے ایک فطری اور حسین اسلامی معاشرے کی تشکیل و تعمیر کرنی تھی۔ چنانچہ یہی وجہ ہے کہ وہ رات جس میں ربُّ الجلال



کے کلامِ طیبہ کے سلسلے کا آغاز ہوا، اس کے لیے قرآن مجید نے لیلة المبارکہ (مبارک رات) اور لیلة القدر (شب قدر) کی تعبیریں اختیار کی ہیں :

حکم اس صاف صاف بیان کرنے والی کتاب کی قسم کہ ہم نے اسے مبارک رات (لیلة مبارک) میں نازل فرمایا۔ ہم راستہ دکھانے والے ہیں۔ ہم نے اس (قرآن) کو شب قدر (لیلة القدر) میں نازل کیا ہے۔ اور یہ رمضان المبارک کی رات تھی۔

رمضان کا مہینا، روزوں کا مہینا ہے، جس میں قرآن نازل ہوا، جو بنی نوع انسان کا راہنما ہے اور جس میں ہدایت کی کھلی نشانیاں ہیں اور الفرقان ہے، یعنی حق و باطل، خیر و شر اور حسن و قبح کا معیار ہے۔ تاریخ ۱۸۔ رمضان المبارک ۱۲ قبل ہجرت / ۱۲ اگست ۶۱۰ء اور رات جمعہ المبارک کی تھی۔ آپ حسب معمول حُسنِ مآبِ حرا میں حکیمانہ تفکر و جذب کے عالم میں تھے کہ اس کا حسن و نور دفعتاً دو بالا ہو گیا اور آپ نے اپنے سامنے حضرت جبریل علیہ السلام کو کھڑے دیکھا۔ اُدھر پاس ادب و احترام اور ادھر ہیبت و اشتیاق تھا۔ دونوں کے منہ سے بات نہ نکلی، لیکن یہ خاموشی پراسرار و روح پرور اور اشتیاق انگیز و سرور آفریں تھی۔ یہ لمحات سکوت و سرور گنتی میں معدومے چند تھے، لیکن اس قدر جاذبِ روح و زماں تھے کہ وقت منجمد ہو کر استعجاب و اشتیاق کا عالم جاودانی بن گیا۔ آخر ”دوست“ کے پیامبرِ جلیل و صدیق نے اس عالم سکوت کو اپنی سحر انگیز ملکوتی آواز سے عالمِ حُسنِ صورت و معنی میں تبدیل کر دیا اور آپ کو ربِّ رحیم کا یہ پیغام دیا :

(اے نبی!) پڑھو اپنے رب کے نام کے ساتھ، جس نے (سب کچھ) پیدا کیا۔ (اور انسان کی تخلیق جمے ہوئے خون کے ایک لوتھڑے سے کی۔ پڑھو! اور تمہارا رب بڑا کریم ہے جس نے قلم کے ذریعے سے علم سکھایا۔ انسان کو وہ علم دیا جسے وہ نہ جانتا تھا۔

کسی شخص کو دفعتاً اور غیر متوقع طور سے سریرِ آرائے سلطنت کر دیا جائے تو اس کے دل کی کیا کیفیت ہوگی؟ کیا فرطِ حیرت و مسرت سے اسے شادی مرگ کا خطرہ نہ ہوگا؟ یقیناً ہوگا، لیکن دفعتاً اور غیر متوقع طور سے سریرِ آرائے نبوت ہونا ایسا جانگسل اور شکیب ربا تجربہ تھا کہ آپ کا دل اس کی تاب اس لیے لاسکا کہ وہ انسانیت کی محبت میں جہان بیکراں، سوزِ عشق سے نورِ مجسم اور یقینِ محکم سے قوت و توانائی کا بحرِ زخار بن چکا تھا۔ دل بہر حال دل تھا۔ رُوح القدس ایسی جلیل اور نورانی مخلوق کے مشاہدہ و تقا اور وحی و تنزیل کے بارگراں سے ہیبت و جبروت اور اندیشہ ہائے گوناگوں سے معمور ہو گیا۔ آپ حُسنِ مآبِ حرا سے نکل کر گھر تشریف لائے اور لیٹ گئے، اور

رفیقہ حیات سے فرمایا : مجھے اور ڈھاؤ ! مجھے اور ڈھاؤ ! دل کو قرار آیا تو آپ نے ان سے اپنے اس حیرت انگیز واقعہ و تجربہ کا حال سنایا، جو اس وقت آپ کے لیے واقعی جانگسل تھا۔ کیا دل ہیبت و جبروتِ ملکوتی کا حریف اور نبوت کی ذمے داریوں کے بارگراں کا متحمل ہو سکے گا؟ کیا اس امتحانِ نبوت میں جان کا خطرہ تو نہیں؟“ آپ نے فرمایا۔ ”نہیں!“ ام المومنین حضرت خدیجہ طاہرہؓ نے کہا : آپ ہرگز نہ ڈریں۔ اللہ کی قسم وہ آپ کو ہرگز رسوا نہیں کرے گا۔ آپ صلہٴ رحمی (یعنی آپ رشتے داری کا پاس و احترام) کرتے ہیں، سچ بولتے ہیں، غریبوں اور یتیموں کی خبر گیری کرتے ہیں، مسکینوں کے لیے کماتے ہیں، مہمانوں کی خاطر مدارت کرتے ہیں، آفات و حوادث میں لوگوں کی مدد کرتے ہیں۔<sup>۱۵</sup>

چونکہ واقعہ غیر معمولی نوعیت کا تھا، اس لیے آپ پر اس کا ردِ عمل بھی شدید ہوا۔ خود حضرت خدیجہ طاہرہؓ کا دل بھی اس سے بہت متاثر ہوا، اور اس واقعے کی اصل نوعیت معلوم کرنے کا ان کو تجسس ہوا اور وہ آپ کو اپنے چچا زاد بھائی ورقہ بن نوفل کے پاس لے گئیں، جو علم و فضل اور صدق و صفا میں معروف تھے، انھوں نے آپ کی زبان سے حسنِ مآبِ حرار کا واقعہ سنا تو زبانِ صدق سے بے ساختہ نکلا : یہ تو وہی ناموس ہے جو حضرت موسیٰ علیہ السلام پر اترا تھا۔ کاش میں نوجوان ہوتا اور اس وقت تک زندہ رہتا جب قوم آپ کو ہجرت کرنے پر مجبور کر دے گی!

”کیا قوم مجھے جلا وطن کرے گی؟“ آپ نے حیرت سے پوچھا۔ ”ہاں“ ورقہ بن نوفل نے جواب دیا ”اس میں ایسا ہی ہوتا رہا ہے۔ ایسی تعلیم دینے والے سے قوم نے ہمیشہ دشمنی کی اور اسے جلا وطن کیا۔ کاش میں آپ کی ہجرت کے زمانے تک زندہ رہوں اور آپ کی خدمت کروں!“

اس واقعے کو یحییٰ بن بکیر نے لیث سے، انھوں نے عقیل سے، انھوں نے ابن شہاب سے، انھوں نے عروہ بن زبیر اور انھوں نے (اپنی خالہ) ام المومنین حضرت عائشہ صدیقہؓ سے اس طرح روایت کیا ہے : حضرت عائشہؓ نے فرمایا کہ رسول اللہ صلی اللہ علیہ وسلم پر وحی کی ابتدا سچے (بعض روایات میں صالحہ یا اچھے) خوابوں کی صورت میں ہوئی جو آپ نیند کی حالت میں دیکھتے تھے۔ چنانچہ آپ جو خواب بھی دیکھتے، اس کی تعبیر روزِ روشن کی طرح ظاہر ہو جاتی۔ پھر آپ (اور زیادہ) خلوت پسند ہو گئے اور غارِ حرا میں تنہا رہنے لگے اور کئی کئی شب روز وہاں

تحت کر تے (اس سے مراد تفکر و اعتبار ہے، یعنی آپ اللہ تعالیٰ کے حوالے سے مسائلِ حیات پر غور و فکر کرتے اور معاشرہ انسانی میں جو واقعات و حادثات ہوتے، ان سے عبرت حاصل کرتے تھے۔ (یعنی: شرح بخاری: ۱: ۶۷) : اس اثنا میں مطلقاً گھرنہ جاتے تھے۔ جب کھانے پینے کا سامان ختم ہو جاتا تو پھر اتنے ہی دنوں کا سامانِ خورد و نوش لے کر واپس چلے جاتے۔

ایک روز آپ غارِ حرا ہی میں تھے کہ دفعتاً آپ پر وحی کا نزول ہوا۔ ایک فرشتے نے آپ سے کہا: پڑھو! یہاں حضرت عائشہ خور سول اللہ صلی اللہ علیہ وسلم کا قول نقل کرتی ہیں کہ ”میں پڑھا ہوا نہیں ہوں“ اس پر فرشتے نے مجھے پکڑ کر اس زور سے بھینچا کہ میں نڈھال ہو گیا۔ پھر اس فرشتے نے مجھے چھوڑ دیا اور کہا: پڑھو! میں نے کہا: میں تو پڑھا ہوا نہیں ہوں۔ اس نے دوبارہ مجھے بھینچا اور میں نڈھال ہو گیا۔ پھر اس نے مجھے چھوڑ کر کہا: پڑھو! میں نے کہا: میں تو پڑھا ہوا نہیں ہوں۔ تیسری بار اس نے پھر مجھے اس قدر زور سے دبایا کہ میں بے بس ہو گیا اور بالآخر مجھے چھوڑ کر کہا: اِقْرَأْ بِاسْمِ رَبِّكَ الَّذِي خَلَقَهُ خَلَقَ الْإِنْسَانَ مِنْ عَلَقٍ اِقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ (العلق ۹۶: ۵)۔ حضرت عائشہ فرماتی ہیں کہ آپ نے اس کو دہرایا اور یہ آیت پڑھتے ہوئے واپس تشریف لائے۔ اس وقت آپ کا دل دھڑک رہا تھا۔ حضرت خدیجہ رضی اللہ عنہا کے پاس پہنچ کر آپ نے فرمایا: مجھے کبیل اور ھاؤ! مجھے کبیل اور ھاؤ! چنانچہ آپ کو کپڑا اور ھاؤ دیا گیا۔ جب آپ سے خوف کی کیفیت دور ہو گئی تو آپ نے فرمایا: اے خدیجہ! مجھے کیا ہو گیا ہے؟ پھر ان سے سارا ماجرا بیان فرمایا اور کہا: مجھے اپنی جان کا خوف ہے۔ حضرت خدیجہ رضی اللہ عنہا نے کہا: ہرگز نہیں۔ اللہ کی قسم! آپ کو اللہ تعالیٰ کبھی رسوا نہیں کرے گا۔ آپ صلہ رحمی کرتے یعنی رشتے داروں سے حسن سلوک کرتے ہیں، نادار لوگوں کو کما کر دیتے ہیں، ناتوانوں کا بوجھ اٹھاتے ہیں۔ مہمان نوازی کرتے ہیں اور جائز ضرورتوں میں لوگوں کے کام آتے ہیں۔ پھر حضرت خدیجہ رضی اللہ عنہا آپ کو ورقہ بن نوفل بن اسد بن عبد العزیٰ کے پاس لے گئیں جو ان کے چچا زاد بھائی تھے اور زمانہ جاہلیت میں عیسائی ہو گئے تھے اور انجیل کا (سریانی زبان سے) عبرانی میں ترجمہ کر کے لکھا کرتے تھے۔ بہت بوڑھے اور نابینا بھی ہو گئے تھے۔ حضرت خدیجہ رضی اللہ عنہا نے ان سے کہا: بھائی جان! ذرا اپنے بھتیجے کا ماجرا تو سنیے۔ ورقہ نے

آپ سے کہا: بھتیجے، تم کو کیا نظر آیا؟ رسول اللہ صلی اللہ علیہ وسلم نے جو دیکھا تھا بیان کر دیا۔ ورقہ نے کہا: یہ وہی ناموس (وحی لائے والا فرشتہ، روح القدس) ہے جسے اللہ تعالیٰ نے حضرت موسیٰؑ پر نازل کیا تھا۔ کاش میں آپ کے عہدِ نبوت میں جوان ہوتا! کاش میں اس وقت تک زندہ رہوں جب آپ کی قوم آپ کو نکال دے گی یعنی جلا وطن کر دے گی۔ رسول اللہ صلی اللہ علیہ وسلم نے فرمایا: کیا یہ لوگ مجھے نکال دیں گے؟ ورقہ نے کہا: جی ہاں! کبھی ایسا نہیں ہوا کہ کوئی شخص وہ چیز لے کر آیا ہو جو آپ لائے ہیں اور اس سے دشمنی نہ کی گئی ہو۔ اگر میں نے آپ کا وہ زمانہ پایا تو میں آپ کی پُر زور مدد کروں گا۔ کچھ زیادہ مدت نہ گزری تھی کہ ورقہ فوت ہو گیا اور وحی کا سلسلہ منقطع ہو گیا۔

انسان کو اللہ تعالیٰ کی عظمت و شان، قوت و عزت اور جمال و جلال کا احساس ہو تو اسے اس امر کا کچھ نہ کچھ اندازہ ہو سکتا ہے کہ اللہ تعالیٰ کا نبی اور رسول بننے اور وحی جو ”دوست“ کا پیام ہے، اس کے اس اہتمام سے ملنے کے معنی کیا ہیں؟ آپ کے لیے وحی اپنے خواب کی تعبیر کا پیش خیمہ تھا۔ سب سے بڑھ کر یہ کہ وہ اپنے الہ یعنی معبود و محبوب اور مطلوب و مقصود کے ساتھ سلسلہ کلام کا ذریعہ تھا۔ اس کا منقطع ہو جانا آپ کے لیے کوئی معمولی واقعہ نہ تھا، بلکہ وہ فطری طور سے ایک روح فرسا، جانگسل اور شکیب ربا حادثہ تھا۔

آپ کو اپنے حسین معاشرۃ انسانی کے خواب کی تعبیر کے امکان کی جو جھلک دفعتاً نظر آئی تھی، وہ اسی طرح پھر غائب ہو گئی تھی۔ محبت انسانی اقدام کے لیے بے حد بقیار تھی، اس لیے القطارِ وحی کا ایک ایک لمحہ دل پر قیامت ڈھاتا تھا۔ شاید یہ آپ کے انتظارِ شکیب کا امتحان تھا یا شاید یہ محبت کی ایک گھات تھی۔ جو کچھ بھی تھا، صبر آزما و حزن افزا بلکہ حوصلہ فرسا تھا۔ امام بخاری نے اس واقعے کو اس طرح روایت کیا ہے: جیسا کہ ہمیں حدیثوں سے معلوم ہوا ہے کہ رسول اللہ صلی اللہ علیہ وسلم سلسلہ وحی کے منقطع ہو جانے سے بہت غمگین اور رنجیدہ خاطر ہوئے، اتنے غمگین و رنجیدہ خاطر کہ کئی مرتبہ آپ صبح کو اس ارادے سے پہاڑ پر چڑھے کہ اپنے آپ کو اس کی چوٹی سے گرا دیں۔ جب آپ اس ارادے سے کسی فلک کو پہنچتے تو حضرت جبریلؑ ظاہر ہوتے اور فرماتے: ”محمدؐ! بلاشبہ آپ اللہ کے رسول ہیں۔“ یہ الفاظ سن کر آپ کا اضطراب و قلق رفع اور دل مطمئن ہو جاتا۔

(آخر کار انتظارِ وحی کا اضطراب انگیز دور ختم ہوا۔ فترۃ الوحی (وحی کے بند رہنے کے

زمانے) کے تین برس بعد اسلام کی انقلاب انگیز تحریک رحمتہ للعالمین کے شروع کرنے کی ساعتِ صفرِ پہنچی۔ اس کا اذن کیسے ملا اور اس کی نوعیت کیا تھی، اسے حضور رسالت مآب صلی اللہ علیہ وسلم نے اس طرح بیان فرمایا ہے :

ایک بار میں جا رہا تھا کہ آسمان سے ایک آواز سُنی۔ نظر اٹھائی تو دیکھا کہ وہی فرشتہ جو حرام میں میرے پاس آیا تھا، آسمان اور زمین کے درمیان کرسی پر بیٹھا ہوا تھا۔ مجھ پر رعب طاری ہو گیا اور گھر لوٹ آیا اور میں نے کہا: مجھ پر کبیل ڈال دو! مجھ پر کبیل ڈال دو۔ اس وقت اللہ تعالیٰ نے وحی نازل کی: ”اے اورھ لپیٹ کر اورھنے والے! اٹھو! اور تنبیہ کرو۔ اپنے رب کی بڑائی کا اعلان کرو اور اپنے کپڑے پاک و صاف رکھو اور گندگی سے دور رہو۔“ پھر وحی کا بازار گرم ہو گیا۔ یعنی لگاتار مجھ پر وحی کا نزول شروع ہو گیا۔

اسلام کی تحریکِ انقلاب کا آغاز کرنے کے یہ اولین پانچ احکام تھے جو اللہ تعالیٰ نے آپ کو دیے۔ اس اعتبار سے ان کی غیر معمولی اہمیت میں مبالغہ نہیں ہو سکتا۔ ہو سکتا ہے کہ ظاہر میں نگاہوں کو یہ احکام معمولی نظر آئیں لیکن اہل نظر جانتے ہیں کہ حسین و عالمگیر انقلاب کے داعی کے لیے ان میں معنویت کا ایک جہاں مضمون تھا، جن پر مختصراً گفتگو کی جاتی ہے :

(۱) پہلا حکم ”قم“ کا ہے، جس میں اقدامِ مسلسل کا مفہوم مضمون ہے۔ اس حکمِ الہی کی تعمیل آپ پر اس وقت تک لازم تھی، جب تک آپ کا مشن پورا اور اس کی جگہ دوسرا فرمانِ الہی نازل نہیں ہو جاتا، نبی کا دل فطرت شناس ہو جاتا ہے۔ چنانچہ تاریخ، کتب سیر و حدیث اور خود قرآن مجید شاہد ہے کہ آپ نے اس تحریک کو اس وقت تک جاری رکھا جب تک کہ ”قم“ کی جگہ اَلْیَوْمَ اَکْمَلْتُ لَکُمْ دِیْنَکُمْ کا حکم نہیں آگیا۔ اس تحریکِ انقلاب کو آخر تک جاری رکھنا کوئی معمولی بات نہ تھی۔ یہ جان جو کھول کا کام تھا۔ اس راہ میں آپ کو قدم قدم پر سخت نامساعد، رُوح فرسا اور مایوس کن حالات سے دوچار ہونا اور پہاڑ ایسی رکاوٹوں کو عبور کرنا پڑا، لیکن آپ نے نہ تو ہمت ہاری اور نہ تحریک سے کنارہ کشی ہی کی، اس لیے کہ آپ کو اذنِ ”قم“ ملا تھا۔ آپ نے اس ”حکم“ کے پیش نظر ہر صورتِ حال کا مقابلہ کیا، نہ تو کبھی دم لیا اور نہ ایک لحظے کے لیے غافل ہی ہوئے۔

(۲) فَاذْر : قم کی طرح فَاذْر میں بھی معنویت کا ایک جہاں پوشیدہ ہے۔ اس کے بنیادی معانی ہیں: لوگوں کو اللہ تعالیٰ کے قانونِ مکافاتِ عمل سے ڈرانا۔ اس زمانے

میں بھی آج کی طرح لوگ قدرت کے اس قانون کے قائل نہ تھے۔ جو قائل تھے بھی، وہ عملاً منکر تھے (بت پرستی اس زعم میں مبتلا تھے کہ لات و منات اور ہبل و عزری وغیرہ بت ان کے سفارشی اور معاون و مددگار اور تقرب الہی کا ذریعہ ہیں، اس لیے وہ جو کچھ کریں روا ہے۔ نصاریٰ بھی اس قانون کے قائل نہیں تھے۔ ان کے نزدیک نجاتِ حُسنِ عمل پر نہیں، اصطباغ یا بپتسمہ پر منحصر تھی۔ یہود بھی اس اعتبار سے اس کے منکر تھے کہ وہ اس دہم میں مبتلا تھے بلکہ ہیں کہ وہ اللہ تعالیٰ کی چمیتی قوم ہیں، لہذا ان کی ہر خطا قابلِ معافی ہے۔ لوگوں کے ان عقائد کے پیشِ نظر قانونِ مکافاتِ عمل کی تبلیغ کی غیر معمولی اہمیت کا اندازہ لگانا مشکل نہیں۔

قدرت کے قانونِ مکافاتِ عمل کو تسلیم کرنے سے مندرجہ ذیل تین حقائق کو ماننا لازم آتا ہے: اولاً، اللہ تعالیٰ ایک فعال ہستی اور عادل ہے، لہذا کسی غیر اللہ کی مجال نہیں کہ اسے عدل کرنے سے باز رکھ سکے۔ اس سے ان تمام نظریات کی تردید لازم آتی ہے، جن کی طرف اشارہ کیا گیا ہے۔ ثانیاً، انسان مکر فنا نہیں ہو جاتا بلکہ اس کا دوبارہ زندہ ہو کر اپنے اعمال کے مطابق جزا یا سزا کا مزہ چکھنا اس کا مقدر ہے۔ ثالثاً، یہ دنیا دار لامتحان اور آخرت دار الجزائے غور سے دیکھیں تو شرک و بت پرستی کی ہر شکل میں قدرت کے قانونِ مکافاتِ عمل کا انکار پنہاں ہوتا ہے۔ چنانچہ فائذ کے حکم میں بنیادی طور سے لوگوں کو شرک و بت پرستی کے انجام سے ڈرانا مقصود تھا۔

انسان میں دو قوتیں عموماً برسرِ پیکار رہتی ہیں: ایک قوتِ شہوانیہ اور دوسری قوتِ عقلیہ۔ ابلیس اپنے جمالیاتی فریب سے انسان کی قبیح سے قبیح خواہشات تک کو مزین یعنی خوشنما اور دلکش بنا کر اسے دکھاتا ہے۔ اس کا نتیجہ عموماً یہ نکلتا ہے کہ عقل مغلوبِ نفس ہو جاتی ہے۔ اس عالم میں انسان جو جرم و گناہ بھی کرتا ہے، وہ اسے اچھا لگتا ہے اور اپنے جرم و گناہ پر پردہ ڈالنے اور اپنے آپ کو فریب میں مبتلا رکھنے کی خاطر وہ طرح طرح کے باطل دلائل و روایات کا سہارا لیتا ہے۔ لوگوں کو ابلیس کے جمالیاتی فریب کے بھیانک عواقب و نتائج سے متنبہ کرنا بھی فائذ کے حکم میں داخل تھا اور آپ نے اس حکم کی تعمیل اس جامع طریق سے کی کہ تاریخ اس کی مثال پیش کرنے سے قاصر ہے۔ مختصر یہ کہ فائذ کے حکم میں بد اعتقادی و بے ایمانی، شرک و بت پرستی، ظلم و استحصال، جرم و گناہ، بدنیتی و غفلت، تکذیب و دروغ گوئی اور منافقت و فجور کے فطری و لازمی عواقب و نتائج سے لوگوں کو ڈرانے کا مفہوم مضمحل ہے تاکہ ان میں ایقان و اذعان



ہے اور نہ اپنی ذات کا غم اس کے لیے سُوہانِ روح ہی بنتا ہے۔ یہ عقیدہ اس کے قلب کی وسعتوں کو آفاقی اور اس کے حوصلے کو ناقابلِ تسخیر بنا دیتا ہے۔ مختصر یہ کہ یہ عقیدہ انسان کو اس کے مقامِ عبدیت سے آشنا ہی نہیں، اس پر متمکن کرتا ہے۔ اصل یہ ہے کہ مقامِ عبدیت ہی اس کا حقیقی مقام ہے، جس کی عظمت و رفعت کا اندازہ وہی کر سکتے ہیں جنہیں اللہ تعالیٰ کی کبریائی اور نبیِ عبدیت کا شعور ہوتا ہے۔

”کبریائی“ کے تمام مدعیانِ کاذب کے ظلم و استحصال سے بنی نوع انسان کو نجات دلانے کی خاطر آپ کو لوگوں میں اللہ تعالیٰ کی کبریائی کا شعور بیدار کرنے پر مامور کیا گیا تھا، اور یہ بے حد کٹھن کام تھا۔ اس کی بنیادی وجہ یہ تھی کہ نہ صرف عرب میں بلکہ تمام دنیا میں شرک و بت پرستی کا دور دورہ تھا۔ انسان جب اللہ تعالیٰ کے کاروبارِ ربوبیت میں غیر اللہ کو شریک کرتا ہے تو اس سے اس میں اللہ تعالیٰ کی کبریائی کا شعور کمزور پڑ جاتا ہے اور دوسرے اس کی اپنی شخصیت پارہ پارہ ہو جاتی ہے۔ لوگوں کی ایسی نفسیاتی صورت حال تھی جب آپ کو لوگوں میں اللہ تعالیٰ کی کبریائی کا شعور بیدار کرنے کا فرمان الہی ملا تھا۔

(۴) وَثِيَابِكَ فَطَهَّرٌ : اس کا مفہوم تو یہ ہے کہ اپنے کپڑوں کو پاک و صاف رکھو اور دوسرا یہ کہ اپنے دامنِ زندگی کو پاک و صاف رکھو۔ سب سے پہلے اس امر کی صراحت کر دی جاتی ہے کہ صفائی اور پاکیزگی میں بہت فرق ہے۔ ایک کپڑا صاف ستھرا دکھائی دینے کے باوجود پاک نہیں ہو سکتا۔ اسی طرح کپڑا پاک ہونے کے باوجود صاف ستھرا نہیں ہو سکتا۔ اسلام صفائی اور پاکیزگی دونوں پر زور دیتا ہے اور طہارت کا لفظ ان دونوں معانی پر حاوی ہے۔ اس سے یہ مستنبط ہوا کہ اسلام میں صفائی اور پاکیزگی دونوں کو غیر معمولی اہمیت حاصل ہے۔

اہلِ ذوق و صفا جانتے ہیں کہ پاکیزگی و صفائی جسم اور رُوح دونوں کی صحت اور نشوونما کی ایک لازمی شرط ہے۔ جس طرح انسان کا لباس اور جسم اس کمرہ ہوا میں ماحول کے غیر مرنی گہ دوغبار سے میلا ہوتا رہتا ہے۔ اسی طرح قلبِ انسانی پر بھی غیر مرنی طور سے معاشرتی بُرائیوں کے اثرات پڑتے اور اسے گدلا کرتے رہتے ہیں۔ جب اس پر بُرائیوں کے اثرات تہہ بہ تہہ جم جاتے ہیں تو قلبِ طرح طرح کی بیماریوں میں مبتلا ہو جاتا ہے اور اس کے قویٰ کا نشوونما تھاکر جاتا ہے۔ اس صورتِ حال کے پیش نظر اسلام نے قلب کے تصفیہ و تزکیہ پر بجا طور پر بہت زور دیا ہے۔ تصفیہ قلب کے لیے ضروری ہوتا ہے کہ انسان طہارت پسند ہو اور اس کا



جسم و لباس مطہر ہو۔

اس بات کے متعلق دو رائیں نہیں ہو سکتیں کہ جو شخص خود پاکیزہ نہ ہو اور اس میں ذوقِ طہارت نہ ہو تو وہ دوسروں میں ذوقِ طہارت پیدا نہیں کر سکتا۔ ذوقِ طہارت اس لحاظ سے ازلیں اہم ہے کہ یہ تزکیہٴ نفس کی ایک پیش شرط ہے اور تزکیہٴ نفس کی اہمیت کا اندازہ اس امر سے ہو سکتا ہے کہ اس کے بغیر شخصیت اور مکارمِ اخلاق کی تکمیل نہیں ہو سکتی۔

اس ارشادِ باری تعالیٰ پر تاریخ کے حوالے سے غور کرنے سے اس کی غیر معمولی اہمیت کا اندازہ ہوتا ہے۔ اقوامِ عالم میں اس وقت پاکیزگی کا وہ مفہوم نہیں تھا جو اسلام پیدا کرنا چاہتا تھا۔ عیسائیت جو مغرب میں سب سے بڑا تبلیغی دین تھا، اس پر رہبانیت کا غلبہ تھا۔ اور رہبانیت میں جسم و لباس، حتیٰ کہ ماحول کی پاکیزگی خلافِ تقویٰ بات تھی چنانچہ جو شخص جتنا زیادہ غلیظ ہوتا تھا، اتنا ہی زیادہ اسے خدا رسیدہ سمجھا جاتا تھا۔ خاص و عام سبھی بول و براز کر کے طہارت نہیں کرتے تھے۔ ہاتھ تک دھونے کا رواج تک نہ تھا۔ غسل جنابت سے کوئی آشنا نہ تھا۔ کھانا کھانے سے پہلے ہاتھوں کو دھونے کو بدعت و ریاکاری خیال کیا جاتا تھا۔ میلے کچیلے لباس و ماحول میں رہنا زہد کی ایک ناگزیر پیش شرط تھی۔ زاہد و عابد اس بات پر فخر کرتے تھے کہ انھوں نے برسوں پانی کو چھو اتک نہیں۔ کپڑوں، سر بلکہ جسم کے بالوں تک میں جوئیں پڑ جانے کو زہد کے ارفع مقام کی علامت سمجھا جاتا تھا۔

قریب قریب یہی صورتِ حال مشرقی اقوام کی تھی۔ مشرق میں بدھ مت سب سے بڑا تبلیغی مذہب تھا اور وہ بھی عیسائیت کی طرح رہبانیت و خانقاہیت کا علمبردار تھا۔ اس مذہب کے زیر اثر مغرب کی طرح مشرق میں بھی لوگ پاکیزگی کے مفہوم سے کم آشنا تھے۔ جہاں تک ہندو قوم کا تعلق تھا، وہ بھی طہارت کو تھی۔ اس میں شک نہیں کہ ہندو مت میں صبح کے اٹھان (غسل) کو ہمیشہ اہمیت حاصل رہی ہے، لیکن تھی وہ بھی ناپاک۔ پیشاب کر کے طہارت کرنا، کھانے سے پہلے ہاتھ دھونا، غسل جنابت وغیرہ کا رواج نہ تھا۔ گائے کے گوبر اور پیشاب کو پاکیزہ بلکہ پاک کرنے والا سمجھا جاتا تھا اور اس کا استعمال عام تھا۔ عرب کے کفار بھی پاکیزگی کو کوئی اہمیت نہیں دیتے تھے۔ صحرا کے بدو تو پاکیزگی کے تصور تک سے نا آشنا تھے۔

یہودیوں بلاشبہ لباس اور جسم کی طہارت کو ضروری سمجھا جاتا تھا، لیکن وہ اس معاملے میں حد سے زیادہ تشدد تھے۔ ان کی شریعت میں لباس ناپاک ہو جائے تو وہ پانی، صابن وغیرہ

سے پاک نہیں ہو سکتا تھا، لہذا ناپاک حصے کو کاٹ پھینکنا ضروری تھا۔ جسم کی ناپاکی سے متعلق بھی ان کا عقیدہ تشددانہ تھا، لیکن بہت کم لوگ شریعت پر عمل کرتے تھے۔ یہود قوم چونکہ کہیں بھی اپنی الگ سیاسی حیثیت یا حکومت نہیں رکھتی تھی، لہذا عوام مقامی باشندوں کی تہذیب سے متاثر ہو جاتے تھے۔ اس طرح عملاً وہ بھی گندے اور گندگی پسند تھے۔

مختصر یہ کہ اقوامِ عالم طہارت کو رکھیں (جب اللہ تعالیٰ نے انہیں ظاہری و باطنی لحاظ سے پاکیزہ اور پاکیزگی کے مفہوم سے آشنا کرنے اور اس کی اہمیت کا ان میں احساس و شعور بیدار کرنے کے لیے اپنے پنجمبر اعظم و آخر صلی اللہ علیہ وسلم کو مبعوث فرمایا اور ارشاد فرمایا وَثِيَابَكَ فَطَهِّرْ: اور اپنے کپڑے (یا دامنِ حیات کو) پاک و صاف رکھو! )

جیسا کہ ہم دیکھ چکے ہیں، عیسائیت اور بڈھ مت کے زیر اثر اقوامِ عالم جسم و لباس کی گندگی کو روح کی پاکیزگی کو ایک پیش شرط سمجھتی تھیں اور اسلام اس تصورِ باطل کو مٹانا چاہتا تھا، اور ان میں اس حقیقت کا اذعان پیدا کرنا چاہتا تھا کہ روح کی پاکیزگی اور جسم و لباس لازم و ملزوم ہیں۔

(عربی محاورے میں ثِيَابَكَ فَطَهِّرْ کا ایک معنی یہ بھی ہو سکتا ہے جو اردو میں "اپنا دامن پاک رکھو" کا ہے) اس اعتبار سے آپ کو لباس اور جسم کی پاکیزگی کی طرح اخلاق کی پاکیزگی کا بھی ایک مثالی معیار قائم کرنے کی ہدایت ملی۔ چنانچہ ہم آگے چل کر دیکھیں گے کہ آپ نے اسلام کی تحریکِ رحمتہ للعالمین کے ذریعے جو حسین انقلاب پیدا کیا اور پھر اسلامی معاشرے کی بسا درکھی اس کے افراد کا معیارِ اخلاق نہایت بلند تھا۔

(۵) وَالرَّجْزَ فَاهْجُرْ: اور گندگی سے دُور رہو۔ اس ارشادِ الہی میں تن اور من دونوں کی گندگی سے دُور رہنے کی ہدایت ہے۔ تن سے مراد جسم، لباس اور ماحول ہے اور ماحول دو طرح کا ہوتا ہے: مکانی اور زمانی۔ مکانی ماحول کا مطلب گھر بار، محلہ، گاؤں، شہر وغیرہ اور ان کی فضا اور آب و ہوا ہے۔ زمانی ماحول سے مراد زمانے کے اثرات ہیں، مثلاً تاریخی، ثقافتی، سیاسی، معاشرتی اثرات۔ یہ اثرات منفی یا سلبی نوعیت کے ہوں تو ان سے انسان کی شخصیت بُری طرح متاثر ہوتی ہے۔

من کی گندگی سے مراد جرم و گناہ اور ظلم و عدوان کے طبعی اثرات ہیں۔ اس کی بدترین شکل شرک ہے، اس کے بعد کفر، قتلِ انسانی، سبھل، نفاق اور ظلم و استحصال وغیرہ ہیں۔ (

اسلام نے تزکیہ پر جو بہت زیادہ زور دیا اور اسے ذریعہٴ فلاح قرار دیا ہے، اس سے مقصود بھی یہ ہے کہ انسان تن اور من کو گندگی سے پاک و صاف رکھے تاکہ اس کی حسی و قلبی قوتیں حدِ کمال تک نشوونما پاسکیں۔ اصل یہ ہے کہ پاکیزگی انسانیت کا خاصہ ہے، لیکن ظہورِ اسلام کے وقت اقوامِ عالم کو نہ تو طہارت سے محبت تھی اور نہ گندگی سے نفرت۔ اس کی بنیادی وجہ یہ تھی کہ ان کی جمالیاتی حس مردہ ہو چکی تھی اور وہ کوز ذوق ہو چکے تھے۔ اسلام کی انقلاب انگیز تحریکِ رحمتہ للعالمین کا ایک بنیادی مقصد انسان کی جمالیاتی حس کو زندہ و بیدار کرنا تھا تاکہ وہ حس سے محبت اور قبح سے نفرت کرے۔ یہ یاد رہے کہ پاکیزگی حس کا ایک ناگزیر عنصر ہے۔<sup>۲۶</sup>

تین برس تک آپ پر وحی نہیں آئی تھی، جس کے باعث آپ کو یہ اندیشہ مضطرب رکھتا تھا کہ کہیں اللہ تعالیٰ نے وحی و تنزیل کا سلسلہ ہمیشہ کے لیے بند تو نہیں کر دیا ہے۔ اب وحی کا سلسلہ دوبارہ شروع ہوا تو آپ کے دل سے یہ دوسو سو ہمیشہ کے لیے نکالنے اور آپ کو تسلی دینے کی خاطر یہ وحی آئی:

قسم ہے روزِ روشن کی اور قسم ہے شبِ تاریک کی، جب وہ سکون کے ساتھ طاری ہو جائے۔ (اے نبی) تمہارے رب نے تم کو ہرگز نہیں چھوڑا اور نہ وہ ناراض ہوا۔ اور یقیناً تمہارے لیے بعد کا دور پہلے دور سے بہتر ہے اور عنقریب تمہارا رب تمہیں وہ کچھ دے گا کہ تم خوش ہو جاؤ گے۔ کیا اس نے تمہیں یتیم نہیں پایا اور پھر ٹھکانا مہیا کیا؟ اور تمہیں تلاشِ حق میں سرگرداں پایا اور پھر ہدایت بخشی۔ اور تمہیں تنگ دست پایا اور پھر مال دار اور مستغنی کر دیا، لہذا یتیم پر سختی نہ کرو اور سائل کو نہ چھڑکو اور اپنے رب کی نعمت سب سے بیان کرو۔<sup>۲۷</sup>

حاصلِ کلام یہ کہ زیرِ نظر آیاتِ کریمہ میں آپ کو جو احکامِ الہی ملے ان کا مطلب یہ تھا کہ آپ وحی و تنزیل یا ہدایاتِ الہی کے مطابق اسلام کی انقلاب انگیز تحریکِ رحمتہ للعالمین کو شروع کریں۔ چنانچہ آپ اس عظیم کام کے لیے کمر بستہ ہو گئے اور اس کا آغاز گھر سے کیا۔ کیوں اور کیسے کیا؟ اس کا جواب اگلے باب میں دیا جائے گا، لیکن اس سے پہلے وحی سے متعلق مختصر سی گفتگو کر لی جاتی ہے۔

وحی کی نوعیت کیا تھی اور وہ کیسے نازل ہوئی تھی؟ اس مسئلے کو واضح طور سے سمجھنا اور سمجھانا اس لیے محال ہے کہ فقط انبیاءِ علیہم السلام ہی اس تجربے سے گزرے ہیں۔ ان کے سوا کسی اور کے اس تجربے سے گزرنے کا سوال ہی پیدا نہیں ہوتا۔ علاوہ ازیں ختمی تربیتِ پیغمبر

انھم و آخر صلی اللہ علیہ وسلم کے ساتھ تو وحی و تمیزوں کا سلسلہ تو ہمیشہ کے لیے منقطع ہو چکا ہے۔  
 بہر حال یہی سوال ایک صحابی نے آپ سے کیا تھا اور اس کو جواب تجاوت نے دیا تھا۔ وہ  
 صحیحین میں منقول ہے۔

حضرت عائشہ سے مروی ہے کہ سارث بن بشیر نے رسول اللہ صلی اللہ علیہ وسلم سے  
 عرض کیا: یا رسول اللہ! آپ کے پاس وحی کیوں کھرتی ہے؟ آپ نے فرمایا: کبھی تو اس  
 کی آواز ہرگز ایسی ہوتی ہے اور یہ وحی کبھی پر سخت ترین ہوتی ہے۔ پھر وحی موقوف ہو جاتی ہے  
 اور جو کچھ میں نے فرشتے سے سنا ہوتا ہے اسے یاد کر کے منظر کو دیکھتا ہوں۔ کبھی ایسا ہوتا ہے  
 کہ فرشتہ وحی آدمی کی شکل میں میرے پاس آتا ہے اور مجھ سے گفتگو کرتا ہے اور جو کچھ اس  
 سے سنا ہوں اس کو یاد کر لیتا ہوں۔ حضرت عائشہ نے کہتی ہیں کہ میں نے آپ پر وحی کو نازل ہونے  
 دیکھا ہے۔ مروی کے دنوں میں آپ پر وحی آتی اور جب فرشتہ وحی دے کر چاہتا ہے تو میں نے  
 کہ آپ کی پیشانی سے پسینہ جاری ہے۔

صحیحہ کرام کی موجودگی میں بھی آپ پر وحی نازل ہوتی۔ یہی وہ چکر اس تجربے سے نہیں گزرتے  
 تھے اس لیے وہ وحی سے متعلق تو کچھ بیان نہیں کرتے۔ البتہ اس وقت آپ کی نہ ہر کیفیت  
 کا اظہار کرتے ہیں۔ چنانچہ حضرت عبادہ بن صامت کہتے ہیں کہ جس وقت نبی اکرم صلی اللہ علیہ وسلم  
 پر وحی نازل ہوتی، تو کرب میں مبتلا ہو جاتے اور چہرے کا رنگ بدل جاتا۔ ایک اور روایت میں  
 ہے کہ جب نبی اکرم صلی اللہ علیہ وسلم پر وحی نازل ہوتی تو آپ اپنا سر جھکالیتے اور اسے بٹھکے  
 اپنا سر جھکالیتے اور جب وحی ختم ہو جاتی تو سر اٹھالیتے۔

## حواشی و تشریحات

- (۱) الحشر ۵۹ : ۲۱۔
- (۲) عشق دیگر سے مراد عشقِ الہی و عشقِ انسانیّت ہے۔
- (۳) حرکی : Dynamic
- (۴) غارِ حرا میں قرآن مجید جو نور و ہدایت ہے، آپ پر نازل ہونا شروع ہوا تھا، اس لیے وہ جبلِ نور کے نام سے مشہور ہے۔ بائبل میں اس کا ترجمہ فارلن آیا ہے۔ جبلِ نور مکہ معظمہ کے شمال مشرق میں مناد عرفات کی شاہراہ کی بائیں جانب چند فرلانگ کے فاصلے پر واقع ہے۔ اس سفید سے نورانی پہاڑ پر چکر کاٹ کر اوپر چڑھیں تو یہاں ترکی کی حکومت کے تعمیر کردہ پانی کے حوض ہیں، جن میں بارش کا پانی جمع ہو کر طویل مدت تک کام آتا رہتا ہے، قلعہ کوہ پر ایک غار ہے جس کا فرش مسطح ہے اور چند قدرتی سیڑھیاں سی بن گئی ہیں۔ غار کا طول تقریباً چار گز، عرض پونے دو گز اور ارتفاع اتنا ہے کہ ایک دراز قد آدمی کھڑے ہو کر نماز پڑھ سکتا ہے۔ اس کا رخ کعبے کی طرف ہے اور دھوپ اور بارش سے بھی بہت حد تک محفوظ ہے۔ آپ اس غار میں تہنٹ یا عبادت کیا کرتے تھے۔
- (محمد حمید اللہ : رسول اکرم کی سیاسی زندگی، ص ۸۸)۔
- (۵) سفر السعادت، شرح، ص ۳۵، بحوالہ رحمۃ للعالمین، ص ۴۷۔
- (۶) چنانچہ اللہ تعالیٰ انسان سے فرماتا ہے : لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ (الانبیاء ۲۱ : ۱۰) ہم نے تمہاری طرف ایسی کتاب اتاری ہے جس میں تمہارا ذکر ہے۔ کیا تم نہیں سمجھتے؟ نیز دیکھیے الروم ۳۰ : ۸، القیامہ ۴۵ : ۱۴، فصلت ۲۱ : ۵۳۔

(۷) غافر ۳۵ : ۱۵

(۸) رحمۃ للعالمین، ص ۱ : ۲۷

- (۹) الحشر ۵۹ : ۲۱
- (۱۰) الذخان ۲۲ : ۳۱ -
- (۱۱) القدر ۹۷ : ۱
- (۱۲) معیار Norm دیکھیے البقرہ ۲ : ۱۸۵
- (۱۳) صحیح بخاری ، باب بدالوجی و کتاب التعبیر -
- (۱۴) العلق ۹۶ : ۵ -
- (۱۵) بخاری و مسلم در مشکوٰۃ ، باب المبعث و بدالوجی ، ح ۵ -
- (۱۶) ناموس یونانی اور توریت عبرانی لفظ ہے ، اور دونوں کے لغوی معنی "قانون" کے ہیں ۔
- (۱۷) مشکوٰۃ ، باب المبعث و بدالوجی ، ح ۵ -
- (۱۸) موضوع مذکور -
- (۱۹) ساعتِ صفر Zero hour
- (۲۰) يَا أَيُّهَا الْمُدَّثِّرُ قُمْ فَأَنْذِرْهُ وَرَبِّكَ فَكَذِّبَهُ وَثِيَابَكَ فَطَّيَّرَهُ وَالرَّجْزَ فَاهْبِطْهُ  
(المذثر ۷۲ : ۵) - دیکھیے صحیح بخاری ، کتاب الوجی ، مشکوٰۃ ، باب المبعث و بدالوجی ، ح ۶ -
- (۲۱) آیت کا پورا حصہ یہ ہے : الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِينًا . (المائدہ ۵ : ۳) : آج ہم نے تمہارا دین کامل کر دیا اور اپنی نعمتیں تم پر پوری کر دیں اور تمہارے لیے اسلام کو بحیثیت دین کے پسند کیا ۔
- (۲۲) ایک لفظ کی غفلت بعض اوقات فتح کو شکست اور کامیابی کو ناکامی میں بدل دیتی ہے  
تمی نے اس حقیقت کو شعری زبان اور تلمیحی انداز میں اس طرح بیان کیا ہے :  
رستم کہ خار از پاکشم محمل نہاں شد از نظر  
یک لفظ غافل گشتم و صد سالہ را ہم دور شد
- (۲۳) Baptism
- (۲۴) عبدنا : دیکھیے البقرہ ۲ : ۲۳ ، الانفال ۸ : ۴۱ و بمواضع کثیرہ -
- (۲۵) طہارت کور Purity blind - جس طرح انسان رنگ کور ہوتا ہے ، یعنی وہ رنگوں

میں امتیاز نہیں کر سکتا، اسی طرح وہ طہارت کو رکھی ہوتا ہے یعنی اسے پاکیزگی کی اقدار کا پورا علم و شعور نہیں ہوتا، اور بعض حالات میں وہ پاکیزگی و پلیدی میں تمیز نہیں کر سکتا۔ (۲۶) اس موضوع پر مفصل بحث کے لیے دیکھیے مصنف کی کتاب "جمالیات، قرآن حکیم کی

روشنی میں" ص ۱۶۶ بعد۔

(۲۷) واضحی ۹۳ : آتا ۱۱۔

(۲۸) بخاری و مسلم، در مشکوٰۃ، باب المبعث و بدّ الوجی، ح ۵۔


(۲۹) مسلم موضوع مذکور، ح ۶۔

## باب : ۵

# اور تحریکِ اسلام چلتی رہی

- ۱ اسلام کی انقلاب انگیز تحریکِ رحمتہ للعالمین کا آغاز
- ۲ اولین مسلمان مرد اور عورتیں
- ۳ علانیہ دعوتِ اسلام کا آغاز
- ۴ شہیدِ اول : حضرت حارث بن ابی ہالہؓ
- ۵ عوام سے رابطہ (Mass contact)
- ۶ انسان شرک کیوں کرتا ہے؟
- ۷ آپ کے احبابِ خاصؓ
- ۸ تحریکِ اسلام کا نعرہ (Slogan)
- ۹ تصادم
- ۱۰ اہلِ تسلیم و رضا پر کفار کا جور و ستم
- ۱۱ تحریکِ اسلام بند کرانے کے لیے رؤسائے مکہ کی کوششیں : دھمکیاں اور لالچ
- ۱۲ ہجرتِ حبشہ
- ۱۳ حضرت حمزہؓ تحریکِ اسلام میں
- ۱۴ معروضِ تمنا سے رسالتؐ - حضرت عمر فاروقؓ تحریکِ اسلام میں





## باب ۵

# اسلام کی انقلاب انگیز تحریکِ حمۃ للعالمین کا آغاز

اولین مسلمان مرد اور عورتیں (۲ قبل ہجرت / ۶۱۶ء)

آنحضرت صلی اللہ علیہ وسلم کی سیرتِ طیبہ کا مطالعہ کرتے وقت یہ بات ہمیشہ ہمارے پیش نظر رہنی چاہیے کہ لڑپ عظیم انسان ہونے کے ساتھ ساتھ اللہ تعالیٰ کے پیغمبرِ اعظم و آخر بھی تھے اس حیثیت میں آپ کے قول و فعل کو چونکہ ہر زمان و مکان کے انسان کے لیے حسین و مثالی نمونہ (اسوۂ حسنہ) بننا تھا، اس لیے آپ جو کہتے، وہی کرتے تھے اور وہ اللہ تعالیٰ کے ارشاد و منشا کے مطابق ہوتا تھا۔ نبوتِ آخر کی اولین ذمے داری دعوتِ اسلام تھی۔ دعوتِ اسلام کا مقصد بنی نوع انسان کو داعی بن کر امن و سلامتی کی دنیا میں بلانا، ہادی و رہنما بن کر انہیں وہاں لانا اور مجاہد یا اللہ تعالیٰ کا سچا انقلابی بن کر ان کے آنے کی راہ ہموار کرنا اور انہیں استحصالی قوتوں سے نجات دلانا ہے جو ان کی راہ میں حائل ہوں۔ دعوت کے لیے تحریک ایک لازمی پیش شرط ہے۔ چنانچہ آپ نے دعوتِ اسلام کے لیے تحریک چلانے کا منصوبہ بنایا۔

یہ تحریک جسے مستقبل میں عالمگیر وہمہ گیر بننا تھا، اس کا آغاز آپ نے اپنے گھر میں کیا۔ اس میں تین حکیمانہ و بصیرت افروز نکات مضمّن تھے۔ ایک یہ کہ گھر معاشرے کی بنیاد ہوتا ہے، لہذا سب سے پہلے اس بنیاد کو فراہم کرنا ضروری تھا۔ دوسرا یہ کہ رفیقہ حیات مرد کی خوبیوں اور کمزوریوں کی سب سے زیادہ واقف اور اس کی محرم راز ہوتی ہے، اس لیے اس کا اپنے شوہر کو سچا سمجھ کر اس پر ایمان لانا اور اس کی انقلاب انگیز تحریک میں بطور ایک فعال و سرگرم کارکن کے شامل ہونا، عقل و فکر سے کام لینے اور حق و صداقت کی آرزو رکھنے والوں کے لیے حجت و دلیل کا کام دے سکتا تھا۔ اسی طرح گھر والوں

کا ایمان لانا دوسروں کے لیے تحریک و تشویق کا سامان مہیا کر سکتا تھا۔ اس میں تیسرا نکتہ یہ مضمحل ہے کہ اس قسم کی انقلابی تحریک کی کامیابی کا راز رابطہ عوام یا عوامی رابطے میں پنہاں ہے۔ اس کا مطلب یہ ہے کہ اس تحریک کو عوامی بنایا جائے اور اس کا بہترین سہا ج یہ ہے کہ اسے پہلے گھر گھر پھیلا یا جائے اور پھر اسے عوام کی قوت کے ساتھ بستی بستی، قریہ قریہ، شہر شہر پھیلا یا جائے۔ چنانچہ یہی وجہ ہے کہ آپ نے اس تحریک کا آغاز اپنے گھر سے کیا اور سب سے پہلے اپنی زوجہ مطہرہ حضرت خدیجہ رضی اللہ عنہا کو تحریک اسلام میں شامل ہونے کی دعوت دی، اور چونکہ وہ جانتی تھیں کہ آپ صادق داین تھے، اس لیے انھوں نے بغیر کسی تردد یا حیل و حجت کے اس دعوت کو بسر و چشم قبول کر لیا۔

(ہمیں یہ بات ہمیشہ یاد رکھنی چاہیے کہ کلمہ پڑھنے یا ایمان لانے کا مطلب دعوت اسلام کو قبول کرنا، یعنی اس بات کا عہد کرنا ہوتا ہے کہ ”میں اس تحریک میں احکام الہی کے مطابق خلوص نیت سے عملاً حصہ لوں گا، آپ کے اسوۂ حسنہ پر عمل کروں گا اور اس کے لیے کسی ممکن قربانی سے دریغ نہیں کروں گا۔“ اس عہد کی رو سے مسلمان تحریک اسلام کا داعی، سرگرم کارکن اور جہاں فروش مجاہد ہوتا ہے، نیز اس تحریک کی خاطر اپنے مال و جان، جذبات و تعصبات، امیال و عواطف اور معتقدات و نظریات کو قربان کر دینا اس کا شعار زندگی ہوتا ہے۔ قرون اولیٰ کے مسلمان ایسے ہی تھے۔ چنانچہ اُمّ المؤمنین حضرت خدیجہ رضی اللہ عنہا نے کلمہ طیبہ پڑھ کر دعوت اسلام قبول کی تو انھوں نے ایک آزاد و سرگرم کارکن کی حیثیت سے تحریک اسلام میں بھرپور حصہ لیا اور آپ کے اس مشن میں آپ کی مقدور بھر معادنت کی۔ آپ اور اُمّ المؤمنین حضرت خدیجہ رضی اللہ عنہا کے طرز عمل سے یہ از بس اہم و اساسی بات واضح ہو جاتی ہے کہ اسلام میں عورت صاحب رائے، فاعل اور آزاد فرد کی حیثیت رکھتی ہے اور دین میں جبر کا سوال ہی پیدا نہیں ہوتا۔

(تحریک کی ابتدا ہوئی اور خوب ہوئی۔ اگلا قدم گھر کے دیگر افراد کو دعوت اسلام دینا تھا۔ یہ افراد بھی آپ کی صداقت، حسن خلق اور حسن عمل کے معترف و مداح تھے، لہذا انھوں نے بھی آپ کی دعوت کو بلا توقف برضا و رغبت قبول کر لیا۔ اس طرح تحریک رحمتہ للعالمین کو ایک حصار پتیرا آگیا، جو آپ کا گھر تھا۔ اگرچہ وہ بہت چھوٹا تھا، لیکن محکم و ناقابل تسخیر تھا۔ اسلام کے اس اولین حصار کے اولین محافظوں کے اسمائے گرامی یہ ہیں: (۱) حضرت خدیجہ طاہرہ رضی اللہ عنہا، جو اُمّ المؤمنین تھیں۔ (۲) حضرت علی رضی اللہ عنہ، جو آپ کے چچیرے بھائی اور آپ کے زیر تربیت تھے

اور (۳) حضرت زیدؓ؛ جو آپ کے آزاد کردہ غلام اور خادمِ خاص تھے۔ (۵)

اسلام کی اس انقلاب انگیز تحریکِ رحمۃ للعالمین کو کامیاب بنانے کے لیے اولین ضرورت اس بات کی تھی کہ آپ جو اس کے بانی و علمبردار تھے، معاشی ذلت سے بے نیاز ہو کر ہمہ وقت اور ہمہ تن اس میں مشغول ہو جائیں۔ اس ضرورت کو جس نے پورا کیا اور جس نے آپ کو گھریلو ذمہ داریوں سے آزاد و بے نیاز کر دیا، وہ اُمّ المؤمنین تھیں۔ انھوں نے اس تحریک کی دل کھول کر مالی معاونت کی، اسے حرکت و توانائی بخشی اور اس کے لیے ایک محکم و ناقابلِ تسخیر حصار مہیا کیا۔ یہ ایسی گراں قیمتِ خدمتِ اسلام ہے، جس کی عظمت و اہمیت میں مبالغہ نہیں ہو سکتا۔

اُمّ المؤمنینؓ کا گھر آپ کی تحریکِ اسلام کا پہلا مورچہ تھا جس کو مضبوط و ناقابلِ تسخیر بنانے کے بعد آپ نے اس تحریک کو عوامی بنانے کی خاطر عوامی رابطے کا آغاز کیا۔ عوامی رابطے کی اہمیت کا اندازہ اس ایک بات سے بخوبی لگایا جاسکتا ہے کہ اس کے قائد کو عوام میں اپنی زندہ روح پھونکنے کا براہِ راست موقع ملتا ہے، اور یہ زندہ روح جب عوام کے دلوں میں گھر کر لیتی ہے تو ان کی کایا پلٹ کر دیتی ہے، نیز انھیں بھی زندگی، توانائی اور حوصلہ عطا کرتی اور سب سے بڑھ کر یہ کہ انھیں اپنا ہمنوا بنا لیتی ہے۔ اس رازِ انقلاب سے آپ کو رب العالمین نے آگاہ کیا تھا، جس نے آپ کو رحمۃ للعالمین بنا کر اس دنیا میں بھیجا تھا۔

آپ کی سیرت کی اہم ترین خصوصیت یہ ہے کہ آپ رحمۃ للعالمین ہیں جس کے معنی یہ ہیں کہ آپ تمام عالموں کے لیے رحمت ہیں۔ عالم کئی ہیں، مثلاً عالمِ جمادی، عالمِ نباتی، عالمِ حیوانی اور عالمِ انسانی۔ زمانے کے لحاظ سے بھی کئی عالم ہیں جیسے ماضی، حال اور مستقبل۔ وجود کے لحاظ سے ایک عالم ظاہری ہے اور دوسرا باطنی۔ اور زندگی کے اعتبار سے دو عالم ہیں: دنیوی و اخروی۔ آپ ان عالموں کے لیے رحمت بنا کر بھیجے گئے تھے اور ہماری تحقیق اور جستجو کا ایک بنیادی مقصد یہ معلوم کرنا ہے کہ آپ کی تحریکِ رحمۃ للعالمین سے ان عالموں کو کیسے اور کیا فائدہ پہنچا، یا بالفاظِ دیگر آپ ان عالموں کے لیے کیسے رحمت ثابت ہوئے؟

(بہر حال اس تحریک کا آغاز ہوا تو آپ نے گھر سے باہر سب سے پہلے اس خوش نصیب شخص کو دعوت دی، جو آپ کا بچپن کا دوست، ہمدم و ندیم اور ہم شرب و ہمزاز تھا۔ وہ بھی آپ کے عقائد و نظریات، جذبات و احساسات، امیال و عواطف اور اقوال و افعال سے خوب واقف

تھا، اسی لیے دوسرے لوگوں سے زیادہ آپ کے صدق و حق گوئی، عدل و احسان اور محبت انسانی کا معترف و مداح تھا۔ ادھر آپ نے اسے دعوت دی، ادھر بیساختہ اس کی زبان سے نکلا: **أَشْهَدُ أَنْ لَا إِلَهَ إِلَّا اللَّهُ وَ أَنَّ مُحَمَّدًا رَّسُولُ اللَّهِ**۔ یہ تصدیق نبوت اس قدر اضطراری و بیساختہ تھی کہ دل نبوت مسرت بے پایاں سے جگمگا اٹھا اور بصیرت نبوت پر اسی لمحے اس مُصدِّق کا جسے ابو بکرؓ کہتے تھے، صدق دل منکشف ہو گیا۔ قدرت نے اس تصدیق بیساختہ کا یہ انعام دیا کہ اس کو "صدیق" کے لقب سے ملقب کر دیا اور تاریخ نے اس لقب اور نام (ابو بکر صدیقؓ) کو اپنی لوح محفوظ میں مرقوم کر کے زندہ جاوید بنا دیا۔

حضرت ابو بکر صدیقؓ کی شخصیت میں توازن اور وقار تھا۔ ان کی عظمت کردار کے سب معترف تھے۔ حُسنِ معاملات، حُسنِ خلق اور صدق و تقویٰ کے باعث معاشرے میں انھیں عزت و احترام کی نگاہوں سے دیکھا جاتا تھا۔ استحصالی معاشروں میں چونکہ مال و دولت کے ذریعے حیثیت متعین ہوتی ہے، لہذا اس اعتبار سے بھی ان کا شمار معتبر و محترم اور صاحبِ رائے شخصیتوں میں ہوتا تھا اور وہ لوگ ان کے مشوروں سے استفادہ کیا کرتے تھے۔ وہ اثر و رسوخ رکھتے تھے، ان کے پاس مال و دولت بھی تھا اور اس تحریک کو کامیاب بنانے کا داعیہ بھی۔ چنانچہ ان کے مسلمان ہونے سے اس تحریک کو جو فائدہ پہنچا، اس میں مبالغہ نہیں ہو سکتا۔

”وفاداری بشرطِ استواری اصلِ ایمان ہے“ کا مقولہ حضرت ابو بکر صدیقؓ پر صادق آتا ہے۔ جس طرح وہ بزم میں آپ کے دوست و رفیق اور ہمدم و ہمراز تھے، اسی طرح رزم اور اسلام کی انقلابی تحریکِ رحمتہ للعالمین کے بھی دوست و رفیق ثابت ہوئے۔ وہ اس میں شامل ہونے ہی اس کے اولین سرگرم و جاں نثار کارکن و نقیب بن گئے اور انھوں نے اپنے مال و دولت سے تحریکِ اسلام کی اس قدر معاونت کی کہ خود زبانِ رسالت مآبؐ اس کی معترف ہے۔

حسن و حق کو چونکہ صدق سے اعتبار ملتا ہے، اس لیے صدیق اکبرؓ کی انقلابی و تبلیغی سرگرمیاں فوراً رنگ لائیں اور چند ایسی شخصیتیں جنھوں نے اکابر صحابہؓ کا مرتبہ حاصل کرنا تھا، تحریکِ اسلام میں شامل ہو گئیں۔ ان سابقین اولین میں حضرت عثمانؓ، حضرت زبیرؓ، حضرت عبدالرحمن بن عوفؓ، حضرت سعد بن ابی وقاصؓ (فاتح ایران)، حضرت ابوذرؓ، حضرت طلحہؓ، حضرت عمارؓ، حضرت جاب بن الارثؓ، حضرت ارقمؓ، حضرت سعید بن زیدؓ، حضرت عبداللہ بن مسعودؓ، حضرت عثمان بن مظعونؓ، حضرت عبیدہؓ، حضرت صہیب رومیؓ اور حضرت بلالؓ زیادہ مشہور ہیں۔

حق کو آرزو سے حق کے بغیر قبول نہیں کیا جاسکتا تھا، لہذا یہ سب جو ایمان لائے، مستحق اور متلاشیانِ حق تھے۔ انھوں نے حق پایا تو مقصودِ زندگی کو پایا۔ انھوں نے منزلِ مقصود کا جادہِ مستقیم دیکھا تو والہانہ شوق کے ساتھ اس پر گامزن ہو گئے، لیکن ایمان کے سوز سے ان کے دل زندہ و بیدار ہو گئے تھے اور اس کے نور سے ان میں محبت کی شمع روشن ہو چکی تھی، اس لیے انھیں تنہا اس راہِ راست پر چلنا گوارا نہ ہوا تھا، ان میں اپنی قوم کو بھی اپنے ہمراہ لے جانے کی آرزو پیدا ہوئی، جو شرک و بت پرستی اور فسق و فجور کی تاریک و خوف انگیز وادیوں میں سرگرداں تھی۔ ان کے دل اپنے اللہ اور رب کی محبت کے ساتھ اس کی مخلوقات کی محبت سے بھی معمور ہو چکے تھے۔ یہ حضرات مسلمان ہوتے ہی اس انقلابی-دینی تحریک کے سرگرم کارکن اور داعی بن گئے۔ (اصل یہ ہے کہ مسلمان کی شان ہی یہ ہے کہ وہ اسلام کی تحریکِ رحمتہ للعالمین کا سرگرم کارکن اور مبلغ ہوتا ہے۔ بہر حال ان سب فعال و پرجوش شخصیتوں کی خفیہ سرگرمیوں کی بدولت کچھ اور لوگ جو اس تحریک میں شامل ہوئے، ان میں زیادہ ممتاز یہ ہیں: حضرت ابو عبیدہؓ (عامر بن عبد اللہ) بن الجراحؓ، جن کا لقب بعد میں "امین الامتہ" ہوا، حضرت عبداللہ بن بلالؓ، حضرت عامر بن فہیرہ ازدیؓ، حضرت ابو خذیفہ بن عتبہؓ، حضرت سائب بن زیدؓ، حضرت عثمان بن مظعونؓ، حضرت ارقمؓ، حضرت عمارؓ، حضرت حباب بن الارتؓ، حضرت سعد بن ابی وقاصؓ، حضرت طلحہؓ، حضرت سعید بن زیدؓ۔)

(حکیمِ اسلام صحیح معنوں میں ایک عالمگیر انسانی تحریک ہے، لہذا اس میں عورتوں کو شامل کرنا ناگزیر تھا، کیونکہ ان کے بغیر اسلامی معاشرے کی تشکیل ممکن نہ تھی۔ دلیل یہ ہے کہ معاشرے کی تشکیل گھر کرتے ہیں اور گھر کی تشکیل عورت کرتی ہے۔ چنانچہ اس تحریک کو عورتوں میں بھی پھیلانے کی کوشش کی گئی جس کے نتیجے میں امّ الفضلؓ (آپ کے چچا حضرت عباس کی بیوی) اسماء بنت عمیسؓ، اسماء بنت ابوبکر صدیقؓ، اور فاطمہؓ (حضرت عمر فاروقؓ کی ہمیشہ آ اسلام قبول کر کے اس کی تحریک میں شامل ہو گئیں۔)

(اسلام کی تحریکِ رحمتہ للعالمین کا مقصد چونکہ ایک ہمہ گیر عالمگیر دینی انقلاب لانا تھا، اس لیے یہ مذہبی پیشواؤں، سرمایہ داروں، جاگیر داروں، سرداروں، حاکموں اور شہنشاہوں کے لیے ایک چیلنج تھی اور ان تمام استحصالی قوتوں کا اس کا مخالف و دشمن ہو جانا ایک فطری امر تھا۔ چونکہ اس مرحلے پر ان قوتوں کا مقابلہ ممکن نہ تھا، اس لیے آپ کی بصیرت کا فیصلہ یہ ہوا کہ اسے راز دارانہ طریقے سے جاری رکھا جائے۔ چنانچہ یہ تحریک عوامی رابطے کے منہاج پر خفیہ طریقے

سے جاری رہی یا ان مسلمانوں کا رابطہ دو طرفہ تھا۔ ایک طرف ان کا رابطہ اللہ تعالیٰ کے ساتھ تھا جسے وہ اپنا الہ (معبود و محبوب اور مطلوب و مقصود) اور رب (پروردگار و آقا اور حکم و بادشاہ) سمجھتے اور پورے یقین کے ساتھ سمجھتے تھے، اور دوسری جانب عوام کے ساتھ، جنہیں وہ اپنے رب کے حسین تخلیقی شاہکار و مربوب اور اپنے بھائی سمجھ کر محبت کرنے لگے تھے ان کی والہانہ سرگرمیوں کی غایت حقیقی یہ تھی کہ وہ بنی نوع انسان کو مردہ و زندہ بتوں، فرعونوں، ہامانوں اور قارونوں کے سچنگل سے رہائی دلا کر انہیں ان کے حقیقی الہ اور رب کے ساتھ ملا دیں اور ان کے ساتھ مل کر ان کے لیے ایک ایسا معاشرہ قائم کریں جس میں فقط اللہ تعالیٰ ہی سب کا الہ اور رب ہو، اور تمام انسانوں کا تعلق براہ راست اس سے ہو اور وہ اسی کے حکم کے مکلف و پابند ہوں تاکہ وہ ایک پُر امن معاشرے میں مطمئن دل کے ساتھ زندگی گزاریں اور مقصود زندگی حاصل کر سکیں۔

تحریکِ رحمۃ اللعالمین کے بانی پیغمبرِ اعظم و آخر صلی اللہ علیہ وسلم کی حسین و حری شخصیت جو ایمان کی جوہری توانائی اور سوزِ محبت انسانی سے معمور و منور تھی، اس کے اثر و نفوذ سے رفقاءِ تحریک (صحابہؓ) کے دل میں بے مثال جوش و ولولہ، ان کی شخصیت میں جاذبیت، عزم میں پختگی، ہمت میں جوانی اور دعوت میں اثر انگیزی پیدا ہو گئی تھی۔ معاشرے میں رہتے ہوئے اس تحریکِ انقلاب کو راز دارانہ طریقے سے چلاتے چلاتے ان کی اپنی شخصیت لوگوں میں پھیل رہتی چلی گئی (یہ سب صحابہؓ آپ سے مشاورت، ہدایات حاصل کرنے اور باجماعت نماز ادا کرنے کے لیے اکثر مجلس کرتے رہتے تھے۔ نماز باجماعت بھی اس تحریک کا ایک جزو و لاینفک تھی) یہ دوگانہ رابطے کا ذریعہ تھی، ایک تو اللہ تعالیٰ سے اور دوسرے رفقاءِ تحریک سے۔ نماز اگرچہ بظاہر ایک غیر سیاسی نوعیت کی عبادت تھی، لیکن یہ کفار مکہ کے لیے مذہبی بدعت تھی اور اس سے بدک جانا لازمی تھا، اس لیے مسلمان اس فریضے کو بھی خفیہ طریقے سے سرانجام دیتے تھے، کبھی کسی گھر کی تنگنائے میں اور کبھی پہاڑ کی کسی سُنسان گھاٹی میں۔

اصحابِ حسن و سرور صلی اللہ علیہ وسلم فرمایا کرتے تھے: نماز کو میری آنکھوں کی ٹھنڈک بنایا گیا ہے۔ بعثت سے پہلے بچپن، لڑکپن، جوانی، غرضیکہ ہر دور میں آپ نماز پڑھتے تھے، اگرچہ نماز کی صورت اور تھی۔ عمر کے ان ادوار میں آپ کی نماز کی صورت یہ ہوتی تھی کہ آپ اپنے الہ یا دوست کے حضور عجز و نیاز، آہ و فغاں، گریہ و زاری کرتے اور اس کے حوالے سے حیا انسانی

کے آغاز و انجام پر غور و فکر کرتے رہتے تھے۔ اصل یہ ہے کہ آپ کی نماز تلاشِ حق اور آرزوئے  
 ”دوست“ میں ”تفکر و اعتبار“ تھا۔ اس نماز سے دل کو قرار آتا تھا۔ پھر جب آپ مبعوث ہوئے  
 تو حضرت جبرائیل علیہ السلام نے آپ کو موجودہ نماز سکھائی، جو جذبہٴ عبودیت کے اظہار کی  
 احسن و اکمل صورت اور ”دوست“ کے قرب و دید کا بہترین ذریعہ ہے۔ بعثت کے بعد آپ  
 نماز پڑھنے کی خاطر دشمنوں کی نظروں سے دور کسی پہاڑ کی گھاٹی میں چلے جاتے۔ شروع میں حضرت  
 علیؓ اور بعد میں دوسرے مسلمان بھی آپ کے ساتھ نماز پڑھتے تھے۔ ایک روز حضرت ابوطالب نے  
 آپ اور حضرت علیؓ کو نماز پڑھتے دیکھ لیا۔ اس طریقہٴ عبادت سے ان کو بڑی حیرت ہوئی اور آپ  
 سے پوچھا: اے میرے بھتیجے! یہ کون سا دین ہے جو تم نے اختیار کیا ہے؟ آپ نے جواب  
 میں فرمایا:

”چچا جان! یہ اللہ، اس کے فرشتوں، اس کے رسولوں اور ہمارے باپ ابراہیم کا  
 دین ہے۔ (یا جیسا کہ آپ نے فرمایا) اللہ نے مجھے اس دین کا رسول بنا کر لوگوں کی طرف بھیجا ہے  
 چچا جان! جن لوگوں کو میں نے نصیحت کی اور ہدایت کی طرف بلا یا ہے، ان سب سے زیادہ آپ  
 اس کے مستحق ہیں۔ ان سب میں آپ اس دعوت کو قبول کرنے اور اس کے لیے میری امداد کرنے  
 میں بھی آپ سب سے زیادہ سزا دار ہیں۔“

یہ سن کر ابوطالب نے جواب دیا: ”اے میرے بھتیجے! میں آباؤ اجداد کے دین  
 اور اس طریقے کو جن پر وہ تھے، چھوڑ نہیں سکتا۔ لیکن اللہ کی قسم! جب تک میں زندہ ہوں تم  
 پر کوئی ایسی بات نہیں آئے گی، جسے تم ناپسند کرو۔“

ایک اور روایت میں ہے کہ یہ سوال حضرت ابوطالب نے اپنے بیٹے حضرت علیؓ  
 سے پوچھا تھا، جس کے جواب میں انہوں نے کہا تھا: ابا جان! میں اللہ اور اس کے رسول پر  
 ایمان لایا ہوں اور جو باتیں رسول اللہ صلی اللہ علیہ وسلم نے فرمائی ہیں، میں نے ان کی تصدیق  
 کی ہے اور آپ کو ان میں سچا پایا ہے۔ میں نے اللہ کے لیے آپ کے ساتھ نمازیں پڑھی  
 ہیں اور آپ کی پیروی کی ہے۔

یہ سن کر حضرت ابوطالب نے کہا: علیؓ! اس (یعنی رسول اللہ صلی اللہ علیہ وسلم)  
 نے تمہیں خیر کی دعوت دی ہے۔ اس پر قائم رہو۔



## علانیہ دعوتِ اسلام کا آغاز ( ۹ قبل ہجرت / ۶۱۲ء )

آپ تحریکِ اسلام تین برس تک خفیہ طور سے چلاتے رہے۔ اس عرصے میں اس تحریک کا مرکز حضرت ارقم کا گھر تھا، جو شہر سے دور کوہِ صفا پر واقع تھا، اور اس قسم کی زیر زمین سرگرمیوں کے لیے موزوں تھا۔ یہاں اللہ تعالیٰ کی انقلاب پسند جماعت کے ارکان جو تقریباً چالیس کے قریب تھے، جمع ہوتے، اپنی اپنی سرگرمیوں کی روداد سناتے، دشمنوں کے منصوبوں اور پراپیگنڈے کو غیر موثر بنانے کے لیے مشورے ہوتے، لائحہ عمل بناتا اور قائدِ تحریکِ اسلام سے ہدایات لیتے۔ نماز کا وقت آتا تو یہیں نماز باجماعت بھی ادا ہوتی۔ پیغمبرِ اعظم و آخر صلی اللہ علیہ وسلم ان کے دلوں میں زندگی و نور اور حسن و سرور پیدا کرنے کی خاطر انھیں قرآن مجید سناتے اور ان کے معافی و رموز سے آشنا کرتے۔ باتوں باتوں میں انھیں حکمت سکھاتے، ان کے حسّی و قلبی قوی کی تربیت کرتے اور اپنے نفسِ پیغمبری سے ان کا تزکیہ کرتے اور ان کے دلوں میں حوصلہ اور حوصلے میں توانائی پیدا کرتے۔ دشمنانِ اسلام کے سائے ہوئے یہ مجاہد آپ کی صحبت میں بٹھتے تو ان کے زخم مندمل ہو جاتے۔ ان کے دلوں میں نیا دلولہ اور جوش پیدا ہو جاتا، مطلع دل سے مایوسی کے بادل چھٹ جاتے اور امید کا آفتاب طلوع ہوتا اور وہ ایک نئے عزم کے ساتھ اپنی انقلابی سرگرمیوں میں لگ جاتے۔ انقلاب کے سوتے شروع میں زیر زمین پھوٹتے ہیں اور معاشرے کی بنیادوں کو کھوکھلا کرتے رہتے ہیں، پھر دفعتاً ظاہر ہوتے ہیں اور معاشرے کو بیخ و بن سے اکھاڑ پھینکتے ہیں۔ آپ کو اس حقیقت کا ایقان و عرفان تھا، اس لیے آپ اس تحریک کو اس وقت تک زیر زمین چلاتے رہے جب تک وہ اپنا کام نہ کر چکی اور ربِّ رحیم سے اسے کھلم کھلا چلانے کا حکم نہ آ گیا۔ (بہر حال اسلام کی یہ انقلابی تحریک اس نہج پر جاری تھی کہ آپ کو اللہ تعالیٰ کی طرف سے یہ حکم Directive ملا : اور اپنے قریب کے رشتہ داروں کو قدرت کے قانونِ مکاناتِ عمل سے متنبہ کرو۔)

اس فرمانِ الہی کا مطلب یہ تھا کہ آپ اس خفیہ تحریک کو اپنے قریبی رشتہ داروں پر ظاہر کر دیں اور انھیں بطریقِ تدریس اس تحریک میں شامل ہونے کی دعوت دیں۔ آپ نے اس پر اس طرح عمل کیا کہ اپنے خاندان بنو ہاشم کے افراد کو اپنے ہاں کھانے کی دعوت دی۔

چالیس کے قریب افراد جمع ہوئے۔ ضیافت کے بعد ابولہب کے طنز و تمسخر اور سن ترانیوں کے باعث محفل کا رنگ ایسا ہو گیا کہ حکمتِ نبویؐ نے انھیں دعوتِ اسلام دینا مصلحت کے خلاف سمجھا۔ دوسری شب پھر ان کے لیے ضیافت کا انتظام کیا گیا۔ جب وہ کھانا کھا چکے تو آپؐ ان سے مخاطب ہوئے "حاضرین! میں آپ سب کے لیے وہ چیز لے کر آیا ہوں جو دین اور دنیا دونوں کی کفایت کرتی ہے۔ مجھے نہیں معلوم کہ سارے عرب میں کوئی شخص بھی اپنی قوم کے لیے اس سے احسن و افضل کوئی چیز لایا ہو، مجھے اللہ تعالیٰ نے حکم دیا ہے کہ میں آپ سب کو اس کی دعوت دوں۔ بتاؤ، یہ بارگراں اٹھانے میں کون میرا ساتھ دے گا؟"

یہ سن کر محفل سکتے میں آگئی۔ اس سکوت کو حضرت علیؑ نے توڑا جو اس تحریک کے سب سے کمسن رکن تھے، لیکن جرأت و ہمت میں کسی سے کم نہ تھے۔ وہ اٹھے اور کہا "یا رسول اللہؐ اگرچہ مجھے آشوبِ چشم ہے، اگرچہ میری ٹانگیں پتلی ہیں اور میں سب سے کمسن ہوں، پھر بھی میں آپ کا ساتھ دوں گا۔"

دین نو کی دعوت دینے والا نہ تو کسی قبیلے کا سردار تھا، نہ اس کے پاس حکومت، قوت، دولت یا منصب و مرتبہ تھا۔ اس کی نہ تو زینہ اولاد تھی اور نہ اس کے خیل و قبیلہ میں سے اس کے کوئی معاون و مددگار ہی تھے۔ سب سے بڑھ کر یہ کہ اس کے خانوادے کے اکابر میں سے کسی نے اس کی تائید بھی نہیں کی تھی، لہذا جب انھوں نے ایک لڑکے کی تائید کے الفاظ سنے تو اکابر محفل کھل کھلا کر ہنس پڑے اور بھری محفل میں آپؐ پر طنز و استہزاء کے تیروں کی وہ بارش ہوئی کہ الامان و الحفیظ۔ سچ تو یہ ہے کہ آپؐ کا دل مہبطِ وحی و تنزیل اور خود شناس و خدا آگاہ نہ ہوتا تو ان تیروں کی جرات کا حریف نہ ہو سکتا۔

شاید عزیزوں کا یہ سلوک دیکھ کر عربوں میں یہ مقولہ مشہور ہو گیا تھا کہ **الَاتَارِبُ كَالْعَقَابِ** یعنی قریبی رشتے دار بچھو ہوتے ہیں۔

رابطہ اقربا کی یہ کوشش بظاہر ناکام رہی، لیکن حقیقت میں یہ ناکام نہ تھی۔ اس کی دلیل یہ ہے کہ ایک تو ایسی ناکامیاں اس قسم کی انقلابی تحریک کے لوازمات میں سے ہوتی ہیں۔ دوسرے وہ اس کے علمبرداروں کے رہوار شوق کے لیے ہمیز و نازیبانہ کا کام دیتی ہیں اور اس "ناکامی" نے بھی یہی کام کیا۔

بہر حال جن دلوں میں چراغِ ایمان روشن ہو، ان میں یاس و قنوطیت کے چھلاوے راہ

نہیں پاسکتے۔ آپ اور آپ کے رفقاء نے تحریک (صحابہ کرامؓ) اپنی خفیہ انقلابی سرگرمیوں میں بدستور مشغول رہے۔ ایک روز رپ مدبر الامور کی طرف سے آپ کو علی الاعلان دعوتِ اسلام دینے کا حکم ملا کہ تم کو جو حکم دیا گیا ہے، واشگاف کہہ دو اور مشرکوں کی کچھ پروا نہ کرو۔

امثال امر میں آپ کو ہر صفا کے اوپر تشریف لے گئے اور قریش کے قبیلوں کو نام لے لے کر بلانے لگے۔ لوگ جمع ہو گئے تو آپ نے ان کو مخاطب کر کے فرمایا: اگر میں تم سے کہوں کہ وادی میں ایک لشکر اترتا ہے جو تم پر حملہ کرنے والا ہے، تو کیا تم میری بات سچ مانو گے؟ انھوں نے جواب دیا: نعم ما جربنا علیک الا صدقا (ہاں! تم ہمیشہ ہمارے تجربے میں سچے ثابت ہوتے ہو)۔ اس پر آپ نے فرمایا: اللہ تعالیٰ کی طرف سے میں نذیر یعنی تمہیں متنبہ کرنے والا ہوں کہ تمہارے آگے سخت عذاب موجود ہے۔ یہ سن کر ابولہب نے کہا:

تَبَّ لَكَ سَاءَ الْيَوْمِ الْهَذَا جَمَعْتُنَا (تیرے لیے سارے دن موجبِ ہلاکت و بربادی ہوں۔ کیا تو نے ہمیں اسی لیے جمع کیا تھا؟)۔ اس پر مجمع منتشر ہو گیا۔

اہل یقین ایسی ناکامیوں سے مایوس نہیں ہوتے۔ جن دلوں میں انقلاب کی سچی آرزو ہو، ان کے لیے ایسی ہر ناکامی ایک نئی کوشش کی تحریک کرتی ہے۔ آپ تو اہل رحمت بھی تھے۔ آپ کا غم تو ناقابلِ شکست تھا۔ چنانچہ ایک روز آپ نے پھر اپنے کنبے کے لوگوں کو اکٹھا کیا اور فرمایا: اے کعب بن لوی کی اولاد! اپنے آپ کو النار (آگ) سے بچاؤ! اے مرہ بن کعب کی اولاد! اپنے آپ کو النار سے بچاؤ! اے عبد شمس کی اولاد! اپنے آپ کو النار سے بچاؤ! اے عبد مناف کی اولاد! اپنے آپ کو النار سے بچاؤ! اے عبد المطلب کی اولاد! اپنے آپ کو النار سے بچاؤ! اے فاطمہ! اپنی جان سے بچاؤ! اے کعب بن لوی کی طرف سے مجھے تمہارے متعلق کوئی اختیار نہیں ہے (یعنی میں کسی کو عذابِ الہی سے نہیں بچا سکتا)، البتہ مجھ پر تمہاری قرابت داری کا حق ہے اور میں قرابت داری کا حق ادا کرتا ہوں) (مسلم)۔ بخاری و مسلم کی ایک اور روایت اس طرح ہے کہ آپ نے فرمایا:

اے قریش کی جماعت! اپنی جانوں کو خرید لو۔ میں اللہ تعالیٰ کے ہاں تمہارے لیے کسی چیز کی کفایت نہیں کر سکتا (یعنی تمہیں عذاب سے نہیں بچا سکتا)۔ اے عبد مناف کی اولاد! میں اللہ تعالیٰ کے ہاں تمہارے لیے کسی چیز کی کفایت نہیں کر سکتا۔ اے عباس

بن عبدالمطلب! میں اللہ تعالیٰ کے ہاں تمہارے لیے کسی چیز کی کفایت نہیں کر سکتا۔ اے صفیہ (آپ کی بھوپھی)! میں اللہ تعالیٰ کے ہاں تمہارے لیے کسی چیز کی کفایت نہیں کر سکتا اور اے محمد کی بیٹی فاطمہ! میرے مال میں سے جو کچھ تو چاہے مانگ کر لے لے، لیکن اللہ تعالیٰ کے ہاں میں تیرے لیے کسی چیز کی کفایت نہیں کر سکتا۔

آپ کی یہ دعوت جو تندرستی نوعمیت کی تھی، بڑی خیال انگیز و بصیرت افروز تھی۔ قریش میں شفاعت کا عقیدہ ان کے دین کی اساس بن چکا تھا، اور آپ نے اس دعوت میں اس بنیاد پر ضرب کاری لگائی اور اس کی جگہ قدرت کے قانونِ مکافات کو پیش کیا اور ان پر یہ حقیقت واضح کر دی کہ اس امر کے باوصف کہ آپ اللہ تعالیٰ کے سچے نبی ہیں، انہیں اس قانونِ قدرت سے نہیں بچا سکتے جو حیاتِ انسانی کے گوشے گوشے میں جاری و ساری ہے۔ اس قانونِ قدرت سے رسول اللہ کے عزیز و اقارب حتیٰ کہ آپ کی اولاد کو بھی مفر نہیں۔ نیز اس قانون کو سفارش و شفاعت کے ذریعے یا صلہ رجمی کے وسیلے سے غیر موثر نہیں بنایا جاسکتا۔ ہر شخص اپنے اعمال کا ذمہ دار ہے اور اس کے نتائج سے اسے مفر نہیں۔

اس دعوت میں دوسرا اہم نکتہ یہ ہے کہ شرک و بت پرستی اور جرم و گناہ کی ہر شکل ظلم ہے، جس سے دل میں آگ لگتی ہے جو اسے خوف و حزن کی اذیتوں میں مبتلا کر دیتی ہے، چنانچہ یہی آتشِ دل آخرت میں معروضی شکل اختیار کرے گی، جیسے قرآن مجید نے النار، جہنم وغیرہ سے تعبیر کیا ہے۔ (آپ کی باتیں مختصر ہوتیں لیکن ہر بات میں کوئی نہ کوئی عبرت آموز و حکیمانہ نکتہ ہوتا تھا۔ ایجاز بلاغت آپ کے کلام کا بنیادی وصف تھا۔ آپ جو کچھ فرماتے، دل کی گہرائیوں میں اتر جاتا اور انسان کو سوچنے پر مجبور کر دیتا تھا، لیکن آپ کی دعوت کو تسلیم کرنے کا مطلب چونکہ اپنے معبودوں اور معتقدات و نظریات اور رسم و رواج، اور مناسکِ عبادت سے دستبردار ہو جانا تھا، اس لیے قریش اس کی حقانیت و صداقت کو جانتے بوجھتے اسے قبول کرنے سے ڈرتے تھے۔)

ہمیں یہ بات ہمیشہ یاد رکھنی چاہیے کہ پیغمبرِ عظیم و آخر صلی اللہ علیہ وسلم سراپا صدق تھے، لہذا سچ کے سوا آپ کی زبان مبارک سے کچھ اور نکل ہی نہیں سکتا تھا اور نہ کبھی نکلا۔ چنانچہ آپ نے متذکرہ بالا خطبے میں جو بات منکرینِ حق سے فرمائی تھی، وہی بات آپ نے تحریکِ اسلام کی کامیابی کے بعد اہلِ حق سے فرمائی:

”اللہ کی قسم! میں نہیں جانتا۔ اللہ کی قسم! میں نہیں جانتا، اگرچہ میں اللہ تعالیٰ کا رسول ہوں

کہ میرے ساتھ کیا معاملہ کیا جائے گا اور تمہارے ساتھ کیا؟<sup>۱۲۶</sup>  
اسلام کی انقلابی تحریکِ رحمۃ للعالمین گھر اور خانوادے سے نکل کر عوام میں آئی تو اسے آتے ہی جان کی قربانی دینا پڑی۔ اہل یہ ہے کہ انقلابی تحریکیں خون کی گرمی ہی سے زندہ رہتی اور زورِ حرکت حاصل کرتی ہیں۔

### (شہیدِ اول :

آپ اللہ تعالیٰ کے پیغمبر تھے اور آپ کا مشن اس کے حکم کو اس کے بندوں تک پہنچانا تھا، لہذا آپ نے عام دعوت کا آغاز بیت اللہ ہی سے کرنے کا فیصلہ کیا۔ حرمِ کعبہ تھا تو خدا کا گھر، مگر وہ بہت خانہ بنا ہوا تھا۔ اس کے منویٰ یا مجاور قریش مکہ تھے جو آل اللہ کہلاتے تھے۔ ان کی معاشی خوشحالی سیاسی قوت و سیادت اور عزت و شرف سب کچھ بیت اللہ کا مرہون تھا اور بیت اللہ اس وقت تک ان کے لیے وسیلہ دولت رہ سکتا تھا جب تک ان میں بہت رہتے اور بہتوں کے پجاری دور دراز مقامات سے آکر منتیں مانتے، چڑھا دے چڑھاتے اور نذرانے پیش کرتے۔ لہذا وہ بیت اللہ میں شرک و بت پرستی کی بات کے سوا کوئی اور بات سن ہی نہیں سکتے تھے۔ چنانچہ جب آپ نے تنہا حرمِ کعبہ میں لا الہ الا اللہ کا نعرہ بلند کیا تو کعبے کے مجاوروں اور پجاریوں میں تہلکہ مچ گیا۔ یہ نعرہ ان کے دلوں پر بجلی بن کر گرا۔ وہ نہ تو اس کے حریف ہو سکتے تھے اور نہ ہوئے۔ بہر طرف سے ایک غلغلہ بلند ہوا اور وہ زخم خوردہ و زندوں کی طرح آپ پر ٹوٹ پڑے۔ اس کی خبر تحریکِ اسلام کے شہیدِ اول حضرت حارث بن ابی ہالہؓ کو ملی تو وہ دوڑے ہوئے آئے اور آپ کو بچانے کے لیے آگے بڑھے ہی تھے کہ غصے میں بچھڑے ہوئے پجاریوں کی تلواروں کے ہدف بن گئے اور ان کے خونِ پاک سے حرمِ پاک کی زمین رنگین و مزین ہو گئی تھی)

(یہ خون جو بارش کے پہلے قطرے کی طرح حرمِ کعبہ میں گرا، شہیدِ اول کو زندہ جاوید اور داستانِ تحریکِ اسلام کو ہمیشہ کے لیے رنگین کر گیا۔)

اسلام کی تحریکِ رحمۃ للعالمین کا یہ پہلا تصادم تھا اور اس میں اسے ایک فدائی تحریک کی جان کی قربانی دینا پڑی۔ یہ خون ان لوگوں نے کیا جن کی دنیا اور آخرت سنوارنے کے لیے یہ تحریک چلائی گئی تھی اور اس تحریک کو رب العالمین کے حکم سے اس کے پیغمبرِ رحمۃ للعالمین نے چلایا تھا۔ شرکِ خوش تھے کہ انہوں نے آغاز ہی میں داعی انقلاب کی زبان بند کر دی اور اس کے رفیق و حمایتی کو حرمِ پاک ہی کے اندر شہید کر دیا۔ ان کا یہ خیال خام تھا کہ اب نہ تو آپ اور نہ کوئی اور مسلمان دعوتِ اسلام دینے یا کلمہ توحید بلند کرنے کی جرأت کرے گا۔ کفر و شرک کے اندھیروں میں بھٹکنے والوں کو کیا

خبر تھی کہ جن اہل ایمان کے دلوں میں "آرزوئے دوست" زندہ و بیدار اور عشقِ انسانیت کا چراغ فروزاں ہو جائے، انہیں اپنی جانوں کا خوف نہیں ہوتا۔ پھر وہ مسلمان تو خونِ شہید کی بہائے بے حساب سے آشنا تھے۔ انہیں اس حقیقت کا حقِ الیقین تھا کہ شہید کو اس کے لہو کے بدلے حسنِ مآب کی حیاتِ محض ملتی ہے جو ہر لحظہ ایک نئی شان اختیار کرتی رہتی ہے۔ حسنِ مآب کیا ہے؟ وہ جانتے تھے کہ یہ حسنِ زمان و مکان ہے، وہ کیفِ دسرور کا ایسا عالم ہے جو ہر آن ایک نیا رنگ، نیا انداز اور نیا منظر اختیار کرتا رہتا ہے۔ اس میں ہر وہ نعمت ہے اور بے حساب ولائنا ہی ہے جو انسان تصور کر سکتا ہے اور وہ نعمتیں بھی ہیں جو اس دنیا میں اس کے تصور سے وراہیں۔ وہاں اہل حسنِ دسرور کی رفاقت ہوگی اور سب سے بڑھ کر یہ کہ وہاں حسنِ دوست کے نظارے جنتِ نگاہ اور اس کا حسنِ تکلمِ فردوسِ گوش بننا رہے گا۔ مسلمانوں کو چونکہ اس حقیقت پر ایمان تھا اور یہ ایمان ان کی زندگی میں جذب ہو چکا تھا، اس لیے شہادت کی تمنا ان کے دلوں میں چلتی رہتی تھی۔

تحریکِ انقلاب چونکہ اپنے پہلے مرحلے میں معاشرے کی بنیادوں کو منہدم کرتی ہے اور پھر نئی بنیادوں پر اس کی تعمیر نو کرتی ہے، اس لیے جمود و تعطل کی شکار قوم ہر انقلابی تحریک کو اپنے لیے ہلاکت و بربادی کا پیام و پیش خیمہ سمجھ کر اس کی مخالفت کرتی ہے اور اس میں استحصالی طبقے بالخصوص متحذہ ہو کر اس تحریک کو کچلنے میں کوئی کسر اٹھا نہیں رکھتے۔ آپ اس حقیقت سے آشنا تھے، لہذا آپ نے اپنے لیے تو خفیہ اور علانیہ دونوں طرح سے، لیکن رفقاء تحریک کے لیے بدستور خفیہ طریقے سے عوام سے رابطہ قائم کرنے اور انہیں اپنی تحریک میں شامل ہونے کی دعوت دینے کا فیصلہ کیا۔

آپ کے رفقاء تحریکِ بڑی دلکش اور پراسرار شخصیت کے مالک تھے۔ وہ چپکے چپکے لوگوں سے ملتے اور انہیں بالواسطہ اور بلاواسطہ طریقے سے اسلام کی انقلاب انگیز تحریکِ رحمتہ للعالمین کے اغراض و مقاصد سے آگاہ کرتے اور اپنے حسنِ اخلاق، حسنِ نیت اور اپنے جذبہ محبتِ انسانیت سے انہیں متاثر کرتے اور انہیں اپنی تحریک سے مانوس کرنے اور اپنے قریب تر لانے کی کوششوں میں دن رات مصروف رہتے۔ اس تحریک کا ایک بنیادی مقصد چونکہ لوگوں کو ان کے معبودوں، بتوں اور ان کے مجاوروں نیز تمام استحصالی طبقوں سے نجات دلانا تھا، اس لیے مسلمانوں کی انقلابی سرگرمیوں کی جولا نگاہ غریب و مظلوم طبقہ تھا۔ لیکن حضرت صدیق اکبرؓ کی مساعی جمیلہ سے کچھ مرفہ الحال شخصیتیں بھی تحریکِ اسلام میں شامل ہو گئی تھیں، اس لیے ان

سب کوششوں سے تحریکِ اسلام آہستہ آہستہ اور چپکے چپکے خوشحال گھرانوں میں بھی پہنچ رہی تھی۔ تحریکِ اسلام کے قائدِ اولِ جذبہ رحمتہ للعالمین سے سرشار مکے کی ایک ایک گلی، کوچے اور بازار میں گھومتے پھرتے لوگوں سے ملتے جلتے اور انھیں دعوتِ اسلام دیتے۔ آپؐ را بطہ عوام کے کسی موقع کو ہاتھ سے جانے نہیں دیتے تھے۔ کوئی اجتماع یا میلہ ہوتا، آپؐ لوگوں سے انفرادی اور اجتماعی طور سے ملتے اور انھیں دعوتِ اسلام دیتے۔ ایک طرف آپؐ اور آپ کے رفقاء تحریک کی انقلابی سرگرمیاں تیز سے تیز تر ہوتی چلی گئیں اور دوسری طرف جاہلیت پسند عوام اور استحصالی طبقوں کی مخالفت زور پکڑتی چلی گئی۔ رحمتہ للعالمین لوگوں کو ان کے حسی و قیومی اور سمیع و بصیر رب کی طرف بلاتے تاکہ وہ اپنی رحمت سے ان کی زندگی کو حسین و منور بنا دے لیکن وہ حجر و گل کے بے جان اصنام کی طرف لپکتے، جو نہ نفع پہنچا سکتے تھے نہ نقصان۔ آپؐ انھیں اہلِ حسن و محبت کی دنیا میں آنے کی دعوت دیتے تاکہ وہ ان کے لیے ایک حسین معاشرہ تشکیل و تعمیر کر دیں جو ہر قسم کے استحصالی طبقوں سے پاک و منزه ہو، لیکن وہ اپنے کھلے دشمنوں کی محکومی میں رہنے پر اصرار کرتے تھے۔ وہ ایسا کیوں کرتے تھے؟ اس کی ایک بنیادی وجہ یہ تھی کہ وہ مشرک تھے اور مشرک ایک ایسی مہلک نفسیاتی بیماری ہے جو قلب کو طیڑھا کر دیتی ہے۔ نیز اس سے انسان کے حواس و قلب پر پردے پڑ جاتے ہیں۔ اس کا نتیجہ یہ ہوتا ہے کہ اسے اپنے حقیقی سود و زیاد اور دوست و دشمن میں امتیاز کرنے کا شعور نہیں رہتا۔

مشرک سے متعلق ہمیں یہ از بس اہم نکتہ ہمیشہ یاد رکھنا چاہیے کہ اس سے شخصیتِ انسانی کی وحدت میں شوشہ، تثلیث اور بعض اوقات کثرت پیدا ہو جاتی ہے اور اس کا نتیجہ ظلم و جہل کی صورت میں نکلتا ہے۔ اس کا مطلب یہ ہے کہ مشرک جب مشرک کر کے اپنی شخصیت کو پارہ پارہ کر لیتا ہے تو اس کا نشو و ارتقا رک جاتا ہے اور اپنے جہل کے باعث اسے اس کا شعور بھی نہیں رہتا۔ چنانچہ جب کوئی قوم ظالم و جاہل بن جاتی ہے تو وہ ان موجد انسانوں کی مخالف و دشمن ہو جاتی ہے جو اسے جھوٹے معبودوں کی غلامی سے رہائی دلانے، ظلم و جہل کے اندھیروں سے نکال کر علم و حکمت کی روشنی میں لانے اور اسے حقیقی کامیابی کے جاوہِ مستقیم پر چلانے کی مخلصانہ کوشش کرتے ہیں۔ قرآن مجید نے تاریخ کے حوالے سے اس حقیقت پر بار بار زور دیا ہے۔ مشرک چونکہ خود ظلم پیشہ ہوتا ہے، اس لیے وہ ظالموں کو پسند کرتا اور حق پرستوں، محسنوں اور اہلِ حسن و سرور سے نفرت کرتا ہے۔ مشرک چونکہ صدق و تقویٰ کا دشمن ہوتا ہے اس لیے مشرک میں نہ تو حق و صداقت کی آرزو ہوتی ہے اور نہ اس کا دل اس کا حریف ہی ہو سکتا

ہے۔ جس طرح مجرم اندھیرے کو اپنی کام جوتیوں کا ذریعہ اور اپنا بلجاو ماویٰ سمجھتے اور اس سے مانوس ہوتے ہیں اسی طرح ایمان چور، انسانیت چور، آزادی و ضمیر چور اور حقوق چور سبھی حتیٰ کی روشنی سے خوف کھاتے اور شمعِ بردرانِ حق کے دشمن ہو جاتے ہیں۔ تاریخ کہتی ہے کہ ایسا ہر زمان و مکان میں ہوتا رہا ہے اور ہوتا ہے۔ اصل یہ ہے کہ جب تک شرک اس دنیا میں ہوتا رہے گا، ایسا ہوتا رہے گا۔ اب سوال یہ پیدا ہوتا ہے کہ انسان شرک کیوں کرتا ہے؟ قرآن مجید کی روشنی میں ثقافتِ انسانی (اپنے وسیع ترین مفہوم میں) کا تحقیقی نقطہ نظر سے مطالعہ کرنے سے اس کے سبب یا دی سبب کا سراغ ملتا ہے کہ انسان جبلی طور سے تعجیل پسند ہے، اس لیے وہ غیب پر شہود کو اور نقد کو ادھار پر ترجیح دیتا ہے۔ چنانچہ وہ ان دیکھے خدا کے بجائے اصنامِ مشہود کو اپنا الہ بنا لیتا ہے۔ یہ اصنام عموماً چار قسم کے ہوتے ہیں :

(۱) **مظاہرِ فطرت** : اجرامِ فلکی مثلاً سورج وغیرہ، شجر و حجر وغیرہ۔ صنم پرستی کی یہ قسم انسان کی کائنات سے مرعوبیت پر دلالت کرتی ہے۔ اسلام سے پہلے بہت سی مشرک اقوام تھیں جو اس کائنات کے مظاہر کو دیوتا سمجھتی تھیں جو ان کے نزدیک انسان پر حکومت کرتے تھے اور اس کو نفع و نقصان پہنچانے کی قدرت رکھتے تھے۔ یہ عقیدہ ابھی تک بعض مشرک اقوام میں پایا جاتا ہے۔ اسلام کی تحریکِ انقلاب کا ایک مقصد بندگانِ خدا کو اس انسانیت سوز عقیدے اور کائنات کی غلامی و محکومی سے نجات دلانا اور ان میں اس حقیقت کا ایقان و اذعان (ایمان) پیدا کرنا تھا کہ انسان کائنات کا ساجد نہیں، مسجود ہے، محکوم نہیں، حاکم ہے۔ نیز کائنات کو انسان کے استفادہ و تمتع کے لیے بنایا ہی نہیں، مسخر بھی کر دیا گیا ہے۔ تاریخ شاہد ہے کہ اسلام کی انقلابی تحریکِ رحمتہ للعالمین اپنی اس کوشش میں ناکام نہیں رہی۔ چودہ سو برس پہلے اسلام نے جب یہ کہا تھا کہ کائنات انسان کے لیے مسخر کر دی گئی ہے اور وہ اپنے علم و حکمت (یعنی سائنس اور ٹیکنالوجی) کے ذریعے اس کو اپنا محکوم و ماتحت بنا کر اس پر حکومت کرے گا اور اس سے کام لے گا تو یہ بات چونکہ اس عہد کے کم علم اہل عرب کی سمجھ میں نہیں آ سکتی تھی، اس لیے منکرینِ اسلام نے اسے محال سمجھا۔

عقلِ انسانی کی ایک کمزوری یہ ہے کہ جب وہ کسی حقیقت کا ادراک نہیں کر سکتی تو اسے خفت محسوس ہوتی ہے، لہذا جب وہ اپنے اس عجز کا اقرار کرنے کا حوصلہ نہیں پاتی تو اس کا انکار کر دیتی ہے۔ فلسفے میں اس کی ایک زندہ و عبرت آموز مثال ”بے وحی عقلیت“ ہے۔<sup>۳۳</sup> یہ ایک مسلمہ حقیقت ہے کہ عقل، علم اور حکمت فطرۃ ارتقائی ہیں، اس لیے انسان پر حیات و کائنات



کے اسرار و حقائق (غیب) بتدریج منکشف ہوتے رہتے ہیں اور یہ سلسلہ اکتشاف ازل سے جاری ہے اور اب تک جاری رہے گا۔ جو چیزیں ماضی میں غیب تھیں، آج مشہور و مرئی ہیں اور جو چیزیں آج غیب ہیں وہ کل مشہور ہیں آسکتی ہیں اور انسان ہمیشہ سے اس تجربے سے گزر رہا ہے پھر غیب کو محض اس بنا پر تسلیم نہ کرنا کہ وہ انسان کے علم و عقل و تجربے میں نہیں آتا، علم، عقل اور حکمت کے نشو و ارتقار کے انکار کے مترادف ہے۔ اس سے اس امر کی توجیہ ہو جاتی ہے کہ کیوں قرآن مجید نے ایمان بالغیب کو تلاشِ حق و صداقت کی ایک ناگزیر پیش شرط قرار دیا ہے؟

(۲) فرعون، ہامان اور قارون : فرعونیت، جاہلیتِ مطلقہ اور پیشوائیت پر ہامانیت نوکر شاہی پر اور قارونیت جاگیرداری و زمینداری اور سرمایہ داری و سود خواری کی ہر شکل پر دلالت کرتی ہے۔ صنم پرستی کی یہ قسم جتنی زیادہ انسانیت سوز و فساد انگیز ہے، اتنی ہی عالمگیر بھی ہے۔ فرعون ہر زمان و مکان میں مختلف قسم کے نام رکھ کر اور جھیس بدل کر لوگوں پر مسلط ہو جاتے ہیں اور اپنی سیاسی و عسکری قوت اور مذہبی پیشوائیت کی حمایت کی بنا پر لوگوں کی دینی، سیاسی اور معاشی آزادی سلب کر کے ان کے الہ و رب بن بیٹھتے ہیں۔ اللہ کے بندوں پر احکام الہی کے ذریعے حکومت کرنے کے بجائے وہ اپنے احکام و قوانین بلکہ مرضی سے حکومت کرتے ہیں، اس طرح انھیں معاشی لحاظ سے بالخصوص اپنا محتاج بنا کر ان کے ارباب بن بیٹھتے ہیں۔ فرید بہاں، فرعون لوگوں کے ارباب بن کر ان کو تحریص و ترغیب اور ترہیب کے ذریعے اپنی مدح سرائی، قصیدہ خوانی اور اپنی شان میں فخرے لگوانے پر مجبور کر دیتے ہیں اور اس طرح ان کے الہ بھی بن بیٹھتے ہیں۔ اسلام اسی کو تودعوئے خدائی کہتا ہے۔

ہامان : نوکر شاہی کی علامت ہے۔ جس معاشرے میں فرعون ہوگا، وہاں ہامان بھی ہوں گے، کیونکہ وہ اس کے دست و بازو ہوتے ہیں۔ ہامان کا کردار دہرا ہوتا ہے۔ وہ خود تو فرعون کی پرستش کرتا ہے، لیکن لوگوں کو اپنی پرستش کرنے پر بھی مجبور کرتا ہے۔ ہامان منافع ہوتا ہے، کیونکہ ہامانیت بغیر منافقت کے زیادہ دیر تک قائم نہیں رہ سکتی۔ ہامانیت کا انحصار چونکہ فرعونیت پر ہوتا ہے، اس لیے وہ اسے قائم رکھنے کے لیے لوگوں پر ہر قسم کا ظلم و تشدد روا رکھتا ہے اور ان کے حقوق کو ہمال اور غصب کرنے میں فرعون سے کہیں بڑھ کر ابلیسی کردار ادا کرتا ہے۔ اصل یہ ہے کہ ہامانیت و شیطنیت ایک ہی حقیقت کے دو نام ہیں۔

قارون : ہر قسم کی استحصالی قوت کی علامت ہے۔ قارون معاشرۂ انسانی کے شجر کے

وہ کیڑے ہوتے ہیں جو اس کا خون چوستے اور اسے کھوکھلا بناتے اور اس خون سے فرعون ہامان کی پیاس بجھاتے رہتے ہیں۔ اس اعتبار سے فارون بلاشبہ فرعون و ہامان سے زیادہ انسان کا دشمن ہے۔ اصل یہ ہے کہ فرعون، ہامان اور فارون شیطنیت کے اتانیم ثلاثہ ہیں اور شیطان انسان کا کھلا دشمن ہے۔

(۳) نفسِ امارہ : نفسِ امارہ کا وظیفہ پے درپے خواہشات پیدا کرنا اور ان کو ہر جائز و ناجائز طریقے سے پورا کرنے پر انسان کو اکساتے رہنا ہے۔ اس کا طریقہ کار یہ ہے کہ وہ انسان کو جو طبعاً حسن پسند ہے اور فحش سے نفرت کرتا ہے، اس کی بڑی سے بڑی خواہش کو کھچی اپنے جمالیاتی فریب کے ذریعے مزین و خوشنما بنا کر دکھاتا ہے اور اسے اس جمالیاتی مغالطے میں مبتلا کر کے ہر قبیح سے قبیح کام کروالیتا ہے۔ چنانچہ جب نفسِ امارہ اپنے اس جمالیاتی فریب کی بدولت نفسِ لوامہ کو مغلوب کر لیتا ہے تو انسان کو اپنا پرستار بنا کر خود اس کا اللہ بن جاتا ہے۔ اسے خود پرستی یا نفس پرستی بھی کہتے ہیں۔

انسان کے سینے میں چونکہ دو نہیں، ایک ذل ہوتا ہے، اس لیے جو شخص اپنے نفس کو اپنا اللہ بنا لیتا ہے، وہ گویا اپنے آپ کو کھچی اللہ تعالیٰ کی الوہیت میں شریک کر لیتا ہے، اسی کو شرک کہتے ہیں۔

(۴) نظریات و معتقدات : انسان جب عقیدہ توحید کے منافی عقاید و نظریات سے متاثر و مرعوب ہو کر انھیں اپنی زندگی میں جذب کر لیتا ہے تو وہ اس کے اللہ بن جاتا ہے۔

اجبابِ خاص : یہ مقولہ مشہور بھی ہے اور سچا بھی کہ آدمی اپنی صحبت سے پہچانا جاتا ہے۔ تاریخ شاہد ہے کہ نبوت سے پہلے بھی اگرچہ آپ ایک عظیم انسان کی طرح اپنی دنیا میں رہتے تھے، لیکن ایک مثالی شہری کی طرح عوام میں بھی زندگی بسر کرتے تھے مگر آپ ان لوگوں کو دوست رکھتے تھے جو صاحبِ دل و صالح ہوتے تھے۔ آپ کے اجبابِ خاص میں تین نام خاص طور سے لیے جاتے ہیں :

(۱) حضرت ابو بکر صدیق رضی اللہ عنہم جن کا نام عبداللہ تھا۔ ان سے آپ کی برسوں پرانی دوستی تھی۔ یہ اپنی راستبازی، سچائی اور امانت و دیانت کے لیے معروف تھے۔ مردوں میں سب سے پہلے ایمان لائے اور تحریک اسلام میں شامل ہو گئے۔

(۲) حضرت حکیم بن حزام جو قریش کے معزز رئیس تھے، حرم کا منصبِ رفادہ انھیں کے پاس تھا اور دار الندوہ کے مالک تھے۔ یہ حضرت خدیجہؓ کے چچرے بھائی تھے۔ ان کو آپ سے بڑی محبت تھی۔ صاحبِ کردار انسان تھے۔ ہجرت کے تقریباً آٹھ برس بعد ایمان لائے، لیکن کفر کی حالت میں بھی آپ کے دوست رہے۔

(۳) حضرت ضماد بن ثعلبہؓ، تحریکِ اسلام میں داخل ہونے سے پہلے ان کا پیشہ طبابت و جراحی تھا۔ لوگ انھیں احترام کی نظر سے دیکھتے تھے۔ کفار کا یہ پراپیگنڈہ سن کر کہ آپ کو جنون ہو گیا ہے، علاج کرنے کی غرض سے آپ کے پاس آئے لیکن آپ کے جنونِ عشق کو عقل و دانش کے بلند ترین مقام پر دیکھ کر حلقہ بگوشِ اسلام ہو گئے۔ یہ تاریخِ شاہد ہے کہ آپ کو اہلِ علم و حکمت کی صحبت مرغوب و محبوب تھی، اس لیے آپ کو علم و حکمت کی سچی طلب و جستجو تھی اور طلبِ علم و تلاشِ حق لازم و ملزوم ہیں۔

عوام کے احساسات و جذبات، خیالات و تصورات اور افکار و نظریات کو پوری طرح سمجھنے کے لیے سائنسی رویہ اختیار کرنا ضروری ہوتا ہے۔ اس کا مطلب یہ ہے کہ عوام کے ساتھ گل مل کر باتیں کرنی اور تبادلہ خیال کرنا چاہیے۔ ان کے ساتھ رہنا سہنا چاہیے اور ان کے رسم و رواج، معمولاتِ زندگی، مشاغل اور اخلاق و کردار کا با مقصد مشاہدہ کرنا چاہیے اور پھر ان کا تجربہ کرنا چاہیے۔ آپ تحریکِ اسلام سے پہلے اور بعد میں عمر بھر عوام میں رہے، عوام کی طرح آپ نے زندگی گزاری اور آپ کا معیارِ زندگی بھی عوام کے معیارِ زندگی سے کسی طرح بلند نہیں بلکہ پست تھا۔

اس مشاہدہ و تجربہ سے آپ کو بے حد فائدہ پہنچا اور اسلام کی تحریکِ رحمتہ للعالمین کو کامیاب بنانے میں اس کے کردار کی اہمیت کو کم نہیں کیا جاسکتا۔

ہر انقلابی تحریک کا ایک نعرہ ہوتا ہے جو اس کے بنیادی مقصد یا غایت حقیقی کا منظر ہوتا ہے۔ اسلام کی تحریکِ انقلاب کا بھی نعرہ تھا اور وہ تھا: لَا إِلَهَ إِلَّا اللَّهُ : کوئی الہ (معبود و محبوب اور مطلوب و مقصود) نہیں مگر اللہ۔ یہ نعرہ بظاہر معمولی سا نظر آتا ہے لیکن اس کا مفہوم اس سے بہت زیادہ وسیع ہے جو بالخصوص زوالِ امت کے بعد عام مسلمان سمجھنے لگے ہیں۔ اگر اس کا وہی مفہوم ہوتا جو آج کل کے مسلمان عموماً سمجھتے ہیں تو قریش مکہ اس سے اتنے زیادہ خوفزدہ نہ ہوتے جتنے کہ وہ ہوئے۔ یہ مبالغہ نہیں، حقیقت ہے کہ قریش مکہ نے اس نعرے

کو اس کے صحیح تناظر میں دیکھا اور اس کے حقیقی مفہوم کو سمجھا۔ چنانچہ وہ آپ یا صحابہ کرام کی زبان سے یہ کلمہ یا نعرہ سنتے تو ان کا دل اس کے معنی و مفہوم کا حریف نہ ہو سکتا، وہ کانپ اٹھتے اور مرنے مارنے پر تیار ہو جاتے۔ کیوں؟ اصل یہ ہے کہ اس سوال کے جواب میں امتِ مسلمہ کے عروج و زوال کی داستان مضمّن ہے۔

یہ نعرہ یا کلمہ منفی و اثباتی، دو اجزاء کا مرکب ہے: لا اور الا۔

**لا** ہر قسم کے مخلوق و غیر فطری الہ کی نفی کی علامت ہے۔ اس کا مطلب یہ ہے کہ انسان کا کوئی الہ نہیں۔ نہ لات و منات، نہ فرعون و ہامان اور نہ قارون و نفسِ امّارہ۔

**الا** اثباتی علامت ہے اور اس کا مفہوم یہ ہے کہ انسان کا ایک الہ ہے اور وہ تنہا اللہ تعالیٰ ہے جو تمام جہانوں کا رازق و پروردگار اور حاکم و آقا ہے۔

قریش جب یہ نعرہ سنتے تو اس تصور سے لرز اٹھتے کہ انھیں اپنے اصنام، پیشواہیت، علوئے نسب و مرتبت، سیادت و امارت، عزت و شرف اور وسائلِ دولت وغیرہ سے دستبردار ہونا، نیز اپنے نفس کی خواہشات اور بڑوں کے احکام سے منہ موڑ کر ایک ان دیکھے خدا کے احکام کو ماننا اور ان کے مطابق زندگی گزارنا پڑے گی۔ قریش نے تحریکِ اسلام کے اس نعرے کو انقلابی سمجھا اور درست سمجھا۔ شرکِ ظلم و جہل ہے اور ظالم و جاہل انقلاب سے لرزاں گریزاں اور قدامت و رجعت کے پرستار ہوتے ہیں۔ چنانچہ قریش نے اس نعرے کی بنا پر اسلام کو ایک خطرناک اور بہت دور رس نتائج کی حامل تحریکِ انقلاب سمجھا اور بالکل صحیح سمجھا۔ لہذا یہی وجہ ہے کہ انھوں نے اس تحریک کی پوری قوت سے مخالفت کی، اور اسے دہانے پھیلنے اور مٹانے کی ہر ممکن کوشش کی، ظلم و تشدد کیا، سازشیں اور جنگیں کیں، غرض کہ جو بن آیا، انھوں نے کیا اور اس وقت تک کیا جب تک وہ خود اس تحریک سے موضوعی و معروضی طور سے مغلوب نہیں ہو گئے۔

تحریک جب تک کامیاب نہیں ہوتی اس کی قوت و حرکتیت اس کے نعرے کی مرہونِ منت ہوتی ہے، لیکن کامیابی کے بعد اس کی قوت و توانائی اور حرکتیت و ارتقار کا سرچشمہ اس کے عقائدِ جلیبہ و محرکہ ہوتے ہیں۔ تحریکِ اسلام کے عقائدِ جلیبہ و محرکہ کیا ہیں؟ ان سے بحث اس وقت کی جائے گی جب یہ تحریک اپنی جلا وطنی کے بعد دوبارہ اس پہلے وطن میں فاتح کی حیثیت سے داخل ہوگی یعنی فتح مکہ کے بعد۔

تصادم تحریک انقلاب کے بنیادی اصولوں میں سے ہے۔ اس سے ایک تو انقلابی تحریک کا عام چرچا ہو جاتا ہے، دوسرے اس کو ایسا دھکا لگتا ہے جس سے اس کی رفتار تیز ہو جاتی ہے اور اسے زور حرکت ملتا ہے۔ تیسرے لوگوں کو اس کے اغراض و مقاصد کا خود بخود علم ہو جاتا ہے اور چوتھے معاشرے میں انقلاب پسندوں کی حیثیت رجعت پسندوں کے مقابلے میں ایک مد مقابل فریق کے طور پر متعین و مسلم ہو جاتی ہے۔ علاوہ بریں اگر تحریک تحریک رحمت ہو تو تصادم سے استحصالی قوتوں کو نقصان اور اسے فائدہ پہنچتا ہے۔ تصادم کی اس اہمیت کے پیش پنجمہ اعظم و آخر صلی اللہ علیہ وسلم نے قریش کو تصادم پر اکسانے کے لیے ان کی آئیڈیالوجی پر بھرپور حملہ کیا اور دلائل و براہین سے ان کی اس طرح تکذیب و تردید کی کہ قریش لاجواب ہو کر بلبلا اٹھے۔ ان کی مذہبی عصبیت و غیرت نہ تو یہ سب کچھ برداشت کر سکتی تھی اور نہ اس نے کیا۔ چنانچہ وہ آپ کو بالخصوص اور آپ کے رفقاء کے تحریک کو بالعموم طرح طرح کی ذہنی و جسمانی اذیتیں پہنچانے لگے۔ مسلمان جدھر سے گزرتے ان پر انگلیاں اٹھتیں، آوازے کسے جاتے، ان سے استہزا کیا جاتا تاکہ آپ کا جی چھوٹ جائے اور ہمت جواب دے جائے اور آپ تحریک سے دست بردار ہو جائیں۔ قریش جو کچھ کر سکتے تھے، وہ کرتے تھے، لیکن آپ پر تلوار نہ اٹھاتے۔ اس کی بہت سی وجوہات میں سے ایک بنیادی وجہ یہ تھی کہ اگر آپ کو شہید کر دیا جاتا تو بنو ہاشم کی قبائلی عصبیت و غیرت ہر قیمت پر انتقام لیتی اور اس سے قریش، خانہ جنگی کا سلسلہ شروع ہو جاتا اور اس کے لیے وہ تیار نہ تھے۔ اس کی ایک بنیادی وجہ یہ تھی کہ وہ جنگ فجار کی ہولناک تباہ کاریوں سے بے حد متاثر، نادم اور پشیمان تھے اور اس کے عبرتناک عواقب و نتائج کا ابھی تک خمیازہ بھگت رہے تھے، لہذا وہ کسی قیمت پر خانہ جنگی کا خطرہ مول لینے کے لیے اپنے اندر آمادگی و ہمت نہ پاتے تھے۔

مسلمانوں کی تعداد سچاس کے لگ بھگ ہو چکی تھی اور ان میں قریش کے مختلف گھرانوں کے افراد بھی تھے، اس لیے ان سے مسلح تصادم کا مطلب بھی خانہ جنگی تھا، لہذا ان سے تصادم تو ہوا اور بڑے زور کا ہوا، مگر اس میں اسلحہ کا استعمال نہ ہوا۔

بہر حال اس تصادم کا نتیجہ یہ نکلا کہ قریش جنھیں اپنی قوت و سیادت، مال و دولت فراست و حکمت اور کثرت پر ناز تھا، اپنی زبردست حریفانہ چالوں کے باوجود سیاست کی بساط پر آپ کو مات نہ دے سکے بلکہ خود "شہ" کھا گئے اور انھیں مجبوراً وفد کی صورت میں حضرت

ابوطالب کے پاس جانا پڑا کہ وہ آپ کو تحریک اسلام بند کرنے پر مجبور کریں۔ حضرت ابوطالب کو آپ کے صدق و خلوص، غم انسانیت اور عزم و ہمت میں کوئی شبہ نہ تھا، لہذا انہوں نے وفد کو دم دلا سا دے کر رخصت کر دیا اور آپ سے کوئی تعرض نہ کیا۔  
اس کا فائدہ یہ ہوا کہ اسلام کی تحریک انقلاب کی اور مسلمانوں کی ایک فریق کے طور سے حیثیت مسلم ہو گئی اور یہ ان کی پہلی نمایاں کامیابی تھی۔

مہر و وفا کو امتحانوں سے گزرنا ہی پڑتا ہے کیونکہ جو رو جفا ہی سے وہ معتبر بنتی ہے۔ چنانچہ جو شخص بھی مسلمان ہو کر وادی عشق میں قدم رکھتا تھا، اسے اس کی پرخار راہوں سے برہنہ پا کر گزرنا پڑتا تھا۔ لیکن وہ اہل مہر و وفا جو غلام و بے کس تھے، ان پر قریش بڑی بیدردی سے تشدد کرتے تھے تاکہ وہ مرتد ہو جائیں۔ اسلام کا نشہ ایسا نہ تھا کہ جسے قریش کے مظالم کی ترشی اُتار سکتی۔ اُدھر اہل جفا کا ظلم بڑھتا جاتا اور ادھر اہل وفا کا عزم اور سچتہ ہوتا جاتا۔ مسلمانوں نے اس راہ مہر و وفا میں ظلم کی چکی میں پسنا اور جان سے جانا قبول کیا لیکن اسے چھوڑنا انہیں گوارا نہ ہوا۔ اہل وفا کی قربانیوں اور اہل جفا کے مظالم کی خونچکان داستانوں سے تاریخ اسلام کے اوراق مزین ہیں اور ان لوگوں کے لیے تازیانہ عبرت ہیں جو عداوت و جہالت سے یہ کہتے ہیں کہ اسلام تلوار سے پھیلا ہے۔ بہر حال ان اہل وفا کے خون سے نہ صرف داستان مہر و وفا رنگین ہوئی بلکہ عالمگیر جمالیاتی دینی انقلاب کی راہ ہموار بھی ہوئی۔ یہ موقع چونکہ تفصیل و اطناب کا نہیں بلکہ ایجاز و اختصار کا ہے، لہذا ان اہل وفا کی داستان کی طرف جو خونچکان و عبرت انگیز ہے، مجمل اشاروں ہی پر اکتفا کیا جاتا ہے۔

(۱) حضرت خباب بن الارت تمیمیؓ، زمانہ جاہلیت میں غلام بنا کر فروخت کر دیے گئے تھے۔ یہ سابقوں میں سے ہیں اور ساتویں یا آٹھویں مسلمان ہیں۔ ان پر بڑے بڑے مظالم توڑے گئے، لیکن ان کے پائے استقامت میں لغزش نہ آئی۔ ایک روز ان کو دہکتے ہوئے کوئلوں پر چت لٹا کر ان کے سینے پر ایک شخص کو کھڑا کر دیا گیا تاکہ وہ کروٹ نہ بدل سکیں، یہاں تک کہ کوئلے بچھ کر ٹھنڈے پڑ گئے۔

(۲) حضرت بلال حبشیؓ جو مؤذنِ اول ہیں، اُمیہ بن خلف کے غلام تھے۔ ظالم ان کی مشکیں کس کر گرم ریت پر لٹا دیتا اور سینے پر بھاری چٹان رکھ دیتا اور اسلام چھوڑنے کو کہتا، لیکن اہل وفا کی زبان سے ”احد، احد“ ہی نکلتا۔ ایک دن تنگ آ کر اُمیہ بن خلف نے

ان کے گلے میں رسی باندھی اور لوٹوں کے حوالے کر دیا جو انھیں شہر کے ایک کونے سے دوسرے کونے تک کھینچتے پھر رہے تھے۔ سفاک کفار دیکھ دیکھ کر ہنستے پھبتیاں کتے اور یہ وفا لیں ۱۸ احد سے رہے۔

(۳) حضرت عمارؓ سے پہلے صرف تین چار شخص تحریکِ اسلام میں شامل ہوئے تھے۔ یہ انجب تھے۔ ان کے باپ کا نام یاسرؓ اور ماں کا اسمعیہؓ تھا، جو ابو حزیفہ مخزومی کی کنیز تھیں۔ قریش ان تینوں کو تپتی زمین پر لٹا کر اس قدر مارتے کہ وہ بے ہوش ہو جاتے۔ حضرت اسمعیہؓ (والدہ حضرت عمارؓ) اسلام کے اولین شہیدوں میں سے ہیں۔ ابو جہل نے انھیں برچی مار کر شہید کیا تھا۔

(۵) حضرت یاسرؓ (حضرت عمارؓ کے والد) نے بھی اسی راہِ عشق و وفا میں شہادت پائی تھی۔

(۶) حضرت صہیبؓ دراصل موصلی تھے، رومی نہ تھے۔ ان کے باپ کا نام سنان تھا اور وہ کسریٰ یعنی ایران کے بادشاہ کی طرف سے اُبلہ کے حاکم تھے۔ ایک دفعہ رومیوں نے اس علاقے کو تاخت و تاراج کیا اور لوگوں کو غلام بنا کر روم لے گئے جن میں حضرت صہیبؓ بھی تھے۔ ایک عرب ان کو خرید کر لے آیا۔ یہاں عبداللہ بن جدعان نے انھیں خرید کر آزاد کر دیا۔ حضرت صہیبؓ اور حضرت عمارؓ دونوں اکٹھے ہی آنحضرتؐ کی دعوت پر ایمان لاکر تحریکِ اسلام میں شامل ہوئے۔ قریش اس جرمِ ایمان و وفا کی پاداش میں انھیں اس قدر اذیتیں دیتے کہ وہ حواس باختہ ہو جاتے۔

(۷) حضرت ابو کعبہؓ صفوان بن اُمیہ کے غلام تھے۔ ان کو بھی تپتی ریت پر لٹایا گیا۔ رسی باندھ کر گھسیٹا گیا، گلا گھونٹا گیا اور طرح طرح سے ان پر تشدد کیا گیا، لیکن وہ اپنے عہدِ وفا پر قائم رہے۔ وہ حضرت بلالؓ کے ساتھ ایمان لائے تھے۔

(۸) حضرت کعبہ کنیز تھیں۔ حضرت عمرؓ ان پر بہت تشدد کرتے تھے۔ جب ظلم کا ہاتھ کھینچتے تو کہتے: میں نے تجھے رحم کی بنا پر نہیں بلکہ اس وجہ سے چھوڑ دیا ہے کہ تھک گیا ہوں۔ اس کے جواب میں اس مظلوم و بیکیس کا جواب یہ ہوتا کہ اگر تم اسلام نہ لاؤ گے تو اللہ تعالیٰ اس کا انتقام لے گا۔ اہل جور کی جفائیں اور دھمکیاں اہل وفا کے دل کو مرعوب و متاثر تو نہ کر سکیں، البتہ ان کی وعید حضرت عمرؓ کے دل میں اترتی گئی۔ حضرت زبیرہؓ حضرت عمرؓ کے گھرانے کی کنیز تھیں۔ یہ بھی ان کے مظالم کا شکار تھیں۔

بنتی رہتی تھیں۔ آخر کار ابوہل نے ان پر اتنا تشدد کیا کہ ان کی بینائی جاتی رہی۔  
(۱۱۰) حضرت نہدیہ اور اُمّ عبیس بھی کنیزیں تھیں۔ ان پر بھی اہل جفا تشدد کرتے اور ظلم  
ڈھاتے رہے لیکن ان کے پائے استقلال میں لغزش نہ آئی۔

حضرت ابو بکر صدیقؓ اہل صدق و صفا بھی تھے اور صاحبِ دل و اہلِ درد بھی، اور پھر  
صاحبِ استطاعت بھی۔ انھوں نے ان مظلوم و دفاکیش مسلمانوں میں سے مندرجہ ذیل کو بھاری  
قیمتیں ادا کر کے اہل جوہر و جفا کی غلامی سے چھڑایا اور آزاد کر دیا: حضرت بلالؓ، عامر بن فہیرہؓ،  
لبینہؓ، زبیرہؓ، نہدیہؓ، اُمّ عبیسؓ۔

صرف یہ غلام و بکیں مسلمان ہی ستم زدہ نہیں تھے بلکہ دوسرے مسلمان بھی قریش  
کے مظالم کے تحتہ مشق بنتے تھے۔ حضرت عثمانؓ کو ان کے چچا رستی باندھ کر مارتے تھے حالانکہ  
وہ صاحبِ حیثیت بھی تھے اور بڑی عمر کے بھی۔ اسی طرح حضرت زبیر بن العوامؓ جو پانچویں مسلمان  
تھے، اپنے چچا کے مظالم کا شکار ہوئے، جو انھیں چٹائی میں لپیٹ کر ان کی ناک میں دھواں  
دیتے تھے۔ حضرت سعید بن زیدؓ تحریکِ اسلام میں شامل ہوئے تو ان کے چچا زاد بھائی  
حضرت عمرؓ نے ان کی مشکلیں باندھ کر خوب پٹیا، لیکن ہر ضربت جسم اور ہر جراحتِ دل سے  
اہلِ وفا کا نشہ ایمان اور بڑھتا تھا۔ ایک عیسائی مورخ حضرت عیسیٰ علیہ السلام کے حواریوں  
اور پیغمبرِ اعظم و آخر صلی اللہ علیہ وسلم کے صحابہ کرامؓ کے کردار کا موازنہ کرتے ہوئے لکھتا ہے:  
”عیسائی اس کو یاد رکھیں تو اچھا ہو کہ محمد (صلی اللہ علیہ وسلم) کی تعلیمات نے آپ  
کے متبعین میں جس قدر دین کا نشہ پیدا کیا، اسے (حضرت) عیسیٰ (علیہ السلام) کے اولین پیروں  
(یعنی حواریوں) میں تلاش کرنا بے سود ہے۔۔۔۔۔ جب حضرت عیسیٰ علیہ السلام کو صلیب پر  
لے گئے تو ان کے پیرو بھاگ گئے۔ ان کا نشہ دینی ہرن ہو گیا، اور وہ اپنے مقتدا کو موت کے  
پنچے میں گرفتار چھوڑ کر چل دیے۔۔۔۔۔ اس کے برعکس حضرت محمد صلی اللہ علیہ وسلم کے پیرو  
اپنے مظلوم پیغمبر کے گرد آئے اور آپ کے بچاؤ میں اپنی جانیں خطرے میں ڈال کر گل دشمنوں  
پر آپ کو غالب کیا۔“

انقلاب کی راہیں پرخار ہوتی ہیں، جن میں برہنہ پاؤں بلہ پا گزرنا انقلابی مجاہدوں کا مقدر  
ہوتا ہے۔ تاریخ شاہد ہے کہ اللہ کے یہ انقلابی مجاہد اس تجربے سے گزرے اور کامیابی سے  
گزرے۔ اس کی دو بنیادی وجوہ تھیں: ایمان اور اعتماد۔ اولاً ان کو اسلام کی حقانیت کا



اذعان و ایقان تھا اور اس کے عقائدِ جلیلہ و محرکہ ان کی زندگی میں رچ بس گئے تھے۔ ثانیاً، ان کو اپنے قائد و ہادی پیغمبرِ اعظم و آخر صلی اللہ علیہ وسلم کی قیادت پر کامل اعتماد تھا۔ اس اعتماد کی بنیاد یہ تھی کہ آپ ان میں سے تھے اور وہ آپ کے ماضی سے باخبر تھے اور آپ کے صاحبِ کردار اور امین و صادق ہونے کے معترف تھے، نیز دکھ سکھ اور خوف و خطر میں آپ ان کے ساتھ رہتے تھے، انقلابی سرگرمیوں میں آپ سب سے زیادہ حصہ لیتے تھے اور رفقاء کے کار کے ساتھ آپ کا سلوک حسین و مثالی تھا۔ خود قرآن مجید اس حقیقت کا شاہد ہے۔ چنانچہ اللہ تعالیٰ آپ سے فرماتا ہے :

(اے محمد!) اللہ تعالیٰ کی رحمت سے تم ان لوگوں کے لیے بہت نرم مزاج واقع ہوئے ہو۔ اگر کہیں تم تند خو اور سنگدل ہوتے تو یہ سب تمہارے گرد و پیش سے چھٹ جاتے ان کے قصور معاف کر دو۔ ان کے حق میں دعائے مغفرت کرو اور اپنے کاموں میں ان سے مشورہ لیا کرو۔ پھر جب تمہارا عزم کسی رائے پر مستحکم ہو جائے تو اللہ پر بھروسہ کرو۔ اللہ کو وہ لوگ پسند ہیں جو اسی کے بھروسے پر کام کرتے ہیں۔ سب سے بڑھ کر یہ کہ دشمنانِ اسلام کے منظم کا اصل ہدف آپ ہی تھے، اس لیے ان کے جور و جفا، طعن و تشنیع اور دشنام و استہزاء کے گھاؤ سب سے زیادہ آپ ہی کو لگتے تھے۔ زبان کے گھاؤ تیغ و تفتک کی جراثیموں سے زیادہ اذیت ناک ہوتے ہیں اور آپ کا دل عظمت میں بے مثال اور وسعت میں بکیراں ہونے کے باوجود آخر لبشر کا دل تھا، درد سے تڑپ بھی اٹھتا تھا۔ ”دوست“ سے یہ دیکھا نہیں جاتا تھا، لیکن قانونِ قدرت یہی ہے کہ نصب العین جتنا عظیم ہو، قربانی بھی اتنی ہی عظیم دینا پڑتی ہے، لہذا اللہ تعالیٰ آپ کو ان تجربات میں سے گزرنے اور دعوتِ اسلام دینے کی تلقین بھی کرتا اور ساتھ ساتھ آپ کو وحی و تنزیل کے ذریعے تسلی بھی دیتا جاتا :

”اگر تیرے رب کی طرف سے پہلے ایک بات طے نہ کر دی گئی ہوتی اور مہلت کی ایک مدت مقرر نہ کی جا چکی ہوتی تو ضرور ان کا بھی فیصلہ چکا دیا جاتا۔ پس (اے محمد) جو باتیں یہ لوگ بناتے ہیں، ان پر صبر کرو اور اپنے رب کی حمد و ثنا کے ساتھ اس کی تسبیح کرو۔ سورج نکلنے سے پہلے اور غروب ہونے سے پہلے اور رات کے اوقات میں بھی تسبیح کرو اور ان کے کناروں پر بھی، تاکہ تم مطمئن و خوش ہو جاؤ۔“

اللہ تعالیٰ نے آپ کو تسلی دی ہے کہ حالات و نتائج سے آپ مطمئن و خوش ہو جائیں

اور ساتھ ہی آپ کو یہ ہدایت بھی دے دی کہ دنیا کے مال و دولت اور شان و شوکت کو خاطر میں نہ لانا :

» اور حیاتِ دنیوی کی آسائشوں اور شان و شوکت کو نگاہ اٹھا کر بھی نہ دیکھو جو ہم نے ان میں سے مختلف قسم کے لوگوں کو دے رکھی ہیں۔ یہ تو ہم نے انھیں آزمائش میں ڈالنے کے لیے دے رکھی ہیں اور تیرے رب کا دیا ہوا رزقِ حلال ہی بہتر اور پابندہ تر ہے۔ اپنے اہل و عیال کو نماز کی تلقین کرو اور خود بھی اس پر قائم و دائم رہو۔ ہم تم سے کوئی رزق نہیں چاہتے، رزق تو ہم ہی تمہیں دے رہے ہیں اور انجام کی بھلائی تو تقویٰ ہی کے لیے ہے۔<sup>۱۵</sup>

آپ کو اشارہ یہ بتایا گیا کہ عنقریب آپ کو مال و دولت اور اقتدار و حکومت کا لالچ دیا جائے گا، لیکن اسے خاطر میں نہ لائیے گا۔ سورۃ الکہف میں اس مخفی پیش گوئی کے ساتھ آپ کو اہل مکہ کی چکنی چٹری باتوں پر کان دھرنے سے متنبہ کیا گیا ہے۔ ہم عنقریب دیکھیں گے کہ قریش نے واقعی آپ کو مال و دولت اور حکومت و اقتدار اور حسین و معزز خواتین کی پیشکش کی، لیکن آپ نے اسے ٹھکرا دیا۔ کیوں؟ عقل سلیم کہتی ہے کہ اگر آپ اللہ تعالیٰ کے سچے نبی نہ ہوتے بلکہ طالع آزما ہوتے اور تحریک اسلام سے مقصود محض حصول حکومت و اقتدار ہوتا تو آپ اپنی جان اور مستقبل کو خطرے میں ڈالنے کے بجائے ایسی پیشکش کو فوراً قبول کر لیتے لیکن آپ نے ایسا نہ کیا، کیونکہ آپ اللہ کے سچے نبی تھے اور رحمۃ للعالمین بن کر مبعوث ہوئے تھے۔

مسلمانوں کی انقلابی سرگرمیاں بدستور جاری رہیں اور ان کی تعداد میں آہستہ آہستہ اضافہ بھی ہوتا رہا۔ قریش کے پاس تحریک اسلام کے نعرے لا اِلهَ اِلَّا اللّٰهُ کا کوئی جواب تھا نہ توڑ، اس لیے ان کی مخالفانہ چالیں نہ تو کامیاب ہو سکتی تھیں اور نہ ہوئیں۔ وہ رزق ہو گئے انھوں نے اکابر قریش کا ایک وفد تیار کیا جس میں عتبہ بن ربیعہ، شیبہ، البوسفیان، عاص بن ہشام، ابوہل، ولید بن مغیرہ، عاص بن وائل وغیرہ شامل تھے۔ اس وفد نے اب کے دھمکیوں سے کام نکالنا چاہا اور حضرت ابوطالب سے کہا: ”تمہارا بھتیجا ہمارے معبودوں کی توہین کرتا ہے، ہمارے آباؤ اجداد کو گمراہ اور ہمیں بے وقوف کہتا ہے، لہذا یا تو تم ہمارے اور اپنے بھتیجے کے درمیان میں سے ہٹ جاؤ یا تم بھی میدان میں آ جاؤ کہ ہم دونوں میں سے ایک کا فیصلہ ہو جائے۔“ حضرت ابوطالب کا دل رو سائے قریش کے اس چیلنج کا حریف نہ ہو سکا

کیونکہ انھوں نے محسوس کیا کہ وہ اکیلے قریش کا مقابلہ نہیں کر سکتے، لہذا انھوں نے آپ سے کہا: "اے جانِ عم! میرے اوپر اتنا بوجھ نہ ڈال کہ میں اٹھا بھی نہ سکوں۔" یہ مشفق چچا آپ کے معاون و مددگار اور پشت پناہ تھے۔ جب آپ نے دیکھا کہ وہ قریش کی دھمکیوں سے مرعوب ہو کر ساتھ چھوڑ دینا چاہتے ہیں، تو آپ پر رقت طاری ہو گئی اور آنکھیں پریم ہو گئیں، لیکن آپ کے پائے عزم و ہمت میں جنبش نہ ہوئی۔ آپ نے بے مثال عزم کے ساتھ فرمایا: "قسم ہے رب العزت کی، اگر یہ لوگ میرے ایک ہاتھ پر سورج اور دوسرے پر چاند لاکر رکھ دیں، تب بھی میں اپنے اس فریضے سے باز نہیں آؤں گا۔ اگر آپ میری حمایت نہیں کر سکتے تو بھی پروا نہیں۔ میں اللہ تعالیٰ کے حکم سے یہ کام سرانجام دے رہا ہوں، اسی کی حفاظت میرے لیے کافی ہے۔ اللہ تعالیٰ یا تو اس کام کو پورا کرے گا یا میں اس کے لیے اپنی جان قربان کر دوں گا۔" یہ بات آپ کے دل سے نکلی تھی، اس لیے اثر میں ڈوبی ہوئی تھی۔ حضرت ابوطالب اس سے اس قدر متاثر ہوئے کہ ان کے دل سے قریش کا رعب جاتا رہا اور اس کی جگہ حوصلے نے لے لی اور ان کے منہ سے بے ساختہ نکلا:

جا! کوئی شخص تیرا بال بیکا نہیں کر سکے گا۔ ۵۲

آپ کی یہ دوسری فتح تھی۔ قریش کی یہ دوسری چال بھی ناکام ہو گئی۔ مسلمان ایک حریف فریق کی حیثیت سے اپنی انقلابی سرگرمیوں میں پہلے کی بہ نسبت زیادہ حوصلے اور جوش سے مشغول ہو گئے۔ قریش اس ناکامی کے بعد اچھے ہتھیاروں پر اتر آئے اور تصادم شدت اختیار کر گیا۔

یہ تصادم تحریک اور جمود کے درمیان تھا۔ حق تحریک کے ساتھ تھا کیونکہ وہ تحریکِ رحمتہ للعالمین تھی، اس لیے اس میں زندگی اور قوتِ تسخیر تھی۔ جمود چونکہ حیاتِ انسانی کے نشو و ارتقا کا دشمن تھا اس لیے باطل اور بوجہ تھا۔ تحریک چونکہ انقلابی تھی، اس لیے انقلاب پسندوں میں جرأتِ اقدام، جذبہٴ ایثار اور قوتِ برداشت تھی۔ جمود چونکہ رجعت پسند تھا، اس لیے مُشرک اپنی حالت میں انقلاب کے تصور سے لرزاں اور ترساں تھے، اس طرح ان کا انقلاب پسند مومنوں سے مرعوب ہو جانا ایک فطری امر تھا۔

تحریکِ اسلام کے اس دور میں دعوت و تبلیغ کا طریقہ یہ تھا کہ لوگوں کو قرآن مجید سنایا جاتا تھا اور اس کے ساتھ ہی ان کے سامنے تحریک کا نصب العین یا نعرہ لا الہ الا اللہ

پیش کیا جاتا تھا۔ عرب شعر و سخن کے معاملے میں اہل ذوق تھے اور اس لحاظ سے وہ اقوامِ عالم میں ایک امتیازی حیثیت رکھتے تھے، اور انھیں سجا طور سے اس پر فخر و ناز تھا۔ چنانچہ جب وہ آپ کی زبانِ مبارک یا کسی اور اہل ایمان سے آیاتِ قرآنی سنتے تو پھر تک اُٹھتے۔ ان کے لیے کلامِ الہی کا ہر بول شعریت و غنائیت اور معنویت کا ایک نغمہ سحر انگیز تھا۔ وہ قرآن سنتے تو مسحور ہو جاتے لیکن وہ چونکہ کلامِ الہی کے اندازِ بیان، مجازاتِ بلاغت اور صورتِ معنی سے واقف نہ تھے، اس لیے یہ فیصلہ نہیں کر پاتے تھے کہ وہ کیا ہے؟ ان کا لسانی و جمالیاتی ذوق یہ تسلیم کرنے پر آمادہ نہیں ہوتا تھا کہ قرآن مجید شعر و نغمہ کی کوئی صورت ہے یا سحر و کہانت کی۔ ان کا دل اسے کلامِ انسانی ماننے کو بھی تیار نہ تھا کیونکہ انھوں نے ایسا کلام کبھی سنا نہ پڑھا تھا۔ اگر وہ یہ سب کچھ نہیں ہے تو پھر کیا ہے؟ اس کا جواب ان کے پاس نہیں تھا۔ ان کے پاس صرف ایک ہی متبادل راستہ رہ جاتا تھا کہ اسے کلامِ الہی تسلیم کر لیا جائے، لیکن اس صورت میں انھیں اپنے مذہب و ثقافت، عزیز و اقارب، قبیلے کی حمایت و پناہ، وراثت اور دیگر دنیوی مفادات سے دست بردار ہونا پڑتا تھا۔ یہ سوچ کر وہ خاموش ہو جاتے۔

قریش مکہ چونکہ اہل ذوق تھے، اس لیے اپنے ذوق کی تشفی کی خاطر وہ قرآن مجید کو سنتے اور سننے کا اشتیاق بھی رکھتے تھے، لیکن وہ دوسروں کی نظروں سے بچ کر اسے سنتے تھے۔ وجہ یہ تھی کہ قرآن مجید کا سننا اسلام کی طرف رغبت و میلان پر دلالت کرتا تھا اور اس سے سامعین معاشرے میں مثبت نظروں سے دیکھے جاتے تھے۔ حضرت ابو بکر صدیقؓ کا گھر بالخصوص قرآن خوانی کا مرکز تھا۔ اس کے صحن میں مسجد تھی، جہاں مسلمان باجماعت نماز ادا کرتے اور جب قرآن مجید کی قرأت ہوتی تو لوگ چھپ چھپ کر سنتے، ان پر ایک عجیب قسم کی کیفیت طاری ہو جاتی، جو خشیت انگیز بھی ہوتی اور طمانیت آفرین بھی۔

اسلام کی تحریکِ رحمتہ للعالمین کے پاس قرآن مجید ایک ایسا معجزہ نما، ہتھیار تھا جس کی کاٹ کا قریش کے پاس کوئی مداویا توڑ نہ تھا۔ وجہ یہ تھی کہ وہ خدا سے جتنی وقیم کا زندہ، سچا، حسین اور بلند کلام ہے۔ جس طرح آواز کا سُر، الفاظ کی شعریت، پھول کی خوشبو اور فطرت کا حسن خود بخود دل میں اتر جاتا ہے، اسی طرح قرآن مجید کے حسین بول اپنے سحرِ حسن و صداقت اور اعجازِ بلاغت سے خود بخود دلوں میں اتر جاتے ہیں۔ قریش اس راز سے آشنا تھے۔ وہ چونکہ قرآن مجید کو اس کی تاثیر و اعجاز سے محروم نہیں کر سکتے تھے، اس لیے ایک منصوبے کے تحت وہ لوگوں کو کلامِ الہی

سننے نہیں دیتے تھے۔ آپ جب بھی کسی میلے یا حج کے موقع پر یا کسی اجتماع، محفل وغیرہ میں تلاوتِ قرآن فرماتے تو مشرکین ہنگامہ برپا کر دیتے اور لوگوں سے کہتے: (نعوذ باللہ) یہ اللہ کا رسول نہیں، ساحر و دیوانہ ہے۔ مجذوب و مجنون ہے۔ اس کی ہر بات مجذوب کی بڑ ہے۔ سُنو گے تو اپنے دین سے منحرف ہو جاؤ گے۔ لوگ کچھ تو ان کی باتوں سے بدک جاتے اور کچھ عوام کی رائے سے مرعوب ہو جاتے۔

قریشِ پیغمبرِ اعظم و آخرؐ، دانائے روزگار، حکیمِ عالم کو مجنوں اور آپ کے رفقاء تحریک کو جو اہلِ حُسن و محبت تھے، بے وقوف کہتے تھے، حالانکہ وہ خود بے وقوف اور ظالم و جاہل بھی تھے، لیکن انھیں اس کا علم نہ تھا۔ قریشِ آپ کو اس لیے مجنوں سمجھتے کہ آپ کو اپنے دنیوی نفع و نقصان کی کوئی پروا نہ تھی۔ آپ کو امارت و حکومت اور مال و دولت کی پیشکش کی گئی جسے آپ نے پائے حقارت سے ٹھکرا دیا۔ آپ کو قتل اور معاشرتی مقاطعہ (سوشل بائیکاٹ) کی دھمکیاں دی گئیں لیکن آپ پر ان کا کوئی اثر نہ ہوا۔ جب معاشرتی مقاطعہ ہوا بھی تو آپ کے عزم و ہمت میں جنبش تک نہ ہوئی۔ آپ نے تنہا قریش کی دینی حمیت اور قومی غیرت کو لاکار اٹھا اور یہ صریحاً اپنی ہلاکت و بربادی کو دعوت دینے کے مترادف تھا۔ قریش کے لیے یہ سب غیر دانشمندانہ بلکہ مجنونانہ حرکات تھیں، وہ چونکہ عشقِ الہی اور محبتِ انسانیت کی قوت سے بے خبر تھے، اس لیے عشق کو جنون پر محمول کرتے تھے۔ اسی طرح مسلمانوں کو تحریکِ اسلام کی خاطر ناگفتہ بہ مصائب بھیلنے اور ایثار و قربانی کرتے دیکھتے تو انھیں بے وقوف سمجھتے۔ اصل یہ ہے کہ جو دل اللہ تعالیٰ اور اس کے بندوں کی محبت سے خالی ہوتے ہیں وہ زندگی کی غایت و حقیقت اور حقیقی لذتِ زلیت سے بھی نا آشنا ہوتے ہیں۔ حقیقت میں یہی لوگ بے وقوف اور ظالم و جاہل ہوتے ہیں۔ قرآنِ حکیم کے بعد جو چیز قریش کے لیے وجہ پریشانی اور موجب انتشار ذہنی تھی، وہ آپ کی ذاتِ اقدس تھی۔ بعثت سے پہلے آپ نے اپنی چالیس سالہ زندگی قریش کے ساتھ گزاری تھی اور وہ زہد و تقویٰ، حسن و صدق، امانت و دیانت، عدل و احسان اور محبتِ انسانی کا مثالی نمونہ تھی اور آپ سے قریش کے سامنے دلیل کے طور پر پیش کرتے تھے: اور کہو! اگر اللہ کی مشیت یہی ہوتی تو میں یہ قرآن تمہیں کبھی نہ سنانا اور اللہ تمہیں اس کی خبر تک نہ دیتا۔ آخر اس سے پہلے میں ایک عمر تمہارے درمیان گزار چکا ہوں، کیا تم عقل سے کام نہیں لیتے؟

اہلِ مکہ اس حقیقت سے بھی واقف تھے کہ آپ لکھنا پڑھنا نہ جانتے تھے اور آپ نے

کبھی کوئی شعر بھی نہ کہا تھا، حالانکہ قریش میں شعر گوئی عام تھی۔ پھر آپ قرآن مجید ایسی معجز نما کتاب کیسے تصنیف کر سکتے تھے جو علم و حکمت اور رشد و ہدایت کا بے مثال سرچشمہ ہے۔ نیز جس شخص نے چالیس برس تک کبھی جھوٹ نہ بولا ہو، وہ اللہ تعالیٰ کے نام پر کیسے جھوٹ بول سکتا تھا؟ یہ وہ سوال تھے جس کا جواب ان کے پاس نہ تھا۔

تیسری چیز جو ان کے لیے درد بے درماں تھی، وہ تھی مسلمانوں کی تحریک اسلام اور اس کے بانی سے والہانہ محبت۔ ان پر تشدد کیا جاتا، مظالم توڑے جاتے اور لالچ بھی دیا جاتا، مگر انہوں نے اسلام کی جو رسی پکڑی تھی، اسے کوئی بھی کسی قیمت پر چھوڑنے کے لیے تیار نہ تھا۔ قریش جب ظلم و تشدد سے کسی جاں نثار کو بھی اپنے دین اسلام سے برگشتہ نہ کر سکے اور نہ پنجمی عظیم و آخر صلی اللہ علیہ وسلم کو تحریک اسلام سے دست بردار ہونے پر آمادہ نہ کر سکے تو خود تنگ آگئے اور زنج ہو گئے۔

چنانچہ انہوں نے اسلام کی تحریک انقلاب کو بند کرانے کا ایسا منصوبہ بنایا جس میں ایک طرف ان کا اعتراف شکست و عجز مضمحل تھا اور دوسری جانب لالچ کا ایسا سامان مہیا کیا گیا تھا کہ قریش سوچ بھی نہیں سکتے تھے کہ اسے کوئی بشر رد کر سکتا ہے۔ انہوں نے نجانے کس طرح اپنے سینوں پر پتھر رکھ کر یہ فیصلہ کیا کہ داعی انقلاب کو حکومت و امارت، مال و دولت اور حسین ازدواج و اعلیٰ صہر سب کچھ مہیا کر دیا جائے اور اس کے عوض ان کے معاشرے کو اس انقلاب کے طوفان سے بچالیا جائے۔ اس دفعہ انہوں نے صرف ایک شخص کو اپنا سفیر بنا کر براہ راست آپ کی خدمت میں بھیجا۔ اس کا نام عتبہ بن ربیعہ تھا اور وہ بڑے ٹھنڈے دل و دماغ کا مالک، خوش گفتار اور معتبر تھا۔ اس نے بڑے اعتماد اور محبت کے انداز میں آپ سے پوچھا: محمد! بناؤ! کیا چاہتے ہو؟ مکے کی ریاست؟ مال و دولت کی کثرت؟ خوبصورت و عالی نسب بیویاں؟ تمہیں سب چیزیں مہیا کی جاسکتی ہیں بشرطیکہ تم ہمارے معبودوں کی مذمت کرنے سے باز آجاؤ، اور ان کی پوجا کرنے والوں کو، جن میں ہمارے واجب الاحترام اباؤ اجداد بھی شامل ہیں جہنمی کہنا چھوڑ دو۔ آپ نے اس پیش کش کے جواب میں قرآن مجید کی تلاوت کرنا شروع کر دی۔ کلام رب جلیل کا اور لطف رسالت مآب کا تھا۔ عتبہ سنتے ہی مسحور ہو گیا۔ آپ نے ابھی چند آیات ہی تلاوت فرمائی تھیں کہ عتبہ کا دل جلال قرآنی کا حریف نہ ہو سکا۔ قریب تھا کہ اس کا کفر ایمان میں بدل جاتا کہ اس نے قسمیں دے کر آپ کو خاموش کر لیا اور بغیر کچھ کہے سنے لوٹ گیا۔ لیکن اس کا

دلِ حق کی چوٹ کھا چکا تھا اور اس کی حالت میں نمایاں تبدیلی آگئی تھی۔ چنانچہ اس نے قریش سے جا کر کہا: ”حقیقت یہ ہے کہ محمد (صلی اللہ علیہ وسلم) جو کلام پیش کرتا ہے، وہ فی الواقع نہ تو شعر ہے، نہ سحر اور نہ کہانت ہی ہے۔ وہ کوئی اور ہی شے ہے۔ اس سے احسن کلام آج تک میرے کانوں نے نہیں سنا۔ میری رائے تو یہ ہے کہ اسے اس کے حال پر چھوڑ دو۔ وہ کامیاب ہو اور عرب پر غالب آگیا تو یہ تمہاری عزت ہوگی، ورنہ عرب خود اس کو ہلاک کر دیں گے۔“ یہ تجویز نہ تو قریش کے لیے قابل قبول ہو سکتی تھی اور نہ ہوتی۔

قریش کی اس پیش کش کو جو ان کے نزدیک معظیم ترین پیش کش تھی، آپ کا اس طرح ٹھکرانا اس بات کا ناقابل تردید ثبوت تھا کہ آپ سچے نبی ہیں اور آپ کا نصب العین (یا مشن) اسلام کی انقلابی تحریکِ رحمتہ للعالمین کو کامیاب بنانا تھا۔ عتبہ بن ربیعہ کی تجویز اور قریش کے انکار سے یہ حقیقت واضح ہو جاتی ہے کہ اسلام ان کی نظر میں ایک انقلابِ انگیز دینی و سیاسی تحریک تھا۔ دینِ اصل میں تحریک ہی ہوتا ہے۔ جب تک وہ تحریک رہتا ہے، اس میں زندگی، حُسن اور دوسرے ادیان پر غالب آنے کی قوتِ تسخیر ہوتی ہے، لیکن جب وہ تحریک نہیں رہتا تو وہ صرکی و فعال بھی نہیں رہتا اور پھر وہ آہستہ آہستہ جمود و تعطل کا شکار ہوتا جاتا ہے۔

پیغمبرِ اعظم و آخرؐ صلی اللہ علیہ وسلم چونکہ افرادِ نسلِ انسانی کے لیے مثالی انسان بن کر مبعوث ہوئے تھے، اس لیے آپ کی سیرت ایک انسان کی سیرت ہے، لیکن بحیثیتِ پیغمبرِ آپ کا رابطہ براہِ راست اللہ تعالیٰ سے تھا جو علیم و حکیم اور قادرِ مطلق ہے، اس لیے اس کی قدرت سے آپ سے کبھی کبھی ایسے ایسے غیر معمولی واقعات بھی ظہور پذیر ہو جاتے تھے جن کے لیے معجزہ کی تعبیر اختیار کی جاتی ہے۔ ایسا ہی ایک غیر معمولی واقعہ عکاظ کے میلے میں ہوا لیکن اس کی تاریخ کا تعین نہ ہو سکا۔ ایک دفعہ تکانہ نامی ایک شہ زور پہلوان وہاں آیا، جس کے نزدیک نبوت کا معیار شہ زوری تھا۔ اس کی جسمانی قوت کا یہ عالم تھا کہ وہ چمڑے کی کھال پر تن کر کھڑا ہو جاتا اور لوگ کھال کو اس کے پاؤں تلے سے نکالنے کے لیے اتنا زور لگاتے کہ کھال پھٹ جاتی، لیکن اس کے قدموں کے نیچے سے اسے نہ نکال سکتے۔ نبی اکرم صلی اللہ علیہ وسلم لوگوں کو اسلام کی دعوت دینے میں مصروف تھے کہ اس پہلوان نے بھرے مجمع میں آپ کو لٹکارا کہ اللہ تعالیٰ کے نبی ہو تو مجھ سے کشتی لڑو اور پچھاڑ کر دکھاؤ، میں انعام میں اپنی ایک تہائی بکریاں دوں گا۔ بات تو اس کی مضحکہ خیز تھی لیکن جہلار کے اتمامِ حجت کی خاطر اور قدرت کا اشارہ پا کر آپ

نے اس سے کشتی لڑنا منظور کر لیا۔ آپ نے اسے کچھاڑ دیا اور ایک تہائی بھریاں جیت لیں۔ تکانہ پہلوان نے اسے اتفاق پر محمول کر کے پھر للکارا۔ پھر شکست کھائی۔ تیسری بار پھر لڑا اور آپ نے اس بار بھی اسے چت کر دیا اور اس طرح اس کی تمام بھریاں جیت لیں۔ تکانہ پہلوان کو شکستِ سخت بھی ہوئی اور اسے اپنے کل مال سے ہاتھ بھی دھونے پڑے۔ وہ جی ہار گیا اور اپنا مال واپس لینے کے لیے گڑ گڑانے لگا۔ آپ کو تو اس کا دل جیتنا تھا نہ کہ مال! آپ تو اپنی نبوت کا اس کی مرضی کے مطابق ثبوت دینے کے لیے لڑے تھے، لہذا آپ نے اس کا مال واپس کر دیا۔ پہلوان آپ کی اس غیر معمولی قوت و سخاوت سے اتنا مرعوب و متاثر ہوا کہ وہیں کلمہ پڑھا اور تحریک اسلام میں شامل ہو گیا۔ اس غیر معمولی واقعہ کا مجمع پر بھی گہرا اثر ہوا اور اس کا چرچا بھی خوب ہوا۔

معجزات کے بارے میں میری رائے تو یہ ہے کہ جس طرح آپ کی نبوت و تحریکِ رحمتہ للعالمین عالمگیر اور ہر زمان و مکان کے لیے ہے، اسی طرح آپ کے معجزے بھی عالمگیر اور ہر زمان و مکان کے انسان کے لیے رحمت ہیں اور وہ اصل میں دو ہیں: قرآن مجید اور آپ کی سیرتِ طیبہ، جنہیں عام طور پر کتاب و سنت کہا جاتا ہے۔

### ہجرت حبشہ (رجب ۱ قبل ہجرت / اپریل ۶۱۵ء):

تحریک اسلام اپنی عمر کی پانچویں منزل میں پہنچی تو مشرکین مکہ کی مخالفت اپنے عروج کو پہنچ گئی، لیکن ایمان کا نشہ کچھ ایسا ہوتا ہے کہ ترشی جو روحِ جفا سے اور بڑھتا ہے۔ آپ اور آپ کے رفقاء نے تحریک لوگوں سے برابر رابطہ قائم کیے ہوئے تھے اور عدم تشدد کی حکمتِ عملی پر کار بند رہتے ہوئے اسلام کی تحریک انقلاب کو کامیابی سے چلا رہے تھے۔ دینی پیشوا، سردار اور مرفہ الحال لوگوں کو اس تحریک انقلاب سے جتنی وحشت و نفرت تھی، غلاموں اور مفلوک الحال لوگوں کے لیے اتنی ہی اس میں کشش و جاذبیت تھی اور وہ اس میں بتدریج شامل ہوتے جاتے تھے۔ تحریک کی یہ کامیابی بظاہر بہت معمولی اور اس کی رفتار بہت سست دکھائی دیتی ہے، لیکن حقیقت میں اس کا سیلاب چھپکے چھپکے قریش کے معاشرے کی بنیادوں میں پانی بھرتا اور انہیں کمزور کرتا جا رہا تھا۔ قریش کی سیاسی بصیرت اس صورتِ حال کو نہ تو برداشت کر سکتی تھی اور نہ انہوں نے کیا۔ وہ طرح طرح کے حیلے بہانوں، اخلاقی و معاشرتی دباؤ اور تشدد سے مسلمانوں



کے حوصلے پست اور انھیں اس تحریک کو بند کرنے پر مجبور کرتے رہے۔  
 قریش کے استحصالی طبقے مسلمانوں کو نیست و نابود کر دینا تو چاہتے تھے مگر اپنی قبائلی  
 روایات کی مجبوریوں کے سبب ایسا نہیں کر سکتے تھے۔ مثال کے طور پر خیل یا قبیلے کا سردار  
 اگر کسی شخص کو اپنی جماعت یا پناہ میں لیتا تھا تو چاہے وہ دشمن ہی کیوں نہ ہو، اس پر ہاتھ ڈالنا  
 اس خیل یا قبیلے کی غیرت و حمیت کو لٹکانے اور دعوتِ مبارزت دینے کے مترادف سمجھا جاتا  
 تھا۔ یہ داعیِ انقلاب پیغمبرِ عظیم و آخرؐ صلی اللہ علیہ وسلم کا سیاسی تدبیر اور عدم تشدد کی حکمتِ عملی  
 تھی کہ مسلمانوں کو اپنی انقلابی سرگرمیوں کے باوجود مختلف خانوادوں، خیلوں اور قبیلوں کی  
 حمایت و پناہ حاصل ہو جاتی تھی اور اس طرح وہ دشمنوں کے مسلح حملوں سے محفوظ رہتے تھے،  
 لیکن وہ مسلمان جو غلام و محکوم اور کمزور و بے کس تھے اور انھیں کسی کی حمایت و پناہ حاصل نہ  
 تھی، ان پر قریش کی چیرہ دستیوں اور نقطہٴ عروج کو پہنچ گئیں۔ ان مظلوم اور مسلمانوں کے بمقابلہ  
 صبر و استقلال کی داستانیں تاریخ اور کتبِ سیر میں محفوظ ہیں۔

( کفار گونا گوں مصلحتوں اور مجبوریوں کی بنا پر مسلمانوں پر تلوار تو نہ اٹھاتے تھے لیکن ان  
 پر عرصہٴ حیات تنگ کرنے میں کوئی دقیقہ فرو گزاشت بھی نہیں کرتے تھے۔ ظلم جب حد سے بڑھ  
 گیا تو مشیتِ ایزدی کے ایما پر بصیرتِ نبوت کا فیصلہ یہ ہوا کہ مسلمانوں کو نکلے سے ہجرت کر جانے  
 کی اجازت دی جائے۔ ابن ہشام ۱: ۳۲۳ میں آپ کے الفاظ یہ ہیں :

اگر تم سرزمینِ حبشہ کو نکل جاؤ تو بہتر ہے کہ وہاں کے بادشاہ کے ہاں کسی پر ظلم نہیں  
 کیا جاتا، اور وہ سرزمینِ صدق ہے، یہاں تک کہ جس تنگی حیات میں تم ہو اس میں اللہ تعالیٰ  
 تمہارے لیے فراخی پیدا کر دے۔<sup>۱۲</sup>

تحریکِ انقلاب میں حصہ لینے کی وجہ سے مسلمانوں کی زندگی پر اسرار تھی۔ انھوں  
 نے بڑی رازداری سے ہجرت کی تیاری کی اور شعبیہ (موجودہ جدہ) پہنچ کر دو تجارتی جہازوں کے  
 ذریعے حبشہ روانہ ہو گئے۔ قریش کو خبر ہوئی تو وہ تعاقب میں نکلے لیکن بندرگاہ پر پہنچنے سے  
 پہلے ہی جہاز کھلے سمندر میں جا چکے تھے۔

مہاجرین کی یہ پہلی جماعت تھی جس میں مفصلہٴ ذیل گیارہ مرد اور چار عورتیں تھیں :

(۱) حضرت عثمان بن عفانؓ (ذوالنورین) (۲) ان کی زویہ محترمہ حضرت رقیہ بنت رسول اللہ  
 صلی اللہ علیہ وسلم (۳) حضرت عبدالرحمن بن عوفؓ (۴) حضرت مصعب بن عمیرؓ (۵) حضرت

ابو حذیفہ بن عتبہؓ (۶) ان کی زوجہ حضرت سہلہ بنت سہیلؓ (۷) حضرت زبیر بن العوامؓ (۸) حضرت عثمان بن مظعونؓ جمحیؓ (۹) حضرت ابوسلمہ بن عبدالاسد مخزومیؓ (۱۰) ان کی زوجہ حضرت ام سلمہ بنت ابی امیہؓ (۱۱) حضرت عامر بن ربیعہؓ (۱۲) ان کی زوجہ حضرت لیلیٰ بنت ابی حشمہؓ (۱۳) حضرت ابوسبرہ بن ابی اہمؓ یا حضرت (ابو) حاطب بن عمروؓ (۱۴) حضرت سہیل بن بیضاؓ اور (۱۵) حضرت عبداللہ بن مسعودؓ

قریش کی سیاسی بصیرت تحریک اسلام میں وسعت پذیری کے امکان کو واضح طور سے دیکھتی تھی، نیز وہ مسلمانوں کو خطرناک قسم کے انقلابی سمجھتے اور ان کی انقلابی تبلیغی سرگرمیوں سے خائف تھے، اس لیے وہ تحریک اسلام کو مکے ہی میں محصور و مقید کر کے ختم کر دینا چاہتے تھے۔ چنانچہ مسلمان ہاجرین کے حبش چلے جانے کا انہیں سخت غم و غصہ تھا۔ ابھی وہ انتقامی کارروائی کرنے کی سوچ ہی رہے تھے کہ مسلمانوں کی ایک اور جماعت جو ۸۳ مڑوں اور ۱۸ عورتوں پر مشتمل تھی، قریش کی نظروں سے بچ کر کشتیوں کے ذریعے حبش پہنچنے میں کامیاب ہو گئی۔ اس جماعت میں پنجمبر اعظم و آخر صلی اللہ علیہ وسلم کے چچرے بھائی حضرت جعفر طیارؓ بھی تھے۔ مسلمانوں کی دوسرے ہجرت اور قریش کی دوہری ناکامی سے یہ بات واضح ہو جاتی ہے کہ آپ کی تربیت سے مسلمان سچے انقلابی اور زیر زمین سرگرمیوں میں ماہر بن چکے تھے۔ چنانچہ یہی وجہ ہے کہ قریش معاشرتی، معاشی اور سیاسی دباؤ، معاشرتی مقاطعہ، ظلم و تشدد اور سیاسی چالوں کے باوجود تحریک اسلام کو ناکام نہ بنا سکے اور نہ ان میں جمود و تعطل ہی پیدا کر سکے۔ اس کے برعکس مسلمانوں کی تعداد بڑھتی رہی اور تحریک اسلام بتدریج نشو و ارتقا کرتی رہی۔ بہر حال اس بات سے انکار نہیں کیا جاسکتا کہ قریش سیاسی بصیرت رکھتے تھے، چنانچہ وہ کسی حال میں بھی اسلام کی انقلابی تحریک کو اپنے حلقہ اثر سے باہر جانے کی اجازت دینے پر تیار نہ ہو سکتے تھے اور نہ ہو سکتے۔ وہ یہ ہے کہ وہ جانتے تھے کہ اس کا مطلب تحریک اسلام کو آزاد فضا میں پھلنے پھولنے اور مضبوط و توانا ہونے کا موقع دینا ہے۔ یہ ان کے سیاسی تدبیر کا فیصلہ تھا اور تاریخ نے بعد میں ثابت کر دیا کہ ان کا فیصلہ درست تھا، اس کی دلیل یہ ہے کہ جو نہی تحریک اسلام مدینے پہنچی اور اسے آزاد ماحول میسر آیا، اس نے دیکھتے ہی دیکھتے اس قدر قوت و توانائی حاصل کر لی کہ مسلمانوں نے قریش کی فوج اور وسائل حرب کی کثرت کے باوجود ان کو بدر میں شکست دی اور اپنی قوت کا لوہا منوالیا۔

بہر حال اس صورت حال کا جائزہ لینے کے لیے قریش کی مجلس شوریٰ کا اجلاس ہوا اور

یہ فیصلہ ہوا کہ مسلمانوں کو واپس لانے کے لیے حبشہ کے بادشاہ نجاشی کے پاس ایک سفارت بھیجی جائے۔ چنانچہ عبداللہ بن ربیعہ اور عمرو بن العاص (فاتح مصر) نجاشی اور اس کے درباریوں کے لیے پیش بہا متخالف لے کر حبشہ پہنچے۔ انھوں نے پہلے درباریوں اور پھر ان کی وساطت سے نجاشی کو یہ باور کرانے کی کوشش کی کہ مسلمانوں نے ایک ایسا دین ایجاد کیا ہے جو نصرانیت اور ان کے آبائی دین (بت پرستی) دونوں کے خلاف ہے۔ وہ چونکہ ان کے ہم قوم اور مرتد ہیں، اس لیے انھیں ان کے حوالے کر دیا جائے کہ وہ انھیں اسیر بنا کر واپس لے جائیں۔

(نجاشی ایک صاحب دل و عدل پسند عیسائی حکمران تھا۔ اس نے قریش کے الزامات کا جواب دینے کے لیے مسلمانوں کو دربار میں بلوایا اور انھیں اپنے دین و موقف کی وضاحت کا موقع دیا۔ مسلمانوں کی نمائندگی حضرت جعفر طیارؓ (حضرت علیؓ کے بھائی) نے کی۔ انھوں نے کہا: ”اے بادشاہ! ہماری قوم کی یہ حالت تھی کہ ہم سب جاہل تھے۔ بتوں کی پرستش کرتے، مردار کھاتے، بُرے کام کرتے، رشتے ناتے توڑ دیتے، پڑوسیوں سے بُرا سلوک کرتے اور ہم میں سے طاقتور کمزور کو کھا جاتا تھا۔ ہماری یہ حالت تھی کہ اللہ تعالیٰ نے ہم میں سے ایک شخص کو ہماری جانب رحم دل بنا کر بھیجا، جس کے نسب، صداقت، امانت داری اور پاکدامنی سے ہم واقف تھے۔ اس نے ہمیں اللہ تعالیٰ کی طرف آنے کی دعوت دی کہ ہم اسے احد مانیں اور فقط اسی کی عبادت کریں۔ ہم اور ہمارے بزرگوں نے اللہ تعالیٰ کو چھوڑ کر پتھروں اور بتوں کی جو پرستش اختیار کر رکھی تھی، اسے ترک کر دیں۔ اس رسول نے ہمیں سچ بولنے، امانت ادا کرنے، صلہ رحمی کرنے، ہمسایوں سے حُسن سلوک کرنے کا حکم دیا اور حرام کاری اور قتل و خون ریزی کرنے، نیز بدی کرنے، چھوٹ بولنے، یتیم کا مال کھانے اور پاک دامن عورتوں پر تہمت لگانے سے منع فرمایا۔ اس نے ہمیں حکم دیا کہ فقط ایک اللہ کی عبادت کریں اور اس میں کسی کو شریک نہ ٹھہرائیں۔ اس نے ہمیں صلوٰۃ و زکوٰۃ و صوم کا حکم دیا۔ غرض انھوں نے نجاشی کے سامنے اسلام کے جملہ احکام بیان کر دیے اور کہا: ہم نے اس رسولؐ کی تصدیق کی اور اس پر ایمان لائے۔۔۔۔۔ اس پر ہماری قوم نے ہم پر ظلم و تشدد کیا۔ اس نے ہمیں اذیتیں دیں اور ہمیں مجبور کرتی ہے کہ ہم پھر بت پرستی کی طرف لوٹ جائیں۔ اس نے جب ہم پر عرصہ حیات تنگ کر دیا تو ہم نے آپ کے ملک میں پناہ لی۔ امید ہے آپ ہم پر ظلم نہیں ہونے دیں گے۔“

(حضرت جعفرؓ کی گفتگو سن کر نجاشی نے کہا: تمہارے رسولؐ پر جو کلام نازل ہوا ہے

اس میں سے کچھ سناؤ۔ انھوں نے سورہٴ مریم کی ابتدائی آیات تلاوت کیں۔ نجاشی پر رقت طاری ہو گئی اور آنکھیں اشکبار ہو گئیں۔ اس نے کہا: بیشک یہ چیز (یعنی قرآن مجید) اور وہ چیز جو عیسیٰ لائے ہیں (یعنی انجیل) دونوں ایک ہی چراغ کی روشنیاں ہیں (پھر اس نے قریش کے سفیروں سے کہا: میں یہ مظلوم تمہارے حوالے نہیں کروں گا۔

دوسرے دن عمر بن العاص نے دربار میں پھر رسائی حاصل کر لی اور نجاشی اور درباریوں کو مشتعل کرنے کی خاطر بادشاہ سے عرض کیا کہ حضرت عیسیٰ سے متعلق مسلمانوں کا عقیدہ معلوم کیجیے، پھر فیصلہ دیجیے۔ نجاشی نے مسلمانوں سے یہ دریافت کیا تو حضرت جعفر بن ابی طالب نے جواب دیا: قرآن مجید میں ہے کہ حضرت عیسیٰ بن مریم اللہ تعالیٰ کے بندے، اس کے رسول اور اس کی روح ہیں.... نجاشی نے ایک تنکا اٹھا کر کہا: واللہ، جو کچھ تم نے کہا، حضرت عیسیٰ اس سے سرفراز زیادہ نہیں ہیں۔ پھر اس نے قریش کے دونوں سفیروں کو ان کے تحائف واپس دے کر لوٹا دیا۔<sup>۴۶</sup>

(سیاست کے خارجی محاذ پر قریش کی یہ پہلی ذلت آمیز شکست اور تحریکِ اسلام کی پہلی اہم کامیابی تھی۔ اس سے اسے بیرونی دنیا میں ایک آزاد ماحول میسر آیا، مسلمانوں کو قومی تشخص حاصل ہوا اور ان کی قریش و عرب سے علیحدہ و منفرد قومیت تسلیم کر لی گئی۔)

اس سے اسلام کے فلسفہ قومیت کا یہ اصل الاصول واضح ہو جاتا ہے کہ مسلمانوں کی قومیت کی اساس وطن، خیل یا قبیلہ وغیرہ نہیں بلکہ دینِ اسلام ہے اور اسلام کی اساس نبوتِ آخر پر استوار ہے۔

افواہ کتنی ہی ساقط الاعتبار کیوں نہ ہو، پھیلتی ہے تو معتبر بنتی چلی جاتی ہے اور اس کے اکثر بڑے نتائج نکلتے ہیں۔ مسلمانوں کو حبشہ میں چین سے رہتے کچھ دن ہی گزرے تھے کہ یہ افواہ پھیل گئی کہ کفار مکہ نے اسلام قبول کر لیا ہے۔ اس سے زیادہ مسلمانوں کو اور کیا خوشی ہو سکتی تھی، چنانچہ انھیں دفور مسرت میں اس کی تصدیق بھی گوارا نہ ہوئی اور ان میں سے بیشتر تکتے واپس ہو گئے۔ لیکن اس کے نواح میں پہنچے تو معلوم ہوا کہ افواہ غلط تھی۔ کچھ مسلمان تو حبشہ لوٹ گئے اور باقی چھپتے چھپاتے شہر میں داخل ہوئے اور اپنے اعزہ و اقارب کی حمایت دینا ہی آگئے۔

تحریکِ اسلام کے حبشہ جانے اور وہاں اپنی سفارت کے ناکام ہو جانے کا قریش کو سخت رنج اور غصہ تھا۔ انھوں نے مسلمانوں پر پہلے سے بھی زیادہ ستم توڑنے شروع کیے اور

ان کی زندگی اجیرن کر دی، لہذا ان میں سے ایک سو بارہ افراد جن میں اٹھارہ عورتیں بھی شامل تھیں، حبشہ کوچ کر گئے۔ پیغمبرِ اعظم و آخر صلی اللہ علیہ وسلم جب ہجرت کر کے مدینہ منورہ پہنچے تو وہ حبشہ سے وہاں پہنچ گئے۔ کچھ مسلمان بعض وجوہ کی بنا پر پیچھے رہ گئے تو آپ نے انھیں، ہجری میں اپنے پاس بلا لیا۔

(قریش نے اپنی اس ذلت آمیز ناکامی کے بعد اسلام کی تحریک انقلاب کو ظلم و تشدد بلکہ ہر ممکن حربے سے کچل دینے کا عزم بالجزم کر لیا۔ آپ اور آپ کے رفقاء تحریک پر ان کا ظلم و تشدد و کیفیت و کمیت دونوں میں بڑھتا چلا گیا) خصوصاً ان مسلمانوں پر جو ان کے غلام، زیر دست یا محکوم تھے۔ ہمیں یہ بات یاد رکھنی چاہیے کہ انسان کو غلامی سے نجات دلانا اسلام کی تحریک رحمتہ للعالمین کا ایک بنیادی مقصد تھا اور ہے، کیونکہ وہ زندہ جاوید دین ہے۔ وہ تحریک مرقہ الحال اور استحصالی طبقوں کے لیے اس لیے رحمت تھی کہ وہ انھیں گل و حجر اور پیشوائیت کے، اور باطل عقاید و رسوم کے، نیز نفسانی خواہشات کے بتوں کی غلامی سے نجات دلانا چاہتی تھی۔ غلاموں، غریبوں، محنت کشوں، کمزوروں، بیکسوں اور یتیموں کے لیے اس لیے رحمت تھی کہ انھیں ہر قسم کے استحصالی طبقوں اور قوتوں کی، نیز ہر قسم کے اصنام کی غلامی سے رہا کرانا اس کی غایت حقیقی تھی اور ہے۔ تاریخ شاہد ہے کہ دین کی جس زمان و مکان میں بھی تحریک اٹھی، اس کا بنیادی مقصد بنی نوع انسان کو جھوٹے معبودوں اور استحصالی طبقوں کی محکومی و غلامی سے نجات دلانا اور انھیں معاشرے میں عبودیت کے بلند ترین مقام پر متمکن کرنا تھا۔ اصل یہ ہے کہ عبودیت کے مقام پر پہنچنا ہی انسانیت کی معراج ہے۔

یہ تو تھا جملہ معترضہ، بہر حال مسلمانوں پر قریش کا ایک طرف جو رستم بڑھا گیا، دوسری طرف تحریک اسلام ان کے اندر کامیابی سے سرایت کرتی چلی گئی۔ حق متحرک ہو جائے تو باطل اس کی راہوں کو مسدود نہیں کر سکتا۔ چنانچہ وہ اسلام کی تحریک کی راہ بھی مسدود نہ کر سکا۔ تحریک اسلام کو چلتے چلتے چھ برس گزر گئے۔ اسے ہر راہ پر خار سے گزرنا اور ہر سد سکندری کو عبور کرنا پڑا۔ مسلمان جو آزادی و رحمت کے علمبردار تھے، ان پر مسلسل مظالم توڑے جا رہے تھے، لیکن بانی تحریک اسلام نے جواب میں کوئی انتقامی کارروائی نہ کی بلکہ ہر تشدد اور جور و جفا کو صبر و تحمل سے برداشت کیا۔ دشمنوں نے اشتعال دلانے کا کوئی موقع ہاتھ سے

جانے نہ دیا، لیکن آپ نے بھی حلم و بردباری کا دامن ہاتھ سے نہ چھوڑا۔ آپ پر حملہ ہوا اور آپ ہی کی خاطر آپ کے ایک جاں نثار رفیق تحریک کو حرمِ کعبہ میں شہید کر دیا گیا لیکن آپ نے کوئی انتقامی کارروائی نہ کی، حتیٰ کہ احتجاج تک نہ کیا۔ یہ نہیں کہ آپ کے جاں نثاروں میں انتقام لینے کی ہمت و جرأت نہ تھی، یا خفیہ طریقے سے انتقامی کارروائی کرنے کا ان میں حوصلہ نہ تھا۔ وہ تو آپ کے ایک اشارے پر جان و مال سب کچھ قربان کر دینے کو تیار تھے بلکہ وہ تو اس کو سب سے بڑی سعادت سمجھتے اور اس کے منتظر رہتے تھے۔ شہادت تو ان کی مطلوب و مقصود تھی۔ بات دراصل یہ تھی کہ آپ کا سیاسی تدبیر اس مرحلے پر اسلام کی تحریکِ انقلاب کے لیے اصول "ستیز" کو ناموزوں اور اصول "ساز" کو موزوں سمجھتا تھا اور تاریخ آپ کے اس مدبرانہ فیصلے کی موزونیت یا حکمتِ عملی کی کامیابی کا ایک زندہ ثبوت ہے۔ ان اصولوں کو اردو اور انگریزی میں علی الترتیب تشدد (Violence) اور عدم تشدد (Non-violence) سے تعبیر کیا جاتا ہے۔ آپ کی تحریک جب تک "لا" کی راہ و منزل میں رہی، عدم تشدد کے اصول پر کاربند رہی، لیکن جب وہ یہ منزل عبور کر کے "الا" کی راہ و منزل میں پہنچی اور اس میں مسلح تصادم کی قوت پیدا ہوئی تو اسے لامحالہ اصولِ تشدد کو اپنانا پڑا۔<sup>۶۹</sup>

ہمیں اس ضمن میں یہ اہم نکتہ یاد رکھنا چاہیے کہ اسلام کی تحریک چونکہ رحمتہ اللعالمین تھی اس لیے اس کا اصول تشدد اور اصول عدم تشدد دونوں ذریعہ رحمت تھے۔ جو وجہ کے مقابلے میں آپ کی عدم تشدد کی حکمتِ عملی کے ساتھ ساتھ بعض اچھے اور غیر متوقع نتائج بھی نکلتے رہے۔

(حضرت حمزہؓ کا تحریکِ اسلام میں شامل ہونا) (قبل ہجرت / ۶۱۶ء)

دشمنانِ اسلام میں ابوہل آپ کی مخالفت و دشنام طرازی میں آگے آگے رہتا تھا۔ ایک روز اس نے آپ کے سامنے آپ کی تضحیک و دشنام طرازی کی اور سخت اذیت پہنچائی۔ اتفاق سے اس کی خبر حضرت حمزہؓ کو ہوئی، جو آپ کے چچا اور رضاعی بھائی بھی تھے۔ دونوں نے ثوبیہ کا دودھ پیا تھا۔ حضرت حمزہؓ کو آپ سے بہت محبت تھی۔ ابوہل کے تشدد اور آپ کے حلم و مظلومیت یعنی عدم تشدد کا ان پر اتنا شدید اثر ہوا کہ وہ سیدھے ابوہل کے پاس گئے جو اس وقت حرمِ کعبہ میں تھا۔ حضرت حمزہؓ نے دیکھتے ہی اس کے سر پر اتنے زور سے کمان ماری کہ اسے زخمی کر دیا اور ساتھ ہی اسے لٹکارا کہ میں مسلمان ہوتا ہوں۔ کسی میں ہمت ہے

تو ہاتھ ڈالے۔ پھر وہ آپ کے پاس گئے اور کہا: ”بھتیجے! میں نے ابو جہل سے تمہارا بدلہ لے لیا ہے۔“ بڑے انسان کی باتیں بھی بڑی ہوتی ہیں۔ یہ سن کر آپ نے جو ”دورِ لا“ یا ”دورِ عدم تشدد“ میں سے گزر رہے تھے، فرمایا: ”مجھے بدلے سے کیا خوشی ہو سکتی ہے؟ خوشی تو تب ہوگی کہ مسلمان ہو جاؤ! دلِ حمزہؑ تو پہلے ہی متاثر تھا، آپ کے اس جواب نے اس میں جمالیاتی لمحہ پیدا کر دیا اور وہ مسلمان ہو کر تحریکِ اسلام میں شامل ہو گئے۔ حضرت حمزہؑ بڑے جوال مرد اور بارعب شخصیت کے مالک تھے۔ تحریکِ اسلام کو ان کی شمولیت سے بڑی تقویت ملی۔ تین ہی دن بعد تحریکِ اسلام کے ساتھ اس قسم کا ایک اور اہم واقعہ پیش آیا۔

(معرضِ ثمنائے رسالت، حضرت عمر فاروقؓ تحریکِ اسلام میں:

(قبل ہجری / ۶۱۶ء)

حضرت عمر بن الخطابؓ اور ابو جہل مکے کی دو ایسی نامور شخصیتیں تھیں جن کے متعلق سے دانائے راز و ختمِ رسل صلی اللہ علیہ وسلم کی بصیرت کا فیصلہ یہ تھا کہ ان میں سے جو بھی مسلمان ہو جاوے اس سے تحریکِ اسلام کو غیر معمولی فائدہ پہنچے گا۔ چنانچہ آپ اکثر دعا فرمایا کرتے تھے: اللّٰهُمَّ اعز الاسلام باحد العسرين (یا اللہ! عمر بن الخطاب یا عمر بن ہشام سے اسلام کو تقویت پہنچا)۔ چنانچہ آپ کی آرزو دعا بنی تو ربِّ علیم و حکیم کی مشیت یہ ہوئی کہ حضرت عمر فاروقؓ کو اسلام کی خدمت کی توفیق دی جائے اور آپ کا حلقہ بگوش بنا دیا جائے۔ حضرت عمر فاروقؓ زعمائے قریش میں سے تھے اور مکے کی معدودے چند بڑھی لکھی، معزز اور اہل اثر و رسوخ شخصیتوں میں سے تھے۔ قریش مکہ کی شہری مملکت کی طرف سے بیرونی ممالک کے ساتھ سفارتی تعلقات استوار کرنے کا منصب انھیں حاصل تھا، اور یہ بہت بڑا اعزاز تھا۔ علاوہ ازیں، وہ بڑی بارعب شخصیت کے مالک تھے اور اپنی طاقت و شجاعت کے لیے مشہور تھے۔ تحریکِ اسلام کا چرچا ہوا تو ان کے بہنوئی حضرت سعید بن زید اور ان کی زوجہ حضرت فاطمہ بنت الخطابؓ نیز ان کے قبیلے کا ایک اور شخص، جس کا نام نعیم عبد اللہ تھا، ایمان لائے اور تحریکِ اسلام میں شامل ہو گئے، لیکن قریش، خصوصاً حضرت عمرؓ کے ڈر سے انھوں نے یہ بات ظاہر نہ کی۔ ان تازہ واردانِ اسلام کو قرآن مجید کی تعلیم دینے کے لیے حضرت خیاب بن الارت مقرر تھے جو حضرت سعید بن زید کے گھر جایا کرتے تھے۔

قریش پنجمبر اعظم و آخر صلی اللہ علیہ وسلم کی انقلابی سرگرمیوں سے سخت تنگ آچکے تھے، لیکن ان کے پاس اس کا کوئی مداوانہ تھا اور نہ ان کے پاس اسلام کے عقایدِ جلیلہ و محرکہ کا کوئی توڑ ہی تھا۔ اسلام نے ان کے باطل دین کو جو چیلنج دیا تھا، اس کا وہ حریف نہیں ہو سکتا تھا اور نہ ہوا۔ بساطِ مذہب و سیاست پر آپ نے قریش کو ایسی شہ دے رکھی تھی کہ اس سے بچنے کی انھیں کوئی موثر تدبیر نہیں سوچتی تھی۔ وہ اس طرح نہ بچ ہو گئے تھے کہ ان کے پاس چلنے کی ایک ہی چال رہ گئی تھی اور وہ یہ تھی کہ آپ کے وجودِ مبارک ہی کو ختم کر دیا جائے۔ لیکن یہ چال چلنے کی ان میں جرأت و ہمت نہ تھی، کیونکہ اس سے انھیں بنو ہاشم ایسے معزز اور صاحب اثر و رسوخ قبیلے کے انتقام (شار) اور خانہ جنگی کا خطرہ مول لینا پڑتا تھا، لیکن اس کے باوجود ان کی خواہش یہی تھی کہ کوئی شخص یہ مہم سر کر ہی ڈالے۔ چنانچہ ایک مجلس میں زعمائے قریش میں کسی نے یہ طعنہ بھی دیا کہ کوئی شخص ایسا نہیں ملتا جو آپ کا کام تمام کر دے اور اس کے لیے انعام بھی مقرر کیا۔ (نجانے حضرت عمرؓ نے انعام کے لالچ میں آکر یا اس طعنہ کو اپنی بے عزت و شجاعت کے لیے چیلنج سمجھ کر آپ کو شہید کرنے کا فیصلہ کر لیا اور اس ارادے سے مسلح ہو کر گھر سے نکلے اور بیت اللہ تم کا رخ کیا جہاں آپ تشریف فرما تھے۔ انھیں کیا خبر تھی کہ وہ جس عظیم بہن کی شہید کرنے نکلے ہیں، اسی کے دامِ محبت کے اسیر ہو کر رہ جائیں گے اور انجام کار خود ہی شہیدِ محبت ہو کر زندہ و جاوید ہو جائیں گے۔ حضرت عمرؓ خون کی نیت سے نکلے تھے اس لیے ان کی آنکھوں میں خون اتر آیا تھا اور تیور بدل چکے تھے۔ حسن اتفاق سے راستے میں ان کی مدد بھیر حضرت نعیم بن عبد اللہؓ سے ہوئی، جنھوں نے حضرت عمرؓ کا عندیہ معلوم کر کے طنزاً کہا:

بیت اللہ تم جانے سے پہلے اپنے گھر کی خبر لو کہ تمھاری بہن اور بہنوںی دونوں مسلمان ہو چکے ہیں۔ یہ طعنہ کارگر ثابت ہوا۔ انھیں بڑی غیرت آئی اور غیظ و غضب کے عالم میں اسی وقت اپنی بہن کے گھر آئے۔ اندر حضرت خباب بن الارتؓ تلووتِ قرآن کر رہے تھے۔ اس آواز میں کلامِ الہی کی روح تھی، جو حضرت عمرؓ کے دل کی دنیا میں برق کی طرح لہرائی۔ وہ باذوق تھے، تاڑ گئے کہ یہ انسان کا کلام نہیں ہو سکتا، یقیناً یہ وہ کلام ہے جسے آنحضرت صلی اللہ علیہ وسلم کلامِ الہی کہتے ہیں۔ حضرت عمرؓ نے دستک دی۔ اہل خانہ پہچان گئے کہ حضرت عمرؓ ہیں اور ڈر گئے۔ حضرت خبابؓ اندر کو ٹھٹھی میں چھپ گئے۔ بہن نے جلدی سے اوراقِ قرآن ران کے نیچے چھپا لیے اور بہنوںی نے دم سادھ لیا۔ حضرت عمرؓ نے ان کے تیوروں سے پہچان لیا کہ وہ مسلمان ہو چکے



ہیں۔ چنانچہ وہ اپنے بہنوئی حضرت سعید بن زید پر پل پڑے۔ حضرت فاطمہ جلدی سے شوہر کے اڑے آئیں تو حضرت عمرؓ نے طیش میں آکر انھیں بھی زخمی کر دیا۔ بہن بھی آخر حضرت عمرؓ کی تھی، بولی:

قد اسلمنا و تابنا محمداً فافعل ما بئناک : (ہم مسلمان ہو چکے ہیں اور محمدؐ

(رسول اللہ) کی پیروی کرتے ہیں) اب جو جی میں آئے کر گزر۔

مظلوم کے الفاظ میں عزمِ حق کا ایسا جلال تھا کہ حضرت عمرؓ کا دل اس کا حریف نہ ہو سکا۔ پھر بہن کا خون دیکھ کر دل پر ایسی ضرب لگی کہ شفقت کا سوتا پھوٹ پڑا اور رقت طاری ہو گئی۔ فرمایا:

اچھا، جو تم پڑھ رہے تھے، مجھے بھی دکھاؤ۔ بہن بولی: کلامِ الہی مطہر و طیب ہے، پہلے غسل کر کے پاک ہو جاؤ، پھر ملے گا۔ حضرت عمرؓ کی قساوت چونکہ سعادت میں بدل چکی تھی، لہذا انھوں نے غسل کیا اور قرآن مجید پڑھنا شروع کیا۔ ہر آیت ان کے لیے اعجازِ بلاغت اور اثر میں ڈوبی ہوئی تھی اور دل کی گہرائیوں میں اُتری جاتی تھی۔ خشیتِ الہی سے دل کانپنے لگا اور بدن پر لرزہ طاری ہو گیا۔ اس سے ان کی صدفِ دل وا ہو گئی اور ساتھ ہی کلامِ الہی کے بارانِ نور سے گوہرِ دارین گئی۔ ان کی زندگی میں یہ جمالیاتی لمحہ کیا آیا کہ ان کی کایا پلٹ گئی۔ حضرت عمرؓ مسلمان ہونے کے لیے تیار ہو گئے، اور حضرت جنابؓ ان کو لے کر بیتِ الازم کو چلے۔

وہ دل جو پہلے قساوت میں سنگِ خارا تھا، اب سعادت سے معمور تھا۔ وہ عقل جو ذرا پہلے تک قتل کے منصوبے بنا رہی تھی، اب اسیرِ محبت بننے کا فیصلہ کر چکی تھی۔ وہ آنکھ جو کفر و شرک کی وجہ سے اندھی تھی، اب نورِ ایمان سے روشن ہو چکی تھی۔ وہ قدم جس ہستی کا خون بہانے کے لیے اٹھے تھے، اب اسی کو تندرانیہ دل و جان پیش کرنے کے لیے اٹھ رہے تھے۔ وہ جو کشتِ خون کی راہ تھی، اب عشق و وفا کی راہ تھی۔ منزل اب بھی وہی تھی لیکن اب وہ قتل گاہ نہیں، حسنِ مآب تھی۔ حضرت عمرؓ کا اب دل اور، نگاہ اور، راہ اور، نیز مسطحِ نظر اور تھا۔ فرطِ اشتیاق کا یہ عالم تھا کہ راستہ مختصر ہونے کے باوجود ختم ہونے ہی کو نہ آتا تھا۔ شوق کا ایک ایک لمحہ ماہِ دسال کی طرح طولانی تھا۔ محبت میں فراق کی ہر آن آن جاودانی بن چکی تھی۔ مسافت کے مختصر لمحات دل کی دنیا میں صدیوں کی صورت گزرے، دل کا تزکیہ کر گئے اور بدیوں کو نیکیوں میں تبدیل کر گئے۔ منزلِ شوق آئی تو حضرت عمرؓ کا دل زور زور سے دھڑکنے لگا۔ دروازے پر دستک دی۔ اندر اہلِ حسنِ مسرور کی محفلِ ذکرِ الہی اور فکرِ اسلام سے گرم تھی۔ انھوں نے جھانک کر دیکھا تو دروازے پر حضرت عمرؓ کھڑے تھے۔ محفل پر خوف سا طاری ہو گیا، لیکن بصیرتِ نبویؐ نے دیکھ لیا تھا کہ شکرِ الہی خود ہی

شکارِ محبت بن کر آیا ہے، لہذا حکم ہوا کہ دروازہ کھول دو۔ حضرت عمرؓ اگرچہ شمشیرِ بداماں تھے لیکن رحمۃ اللعالمین بے خوف و خطر اٹھے اور آگے بڑھ کر ان کے دامن کو تھام لیا اور پھر زور سے جھٹک کر فرمایا: ابن الخطاب! کس ارادے سے آئے ہو؟ حضرت عمرؓ کی زبان سے بیساختہ نکلا: ایمان لانے۔ یہ جواب آپ کے قلبِ مطہر پر برقِ مسرت بن کر لہرایا اور جوشِ مسرت سے آپ کی زبان مبارک سے بیساختہ نعرہٴ تکبیر نکلا، اور ساتھ ہی اہلِ حسنِ سرور نے اس زور سے اللہ اکبر کا نعرہ مارا کہ مکے کی فضا گونج اٹھی، اہلِ مکہ کے دل نا معلوم خوف سے کانپ اٹھے لیکن روحِ انسانیت فرطِ طرب سے جھوم اٹھی، کیونکہ اس "نونیازِ عشق" کو خلیفہ بن کر مشرقِ وسطیٰ کے مظلوم اور دکھی انسانوں کو وقت کے فرعونوں، ہامانوں اور قارونوں کی غلامی و محکومی سے نجات دلانی تھی۔

(حضرت عمرؓ کے ایمان لاکر تحریکِ اسلام میں شامل ہونے سے مسلمانوں کے حوصلے میں اس قدر توانائی پیدا ہو گئی کہ وہ ان کی معیت میں حرمِ کعبہ میں گئے اور مجاوروں اور سچاریوں کی مزاحمت کے باوجود وہاں باجماعت نماز پڑھی۔)

تاریخی بصیرت رکھنے والے اہلِ علم و تحقیق جانتے ہیں کہ حضرت عمرؓ کے ایمان لانے سے تحریکِ اسلام کو جو تقویت پہنچی اس کی اہمیت اس سے بہت زیادہ ہے جو عام طور سے سمجھی اور بیان کی جاتی ہے۔ چنانچہ پروفیسر آرنلڈ لکھتے ہیں:

”حضرت عمرؓ کا ایمان لانا ایک ایسا واقعہ ہے جس سے تاریخِ اسلام کا رخ ہی بدل گیا۔ مسلمان اب اس قابل ہو گئے کہ وہ زیادہ جرأت سے کام لے سکیں۔“ رسولِ خدا صلی اللہ علیہ وسلم نے حضرت ارقم کا گھر چھوڑ دیا اور مسلمانوں نے کعبے کے سامنے علانیہ نماز باجماعت شروع کر دی۔ یہ صورتِ حال ایسی تھی کہ روسائے مکہ کو اس سے خوف پیدا ہونا ایک فطری امر تھا کیونکہ اب ان کا مقابلہ ایک مظلوم اور حقیر گروہ کے ساتھ نہیں تھا جو عاجزی اور بے کسی کی زندگی بسر کر رہے تھے بلکہ ایک طاقتور جماعت کے ساتھ تھا، جس میں روز بروز بااثر اور بارسوخ شہریوں کا اضافہ ہو رہا تھا۔“

## حواشی و تشریحات

- (۱) النجم ۵۳ : ۳ -
- (۲) عوامی رابطہ : Mass contact
- (۳) ابن ہشام : سیرۃ، انا ۲۵۷ تا ۲۶۶ بعد -
- (۴) البقرہ ۲ : ۲۵۶ -
- (۵) ابن ہشام، موضوع مذکور -
- (۶) Spontaneous
- (۷) ابن ہشام، ۱ : ۲۶۷ - بخاری، در مشکوٰۃ، باب مناقب هؤلاء الثلاثة، ح ۱ -
- (۸) رسول اللہ صلی اللہ علیہ وسلم نے فرمایا : جس کسی شخص نے ہم کو کچھ دیا ہے، ہم نے اسے اس کا بدلہ دے دیا ہے، سوائے ابوبکرؓ کے کہ اس نے ہمارے ساتھ اس قدر احسان و کرم کیا ہے کہ اس کا بدلہ قیامت کے دن اللہ ہی دے گا۔ کسی شخص کے مال و دولت نے مجھے اتنا زیادہ فائدہ نہیں پہنچایا جتنا ابوبکرؓ کے مال و دولت نے پہنچایا ہے۔ (ترمذی در مشکوٰۃ، باب مناقب ابی بکر، ح ۸) -
- (۹) محب الطبری : ریاض النضرۃ، مطبوعہ مصر، ص ۵۷، شبلی، ۱ : ۲۰۶ -
- (۱۰) ابن ہشام : سیرۃ، ۱ : ۲۲۷ -
- (۱۱) محمد حمید اللہ : رسول اکرمؐ کی سیاسی زندگی، ص ۹۸، موضوع مذکور -
- (۱۲) Directions
- (۱۳) ابن ہشام، ۱ : ۲۸۱ -
- (۱۴) محسن اور نفسِ مطمئنہ کی قرآنی اصطلاحات کی رعایت سے "اہلِ حُسن و سرور" کی تعبیر اختیار کی گئی ہے۔

(۱۵) اصل میں ہے : وَجُعِلَتْ قُرَّةُ عَيْنِي فِي الْمَسْلُوعَةِ : (احمد، نسائی در مشکوٰۃ ، کتاب الرقاق ، باب فضل الفقراء ... ح ۵۰)۔

(۱۶) آپ سے سوال کیا گیا کہ ما كان صفة تعبدہ؟ (آپ کی عبادت کی نوعیت کیا تھی؟) آپ کا جواب یہ ہے : بالتفكر والاعتبار : (غور و فکر اور عبرت پذیری) (عینی : شرح بخاری ، ۱ : ۶۷)۔

(۱۷) رحمة للعالمين ، ۱ : ۲۹

(۱۸) ابن ہشام ، ۱ : ۳۸۱ ، شبلی ، ۱ : ۲۰۶ بعد۔

(۱۹) حضرت الارقم صحابی کا مکان (بیت الارقم) کعبے کے بالکل قریب کوہ صفا پر تھا۔ اس میں کافی گنجائش تھی۔ ترکی دور حکومت میں نیز موجودہ سعودی دور میں اس کی مرمت و تزئین بھی کی گئی ہے۔ دیکھیے محمد حمید اللہ ، وہی کتاب ، ص ۱۰۰ بعد۔

(۲۰) اصل میں ہے : وَأَنْذِرْ عَشِيرَتَكَ الْأَقْرَبِينَ (الشعراء ۲۶ : ۲۱۳)۔

(۲۱) طبری ، ۳ : ۱۱۷۱۔

(۲۲) الحجر ۱۵ : ۹۲۔

(۲۳) بخاری و مسلم ، در مشکوٰۃ ، کتاب الرقاق ، باب الإنذار ، ح ۲۔

(۲۴) ابن سعد : طبقات ، ۱ : ۲۰۰۔

(۲۵) مشکوٰۃ ، کتاب الرقاق ، باب الإنذار ، ح ۳۔

(۲۶) اصل میں ہے : وَاللّٰهُ لَا اَدْرِى وَاللّٰهُ لَا اَدْرِى وَاِنَّا رَسُوْلُ اللّٰهِ مَا يَفْعَلُ بِي وَلَا بِكُمْ (بخاری ، در مشکوٰۃ ، باب الرقاق ، باب البكاء والنوح ، ح ۲ ، روایت حضرت ام العلاء)۔

(۲۷) غالباً یہ شہید اول حضرت خدیجۃ الکبریٰ کے پہلے شوہر کے کسی اور بیوی کے لطن سے پیدا شدہ فرزند تھے۔ (محمد حمید اللہ ، وہی کتاب ح ۱۰۰-۱۰۱)۔

(۲۸) حیات محض سے مراد خوف و عزن ، دکھوں ، بیماریوں سے منزہ اور موت سے ماوراً ایسی زندگی ہے ، جو مطمئن و مسرور اور رنگ ثبات و دوام سے مزین ہو۔

(۲۹) القیامۃ ۷۵ : ۲۳ ، نیز دیکھیے الانبیاء ۲۱ : ۱۰۲۔

(۳۰) الصف ۶۱ : ۵ ، آل عمران ۳ : ۷ ، الاعزاب ۳۳ : ۱۰۔

(۳۱) البقرہ ۲: ۷۰ ، الجاثیہ ۲۵: ۲۳-

(۳۲) البقرہ ۲: ۹ ، آل عمران ۳: ۶۹ و بمواضع کثیرہ۔

(۳۳) وَكَانَ الْإِنْسَانُ عَجْبًا لَّاهٍ (الاسراء ۱۷: ۱۱) ، نیز دیکھیے الانبیاء ۲۱: ۳۷-

(۳۴) بے وحی عقلیت Secular Rationalism

(۳۵) البقرہ ۲: ۳-

(۳۶) Trinity

(۳۷) نفسِ امارہ : یوسف ۱۲ : ۵۳-

(۳۸) نفسِ لوامہ : القیامتہ ۷۵ : ۲-

(۳۹) اصابعہ ، ۲ : ۳۲۱ ، مصنف نے عبداللہ کے نام کے تحت حضرت ابوبکر صدیقؓ کا ذکر

کیا ہے۔ نیز دیکھیے شبلی ، ۱ : ۱۹۷-

(۴۰) اصابعہ ، ۱ : ۳۳۹ ، امام حنبلی : مسند ، ۳ : ۳۰۳-

(۴۱) امام حنبلی : مسند ، ۱ : ۳۰۲ - مسلم اور نسائی نے بھی اس واقعے کا اختصار کے ساتھ ذکر

کیا ہے۔

(۴۲) نعرہ Slogan

(۴۳) حرکتیت Dynamicism

(۴۴) تاریخ ابن خلدون ، (اردو ترجمہ) ، ۱ : ۱۴۶ ؛ ابن ہشام (اردو ترجمہ) ، ۱ : ۲۷۹ بعد۔

(۴۵) شبلی ، ۱ : ۲۱۹ بعد۔

(۴۶) ابن ہشام ، ۱ : ۲۸۴ ، شبلی ، ۱ : ۲۲۰-

(۴۷) ابن ہشام ، ۱ : ۳۳۹ ، مدارج النبوة ، ۲ : ۵۰ ، اعجاز التنزیل ، ص ۵۳ ، زاد المعاد ،

۱ : ۲۹۷ بعد ، رحمة للعالمین ، ص ۵۶ ، ۵۷ بعد۔

(۴۸) بخاری ، باب اسلام ابی ذرؓ ، شبلی ، ۱ : ۲۳۲ ، ابن ہشام ، ۱ : ۲۳۹ تا ۲۴۱ بعد ،

ابن سعد : طبقات ، جلد ۳ ، تذکرۃ صحابہ بدر۔

(۴۹) ایالوجی گاڈفری ، میگنس (اردو ترجمہ) ، بریلی ۱۸۷۳ء ص ۶۶ ، ۶۷ ، بحوالہ شبلی ،

۱ : ۲۳۲ بعد۔

(۵۰) آل عمران ۳ : ۱۵۹-

(۵۱) طہ ۲۰ : ۱۳۰-

(۵۲) طہ ۲۰ : ۱۳۱-

(۵۳) الکہف ۱۸ : ۲۸-

(۵۴) ابن ہشام ، ۱ : ۲۸۴ ، امام بخاری نے "تاریخ" میں اس واقعہ کا مختصراً ذکر کیا ہے۔

(۵۵) محمد حمید اللہ ، رسول اکرم کی سیاسی زندگی ، ص ۱۰۰۔

(۵۶) حاکم : مستدرک ، ۱ : ۱۵ ، شبلی ، ۱ : ۲۵۲ ، ابن سعد : طبقات ، ۱ : ۲۱۱ بعد۔

(۵۷) کفار آپ کو مجنون کہتے تھے ، القلم ۴۸ : ۵۱ ، لیکن اللہ تعالیٰ کا ارشاد ہے کہ آپ ایسے

نہ تھے : التکویر ۸۱ : ۲۲۔

(۵۸) کفار مسلمانوں کو بے وقوف کہتے تھے ، لیکن اللہ تعالیٰ کفار کو بے وقوف قرار دیتا ہے :

البقرہ ۲ : ۱۳۔

(۵۹) یونس ۱۰ : ۱۶۔

(۶۰) آپ نے حرم السجدہ کی ابتدائی آیات تلاوت فرمائی تھیں ، جن کا ترجمہ یہ ہے :

حرم یہ خدائے رحمن و رحیم کی طرف سے نازل کردہ چیز (وحی و تنزیل) ہے۔ ایک ایسی کتاب جس کی آیات خوب کھول کر بیان کی گئی ہیں۔ عربی زبان کا قرآن ، ان لوگوں کے

لیے جو علم رکھتے ہیں ، بشارت دینے والا اور متنبہ کرنے والا ، مگر ان لوگوں میں سے اکثر نے اس سے منہ موڑ لیا اور وہ سنتے ہی نہیں۔ کہتے ہیں جس چیز کی طرف تم ہمیں بلا

ہو ، اس کے لیے ہمارے دلوں پر غلاف چڑھے ہوئے ہیں اور ہمارے کانوں میں بوجھ ہے ، یعنی بہرے ہو گئے ہیں اور ہمارے اور تمہارے درمیان اوٹ ہے۔ تم اپنا

کام کرو ، ہم اپنا کام کیسے جائیں گے۔

اے نبی ! ان سے کہو ! میں تو ایک بشر ہوں ، تم جیسا۔ مجھے وحی کے ذریعے

بتایا جاتا ہے کہ تمہارا اللہ (معبود و محبوب اور مطلوب و مقصود) ایک ہے۔ لہذا تم سیدھے

اس کی طرف متوجہ رہو اور اس سے معافی چاہو۔ اور بتا ہی ہے ان مشرکوں کے لیے جو

زکوٰۃ نہیں دیتے اور آخرت کے منکر ہیں ..."

پھر جب آپ اس آیت پر پہنچے : "اب اگر یہ لوگ روگردانی کرتے ہیں تو ان

سے کہہ دو کہ میں تم کو ایک اسی طرح کے اچانک ٹوٹ پڑنے والے عذاب سے ڈراتا

- ہوں، جیسا عاد اور ثمود پر نازل ہوا تھا (۴۱: ۱ تا ۱۳) تو عتبہ نے بے اختیار ہو کر آپ کے منہ پر ہاتھ رکھ دیا اور کہا: اللہ کے واسطے اپنی قوم پر رحم کرو۔ قریش نے جب عتبہ سے اس حرکت کی وجہ پوچھی تو اس نے کہا: تم جانتے ہو کہ محمدؐ کی زبان سے جو بات نکلتی ہے، پوری ہو کر رہتی ہے، لہذا میں ڈر گیا کہ کہیں ہم پر عذاب نہ آجائے (تفسیر ابن کثیر، ۴: ۹۰-۹۱، البدایہ والنہایہ، ۳: ۶۲، تفسیر القرآن، ۴: ۴۲۴، ۴۲۵)۔
- (۶۱) محولہ بالا کتب اور ابن ہشام، ۱: ۳۱۳-۳۱۴۔
- (۶۲) محمد حمید اللہ: رسول اکرم کی سیاسی زندگی، ص ۱۰۲۔
- (۶۳) اصل میں ہے: لو خرجتم الی ارض الحبشة فان بہا ملک لا یظلم عندہ أحد وہی ارض صدق حتی یجعل اللہ فرجاً مما انتم فیہ۔ (ابن ہشام، ۱: ۳۲۴)۔
- (۶۴) ابن ہشام، موضوع مذکور۔
- (۶۵) ابن ہشام، ۱: ۳۲۵ تا ۲۵۵ بعد۔
- (۶۶) ابن ہشام، ۱: ۳۵۶ تا ۳۶۲، احمد بن حنبل، 'مسند'، ۱: ۲۰۲ بعد، ابن سعد: طبقات، ۱: ۲۰۶ تا ۲۰۸ بعد، مستدرک حاکم، ۲: ۳۱۰، کتاب التفسیر۔
- (۶۷) ابن سعد: طبقات، ۱: ۲۰۷ بعد۔
- (۶۸) ابن سعد: طبقات، ۱: ۲۰۸ بعد۔
- (۶۹) عہد حاضر میں آپ کے ان انقلابی اصولوں پر عمل کرنے کی مثالیں ہندوستان اور چین کی آزادی کی تحریکوں میں ملتی ہیں۔
- (۷۰) جمالیاتی لمحہ Aesthetic moment اس سے ایسا حسین لمحہ مراد ہے جس میں قلب میں حق و صداقت قبول کرنے کی اُمنگ اور استعداد پیدا ہوتی ہے۔ یہ قلب کے حسین تغیر کی ساعت ہوتی ہے۔ مفصل بحث کے لیے دیکھیے مصنف کی کتاب جمالیات، قرآن حکیم کی روشنی میں۔ ص ۱۸۱۔
- (۷۱) عمر بن عبد العاص کی مراد حضرت عمر بن الخطاب رضی اللہ عنہما اور عمر بن ہشام یعنی ابو جہل تھے۔
- (۷۲) ابن ہشام، ۱: ۳۶۶، بخاری، کتاب الفضائل، باب اسلام عمر: تاریخ ابن خلدون (اردو ترجمہ)، ۱: ۴۸ تا ۵۰، ابن اسحاق، ص ۲۲۵-۲۲۶، نیز دیکھیے

بلاذری : انساب ، ابن سعد : طبقات کامل ابن الاثیر۔

(۷۳) پروفیسر ٹی۔ ڈبلیو آرنلڈ : Preaching of Islam . اردو ترجمہ دعوت اسلام ،

از ڈاکٹر شیخ عنایت اللہ ، محکمہ اوقاف ، پنجاب لاہور ، ۱۹۷۲ء ص ۲۲۔





## باب : ۶

# معاشرتی مقاطعہ سے ہجرت تک

معاشرتی مقاطعہ	: ۱
تحریک اسلام کے دوشتیبانوں کی رحلت : حضرت ابو طالب اور اُمّ المؤمنین حضرت خدیجہ طاہرہؓ	: ۲
حضرت سوودہؓ سے نکاح	: ۳
سفر طائف	: ۴
تحریک اسلام قبائل میں	: ۵
حضرت سوید بن الصامتؓ تحریک اسلام میں	: ۶
حضرت ضماؤ بن ثعلبہؓ تحریک اسلام میں	: ۷
کمال سیر و شہود یا معراج	: ۸
حضرت طفیل بن عمر الدوسیؓ اور حضرت ابوذر غفاریؓ	: ۹
تحریک اسلام میں	: ۱۰
حواشی و تشریحات	: ۱۰



## باب

## معاشرتی مقاطعہ (محرم) قبل ہجرت / ستمبر ۶۱۵ء

مسلمانوں کی ہجرت ثانی کے بعد قریش اور تملائے، سٹپٹائے اور اپنی چہرہ دستیوں میں بہت دور نکل گئے۔ لیکن وہ نہ تو انقلاب پسند مسلمانوں کو اسلام سے منحرف کر سکے اور نہ ان کی تحریک انقلاب کو دبا ہی سکے۔ تحریک جب تک حرکتی رہتی ہے یعنی جمود و تعطل کا شکار نہیں ہوتی، وہ زندہ و توانا رہتی اور آگے بڑھتی رہتی ہے، اگرچہ اس کی رفتار سست ہی کیوں نہ ہو۔ تحریک اسلام کے روح و رواں اور قائد چونکہ آپ تھے، اس لیے قریش نے آپ کی آواز کو دبانے اور خاندان بنی ہاشم کی حمایت سے محروم کرنے کے لیے ایک سفاکانہ منصوبہ بنایا۔ اس منصوبے کا مقصد آپ اور آپ کے خانوادے بنو ہاشم کو شہر بدر اور محصور کر کے ان کا معاشرتی مقاطعہ (Social Boycott) کرنا تھا۔ چنانچہ ایک معاہدہ طے پایا جسے منصور بن عکرمہ نے لکھا اور اسے کعبے کے دروازے پر لٹکا دیا گیا۔ اس معاہدے میں بنو ہاشم میں سے صرف ابولہب عبد العزی بن عبد المطلب شریک تھا۔ اس کی بڑی بڑی شقیں یہ تھیں:

(۱) اگر بنو ہاشم (حضرت) محمد (صلی اللہ علیہ وسلم) کو قتل کے لیے ہمارے حوالے نہ کریں تو ان کا مکمل معاشرتی مقاطعہ کیا جائے۔

(۲) ان کے ساتھ رشتے ناتے اور شادی بیاہ کے تعلقات منقطع کر لیے جائیں۔

(۳) ان سے خرید و فروخت اور لین دین ہرگز نہ کیا جائے۔

(۴) انھیں کھانے پینے کی چیزیں مہیا نہ ہونے دی جائیں،

(۵) ان سے نہ تو میل جول اور نہ روابط و ضوابط ہی رکھے جائیں۔

(۶) انھیں گلی بازاروں میں گھومنے پھرنے نہ دیا جائے۔

داعی انقلاب کے ساتھ آپ کا خانوادہ بھی بجز ابولہب بن عبد المطلب کے

ایک کٹھن، صبر آزما بلکہ شکیب رُبا آزمائشِ زندگی میں مبتلا ہو گیا۔ تحریکِ اسلام کے لیے یہ ایک انتہائی نازک وقت تھا۔ بنو ہاشم شہر چھوڑنے اور پہاڑ کی گھاٹی میں، جسے شعب ابی طالب کہتے ہیں، سکونت پذیر ہونے پر مجبور ہو گئے۔ اگرچہ ابھی تک انھوں نے اسلام قبول نہیں کیا تھا لیکن وہ اس اعتبار سے تحریکِ اسلام کے معاونین و مددگار ضرور تھے۔ انھوں نے محض بانی تحریکِ اسلام کی خاطر تین برس تک، جن کا ایک ایک دن ان کے لیے قیامت کا دن تھا، اس شہر بدری، محصوری اور معاشرتی مقاطعہ کے صدمات اٹھائے اور مصائب جھیلے لیکن ان کے پائے عزم و ثبات میں کسی لمحے بھی لغزش نہ آئی۔

وہ شہر جس کی بنو ہاشم زینت تھے، جس میں ان کی عظمت کے جھنڈے گرے گئے تھے، جس کے معاملات میں ان کی آواز وزن رکھتی تھی، اس میں ان کو قوم رکھنے کی اجازت نہ تھی۔ وہ لوگ، جن کے وہ سادات تھے، جو ان کے مشوروں کے متمنی رہتے تھے اور ان کی دوستی کو سرمایہ افتخار سمجھتے تھے، بیگانہ ہی نہیں، دشمن بن چکے تھے۔ بنو ہاشم کا جرم یہ تھا کہ وہ محسنِ اعظم رحمۃ اللعالمین اور بانی تحریکِ اسلام کی حمایت سے دست بردار نہیں ہوتے تھے اور اس جرم کی پاداش میں ان پر عرصہ حیات تنگ کر دیا گیا تھا۔ انھیں بھوکا بھی رہنا پڑتا تھا اور درختوں کے پتے بھی کھانے پڑتے تھے۔ انھیں بچوں کو بھوک سے بلبلا تے اور اپنی حالت زار پر دشمنوں کو قہقہے لگاتے اور آوازے کستے بھی دیکھنا پڑتا تھا۔ انھوں نے مسلسل تین برس تک سب کچھ دیکھا، سنا اور سہا، لیکن داعی انقلاب کو قریش کے حوالے نہیں کیا۔ بنو ہاشم اس شکیب رُبا تجربے سے گزرے اور کامیاب گزرے۔

انقلاب کی راہیں بڑی کٹھن، دشوار گزار اور سمٹ شکن ہوتی ہیں۔ ان میں سے عزم و ایما، صبر و استقلال اور تدبیر و حکمت سے گزرنا پڑتا ہے اور آپ بھی اسی طرح گزرے۔ معاشرتی مقاطعہ کے شکیب رُبا تجربے میں بھی آپ کا رویہ بطریقِ سایۂ خداوندی و رحمت تھا۔ اس کے برعکس قریش کا طرزِ عمل ظالمانہ تھا۔ اس کا فطری ردِ عمل مظلوموں کے حق میں ہوا۔ اصل یہ ہے کہ انسان کتنا ہی ظالم و سفاک ہو جائے، اس کی فطرت یا انسانیت بدل نہیں سکتی۔ چنانچہ وہ دن بھی آگیا جب قریش کے افراد ہی نے ابو جہل وغیرہ کی مخالفت کے باوجود اپنے ہاتھوں سے معاشرتی مقاطعہ کا عہد نامہ چاک کر دیا۔

ہوا لوں کہ ہشامِ عامری جو خانوادہ بنو ہاشم کا قریبی رشتہ دار اور اسے خاندان کے سربراہ اور

اشخاص میں سے تھا، بنو ہاشم کو چوری چھپے غلہ وغیرہ بھجواتا رہتا تھا۔ اس کی تحریک پر زہیر (جو عبدالمطلب کے نواسے تھے) مطعم بن عدی، ابوالنختری، ابن ہشام، زمعتہ بن الاسود اس ظالمانہ معاہدے کو چاک کرنے پر آمادہ ہو گئے اور ابوجہل کی مخالفت کے باوجود مطعم بن عدی نے معاہدے کی دستاویز بھاڑ ڈالی اور پھر یہ لوگ مسلح ہو کر بنو ہاشم کے پاس گئے اور انہیں درے سے نکال لائے۔

(یہ اسلام کی تحریک انقلاب کی بہت بڑی کامیابی تھی۔ اس سے قدرتی طور پر اس کی رفتار میں تیزی بھی آئی اور مسلمانوں کے دلوں میں تحریک اسلام کی کامیابی کی جو شمع فروزاں تھی، اس کی لو اور تیز ہو گئی۔)

تین سالہ معاشرتی مقاطعہ کے دوران میں پنجمبر اعظم و آخر صلی اللہ علیہ وسلم چونکہ حد و مکہ کے اندر داخل نہیں ہو سکتے تھے، اس لیے آپ اطراف و جوانب کی بستیوں میں نکل جاتے اور وہاں صحرائشینوں، خانہ بدوشوں اور کاروانوں کو دعوت اسلام دیتے۔ آپ کا رابطہ تحریک انقلاب کے رفا کے ساتھ بھی برابر قائم رہا اور آپ ان کو باقاعدہ ہدایات (Instructions) دیتے رہتے تھے اور وہ ان کے مطابق خفیہ طور پر دعوت اسلام دینے میں شب و روز منہمک رہتے تھے۔ علاوہ بریں قرآن مجید کی جو سورتیں اور آیتیں آپ پر نازل ہوتی تھیں، وہ مسلمانوں کو سکھا دی جاتی تھیں تاکہ وہ ان کے مطابق عمل کریں۔

اسلام کی تحریک انقلاب کی ایک امتیازی خصوصیت یہ تھی کہ اس کا تعلق براہ راست پنجمبر اعظم و آخر صلی اللہ علیہ وسلم کے ساتھ اور آپ کے ذریعے اللہ تعالیٰ کے ساتھ تھا جسے وہ تمام افراد نسل انسانی بلکہ کل جہانوں کا اللہ و رب سمجھتے تھے۔ اس تحریک کا مقصد چونکہ خالصتہً اسلامی یا انسانی معاشرہ قائم کرنا تھا، اس لیے یہ اصلاً تحریک رحمتہ للعالمین تھی اور اس کا منشور بھی الہامی تھا جسے اللہ تعالیٰ وحی کے ذریعے اپنے پنجمبر اعظم و آخر صلی اللہ علیہ وسلم پر نازل کرتا تھا۔ مختصر یہ کہ تحریک اسلام چونکہ ہر زمان و مکان کے جملہ بندگان خدا کے لیے تھی، لہذا اس کو چلانے اور کامیاب بنانے کے لیے اللہ تعالیٰ نے ”ہدایت نامہ“ بھی خود ہی دیا تھا جسے قرآن مجید کہتے ہیں۔

چونکہ معاشرے کی تشکیل افراد کرتے ہیں، لہذا افراد اگر صالح ہوں گے تو معاشرہ بھی

صالح ہوگا۔ اس کے برعکس اگر افراد طالح ہوں گے تو معاشرہ بھی طالح ہوگا۔ اس اصل کے پیش نظر

آپ ارشاد الہی کے مطابق مسلمانوں کو قرآن مجید سناتے اور اس کے معانی و مطالب سے انہیں آگاہ کرتے، ان کے عواص و قلب کی تربیت و تہذیب کرتے، انہیں علم و حکمت سکھاتے اور اس طرح ان کی سنی و قلبی قوتوں کا نشو و ارتقا کرتے رہتے۔ حاصل کلام یہ کہ ایک طرف آپ لوگوں کو دعوتِ اسلام دیتے اور دوسری جانب مسلمانوں کو تحریکِ انقلاب میں عملاً حصہ لینے اور اس کے لیے انہیں ایثار و قربانی کرنے پر آمادہ کرتے۔ پھر سب سے بڑھ کر یہ کہ علم و حکمت اور تزکیہ نفس کے ذریعے ان کی شخصیت کی اصلاح و تکمیل کرتے تاکہ وہ آئندہ چل کر صحیح معنوں میں ایک حسین و صالح مثالی معاشرے کی تشکیل و تعمیر کر سکیں۔

### تحریکِ اسلام کے دو پشتیبانوں کی رحلت (۳ قبل ہجرت / ۶۱۹ء) :

اسلام کی تحریکِ انقلاب اب عمر کی دسویں منزل میں پہنچی تھی۔ اس برس یعنی ۳ قبل ہجرت / ۶۱۹ء میں آپ کو ایک طرف معاشرتی مقاطعے کی اذیتوں سے رہائی ملی اور آپ کو پھر اہل مکہ اور اس میں آنے والے کبیسے کے یاتریوں اور دوسرے لوگوں سے رابطہ قائم کرنے اور انہیں دعوتِ اسلام دینے کا موقع ملا تو دوسری جانب آپ دو ہستیوں کی شفقت و محبت، ہمدی و نغمگساری اور رفاقت و حمایت سے محروم ہو گئے جو تحریکِ اسلام کی پشتیبان تھیں۔ ان میں سے جس ہستی نے پہلے داغِ مفارقت دیا، وہ آپ کے چچا حضرت ابوطالب تھے۔ حضرت ابوطالب کو آپ سے بہت محبت تھی۔ آپ کی خاطر انہوں نے قریش کی مخالفت مول لی تھی اور معاشرتی مقاطعے کے مصائب برداشت کیے تھے۔ جب ان کے انتقال کا وقت قریب آیا تو قریش کے چند سربرآوردہ اشخاص ان کے پاس گئے۔ ان میں عتبہ بن ربیعہ، شیبہ بن ربیعہ، ابوہبل بن شام، امیہ بن خلف، ابوسفیان بن حرب بھی تھے۔ انہوں نے حضرت ابوطالب سے کہا کہ آپ اپنے بھتیجے (حضرت محمد رسول اللہ صلی اللہ علیہ وسلم) سے یہ معاہدہ کرادیں کہ وہ نہ ہم سے تعرض کرے اور نہ ہم اس سے تعرض کریں گے۔ چچا نے آپ سے ایسا معاہدہ کرنے کے لیے کہا تو آپ نے جواب میں فرمایا :

”اچھا، تم مجھے ایک بات کا قول دو، جس کے عوض تم عرب کے مالک بن جاؤ گے اور اس کی بدولت عجم بھی تمہاری اطاعت کرنے لگیں گے۔“

ابوہبل بولا : بہت اچھا! تمہارے باپ کی قسم! ایک نہیں، دس باتوں کا قول لو۔

رسول اللہ صلی اللہ علیہ وسلم نے فرمایا : (اقرار کرو کہ) تم اللہ کے سوا کسی کو "الہ" (معبود) نہیں کہو گے، اور اس کے سوا جس کی بھی تم پرستش کرتے ہو، اسے چھوڑ دو گے۔

یہ سن کر اکابر قریش تالیاں بجانے لگے اور پھر کہنے لگے : اے محمد (صلی اللہ علیہ وسلم) کیا تم چاہتے ہو کہ سب معبودوں کو ایک معبود بنا دو؟ تمہاری بات تو عجیب ہے۔

جس طرح خفاش روشنی کی تاب نہیں لاسکتے اسی طرح ان اکابر مشرکوں کے دل نورِ توحید کے حریف نہ ہو سکے اور انہوں نے اپنے آبائی مذہب پر قائم رہنے ہی میں اپنی عظمت و سیادت کو مضمر دیکھا۔ آپ جانتے تھے کہ سچا کی وفات اور اس طرح ان کی حمایت سے محرومی کے بعد قریش بپاک ہو کر آپ کے درپے جان ہو جائیں گے، لیکن آپ کا دل پیغمبرِ عظیم و آخر کا دل تھا، نہ مرعوب ہو سکتا تھا اور نہ ہوا۔ نہ تو قریش نے توحید و حق سے اور نہ آپ نے شرک و باطل سے مفاہمت کی۔ محفل کے اٹھتے ہی حضرت ابوطالب کی رُوح بھی پرواز کر گئی، اور اس کے ساتھ ہی آپ اپنے خاندان کی حمایت سے بھی محروم ہو گئے، کیونکہ اب نبوہاشم کا سردار ابولہب تھا۔

(یہ جراحِ دل کاری بھی تھی اور ہری بھی کہ آپ کی غمگسار و وفا شعار شریکِ حیات ام المومنین حضرت خدیجہ الکبریٰؓ داغِ مفارقت دے گئیں (رمضان ۳ قبل ہجرت / ۶۱۹ء)۔ گھاؤ پر گھاؤ لگا اور کاری لگا۔ گھر کا چمن ویران ہوا اور اپنے ہی شہر میں کوئی "حمایتی" نہ رہا۔ ایک دل کے ساتھ یہ سب کچھ ہوا، لیکن دل جو محبتِ اللہ و انسان سے بھرنا پیداکنار کی طرح وسیع و بیکراں اور کوہِ گراں کی طرح عظیم و محکم تھا، سب کچھ برداشت کر گیا۔ وفات کے وقت حضرت خدیجہ کی عمر ۶۵ برس تھی۔ حجوں کے مقام پر دفن کی گئیں۔ انہیں مرنے کے بعد بھی یہ سعادت حاصل ہوئی کہ پیغمبرِ عظیم و آخر صلی اللہ علیہ وسلم خود ان کی قبر میں اترے اور اپنے ہاتھوں سے انہیں سپردِ خدا کیا۔)

حضرت سُوْدَہؓ سے نکاح : (رمضان المبارک، ۳ قبل ہجرت / فروری ۶۱۹ء)

عورت نہ رہے تو گھر ویران اور بچے پریشان ہو جاتے ہیں اور مرد کی زندگی میں ایسا خلا پیدا پیدا ہو جاتا ہے جسے عورت ہی پُر کر سکتی ہے۔ انسان کے لیے گھر راحت و آرام اور طمانیت و مسرت کی جنت اور معاشرے کی اساس ہوتا ہے، اس لیے اسلام میں اسے از بس اہمیت حاصل ہے۔ گھر معاشرے کی بڑی ہی مقدس معاشرتی اکائی (Social Unit) ہے، جس کے تقدس کی ضامن ازدواجی زندگی ہے اور ازدواجی زندگی کے تقدس کی ضمانت نکاح فراہم کرتا ہے۔



اصل یہ ہے کہ گھر عورت کے لیے بنا اور عورت ہی نے بنایا ہے اور یہ دونوں لازم و ملزوم ہیں۔ عورت ہی گھر کی دنیا کی معمار ہوتی ہے۔ نیز اس دنیا کی رونق و زینت اور اس کی راحتیں اور مسترتیں بھی اسی کی ذات کی مرہون منت ہوتی ہیں۔ اللہ نے عورت سے متعلق بڑا ہی بصیرت افروز، جامع اور حکیمانہ نکتہ بیان کیا ہے کہ وہ مرد کا لباس ہے۔ یوں تو ہر شخص ہی کو گھر اور اس کی نعمتوں کی حاجت ہوتی ہے، لیکن غیر معمولی نوعیت کے تخلیقی و تعمیری کام کرنے والے عظیم انسانوں کو سب سے زیادہ ان نعمتوں کی ضرورت ہوتی ہے۔ آپ کو تو گھر کی دیرانی کے ساتھ بچوں کی اداسی و پریشان حالی کا مسئلہ بھی درپیش تھا چنانچہ آپ نے اپنا گھر آباد کرنے کا فیصلہ کر لیا۔

رمضان المبارک ۳ قبل ہجرت / فروری ۶۱۹ء میں آپ نے حضرت سُوْدَہ سے نکاح کیا جو بیوہ تھیں اور ان کی عمر اس وقت پچاس برس کے لگ بھگ تھی۔

**حضرت عائشہ صدیقہ رضی اللہ عنہا سے نکاح :** آپ کی شخصیت آفاقی، ہمہ گیر اور انقلابی

تھی اور عالمگیر نوعیت کا ہمہ گیر حسین انقلاب لانے کے لیے افراد و قبائل کی حمایت و معاونت کا حاصل کرنا آپ کے لیے ناگزیر تھا۔ اس عہد کے عرب کی روایات کے مطابق قبائل اور خانوادوں کی معاونت و حمایت حاصل کرنے کا ایک ذریعہ رشتہ صہر تھا۔ چنانچہ آپ نے اپنے مخلص اور سچے دوست اور تحریک اسلام کے زبردست معاون اور سرگرم کارکن حضرت صدیق اکبر رضی اللہ عنہ کے خانوادے سے رشتہ صہر قائم کرنے کا فیصلہ کیا، جو تحریک اسلام کے حوالے سے وقت کا ایک اہم تقاضا تھا۔ چنانچہ شوال ۳ قبل ہجرت / مارچ ۶۱۹ء میں آپ نے پانچ سو درہم کے عوض ان کی صاحبزادی ام المومنین حضرت عائشہ صدیقہ رضی اللہ عنہا سے نکاح کر لیا، لیکن رخصتی چار برس بعد شوال ۱ ہجری / اپریل ۶۲۳ء میں ہوئی۔ آپ کی یہ پہلی اور آخری ناکتھرا دوشیزہ زوجہ تھیں۔

آپ کے تعدد ازدواج کے سلسلے میں سیاسی و معاشرتی عوامل کے علاوہ یہ اصل بھی پیش نظر رہنی چاہیے کہ آپ کی شخصیت جتنی عظیم و آفاقی تھی، اتنے ہی آپ عبقری (Genius) بھی تھے اور عبقریت کی کمیت و کیفیت کی نسبت ہی سے انسان میں جنسی قوت پائی جاتی ہے، اور اس کی تشفی کا جائز و بہترین طریقہ نکاح ہے۔ اس سے اس امر کی بھی توجیہ ہو جاتی ہے کہ کیوں اسلام نے تعدد ازدواج کی مشروط اجازت دی ہے۔

سفرِ طائف — اہل کفر و زور کی قساوت و شقاوت اور داعیِ حق کے

صبر و استقلال کی ایک علامت : (۲۷ شوال ۲ قبل ہجری / فروری ماہ ۶۱۹ء)

(حضرت ابوطالب کے بعد ابولہب خانوادہ بنو ہاشم کا رئیس بنا تو اس نے آپ کو کنبہ بدر کرنے کا اعلان کر دیا۔ اس طرح آپ اپنے خانوادے کی حمایت سے محروم ہو گئے۔ ایک چچا یعنی حضرت ابوطالب نے جو کام قریش کی دھمکیوں، مخالفتوں اور معاشرتی مقاطعے کے باوجود نہیں کیا تھا، وہ کام دوسرے چچا ابولہب نے برضا و رغبت کر دیا۔ کنبہ بدری کی اہمیت کا اندازہ اس دور کے انسان کے لیے لگانا از بس دشوار ہے۔ عرب کے قبائلی نظام میں ”بے حمایت“ ہو جانے کا مطلب شہری، قبائلی، ملکی اور انسانی حقوق سے محروم ہو جانا تھا۔ ایسے شخص کی عزت و آزادی اور جان و مال کا چونکہ قصاص نہ ہوتا تھا، اس لیے جو شخص چاہتا اسے غلام بنا سکتا، اس کی عزت و دولت وغیرہ لوٹ سکتا، حتیٰ کہ اسے قتل بھی کر سکتا تھا، اور کوئی قانون، دستور، رواج اس کی باز پرس نہیں کر سکتا تھا (قریش) تو پہلے ہی آپ کے خون کے پیاسے تھے، اس لیے آپ نے مکے سے دور طائف کو اپنی تحریک انقلاب کا مستقر بنانے کا ارادہ کیا۔

(طائف مکہ معظمہ سے چالیس پنیا لیس میل دور، دامن کوہ میں اپنی زرعی پیداوار کی وجہ سے خوشحال علاقہ تھا۔ جاگیر دارانہ نظام کی وجہ سے وہاں بڑے بڑے زمیندار اور اُمراء رہتے تھے۔ مال و دولت کی فراوانی اور شرک و بت پرستی نے انھیں متکبر و سنگدل بنا دیا تھا۔ آپ زید بن حارثہ کے ساتھ طائف گئے۔ اس وقت عمرو بن عوف کے بیٹے عبد یلیل ہمسعود اور حبیب وہاں کے سردار تھے۔ آپ ان کے پاس تشریف لے گئے اور انھیں دعوتِ اسلام دی۔ انھوں نے اہلسنی منطق و استہزاء کے ساتھ دعوت کو ٹھکرا دیا اور اپنی حمایت میں لینے سے بھی انکار کر دیا۔ ان سے مایوس ہو کر آپ نے عوام اور دوسرے امیروں سے رابطہ قائم کرنے کی کوشش کی۔ مگر عمیری سرداروں نے اوباش لونڈوں کو آپ کے پیچھے لگا دیا جو انسانیت، صداقت اور خدا کی محبت میں سرمست دنیا کے عظیم ترین انسان پر آوازے کتے، ہنستے، دشنام طرازی کرتے اور آپ کے پاؤں پر سنگریزے اور روڑے وغیرہ مارتے۔ آپ کے پاؤں لہو لہان ہو گئے۔ آپ درجِ راحت سے مجبور ہو کر بیٹھتے تو ظالم زبردستی آپ کو کھڑا کرتے اور سنگباری شروع کر دیتے۔ ظالموں کے دست و زبان کی ضربتوں سے جسمِ اطہر کے ساتھ آپ کا قلب مبارک

بھی اس قدر مجروح ہوا کہ پہلے کبھی نہیں ہوا تھا۔ آپ کے ہمراہ صرف زید بن حارثہ تھے۔ آپ کو بڑی مشکل سے اُس وقت ان جاہل و ظالم لوگوں سے نجات ملی، جب آپ نے ایک تانستان کی ٹٹیوں میں پناہ لی۔ اس باغ کے مالک کا نام عقبہ بن ربیعہ تھا۔ اسے آپ کی حالتِ زار پر ترس آیا اور اس نے آپ کو انگور بھجوا دیے۔

جسمِ اطہر سنگریزوں سے اور قلبِ مبارک زبان کے تیروں سے گھائل تھا۔ بچا رگی و درمانگی کا عالم تھا۔ راہِ انقلاب کے ساتھ راہِ زسیت بھی مسدود ہو چکی تھی لیکن آپ راضی برضائے دوست تھے، جس نے آپ کو اس کام کے لیے مبعوث فرمایا تھا۔ عجز و درمانگی، زہرہ گداز مصائب اور شکیب ربا حالات میں بھی آپ کو اپنے مشن کی کامیابی کا یقین اور اپنے اللہ و رب کی ذات پر توکل تھا۔ محبت میں گلہ شکوہ تو بہر حال ہوتا ہی ہے۔ آپ نے اس عالم میں دوست سے شکوہ تو کیا، مگر زبانِ محبت و بندگی میں، اور جسے رنگِ عبدیت کی شوخی نے حد درجہ اثر انگیز بنا دیا۔ آپ کی دعا تھی: اے اللہ! میں اپنی ناتوانی و بے سروسامانی، نیز اس بات کی فریاد کرتا ہوں کہ لوگ میری تحقیر کرتے ہیں۔ تو سب رحم کرنے والوں سے بڑا رحم کرنے والا ہے۔ تو در ماندہ اور ناتوانوں کا رب ہے اور میرا رب بھی تو ہی ہے۔ تو مجھے کن کے حوالے کرتا ہے؟ اکھڑ لوگوں کے یا اس دشمن کے جو میرے کام پر حاوی ہے (یعنی مجھے میرا کام کرنے نہیں دیتا)۔

اگر تو مجھ سے ناراض نہیں تو مجھے اس کی پروا نہیں۔ تیری عنایت دہر بانی میرے لیے مقابلہ زیادہ وسیع ہے۔ میں تیری ذات کے نور کی پناہ میں آنا چاہتا ہوں جس سے تاریکیاں روشنی میں تبدیل ہو جاتی ہیں اور دنیا و آخرت کے کام سنور جاتے ہیں۔ میں اس سے پناہ مانگتا ہوں کہ تیرا غضب مجھ پر پڑے یا تیری ناراضی مجھ پر نازل ہو۔ مجھے تیری خوشنودی و رضا مطلوب ہے۔ نیکی کرنے یا بدی سے بچنے کی طاقت مجھے تیری طرف ہی سے ملتی ہے۔

(آپ نے طائف سے مراجعت کے وقت یہ بھی فرمایا تھا: میں ان لوگوں کی تباہی کی دعا کیوں مانگوں؟ اگر یہ اللہ پر ایمان نہیں لاتے تو نہ لائیں، ان کی اولاد تو ایمان لائے گی۔)

پینمبر اعظم و آخر صلی اللہ علیہ وسلم کو طائف کے سیاسی، معاشی اور مذہبی احوال اور قریش مکہ کے ساتھ ان کے روابط کا علم تھا، نیز آپ کو اس حقیقت کا بھی شعور تھا کہ آپ کی دعوت وہاں کے سرداروں یعنی استحصالی قوتوں کے لیے بالخصوص اور مشرک و بت پرست لوگوں کے لیے بالعموم پیامِ رستاخیز ثابت ہوگی، اور ان کا ردِ عمل بھی شدید ہوگا، لیکن جملہ بنی نوع انسان کے پیغمبر

اور رحمتہ للعالمین کی حیثیت سے ان کو ہر قیمت پر دعوتِ اسلام دینا آپ کا فرض منصبی تھا۔ ہمیں یہ بات بھی یاد رکھنی چاہیے کہ آپ کا جان جو کھوں میں ڈال کر تنہا دیا غیر میں جانا اور وہاں کے مشرک و بت پرست لوگوں، خاص کر سرداروں کو دینی عقاید، معاشرتی حیثیت اور معاشی مراعات و فوائد سے دست بردار ہونے کی دعوت دینا آپ کے عزم کی پختگی، غیر معمولی خود اعتمادی، حوصلے، جرأتِ اقدام اور دعوت کی سچائی پر دلالت کرتا ہے۔

اس میں شک نہیں کہ فوری نتائج کے لحاظ سے آپ کو اس مہم میں کامیابی نہ ہوئی، اور اس قسم کی انقلابی مہموں کو ایسی ناکامیوں سے دوچار ہونا پڑتا ہے، لیکن تحریکِ اسلام کی غایت کے اعتبار سے اس مہم کی اہمیت سے انکار نہیں کیا جاسکتا۔ اس مہم سے تحریکِ اسلام کو عرب کے ایک ایسے شہر سے اپنے آپ کو روشناس کرانے کا موقع ملا جو اپنی سیاسی و معاشی حیثیت کی وجہ سے از بس اہم تھا۔ اس مہم نے طائف کی سرزمین میں اسلام کا بیج بویا، جو کفر و شرک کے دبیز پردوں کے نیچے بھی نشوونما پاتا رہا اور آخر کار ایک دن ان پردوں کو پھاڑ کر شجرِ تناور و بار آور کی صورت میں نمودار ہو گیا۔ (طائف تو تھا ہی دیارِ غیر، لیکن مکہ معظمہ بھی آپ کے لیے دیارِ غیر ہی نہیں، مقتل بن چکا۔

تھا۔ آپ پر نہ صرف عرصہٴ حیات بلکہ عرصہٴ زمان و مکان بھی تنگ ہو گیا۔ اگرچہ نہ جائے رفتن نہ پائے ماندن کی صورتِ حال تھی، لیکن آپ نہ تو مایوس ہوئے، نہ ہمت ہاری اور نہ دامنِ صبر و شکیب ہی ہاتھ سے چھوڑا۔ طائف سے مراجعت فرمائی، چند روز سخلہ میں قیام فرمایا، پھر غارِ حرا میں تشریف لے گئے۔ ابولہب چونکہ آپ کو خاندان کی حمایت سے محروم کر چکا تھا، اس لیے کتے میں جانے کا مطلب اپنے آپ کو ہلاکت میں ڈالنا تھا۔ لیکن تحریکِ اسلام کو جمود و تعطل سے بچانے اور کامیاب بنانے کی خاطر کتے میں جانا اور رہنا ضروری تھا۔ یہ مسئلہ اگرچہ عام انسان کے لیے از بس دشوار اور شکیب رُبا تھا، لیکن آپ کی فکر و بصیرت نے اس طرح حل کر دیا، جیسے یہ کوئی مسئلہ ہی نہ تھا۔ آپ نے حمایت حاصل کرنے کے لیے عدی بن مطعم کو منتخب کیا، اور یہ انتخاب درست تھا۔ مشرفائے عرب میں اس قسم کی درخواست کو رد کرنے کا دستور نہ تھا، کیونکہ ایسا کرنا خاندانی شرافت اور شجاعت و مردانگی کے منافی سمجھا جاتا تھا۔ عدی نے آپ کو اپنی حمایت میں لے لیا اور آپ کو ساتھ لے کر حرمِ کعبہ گیا اور وہاں اپنی حمایت کا اعلان کیا۔ تاریخِ اسلام بلکہ تاریخِ انسانی کے نقطہ نظر سے عدی کا اعلانِ حمایت اپنے دور رس نتائج کے لحاظ سے اس سے کہیں زیادہ اہم ہے جتنا کہ عام طور سے سمجھا جاتا ہے۔ اس حمایت ہی نے آپ کو کتے میں رہ کر تحریکِ اسلام کو

منظم طریق سے چلانے اور اسے گرد و نواح کے قبائل میں لے جانے کے اس وقت مواقع فراہم کیے  
جب ان کی اشد ضرورت تھی۔

### تحریکِ اسلامِ قبائل میں (۳ قبل ہجرت / ۶۱۹ء) :

اللہ تعالیٰ نے ایک بار پھر آپ کو مکے میں تحریکِ انقلاب کا کام کرنے کا موقع فراہم کر دیا،  
جہاں مسلمان زیر زمین انقلابی سرگرمیوں میں مصروف تھے، اور انھیں آپ کے مشوروں، ہدایات  
اور قیادت کی احتیاج تھی۔ عدی بن مطعم کی حمایت میں آپ کے مکے میں رہنے کی اہمیت کا اندازہ ال  
امر سے لگایا جاسکتا ہے کہ فرج کو سپہ سالار کے بغیر اور تحریکِ انقلاب کو قائد کے بغیر اپنی جہت  
کھودینے کا خطرہ لاحق رہتا ہے۔

انقلاب آفریں و تاریخ ساز شخصیتیں مصیبتوں اور نا کامیوں سے حوصلہ یا ہمت نہیں  
ہارتیں، اس کے برعکس مصائب سے اگر ان میں قوتِ مزاحمت بڑھتی اور ان کے حوصلوں میں توانائی  
پیدا ہوتی ہے تو نا کامیوں سے ان میں جوش و ولولہ پیدا ہوتا اور ان کی ہمت جوان ہوتی ہے۔ چنانچہ  
طائف کے مصائب و نا کامی کارِ عمل یہ ہوا کہ آپ میں خود اعتمادی نقطہٴ عروج کو پہنچ گئی اور آپ  
نے ایک نئے ولولے اور جوش کے ساتھ اپنی انقلابی سرگرمیوں کو تیز سے تیز کرنے کا عزم کیا۔  
(آپ نے مسلمانوں کو بدستور زیر زمین تحریک چلانے کی ہدایات دیں اور قبائل عرب میں جا کر انھیں  
دعوتِ اسلام دینے کی ذمہ داری خود اٹھائی۔ چنانچہ اس فیصلے کے بعد آپ نے جن قبائل کو بالمشافہ  
دعوتِ اسلام دی، ان میں سے مندرجہ ذیل نام تاریخ میں محفوظ ہیں: بنو عامر، محارب، فزارہ،  
غسان، مرہ، حنیفہ، سلیم، بنو نضر، کندہ، کلب، حارث بن کعب، عذرة اور حضارمہ۔

دُشمنِ اسلام ابولہب سائے کی طرح آپ کے پیچھے لگا رہتا تھا۔ آپ جہاں تشریف  
لے جاتے، وہ بھی وہاں پہنچ جاتا۔ آپ تلاوتِ قرآن فرماتے تو وہ رخنے ڈالتا اور لوگوں کو سننے  
نہ دیتا۔ آپ کچھ کہنے لگتے تو اپنے ساتھیوں کے ساتھ شور مچاتا اور آپ کی ذاتِ اقدس کے متعلق  
ہرزہ سرائی کرتا، کبھی (نعوذ باللہ) آپ کو مجنون اور کبھی ملحد کہتا۔ الغرض جو اس کے جی میں آتا،  
کہتا اور کرتا تاکہ ہمیں لوگ آپ کے حُسنِ خطابت اور کلامِ الہی کی بلاغت و صداقت سے متاثر نہ  
ہو جائیں۔ آپ کا مشن مثبت و تعمیری تھا تو ابولہب کا کام منفی و تخریبی تھا۔ آپ کا مشن افراد  
نسلِ انسانی کو ان کے حقیقی الٰہ و رب سے ملانا تھا، جبکہ ابولہب کا کام جُدا کرنا تھا۔ اصل یہ ہے  
کہ نبوت کا وظیفہ "وصل" ہے، یعنی انسان کو خدا سے ملانا۔ اس کے علی الرغم شیطنیت کی سرگرمیوں

کا مقصد "فصل" یعنی انسان و خدا میں جدائی ڈالنا ہوتا ہے۔ لہذا رحمن کے بندوں کی پہچان یہ ہے کہ وہ نبوت کے سچے اور فعال پیروکار ہوتے ہیں اور لوگوں کو ان کے اللہ یا خدا سے ملانے کی جدوجہد میں لگے رہتے ہیں جبکہ شیطان کے دوست لوگوں کو خدا سے بدظن کرتے اور انہیں اس سے دُور لے جانے کی کوشش میں رہتے ہیں۔ یہ انسان اور شیطان میں تمیز کرنے کا ایک عالمگیر معیار ہے۔ انسان کی پہچان یہ ہے کہ وہ انسان کا دوست ہوتا ہے اور شیطان کی پہچان یہ ہے کہ وہ انسان کا دشمن ہوتا ہے۔ جس طرح دن کے اُجالے کے ساتھ رات کا اندھیرا لگا رہتا ہے، اسی طرح انسان کے ساتھ شیطان لگا رہتا ہے۔ تاریخ بتاتی ہے کہ انسان جتنا عظیم ہوتا ہے، اس کا شیطان بھی اتنا ہی بڑا ہوتا ہے۔ اس کی بنیادی وجہ یہ ہے کہ شیطان کی مزاحمت ہی سے انسان کی طبیعی صلاحیتوں میں قوت و توانائی بدرجہ اتم پیدا ہوتی اور اسے عظیم بناتی ہے۔ چنانچہ ابولہب بھی ایک مقتدر و بااثر شیطان تھا، اور شیطنیت میں بہت بڑا تھا۔ وہ آپ کی انسان دوست کوششوں کو اپنے زعم میں ناکام بنا بنا کر خوش ہوتا، اتراتا اور اپنے آپ کو کامیاب انسان سمجھتا تھا، لیکن تاریخ نے ثابت کر دیا کہ ابولہب، جو دشمن انسانیت و صداقت تھا، ناکام و نامراد مرآ، اور آپ جو رحمتہ للعالمین تھے اور ہیں، عظیم و کامیاب انسان تھے اور ہیں۔ اصل یہ ہے کہ عظمت انسانی کا راز دوسروں کے لیے رحمت بن جانے میں مضمر ہے لہذا انسان کی رحمت کا دائرہ جتنا وسیع ہوگا، اس کی شخصیت اتنی ہی آفاقی اور عظیم ہوگی۔ تاریخ ایسے ہی انسانوں کو زندہ جاوید بنایا کرتی ہے۔

(بظاہر نامساعد حالات پیش آتے رہے مگر آپ اپنا کام کرتے رہے۔ آپ میلوں اور موسمی بازاروں مثلاً سوقِ عکاظ اور سوقِ ذوالحجاز و مجنہ میں جاتے اور لوگوں کو تحریک اسلام میں شمولیت کی دعوت دیتے۔ حج کے موقع پر آپ مکہ کے باہر یا منیٰ میں زائرین سے رابطہ قائم کرتے اور انہیں قرآن مجید سناتے اور دعوتِ اسلام دیتے اور ساتھ ہی انہیں امن و سلامتی کی آزاد و خوشحال زندگی، قوت و صولت اور عظیم الشان سلطنت اور قیادتِ اقوام کا ثرہ دیتے۔ انہیں قدرت کے قانونِ مکافاتِ عمل سے ڈراتے اور جنت کی ابدی زندگی کی خوشخبری سناتے۔ وہ سننے، متاثر بھی ہوتے لیکن شرک و بت پرستی کی دیرینہ روایات کو چھوڑنے پر آمادہ نہ ہوتے۔ اس کی ایک بنیادی وجہ یہ تھی کہ عرب بڑے تشدد و قسم کے روایت و بزرگ پرست تھے۔ ان کے قبائلی نظام میں رئیس قبیلہ کی بات قولِ فیصل اور اس کا حکم حرفِ آخر ہوتا تھا اور اس سے

اخراف کا کوئی فرد تصور بھی نہیں کر سکتا تھا۔ بزم ہو یا رزم، اطاعت امیر ان کی زندگی کا شعار تھا، اور اسی میں ان کی تنظیم، اتحاد اور قوت کا راز مضمر تھا اور اس دور کی سیاسی زندگی میں یہ اطا شکاری ہی ان کی بقا کی ضامن بھی تھی۔ اس روایت سے ان میں ”بزرگ ہستی“ کا جذبہ پیدا ہوا جو ایک مقدس دینی عقیدے کی شکل اختیار کر کے ان کی زندگی کا جزو لاینفک بن گیا۔

پیغمبر اعظم و آخر صلی اللہ علیہ وسلم قبائل کو تحریک اسلام میں شامل کرنے کی خاطر توحید کی دعوت دیتے تھے، جو اصل دین ہے۔ توحید انسان کو جہالت، توہمات، شرک اور غیر اللہ کی غلامی سے نجات دلاتی، اسے اس کے الہ سے ملاقی اور انسانیت کے آزاد و محترم مقام پر متمکن کرتی ہے۔ عقیدہ توحید جب انسان کی فکری و عملی زندگی کا جزو لاینفک بن جاتا ہے تو اس کا قول و فعل اللہ تعالیٰ کی خوشنودی اور اس کے احکام کے مطابق ہوتا ہے اور اللہ ہی اس کی طلب و آرزو اور پرستش و محبت کا معروض بن جاتا ہے اور انسان عبدیت کے مقام احسن ارفع پر فائز ہو جاتا ہے جسے اصطلاح میں ”قرب و وصال“ یا تقرب الہی سے تعبیر کیا جاتا ہے۔ تقرب الہی سے انسان میں ایمان کی ناقابل تسخیر قوت پیدا ہو جاتی ہے جس کی بدولت وہ دنیا اور صاحب حسن و سرور بن جاتا ہے۔ اسلام کے نزدیک یہی مقصود حیات انسانی یہی مشیت الہی ہے، یہی فطرت انسانی کی آرزو اور یہی آپ کی دعوت کی غایت حقیقی تھی۔ چنانچہ قبائل کو آپ جو دعوت دیتے تھے اس کا متن حواشی میں اور ترجمہ حسب ذیل ہے:

اے فلاں قبیلے والو! میں تمہاری طرف اللہ کا بھیجا ہوا (رسول) ہوں، جو تمہیں حکم دیتا ہے کہ ایک اللہ ہی کی عبادت کرو اور کسی چیز کو اس کے ساتھ شریک نہ ٹھہراؤ، اور اللہ کے سوا جن چیزوں کی تم پرستش کرتے ہو اور ان کو اس کا مقابل بنا رکھا ہے، انہیں چھوڑ دو۔ مجھ پر ایمان لاؤ، میری تصدیق کرو اور میری حفاظت کرو۔ یہاں تک کہ میں ان چیزوں کو صاف صاف بیان کر ڈالوں جن کے ساتھ اللہ نے مجھے مبعوث کیا ہے۔

لوگ آپ کے مواظظ حسنہ کو سنتے، متاثر بھی ہوتے، لیکن اپنے معتقدات و روایات کو چھوڑنے پر آمادہ نہ ہوتے تھے۔ پھر قبائلی وفاداریاں، نیز سیاسی و معاشی اور معاشرتی مصلحتیں بھی دعوت اسلام کو قبول کرنے میں مانع آتی تھیں۔ پھر بھی اکاد کا شخص تحریک اسلام میں شامل ہوتا رہتا تھا۔

تحریک اسلام کا آغاز مکہ معظمہ میں ہوا، لیکن اس کے بلجا و مستقر بننے کا شرف چونکہ مدینہ منورہ

نے حاصل کرنا تھا اس لیے آپ کی توجہ زیادہ سے زیادہ بئرب کی طرف ہونے لگی۔ قریش کی مخالفت و شقاوت اور ایذا رسانی کے باوجود آپ ان سے مایوس نہ ہوئے کہ مایوسی آپ کے دین میں حرام تھی، البتہ آپ کی فکر رسا اور بصیرت اس نتیجے پر پہنچ گئی تھی کہ اہل مکہ اور اس کے گرد و نواح کے قبائل کو رام کرنے کے لیے ابھی مزید وقت درکار ہے۔ لہذا بئرب کے مشرک قبائل میں تبلیغی سرگرمیاں تیز کر دینی چاہئیں اور مدینے کو اسلام کا لمجا و مستقر بنانے کے لیے کام کرنا چاہیے۔ تاریخ نے بعد میں ثابت کر دیا کہ آپ کی فکر و نظر کا ہدف ٹھیک اور فیصلہ درست تھا۔ چنانچہ آپ ان لوگوں کی طرف زیادہ توجہ دینے لگے جو بئرب سے حج، عمرہ وغیرہ کرنے کی غرض سے آتے تھے۔

حضرت سوید بن الصامت کے اسلام لانے کو اس سلسلے کی پہلی کامیابی کہہ سکتے ہیں (۳ قبل ہجرت بمطابق ۶۱۹ء)۔ وہ اس بات کے مدعی تھے کہ ان کے پاس حضرت لقمان کا صحیفہ حکمت ہے، جسے مجلہ لقمان کہتے تھے اور انھیں حکیمانہ اقوال بھی یاد تھے۔ حکمت کے علاوہ انھیں شاعری و شجاعت میں بھی کمال حاصل تھا، اس بنا پر لوگوں میں کامل کے لقب سے معروف تھے۔ انھیں اپنی حکمت پر ناز تھا۔ چنانچہ انھوں نے قرآن مجید کی حکمت و بلاغت کا شہرہ سنا تو مقابلہ و مناظرہ کے لیے رسول اللہ صلی اللہ علیہ وآلہ وسلم کے پاس آئے۔ بعض نے لکھا ہے کہ آپ دعوت اسلام دینے ان کے پاس تشریف لے گئے تھے۔ حضرت سوید نے مجلہ لقمان پیش کیا۔ آپ نے اسے سراہا اور پھر انھیں قرآن حکیم سنایا تو وہ اس قدر متاثر ہوئے کہ اسی وقت ایمان لے آئے۔ ذوق حکمت نے اگر انھیں کلام الہی پہچاننے کے قابل بنایا تو مشیت ایزدی یہ ہوئی کہ حضرت سوید کو ایمان کی دولت کے ساتھ حیات جاوید بھی عطا کی جائے۔ چنانچہ جب وہ واپس مدینے پہنچے تو ایک سچے مسلمان کی طرح تحریک اسلام کے لیے کام کرنے لگے۔ لیکن انھیں یہ کام کرنے کی زیادہ مہلت نہ ملی کیونکہ جنگ بعات میں وہ جان پر کھیل گئے، لیکن پھر بھی تحریک اسلام کو اہل مدینہ سے روشناس کرانے میں ان کی خدمات سے صرف نظر نہیں کیا جاسکتا۔

## اسحاق کی مسخوری :

کہتے ہیں تاریخ اپنے آپ کو دہراتی رہتی ہے، اگرچہ اس کے انداز بدلتے رہتے ہیں۔ چنانچہ اللہ تعالیٰ کے جلیل القدر پیغمبر حضرت موسیٰ علیہ السلام کو جن اہم واقعات سے دوچار ہونا پڑا تھا، اہل نوعیت کے واقعات بانداؤں کو بھی پیش آئے۔ حضرت موسیٰ علیہ السلام کا سب سے بڑا معجزہ



عصا تھا، جس نے اژدہ سے کاروبار ڈھار کر فرعون کے ساحروں کی سانپ نما رسیوں کو ہڑپ کر کے معجزے اور سحر کے فرق کو واضح کر دیا تھا اور جسے دیکھ کر فرعون کے جادوگر بیساختہ پکار اٹھے تھے: ہم تمام جہانوں کے پروردگار پر ایمان لائے (یعنی) موسیٰ اور ہارون کے رب پر۔

اسی نوعیت کا واقعہ پیغمبرِ عظیم و آخر صلی اللہ علیہ وسلم کو بھی پیش آیا۔ یمن کے ضمہار بن ثعلبہ ازدیؓ عرب کے مشہور ساحر تھے اور علاج معالجہ اور جھاڑ پھونک کا کام کرتے تھے۔ علم و حکمت سے انھیں خاص شغف تھا۔ غالباً اسی لیے آپ سے محبت کرتے تھے۔ وہ کسی کام کی غرض سے مکہ معظمہ آئے ہوئے تھے کہ انھوں نے یہ چرچا سنا کہ آپ پر جنات کا اثر ہے۔ اعدائے اسلام کا یہ غلط اور گمراہ کن پروپیگنڈا سن کر ضمہار ازدیؓ آپ کی خدمت اقدس میں حاضر ہوئے اور علاج کرنے کی غرض سے اپنے منتر سنانے کی پیشکش کی۔ آپ نے فرمایا: پہلے مجھ سے کچھ سن لو اور اس کے ساتھ ہی کلمات حق نبوت کی زبانِ اعجاز سے نکلے اور اس کے دل کی گہرائیوں میں اترنے لگے۔ اس نے علم حیرت و استعجاب میں سنا کہ آپ فرما رہے تھے:

حمد و ستائش اللہ ہی کے لیے ہے۔ ہم اس کی نعمتوں کا شکر کرتے ہیں اور اسی کی مدد کی طلب و آرزو رکھتے ہیں۔ جس کو اللہ تعالیٰ راہ دکھاتا ہے اسے کوئی گمراہ نہیں کر سکتا۔ اور جسے اللہ تعالیٰ ہی راستہ نہ دکھائے، اس کی رہنمائی کوئی نہیں کر سکتا۔ میں شہادت دیتا ہوں کہ اللہ تعالیٰ کے سوا کوئی الٰہ (یعنی معبود و محبوب اور مطلوب و مقصود) نہیں۔ وہ یکتا ہے، اس کا کوئی شریک نہیں۔ میں اس بات کی بھی شہادت دیتا ہوں کہ محمد اللہ تعالیٰ کا رسول اور اس کا بندہ ہے۔

صداقت و بلاغت نے آپ کے کلام کو معجزہ بنا دیا تھا جسے سن کر حضرت ضمہارؓ مسخو رہو کر رہ گئے۔ انھوں نے جو کچھ سنا تھا، ان کی دل کی دنیا میں حسین و منور انقلاب لانے کے لیے کافی تھا، لہذا ان کے دل کی آرزو یہی ہوئی کہ اسے ہی بار بار سنا جائے تاکہ وہ کلمات بار بار فردوس گوش بنتے رہیں۔ چنانچہ ان کی استدعا پر آپ نے یہ کلمات جن کی قسمت میں وعظ و خطابت کی زینت اور زندہ جادو ہونا لکھا تھا، تین بار دہرائے۔ حضرت ضمہارؓ کی دنیا سے دل میں جمالیاتی لمحہ تو پہلے ہی اچکا تھا اور اس کی کایا پلٹ چکی تھی۔ انھوں نے فرط شوق و ظرب سے آپ کے دست مبارک کو تھاما، بیعت کی اور تحریک اسلام میں شامل ہو گئے۔

## کمالِ سیر و شہود یا معراج <sup>۲۳</sup> (۲ قبل ہجرت / ۶۶۲۰) :

آپ لوگوں کے لیے رحمت تھے اور آپ کی تحریک انقلاب تحریکِ رحمتہ للعالمین تھی کیونکہ اس کی غایت انسان کو اس کے الہِ درج سے ملانا تھا، نیز اس کی گردن سے سیاسی معاشی، ثقافتی اور معاشرتی غلامی و محکومی کے طوق اُتارنا، اس کی زندگی کے جمود و تعطل کو توڑنا اور اس کی دنیا میں فتنہ و فساد کو ختم کر کے اُسے اسنِ دسلالہ سنی کی جنت بنانا اس کے مقاصد میں شامل تھا۔ مختصر یہ کہ آپ کا مشن علم و حکمت، اور تزکیہ نفس کے ذریعے انسان کو اس کے حقیقی مقامِ عبودیت پر متمکن کرنا تھا، جو اس کی معراجِ کمال ہے۔ لیکن انسان کے ظلم و جہل کو کیا کہیے کہ وہ اپنے ہی محسنِ درمیانی اور ہادیِ دُرشد کا دشمن ہو جاتا ہے۔ لوگ آپ کی تحریک اور اس وجہ سے آپ کے دشمن تھے، مگر آپ اس سے بے نیازان کو راہِ راست پر لانے میں برابر کوشاں رہتے تھے۔ یہ کام بالمشبہ انہیں مشکل اور دیر طلب تھا، لیکن آپ کے پاس بھی جفاکش دل، جوصلہ، صبر، حکمت اور وقت سب کچھ تھا۔ علاوہ بریں آپ میں خود اعتمادی بھی بدرجہ اتم موجود تھی۔ مختصر یہ کہ آپ کے پاس وہ سب کچھ تھا جو اسلام کی انقلاب انگیز تحریکِ رحمتہ للعالمین کو کامیاب بنانے کے لیے ضروری تھا لہذا اندازِ مصائبِ موانع، ناکامیاں آپ کو زمین میں و صرماں نہ کر سکیں۔ اسلام کی راہ پر خار، دُشوار گزار اور پیچ در پیچ تھی اور وہ نوردِ شوق آبلہ پا تھا، لیکن عشق چونکہ سچا، آفاقی اور الوہی۔ انسانی تھا، اس لیے اس راہ سے گزر کر منزل پر پہنچ جانے کی اس میں صلاحیت تھی اور اس سے رُوحِ زمانہ واقف تھی۔

معاملہ دراصل دُہری محبت کا تھا۔ ایک طرف آپ اپنے "الہ" کے بجز عشق کے شاد اور تھے تو دوسری جانب اس کی حسین و محبوب مخلوق، انسان کی محبت میں سرشار تھے۔ آپ کے دن محبتِ انسانی میں گزرتے تھے تو راتیں عشقِ الہی میں کٹتی تھیں۔ "دوست" کبھی آپ کو عشقِ انسانی میں شہر کی گلیوں اور بازاروں میں تو کبھی شہر سے باہر مضافاتی بستیوں، کاروانوں، خانہ بدوشوں اور میلوں میں لوگوں سے ملتے جلتے اور انھیں دعوتِ اسلام دیتے دیکھتا۔ آپ انھیں کبھی قرآن مجید سنانے، کبھی دُنیوی و آخری کامیابیوں کا مشورہ دیتے اور کبھی اپنے زورِ خطابت سے انھیں قائل کرتے۔ "دوست" یہ بھی نظارہ کرتا اور آپ کو بولہب اور دوسرے شہرِ دروں کی زبان و رازیوں اور ایڈارسانیوں کی ازیتیں برداشت کرتے بھی دیکھتا۔ لیکن جب اُدھی رات ہوتی اور آپ نیند سے بیدار ہو کر اپنے الہ یا "دوست" کی بارگاہِ حُسن میں پہنچتے تو ہرزخمِ دل گلِ مسرت بن جاتا، حجاب اُٹ جاتا اور ایک عالمِ حُسن و سرور پیدا

ہو جانا اور شاہد و مشہود میں وازد نیاز کی باتیں شروع ہو جائیں۔ آپؐ جسما کبھی قیام کی اور کبھی سجد کی حالت میں ہوتے مگر حقیقت میں آپؐ ”دوست“ کے حضور ہوتے۔ اس علم حضورؐ کا ہر لمحہ، لمحہ دہر کی طرح طولانی اور سب کی طرح سرور انگیز تھا۔ دن کے آئی و فانی لمحات کے رنجِ دالم کے بدلے آپؐ کو علم حضورؐ کے لمحاتِ جاودانی کی مسرتیں ملتیں۔ اہل حسن و سرور کے سوا کسے معلوم کہ ”حسن دوست“ کی دید سے دل کو کیف و سرور کی جو ٹھنڈک پہنچتی ہے، اس کی کیفیت و کمیت کیا ہوتی ہے؟

انسان چاہے کتنا ہی عظیم و بزرگ کیوں نہ ہو، دوسرے انسانوں کی طرح زمینِ نوا میں فطرت ہوتا ہے، تکان اور نیند سے اسے مفر نہیں ہوتا اور طبعی تقاضوں کی تشفی کرنے پر مجبور ہوتا ہے۔ آپؐ چونکہ سارا سارا دن تحریک کے کاموں میں مشغول رہتے تھے، اس لیے آپؐ کے جسم اطہر کو رات کے وقت نیند و راحت کی حاجت ہوتی تھی۔ ”دوست“ یہ جانتا تھا لیکن محبت کو قرار کہاں تھا؟

”اللہ“ اپنے پرستار کے اور شاہد اپنے مشہود کے بغیر نہ تو رہ سکتا تھا اور نہ رہتا تھا۔ آپؐ کا اسوۂ حسنہ یہ تھا کہ نمازِ عشا کے بعد آپؐ آرام فرماتے اور سو جاتے، لیکن اس علم خواب میں بھی آپؐ کا قلب مبارک بیدار رہتا تھا۔ پھر آدھی رات کو ”دوست“ سے ملنے کے لیے اٹھ بیٹھتے، دفنہ کرتے اور نماز قائم کرتے اور اس علم میں ”دوست“ کی بارگاہِ حسن و سرور میں پہنچ جاتے جسم بہر حال جسم انسانی تھا، تھک جانا اور اسے اپنی تکان دور کرنے اور کھوئی ہوئی توانائی کو بحال کرنے کا بہت کم وقت ملتا تھا۔ ”دوست“ سے نہ تو یہ بات دیکھی جاتی تھی اور نہ محبت کو یہ گوارا تھا کہ لقا و حضورؐ کا وقت کم ہو جائے۔ اس کے اپنی اس کیفیتِ محبت کو اس انداز سے بیان کیا ہے کہ ”چھپائے نہ بنے“ کی صورت حال پیدا ہو گئی ہے۔ دیکھیے ”دوست“ کس پیار سے کہتا ہے:

اے اڑھ لپیٹ کر سونے والے! رات کو (ہماری بارگاہ میں) قیام کیا کرو، مگر تھوڑا۔ آدھی رات یا اس سے کچھ کم، یا کچھ زیادہ۔ اور قرآن کو خوب ٹھہر ٹھہر کر پڑھو۔ ہم عنقریب تم پر ایک بھاری کلام نازل کرنے والے ہیں۔ اس میں شک نہیں کہ رات کا اٹھنا نفس پر قابو پانے کے لیے بہت کارگر اور قرآن ٹھیک پڑھنے کے لیے زیادہ موزوں ہے۔ دن میں تو تمہارے لیے بہت ضروریات ہیں۔ اپنے رب کا ذکر کیا کرو اور سب سے کٹ کر اسی کے ہو رہو۔ وہ مشرق و مغرب کا رب ہے۔ اس کے سوا کوئی اللہ (معبود و محبوب اور مطلوب و مقصود) نہیں۔ لہذا اسی کو اپنا دلیل بنا لو اور جو باتیں لوگ بنا رہے ہیں، ان پر صبر کرو اور خوب صورت انداز سے ان سے علیحدہ ہو جاؤ۔ ان جھٹلانے والے خوشحال لوگوں سے نمٹنے کا کام تم مجھ پر چھوڑ دو اور انھیں ذرا کچھ دیر اسی حالت

پر رہنے دو۔ تم لوگوں کے پاس ہم نے اسی طرح ایک رسول تم پر شاہد بنا کر بھیجا ہے جس طرح ہم نے فرعون کی طرف ایک رسول بھیجا تھا ۱۵

”دوست“ اپنے دوست سے مخاطب ہے، اندازِ مخاطب اور خطاب کا ایک ایک لفظ محبت کا نماز ہے۔ محبت کو قرب و وصال کے زیادہ سے زیادہ لمحات کی تمنا بھی ہے اور محبوب کی شب بیداری اور تکلیفِ جسمانی کا خیال بھی ہے۔ فراق منظور بھی نہیں اور محبوب کو مشقت میں ڈالنا گوارا بھی نہیں۔ طغیانِ محبت میں احساسِ محبوب کی شدت نے گوگو کی نہایت دلکش صورتِ حال پیدا کر دی ہے۔

حُسنِ دوست کے نظارے کی طرح جلوہٴ حُسنِ آواز بھی کیفِ دسر در کا سامان ہوتا ہے۔ چنانچہ اسی لیے ارشاد ہوا کہ قرآن کو پڑھو مگر حُسنِ آواز کے ساتھ، تاکہ حُسنِ کلام حُسنِ آواز کے ساتھ مل کر سر در بن جائے۔ یہ تو محبت کا نجی معاملہ تھا۔ آپ مقامِ بحوریت کے علاوہ مقامِ نبوت پر بھی تو متمکن تھے، اور اس حیثیت سے آپ اسلام کی انقلاب انگیز تحریک، رحمۃ للعالمین پھلا رہے تھے جس میں آپ صبرِ آزما آزمائشوں میں سے گزر رہے تھے۔ چنانچہ دفعتاً کلام کا رخ سڑا ہے اور ارشادِ الہی ہوتا ہے :

”تمہارے لیے عشق کا ایک امتحان اور بھی ہے جو بہت بھاری ہے“

یہ امتحان ہجرت کا تھا، جس میں ”دوست“ کے گھر (خانہ کعبہ) سے مجبوری و دوری کے تجربے سے گزرنا تھا۔ یہ تجربہ بے شک ٹکسیرِ رُبا تھا، لیکن تحریکِ انقلاب کی کامیابی کے لیے ناگزیر بھی تھا۔ یہ پیغام دراصل آپ کو ہجرت کے لیے تیار رہنے کے لیے تھا۔

کلام میں پھر گریز ہوتا ہے۔ آپ کو اپنے حضورِ زیادہ سے زیادہ رکھنے کے لیے شب بیداری اور سجد و قیام کی پھر فرمائش ہوتی ہے، مگر بانڈازِ دیگر۔ اور یہ فرمائش بالواسطہ بھی ہے اور حکیمانہ و فغانہ بھی، اور اس میں حُسنِ آواز سے کلامِ دوست پڑھنے کی آرزو بھی مضمر ہے۔ ”دوست“ کا دل تو یہی چاہتا تھا کہ محبوب ہر دم پاس رہے، لیکن آپ پر رسالت و نبوت کا بار گرا بھی تو تھا، اس لیے ”دوست“ ہی کے بندوں کی خدمت میں گزر جانا تھا۔ ”دوست“ کو آپ کے گونا گوں شاہدِ مصروفیات کا احساس تھا۔ چنانچہ وہ کس ارمان بھرے انداز سے اپنے محبوب سے کہتا ہے ”دن کو تمہاری مصروفیات طویل ہوتی ہیں“ مگر رات تو ہے۔ ساتھ ہی اسے احساس ہوتا ہے کہ رات تو اس نے خود انسان کے آرام و راحت کے لیے بنائی ہے۔ لیکن محبت اس احساس پر غالب آجاتی ہے

اور محبوب کورات کی خاموشی اور تنہائی و تاریکی میں اپنے حضورِ بلا نے کے لیے مُشفقانہ انداز اختیار کرتی ہے اور ارشاد ہوتا ہے :

”رات کا اٹھنا نفس پر قابو پانے کے لیے بڑا موثر ذریعہ ہے اور قرآن مجید کا حسن آواز سے پڑھنے کا موزوں وقت بھی“

یہ تو فرمائش و ترغیب کا ایک رنگ ڈھنگ تھا۔ محبوب بہر حال بشر تھا اور بشر کو نیند و آرام سے مفر کہاں؟ ہو سکتا تھا کہ محبوب نیند یا کسی اور صورتِ حال سے مجبور ہو کر رات کو قیام تو کرے مگر کم اور محبت کو یہ گوارا نہ تھا۔ ”دوست“ تو محبوب کے دنوں کی طرح راتوں کو بھی اپنے لیے مختص کر لینا چاہتا تھا۔ آپ تو فقط ”دوست“ کے تھے۔ آپ کی زندگی کے شب و روز تو کیا، ایک ایک لمحہ اس کے لیے وقت تھا۔ یہ تصور محبت کے رنگِ اضطراب کو اور شوخ کر دیتا ہے اور وہ صاف صاف ”محبوب“ سے کہہ رہی ہے :

”تمہاری زبان پر نام ہو تو تمہارے الہ و رب کا۔ تمہارے فکر کا معرض ہو تو تمہارا دوست — یہی نہیں، بلکہ سب سے مُنہ موڑ کر فقط اسی کے ہو رہا اور پھر دونوں کا یہ علم ہو کہ

من تو شدم تو من شدی من تن شدم تو جاں شدی

تا کس نگوید بعد ازیں من دیگرم تو دیگر می!

پھر محبوب سے نبی کی طرف گریزِ کلام ہوتا ہے۔ آپ کو اس حقیقت سے باندازِ رمز و کنایہ آگاہ کیا جاتا ہے کہ اللہ تعالیٰ مشرق و مغرب کی تمام اقوام بلکہ مخلوقات کا رازق و مالک اور ان کا نشو و ارتقا کرنے والا آقا (رب) اور معبود و محبوب اور مطلوب و مقصود (الہ) ہے، لہذا اسلام کی تحریکِ رحمتہ للعالمین کو مشرق و مغرب میں پہنچانا اور لوگوں نے اس سے مستفیض و مستفید ہوتا ہے۔ آپ اس عالمگیر تحریک کے چلانے کے لیے صرف اللہ تعالیٰ ہی کو اپنا وکیل یعنی مُشیر و کارساز اور مختار بنائیں۔ اہل مکہ اور دوسرے لوگ جو نیچے کہتے ہیں، اسے برداشت کرتے جائیں اور ان سے احسن طریق سے کنارہ کشی کر لیں۔ یہ جو آپ کی تکذیب کرنے والا فرقہ الحال طبقہ ہے، اس سے میں نمٹوں گا اور ایسا مزہ چکھاؤں گا کہ یاد کریں گے۔

آپ کے اطمینانِ قلب کی خاطر آپ کو یہ خوشخبری دینے کے ساتھ کہ اسلام کی تحریک کامیابی کے ساتھ مشرق و مغرب میں پھیلے گی اور خوشحال طبقہ، جس نے آپ کی تکذیب و مخالفت کی ہے، ناکام و نامراد اور مقہور و مغضوب ہوگا، آپ پر یہ حقیقت آشکارا کر دی گئی کہ آپ کے مشن

کی نوعیت وہی ہے جو حضرت موسیٰ علیہ السلام کے مشن کی تھی۔ ان کا مشن بنی اسرائیل کو فرعون، ہامان اور قارون کے سنجہ استبداد اور طوقِ غلامی سے نجات دلانا، ان کو ایک خود مختار و آزاد قوم کی حیثیت سے زندہ رہنے کے آداب سکھانا، انھیں وارثِ زمین بنانا اور ان کے لیے ایک ایسے معاشرے کا قیام عمل میں لانا تھا، جس میں اخوت و مساوات اور حریت ہو، نیز حاکمیتِ اعلیٰ اللہ تعالیٰ کی ہو، مگر اس میں فرعونیت، ہامانیت اور قارونیت کا فقدان ہو۔

یہ خوش خبری جس قدر ہمت میں جوانی اور حوصلے میں توانائی پیدا کرنے والی تھی، اسی قدر اس مثالی انسانی معاشرے کی تشکیل کا کام صبرِ آزما و خطرناک تھا، کیونکہ حالات ناسازگار و شکیبہ با تھے۔ دل آخردل ہوتا ہے اور یہ بات فاطرِ ہستی جانتا تھا، اس نے آپ کو بعض اہم حقائق زندگی اور خاص کر اسلامی معاشرے کا مشاہدہ کرانے کا فیصلہ کیا۔ اسلامی معاشرے سے مراد ایسا مثالی انسانی معاشرہ ہے جس کا اللہ اور رب فقط اللہ تعالیٰ ہو اور اسی کے ہاتھ میں اقتدارِ اعلیٰ اور حاکمیت ہو اور حکم بھی صرف اسی کا چلنا ہو، نیز اس میں اخوت و مساوات اور حریت پائی جانی ہو۔

”دوست“ نے آپ کو اس عالم کی سیر کرانی تھی جس کے زمان و مکان کی نوعیت کچھ اور تھی۔ وہ عالم دہر و الحیوان تھا۔ دہر سے مراد زمانِ محض ہے جو وقت، عصر اور زمان سے ورا ہے۔ اسے زمانِ رحمن بھی کہتے ہیں۔ اسے ”الحیوان“ اس لیے کہتے ہیں کہ وہ موت و انشاء عالمِ حیات ہے۔ ظاہر ہے اس عالم محض کے مشاہدے کے لیے حواس و قلب بھی اور طرح کے چاہئیں۔ تھے، یعنی محض حُسن و نور۔ چنانچہ ۲۷ رجب ۲ قبل ہجرت / ۸ مارچ ۶۲۰ء کو اس غرض کے لیے اللہ تعالیٰ نے دو فرشتے بھیجے۔ انھوں نے آپ کا سینہ چاک کیا اور قلب کو ”الحیوان“ کے آپ مہر سے دھویا، اور پھر اسے اپنی جگہ رکھ کر چاک بند کر دیا۔ بعد ازاں اللہ تعالیٰ نے آپ کو پہلے بیت اللہ سے بیت المقدس کی سیر کرانی اور پھر عالم دہر و الحیوان کی، جہاں ماضی و مستقبل ایک لمحہ جاودانی کی طرح اور ان کے واقعات ایک متحرک تصویر کی طرح موجود ہیں۔ یہ واقعہ ”معراج“ سے تعبیر کیا جاتا ہے۔ قرآن مجید میں اس کی طرف اس طرح اشارہ کیا گیا ہے :

وہ منزہ و پاک ذات ہے جو اپنے بندے کو رات میں مسجد الحرام (خانہ کعبہ) سے مسجد اقصیٰ (بیت المقدس) تک، جس کے ماحول کو ہم نے بابرکت بنایا ہے لے گیا، تاکہ اسے اپنی آیات یا نشانیاں دکھائیں۔ بیشک وہ سمیع و بصیر ہے۔

یہ آیات کیا تھیں؟ اس کا علم تو اللہ تعالیٰ اور اس کے رسول مقبول صلی اللہ علیہ وسلم کو

ہے، لیکن جب انسان اس حقیقت پر غور کرتا ہے کہ آپ کی انقلابی تحریک رحمتہ للعالمین کی غایت ایک حسین انقلاب کے ذریعے صحیح معنوں میں ایک انسانی و مثالی (اسلامی) معاشرہ قائم کرنا تھا تو قیاس اس امر پر اصرار کرتا ہے کہ مشاہدہ آیات سے مراد یہ ہے کہ آپ کو بعض معاشروں کے احوال و حقائق کا مشاہدہ کرایا گیا، جن میں انبیاء علیہم السلام مبعوث ہوئے، خصوصاً فرعون کا معاشرہ۔ اس کی ایک دلیل یہ ہے کہ اسرار یا معراج کا ذکر جس سورت میں ہوا ہے، اس کا نام اس لیے بنی اسرائیل رکھا گیا ہے کہ اس میں تفصیل سے حضرت موسیٰ علیہ السلام کے عہد کے فرعونی معاشرے کا ذکر ہے، جس میں بنی اسرائیل محکوم و غلام تھے اور فرعون، ہامان اور قارون ان کا استحصال کرتے تھے۔ یہ فرعونی معاشرہ اپنے عہد میں جس قدر تہذیب یافتہ اور ترقی یافتہ سمجھا جاتا تھا، اسی قدر وہ استحصالی بھی تھا، کیونکہ اس کا نظام سرمایہ دارانہ و جاگیر دارانہ تھا۔ اس مشاہدے سے آپ میں اس حقیقت کا عین الیقین پیدا کرنا مقصود تھا کہ جس معاشرے میں فرعون، ہامان اور قارون ہوں، وہ غیر فطری و غیر انسانی یعنی غیر اسلامی ہوتا ہے، اس لیے وہ ہر اعتبار سے استحصالی ہوتا ہے۔ یاد دہانی کے طور پر یہ بتایا جاتا ہے کہ قرآن مجید نے فرعون، ہامان اور قارون کو ابلیسی علامتوں کے طور سے استعمال کیا ہے اور ابلیس انسان کا بدترین دشمن ہے۔

اللہ تعالیٰ نے آپ کو جو مشاہدہ کرایا، اس کی روشنی میں آپ نے ہجرت کے بعد جس مثالی انسانی معاشرے کی تشکیل و تعمیر کی، اس میں فرعون، ہامان اور قارون کی قطعاً گنجائش نہیں تھی اور نہ ہے۔ اس اعتبار سے اسرار کا واقعہ آپ کے حوالے سے معراج النایت ہے۔ آپ نے لوگوں سے معراج کا ذکر فرمایا تو اہل مکہ چونکہ اس کو ایک امر محال خیال کرتے تھے، اس لیے انھیں آپ کے خلاف پراپیگنڈے کرنے کا ایک موقع ہاتھ آ گیا اور اس سے فائدہ اٹھانے کی انھوں نے پوری پوری کوشش کی اور مسلمانوں میں بالخصوص اور دوسرے لوگوں میں بالعموم شکوک و شبہات پیدا کرنے کی خاطر واقعہ اسرار کا سببی انداز میں خوب چرچا کیا۔

حضرت ابو بکر صدیقؓ کو جس طرح مردوں میں سب سے پہلے ایمان لانے اور تحریک اسلام میں شامل ہونے کی سعادت حاصل ہوئی، اسی طرح انھوں نے سب سے پہلے واقعہ معراج کی ایسے یقین و وثوق سے بے تامل تصدیق کی کہ جو صدق ہی کا خاصہ ہوتا ہے، لہذا آپ نے

انھیں صدیق کا لقب عطا کیا اور الحق نے حضرت ابو بکرؓ کو صدیق کے لقب کے ساتھ زندہ جاوید کر دیا۔

احادیث طیبہ سے ثابت ہے کہ معراج سے واپسی پر آپ اللہ تعالیٰ سے انسان کے لیے ایک ارمان "احسان دسرور" لائے، جسے الصلوٰۃ یا نماز کہتے ہیں۔ نماز دراصل انسان کو مقام احسان عطا کرتی ہے۔ نماز کے دوران میں انسان جب اپنے آپ کو اپنے الہ کے حضور سمجھتا ہے تو اس احساس یا شعور سے اس پر ایسی وجدانی کیفیت طاری ہو جاتی ہے یا آجکل کی زبان میں وہ ایسے تجربے سے گزرتا ہے کہ اسے ایسا محسوس ہوتا ہے کہ جیسے وہ اپنے الہ کا مشاہدہ کر رہا ہے۔ اس مقام پر اللہ تعالیٰ مشہور اور وہ شاہد ہوتا ہے۔ اگر عابد کو ابھی یہ مقام حاصل نہ ہو تو وہ یوں محسوس کرتا ہے کہ جیسے اس کا الہ اسے دیکھ رہا ہے۔ اس مقام پر اللہ تعالیٰ شاہد اور وہ مشہور ہوتا ہے۔ حسن حقیق کے شہود کے ان دونوں تجربوں سے عابد کو خالص جمالیاتی حظ یا سچا سرور حاصل ہوتا ہے۔ اور اگر یہ سلسل حاصل ہوتا ہے تو وہ صاحب حسن و سرور بن جاتا ہے۔

نماز چونکہ ذرا اس و شکرات سے بچنے، نیز تزکیہ نفس اور قرب و حضوری کا بہترین ذریعہ ہے لہذا اسے شب دروز کے پانچ موزوں ترین اوقات میں قائم کر کے کا تعین بھی کر دیا گیا۔ اسلام کی دیگر عبادت کی طرح نماز بھی بیداری طور پر اجتماعی عبادت ہے۔ آپ اپنے صحابہ کرام کے ساتھ متفرقہ اوقات میں نماز پڑھتے تھے۔ امت مسلمہ آج تک انہیں اوقات میں نماز پڑھتی چلی آئی ہے۔ یہ عبادت کی بہترین شکل ہے اور اسی لیے آپ فرمایا کرتے تھے کہ "نماز میں میرے لیے آنکھوں کی گھنڈک ہے"۔

## حضرت طفیل بن عمرو دوسی اور حضرت ابو ذر غفاریؓ کا قبول اسلام :

تسلیمی و انقلابی جدوجہد کے اس دور میں دواہم شخصیتوں کے تحریک اسلام میں شامل ہونے کے واقعات کی طرف اشارہ کر دیا جاتا ہے۔ ان میں ایک یمن کے طفیل بن عمرو دوسیؓ اور دوسرے بنو غفار قبیلے کے ابو ذر غفاریؓ تھے۔ یہ دونوں اصحاب بھی دیگر مسلمانوں کی طرح اسلام کی حقانیت اور کلام الہی کی تاثیر سے ایمان لائے تھے اور ان سب مسلمانوں کا دنیوی و آخری کامیابی کی خاطر برضا و رغبت ایمان لانا اس حقیقت پر دلالت کرتا ہے کہ اسلام کی اشاعت دل کی راہ سے ہوئی ہے، جبر و اکراہ کی راہ سے نہیں، جیسا کہ صیہونی و صیہی مستشرقین کا پروپیگنڈا ہے۔



حضرت طفیل بن عمرو دوسیؓ یمن کے قبیلہ دوس کے سردار تھے اور اس کے نواح میں ان کے خاندان کی امارت تھی۔ شاعر و دانش ور ہونے کے ساتھ وہ شاہانہ و جاہت بھی رکھتے تھے۔ ان کے مکہ معظمہ میں آنے کا چرچا ہوا تو عوام و خواص سب نے بستی سے نکل کر ان کا شاہانہ استقبال کیا۔ عمائدین قریش نے ان کی خاطر و مدارت میں کوئی دقیقہ فر دگذاشت نہ کیا، لیکن ساتھ ہی انہیں پیغمبرِ اسلام صلی اللہ علیہ وسلم سے راہ و رسم پیدا کرنے یا آپ کی بات سُننے سے بڑے زور سے منع کیا۔ حضرت طفیل کے بقول قریش نے ان سے کہا:

”یہ شخص (یعنی حضرت محمد صلی اللہ علیہ وسلم) جو ہمارے دین سے نکلا ہے، اس سے بچ کر رہنا۔ وہ سحر ہے اور جادو سے باپ بیٹے، زن و شوہر اور بھائی بھائی میں جدائی ڈال دیتا ہے۔ اس نے ہماری بچہتی و اتحاد کو پارہ پارہ اور ہمارے کاموں کا ستیاناس کر دیا ہے۔ ہم نہیں چاہتے کہ تمہاری قوم پر بھی ایسا ہی کوئی دبا ل پڑے، اس لیے ہماری نصیحت ہے کہ اس کے قریب نہ جانا، نہ اس کی کوئی بات سُننا اور نہ خود بات چیت کرنا۔“

”کچھ دن تو میں نے ان کی نصیحت پر عمل کیا، لیکن ایک روز حُسن اتفاق سے حرمِ کعبہ میں رسول اللہ صلی اللہ علیہ وسلم کے قرآن پڑھنے کی آواز میرے کانوں میں پڑی اور اثر کر گئی۔ میں آپ کے پیچھے پیچھے آستانہ نبوت پر حاضر ہوا اور آپ نے قرآن مجید سُننے کی درخواست کی، جسے شرف قبولیت حاصل ہوا۔ واللہ! میں نے ایسا پاکیزہ کلام، جو اس قدر نیکی اور عدل کی تعلیم دیتا ہو، کبھی نہیں سُننا تھا۔ میں اسی وقت مسلمان ہو گیا۔“

اس واقعے کا بڑا چرچا ہوا، جو جتنا اسلام کے حق میں تھا، اتنا ہی اس کے دشمنوں کے خلاف بھی تھا اور اس سے قریش کے دلوں پر جو گزری، اس کا اندازہ لگانا مشکل نہیں۔

جہاں تک حضرت سلمان فارسیؓ یا ابوذر غفاریؓ کا تعلق ہے، انہیں حق کی طلب و جستجو کے لائی تھی۔ انہوں نے جب یہ سُننا کہ مکہ میں ایک قریشی نے نبوت کا دعویٰ کیا ہے تو دریاقتِ حال کے لیے اپنے بھائی کو وہاں بھیجا، لیکن اس کے بیان سے مطمئن نہ ہوئے اور خود مکے پہنچے۔ آپ کی پیغمبرانہ شخصیت کا جمال و جلال دیکھ کر اور زبانِ رسالتِ مآب سے اسلام کے سچے عقائدِ جلیلہ و خرمہ سُن کر حضرت ابوذرؓ اس قدر متاثر و مسحور ہوئے کہ فوراً ایمان لاکر تحریکِ اسلام میں شامل ہو گئے۔

## حواشی و تشریحات

- (۱) ابن ہشام، ۲۰: ۱۲، ۱۵، ابن سعد: "طبقات"، ۱: ۲۰۷۔ "تاریخ ابن خلدون"، ۱: ۵۱ بعد (اردو ترجمہ)، سہیلی: "روض الالف"، شبلی: "سیرۃ النبی"، ۱: ۲۲۲ تا ۲۲۴ instructions (۲)
- (۳) ابن سعد: "طبقات"، ۱: ۲۱۱، "تاریخ ابن خلدون"، ۱: ۵۲، ۵۳ (اردو ترجمہ) ابن ہشام، ۱: ۲۲۸ تا ۲۳۱ (اردو ترجمہ)۔
- (۴) ابن سعد، موضوع مذکور، شبلی، "سیرۃ النبی"، ۱: ۲۲۹۔
- (۵) البقرہ ۲: ۱۸۷۔ اللہ تعالیٰ نے اس آیت میں ساتھ ہی یہ حقیقت بھی بیان کر دی ہے: مرد بھی عورت کا لباس ہے۔
- (۶) ام المؤمنین حضرت سُوْدَہ بنت زَمْعَہؓ ابتدائی زمانے میں اسلام لائی تھیں۔ ان کے پہلے شوہر کا نام سکران بن عمر تھا۔ ان کا انتقال شوال ۲ھ / ۶۲۷ء میں ہوا۔ (مشکوٰۃ، احوال فی السماء الرجال۔ اردو ترجمہ، ۳: ۳۶۷)۔
- (۷) ام المؤمنین حضرت عائشہ صدیقہؓ خلیفہ اول اور یارِ غار حضرت ابو بکر صدیقؓ کی صاحبزادی والدہ محترمہ کا نام ام رومان بنت عومیر۔ حضور اکرم صلی اللہ علیہ وسلم نے ان کے علاوہ کسی کنواری عورت سے شادی نہیں کی۔ ام المؤمنین بڑی فقیہہ، عالم اور دانا تھیں۔ قرآن مجید اور سیرت رسول پر ان کی گہری نظر تھی۔ بہت سے صحابہؓ اور تابعینؓ نے ان سے احادیث روایت کی ہیں۔ امیر معاویہؓ کے دور حکومت میں بروز منگل ۱۷ رمضان ۵۷ھ یا ۵۸ھ کو انتقال فرمایا۔ حضرت ابو ہریرہؓ نے نماز جنازہ پڑھائی۔ وصیت کے مطابق رات ہی کو جنت البقیع میں دفن کی گئیں (مشکوٰۃ، احوال فی السماء الرجال۔ اردو ترجمہ، ۳: ۳۷۷)۔

- (۸) تعدد ازواج کی رخصت عدل سے مشروط ہے (النساء ۴ : ۳)۔
- (۹) ابن سعد : "طبقات" ، ۱ : ۲۱۲ ، "مواجب لدنیہ" ، طبری ، آرنلڈ : "دعوت اسلام" (اردو ترجمہ) ، ص ۲۳ ، ۲۴ ، "تاریخ ابن خلدون" (اردو ترجمہ) ، ۱ : ۵۳ ، ۵۴ ابن ہشام (اردو ترجمہ) ، ۱ : ۲۳۱ تا ۲۳۲۔
- (۱۰) طبری ، ابن ہشام ، مسلم ، رحمۃ اللہ علیہ ص ۶۷ بعد۔
- (۱۱) عدی بن مطعم کا انتقال کفر کی حالت میں غزوہ بدر سے پہلے ہوا تھا۔ حضرت حسان بن ثابتؓ نے جو دربار رسالت کے شاعر تھے ، مرثیہ لکھا۔ زرقانی نے یہ مرثیہ نقل کیا ہے۔ طبقات ابن سعد ، ۱ : ۲۱۲ بعد ، شبلی ، ۱ : ۲۵۱ بعد ، زرقانی ، ۱ : ۵۱۶۔
- (۱۲) جہت = DIRECTION
- (۱۳) ابن سعد (طبقات) نے ان تمام قبائل کا ذکر کیا ہے۔ شبلی ، ۱ : ۲۵۲۔
- (۱۴) مستدرک حاکم ، (حیدر آباد ، ۱ : ۱۵)۔
- (۱۵) قرآن مجید نے ابولہب کی ناکامی و نامرادی کو اس طرح ریکارڈ کیا ہے : ابولہب کے ہاتھ ٹوٹ گئے (یعنی وہ اپنے مقصد میں ناکام ہو گیا) اور وہ نامراد ہو گیا۔ اس کا مال اور جو کچھ اس نے کمایا وہ اس کے کسی کام نہ آیا۔ ضرور وہ شعلہ زن آگ میں ڈالا جائے گا اور اس کے ساتھ اس کی جوڑ بھئی ، گھائی بھائی کرنے والی ، اس کی گردن میں مویج کی زئی ہوگی۔
- اللہب ۱۱۱ : (تا ۵)
- یہ سورت ابولہب کی زندگی میں اس کی موت سے تقریباً آٹھ برس پہلے نازل ہوئی تھی اور اس کا ایک ایک لفظ درست ثابت ہوا۔ جنگ بدر میں ابولہب کے ساتھی جو سرداران قریش میں سے تھے ، مارے گئے اور وہ ایک ہفتے کے اندر اندر ہر تناک موت مرا۔ اسے عدسہ (سرخ پھنسی) کی بیماری ہو گئی۔ چھوٹ کی بیماری کی وجہ سے کوئی شخص اس کے قریب نہ جاتا تھا ، حتیٰ کہ وہ کس مہر سی کی حالت میں مر گیا اور تین دن تک اس کی لاش گلتی سرتی رہی اور آخر حبشیوں کو اجرت دے کر لاش اٹھوائی اور گڑھے میں دفن کی گئی ابولہب کا نام ابوالعزیز بن عبدالمطلب تھا۔ رشتے میں آپ کا چچا تھا۔ اس کی بیوی کا نام اروی اور کنیت ام جمیل تھی۔ یہ ابوسفیان کی بہن تھی اور اسے آنحضرت صلی اللہ علیہ وسلم سے شوہر کی طرح سخت عداوت تھی (تفہیم القرآن ، ۶ : ۵۲۵ تا ۵۲۷)۔

(۱۶) ابن سعد: طبقات، ۱: ۲۱۴ بعد، "تاریخ ابن خلدون"، ۱: ۵۵ بعد ابن ہشام، ۱: ۲۲۵ تا ۲۲۱ (اردو ترجمہ)۔

(۱۷) یابنی فلان انی رسول اللہ الیکم یا سرکہ ان تعبدوا اللہ ولا تشرکوا بہ شیئاً ان تخلعوا ماتعبدون من دون اللہ من ہذہ الانداد وان تومنوا بی وتصدقوا بی وتمنعونی حتی أبین عن اللہ ما بعثنی بہ (ابن ہشام)، ۱: ۲۳۵ بعد، اردو ترجمہ۔

(۱۸) ابن ہشام، ۱: ۲۳۸ تا ۲۴۰ بعد (اردو)، شبلی، ۱: ۲۶۱، ابن کثیر: البدایہ والنہایہ، ۳: ۱۴۴۔

(۱۹) اصل میں ہے: اَمَّا بِرَبِّ الْعَلَمِينَ رَبِّ مُوسَى وَهَارُونَ (الاعراف، ۷: ۱۲۱-۱۲۲)۔

(۲۰) حضرت ابن عباسؓ نے حضرت ضمادؓ سے روایت کی ہے کہ ضماد کو ضاد کے زیر سے پڑھنا چاہیے۔ (مشکوٰۃ (اردو) ۳: ۳۷۲)۔

(۲۱) الْحَمْدُ لِلَّهِ نَحْمَدُهُ وَنُسْتَعِينُهُ مِنْ بَعْدِهِ اللَّهُ فَلَاضِلٌ لَهُ وَمَنْ يَضِلُّهُ فَلَا هَادِيَ لَهُ وَاشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَاشْهَدُ أَنَّ مُحَمَّدًا عَبْدُهُ وَرَسُولُهُ (متابعہ) (صحیح مسلم بحوالہ رحمۃ للعالمین، ص ۶۹، ۷۰)۔

(۲۲) تذکرہ بالا (۲۰، ۲۱) حوالے۔

(۲۳) سیر و شہود یا معراج: یہ واقعہ اسرار اور معراج کے نام سے مشہور ہے اور سورۃ بنی اسرائیل کی پہلی ہی آیت میں اس طرح مذکور ہے: پاک و منزہ ہے وہ جو لے گیا ایک رات اپنے بندے کو مسجد حرام سے دُور کی اس مسجد تک جس کے ماحول کو اس نے برکت دی تاکہ اسے اپنی کچھ نشانیوں (آیات) کا مشاہدہ کرائے۔ حقیقت میں وہی ہے سب کچھ سننے اور دیکھنے والا۔ (۱: ۱۷)۔

یہ نشانیاں کیا تھیں؟ قرآن مجید میں اس کا واضح و بلا واسطہ جواب نہیں ملتا، البتہ اس واقعے کی طرف اشارہ کرتے ہی فرعونؓ، ہامانی، قارونی معاشرے میں بنی اسرائیل کی قید و بند کا اور ان کی رہائی کے لیے حضرت موسیٰ اور حضرت ہارون علیہم السلام کی کوششوں اور فرعون کی حکومت کے ساتھ ان کی سرد انقلابی جنگ اور کامیابی کا تفصیل سے ذکر کیا ہے۔ اس سے یہ استنباط کیا جاسکتا ہے کہ ایک تو آپ کو دوزخ آسا فرعونؓ معاشرے کا مشاہدہ

کرایا گیا، دوسرے آپ کو جنتِ بدایاں معاشرے کی سیر کرائی گئی تاکہ آپ عرب کے فرعونی معاشرے کا استیصال کر کے لوگوں کو رہائی دلائیں اور ان کے لیے جنتِ بدایاں معاشرے کی تشکیل و تعمیر کریں، جس کا موقع انھیں عنقریب ہجرت کے بعد ملنے والا تھا۔

(۲۲) قلب بیدار: رسول اللہ کے قلب بیدار کی نوعیت ایک عام انسان کے قلب بیدار کی نوعیت سے یقیناً مختلف ہونی چاہیے، لہذا اس سے گفتگو نہیں ہو سکتی۔ البتہ عام انسان کے قلب سے بیدار ہونے کا مطلب یہ ہے کہ وہ نیند کے عالم میں بھی اللہ تعالیٰ کے حوالے سے حکیمانہ و با مقصد تفکر و تذکر میں فعال و مشغول رہتا اور اس کے حاصلات کو حافظے میں محفوظ کرتا رہتا ہے جو عموماً درست ہوتے ہیں۔ نیز قلب کی فعلیت اتنی سچی ہوتی ہے کہ انسان یہی محسوس کرتا ہے جیسے وہ خواب میں نہیں بیدار ہے۔

(۲۵) المزمل ۴۳ : تا ۱۵

(۲۶) بخاری و مسلم میں معراج کا واقعہ تفصیل سے بیان کیا گیا ہے۔ دیکھیے مشکوٰۃ، باب فی المعراج۔

ح ۱

(۲۷) الاسراء ۱۶ : ۱۔

(۲۸) اصل میں ہے: وجعلت قرۃ عینی فی الصلوة (احمد، نسائی، بحوالہ مشکوٰۃ،

کتاب الرقاق باب فضل الفقرا... ح ۳۔

(۲۹) "زاد المعاد"، ۱ : ۴۹۳، اکمال فی اسماء الرجال در مشکوٰۃ (اردو ایڈیشن)

۳ : ۳۷۳ بعد۔

(۳۰) صحیح بخاری، کتاب المناقب مدارج النبوة، اکمال فی اسماء الرجال۔

در مشکوٰۃ (اردو)، ۳ : ۳۶۰ (الف) بعد۔

## باب : ۷

# تحریک اسلام مدینہ منورہ میں

- ۱ — اہل یثرب سے رابطے کا آغاز : حضرت ایاس بن معاذ تحریک اسلام میں
- ۲ — جنگ بُعاث اور تحریک اسلام
- ۳ — یثرب کے چھ غز جہیوں کا قبول اسلام
- ۴ — بیعت عقبہ اولیٰ
- ۵ — مدینہ میں حضرت مصعب بن عمیرؓ کی تبلیغی و انقلابی سرگرمیاں
- ۶ — حضرت اُسید بن حُضیفؓ اور حضرت سعد بن معاذؓ تحریک اسلام میں
- ۷ — بیعت عقبہ ثانیہ
- ۸ — حواشی و تشریحات



## باب

## تحریک اسلام مدینہ منورہ میں

اہل یثرب سے رابطے کا آغاز : (ذی الحجہ ۲ قبل ہجرت / جولائی ۶۲۰ء)

جن آیام میں پیغمبر اعظم و آخر صلی اللہ علیہ وآلہ وسلم نے مدینہ کو تحریک اسلام کا مجا دستقر بنانے کا ارادہ کیا، وہ زمانہ سیاسی، معاشی بلکہ ہر لحاظ سے تحریک اسلام کے لیے سازگار تھا اور آپ کی بصیرت اس صورت حال کو بھانپ چکی تھی۔

یثرب میں دو قومیں آباد تھیں : یہود اور مشرک و بت پرست۔ صنعت و تجارت اور مذہب و معیشت، ہر اعتبار سے یہود اپنی حریف قوم پر تفوق رکھتے تھے، جو اوس اور خزرج دو قبیلوں میں منقسم تھی۔ یہ دونوں قبیلے جنگجو تھے اور ان کی متحدہ قوت چونکہ یہود کے لیے مستقل خطرہ بن سکتی تھی، اس لیے دونوں میں تشدد و افتراق اور مخالفت پیدا کرتے رہنا اور انھیں برسہا برس یہود کی کامیاب حکمت عملی تھی۔ علاوہ بریں یہودیوں نے ان دونوں قبائل کو پس ماندہ اور اپنا دست نگر رکھنے کی خاطر ایک تو صنعت و حرفت اور تجارت پر اپنی اجارہ داری قائم کر رکھی تھی اور دوسرے سود کاری کے ذریعے ان کی معیشت کو مفلوج کر رکھا تھا۔ اس کا نتیجہ یہ تھا کہ جہالت و پس ماندگی ان کا مقدر بن چکی تھی۔ اوس و خزرج دونوں کو یہود کے استحصال ان کی ریشہ دوانیوں اور سازشوں کا شعور تھا، لیکن اپنی قبائلی عصبیت و جہالت اور یہود کی شاطرانہ چالوں کے سبب متحد نہ ہو سکتے تھے اور نہ ہوئے۔ خانہ جنگی معمول بن چکی تھی، جس میں فریقین کا جانی و مالی نقصان ہوتا رہتا تھا۔ ان آیام میں یہود کی سازشوں کی وجہ سے ان دونوں قبائل پر ایک بڑی اور خونریز جنگ کے بادل چھائے ہوئے تھے۔ چنانچہ اوس و خزرج کے مقابلے میں کمزور ثابت ہو چکے تھے، اور خونریز جھڑپوں میں بھی شکست کھا چکے تھے، طاقت کا توازن قائم کرنے کی خاطر قریش مکہ کو اپنا حلیف بنانا چاہتے تھے۔ اس غرض کے لیے انھوں نے انس بن رافع کی سرکردگی میں ایک وفد قریش کے پاس مکہ معظمہ بھیجا۔



تحریکِ اسلام کے مبلغِ اعظم جو ان دنوں مدینے کے لوگوں کے منظر رہتے تھے، یہ خبر سننے ہی ان کے پاس تشریف لے گئے۔ انھیں تحریکِ اسلام کی غرض و غایت سے آگاہ کیا اس میں شمولیت کی دعوت دی اور پھر چند آیاتِ قرآنی تلاوت فرمائیں۔ ایک دل جس میں قبولیتِ حق کی استعداد تھی، کلامِ الہی سے بے حد متاثر ہوا۔ یہ صاحبِ دل انسان حضرت ایاس بن معاذ تھے جو اس وفد کے ایک رکن تھے۔ وہ بے اختیار اپنے لوگوں سے کہنے لگے: ”اللہ کی قسم! تم جس غرض سے یہاں آئے ہو، یہ دعوت اس سے بدرجہا بہتر ہے“ لیکن قائدِ وفد ابوالجہیر انس بن رافع نے ان کی بات نہ مانی۔ وفدِ یثرب لوٹا تو تھی دامن تھا، سوائے حضرت ایاس بن معاذ کے، جن کا دامن حیاتِ دولتِ ایمان سے سمور تھا۔ اس کے بعد جنگِ بُعات چھڑ گئی، جس میں طرفین کا بھاری جانی و مالی نقصان ہوا لیکن شکست سے اوس کو دوچار ہونا پڑا۔

### جنگِ بُعات اور تحریکِ اسلام: (۲ قبل ہجرت / ۶۶۲ء)

تحریکِ اسلام کے نقطہ نظر سے جنگِ بُعات کی اہمیت اس سے بہت زیادہ ہے، جو عام طور سے اسے دی جاتی ہے۔ یہ جنگ اوس و خزرج کے درمیان ہوئی تھی جس میں ان کے حلیف یہودی قبائل نے بھی شرکت کی تھی، لیکن ہلاکت و بربادی میں یہود کا حصہ بہت کم تھا۔ یہ جنگ اس قدر خون ریز اور تباہ کن تھی کہ اوس و خزرج دونوں کے کس بل نکل گئے اور وہ فوجی، سیاسی اور معاشی ہر لحاظ سے اس قدر کمزور ہو گئے کہ یہود کی جارحیت کا مقابلہ کرنے کے قابل نہ رہے۔ یہود کے منافقانہ کردار سے انھیں اس حقیقت کا احساس ہو چکا تھا کہ وہ ان دونوں قبائل کے مشترکہ دشمن اور ان کے لیے مستقل خطرہ ہیں۔ یہ صورتِ حال ان کے لیے بہت خطرناک تھی، لیکن اس سے عہدہ برآ ہونا ان کے لیے ایسا مسئلہ تھا جس کا کوئی تسلی بخش حل ان کے پاس نہ تھا۔ سیاسی کمزوری اور معاشی پس ماندگی نے ان کے دلوں میں یہود کے دین کی افضلیت کا احساس بھی پیدا کر دیا تھا۔ یہود نے اپنی الہامی کتب کی طرح دین کی صورت بھی بگاڑ دی تھی اور جس توحید کے وہ مدعی تھے، وہ بھی خالص نہ رہی تھی۔ لیکن شرک و کفر کے مقابلے میں توحید بہر حال حق و صداقت کی قوت رکھتی تھی، اس لیے اوس و خزرج دونوں قبائل میں احساسِ کمتری پایا جاتا تھا، نیز ان کے دل توحید کی طرف مائل ہو رہے تھے۔ علاوہ بریں نصاریٰ کی طرح یہود بھی اپنی الہامی کتابوں کی اس پیشگوئی کی وجہ سے کہ ”عنقریب وہ نبی آئے والا ہے“، اس نبی کے ظہور کے متمنی و منتظر تھے۔ چنانچہ وہ اپنے ہمسایہ

بت پرست قبائل اوس و خزرج سے کہا کرتے تھے: "عنقریب ایک نبی آنے والا ہے اور اس کے ظہور کا وقت قریب ہے۔ ہم اس کی پیروی کریں گے اور اس کے ساتھ مل کر تمہیں ہلاک کر دیں گے" جس طرح عاد و ارم ہلاک ہوئے تھے۔ ان خارجی و داخلی عوامل و مؤثرات نے، جو جنگِ بُعث سے بالخصوص پیدا ہوئے تھے، تحریکِ اسلام کی مدینے میں ہجرت و کامیابی کی راہ ہموار کر دی تھی، لیکن اس سے اسے بعد میں نقصان بھی پہنچا، جس کی طرف اشارہ کر دینا ضروری ہے۔ جنگِ بُعث طویل، ہمت شکن اور شکست دہا ہوئی، لہذا اوس اور خزرج دونوں قبیلوں نے تھک کر صلح کر لی۔ فیصلہ یہ ہوا کہ دونوں قبیلوں کو متحد رکھنے کی خاطر کسی شخص کو اپنا بادشاہ بنالیں۔ چنانچہ فریقین عبداللہ بن ابی بن سلول کے انتخاب پر رضامند ہو گئے۔ ابھی اس کی رسم تاجپوشی کی تیاریاں ہو رہی تھیں کہ تحریکِ اسلام مدینے میں شروع ہو گئی اور ساتھ ہی ہجرت کا آغاز ہوا اور پھر پیغمبرِ اعظم ﷺ صلی اللہ علیہ وسلم مدینے میں تشریف لے آئے اور دونوں قبائل میں ایک ہمہ گیر دینی (روحانی) سیاسی مذہبی، معاشی اور معاشرتی انقلاب آگیا اور ساتھ ہی مدینے میں اسلامی ریاست کی داغ بیل پڑ گئی اور اس سے عبداللہ بن ابی کے بادشاہ بننے کا امکان ہمیشہ کے لیے ختم ہو گیا۔ یہ ایسا حسرتناک اور اذیت ناک صدمہ تھا کہ عبداللہ بن ابی مرتے دم تک اسے بھلا نہ سکا۔ اس حسرتِ بادشاہت نے نفاق کی صورت اختیار کر لی اور نتیجتاً وہ رئیس المنافقین بن گیا۔

الولہب کی وجہ سے اپنے ہی خاندان کی حمایت سے محرومی اور اہل مکہ کی ایذا رسانی میں شدت کے باوجود آپ کی انقلابی سرگرمیاں اور بڑھ گئیں۔ میلوں، اجتماعات اور حج کے موسم میں آپ شب و روز تبلیغِ حق میں سرگرم عمل رہتے۔ آپ کو نہ تو اپنے آرام کا خیال تھا، نہ کھانے پینے کا دھیان۔ آپ کا عشقِ الوہبی۔ انسانی نقطہ عروج کو پہنچا ہوا تھا۔ ایک طرف کفار کے ہاتھوں آپ کی ایذا رسانیوں کا اور دوسری جانب آپ کی شریکِ زندگی سے محرومی کا صحابہ کرام کو بڑا رنج و ملال تھا۔ وہ چاہتے تھے کہ کسی طرح آپ نکاح پر آمادہ ہو جائیں اور آپ کو گھر کی راحتیں میسر آجائیں، لیکن آپ کو بس ایک ہی لگن تھی کہ کسی طرح اسلام کی تحریکِ انقلاب کامیاب ہو جائے اور انسانیت کو آزادی اور اخوتِ مساوات کی نعمتیں حاصل ہو جائیں۔

چونکہ مقصد ارفع و صالح، عقل سلیم فعال، عشقِ سرگرم عمل، قرآنِ مرشد و رہنما اور جہتِ عمل صالحہ تھی، اس لیے آپ کی تحریکِ انقلاب کی کامیابی یقینی تھی۔ کیونکہ یہی چیزیں انقلاب کی پیش شرائط ہیں۔ مسلمان اگرچہ کھلم کھلا تحریکِ انقلاب چلانے سے معذور تھے، لیکن ان کی زبر زمین سے انقلابی

سرگرمیاں بدستور جاری تھیں۔ انہیں بھی آپ کی طرح ایک ہی دھن تھی کہ کسی طرح حیات انسانی میں اسلامی انقلاب آجائے، بُت پرستی و شرک کا استحصالی نظام ختم ہو جائے اور اس کی جگہ اسلام کا رحمت بردار نظام قائم ہو جائے، تاکہ بنی نوع انسان کو امن و سلامتی کے معروضی و موضوعی ماحول میں زندگی گزارنے کا موقع ملے۔ ان کی کوششوں کو بادی النظر میں نمایاں کامیابی تو نہ ہوئی، لیکن ان کی زمین دوز انقلابی سرگرمیوں نے زیر زمین سیلاب کی طرح قریش کے استحصالی نظام کی بنیادوں کو کھوکھلا کرنے میں اہم کردار ادا کیا، جس کی اہمیت اس سے بہت زیادہ ہے جو عام طور سے سمجھی جاتی ہے۔ صحابہ کرامؓ تحریک انقلاب کے سچے، مخلص اور پرجوش کارکن تھے۔ ان کے حسن اخلاق، عشق مقصدیت اور صبر و شکیب سے لوگ متاثر ہوئے بغیر نہ رہ سکتے تھے اور نہ رہے۔ قریش کو اپنے مشرکانہ عقاید کی صحت و صداقت میں شک ہونے لگا اور شک ہی عقاید کو مضمحل و کمزور کر کے انہیں ان کی قوت و توانائی سے محروم کیا کرتا ہے۔

(اسلام کی اس تحریک انقلاب کو اس طرح چلتے چلتے دس برس گزر گئے۔ آخر عشق کی قوت و ہمت اور صبر و استقامت رنگ لائی اور تحریک کی کامیابی کے آثار پیدا ہو ہی گئے۔ حج کا موسم تھا، ذی الحجہ ۲ قبل ہجرت / جولائی ۶۲۰ء)۔ اطراف و جوانب سے لوگ حج کے لیے آئے ہوئے تھے۔ آپؐ حسب معمول اللہ کی مہم یعنی اپنے مشن پر نکلے ہوئے تھے۔ دن بھر مکے کی گھاٹیوں میں مختلف قبائل کے ڈیروں میں جاتے، انہیں قرآن مجید سناتے اور دعوت اسلام دیتے رہے، لیکن بظاہر کہیں کامیابی نہ ہوئی۔ اسی دھن میں شام ہو گئی۔ آپؐ صحرا کے تاریک ویرانوں میں راہ عشق میں رواں دواں تھے کہ سکتے سے چند میل دُور عقبہ کے مقام پر آپؐ کے کانوں میں لوگوں کے باتیں کرنے کی آواز نوید جانفرابن کر آئی اور فردوس گوش بن گئی۔ آپؐ ان کے پاس تشریف لے گئے اور ان سے دریافت کیا: تم کس قبیلے سے ہو؟ انہوں نے جواب دیا: قبیلہ خزرج سے۔ آپؐ نے فرمایا: کیا تم یہود کے حلیفوں میں سے ہو؟ ان کا جواب اثبات میں تھا۔ رسول اللہ صلی اللہ علیہ وسلم نے فرمایا: کیا تم تھوڑی دیر کے لیے بیٹھو گے نہیں تاکہ میں تم سے بات کروں؟ خزرجی بولے: ضرور۔ سب بیٹھ گئے تو آپؐ نے انہیں توجیہ اور تحریک اسلام سے آگاہ کیا اور پھر قرآن مجید سنایا۔ کلام الہی کا سہ بول بیک وقت رعد جلال بن کر ان کے دلوں کو ڈرانا اور ان کی قساوت کو سعادت میں بدلتا اور برق جمال بن کر ان کو منور کرتا رہا۔ حسن وحی کی تاثیر سے ان کے قلب زندہ و بیدار ہو گئے۔ ان کے دلوں میں آرزوئے الہ زندہ اور عقل فعال و سلیم ہو گئی۔ وجدان و عقل دونوں نے کہا: یہ کلام، کلام انسانی نہیں، کلام الہی ہے، اور داعی اسلام واقعی اللہ تعالیٰ کا رسول

ہے۔ چنانچہ انہوں نے آپس میں کہا: واللہ! یہ وہی نبی ہیں جس کا تذکرہ یہود کیا کرتے ہیں۔ آؤ، اس پر ایمان لائیں۔ ایسا نہ ہو کہ یہود ہم سے سبقت لے جائیں۔ ملک میں مستقل نراج کی حالت، غیر یقینی سیاسی حالات اور خانہ جنگیوں کے باعث عربوں کی سیاسی جس بڑی تیز تھی۔ بنو خزرج کے یہ لوگ جہاں آپ کی شخصیت نورانی، بلاغت قرآنی اور عقیدہ توحید سے بے حد متاثر ہوئے، وہاں ان کی سیاسی بصیرت نے اسلام میں اپنی دنیا اور آخرت دونوں کو محفوظ و درخشاں دکھایا۔ چنانچہ وہ فوراً کلمہ پڑھ کر مسلمان ہو گئے، یعنی تحریک اسلام میں شریک ہو گئے۔ پھر انہوں نے آپ سے عرض کیا: ”ہمارے ہم وطن مدینہ سے ایک شدید اور ہلاکت آفریں خانہ جنگی میں مبتلا ہیں۔ شاید اب اللہ تعالیٰ آپ کے طفیل اور آپ کی تعلیم کی برکت سے ان کے درمیان اتفاق و اتحاد پیدا کر دے، لہذا ہم ان کو اسلام کی دعوت دیں گے اور اس دین سے انہیں آگاہ کریں گے جو ہم نے آپ سے سیکھا ہے۔“ یثرب کے ان خوش نصیب مسلمانوں کے نام یہ ہیں:

(۱) حضرت ابو امامہ اسعد بن زرارہ بن عدس (۲) حضرت عوف بن الحرث بن زناعہ

(۳) حضرت رافع بن مالک (۴) حضرت قطبہ بن عامر (۵) حضرت عقبہ بن عامر (۶) حضرت جابر

بن عبد اللہ

یہ کامیابی دیکھنے میں معمولی سی تھی، لیکن حقیقت میں از بس اہم تھی۔ اس نے تحریک اسلام کو مدینہ میں سرایت کر جانے کا موقع فراہم کر دیا جس سے آپ نے پورا پورا فائدہ اٹھایا۔ اصل یہ ہے کہ موقع سے فائدہ اٹھانا عظیم انسان کا شیوہ ہوتا ہے۔ چنانچہ آپ کی سیرت کی ایک خاص بات یہ ہے کہ آپ نے کبھی کسی موقع کو ہاتھ سے جانے نہیں دیا، بلکہ ہر موقع سے فائدہ اٹھایا۔ آپ کی اس سنت حسنہ میں آپ کی کثیر و عظیم اور ہمتیال کامیابیوں کا ایک راز مضمر ہے۔

سچا مسلمان اپنے عقائد جلیبہ، محرکہ کی بدولت اپنی ذات میں ایک جماعت اور تحریک ہوتا ہے۔ یہ تازہ واردان تحریک اسلام تعداد میں تو صرف چھ تھے، لیکن ایمان کی بدولت جوش و ہمت اور کارکردگی میں چھ فعال انقلابی جماعتوں کے برابر تھے۔ چنانچہ ان کی تبلیغی سرگرمیوں کے باعث یثرب میں اسلام کا گھر گھر چرچا ہونے لگا، اور تحریک اسلام کے یثرب میں آنے کی راہ تیزی سے ہموار ہونے لگی۔

(بیعت عقبہ اولیٰ (ذوالحجہ اقبل ہجرت / ۶۲۱)

مدینہ میں اسلام کے عقائد جلیبہ و محرکہ کا چرچا ہوا تو ان لوگوں کے دلوں میں ’تھوڑے

”انصار“ بن کر کامیاب و زندہ جاوید ہو جانا تھا، رسول اللہ صلی اللہ علیہ وسلم کی زیارت کرنے اور آپ سے بیعت ہونے کی آرزو پیدا ہوئی اور روز افزوں ہوتی چلی گئی۔ چنانچہ اگلے برس جب حج کا موسم آیا تو ان میں سے بارہ اہل شوق کو کئے آنے کا موقع ملا۔ وہ فرطِ اشتیاق سے بارگاہِ نبوت میں حاضر ہوئے، اور آپ کے فیضانِ نظر سے ان کے قلب و نگاہ کی تطہیر ہو گئی۔ ان کے دلوں میں کفر و شرک کے اندھیروں کی جگہ حسن و نور نے لے لی اور سوزِ ایمانی سے دل زندہ و بیدار ہو گئے۔ ان اہل شوق کے نام یہ ہیں (ان میں پانچ نام ان حضرات کے ہیں جو گزشتہ برس کئے میں ایک ساتھ ایمان لائے تھے):

- (۱) حضرت ابوامامہ اسعد بن زرارہؓ (۲) حضرت عوف بن الحارثؓ (۳) حضرت رافع بن مالکؓ
- (۴) حضرت ابوالہیثم مالک بن تیہانؓ (۵) حضرت عویم بن ساعدہؓ (۶) حضرت قطیبہ بن عامر بن حدیدہؓ (۷) حضرت عقبہ بن عامرؓ (۸) حضرت معاذ بن حمرثؓ (۹) حضرت زکوان بن قیسؓ (۱۰)
- حضرت خالد بن مخلدؓ (۱۱) حضرت عبادہ بن صامتؓ (۱۲) حضرت عباس بن عبادہؓ

انہوں نے مندرجہ ذیل باتوں پر رسول اللہ صلی اللہ علیہ وسلم سے بیعت کی:

- ۱: ہم ایک اللہ کی عبادت کریں گے اور کسی کو اس کا شریک نہیں ٹھہرائیں گے۔
- ۲: ہم نہ تو چوری اور زنا کریں گے اور نہ اولاد (لڑکیوں) کو قتل کریں گے۔
- ۳: ہم کسی پر جھوٹی تہمت نہیں لگائیں گے اور نہ کسی کی چغلی کھائیں گے اور
- ۴: ہم ہر اچھی (معروف) بات میں رسول اللہ کی اطاعت کریں گے۔

اس بیعت کو بیعت النصار کہتے ہیں، کیونکہ اس میں جہاد کی شق نہیں ہے اور وہ اس وجہ سے نہیں ہے کہ جہاد ابھی فرض نہیں ہوا تھا، اسے بیعت العقبہ اولیٰ یعنی عقبہ کی پہلی بیعت اس لیے کہتے ہیں کہ یہ بیعت عقبہ کے مقام پر ہوئی تھی۔

(کفر و شرک کے اندھیروں سے نکل کر جب یثرب کے یہ خوش نصیب لوگ ایمان و حق کی روشنی میں آئے تو ان کی کایا پلٹ گئی۔ وہ آئے تھے تو خوف و حزن کی آتش خاموش میں جل رہے تھے اور جب وہ لوٹے تو ان کے دل منور تھے اور امن و سلامتی کی جنت بن چکے تھے۔ وہ مشرک تھے تو ان کی شخصیت پارہ پارہ تھی، لیکن مومن ہوئے تو توحید کے جلیل و حرکی عقیدے کی بدولت ان کی شخصیت میں وحدت و انفرادیت پیدا ہو گئی۔)

ایمان سے الوہی و انسانی محبت کے سوتے پھوٹ پڑتے ہیں جو مزرع ہستی کو شاداب کرتے ہیں۔ محبت سے شخصیت آفاقی ہو جاتی ہے اور یہ مومن کی پہچان ہے۔ آپ کا یہ ارشاد کہ

مومن جو کچھ اپنے لیے چاہتا ہے، وہی دوسروں کے لیے چاہتا ہے۔ اسی اصل پر ولایتِ مرتضیٰ چنانچہ ایمان کی بدولت یثرب کے ان نو مسلموں میں یہ آرزو پیدا ہوئی کہ ان کی طرح ان کے بھائیوں کا دامنِ زندگی بھی دولتِ ایمان اور رحمتِ اسلام سے معمور ہو جائے۔ لہذا انھوں نے یثرب میں تبلیغ و تعلیم کے لیے مبلغ و معلم بھیجنے کی درخواست کی، جو منظور ہوئی۔ آپ نے حضرت مصعب بن عمیرؓ کو ان کے ہمراہ کر دیا۔ ابنِ خالدون نے لکھا ہے کہ آنحضرت صلی اللہ علیہ وسلم نے حضرت ابنِ امّ کلثوم کو بھی ان کے ہمراہ کر دیا تھا۔

حضرت اسعد بن زرارہ عمائدینِ یثرب میں سے تھے۔ حضرت مصعب بن عمیرؓ کی میزبانی کی سعادت انھیں نصیب ہوئی۔ حضرت مصعب بن عمیرؓ مومنینِ اولین اور مہاجرینِ حبشہ میں سے تھے اور ابھی ابھی حبشہ سے واپس آئے تھے۔ وہ ایک امیر و کبیر گھر کے چشم و چراغ تھے اور تحریکِ اسلام میں شامل ہونے سے پہلے شاہزادوں کی طرح ٹھاٹھ سے زندگی گزارتے تھے۔ انھیں بیش بہا پوشاک پہننے کا شوق تھا۔ ان کی سواری نکلتی تو آگے پیچھے غلام و غلام ہوتے تھے۔ تحریکِ اسلام میں شامل ہوئے تو آپ کے فیضانِ نظر سے پتھے انقلابی مسلمان بن گئے۔ پھر آپ کی صحبت میں رہ کر انھوں نے بھی سادہ و جفاکش طرزِ زندگی اختیار کر لی اور پیکرِ فقر و غنا بن گئے۔ ایک نوجوان کی تعلیم و تربیت کا اثر تھا، دوسرے دشمنانِ اسلام کی چیرہ دستیال بھیلنے اور ہجرتِ حبشہ سے صبرِ آزما تجربات سے گزرنے کے بعد ان میں حلم و بردباری، صبر و استقامت اور مردم شناسی کے اوصاف پیدا ہو گئے تھے۔ علاوہ بریں ان کی گفتگو حسین و شیریں اور بر محل ہوتی تھی۔ ان اوصاف کی بدولت وہ اعلیٰ پایہ کے خطیب و مبلغ و معلم تھے اور اسی بنا پر بصیرتِ نبویؐ نے انھیں مدینے میں تبلیغ و تعلیم ایسے اہم کام کے لیے منتخب کیا تھا، اور یہ انتخاب بڑا ہی موزوں ثابت ہوا۔

عہدِ جاہلیت کا یہ شہزادہ، جو مدینے میں تحریکِ اسلام کا علمبردار تھا، دعوتِ اسلام کے لیے گھر سے نکلتا تو پھٹے پڑانے کپڑے پہنے اور کندھوں پر بوسیدہ کبیل ڈالے ہزار ہندسیت مصعبؓ گلیوں اور بازاروں میں پھرتے گھر گھر جاتے، ایک ایک شخص سے ملتے اور دعوتِ اسلام دیتے۔ وہ لوگوں کو قرآنِ نبیؐ سناتے، وعظ و نصیحت کرتے، انھیں دنیا میں شاندار سیاسی و معاشی مستقبل کی اور آخرت میں جنت کی حیاتِ محض کی خوشخبری سناتے۔ ان کے دل میں ایمان و صدق اور زبان پر کلامِ حق تھا، اس لیے ان کی باتیں اثر میں ڈوبی ہوئی ہوتیں اور دلوں میں اتر جاتیں۔ حضرت

مصعب رضی اللہ عنہ کو نماز سکھانے اور پڑھانے، نیز قرآن مجید کی تعلیم دینے کے لیے کبھی حضرت اسعد انصاری رضی اللہ عنہ اور کبھی بنو ظفر (کعب بن الحریث) کے گھر میں اکٹھا کرتے۔ بنو ظفر کا گھر ایسے محلے میں تھا جس میں ظفر اور عبدالاشہل کے خاندان اکٹھے رہتے تھے۔

مکہ کی طرح مدینے میں بھی تحریکِ اسلام کی راہ میں سب سے بڑی رکاوٹ سرداری نظام تھا۔ امیر و سردار نشہ نغور میں سرشار رہتے تھے۔ وہ جو موقف اختیار کر لیتے، وہ درست ہوتا یا غلط، اس پر اڑ جاتے اور اس سے ہٹنا اپنی توہین سمجھتے اور توہین پر موت کو ترجیح دیتے۔ ان سرداروں کو رام کرنا اور ان سے ان کے آبائی دین کو چھڑانا کوئی آسان کام نہ تھا۔ لیکن اس کام کے لیے جن اوصاف اور اخلاقِ حسنہ کی ضرورت تھی، وہ ان میں موجود تھے، لہذا حضرت مصعب کو اپنے مشن میں غیر معمولی کامیابی حاصل ہوئی۔ اس کی ایک دو مثالیں پیش کی جاتی ہیں جن سے اسلام کی تحریک و دعوت کے منہاج کو سمجھنے میں مدد ملتی ہے اور ساتھ ہی اس صلیبی و صیہونی پراپیگنڈے کی قلعی بھی کھل جاتی ہے کہ اسلام تمہارا سے پھیلا ہے۔

عبدالاشہل کا قبیلہ مدینے میں صاحبِ اثر و رسوخ اور طاقتور تھا۔ حضرت سعد بن معاذ اور اسید بن حضیر اس کے سردار تھے۔ انھیں کفار تحریکِ اسلام کے خلاف بدظن کرتے رہتے تھے۔ ایک دن کسی نے اطلاع دی کہ حضرت مصعب بنو ظفر کے گھر میں تبلیغ کے کام میں مصروف ہیں اور وہاں نو مسلموں کے علاوہ حضرت اسعد بھی موجود ہیں۔ حضرت سعد بن معاذ طیش میں آگئے اور انھوں نے اسید بن حضیر سے کہا: ان لوگوں کو اپنے ہاں سے نکال دو جو ہمارے گھروں میں آگئے ہیں اور سادہ لوح لوگوں کو بے دین (یعنی مسلمان) بنا رہے ہیں۔ میں تمہیں اس امر کی زحمت نہ نہ دینا، مگر میرے اور اسعد کے درمیان قرابت داری ہے۔ وہ میری خالہ کا بیٹا ہے، اس لیے میں اس کے خلاف قدم نہیں اٹھا سکتا۔ یہ سن کر اسید بن حضیر نے نیزہ اٹھایا اور حضرت مصعب اور حضرت اسعد بن زرارہ کے پاس پہنچا اور چلایا: تم کیا کر رہے ہو! کیا تم لوگ ہمارے یہاں اس غرض سے آئے ہو کہ کمزور عقیدے والوں کو بہکاؤ؟ اگر تمہیں اپنی جانیں عزیز ہیں تو فوراً یہاں سے چلے جاؤ۔ حضرت مصعب نے بڑی نرمی سے کہا: کیا آپ بیٹھ کر ہماری بات سنیں گے؟ اگر کوئی بات پسند آئے تو قبول کیجیے اور اگر ناپسند ہو تو چھوڑ دیجیے۔ اسید بن حضیر نے یہ کہہ کر کہ ”یہ بات تم نے انصاف کی کہی“ نیزہ زمین میں گاڑ دیا اور بیٹھ گیا۔ حضرت مصعب نے اسلام کے بنیادی عقائد اور فضائل بیان کیے اور پھر قرآن مجید سنانے لگے۔ اسید کی زبان سے بے ساختہ نکلتا جاتا تھا ”ما احسن هذا الکلام“

یعنی کتنا اعلیٰ یہ کلام ہے! کلامِ الہی اپنا اثر کر گیا، جمالیاتی لمحہ پیدا ہوا اور اسید کا دل نورِ ایمان سے منور ہو گیا۔ اس نے بتایا نہ کہا: مجھے اس دین میں داخل ہونے کے لیے کیا کرنا چاہیے؟ حضرت مصعبؓ نے جواب دیا: غسل (وضو) کر کے اپنے جسم کو پاک کیجیے اور پھر کلمہ شہادت پڑھیے۔ حضرت اسیدؓ نے فوراً وضو کیا اور کلمہ شہادت پڑھا اور کہا: میرے علاوہ ایک اور شخص بھی ہے، جسے تمہیں راہِ ہدایت پر لانا ہوگا۔ (ان کا اشارہ حضرت سعد بن معاذؓ کی طرف تھا) اگر وہ ایمان لے آئے تو اس کی ساری قوم اس کی پیروی کرے گی۔ میں ابھی اسے تمہارے پاس بھیجتا ہوں۔

### (حضرت سعد بن معاذؓ تحریکِ اسلام میں:

حضرت اسیدؓ واپس پہنچے تو ان کے چہرے کی بدلی ہوئی حالت دیکھ کر حضرت سعد بن معاذؓ تاڑ گئے کہ معاملہ کچھ اور ہے اور پوچھا: مافعلت؟ یعنی تو نے کیا کیا؟ حضرت اسیدؓ نے جواب دیا: میں نے ان دونوں سے باتیں کیں۔ وہ اللہ کے سوا کسی سے نہیں ڈرتے۔ وہ کہتے ہیں: جو ہمارے نزدیک بہتر ہے، ہم کرتے ہیں اور کریں گے۔ یہ سن کر حضرت سعد بن معاذؓ نے تلوار لی اور اسی وقت حضرت سعد بن زرارہؓ کے پاس پہنچے۔ انھیں یہ غصہ تھا کہ حضرت اسیدؓ نے اسلام کے مبلغوں کو اپنے ہاں پناہ دے رکھی تھی۔ چنانچہ بڑے طیش میں ان سے کہا: واللہ! میرے اور تیرے میں قرابت نہ ہوتی تو میں اسی تلوار سے تیرا سر قلم کر دیتا۔ تم لوگ ہمارے ہی علاقوں میں ہماری قوم کو بہکاتے ہو۔ حضرت سعد بن زرارہؓ تو خاموش رہے، البتہ حضرت مصعبؓ نے بڑی ملامت سے انھیں بیٹھ کر بات سننے پر رضامند کر لیا۔ وہ بھی کلامِ الہی سے مسحور ہو گئے۔ انھوں نے کلمہ پڑھا اور ان کا سینہ نورِ ایمان سے منور ہو گیا۔ وہ جوشِ اسلام سے معمور واپس اپنے قبیلے میں میں پہنچے اور ان سے کہا: اے بنی عبدالاشہل! بتاؤ تمہارے ہاں میرا کیا مرتبہ ہے؟ انھوں نے کہا: تو ہمارا سردار ہے اور ہم سب سے زیادہ عقلمند اور عالی نسب ہے۔ حضرت سعدؓ نے کہا: میرے لیے اس وقت تک تمہارے ساتھ بات چیت کرنا حرام ہے، جب تک تم اللہ اور اس کے رسولؐ پر ایمان نہ لاؤ گے۔ چنانچہ اس دن اس قوم کے مرد اور عورتیں سب ایمان لا کر تحریکِ اسلام میں شامل ہو گئے۔ اس سے مدینے کی فضا جو کفر و شرک اور ظلم و گناہ کے اندھیروں میں ڈوبی ہوئی تھی، نورِ توحید سے جگمگا اٹھی اور تحریکِ اسلام کو اس قدر زور و حرکت ملا کہ وہ مدینے سے قبا تک گھر گھر میں سرایت کر گئی، بجز حنظلہ، داخل اور واقف کے چند گھرانوں کے۔ ان کے ایمان نہ لانے



کا باعث ابو قیس صیفی بن الاسلت تھا، جو شاعر تھا اور لوگ اسے اپنا مطاع و قائد مانتے تھے۔ لیکن غزوہ خندق کے موقع پر یہ لوگ بھی دائرہ اسلام میں داخل ہو گئے۔

بیعت عقبہ ثانیہ : (تقریباً ۳ ماہ قبل ہجرت / جون ۶۲۲ء)

مدینے میں حضرت مصعبؓ کی انقلابی سرگرمیوں کا پہلا سال غیر معمولی کامیابی سے گزرا۔ اسلام کے حسین انقلاب کے لیے فضاتیزی سے سازگار ہونے لگی۔

بعثت کا تیرھواں سال اپنے جلو میں مزید کامیابیاں لے کر آیا۔ ایام حج آئے تو مدینے سے بنو اوس اور بنو خزرج کے قبائل کے ۳۰ مرد اور دو عورتیں قافلہ شرب کے ساتھ نکلے پہنچے۔ یہ مسلمان اپنے قبائل کے مشورے سے آپؐ سے بیعت ہونے اور آپؐ کو مدینے میں آنے کی دعوت دینے آئے تھے۔ ملاقات کا مقام منیٰ (عقبہ) اور وقت رات قرار پایا۔ چونکہ یہ بیعت و معاہدہ تاریخی اہمیت کا حامل تھا، اس لیے مسلمان اسے مکہ و مدینہ کے کفار سے پوشیدہ رکھنا چاہتے تھے۔ چنانچہ وقت مقررہ پر اہل مدینہ اور آپؐ اپنے چچا حضرت عباسؓ کے ہمراہ ملاقات کی جگہ پہنچ گئے۔ گفتگو شروع ہوئی اور شرب کے مسلمان بیعت ہونے لگے تو حضرت عباسؓ نے، جو اس وقت تک اگرچہ مسلمان نہیں ہوئے تھے، ایک ایسی بات کہی جو ان کی سیاسی بصیرت اور تحریک اسلام کی حقیقی انقلابی نوعیت کی منظر ہے۔ انھوں نے بنو خزرج سے (جو تعداد میں بہت زیادہ تھے) مخاطب ہو کر کہا : تمہیں معلوم ہے کہ قریش مکہ (حضرت) محمد (صلی اللہ علیہ وسلم) کے جانی دشمن ہیں۔ اگر تم (حضرت) محمد (صلی اللہ علیہ وسلم) سے کوئی عہد و پیمانہ کرنے لگے ہو تو یہ سمجھ کر کرنا کہ یہ بڑا نازک اور مشکل کام ہے۔ ان سے عہد و اقرار کرنا سرخ و سیاہ لڑائیوں کو دعویٰ دینا ہے۔ وہ تمہارے پاس جانا چاہتے ہیں، ہم ان کے لیے ہمیشہ سینہ سپر رہے ہیں۔ اگر تم بھی مرتے دم تک ان کا ساتھ دے سکو تو بہتر، ورنہ ابھی جواب دے دو۔ لہذا جو اقدام بھی کرو، سوچ سمجھ کر کرو، ورنہ بہتر ہے کہ کچھ نہ کرو۔

(ابو الہیثمؓ نے اس موقع پر آپؐ سے مخاطب ہو کر عرض کیا : یا رسول اللہ! ہم یہود کے حلیف ہیں۔ اس بیعت کے بعد ان سے تعلقات منقطع ہو جائیں گے۔ کہیں ایسا نہ ہو کہ آپؐ کو قوت و اقتدار حاصل ہو جائے تو آپؐ ہمیں چھوڑ کر اپنے وطن لوٹ جائیں۔

آپؐ نے مسکرا کر فرمایا : نہیں۔ تمہارا خون میرا خون ہے۔ تم میرے اور میں تمہارا ہوں)

ایک روایت میں ہے کہ حضرت عباسؓ کے خطاب کے بعد ان طالبانِ حق نے آپ سے کچھ فرمانے کی درخواست کی۔ آپ نے ان کو قرآن مجید سنایا۔ ایک ایک لفظ ان کے دلوں کی گہرائیوں میں اترتا اور انھیں مسحور و منور کرتا چلا گیا۔ ان پر رقت طاری ہو گئی۔ انھوں نے یک زبان ہو کر آپ سے مدینہ چلنے کی درخواست کی۔ اس پر آپ نے ان سے فرمایا :

(ا) کیا تم دینِ حق کی اشاعت میں میرے ساتھ پورا پورا تعاون کرو گے؟

(ب) اور جب میں تمہارے شہر میں اقامت اختیار کر لوں تو کیا تم میری اور میرے ساتھیوں کی حمایت اپنے اہل و عیال کی طرح کرو گے؟

”لیکن اس کا معاوضہ ہمیں کیا ملے گا؟“ اہلِ قافلہ شوق نے پوچھا۔

”جنت۔“ آپ نے جواب دیا۔

یہ جواب سب کے لیے وجہ مسرت تھا۔ لیکن دُور مسرت و محبت میں رشک و خدشہ بھی پیدا ہو جاتا ہے۔ انھیں یہ گوارا نہ تھا کہ آپ کسی وقت انھیں چھوڑ کر اپنے آبائی شہر کے میں جا سیں۔ چنانچہ انھوں نے عرض کیا : کہیں آپ حصولِ قوت و اقتدار کے بعد ہمیں چھوڑ کر تو نہیں چلے جائیں گے؟ آپ نے فرمایا : نہیں۔ میرا جینا اور مرنا تمہارے ساتھ ہوگا۔

آپ کا یہ ارشاد اہلِ شوق کے دلوں میں برقی مسرت کی طرح لہرایا اور وہ فرطِ شوق سے آپ سے بیعت کرنے لگے۔ اُس رات سب سے پہلے جسے بیعت کرنے کی سعادت نصیب ہوئی، وہ حضرت براء بن معرورؓ تھے۔ بیعت یا عہد و اقرار یہ تھا کہ وہ شرک، چوری، زنا، قتلِ اولاد اور افترا کا ارتکاب نہیں کریں گے اور آپ ان سے جو معروف یعنی اچھی بات کہیں گے، اس سے سرتابی نہیں کریں گے۔

بیعت کا سلسلہ جاری تھا کہ حضرت سعد بن زرارہؓ کھڑے ہوئے اور انصار سے مخاطب ہو کر کہا : بھائیو! یہ بھی خبر ہے کہ کس چیز پر بیعت کر رہے ہو؟ یہ عرب و عجم اور جن و انس سے اعلانِ جنگ ہے۔ سب نے یک زبان ہو کر کہا : ہاں، ہم اسی پر بیعت کر رہے ہیں۔ حضرت سعدؓ کے یہ الفاظ اس حقیقت پر دلالت کرتے ہیں کہ اسلام کی انقلابی رُوح کو کسی نے جامع طور پر سمجھا اور اس کے وسیع ترین تناظر میں دیکھا تو وہ قدیم عرب کی سیاسی فرسٹو بصیرت تھی۔ اسلام کی تحریکِ انقلاب واقعہً ”مشرکوں“ بت پرستوں اور استحصالی قوتوں کو چیلنج یا ان کے خلاف اعلانِ جنگ ہے۔ چنانچہ یہی وجہ ہے کہ جب تک اس میں جمود و تعطل پیدا نہ ہوا

وقت کے فرعون، ہامان اور قارون اس سے لڑ رہے تھے۔ آج بھی جب کہ امتِ مسلمہ اسلام کے عقایدِ جلیلہ و محرکہ سے اپنا رشتہ برائے نام رکھنے کی وجہ سے کمزور و پس ماندہ ہے اور اسلام زندہ تحریک نہیں رہا ہے، بڑی بڑی اقوامِ عالم پھر بھی اس سے خائف ہیں اور اس کے خلاف پراپیگنڈے کرنے میں مصروف ہیں۔ نیز تعلیم یافتہ طبقے کو مرعوب اور تشکیک میں مبتلا کرنے کی خاطر اس باطل پراپیگنڈے کو سائنٹفک اور تاریخی منہاج تحقیق سے تعبیر کرتی ہیں۔

یہ سوال کہ یہود و نصاریٰ ہوں یا ہنود و لا دین اقوام کیوں سب کی سب اسلام کی دشمن ہیں، اس حقیقت کا آئینہ دار ہے کہ یہ سب اقوام اسلام کے عقایدِ جلیلہ و محرکہ اور عملی پہلوؤں کو اپنی اپنی آئیڈیالوجی کے لیے بجا طور سے خطرہ یا چیلنج سمجھتی ہیں۔ اس سے یہ نتیجہ مستنبط ہوتا ہے کہ غیر مسلم اقوام کا یہ پراپیگنڈا غلط اور گمراہ کن ہے کہ اسلام صرف شدہ قوت Spent up power ہے، لہذا اس کے احیا کا کوئی امکان نہیں رہا۔ اصل یہ ہے کہ اسلام اپنی فطرت میں توحید ہے اور توحید ہر حال میں شرک و بت پرستی کی اسی طرح دشمن ہے جس طرح خیرِ شرکی، نورِ ظلمت کا اور حسنِ قبح کا حریف ہے۔ سرداری و جاگیرداری نظام ہو یا نظامِ سرمایہ داری، فرعونی و ہامانی طرزِ حکومت ہو یا لادینی، ان کی بنیادیں شرک و بت پرستی میں مضمر ہوتی ہیں، لہذا یہ سب نظام اور حکومتیں اسلام کی انقلابی روح توحید سے خائف ہیں، اس لیے اس کی مخالف و دشمن ہیں، تھیں اور ہمیشہ مخالف و دشمن رہیں گی۔ وجہ یہ ہے کہ توحید و شرک ایک دوسرے کی ضد ہیں اور اجتماعِ ضدین محال ہے۔ یہاں اس اہم نکتے کی صراحت بھی کر دی جاتی ہے کہ شرک و بت پرستی ہر دور میں نئی نئی شکلیں، روپ اور انداز بدلتے رہتے ہیں۔ اس دور میں مورتنی پوجا کے ساتھ ساتھ ہیرو پرستی اور نظریہ پرستی کا عام رواج ہے اور یہ تمام سچاری اسلام کے دشمن ہیں اور ہونے بھی چاہیں کہ وہ مشرک و بت پرست ہیں اور اسلام توحید ہے۔

بہر حال بیعت ہو چکی اور اسلام کی تحریکِ انقلاب کے مدینے میں منتقل ہو جانے کا معاہدہ طے پایا تو آپ نے نقیبِ انقلاب مقرر کرنے کا فیصلہ کیا اور انصار کے مشورے سے بارہ اشخاص کا انتخاب کیا، جن میں نو قبیلہ خزرج کے اور تین قبیلہ اوس کے تھے۔ ان کے اسمائے گرامی یہ ہیں:

قبیلہ خزرج : (۱) سعد بن زرارہؓ (۲) سعد بن الربیعؓ (۳) عبداللہ بن رواحہؓ (۴) سعد بن عبادہؓ (۵) منذر بن عمروؓ (۶) ہارث بن عمروؓ (۷) عبداللہ بن عمروؓ (۸) عبادہ بن الصامتؓ (۹) رافع بن مالکؓ۔

قبیلہ اوس : (۱) اُسید بن حُضیرؓ (۲) ابوالہیثم بن تیمانؓ (۳) سعد بن خثیمہؓ۔

قریش کو اس بیعت و معاہدے کی اڑتی سی خبر ہوئی تو وہ متحسب ہوئے، لیکن بروقت اس کی تحقیق نہ کر سکے۔ پھر بھی ان سے رہانہ گیا اور انھوں نے انصار سے رابطہ پیدا کرنا چاہا، مگر ان کا قافلہ دور نکل چکا تھا، البتہ ان میں سے حضرت سعد بن عبادہؓ اور منذر بن عمروؓ پیچھے رہ گئے تھے۔ قریش غصے میں ان پر جھپٹے۔ حضرت منذر بھاگ اٹھے اور ہاتھ نہ آئے، مگر حضرت سعد کچھڑے گئے۔ قریش انھیں قیدی بنا کر مکے لے آئے اور زد و کوب کرنے لگے، لیکن جبیر بن مطعم اور حارث بن امیہ کی مداخلت سے انھیں رہائی ملی اور وہ مدینہ لوٹ گئے۔

انصار کے عہد و پیمان اور بیعتِ عقبہ ثانیہ کے بعد رسول اللہ صلی اللہ علیہ وآلہ وسلم نے مدینہ کو اسلام کی تحریکِ انقلاب کا مستقل مستقر بنانے کا فیصلہ کر لیا اور اس کے پیر کاروں کو وہاں ہجرت کر جانے کی عام اجازت دے دی۔ قریش کی سیاسی بصیرت اس ہجرت کی اہمیت اور اس کے دُور رس نتائج سے آشنا تھی، لہذا انھیں یہ گوارا نہ تھا کہ تحریکِ اسلام کو ایک آزاد اور پُر امن ماحول میں نشو و ارتقا کرنے کا موقع مل جائے اور نتیجہً انقلاب پسند مسلمان قوت حاصل کر کے ان کے حریف بن جائیں۔ چنانچہ انھوں نے ہجرت کی راہ میں ہر ممکن رکاوٹ پیدا کرنے کی کوشش کی لیکن عزم و ہمت کے سامنے ان کی یہ کوشش کامیاب نہ ہوئی۔ مسلمان رازدارانہ طریق سے آہستہ آہستہ ہجرت کرتے اور قبا اور یثرب میں جمع ہوتے گئے۔ صحابہؓ میں سے آپؐ نے حضرت ابو بکر صدیق اور حضرت علی رضی اللہ تعالیٰ عنہما کو ہجرت کی اجازت نہیں دی تھی۔ ان کے علاوہ وہ مسلمان بھی مکے میں رہ گئے تھے، جو وسائل کے فقدان کے سبب ہجرت کرنے سے معذور تھے۔ ان کے شوقِ ہجرت اور مجبوری و معذوری کا احساس مسلمانوں کو بھی تھا اور رسول اللہ صلی اللہ علیہ وسلم کو بھی، حتیٰ کہ خود ان کے والدِ رب کو بھی تھا۔ چنانچہ جب آپؐ ہجرت کر کے مدینہ میں تشریف لے گئے اور مسلمانوں نے قوت حاصل کر لی تو اللہ تعالیٰ نے انھیں اپنے ان کمزور و مجبور بھائیوں کو قریش کے پنجہٴ استبداد سے رہا کرانے کے لیے جہاد کا حکم دیا :

اور (مسلمانو) آخر کیا وجہ ہے کہ تم اللہ تعالیٰ کی راہ میں ان بے بس مردوں، عورتوں اور بچوں کی خاطر نہ لڑو جو کمزور پا کر دبا لیے گئے ہیں اور فریاد کر رہے ہیں کہ اے ہمارے رب! ہمیں اس بستی سے نکال جس کے باشندے ظالم ہیں اور اپنی طرف سے ہمارا کوئی حامی و مددگار پیدا کر دے۔

## حواشی و تشریحات

- (۱) ابن کثیر: "البدایہ والنہایہ" ۳: ۱۴۸، ابن ہشام (اردو) ص ۲۴۰-۲۴۱۔
- (۲) ابن اسحاق، ص ۲۸۶ بعد، آرنلڈ: "دعوتِ اسلام"، ص ۲۲ بعد، "زاد المعاد" ۱: ۳۰۳، "رحمۃ للعالمین" بالخصوص صفحہ ۷۶ کا حاشیہ۔
- (۳) ابن ہشام (اردو) ۱: ۴۳۲-۴۳۳۔
- (۴) UNDER-GROUND
- (۵) ابن سعد: "طبقات" ۱: ۲۱۷ بعد، ابن اسحاق، ص ۲۸۶ بعد، آرنلڈ: "دعوتِ اسلام"، ص ۲۲ بعد، "تاریخ ابن خلدون" ۱: ۵۶-۵۷، ابن کثیر: "البدایہ والنہایہ" ۳: ۱۴۸ بعد، زرقانی علی المواہب ۱: ۳۶۲-۳۶۳ بعد۔
- (۶) علامہ شبلی نے حضرت عقیب بن عامر کی بجائے حضرت ابوالہیثم بن تہان کا نام لکھا ہے۔ دیکھیے "سیرۃ النبی"، ص ۹۲-۹۳ نیز حواشی۔
- (۷) ابن سعد: "طبقات" ۱: ۲۱۹ بعد، ابن ہشام ۱: ۲۴۲، ۲۴۵ (اردو طبع)۔
- (۸) ابن خلدون: "تاریخ" (اردو طبع) ۱: ۵۶، ۵۷ بعد۔
- (۹) بخاری و مسلم "مشکوٰۃ"، کتاب الآداب، باب الشفعہ، ۱۵۳۔
- (۱۰) "تاریخ ابن خلدون" (اردو) ۱: ۵۷، "طبقات" ابن سعد ۱: ۲۱۸، ۲۱۹ بعد۔
- (۱۱) "تاریخ ابن خلدون" (اردو) ۱: ۵۸، ۵۹، "طبقات" ابن سعد، موضوع مذکور۔
- (۱۲) ابن اسحاق، ص ۲۹۱، "ابن خلدون" (اردو) ۱: ۵۷، ۵۸ مع حواشی، "طبقات" ابن سعد ۱: ۲۱۹۔
- (۱۳) ابن خلدون (اردو) ۱: ۵۹، آرنلڈ، "دعوتِ اسلام"، ص ۲۸۔
- (۱۴) "طبقات" ابن سعد ۱: ۲۲۲، ۲۲۳، آرنلڈ، "دعوتِ اسلام" ص ۲۹، ۳۰، ابن خلدون، ص ۵۹ تا ۶۱، طبری، ص ۲۴۲، "زاد المعاد" ۱: ۳۰۳، ابن ہشام (اردو) ص ۲۵۱ تا ۲۷۵۔


## باب : ۸

# ہجرت

## ایک تاریخ ساز و عہد انبیین واقعہ

( ۱ھ / ۶۲۲ء )

- ۱ : پیغمبر اعظم و آخر صلی اللہ علیہ وسلم سے چھپکا راپانے کے لیے عمائدین قریش کا خفیہ اجلاس ، ابوہل کی رائے پر اتفاق اور آپ کے قتل کا منصوبہ۔
- ۲ : اللہ تعالیٰ کا اذن ہجرت اور آپ کا اس راز سے حضرت ابو بکر صدیقؓ کو آگاہ کرنا انھیں اعتماد میں لینا اور تیاری کی ہدایات دینا۔
- ۳ : کاشانہ نبوت کا محاصرہ ، آپ کا بیچ نکلنا اور قریش کا رد عمل۔
- ۴ : نبی رحمتہ للعالمین اور صدیق اکبرؓ کا سفر ہجرت۔
- ۵ : غار ثور۔ سراقہ بن جشم ، بریدہ بن الحصیب سلمی اور حضرت زبیر بن العوامؓ کے واقعات۔
- ۶ : آپ کی قبائیں تشریف آوری اور انصار و مہاجرین کا دلہانا استقبال۔
- ۷ : مسجدِ قبا کی تعمیر اور اس میں آپ کا عملاً حصہ لینا۔
- ۸ : پہلی نماز جمعہ اور آپ کا پہلا خطبہ جمعہ۔
- ۹ : مدینے میں آپ کا درود مبارک ، بے مثال استقبال اور قیام۔
- ۱۰ : حواشی و تشریحات۔





## باب

# ہجرت : ایک تاریخ ساز و عہد آفریں واقعہ

(۱ / ۶۶۲۲)

ہجرت تاریخ انسانی کا اہم ترین واقعہ ہے۔ دلیل یہ ہے کہ وہ ایک ایسا تاریخ ساز و عہد آفریں واقعہ ہے جس نے اسلام کی انقلاب انگیز تحریکِ رحمتہ للعالمین کو قریش کے زندان سے نکلنے اور ایک آزاد و سازگار دنیا میں اپنے پاؤں مضبوطی سے جانے، نشو و ارتقا کرنے اور اپنے آپ کو ناقابلِ تسخیر بنانے، نیز عرب کے وسیع و عریض رقبے کو حیرت انگیز سرعت کے ساتھ سیاسی و روحانی ہر طرح سے مسخر کرنے اور اپنے آپ کو عالمگیر بنانے کے قابل بنایا۔ چنانچہ یہی وجہ ہے کہ امت مسلمہ نے اپنے تاریخی دور کا آغاز اور سنوات کا شمار سنہ ہجرت سے کیا ہے۔ اصل یہ ہے کہ ہجرت نہ ہوتی تو تحریکِ اسلام کو قریش کی قید سے کبھی رہائی نہ ملتی اور وہ گھٹ کر مرجاتی۔ اس کا نتیجہ یہ ہوتا کہ مزرع انسانیت اس کے سرچشمہ فیض و رحمت سے سیراب نہ ہو سکتی اور انسان کفر و شرک اور ظلم و جہل کے اندھیروں، ذلت و غلامی کی اذیتوں اور استحالی قوتوں کی زنجیروں سے کبھی نجات حاصل نہ کر سکتا۔ علاوہ ازیں وہ حسن و نور کے مشاہدوں اور محبت و رحمت کی نعمتوں سے محروم رہتا۔ تاریخ بتاتی ہے کہ ہجرت انقلابی تحریکوں کا مقدر ہے۔ چنانچہ تحریکِ اسلام کو بھی اس تجربے سے گزرنا تھا اور وہ گزری۔ چونکہ پیغمبرِ اعظم و آخر صلی اللہ علیہ وسلم کی بصیرت افروز و ولولہ انگیز قیادت میسر تھی، اس لیے کامیاب گزری۔

جو مسلمان ہجرت کر سکتے تھے، وہ ہجرت کر گئے تو آپ کو بھی اللہ تعالیٰ کی طرف سے ہجرت کر جانے کا اذن ہوا۔ قریش مکہ کو ہر وقت اس بات کا اندیشہ رہتا تھا کہ کہیں آپ بھی ہجرت نہ کر جائیں، اس لیے وہ آپ کی نگرانی سے غافل نہیں رہتے تھے۔ یہ صورتِ حال بھی ان کے لیے خطرے



سے خالی نہیں تھی، لہذا اس سے عہدہ برآ ہونے کے لیے انھوں نے دارالندوہ (دارالشوری) میں ایک اجلاس بلایا، جس میں قریش کے قریب قریب تمام ممتاز قبائل کے سرداروں نے شرکت کی جن کے نام یہ ہیں :

- ۱ بنو امیہ سے : عتبہ، شیبہ، فرزدان، ربیعہ اور ابوسفیان بن حرب۔
- ۲ بنو جحج سے : امیہ بن خلف
- ۳ بنو مخزوم سے : ابوہل بن ہشام
- ۴ بنو نوفل سے : طعیہ بن عدی، جبیر بن مطعم، حارث بن عامر۔
- ۵ بنو اسد بن عبد العزیٰ سے : ابوالبختری بن ہشام، زمعہ بن اسود اور حکیم بن حزام۔
- ۶ بنو عبدالدار سے : نضر بن حارث بن کلدہ۔
- ۷ بنو سہیم سے : نبیہ و منبہ فرزدان حجاج۔

آپ سے جان چھڑوانے کے لیے سرداروں کی طرف سے تین تجویزیں پیش ہوئیں :

(۱) رسول اللہؐ کو پابجولال کر کے کسی تنگ و تاریک جگہ میں مقید کر دیا جائے (۲) جلاوطن کر دیا جائے اور (۳) قتل کر دیا جائے۔

آخری تجویز پر اتفاق رائے ہو گیا۔ یہ تجویز ابوہل کی تھی۔ اس کا طریق کار یہ تھا کہ قریش کے ممتاز قبیلوں میں سے ایک ایک جوان لیا جائے اور وہ سب مل کر رات کو آپ کے مکان کا محاصرہ کر لیں اور صبح کے وقت جب آپ نماز پڑھنے باہر نکلیں تو سب مل کر بیک وقت آپ پر تلواریں چلا کر کام تمام کر دیں۔ اس طرح بنو مناف کے سوا تمام قریش اس خون میں شریک ہو جائیں گے اور سب کا مقابلہ وہ نہ کر سکیں گے، اور سب مل کر خون بہا ادا کر دیں گے۔

قرآن مجید نے مندرجہ ذیل آیت میں قریش کے اسی ابلیسی منصوبے کی طرف اشارہ کیا ہے :

(اے نبی! وہ وقت یاد کرو!) جب (کتے میں) کافر تمہارے خلاف مخفی تدبیریں کر رہے تھے کہ تمہیں قید کر دیں یا قتل کر ڈالیں یا جلاوطن کر دیں اور وہ بھی مخفی تدبیریں کر رہے تھے اور اللہ بھی مخفی تدبیریں کر رہا تھا۔ وہ تو سب سے بہتر تدبیریں کرنے والا ہے۔

اللہ تعالیٰ نے آپ سے جتنا عظیم کام لینا تھا، اتنی ہی زیادہ آپ کو سیاسی بصیرت بھی عطا کی تھی۔ آپ کو یقین تھا کہ قریش زچ ہو کر ایک نہ ایک دن انتہائی قسم کا اقدام کرنے پر مجبور ہو جائیں گے، لہذا آپ نے ہجرت کر جانے کا ایک جامع منصوبہ بنا لیا تھا اور اپنے معتد و ہمراز حضرت

ابوبکر صدیقؓ کو رازدارانہ طریق سے منصوبے کے مطابق تیاری کرنے کا حکم دیا ہوا تھا۔ آپ کو جب قریش کے اس منصوبے کی اطلاع ملی تو آپؓ گرمیوں کی دوپہر کے وقت جب مکے کی زندگی معطل ہو چکی تھی، چپکے سے اپنے معتمد و ہمراز حضرت ابوبکر صدیقؓ کے گھر تشریف لے گئے اور ان سے فرمایا: ان الله تَدْأُن لِي فِي الْخُرُوجِ وَالْحَجْرَةِ : اللہ تعالیٰ نے مجھے نکل جانے اور ہجرت کر جانے کی اجازت دے دی ہے۔ حضرت ابوبکرؓ نے عرض کیا : الصَّحْبَةُ يَا رَسُولَ اللَّهِ ؟ اللہ کے پیغمبر! کیا مجھے آپ کی رفاقت ہوگی؟ آپ نے فرمایا: الصَّحْبَةُ : ہاں! رفاقت ہوگی۔ یہ سنا تھا کہ حضرت ابوبکر صدیقؓ کا دل جذباتِ مسرت سے موجزن ہو گیا اور خوشی کے آنسو بہہ نکلے۔ آپ نے انھیں منصوبے سے آگاہ کیا اور تیاری کا حکم دے کر چپکے سے گھر تشریف لے گئے۔ وہاں حضرت علیؓ کو ہمراز بنایا اور لوگوں کی امانتیں ان کے سپرد کر دیں کہ وہ بعد میں ان کے مالکوں کو لوٹادیں اور مدینے چلے آئیں۔ یہاں یہ بات سوچنے کی ہے کہ اگرچہ اہل مکہ تحریکِ اسلام کے باعث آپ کے خون کے پیاسے ہو گئے تھے، لیکن چونکہ آپ کو امین، دیانت دار اور سچا سمجھتے تھے، لہذا حسبِ معمول اپنا مال و متاع آپ کے پاس بطورِ امانت رکھتے تھے۔ اگر یہ حقیقت ہے اور یقیناً ہے تو کیا پھر یہ حقیقت آپ کے دعوائے نبوت کی صداقت پر دلالت نہیں کرتی؟ بہر حال صورتِ حال اگرچہ انتہائی سنگین تھی، لیکن آپؓ نمگین ہوئے نہ خوفزدہ، اور نہ آپ کے معمولاتِ زندگی ہی میں کوئی فرق آیا۔ شام ہوئی تو آپ نے حضرت علیؓ کو اپنے بستر پر رات بسر کرنے کی ہدایت کی اور فرمایا کہ اللہ تعالیٰ کے فضل سے انھیں کوئی گزند نہ پہنچے گا۔ اس جگہ آپ کی سیرتِ پاک کے ایک ازس، اہم و صاف کی طرف اشارہ کیا جاتا ہے اور وہ یہ ہے کہ خطرناک سے خطرناک صورتِ حال میں بھی آپؓ نہ تو گھبراتے اور نہ مضطرب و بے قرار ہی ہوتے، بلکہ پرسکون رہتے اور اپنے ہوش و حواس کو قائم رکھتے۔ کہہ دار کا یہ ایسا وصف ہے جس کے بغیر انسان نہ تو خطرناک صورتِ حال سے عمدہ برآ ہو سکتا ہے اور نہ نامساعد حالات پر قابو ہی پاسکتا ہے۔ ہم آگے چل کر دیکھیں گے کہ جہاد و انقلاب کی راہ میں آپ کو قدم قدم پر زہرہ گداز و شکیب ربا حالات سے دوچار ہونا پڑا، لیکن آپ اپنے اس وصف کی بدولت ان سے عمدہ برآ ہوتے چلے گئے۔

رات ہوئی۔ وادی مکہ خاموشی و تاریکی میں ڈوب گئی۔ کاروبارِ زندگی معطل ہو گیا۔ لوگ شہستانوں میں جاگزیں ہوئے، لیکن وہ جو پیغمبرِ رحمتہ للعالمین کو ابدی نیند سلانے پر مامور تھے، جاگ رہے تھے۔ وہ ساعتِ صفر کے منتظر تھے۔ جرم و گناہ چونکہ مکر وہ دیکھانک ہوتے ہیں، اس لیے تاریکی و تنہائی

ہی انھیں سازگار ہوتی ہے۔ رات ذرا بھیگی تو وہ شقی القلب اپنی کمین گاہ سے نکلے اور انھوں نے کاشانہ نبوت کا محاصرہ کر لیا۔ رات کا پہلا پہر تھا۔ محاصرین کو یہ سان گمان بھی نہ تھا کہ ان کی موجودگی میں رسول اللہ صلی اللہ علیہ وسلم گھر سے باہر نکلنے کی جرأت کر سکتے ہیں، لہذا وہ غافل و بے پروا ہو گئے۔ رات کی تاریکی و خاموشی کا عالم، کوہستانی و صحرائی ماحول میں خنک ہوا کا خرام اور نیند کی نشیلی تھکیاں۔ وہ اونگھ کی سرستیوں میں نشاطِ غفلت کے مزے لینے لگے۔ آپؐ جو اس موقع کی تاک میں تھے، سورہ السین کی ابتدائی آیات کی تلاوت فرماتے ہوئے چپکے سے باہر نکلے اور ان کو غافل پا کر بڑی چابکدستی سے صاف بچ کر نکل گئے۔ آپؐ محاصرین سے دُور جا چکے تھے کہ کسی شخص نے آپؐ کو جاتے دیکھ لیا۔ اس نے جا کر محاصرین کو اطلاع دی۔ انھوں نے دیوار پر چڑھ کر اندر جھانکا۔ وہاں حضرت علیؑ آپؐ کے بستر پر آپؐ کی سبز حضری چادر، جو آپؐ اوڑھا کرتے تھے، تان کر سوتے ہوئے تھے۔ وہ یہ سمجھے کہ آپؐ سو رہے ہیں، مطمئن ہو گئے اور ساعتِ صفر کا انتظار کرنے لگے۔ ابن سعد نے ان کے نام یہ لکھے ہیں :

- (۱) ابوہبل (۲) عقبہ بن ابی معیط (۳) نضر بن الحارث (۴) امیہ بن خلف (۵) ابی بن خلف  
(۶) زمعہ بن الاسود (۷) نبیہ بن الحجاج (۸) نذیر بن الحجاج (۹) طعیبہ بن عدی (۱۰) حکم بن ابی العال  
(۱۱) الولیب اور (۱۲) ابن الغیطلہ۔

منصوبے کے مطابق آپؐ سیدھے حضرت ابوبکر صدیقؓ کے گھر پہنچے اور چلنے کا اشارہ کیا۔ صدیق اکبرؓ جن کی قسمت میں اس یادگار و تاریخ ساز سفر میں پیغمبر اعظم و آخر صلی اللہ علیہ وسلم کا کارنق و یار غارین کر زندہ جاوید ہو جانا لکھا تھا، شام ہی سے دیدہ و دل فرش راہ کیے ہوئے تھے۔ محکم سفر ملتے ہی انھوں نے تین تھیلے اٹھائے اور آپؐ کے پیچھے چل دیے۔ ایک تھیلے میں چھ یاسات ہزار درہم تھے، جو عمر بھر کی جمع کی ہوئی کمائی تھی۔ دوسرے میں زادِ راہ کے لیے کھانا اور تیسرا پانی کا مشکیزہ تھا۔ صدیق اکبرؓ کی صاحب زادی حضرت اسمانہؓ نے تھیلے کا منہ بند کرنا چاہا مگر رسی وغیرہ نہ ملی تو انھوں نے جلدی میں اپنے نطاق یا کمر بند سے ایک ٹکڑا کاٹ کر اس کا منہ بند کر دیا، اور اس وجہ سے ”ذات النطاقین“ (یعنی دو کمر بندوں والی) کے لقب سے مشہور ہوئیں۔ ایک روایت میں ہے کہ کمر بند کے دو ٹکڑے کر کے ایک سے کھانے کے تھیلے کا اور دوسرے سے پانی کے مشکیزے کا منہ باندھا تھا۔ گھر کے باہر دو مضبوط دتوانا اور سبک رفتار سانڈنیاں کھڑی تھیں جن کو حضرت ابوبکر صدیقؓ نے اس طویل اور کٹھن سفر کے لیے خوب کھلا پلا کر تیار کیا ہوا تھا۔

یہاں اس دلچسپ بحث کی طرف اشارہ کر دیا جاتا ہے کہ ترک وطن اور سفر طویل کے لیے جو انقلابی تحریکوں کے لوازمات میں سے ہے، ایشیائی چین نے "لانگ مارچ" کی تعبیر اختیار کی ہے۔

ایک اونٹنی پر پنجمبر اعظم و آخر اور دوسری پر صدیق اکبر سوار ہوئے اور سفر ہجرت پر روانہ ہو گئے۔ منصوبے کے مطابق غار ثور پہلی منزل تھی۔ طلوعِ سحر سے پہلے حبیب خدا اور حبیب رسولؐ کوہ ثور پر پہنچ گئے، جو مکے سے قریباً پانچ میل دور جنوب میں واقع ہے۔ اس پہاڑ کی ایک جانب ایک مہیب غار ہے جس تک پہنچنے کی راہ سنگلاخ و دشوار ہے۔ دنیا کے عظیم و حسین ترین انقلاب کے یہ دو علمبردار و نقیب ان لوگوں کی خون آشام نظروں سے چھپنا چاہتے تھے، جن کی رشد و ہدایت کے لیے وہ مصائب جھیل رہے اور اپنی جان کو جو کھول میں ڈال رہے تھے۔ اس قسم کے مہیب و ویران غار چونکہ عموماً درندوں اور زہریلے حشرات الارض کے مسکن ہوتے ہیں، لہذا جائزہ لینے کی خاطر جانشین پنجمبر بے خطر غار ثور کے اندر داخل ہو گئے، اسے صاف کیا اور جہاں جہاں سوراخ نظر آئے، انہیں بند کیا اور پھر باہر آئے اور اس عظیم انسان کو لے کر غار میں مقید ہو گئے جو ہر زمان و مکان کے انسان کے لیے پنجمبر رحمت بن کر مبعوث ہوا تھا۔ اس طرح وہ جو اپنے صدق کے باعث "صدیق اکبر" تھا، اسے رفاقتِ غار کی بدولت "یارِ غار" بن کر زندہ جاوید ہو جانے کی سعادت حاصل ہوئی۔

ادھر محاصرین آپ کی گھات میں لگے ہوئے تھے کہ صبح ہو گئی۔ وہ گھبرانے اور گھر کے اندر گھس گئے اور آپ کے بستر پر حضرت علیؑ کو دیکھا تو مایوس و پریشان ہو گئے۔ حضرت علیؑ سے پوچھا: محمد (صلی اللہ علیہ وسلم) کہاں ہیں؟ انہوں نے جواب دیا: مجھے کیا خبر؟ پہرا تو تمہارا تھا۔ تم لوگوں نے انہیں نکل جانے دیا اور وہ نکل گئے۔ قریش کے ان سوراخوں کو اپنی غفلت اور چوک پر سخت ندامت ہوئی اور تاؤ بھی آیا۔ جب کچھ بن نہ پڑا تو حضرت علیؑ پر پل پڑے اور سچکر خانہ کعبہ میں لے گئے۔ انہوں نے بہت جتن کیے، لیکن آپ کی پراسرار گمشدگی کا راز ان سے اگلا نہ سکے۔ قریش حضرت علیؑ کو چھوڑ کر حضرت ابوبکر صدیقؓ کے گھر پہنچے۔ ٹھیک پہنچے لیکن تاخیر سے پہنچے۔ دروازہ کھٹکھٹایا۔ حضرت ایشام بنت ابوبکر صدیقؓ باہر نکلیں تو ابوبکر نے پوچھا: ابوبکر کہاں ہیں؟ انہوں نے لاعلمی کا اظہار کیا تو ابوبکر نے انہیں ڈرایا دھمکایا، لیکن راز اگلا نہ سکا تو اس زور سے ان کو طمانچہ مارا کہ ان کی کان کی بالی گر گئی اور وہ اندر چلی گئیں۔ قریش یہاں سے بھی بے نیل مرام لوٹے، لیکن وہ خاموش کب بیٹھنے والے تھے۔ انہوں نے آپ کی گرفتاری کے لیے سواد ٹوں کے انعام

کا اعلان کیا اور مسیح جو انوں کو کھوجیوں کے ہمراہ آپ کے تعاقب میں روانہ کیا۔ وہ کھوج لگاتے لگاتے غارِ ثور کے قریب پہنچ گئے۔ ان کے گھوڑوں کی ٹاپ صاف سنائی دینے لگی۔ ہر لحظہ خطرہ بڑھتا جا رہا تھا۔ حضرت ابو بکرؓ کا دل ایمان و صدق سے معمور ہونے کے باوجود آخر بشر کا دل تھا، خطرہ محسوس کر کے ڈر گیا۔ لیکن آپ کا دل جو نورِ نبوت سے منور تھا، خوف و خطر سے مبرا تھا۔ آپ نے اپنے رفیقِ غارؓ سے فرمایا: غم نہ کر۔ اللہ ہمارے ساتھ ہے۔ آپ کے ان الفاظ میں ایسا اثر تھا کہ دل صدیقؓ سے خوف و غم جاتا رہا اور ان کی جگہ سکینت و طمانیت نے لے لی۔

دشمنوں نے پہاڑ کے ایک ایک گوشے کو دیکھا، لیکن انھوں نے غار کے اندر جانے کی زحمت گوارا نہ کی، کیونکہ اس کے اندر کسی انسان کے چھپنے کے امکان کو وہ نظر انداز کر چکے تھے۔ سوچ کا یہ انداز حزم و احتیاط کے منافی تھا۔ چنانچہ اس غفلت نے ان کو ناکام بنا دیا، اور بائیس و نامراد لوٹ گئے۔

منصوبہ بندی آپ کی سنتِ حسنہ تھی۔ چنانچہ آپ نے ہجرت کا منصوبہ بڑے غور و فکر اور حزم و احتیاط سے بنایا تھا۔ راستے کا تعین، راہ دان اور قیام و طعام کا انتظام کر لیا گیا تھا۔ یہ سب کچھ بڑی رازداری سے کیا گیا تھا کہ صدیقِ اکبرؓ کے گھرانے کے دو تین افراد کے سوا کسی کو علم نہ تھا۔ ایک غلام کو ضرورت کے تحت عین وقت پر اس راز سے آگاہ کیا گیا۔ ان اشخاص نے اپنے فرائض ایسے رازدارانہ اور احسن طریقے سے سرانجام دیے کہ قریش کے کانوں میں اس کی بھنک تک نہ پڑی۔

دشمن کے ارادے اور کارروائیوں سے باخبر رہنا، بہترین حکمتِ عملی اور ناگزیرِ حربی ضرورت ہے۔ آپ کے کی سرد جنگ اور مدینے کی مسیح جنگوں میں برابر اس حکمتِ عملی پر کاربند رہے۔ چنانچہ قریش کے ارادوں اور چالوں سے باخبر رہنے کے لیے آپ نے حضرت ابو بکرؓ کے جو اس سال صاحبِ زادے عبد اللہ کو سراغ رسانی کے کام پر مامور کیا جو دن بھر قریش کے پاس رہتا اور رات کو کھانا لے کر بارگاہِ نبوت میں حاضر ہوتا اور تمام حالات سے آپ کو مطلع کرتا۔ حضرت ابو بکر صدیقؓ کا غلام رات کی تاریکی میں وہاں ریوڑ لے جاتا اور یارانِ غار کو تازہ دودھ پلاتا۔ حضرت اسما روزانہ شام کو گھر سے کھانا پکا کر غار میں پہنچا آتی تھیں۔

پیغمبرِ اعظم و آخر صلی اللہ علیہ وسلم اور صدیقِ اکبرؓ غار کی تاریکی تنگنائے میں تین دن خلوت گزیر رہے۔ وہ اہل دنیا کی نظروں سے اوجھل تھے لیکن اپنے الہ و رب کی نظر میں تھے، جو اس علمِ تنہائی

میں بھی ان کا مونس و رفیق تھا۔ منصوبے کے مطابق چوتھی رات یعنی یکم ربیع الاول ۱ ہجری / ۶ اکتوبر ۶۲۲ء کو حضرت ابو بکر صدیقؓ کے گھر سے پھر وہی دو اونٹنیاں آگئیں جن کو اس سفر کی خاطر کھلا پلا کر خوب تیار کیا گیا تھا۔ ایک اونٹنی پر آپ اور آپ کے یار غار اور دوسری پر عامر بن فہیرہ (حضرت ابو بکر صدیقؓ کے ملازم) اور عبداللہ بن اریقظ (جسے بطور دلیل راہ ملازم رکھ لیا تھا) سوار ہوئے اور مدینے کی طرف کوچ کیا۔ دلیل راہ نے آپ کی ہدایت کے مطابق عام شاہراہ کو چھوڑ کر ایک غیر مانوس راستہ اختیار کیا جو ساحل سمندر کے ساتھ ساتھ جاتا تھا۔ آپ رابع کے موجودہ قلعے کے پاس سے گزر رہے تھے کہ سراقہ بن جعشم نے جو انعام کے لالچ میں آپ کی تلاش میں نکلا تھا، آپ کو دیکھ لیا۔ سراقہ اپنی قوت و شجاعت اور مبارزت طلبی کے لیے معروف تھا۔ سوا اونٹوں کے لالچ نے اسے اور بھی جری بنا دیا تھا۔ اس نے فرط طرب میں اپنی عوز نامی برق رفتار گھوڑی کو ہمیز لگائی۔ وہ سرپٹا دوڑی، لیکن دفعتاً ٹھوکر کھائی اور گر پڑی۔ سراقہ گر کر اٹھا اور پھر سوار ہوا۔ گھوڑی کو پھر دوڑایا لیکن آپ کے قریب پہنچ کر دفعتاً اس کے پاؤں ریتیلی زمین میں اس طرح دھنس گئے کہ سراقہ ششدر رہ گیا۔ اس کے دل پر ایک نامعلوم خوف طاری ہو گیا اور وہ اس قدر سہیت زدہ اور مرعوب ہوا کہ پیکرِ عجز و نیاز بن گیا۔ اسے یقین ہو گیا کہ کوئی غیبی قوت آپ کی حامی و ناصر ہے اور آپ عرب پر غلبہ پالیں گے۔ چنانچہ اس نے آپ سے خطِ اہل کی درخواست کی جو منظور ہوئی۔ امثال امر میں عامر بن فہیرہ نے چڑے کے ایک ٹھکڑے پر فرمانِ امان لکھ کر دیا۔ آپ کے ارشاد پر سراقہ نے وعدہ کیا کہ وہ اہل مکہ وغیرہ کو آپ کے بارے میں کچھ نہیں بتائے گا۔ یہاں یہ نکتہ قابلِ غور ہے کہ آپ محاصرین کی تلواروں کے سائے سے بچ کر نکلے تھے۔ ہر طرف سے دشمن آپ کے تعاقب میں تھے۔ ایسی بے سروسامانی، خوف اور پریشانی کی حالت میں بھی آپ کے پاس قلم دوات کا ہونا اس امر پر دلالت کرتا ہے کہ آپ ان چیزوں کو از بس اہمیت دیتے تھے۔

ہجرت کا سفر جاری تھا کہ ایک اور تعاقب کرنے والے سے ٹد بھیر ہو گئی۔ اس کا نام بریدہ بن الحصیب اسلمی تھا۔ وہ اپنی قوم کا سردار تھا اور اپنے آدمیوں کے ساتھ انعام کی لالچ میں آپ کی تلاش میں نکلا تھا۔ لیکن اسے کیا معلوم تھا کہ مال کے بدلے اسے دولتِ دل ملے گی۔ آپ کے جلالِ شخصیت اور حسنِ کلام سے وہ اس قدر متاثر و مرعوب ہوا کہ اپنے ستر افراد سمیت اسی وقت ایمان لے آیا اور تحریکِ اسلام میں شامل ہو گیا۔ اس علمِ ہجرت و غربت میں یہ غیر متوقع کامیابی بڑی ہی خوش آئند، مبارک اور حوصلہ افزا تھی۔ دورانِ سفر میں ایک حسنِ اتفاق اور ہوا زبیر بن العوام

نے جو مسلمان تاجروں کی ایک جماعت کے ساتھ شام سے واپس آرہے تھے، آپ کو دیکھ کر حاضری دی اور آپ کے اور صدیق اکبر کے لیے دو سفید بلبوسات پیش کیے۔  
ادھر آپ یثرب کی آزاد فضا کی طرف ایک نئے ولولہ شوق سے گامزن تھے، ادھر یثرب کے مسلمان فرط اشتیاق سے آپ کے لیے چشم براہ تھے۔ بچے خوشی سے آپ کی شان میں گیت گاتے اور پیر و جوان صبح سویرے شہر سے باہر نکلتے اور دوپہر تک آپ کی راہ دیکھتے اور پھر یوں مایوس ہو کر واپس ہوتے جیسے عشاق اشتیاق دید کی حسرت لیے لوٹتے ہیں۔ آئندہ آپ کی سفر کی راہیں اور انصار کے انتظار کی گھڑیاں ختم ہوئیں۔ ۸ ربیع الاول ۱ ہجری / ۲۳ ستمبر ۶۶۲ء کو شنبہ کے روز آپ قبا میں وارد ہوئے جو مدینہ منورہ سے ۳ میل دور ہے۔ یہاں انصار کے چند گھرانے آباد تھے اور ان کے پاس مہاجرین بھی ٹھہرے ہوئے تھے۔ دوپہر ڈھل چکی تھی اور اہل شوق صبح سے آپ کا انتظار کرتے کرتے حسرت بھرے دلوں کے ساتھ گھروں کو لوٹے ہی تھے کہ اچانک شور مچا کہ آپ کی سواری آگئی۔ لوگ دیوانہ وار گھروں سے نکل نکل کر بھاگے۔ اشتیاق دید کا یہ عالم تھا کہ ایک نظر دیکھنے کے لیے آپ پر ٹوٹے پڑتے تھے۔ ان کی خوشیوں کی انتہا نہ تھی۔ فضا اللہ اکبر کے نعروں سے گونج اٹھی۔ شوق دید اور سرور دل کا یہ نظارہ چشم فلک نے شاید ہی پھر کبھی دیکھا ہو۔

قبا میں شرف میزبانی حضرت کلثوم بن الہدیم کو حاصل ہوا، جہاں آپ نے چودہ دن قیام فرمایا۔ تین دن بعد حضرت علیؓ بھی وہاں پہنچ گئے۔ اس نہایت مختصر عرصے میں آپ نے سب سے پہلے یہ کام کیا کہ مسجد تعمیر کی۔ اس سے اسلام کی نظر میں مسجد کی غیر معمولی اہمیت کا اندازہ ہوتا ہے۔ اصل یہ ہے کہ مسجد اسلامی ثقافت (اپنے وسیع ترین مفہوم میں) کی علامت اور اس کا سرچشمہ ہے۔ آپ نے مسجد کی محض بنیاد ہی نہیں رکھی جو ”بڑے“ لوگوں کا شیوہ ہے بلکہ اس کی تعمیر میں خود بھی مزدوروں کی طرح کام کیا۔ بھاری بھر کم پتھروں کو اٹھاتے اٹھاتے آپ کا جسم مبارک خم ہو ہو جاتا، جانثاروں سے یہ عالم دیکھنا نہ جاتا۔ وہ آپ سے التجا کرتے کہ آپ یہ کام نہ کریں، لیکن انخوت و مساوات کی تحریک کے علمبردار سے یہ کیسے ہو سکتا تھا کہ وہ خود اس کی مثال قائم نہ کرتا۔ آپ مسجد کی تکمیل تک برابر مزدوروں کی طرح کام کرتے رہے۔ اس طرز عمل سے مسلمانوں میں بالخصوص اور دوسرے لوگوں میں بالعموم اس حقیقت کا عرفان ایقان پیدا کرنا مقصود تھا کہ اسلام کی نظر میں سب انسان برابر ہیں اور محنت و مشقت سب کا مقدر

ہے اور محنت باعثِ ننگ نہیں، وجہ عزت و افتخار ہے۔

سر اور شعر میں سرور و سحر ہوتا ہے۔ چنانچہ یہی وجہ ہے انسان اکابر ہٹ، ٹھکن اور دباؤ دور کرنے کی خاطر شعر گنگنانے یا گیت گانے لگتا ہے۔ حضرت عبداللہ بن رواحہ شاعر تھے۔ وہ بھی مسجد کی تعمیر میں مزدوروں کی طرح کام کرتے تھے اور ساتھ ساتھ یہ شعر بھی ترنم سے پڑھتے جاتے

تھے : اذبح من یعالج المساجدا

دیقرء القرآن قائماً وقاعدا

ولا یبیت اللیل عنہ اقددا

(وہ بامراد و کامیاب ہوا جو مسجدیں تعمیر کرتا ہے : اور اٹھتے بیٹھتے قرآن پڑھتا ہے : اور رات کو جاگتا رہتا ہے)۔ آپ بھی اس کی ہمنوائی کرتے تھے۔

یوں تو ہر مسجد اللہ تعالیٰ کا گھر ہے اور اس کی اہمیت و فضیلت مسلمہ ہے، لیکن مسجدِ قبا کی فضیلت و اہمیت اس لیے بڑھ جاتی ہے کہ خود اللہ تعالیٰ نے اس کی، اس کے موسم اور اس کے نمازیوں کی تعریف کی ہے : وہ مسجد جس کی بنیاد پہلے ہی دن تقویٰ پر رکھی گئی ہے، وہ اس بات کی زیادہ مستحق ہے کہ تم اس میں قیام (نماز) کرو۔ اس میں ایسے لوگ ہیں جو پاک ہو جانے کو پسند کرتے ہیں اور اللہ پاکیزہ زندگی بسر کرنے والوں کو دوست رکھتا ہے۔

اہل قبا کے لیے مسجد کی تعمیر کر چکنے کے بعد آپ نے جمعے کے دن ۱۲ ربیع الاول ہجری کو قبا سے شہر (مدینہ) منتقل ہو جانے کا فیصلہ کیا۔ آپ کی سواری ابھی بنو سالم بن عوف کے محلے میں پہنچی تھی کہ جمعہ کا وقت ہو گیا۔ تقریباً سو مسلمانوں کے ساتھ آپ نے نماز ادا کی اور خطبہ ارشاد فرمایا۔ اسلام میں یہ پہلی نماز جمعہ اور خطبہ جمعہ تھا اور مدینے میں آپ کا یہ پہلا خطبہ تھا۔

آپ نے فرمایا :

حمد و ستائش اللہ ہی کے لیے ہے۔ میں اس کی حمد و ستائش کرتا اور اسی سے مدد مانگتا اور اسی سے بخشش و ہدایت کی طلب و آرزو رکھتا ہوں۔ اسی پر میرا ایمان ہے۔ میں اس کی نافرمانی نہیں کرتا اور جو اس کی نافرمانی کرے میں اس کا دشمن ہوں۔ میں شہادت دیتا ہوں کہ کوئی اللہ (معبود و محبوب اور مطلوب و مقصود) نہیں اللہ تعالیٰ کے سوا، جو یکتا ہے۔ اس کا کوئی شریک نہیں اور محمد اس کا بندہ اور رسول ہے۔ اسی نے محمد کو ہدایت، نور اور موعظت و نصیحت دے



کہ بھیجا (اور اس زمانے میں بھیجا) جب کسی رسول کو آئے ایک زمانہ ہو چکا تھا۔ علم کم ہو گیا تھا اور لوگ گمراہ ہو گئے تھے۔ اسے آخری زمانے میں قیامت کے نزدیک اور زندگی کے اختتام کے قریب بھیجا گیا۔ جو کوئی اللہ تعالیٰ اور اس کے رسول کا حکم مانتا ہے، وہی ہدایت پاتا ہے، اور جو کوئی اس کی نافرمانی کرتا ہے، وہ بھٹک گیا اور مقام (انسانیت) سے گر گیا اور وہ ضلالت گمراہی میں بھٹک کر بہت دور نکل گیا۔

مسلمانو! میں تمہیں اللہ سے تقویٰ کی وصیت کرتا ہوں۔ بہترین وصیت جو مسلمان مسلمان کو کر سکتا ہے، یہ ہے کہ اسے آخرت کی رغبت دلائے اور آئادہ کرے۔ اللہ نے جن باتوں سے تمہیں دور رہنے اور بچنے کو کہا ہے، ان سے بچتے رہو۔ اس سے بڑھ کر نہ کوئی نصیحت ہے اور نہ اس سے بڑھ کر کوئی ذکر ہے۔ یاد رکھو! جو شخص خشیتِ الہی کے ساتھ عمل کرتا ہے اس کا تقویٰ امورِ آخرت کے بارے میں بہترین مددگار ثابت ہوتا ہے، نیز جو کوئی شخص اپنے اور اللہ کے درمیان معاملہ صدق دل سے باطنی اور ظاہرہ طور پر درست کرتا ہے تو اس کے لیے دنیا میں ذکر باقی رہے گا اور آخرت میں نیکیوں کا ذخیرہ بن جائے گا۔ لیکن اگر کوئی شخص ایسا نہیں کرتا تو وہ اپنی بدیوں کے سبب چاہے گا کہ اس میں اور بدیوں میں ایک بڑا دور دراز فاصلہ ہو۔

اللہ تعالیٰ تمہیں اپنے احکام کی مخالفت سے ڈراتا ہے (کیونکہ اس کا انجام انسان کے حق میں بھیانک ہوتا ہے اور) اللہ تعالیٰ اپنے بندوں پر بڑا ہی مہربان ہے۔ اس نے اپنی بات سچ کر دکھائی، اور اپنا وعدہ پورا کیا۔ اس کے وعدے میں کوئی خلاف نہیں۔ اللہ تعالیٰ فرماتا ہے: ہماری بات نہیں بدلا کرتی، اور ہم اپنے بندوں پر ظلم نہیں کرتے۔

مسلمانو! اپنے حال اور مستقبل کے کاموں میں ظاہری اور باطنی طور پر اللہ تعالیٰ سے ڈرتے رہو۔ جو کوئی اللہ تعالیٰ سے ڈرتا ہے، وہ اس کی برائیوں کو دور اور اس کے اجر کو بہت زیادہ کر دیتا ہے۔ جو شخص اللہ سے ڈرا اسے یقیناً عظیم کامیابی نصیب ہوئی۔ تقویٰ اللہ تعالیٰ کے غضب، عذاب اور غصے سے بچا لیتا ہے۔ تقویٰ پھرے کو روشن (یعنی انسان کو سرخرو) اور پروردگار کو خوش اور (انسان کے) درجے (یا مقام) کو بلند کرتا ہے۔

لوگو! اپنا حصہ لو مگر حقوقِ الہی میں کمی بیشی نہ کرو۔ اللہ تعالیٰ نے تمہیں اپنی کتاب سکھادی اور اپنی راہ دکھادی ہے، تاکہ سچوں اور جھوٹوں میں تمیز ہو۔ جس طرح اللہ تعالیٰ نے

تمہارے ساتھ احسان کیا ہے، تم بھی دوسروں کے ساتھ اسی طرح احسان کرو (یعنی ان کی زندگیوں کو حسین و خوشحال بناؤ) نیز اس کے دشمنوں سے دشمنی کرو، اور اس کی راہ (یعنی انتہائی فلاح و بہبود اور خوشحالی و ترقی کے کاموں) میں ایسی کوشش کرو جو کوشش کرنے کا حق ہے۔ اس نے تم کو برگزیدہ کیا اور تمہارا نام مسلمان رکھا۔ وہ ہلاک ہوا جو بینہ یعنی قرآن مجید کے مطابق ہلاکت میں پڑا، اور وہ زندہ ہوا جس نے قرآن کے مطابق زندگی بسر کی۔ کسی کو نیکی کی طاقت اس کی مدد کے بغیر نہیں ہے۔ اللہ کا ذکر کثرت سے کرو اور کل (یعنی آخرت) کے لیے عمل کرو۔ جو شخص اپنے اور اللہ کے درمیان معاملہ درست کر لیتا ہے، اللہ تعالیٰ اس کے اور لوگوں کے مابین معاملے کو درست کر دینے کا کفیل بن جاتا ہے۔ وجہ یہ ہے کہ اللہ تعالیٰ لوگوں کا حاکم ہے اور اس کا کوئی حاکم نہیں۔ اللہ لوگوں کا مالک ہے، اس کا کوئی مالک نہیں۔ اللہ ہی بڑا ہے۔ عظیم و بزر اللہ کی توفیق کے بغیر کسی کو نیکی کرنے کی طاقت نہیں ملے۔

نماز جمعہ سے فارغ ہو کر آپ جنوب کی طرف سے یشرب کے شہر میں داخل ہوئے، اور اس دن سے اس کا نام مدینۃ النبی (نبی کا شہر) ہو گیا، جسے آپ کی ذات پر نور کی برکت سے مدینہ منورہ کہتے ہیں۔ ہر علم زمان و مکان کا وہ عظیم انسان، جس کے مقدر میں عظیم و بہتال انقلاب لانا اور مثالی معاشرے کی تعمیر کرنا لکھا تھا، اہل مکہ کے نزدیک مفرد تھا، لیکن ربِ اعلیٰ کی نظر میں وہ مہاجر اور انصار کی نگاہ میں وہ پیکرِ رحمت تھا۔ آپ کی سواری درویشانہ تھی لیکن اہل مہر و وفا ہر طرف دیدہ و دل فرس راہ کیے ہوئے تھے۔ ان کی آنکھوں میں خوشیاں رقص کر رہی تھیں اور چہرے فرط مسرت سے تمہارے تھے۔ حمد و ثنا کے زمزموں سے فضا گونج رہی تھی اور اس گونج میں ایک روح افزا سحر تھا، جس سے دل مسحور ہوتے جاتے تھے۔ الوار و سرور کی اس طرح بارش ہو رہی تھی کہ اہل مہر و وفا کے دل وجد کر رہے تھے۔ انھیں اب صرف شوقِ دیدار ہی نہیں تھا بلکہ ہر ایک کو یہ آرزو بھی تھی کہ وہ ”پیکرِ رحمت“ اس کے گھر اترے، اس کا مہمان بنے اور اسے شرفِ میزبانی بخشے۔ ہر دل میں جان و مال نذر کرنے کی تمنا تھی۔ ہر اہل مہر و وفا پیکرِ شوقِ دُعا بنا ہوا تھا کہ قرعہ میزبانی اس کے نام نکلے اور دولتِ کونین اسے نصیب ہو۔ فضا میں ایسا نور و سرور تھا کہ عورتیں اور بچے بھی خوشی سے پھولے نہیں سماتے تھے۔ اس عالم میں خواتین سے بھی رہا نہ گیا، اور وہ حبیبِ خدا کے چہرہ پر نور کی زیارت کے لیے چھتوں پر چڑھ گئیں اور عالمِ کیف و سرور میں یہ اشعار گانے لگیں :

- (۱) طلع البدر علينا من شئیات الوداع  
 (۲) وجب الشکر علينا ما دعی لله داع  
 (۳) ایها المبعوث فینا جئت بالامر المطاع
- (۱) ہم پر چودہویں رات کا چاند طلوع ہوا  
 (۲) ہم پر اللہ تعالیٰ کا شکر واجب ہوا  
 (۳) اے جو ہم میں نبی بن کر مبعوث ہوا
- کوہ وداع کی گھاٹیوں سے  
 جب تک دعا مانگنے والے دعا مانگیں  
 تیسرے حکم کی اطاعت ہم پر فرض ہے

گھروں سے باہر معصوم بچیاں دف بجا بجا کر یہ ترانہ گاتی تھیں :

نحن جوار من بنی النحبار  
 یا حبذا محمداً من حبار

ہم بنو نجار کی لڑکیاں ہیں محمد (صلی اللہ علیہ وسلم) کیا اچھا ہمسایہ ہے۔  
 اہل مہر و وفا کے لیے جنھیں انصار کہتے ہیں، یہ لمحات عیدِ مسرت بھی تھے اور عیدِ تمنا  
 بھی۔ آپ کی سواری شہر میں گزرتی گئی اور اہل شوق و وفا منتیں اور التجائیں کرتے رہے کہ آپ یہاں  
 ٹھہریں، وہاں ٹھہریں۔ آپ کو سب کا پاس خاطر تھا، لیکن ”دوست“ کا اشارہ کچھ اور تھا۔ آپ  
 سب کو دعائیں دیتے، مرحبا کہتے، تبسم امتنان فرماتے، گزرتے گئے۔ یہاں تک کہ آپ اس جگہ  
 پہنچ گئے جو دوست نے آپ کے لیے مخصوص کر دی تھی۔ آپ کی اونٹنی بیٹھ گئی اور حضرت  
 ابو ایوب انصاریؓ فرطِ شوق و بے تابی سے لپکے اور آپ کا سامان اٹھا کر اپنے گھر لے گئے جو آپ  
 کی برکت سے حسن المآب بن گیا۔ اہل شوق و وفا کو حضرت ابو ایوب انصاریؓ پر رشک تو آیا مگر یہ  
 سوچ کر مطمئن ہو گئے۔

ایں سعادت بزورِ بازو نیست  
 تانہ بخشد خدائے بخشندہ

اس وقت سے سنہ ہجری کا آغاز ہوا۔

حضرت ابو ایوب انصاریؓ کو سات ماہ تک آپ کی میزبانی کی سعادت حاصل رہی۔

## حواشی و تشریحات

- (۱) ابن ہشام '۱: ۲۶۲، ۲۶۵ بعد، "طبقات" ابن سعد '۱: ۲۲۷، ۲۲۸ بعد۔
- (۲) الانفال ۸: ۳۰۔
- (۳) "طبقات" ابن سعد، موضوع مذکور۔
- (۴) صحیح بخاری، باب الحجرة۔
- (۵) Long March
- (۶) اس واقعہ کو امام بخاری نے تفصیل سے لکھا ہے۔ دیکھیے "صحیح بخاری" باب الحجرة و باب مناقب المهاجرین۔
- (۷) "تاریخ طبری" ۳: ۱۲۳۲ بعد۔
- (۸) لَا تَحْزَنُ إِنَّ اللَّهَ مَعَنَا (التوبة ۹: ۴۰)۔
- (۹) ابن ہشام '۱: ۱۶۹ تا ۱۷۲، طبری '۲۴۷، ۲۴۸، صحیح بخاری، کتاب المغازی، باب الحجرة۔
- (۱۰) متذکرہ بالا موضوعات۔ صحیح بخاری میں ہے کہ سراقہ کا اصل نام سراقہ بن مالک بن جشم کنانی ہے۔ علاقہ رابع پر اسی قبیلے کا قبضہ تھا۔ ایک روایت میں ہے کہ جب سراقہ خطِ امان لے کر لوٹنے لگا تو آنحضرت صلی اللہ علیہ وسلم نے فرمایا: سراقہ! اس وقت تیری کیا شان ہوگی جب تیرے ہاتھوں میں کسریٰ کے طلائی کنگن پہنائے جائیں گے۔ سراقہ نے غرودہ احد کے بعد اسلام قبول کیا تھا۔ عہدِ فاروقی میں جب مدائن (ایران) فتح ہوا اور کسریٰ کا تاج اور زیورات خلیفہ حضرت عمر فاروق رضی اللہ عنہ کے سامنے پیش ہوئے تو انہوں نے سراقہ کو بلایا اور ان کے ہاتھوں میں وہ کنگن پہنائے۔ زمانے نے دیکھا کہ سچے نبی کی پیش گوئی تھی، سچی ثابت ہوئی۔ (استیعاب)۔

- (۱۱) بخاری، باب الحجرة، ۵: ۷۷ بعد۔
- (۱۲) موضوع مذکور۔ نیز دیکھیے "تاریخ ابن خلدون" ص ۶۶ بعد، ابن ہشام، ۲: ۱۳۸ بعد۔
- (۱۳) "طبرانی کبیر" ۱: ۱۸۰، بحوالہ شبلی، "سیرۃ النبی" ۱: ۲۷۶۔
- (۱۴) وفا الوفا، بحوالہ ابن شیبہ، (مصر) ۱: ۱۸ دیکھیے شبلی، ۱: ۲۷۷۔
- (۱۵) التوبہ ۹: ۱۰۸۔
- (۱۶) بخاری، باب الحجرة، رحمة للعالمین، ص ۹۱ تا ۹۵ بعد۔
- (۱۷) "تاریخ طبری" ۲: ۲۵۵۔
- (۱۸) صحیح بخاری و مسلم، باب الحجرة، "سیرۃ النبی" ۲۷۸، ۲۷۹ بعد۔ ابن ہشام (اردو) ۱: ۵۰۸، ۵۰۹۔


دوسرا حصہ

# مدنی زندگی

اسلامی معاشرے کی تشکیل و تعمیر

تحریک اسلام جاہلیت کی زد میں

فتح مبین اور تکمیل دین



# اسلامی معاشرے کی تشکیل و تعمیر


(۱) مدینے کا نیا معاشی، مذہبی اور سیاسی ماحول :  
یہود، مشرک و بت پرست، منافق اور نصاریٰ

(۲) اسلامی معاشرے کا خاکہ

- (۱) روحانی زندگی کے اصول
- (ب) عمرانی زندگی کے اصول
- (ج) معاشی زندگی کے اصول
- (د) سیاسی زندگی کے اصول
- (س) ثقافتی زندگی کے اصول
- (س) عسکری زندگی کے اصول

(۳) حواشی و تشریحات





## باب

## ( اسلامی معاشرے کی تشکیل و تعمیر )

ہجرت، جس نے تاریخ کی جہت کو صالحہ بنانا اور ایک نئے حسین و منور دور کا آغاز کرنا تھا، اس کا بنیادی مقصد مدینے کو تحریک اسلام کا مستقل مستقر بنانا اور اس کے ذریعے وہاں ایک مثالی معاشرہ تعمیر کرنا تھا۔ اس مثالی معاشرے کا خاکہ یقیناً آپ کے ذہن میں ہوگا۔ وجہ یہ ہے کہ آپ کی بعثت کا بنیادی مقصد بھی تو یہی تھا۔ دوسرے آپ کی نظر نور وحی و تنزیل سے روشن تیز، دور رس اور مستقبل پس تھی، اور قلب زندہ و بیدار اور حسین و فعال تھا، جس کے باعث آپ کی عقل سلیم اور فکر رسا تھی۔ علاوہ بریں آپ میں تخلیقی قوت بدرجہ اتم پائی جاتی تھی اور طبیعت ندرت پسند تھی۔

بہر حال مدینے میں آپ نے اپنے آپ کو ایک نئے ماحول میں پایا جو سیاسی، معاشی اور معاشرتی بلکہ ثقافتی لحاظ سے بھی کتے کے ماحول سے مختلف تھا۔ کتے میں صرف قریش ہی کے پاس حکومت و قوت تھی، اور اہل مکہ قریب قریب سبھی مشرک و بت پرست تھے، لیکن مدینے میں بت پرستوں کے علاوہ یہود و نصاریٰ بھی تھے۔ وسائل پیداوار پر زیادہ تر یہود کا قبضہ تھا اس لیے معاشی، ثقافتی، سیاسی اور عسکری لحاظ سے ان کی حیثیت بڑی مضبوط و مستحکم تھی۔ ان کے پاس مضبوط قلعے، سرسبز و شاداب باغات اور کھیتیاں تھیں اور علم و ہنر میں بھی ان کا کوئی ہمسر نہ تھا۔ وہ سود خوار تھے اور انہوں نے یشرب کے غیر یہود باشندوں کو سود کے جال میں اس طرح پھنسا رکھا تھا کہ ان کے لیے چھٹکارا پانا از بس دشوار بلکہ محال ہو چکا تھا۔ اس کا ایک نتیجہ یہ تھا کہ معاشی و ثقافتی لحاظ سے غیر یہود ان کے دست نگر اور محکوم تھے۔

اگرچہ یہود اپنے آپ کو توحید پرست کہتے تھے، لیکن ایک تو ان کا عقیدہ توحید خالص نہیں رہا تھا اور دوسرے ان کی فکری و عملی زندگی سے اس عقیدے کا تعلق برائے نام رہ گیا تھا۔

علاوہ بریں یہودیت تبلیغی دین نہیں تھا، اور سب سے بڑھ کر یہ کہ وہ اپنی سنگدلی، منافقت، بد عہدی اور بد کرداری کی وجہ سے بہت بدنام تھے، اس لیے ان کے دین میں دوسروں کے لیے کشش و جاذبیت نہیں تھی، لہذا وہ اہل یشرب کو اپنے دین میں داخل نہ کر سکے۔ یہود اسلام کے عقائد خصوصاً عقیدہ توحید سے متاثر تو ہوئے لیکن ان کی نسلی و دینی عصبیت کو یہ گوارا نہ تھا کہ کوئی دین مسیحیت کو سچا تسلیم کرے، جس کی تکذیب ان کے آباؤ اجداد کرتے چلے آئے تھے۔ سب سے بڑھ کر یہ کہ اسلام ایک انقلابی تحریک تھی جس میں فرعونیت، ہمانیت اور قارونیت کے لیے کوئی جگہ نہیں تھی اور یہ یہودی معاشرے کے اجزائے لاینفک بن چکے تھے۔ حالانکہ حضرت موسیٰ علیہ السلام کی بعثت کا مقصد ہی ان استحالی قوتوں کا استیصال کرنا اور بنی اسرائیل کو ان کی محکومی و غلامی سے نجات دلانا اور ان سے پاک معاشرہ تعمیر کرنا تھا۔ بہر حال سرمایہ دارانہ فہمیت کی وجہ سے یہود اسلام کے عقائد جلیبہ و محرکہ سے خوف زدہ و مرعوب تھے، اس لیے اسے اپنے دین اور قومی تشخص کے لیے زبردست خطرہ سمجھتے تھے۔ علاوہ بریں وہ حد درجہ متعصب و سرکش اور احساس برتری کا شکار تھے۔ ان وجوہات کی بنا پر وہ اسلام اور مسلمانوں کے بدترین دشمن بن گئے۔ بشرک و سرداری نظام کی وجہ سے بت پرست قبائل بھی اسلام کے مخالف دشمن تھے۔ نصاریٰ مدعی توحید ہونے کے باوجود حضرت عیسیٰ علیہ السلام کو اللہ تعالیٰ کا بیٹا اور اس کا شریک مانتے تھے۔ چنانچہ جب اسلام نے ان کے باطل و خود ساختہ عقائد مثلاً انبیت، تثلیث، کفارہ، کلیسائیت وغیرہ پر کاری ضرب لگائی تو وہ بھی تحریک اسلام کے مخالف ہو گئے۔

کفار اور اہل کتاب کے علاوہ اسلام کی تحریک کی ایک دوسرے نما دشمن جماعت بھی تھی جو اپنی دورخی حکمتِ عملی کے سبب "منافق" کہلاتی ہے، جسے آجکل کی زبان میں موقع پرست کہتے ہیں۔ اس جماعت کا قائد عبداللہ بن ابی بن سلول تھا۔ وہ ایک بہادر، طاقتور اور زیرک امیر تھا۔ اس کی سیاسی بصیرت، حکمتِ عملی، شاعرانہ صلاحیت اور قوت و صولت کی وجہ سے یشرب کے اوس خزرج کے قبائل بالخصوص اس کی شخصیت سے بہت زیادہ متاثر و مرعوب تھے۔ عبداللہ بن ابی اس دھن میں لگا ہوا تھا کہ کسی طرح ان قبائل کی تائید و معاونت حاصل کر کے اپنے لیے حکومت کی داغ بیل ڈالے۔ وہ قریب قریب اپنے مقصد میں کامیاب بھی ہو چکا تھا کہ اسلام نے یشرب میں قدم جمالیے۔ چنانچہ جب اس نے دیکھا کہ اوس و خزرج کے قبائل اسلام کی تحریک انقلابی میں جوق درجوق داخل ہو رہے ہیں تو اس نے بھی اپنی جماعت سمیت موقع پرستی اور سیاسی مصلحت

کی بنا پر کلمہ پڑھ لیا، لیکن اندر سے ایمان نہ لایا۔ اس منافقِ اعظم کا رویہ یہ تھا کہ وہ زبان سے اپنے آپ کو مسلمان کہتا تھا، لیکن دشمنانِ اسلام کے پاس جاتا تو اسلام سے اپنی بیزاری و نفرت کا اظہار کرتا اور اسے پامال کرنے کے منصوبے بناتا۔ اگرچہ اس منافقِ اعظم نے مسلمانوں کو زک پہنچانے اور ان کی قوتِ ختم کر کے اپنی عملداری قائم کرنے کے لیے سازشیں کیں اور چالیں چلیں، لیکن وہ بے نیلِ مرام ہی مرا۔

یثرب کے ان نامساعد و خطرناک سیاسی حالات میں آپ نے اسلام کی تحریکِ انقلاب کو کامیاب بنانے کے لیے ایک نئے معاشرے کی بنیاد رکھنی اور اسلام کے اصولوں کے مطابق اس کی تشکیل و تعمیر کرنی تھی۔ آپ اہل عرب کی سیاسی بصیرت سے غافل نہ تھے اور جانتے تھے کہ اہل یثرب اپنے اندر ایک انقلابی معاشرے اور حکومت کے وجود کو برداشت نہیں کریں گے۔ لہذا آپ اپنے بے مثال تدبیر کے ذریعے ان کے ساتھ سیاسی معاہدات کرنے میں کامیاب ہو گئے۔ اصل یہ ہے کہ اس کامیابی ہی نے آپ کو مدینے میں اسلامی معاشرے اور مملکت کی طرح ڈالنے اور اہل مکہ کی سیاسی چالوں، دباؤ اور جارحانہ حملوں کا مقابلہ کرنے، نیز ان کی تجارتی شاہراہ کو مسدود کرنے اور اس طرح ان کی معیشت کو کمزور کر کے ان کی جارحانہ قوت کو مضمحل کرنے کے قابل بنایا جس کی داستان خیال آفریں اور حکمت آموز و بصیرت افروز ہے۔ یہ داستان جو ہزارمان و مکان کے پیغمبرِ اعظم و آخر صلی اللہ علیہ وسلم اور عظیم و مثالی انسان کی رُودادِ حیات ہے۔ اس میں ہر انسان کے لیے عظیم و کامیاب بننے کے اصول و طریقے موجود ہیں۔ قرآن مجید کی زبان میں اس میں ہر دور کے انسان کے لیے بہترین نمونہ زندگی (اُسوۂ حسنہ) موجود ہے۔

آپ کی تخلیقی فکر و قوت نے وحی و تنزیل کی روشنی میں جو معاشرہ قائم کیا، اسے اس کے کلی تناظر میں صحیح طور سے دیکھنے کے بعد انسان اس نتیجے پر پہنچتا ہے کہ اس کا نقشہ جُزییات سمیت آپ کے ذہن میں واضح طور سے موجود تھا، نیز ان معاشرتی اصولوں کے مطابق ہی آپ نے ان گنت مسائل کو حل کیا جو مدینے کے نئے ماحول میں آتے ہی تحریکِ اسلام کو درپیش آئے۔ یہ مسائل کیا تھے اور آپ نے انہیں کیسے حل کیا، اس کو موضوعِ بحث بنانے سے پہلے اسلامی معاشرے کا خاکہ پیش کیا جاتا ہے، جسے فکر و نظر کے سامنے رکھنے سے آپ کی تعمیری مجاہدانہ کوششوں کی قدر و قیمت کی تعیین کرنے میں یقیناً مدد ملے گی۔

## اسلامی معاشرے کا خاکہ :

ہمیں یہ بات ہمیشہ یاد رکھنی چاہیے کہ آپ نے اسلامی یا مثالی معاشرے کی اساس محبت پر رکھی تھی جو انسان کی فطری آرزوئے اللہ کی تسکین کرتی ہے۔ اس محبت کا خمیر تین چیزوں سے اٹھتا ہے : آرزوئے اللہ، آرزوئے حسن اور رحمتہ للعالمین۔ اس کا مطلب یہ ہوا کہ اسلامی معاشرے کے افراد کو اپنے اللہ یعنی معبود و محبوب اور مطلوب و مقصود کی فطرۃ طلب و جستجو ہوتی ہے جو اللہ تعالیٰ ہے۔ چونکہ اللہ تعالیٰ احسین ہے اور اس نے ہر چیز حسین بنائی ہے اور انسان کو جالیاتی جس و دیت کی ہے لہذا وہ طبعاً حسن سے محبت اور قبح سے نفرت کرتا ہے۔ انسان چونکہ اس کائنات کی حسین ترین مخلوق ہے، لہذا اس میں اپنی ہم جنس مخلوق سے سب سے زیادہ محبت کرنے کی استعداد پائی جاتی ہے۔ محبت چونکہ عدل احسان سے معتبر بنتی ہے، اس لیے مسلمان نہ صرف اسلامی معاشرے بلکہ سب مخلوقات اور جہانوں کے لیے رحمت ہوتا ہے۔

اسلامی معاشرے کی دوسری نظریاتی بنیاد عقیدہ مکافات عمل ہے، اسے مختصراً اس طرح بیان کیا جاسکتا ہے کہ ہر عمل کا رد عمل یا نتیجہ ہوتا ہے، اور فاعل اپنے فعل کے نتائج کا ذمہ دار اور مرہون ہوتا ہے۔ وہ مزرع حیات میں جو بوتا ہے، اسے اس دنیا اور آخرت دونوں میں کاٹنا پڑتا ہے، کیونکہ اللہ تعالیٰ نے اسے صاحب ارادہ و اختیار بنایا ہے۔ چونکہ اس دنیا کی ہر تخلیق میں خرابی کی صورت مضمحل ہے، اس لیے نفس انسانی کا مقدر موت تو ہے لیکن عدمیت یا فانیت نہیں۔ وجہ یہ ہے کہ موت فانی اور زندگی لافانی ہے۔ موت کا وظیفہ وجود انسانی کو مار کر روح کو آزاد کر دینا اور پھر خود ہمیشہ کے لیے فنا ہو جانا ہے۔ روح آزاد ہو کر اپنے اصل جہان کو لوٹ جاتی ہے، جسے دارالآخرت یا حیوان سے تعبیر کیا گیا ہے۔ دنیا انسان کے لیے دارالامتحان اور الحیوان دارالجزا ہے، جہاں اہل حسن و سرور ہمیشہ حسن المآب میں ارتقائی زندگی بسر کرتے رہیں گے اور شریر و آتش بدل لوگوں کو شر المآب میں رہنا ہوگا، جہاں وہ نہ مریں گے نہ جنیں گے۔

حیات انسانی ایک واحد یہ ہے، لیکن انسان نے اپنے ارادہ و اختیار اور فکر و عمل کی آزادی سے اسے گونا گوں، مگر علییہ علییہ شعبوں میں تقسیم کر دیا ہے جس کی وجہ سے وہ بہت زیادہ پیچیدہ اور دشوار بن گئی ہے۔ اسلام حیات انسانی کی وحدت اور کثرت دونوں کو تسلیم کرتا ہے، لیکن وہ حیات انسانی کو ایک نامیاتی کل اور اس کے تمام شعبوں کو مربوط اور غیر منفک سمجھتا ہے، جنہیں ایک دوسرے

سے جدا کر کے نہیں دیکھا جاسکتا، کیونکہ اس سے فکر و عمل کی گمراہی لازم آتی ہے، لہذا اس نے انسان کو جو معاشرتی بشر ہے اور خاندانی و عمرانی زندگی بسر کرنے پر طبعاً اور حاجتاً مجبور ہے، جینے کے جو اصول بتائے ہیں، وہ فطری ہیں۔ اس سے مراد یہ ہے کہ وہ انسان کے بنائے ہوئے نہیں، اللہ تعالیٰ کے بتائے ہوئے ہیں جو فاطرِ ہستی ہے اور فطرت انسانی کے تقاضوں کے عین مطابق ہیں اور ان کی اصل ”محبت“ ہے۔ اب حیات انسانی کے مختلف شعبوں کے اصولوں کی نشاندہی کی جاتی ہے جو اسلام کے معاشرتی خاکے کی تشکیل کرتے ہیں :

### (الف) روحانی زندگی کے اصول :

تقویٰ اسلام کا اصل الاصول اور انسان کی فطرت صحیحہ کا خاصہ ہے۔ اس اصل سے خشیتِ الہی، محبتِ انسانی، محبتِ کائنات، طلب و جستجوئے صداقت اور آرزوئے حسنِ احسان کی شاخیں پھوٹتی ہیں۔ علاوہ بریں، وہ علم و حکمت، رشد و ہدایت، عظمت و کامیابی اور قربِ الہی حاصل کرنے کی ایک ناگزیر پیش شرط ہے۔ نیز وہ خودی کے نشو و ارتقاء اور اس کی طمانیت کا ذریعہ بھی ہے۔

حیاتِ اجتماعی کے نشو و ارتقاء کا انحصار اس امر پر ہوتا ہے کہ افراد قومی نقطہ نظر سے سوچیں اور عمل کریں، اور یہ تقویٰ ہے جو انسان میں اللہ تعالیٰ کے حوالے سے سوچنے اور عمل کرنے کا داعیہ پیدا کرتا ہے۔ چونکہ اللہ تعالیٰ کل مخلوقات کا الہ اور رب ہے لہذا تقویٰ کی وجہ سے انسان کے فکر و عمل کا دائرہ وسیع ہو کر نہ صرف قومی و ملی بلکہ کل حیات انسانی، پھر کل کائنات پر حاوی ہو جاتا ہے، جسے ”رحمۃ للعالمین“ سے تعبیر کیا جاسکتا ہے۔ چنانچہ یہی وجہ ہے کہ پیغمبرِ اعظم و آخرؐ صلی اللہ علیہ وسلم نے اسلامی معاشرے کی بنیاد تقویٰ پر رکھی ہے۔

انسان فطرتاً عبد ہے اور عبودیت فطرتِ انسانی کا خاصہ ہے اور عبودیت الہ کو چاہتی ہے جو تنہا اللہ تعالیٰ ہے۔ چنانچہ یہی وجہ ہے کہ انسان میں فطرتاً اپنے الہ یا اللہ تعالیٰ کی آرزو و جستجو پائی جاتی ہے، جس کی تشفی ہی سے اسے طمانیت و سعادت حاصل ہوتی ہے اور یہ سعادت ہی ہے جو عدل و احسان اور حق و صداقت کا سرچشمہ ہے۔ دل میں سعادت نہ ہو تو اس کی جگہ قسوت لے لیتی ہے جو انسان کو ظالم و جاہل اور مجرم و گناہگار بناتی ہے۔

تقویٰ سے آرزوئے الہ میں زندگی اور حرکتیت پیدا ہوتی ہے اور وہ عشق میں بدل

جاتی ہے اور عشقِ انسان کو مومن و مجاہد اور صاحبِ حسن و سرور بنا دیتا ہے۔ انسانِ اسلام کی نظر میں بندۂ رحمن، اس کا دوست (ولی اللہ) اور عظیم و کامیاب ہوتا ہے۔ ایسے ہی انسان پیدا کرنا آپ کی تحریکِ اسلام کی غایتِ حقیقی تھی۔ تقویٰ مکارمِ اخلاق کا سرچشمہ ہے اور انسان میں صفاتِ الہی پیدا کرتا اور خودی کو اللہ کے رنگ میں رنگ دیتا ہے۔ اس اعتبار سے تقویٰ اور حسنِ خلق لازم و ملزوم ہیں۔ اس سے اس امر کی توجیہ ہو جاتی ہے کہ کیوں تقویٰ اسلامی معاشرے کا اصل الاصول ہے۔

تقویٰ اور ایمان لازم و ملزوم ہیں۔ ایمان بالحق ہونا چاہیے، اور ایمان عبارت ہے اسلام کے معتقدات کو اپنی فکری و عملی زندگی کے اجزائے لاینفک بنا لینے سے۔ ایمان علم و حکمت، بامقصد تفکر مسلسل یا آپ کے الفاظ میں تفکر و اعتبار سے، نیز محبت و رحمت، عدل و احسان اور اعمالِ صالحہ سے نشو و ارتقا کرتا ہے۔

جسم کی طرح قلب کو بھی گونا گوں بیماریاں لاحق ہو جاتی ہیں، لہذا نماز، تلاوتِ قرآن، حکیمانہ ذکر و فکر (تفکر و اعتبار)، روزے اور اگر توفیق ہو تو حج، عمرے، نیز زکوٰۃ اور انفاق فی سبیل اللہ کے ذریعے ان کا مسلسل علاج کرتے رہنا چاہیے۔ شرک و ظلم اور غفلت، اللہ تعالیٰ اور اپنی فطرتِ صحیحہ کے تقاضوں سے تغافل و اعراض، نفاق، بخل، کسبِ حرام، فتنہ و فساد، اکتناز و احتکار، سود کاری و استحصال، کاروباری بددیانتی، خیانت، دروغ گوئی، بہتان، غیبت، بدینتی، منکرات، نیز اپنی خواہش کو اپنا الہ بنانے سے قلب کو بیماریاں لاحق ہوتی ہیں۔ جس طرح جسم کو بیماریوں سے محفوظ اور اسے صحت مند و توانا رکھنے کے لیے صفائی کی ضرورت ہوتی ہے، اسی طرح قلب کو بھی بیماریوں سے محفوظ اور صحت مند و توانا رکھنے کے لیے پاکیزگی ناگزیر ہے۔ پاکیزگی سے مراد قلب کے معروضی و موضوعی ماحول کی صفائی و طہارت ہے۔ معروضی ماحول سے بدن، لباس اور مکان یعنی رہنے سہنے، کام کاج کرنے اور چلنے پھرنے کی جگہیں اور فضائیں مراد ہیں۔ موضوعی ماحول سے مراد فکر و خیال، جذبات و خواہشات اور حواس (مثلاً سامعہ و باصرہ) ہیں۔ حجاب و حیا جو تقوے کے ثمرات ہیں، قلب کے محافظ اور نظر کی بیماریوں کے لیے سدباب ہیں۔

مسکرات رہزن تمکین و ہوش ہوتی ہیں، ان سے فکر و نظر غیر صالحہ ہو جاتی ہیں، ضمیر کی آواز کمزور اور جمالیاتی جس مفلوج ہو جاتی ہے، لہذا وہ مکروہ، قبیح اور حرام ہیں۔

## (ب) عمرانی زندگی کے اصول :

- (۱) حُسنِ عمل یا عملِ صالح عمرانی زندگی کا اصل الاصول ہے۔
- (۲) فرد معاشرے کا بنیادی واحد یہ ہے، اس لیے وہ اس کا اہم، محترم اور ذمے دار عنصر ہے، لہذا احترامِ انسانی ہر شخص پر لازم ہے۔
- (۳) جملہ بنی نوع انسان نسلًا ایک ہیں، لہذا ان میں الوانی، لسانی، علاقائی، قبائلی یا قومی وغیرہ امتیازات غیر فطری اور اللہ تعالیٰ کی نظر میں سخت ناپسندیدہ اور گمراہ کن ہیں۔
- (۴) خاندان معاشرے کی بنیاد ہے اور خاندان کی اساس نکاح ہے، لہذا نکاح کے بغیر ازدواجی زندگی بے بنیاد، باطل اور لالیعنی ہے۔
- (۵) تمام بنی نوع انسان اللہ تعالیٰ کے عباد اور مرلوب ہیں، لہذا ان کے حقوق کا پاس اور احترام لازمی ہے۔
- (۶) ایک انسان کا قتل کل نوع انسانی کے قتل کے مترادف ہے۔ اسی طرح کسی ایک فرد کی جان بچانا کل بنی نوع انسان کی جانیں بچانے کے برابر ہے۔
- (۷) معاشرتی امن و سلامتی کو برباد کرنا گناہ کبیرہ ہے۔
- (۸) معاشرتی امن و سلامتی اسلام کے مقاصدِ جلیلیہ میں سے ہے، لہذا فتنہ قتل انسانی سے بھی زیادہ گھناؤنا جرم ہے۔
- (۹) اسلامی معاشرے کے افراد یعنی مومن و مسلمان بھائی بھائی ہیں، لہذا ان کا سود و زیاں ایک ہے اور ان پر ایک دوسرے کی جان و مال اور عزت و آبرو حرام ہے۔
- (۱۰) فرد و جماعت دونوں پر شخصی آزادی و حقوق کا احترام لازم ہے۔
- (۱۱) مسلمانوں پر گواہی دینا لازم ہے، لیکن گواہی ہر حال میں سچی ہونی چاہیے، چاہے وہ اپنی ذات، خاندان یا قوم ہی کے خلاف کیوں نہ دینی پڑے۔ اس میں کتمانِ حق یا شہادت دینے سے گریز ناجائز ہے۔
- (۱۲) مسلمان دوسروں کی جان و آبرو اور عزت و ناموس کے محافظ ہوتے ہیں، لہذا فتنہ و فساد و دشنام طرازی، بہتان، غیبت پھیلی اور طعن و تشنیع گناہ کبیرہ ہیں، حتیٰ کہ دوسروں سے متعلق بدگمانی بھی مکروہ و گناہ ہے۔



- (۱۳) اتحاد و اتفاق کو ہر حال میں روارکھنا اور تضادات اور تشدد و افتراق سے بچنا۔
- (۱۴) ادب و لحاظ، سمع و طاعت، صلہ رحمی، عدل و احسان (والدین، قریبی اور دور کے رشتے داروں، قریبی اور دور کے ہمسایوں، ہمسفروں، رفیقوں، دوستوں وغیرہ سے) ہر حال میں روارکھنا چاہیے۔
- (۱۵) خدمتِ خلق، ملت سے وابستگی، امر بالمعروف و نہی عن المنکر، تو اوصی بالحق اور تو اوصی بالصبر کو اپنا شعار بنانا۔
- (۱۶) رحمتِ تمام بن جانا، یعنی انسان سمیت تمام مخلوقات سے محبت کرنا، ان کے کام آنا اور ان سے عدل و انصاف اور حسن سلوک کرنا، عفو و درگزر سے کام لینا، حلم و بردباری اور رحم و کرم کو اپنا شعار بنالینا۔
- (۱۷) مواخات، مساوات اور حریتِ فکر و نظر کو معاشرتی زندگی کے اجزائے لاینفک بنانا۔
- (۱۸) ہمسایوں کے حقوق کا بالخصوص احترام کرنا۔

### (ج) معاشی زندگی کے اصول :

- (۱) زمین و آسمانوں کے اندر اور درمیان جو کچھ بھی ہے، اللہ تعالیٰ نے تمام بنی نوع انسان کے تمتع و استفادہ کے لیے پیدا کیا ہے۔
- (۲) محنت و مشقت انسان کا مقدر ہے، اس لیے اس پر کسب یا محنت فریعی روزی حاصل کرنا لازم ہے، لیکن کسب کا جائز اور روزی کا حلال ہونا ضروری ہے۔
- (۳) کسب کی آزادی انسان کا حق ہے۔
- (۴) پیدائش دولت اور تقسیم دولت عدل و احسان کے اصول پر ہونی چاہیے۔
- (۵) سخی، اکتناز، احتکار وغیرہ کے ذریعے گردشِ دولت میں رکاوٹ پیدا کرنا سنگین جرم یا گناہ کبیرہ ہے۔
- (۶) فرد کے بنیادی معاشی حقوق کا احترام افراد اور معاشرے دونوں پر واجب ہے۔
- (۷) زکوٰۃ، خیرات و صدقات اور احسان کے ذریعے انسانی فلاح و بہبود کے کاموں میں حصہ لینا فرض ہے۔
- (۸) مہجوک، تنگ، بیماری، بیکاری وغیرہ کو دور کرنا معاشرے کی ذمہ داری ہے۔

- (۹) معاشی زندگی کے ہر گوشے میں دیانت و امانت اور عدل و احسان کو روار کھنا لازمی ہے۔
- (۱۰) استحصال، جبر، ظلم اور سود حرام ہیں۔
- (۱۱) چونکہ پیغمبرِ عظیم و آخر صلی اللہ علیہ وسلم نے ہمیشہ اللہ تعالیٰ کے حکم "انفاق بالعرفو" پر عمل کیا، لہذا ایسا کرنا سنتِ موکدہ ہوا۔ چونکہ یہ حکم قرآنی ہے، اس لیے فرض ہوا۔
- (۱۲) اسلامی معاشرے کا کوئی فرد بھوکا نہیں رہ سکتا، لہذا مفلوک الحال انسانوں کی روزی کا معقول بند و بست کرنا حکومت کی اہم ترین ذمہ داریوں میں سے ہے۔ انفرادی معاملے میں ہر فرد کی یہ ذمہ داری ہے کہ وہ کسی شخص کو اپنے پڑوس میں بھوکا نہ سونے دے۔
- (۱۳) معدنیاتی، نباتاتی اور حیوانی دولت اللہ تعالیٰ کی امانت ہے، اس کو ضائع کرنا، اسے نقصان پہنچانا یا اس امانت میں خیانت کرنا جرم ہے۔
- (۱۴) معاشی زندگی میں توازن برقرار رکھنا حکومت کی ذمہ داری ہے اور کاروباری بددیانتی، خیانت وغیرہ سے اس توازن کو بگاڑنا قرآن حکیم کی اصطلاح میں "فساد ہے" اور ایسا کرنے والا فرد ہو یا حکومت، مجرم و گناہگار ہے۔
- (۱۵) افراد معاشرہ کی کفالت کا معقول انتظام کرنا حکومت کی اولین ذمہ داریوں میں سے ہے۔
- (۱۶) نجی ملکیت کی رخصت ہے، لیکن وہ انفاق بالعرفو کے اصول سے مشروط ہے۔
- (۱۷) احتیاج کے وقت دوسروں کی چیزیں استعمال کرنے کی اجازت ہے اور مالک انہیں منع کرنے کے مجاز نہیں ہے۔

## (۵) سیاسی زندگی کے اصول :

- (۱) سیاست کا اصل الاصول یہ ہے : **ان الحکم الا للہ**، یعنی فرماں روائی کا اقتدار اللہ کے سوا کسی کے لیے نہیں ہے، کیونکہ وہ تمام بنی نوع انسان کا خالق و رب اور حاکم و بادشاہ ہے۔ لہذا ان پر فقط اسی کا حکم چل سکتا ہے، کسی اور کا نہیں۔ چنانچہ کوئی فرد یا جماعت اپنی مرضی کا آئین یا قانون بنانے کی یا اس کے ذریعے حکومت کرنے کی مجاز نہیں۔
- (۲) آزادی ہر انسان کا پیدائشی حق ہے۔
- (۳) اسلامی معاشرے میں فرعون، ہامان اور قارون کے لیے کوئی گنجائش نہیں۔

- (۲) ہر شخص پر دوسروں کی آزادی اور دیگر سیاسی حقوق کا احترام لازم ہے۔
- (۵) تمام افراد کو ایک جیسے سیاسی حقوق حاصل ہیں۔
- (۶) حکومت شورائی نوعیت کی ہوگی۔
- (۷) رعایا پر اپنے اولی الامر کی اطاعت لازمی ہے، بشرطیکہ یہ حکم احکامِ خداوندی سے متصادم نہ ہو۔ (لا طاعة لمخلوق فی معصیة الخالق) بخاری و مسلم۔
- (۸) جہاد ہر مسلمان پر فرض ہے۔
- (۹) معاشرے میں امن و سلامتی برقرار رکھنا افراد اور حکومت کی مشترکہ ذمہ داری ہے۔
- (۱۰) ناحق قتلِ انسانی گناہِ کبیرہ ہے۔
- (۱۱) فتنہ و فساد قتلِ انسانی سے بھی زیادہ سنگین جرم ہے اور اسے دور کرنا فرد و معاشرہ کی مشترکہ ذمہ داری ہے۔
- (۱۲) افراد کی تعلیم و تربیت (جس میں اسلامی، اخلاقی، فنی، صنعتی و حرفتی اور عسکری تربیت بھی شامل ہے) کا وقت کے تقاضوں کے مطابق بند و بست کرنا حکومت کی ذمہ داری ہے۔
- (۱۳) صلوة اور زکوٰۃ کے نظاموں کو قائم کرنا اور انھیں چلانا حکومت کا اولین فریضہ ہے۔
- (۱۴) حکمران اللہ تعالیٰ کا خلیفہ ہوتا ہے اور وہ اس کی طرف سے اس کے نام پر حکومت کرتا ہے لہذا لوگوں کی ربوبیت (اپنے وسیع ترین مفہوم میں) کا موزوں انتظام کرنا اس کی ذاتی ذمہ داری ہے۔
- (۱۵) اسلام کوئی جامد نظریاتی نظام نہیں بلکہ دینی تحریک ہے، اور اسے کامیابی کے ساتھ جاری و ساری رکھنا، نیز اسے دیگر مذاہب و ادیان پر غالب کرنے کی مسلسل کوشش کرتے رہنا فرد و حکومت کی ذمہ داری ہے۔
- (۱۶) سب افراد خواہ اولی الامر ہوں یا رعایا، قانون کے سامنے جواب دہ ہیں اور انصاف کا حق سب کو حاصل ہے۔
- (۱۷) رعایا کے جان و مال، عزت و آبرو اور بنیادی و شہری حقوق کی حفاظت حکومت کی ذمہ داری ہے۔
- (۱۸) قانون کا تحفظ ہر شہری کو حاصل ہونا چاہیے اور انصاف فوری، مفت اور بغیر دقت کے ملنا چاہیے۔

## (۴) ثقافتی زندگی کے اصول :

(۱) ثقافتی زندگی سے مراد جمالیاتی زندگی ہے اور جمالیاتی زندگی اسے کہتے ہیں جو صوری و معنوی ہر اعتبار سے سچے جمالیاتی ذوق کے مطابق ہو۔ اس تعریف کی رُو سے وہ تمام چیزیں جمالیاتی یا ثقافتی زندگی میں شامل ہیں جو زندگی کی تحسین کرتی ہیں، مثلاً تعلیم و تربیت، تحسین اخلاق و کردار، اور تہذیبِ قول و فعل وغیرہ۔ حسن، صداقت، طہارت اور حیا ثقافت کے چار عناصر ہیں، اور ان کو فکری و عملی زندگی کے اجزائے لاینفک بنانا ثقافتی زندگی کا اصل الاصول ہے۔

(۲) نیت ہر حال میں حسین ہونی چاہیے۔

(۳) آرزو و خواہش، فکر و نظر اور قول و فعل میں حُسن ہونا چاہیے۔

(۴) حُسن سے محبت اور خوبتر کی طلب و جستجو ہونی چاہیے۔

(۵) آرزوئے حُسن کو زندہ و بیدار رکھنا لازمی ہے۔

(۶) جمالیاتی حُسن کو زندہ و حُر کی اور ذوق کو لطیف، پاکیزہ اور البادی بنانا چاہیے۔

(۷) اللہ تعالیٰ کی نعمتوں سے جمالیاتی حظ اٹھانا، ان کی قدر کرنا ہے اور ایسا نہ کرنا کفرانِ نعمت ہے اور ایسا کرنے کے لیے اپنی حسی قوتوں (مثلاً سامعہ و باصرہ) اور قلبی قوی کی تربیت کرنا ناگزیر ہے۔ جو لوگ اپنی حسی اور قلبی قوی کی تربیت نہیں کرتے، انھیں قرآن مجید بہرے، اندھے اور گونگے کہتا ہے۔

(۸) اخلاق کی تہذیب و تحسین کرنا فرض ہے اور خُلق کو عظیم بنانا مسنتِ حسنہ ہے۔

(۹) بد خلقی گناہِ کبیرہ ہے اور حُسنِ خُلق سب سے بڑی نیکی ہے۔

(۱۰) مسکرات قبیح ہیں اور ہر قبیح چیز سے نفرت کرنا فرض ہے۔

(۱۱) زنا حرام ہے۔ چنانچہ مرد و زن کا ایسا قُرب یا اختلاط جو جنسی اختلاط کا محرک و سبب بن سکے، ممنوع ہے۔

(۱۲) ازدواجی زندگی کی پاکیزگی فرض ہے۔

(۱۳) بے حیائی، فحاشی اور عربانی، نیز ہر وہ چیز جو حسنِ نیت و جذبات کے منافی ہو اور گناہ کی

تحریک کرے اور ترغیب دے، ممنوع و حرام ہے۔

(۱۳) علم و حکمت کا سیکھنا ہر مسلمان مرد اور عورت پر فرض ہے اور انسان کو مہد سے لحد تک طالب علم و حکمت رہنا چاہیے۔

(۱۵) بامقصد سیاحت اور سیر و تفریح سے ثقافتی زندگی میں رنگینی و بوقلمونی پیدا ہوتی ہے۔  
(۱۶) سلام کہنا، مصافحہ و معانقہ کرنا، دعوت کو قبول کرنا، خوشی و غمی میں شریک ہونا، تحفے تحائف بھیجنا ثقافتی زندگی کے لوازمات ہیں۔

(۱۷) شراب، جوا، بت پرستی اور ہر قسم کے مُشرکانه افعال قبیح ہونے کے سبب ممنوع اور حرام ہیں۔

(۱۸) جھوٹ، فریب، لفاق، دغا، وعدہ خلافی، ناانصافی وغیرہ ثقافتی زندگی کے مہلک امراض ہیں، لہذا ان سے بچنا لازمی ہے۔

(۱۹) حُسن کوری، بے ذوقی، بے بصری، ناخواندگی، جہالت ثقافتی زندگی کے عیوب ہیں جن کا تزکیہ فرض ہے۔

(۲۰) مسجد ثقافت کا مولد و منشا ہے، لہذا ثقافتی زندگی اور مسجد کے رشتے کو قائم و دائم رکھنا فرد و قوم کی مُشرکہ ذمے داری ہے۔

(۲۱) تقویٰ ثقافتی زندگی کا رُوح و رواں ہے اور اسے ایسا ہی بنائے رکھنا چاہیے۔ ان میں تفریق سے ثقافتی زندگی جمود و تعطل کا شکار ہو جاتی ہے۔ پھر اسے ابلیسی آراستگی و تزئین کے ذریعے کتنا ہی رنگین و خوشنما بنا کر دکھایا جائے، مگر حقیقت میں وہ بے جان ہی ہوتی ہے۔ لہذا ثقافتی زندگی کو تقویٰ و تزکیہ کے ذریعے زندہ و صرکی رکھنا چاہیے تاکہ وہ مسلسل نشو و ارتقا کرتی جائے۔

## (س) عسکری زندگی کے اصول :

(۱) جہاد عسکری زندگی کا اصل الاصول ہے اور جہاد کا اصل الاصول فتنہ و فساد کا استیصال اور امن و سلامتی کا قیام ہے۔

(۲) ایمان اور جہاد سلسلہ اسلام کی دو مربوط و لاینفک کڑیاں ہیں۔ دوسرے لفظوں میں ایمان و جہاد یا اسلام و جہاد لازم و ملزوم ہیں۔

(۳) جہاد فی سبیل اللہ ہونا چاہیے۔ اس کا مطلب یہ ہے کہ جہاد اللہ تعالیٰ کے حوالے سے

اور اس کے احکام کے مطابق اس کے مظلوم بندوں کی مدد و دادرسی، نیز ملک و ملت اور دین و حق کے تحفظ و دفاع کی خاطر کرنا چاہیے، اس میں ذاتی مفاد یا غرض نہیں ہونی چاہیے۔ جہاد کی چار قسمیں ہیں: (۱) جہاد بالسیف یا مسلح جنگ (۲) جہاد باللسان (۳) جہاد بالقلم (۴) جہاد بالمال۔

- (۲) ظالم و جابر حکمران کے سامنے کلمہ حق کہنا جہاد اکبر ہے۔  
 (۵) متحارب قوم یا فریق جنگ بندی یا صلح و آشتی کی درخواست کرے تو اسے قبول کر لینا چاہیے۔  
 (۶) جب تک دنیا میں ظلم و استحصاں، شرک و بت پرستی، فتنہ و فساد کا امکان موجود ہے، جہاد ناگزیر ہے، لہذا جہاد کی تیاری حکومت اور رعایا کا اہم ترین فریضہ ہے۔  
 (۷) جنگ میں صرف دشمن قوم یا فریق کے مسلح و متحارب سپاہیوں کے قتل کی اجازت ہے، شہری آبادی کا قتل جائز نہیں۔

(۸) جنگی، عسکری اور سیاسی معاہدوں کی پابندی لازمی ہے، لیکن دوسرا فریق معاہدے کی خلاف ورزی کرے تو اس کی تہ تیغ ہو جاتی ہے۔

- (۹) اطاعت امیر ہر حال میں مجاہد پر فرض ہے۔  
 (۱۰) جہاد میں حصہ لینے کے قابل ہونے کے باوجود حصہ لینے سے گریز کرنا، یا جان کے خوف سے میدان جنگ سے فرار ہو جانا ایک سنگین نوعیت کا فوجی جرم یا گناہ کبیرہ ہے۔  
 (۱۱) باہمی نزاع اور خانہ جنگی سے ہوا اکھڑ جاتی ہے، لہذا مسلمانوں کے متحارب گروہوں میں صلح و آشتی کرنا، ملت اسلامیہ کی ذمہ داری ہے۔  
 (۱۲) جنگی قیدیوں سے حسن سلوک کرنا چاہیے اور جنگ کے بعد جب امن قائم ہو جائے، تو انہیں رہا کر دینا ضروری ہے۔

(۱۳) ملک و ملت، دین اور اسلام کی تحریک رحمتہ للعالمین کو خارجی اور داخلی دشمنوں سے محفوظ رکھنا حکومت کی اولین ذمہ داری ہے۔

(۱۴) چونکہ جہاد مسلمان پر فرض ہے، لہذا عسکری تربیت حاصل کرنا واجب ہوا۔

پینمبر اعظم و آخر صلی اللہ علیہ وسلم نے محولہ بالا اصولوں کے مطابق اپنے معاشرے کی تشکیل و تعمیر کی، اور ان تمام مسائل کو حل کیا جو آپ کو مدنی زندگی میں پیش آتے رہے۔ ان میں سے تین بنیادی اور فوری نوعیت کے تھے۔ اب ہم دیکھیں گے کہ یہ مہمات مسائل کیا تھے اور آپ نے انہیں کیسے حل کیا؟


## حواشی و تشریحات

- (۱) البوداؤد، ۲: ۹، بعد، شبلی، سیرۃ النبی، ۱: ۳۹۵ تا ۳۰۰ بعد، صحیح مسلم، ص ۲۹، ذکر رجم الیہود، صحیح بخاری، ۲: ۱۰۱۶، بعد، رحمۃ اللعالمین، ص ۹۶ تا ۹۸، بعد، ابن ہشام، ۱: ۳۵ تا ۶۰۵، بعد، صحیح بخاری، محمد حمید اللہ! رسول اکرم کی سیاسی زندگی، ص ۳۲۵ تا ۳۲۸، وہی مصنف، عہد نبوی کا نظام حکمرانی، جلد اول۔
- (۲) شبلی، سیرۃ النبی، ۱: ۳۰۵ تا ۳۰۰، بعد، رحمۃ اللعالمین، ۱: ۹۸، ۹۹۔ ابن ہشام (اردو)، ۱: ۵۲۰ تا ۵۵۰، بعد۔
- (۳) ان دعاوی کی اسناد مقدمے میں گزر چکی ہیں۔
- (۴) Unit - اکائی۔
- (۵) ارسطو نے انسان کو معاشرتی حیوان (Social animal) کہا ہے، لیکن حیوان و انسان میں زندگی تو بلاشبہ قدر مشترک ہے، لیکن شکل و صورت، راست قامتی اور حسی و قلبی قوتوں اور ارادہ و اختیار کے سبب دونوں میں بعد المشرقین ہے، لہذا انسان کے لیے معاشرتی بشر کی تعبیر اختیار کی ہے۔
- (۶) Dynamic
- (۷) صبغۃ اللہ (البقرہ ۲: ۱۳۸)۔
- (۸) عینی: شرح بخاری، ۱: ۶۷۔
- (۹) یہ اصول قرآن مجید اور احادیث طیبہ سے مستنبط ہیں اور ان کے حوالے گزر چکے ہیں۔
- (۱۰) ایضاً
- (۱۱) یوسف ۱۲: ۲۰۔
- (۱۲) دیکھیے حوالہ عدد ۹۔

## اہم ترین مسائلِ ثلاثہ

- (۱) معاشی یا مہاجرین کی بحالی کا مسئلہ  
(۲) سیاسی، عسکری مسئلہ
- (الف) تاریخ ساز معاہدہ یا یشاقِ مدینہ : دنیا کا پہلا تحریری دستور  
(ب) اس کے فوائد اور نمایاں پہلو
- (۳) ثقافتی مسئلہ یا مسلمانوں کی تعلیم و تربیت اور ان کے جذبہ عبودیت کی تشریح کے اہتمام کا مسئلہ
- (الف) صفحہ یونیورسٹی اور اس کا نصابِ تعلیم و تربیت  
(ب) قرأتِ قرآن  
(ج) تزکیہ : مفہوم، علاج اور نسخہ : یادِ الہی، شکرِ نعمت، مشاہدہ، تفکر، عبرت پذیری اور جہاد۔  
(د) عسکری تربیت۔
- (الف) اسلام کے عقائدِ جلیلیہ و محرکہ  
(ب) مشق و مزاولت : (۱) تیراگنی یا دور مار ہتھیاروں کی اہمیت  
(۲) ریاضتِ شاقہ (۳) صف بندی (۴) طلایہ (۵) قراولی (۶) عسکری جاسوسی  
(۷) رازداری (۸) شاطریت (۹) تعاقبیت (۱۰) مکر و صف بندی (۱۱) تربیتِ ترغیب  
(۱۲) حسن سلوک و ترغیب (۱۳) قائدگری (۱۴) جنگی سکت (۱۵) سپاہیانہ ترت پھرت  
یا حرکت پذیری۔  
(۲) حواشی و تشریحات





## باب

## اہم ترین مسائل ثلاثہ

پنجمبر اعظم و آخر صلی اللہ علیہ وسلم کی ہجرت کے ساتھ مدینہ منورہ تشریک اسلام کا مستقر بنا تو نئے احوال و ظروف کے باعث اس کے لیے بعض مسائل کا پیدا ہونا ایک تاریخی عمل تھا۔ ان میں سے تین اہم ترین اور فوری نوعیت کے تھے۔ اگرچہ دوسرے مسائل کی نوعیت بھی ایسی نہ تھی کہ آپ ان سے صرف نظر فرماتے۔ بہر حال پہلے ان مسائل سے گفتگو کی جاتی ہے جنہیں آپ نے اولیت دی اور حیرت انگیز کامیابی سے حل کیا اور وہ مفصلہ ذیل ہیں :

- (۱) معاشی یا مہاجرین کی بحالیات کا مسئلہ۔
- (۲) سیاسی عسکری مسئلہ : یعنی مسلمانوں اور تشریک اسلام کے لیے مدنی و کئی دشمنوں کی جارحیت سے تحفظ کی ضمانت کی فراہمی کا مسئلہ۔
- (۳) ثقافتی مسئلہ : یعنی مسلمانوں کی تعلیم و تربیت اور ان کے جذبہ عبودیت کی نشانی کے اہتمام کا مسئلہ۔

## (۱) معاشی یا مہاجرین کی بحالیات کا مسئلہ :

مکہ لوق و دوق صحرائی علاقہ تھا، اس لیے وہاں کے لوگ تجارت پیشہ تھے، جبکہ مدینہ ایک سرسبز و شاداب علاقہ تھا، اس لیے وہاں کے باشندوں کا پیشہ زراعت تھا۔ تجارت آزاد پیشہ تھا اور پھر اس کے ذریعے اہل مکہ کے بیرونی ممالک سے تجارتی تعلقات قائم تھے، اور ان کی رسائی مشرق وسطیٰ کے حکمرانوں کے درباروں تک بھی تھی، لہذا وہ تجارت کو معزز پیشہ سمجھتے تھے، لیکن زراعت کو بنظر حقارت دیکھتے تھے۔ اس کے کئی اسباب تھے :

اس کا ایک بنیادی سبب یہ تھا کہ یثرب کے زراعت پیشہ قبائل میں صدیوں سے جاگیر داری نظام

قائم تھا جس میں مزارعوں کو خادم و محکوم اور محنت کش سمجھا جاتا تھا اور محنت کشی باعث ننگِ عالم تھی۔ دوسرے جاگیردار و زمیندار اپنے مزارعوں کا استحصال کرتے تھے اور مزارع اپنے بنیادی حقوق سے بہت حد تک محروم ہو چکے تھے۔ مہاجرین کے معاشی زندگی کے متعلق یہ نظریات تھے جب وہ ہجرت کر کے بے سرو سامانی کے عالم میں انصار کے پاس مدینے پہنچے۔ ایک تو وہ زراعت سے نا بلد تھے اور دوسرے اس سے نفرت انھیں ورثے میں ملی تھی، لہذا انھیں زمینوں پر آباد نہیں کیا جاسکتا تھا، اور مدینہ زرعی علاقہ تھا۔ پیغمبرِ اعظمؐ و آخر صلی اللہ علیہ وسلم اس صورت کے موضوعی و معروضی پہلوؤں سے پوری طرح واقف تھے۔ چنانچہ آپؐ نے مہاجرین کی فوری بحالی کا جو معاشی منصوبہ بنایا، اصولی طور پر وہ اسلام کے نظامِ زکوٰۃ ہی کا ایک حصہ تھا۔ اس کے بعض اہم خصائص یہ تھے :

(۱) معیشت کی بنیاد ”مواخاۃ“ پر رکھی گئی تھی۔ مواخاۃ کا مطلب یہ ہے کہ سب مسلمان بھائی بھائی ہیں، لہذا انھیں معاشی زندگی اس طرح گزارنی چاہیے جس طرح ایک صالح کنبے کے افراد کو اخوت و مساوات کے اصول پر گزارنی چاہیے۔ دسترخوان سب کے لیے ایک ہو، نفع و نقصان سب کا ایک ہو اور کوئی دوسرے کا محتاج نہ ہو اور نہ سمجھا جائے۔ رزقِ کریم سب کے لیے ہو اور سب اس سے متمتع ہوں۔

(۲) اس معاشی منصوبے میں زراعت و تجارت دونوں کو معیشت کا پشتیان بنایا گیا تھا۔

(۳) مہاجرین کے دلوں سے زراعت و محنت کے خلاف جو قدیم و موروثی تعصبات پائے جاتے تھے، انھیں دور کرنے کا اہتمام کیا گیا تھا۔

(۴) اس میں محنت کو باعثِ عار نہیں بلکہ وجہ افتخار قرار دیا گیا تھا اور سب سے بڑھ کر یہ کہ اس میں سرمایہ داری، جاگیر داری اور سرداری نظاموں کے لیے کوئی گنجائش نہیں رکھی گئی تھی۔

آپؐ کے نفسِ مسیحائی سے انصار زندہ و بیدار ہو چکے تھے، ان پر دین کی حقیقت منکشف ہو گئی تھی اور انھوں نے اسلام کے عقایدِ جلیلہ و محرکہ کو اپنی زندگی میں اس طرح جذب کر لیا تھا جس طرح جسم میں خون جذب ہو کر روالِ دواں رہتا ہے۔ چنانچہ انھوں نے اسلام کے اصولِ مواخاۃ کو ایسے ذوق و شوق سے اپنایا کہ حیرت ہوتی ہے۔ آپؐ کی ہدایت کے مطابق گہرا انصاری نے ایک ایک مہاجر کو اپنا بھائی بنالیا اور اسے اپنی منقولہ و غیر منقولہ جائیداد

میں برابر کا شریک کر لیا۔ وہ بھائیوں کی طرح ایک ہی گھر میں رہنے سہنے لگے اور ان کا سود و زیاں ایک ہو گیا۔ مہاجر چونکہ زراعت سے نابلد تھے، لہذا انھوں نے زراعت پر تجارت کو ترجیح دی لیکن زراعت اور زراعت پیشہ لوگوں کے خلاف ان کے موروثی تعصبات بتدریج کم ہونے لگے اور ان کے نقطہ نظر میں واضح فرق آ گیا۔

انصار کی معیشت کا انحصار زراعت پر تھا اور تجارت پر یہودی کی اجارہ داری تھی، لہذا انھیں اپنی زرعی پیداوار لامحالہ یہود کے پاس بیچنا پڑتی تھی اور جلد سے جلد بیچنا پڑتی تھی، اس کے دواہم وجوہ تھے۔ اولاً انصار کی معاشی حالت ایسی نہ تھی کہ وہ پیداوار کو روک کر بیچ سکتے، ثانیاً یہودی ساہوکار اور اجارہ دار انصار کو فصل کی کٹائی پر اسے فروخت کرنے کا پابند کر لیتے تھے۔ اس طرح یہود ان کا حد امکان تک استحصال کرتے تھے اور انھوں نے انصار کو اپنے قرض اور سود کے جال میں اس طرح جکڑ رکھا تھا کہ اس سے نجات حاصل کرنا ان کے بس کا روگ نہ ہا تھا۔ یہود فصل کے موقع پر جان بوجھ کر قیمتیں کم کر دیتے تھے اور اس طرح اسے انصار سے سستے داموں خرید لیتے تھے پھر بعد میں اسے انصار کے پاس مہنگے داموں فروخت کرتے تھے، اور عموماً اسے بھاری شرح سود و سود پر قرض دیتے تھے۔

پیغمبر اعظمؐ و آخر صلی اللہ علیہ وسلم کی معاشی حکمت عملی سے یہ صورت حال اس طرح بدل گئی کہ یہود ایسی عیار قوم دنگ اور بے بس ہو کے رہ گئی۔ مہاجرین جو تجارتی سوچ بوجھ اور تجربے میں یہود کے ہم پلہ تھے، انھوں نے انصار کے تعاون سے یہود کی اجارہ داری ختم کر دی۔ علاوہ بریں چونکہ اسلام میں سود (ربا) اور ذخیرہ اندوزی (احتکار) حرام ہیں، لہذا انصار ایک تو یہودی ساہوکاروں کے استحصال و چنگل سے آزاد ہو گئے، دوسرے چور بازاری کے فقدان کے سبب لوگوں کو اشیائے خوردنی سارا سال قریب قریب یکساں داموں پر ملنے لگیں۔ اس کا نتیجہ یہ نکلا کہ معاشرے میں سود کاری، اجارہ داری، احتکار اور چور بازاری سے جو فساد برپا تھا، وہ دور ہو گیا۔ اس طرح انصار کے لیے بالخصوص اور یشرب کے دوسرے لوگوں کے لیے بالعموم تحریک اسلام رحمت ثابت ہوئی۔ تحریک اسلام کو اس سے ایک فائدہ یہ پہنچا کہ غیر مسلم بھی جو اسلامی معاشرے کی اقتصادی برکات سے مستفید ہوتے تھے اور یہود کی بہ نسبت مسلمانوں سے لین دین کرنے کو ترجیح دینے لگے تھے، ان کے لاشعور میں اسلام کی سخاوت و انانیت کے نقوش مرتسم ہوتے جاتے تھے۔ عرب قبائل میں تحریک اسلام کی کامیابی کا

ایک بنیادی سبب یہ معاشی افادیت تھی اور یہ سبب نہ جانے کیوں مورخین اور آپ کے سیرت نگاروں کی نظر سے اوجھل رہا۔

(۲) سیاسی-عسکری مسئلہ : یعنی مسلمانوں اور تحریکِ اسلام کے لیے مدنی و مکی دشمنوں کی جارحیت سے تحفظ کی ضمانت فراہم کرنا۔

مکے میں تحریکِ اسلام زیر زمین اور قریش کے زندان میں تھی، لیکن اسے قریش سے علاوہ کسی اور سے خطرہ نہ تھا۔ اس کے برعکس مدینے میں تحریکِ اسلام آزاد تھی، اور اس امر کے باوجود کہ اسے یثرب کے دو قبائل (اوس و خزرج) یعنی انصار کی حمایت حاصل تھی، اسے کسی وقت بھی چار دشمنوں کی طرف سے زبردست خطرہ لاحق ہو سکتا تھا۔ ان میں سے ایک تو یہود، دوسرے یثرب کے مشرک و بت پرست قبائل اور تیسرے مکے کے قریش اور ان کے حلیف قبائل تھے اور چوتھے وہ موقع پرست لوگ تھے جو ذاتی و گروہی مفادات و مصلحتوں کی بنا پر کلمہ پڑھ کر مسلمان ہونے کے مدعی تھے، لیکن انہوں نے اسلام اور مسلمانوں کے دشمن تھے۔ ان ابن الوقت لوگوں کے لیے قرآن مجید نے ”منافقین“ کی تعبیر اختیار کی ہے۔ ان کے علاوہ دور کے اور مستقبل کے دشمن بھی تھے۔ ان سے مراد قیصر و کسریٰ کی وہ باجگزار ریاستیں تھیں جو عرب کی سرحدوں پر واقع تھیں جو مستقبل قریب میں اسلامی ریاست کے قیام، توسیع اور ترقی کی صورت میں اس کے وجود کو اپنے لیے خطرہ سمجھ کر اس کی دشمن ہو سکتی تھیں۔ ان تمام دشمنوں سے تحریکِ اسلام اور مسلمانوں کو موثر تحفظ دینے کی خاطر پیغمبرِ عظیم و آخر صلی اللہ علیہ وسلم نے عدل و مساوات کی بنیادوں پر سیاسی و عسکری نوعیت کا ایک ایسا جامع منصوبہ تیار کیا، اور ایسی حکمتِ عملی سے اسے عملی جامہ پہنایا کہ یثرب کی بساط سیاست پر محولہ بالتمام حریف قوتیں بات کھا گئیں اور اسلامی ریاست وجود میں آگئی۔ اس منصوبے کے مطابق آپ یہود اور دیگر یثربی قبائل سے بقائے باہمی اور مشترکہ دفاع کے اصولوں پر ایک معاہدہ کرنے میں کامیاب ہو گئے۔ (یہ معاہدہ جو اپنے منصفانہ اصولوں اور نتائج کے لحاظ سے تاریخ کی اہم ترین دستاویزات میں سے ہے، آپ کے بے مثال تدبیر، دور اندیشی اور عسکری بصیرت کا زندہ جاوید ثبوت ہے۔ یہ تاریخ ساز معاہدہ جس نے صحیفے کے نام سے شہرت پائی، اس کے متن کا ترجمہ

درج ذیل ہے۔

## تاریخ ساز معاہدہ

بِسْمِ اللّٰهِ الرَّحْمٰنِ الرَّحِیْمِ - یہ نوشتہ یا معاہدہ محمد (صلی اللہ علیہ وسلم) کی طرف سے جو نبی ہیں، قریش اور اہل یثرب میں سے مومنوں اور اطاعت گزاروں (مسلمانوں) نیز ان لوگوں کے مابین ہے جو ان کے تابع ہوں، ان کے ساتھ شامل ہو جائیں، اور ان کے ہمراہ جنگ میں حصہ لیں :

- (۱) یہ سب مسلمان دوسرے لوگوں کے مقابل میں ایک امت (یعنی سیاسی وحدت) ہیں۔
  - (۲) قریش کے مہاجر قبل اسلام کے دستور کے مطابق خون بہا ادا کیا کریں گے، اور اپنے اسیروں کا فدیہ ادا کیا کریں گے تاکہ ایمان داروں کا برتاؤ باہم نیکی اور انصاف کا ہو۔
  - (۳) بنی عوف کے لوگ اپنے دستور کے مطابق خون بہا ادا کیا کریں گے اور ہر گروہ اپنے قیدی خود فدیہ ادا کر کے چھڑائے گا تاکہ ایمان داروں کا برتاؤ باہم نیکی اور انصاف کا ہو۔
  - (۴) بنی حارث اپنے دستور کے مطابق خون بہا ادا کیا کریں گے اور ہر گروہ اپنے اسیروں کو خود فدیہ دے کر چھڑائے گا تاکہ ایمان داروں کا برتاؤ باہم نیکی اور انصاف کا ہو۔
  - (۵) بنو ساعدہ اپنے دستور کے مطابق خون بہا ادا کریں گے اور ہر گروہ اپنے قیدی خود فدیہ دے کر چھڑائے گا تاکہ ایمان داروں کا برتاؤ باہم نیکی اور انصاف کا ہو۔
  - (۶) بنو جشم اپنے دستور کے مطابق خون بہا ادا کیا کریں گے اور ہر گروہ اپنے قیدی خود فدیہ دے کر چھڑائے گا تاکہ ایمان داری کا برتاؤ باہم نیکی اور انصاف کا ہو۔
  - (۷ تا ۱۰) بنو نجار، (۸) بنو عمرو بن عوف، (۹) بنو نبیت (ادس) اور بنو ادس اپنے دستور کے مطابق خون بہا خود ادا کریں گے اور ہر گروہ اپنے قیدی خود فدیہ دے کر چھڑائے گا تاکہ ایمان داروں کا برتاؤ باہم نیکی اور انصاف کا ہو۔
- (۲ سے ۱۰ تک تمام شقوں کی عبارت ایک ہے، البتہ گروہوں کے نام بدلتے گئے ہیں)
- (اہل ایمان کی ذمہ داریاں)

- (۱۱) اہل ایمان اپنے میں سے کسی ایسے شخص کو جو مفلس ہو یا قرض کے بوجھ تلے دبا ہو، امداد دے بغیر نہیں رہیں گے تاکہ اس کا فدیہ یا خون بہا بخوبی ادا ہو سکے۔
- (۱۲) کوئی مومن کسی دوسرے مومن کی اجازت کے بغیر اس کے مولیٰ (معاہداتی بھائی) سے

معاہدہ نہیں کرے گا۔

(۱۳) مُتَّقِی مومن ہر اس شخص کی مخالفت پر تیار اور متحد رہیں گے، جو سرکشی اختیار کرے، ظلم، گناہ یا زیادتی کا مرتکب ہو یا ایماندار لوگوں میں فساد پھیلائے۔ ایسے شخص کی مخالفت میں اہل ایمان کے ہاتھ ایک ساتھ اٹھیں گے، اگرچہ وہ ان میں سے کسی کا بیٹا ہی ہو۔

(۱۴) کوئی ایماندار کسی ایماندار کو کافر کے بدلے میں قتل نہیں کرے گا اور نہ کسی ایمان والے کے خلاف کسی کافر کو امداد ہی دے گا۔

(۱۵) اللہ تعالیٰ کا عہد و ذمہ ایک ہی ہے۔ اہل ایمان میں سے کوئی معمولی سا فرد بھی کسی شخص کو پناہ دے کر سب پر پابندی عائد کر سکے گا۔ ایمان والے دوسروں کے مقابلے میں باہم بھائی بھائی ہیں۔

(۱۶) یہودیوں میں سے جو ہمارا اتباع کرے گا، اسے امداد و مساوات حاصل ہوگی۔ نہ ایسے لوگوں پر ظلم ہوگا اور نہ ان کے خلاف کسی کو مدد دی جائے گی۔

(۱۷) اہل ایمان کی صلح ایک ہی ہوگی۔ اللہ کی راہ میں جنگ میں ہو تو کوئی ایمان والا دوسرے ایمان والے کو چھوڑ کر دشمن سے صلح نہیں کرے گا۔ یہ صلح سب ایمان والوں کے لیے برابر اور یکساں ہونی چاہیے۔

(۱۸) ان تمام گروہوں کو جو ہمارے ساتھ ہو کر جنگ کریں گے، نوبت بہ نوبت آرام کا موقع دیا جائے گا۔

(۱۹) ایمان والوں کو اللہ تعالیٰ کی راہ میں جو نقصان جان اٹھانا پڑے، اس کا بدلہ وہ مل کر لیں گے۔

(۲۰) بلاشبہ متقی مومن سب سے اچھے اور سب سے سیدھے راستے پر ہیں۔

(۲۱) کوئی مُشْرک (جو اس معاہدے میں شریک ہے) قریش کے مال و جان کو پناہ نہ دے گا اور نہ اس سلسلے میں کسی ایمان والے کے مانع آئے گا۔

(۲۲) جو شخص کسی ایمان والے کو قتل کرے گا اور اس کا ثبوت بھی مل جائے گا تو اس سے قصاص لیا جائے گا، بجز اس صورت کے کہ مقتول کا والی خون بہا لینے پر رضامند ہو۔ تمام ایمان داروں پر لازم ہوگا کہ وہ اس کی تعمیل پر اٹھیں۔ اس کے سوا ان کے لیے کوئی

صورت جائز نہیں ہوگی۔

(۲۳) کسی ایماندار کے لیے جو اس نوشتے (صحیفے یا عہد نامے) کے مندرجات کا اقرار کر چکا ہے، نیز اللہ اور یومِ آخرت پر ایمان لا چکا ہے، جائز نہیں ہوگا کہ وہ کوئی نئی بات نکالنے والے (بدعتی یا محدث) فتنہ انگیز کی مدد کرے یا پناہ دے۔ جو اس کی حمایت کئے گا یا پناہ دے گا، وہ قیامت کے دن اللہ کی لعنت اور غضب کا مستوجب ہوگا جہاں کوئی فدیہ یا بدلہ لا قبول نہیں کیا جائے گا۔

(۲۴) جب کبھی تم (یعنی اس عہد نامے کے پابند لوگوں) میں کسی معاملے میں اختلاف پیدا ہو جائے تو اللہ اور محمد صلی اللہ علیہ وسلم کی طرف رجوع کیا جائے گا۔

(یہودیوں کے حقوق)

(۲۵) یہودی جب تک مومنوں کے ساتھ مل کر جنگ کرتے رہیں گے، اپنے مصارف بھی خود ہی برداشت کرتے رہیں گے۔

(۲۶) بنی عوف کے یہودی مومنوں کے ساتھ ایک اُمت (سیاسی وحدت) تصور ہوں گے۔ یہودی اپنے دین پر رہنے کے مجاز ہیں اور مسلمان اپنے دین پر، خواہ موالی ہوں یا اصل، البتہ جو لوگ ظلم یا جرم کے مرتکب ہوں گے، وہ اپنی ذات اور گھرانے کے سوا کسی کو مصیبت میں نہیں ڈالیں گے۔

(۲۷) بنی نجار کے یہودیوں کے بھی وہی حقوق ہوں گے جو بنی عوف کے یہودیوں کے ہیں۔

(۲۸) یہود بنی حارث کے بھی وہی حقوق ہوں گے جو یہود بنی عوف کے ہیں۔

(۲۹) یہود بنی ساعدہ کے بھی وہی حقوق ہوں گے جو یہود بنی عوف کے ہیں۔

(۳۰) یہود بنی جشم کے بھی وہی حقوق ہوں گے جو یہود بنی عوف کے ہیں۔

(۳۱) یہود بنی ادس کے بھی وہی حقوق ہوں گے جو یہود بنی عوف کے ہیں۔

(۳۲) یہود بنی ثعلبہ کے بھی وہی حقوق ہوں گے جو یہود بنی عوف کے ہیں، البتہ جو ظلم یا جرم کا

ارتکاب کرے گا، وہ اپنی ذات یا گھرانے کے سوا کسی کو مصیبت میں نہیں ڈالے گا۔

(۳۳) جفنہ بنی ثعلبہ کی شاخ ہیں، لہذا یہود بنی جفنہ کے بھی وہی حقوق ہوں گے جو یہود

بنی ثعلبہ کے ہیں۔

(۳۴) بنی شطیبہ کے حقوق بھی وہی ہوں گے جو یہود بنی عوف کے ہیں، وفاقاً شکاری ہو، نہ کہ



عہد شکنی۔

(۳۵) بنی ثعلبہ کے موالی کے حقوق بھی وہی ہوں گے جو اصل کے ہیں۔

(۳۶) یہود کی تمام شاخوں کے حقوق بھی وہی ہوں گے جو اصل کے ہیں۔

(امن و دفاع کی مشترکہ ذمے داریاں)

۱ (۳۷) کوئی بھی محمد صلی اللہ علیہ وسلم کی اجازت کے بغیر جنگ کے لیے نہ نکلے (یعنی معاہدے کا کوئی فریق رسول اللہ صلی اللہ علیہ وسلم کے حکم کے بغیر کسی سے لڑائی کرنے یا لڑائی کے ارادے سے نکلنے کا مجاز نہیں)۔

۲ (۳۸) زخم کا بدلہ لینے میں کوئی رکاوٹ نہیں ڈالی جائے گی، جو شخص خونریزی کرے گا تو اس کی ذمہ داری اس پر اور اس کے گھرانے پر ہوگی، بجز اس کے جس پر ظلم کیا گیا ہو اور اللہ اس کے ساتھ ہے۔

۳ (۳۹) یہود اپنے خرچ کے ذمے دار ہوں گے اور مسلمان اپنے خرچ کے ذمے دار ہوں گے۔

۴ (۴۰) اس معاہدے کے شرکاء کے خلاف جو بھی جنگ کرے گا تو وہ (یعنی یہود و مسلمان) ایک دوسرے کی مدد کریں گے اور ایک دوسرے کی خیر خواہی پر کاربند رہیں گے اور باہم مشورہ کریں گے۔ ان کا شیوہ و فاداری ہوگا نہ کہ عہد شکنی۔

۵ (۴۱) کسی شخص کو حلیف کی بد عملی کا ذمہ دار نہیں ٹھہرایا جائے گا اور مظلوم کو بہر حال میں مدد دی جائے گی۔

۶ (۴۲) یہود جب تک ایمان والوں کے ساتھ ہو کر جنگ کرتے رہیں گے، اپنے مصارف جنگ خود ادا کریں گے۔

۷ (۴۳) یثرب کا میدان اس عہد نامے کے شرکاء کے لیے مقدس و محترم ہوگا۔

۸ (۴۴) پناہ گزین کے ساتھ وہی برتاؤ ہوگا جو پناہ دہندہ کے ساتھ ہو رہا ہو۔ نہ اسے نقصان پہنچایا جائے گا اور نہ وہ خود عہد شکنی کرے گا۔

۹ (۴۵) کسی عورت کو اس کے کنبے والوں کی اجازت کے بغیر پناہ نہیں دی جائے گی۔

۱۰ (۴۶) اس معاہدے کے شرکاء کے درمیان کوئی نئی بات، معاملہ یا جھگڑا پیدا ہو جائے، جس سے فساد کا اندیشہ ہو تو اسے اللہ تعالیٰ اور محمد صلی اللہ علیہ وسلم کی طرف لوٹایا جائے

گا۔ اس صحیفے یا عہد نامے میں جو کچھ درج ہے، اللہ تعالیٰ کو پسند ہے کہ اس کی پابندی زیادہ سے زیادہ احتیاط اور وفا شعاری سے کی جائے۔

۱۱ (۲۷) نہ قریش کو پناہ دی جائے گی اور نہ اس شخص کو جو ان کا معاون ہو۔

۱۲ (۲۸) اگر کوئی بیشرب پر حملہ آور ہو تو ان معاہد فریقوں، یعنی یہودیوں اور مسلمانوں پر ایک دوسرے کی امداد کرنا لازم ہوگا۔

۱۳ (۲۹) اگر یہودیوں کو صلح کر لینے اور اس میں شریک ہونے کی دعوت دی جائے گی تو وہ اسے قبول کر لیں گے۔ اگر یہودی کسی سے صلح کریں گے اور مسلمانوں کو شرکت کی دعوت دیں گے تو ان کے لیے بھی اسے قبول کر لینا لازم ہوگا، بجز اس صورت کے کہ جنگ دین کے لیے ہو (یعنی دین کے لیے جنگ ہو تو تعاون کسی فریق پر لازم نہ ہوگا)۔

۱۴ (۵۰) ہر شخص یا گروہ کے حصے میں اسی رُخ کی مدافعت آئے گی جو اس کے بالمقابل ہو۔

۱۵ (۵۱) اس کے یہودیوں کو خواہ وہ مولیٰ ہوں یا اصل، وہی حقوق حاصل ہوں گے جو یہ معاہدہ قبول کرنے والوں کو حاصل ہیں۔

۱۶ (۵۲) اس عہد نامے کے حکم میں ظالم و خطا کار داخل نہیں۔ جو جنگ کے لیے نکلے وہ بھی اور جو گھر میں بیٹھا رہے وہ بھی اس کا حقدار ہوگا۔ صرف وہ لوگ مستثنیٰ ہوں گے جو ظلم و جرم کے مرتکب ہوں گے۔

۱۷ (۵۳) اللہ اس کا حامی و نگہبان ہے جو عہد و قرار میں وفا شعار اور پرہیزگار ہو، اور اللہ کے رسول صلی اللہ علیہ وسلم بھی اس کے حامی ہیں۔

اس میثاقِ مدینہ سے مسلمانوں کو سیاسی، عسکری نوعیت کے سات اہم فوائد حاصل ہوئے جو یہ ہیں :

(۱) اسلامی مملکت کو ایک مضبوط اساس فراہم ہوگئی جسے داخلی اور خارجی دشمنوں کی سازشیں اور کوششیں متزلزل نہ کر سکیں، اور

(۲) اسے یہود و مشرک قبائل نے تسلیم ہی نہیں کیا بلکہ اس کے حلیف بن گئے اور اس کے دفاع کی مشترکہ ذمہ داری بھی قبول کر لی۔

(۳) مسلمانوں کو دینی قومی اور سیاسی تشخص حاصل ہو گیا اور اسے تسلیم بھی کر لیا گیا اور اس

نے تحریکِ اسلام کی کامیابی کی راہ ہموار کرنے میں اہم کردار ادا کیا۔  
 (۴) مسلمانوں کو مدینے میں سیاسی اعتبار سے بالخصوص مرکزی حیثیت حاصل ہو گئی، جس کی بنا پر وہ پہلے یشرب میں اور پھر سارے عرب میں دینی یعنی مذہبی، سیاسی، معاشی اور ثقافتی انقلاب لانے میں کامیاب ہوئے۔

(۵) یشاقِ مدینہ قریش کی کوششوں میں اس طرح حائل ہوا کہ ابتدائی دور میں جو اذ حد خطرناک تھا، وہ مدینے میں کسی کو اپنا حلیف بنانے میں کامیاب نہ ہو سکے۔ نیز جب انھوں نے مدینے پر بھڑپور حملہ کیا تو اپنے سیاسی و مذہبی اثر و رسوخ کے باوجود کسی یہودی یا اپنے ہم مذہب قبیلے کو پیچھے سے مدینے پر حملہ کرنے پر آمادہ نہ کر سکے۔ جنگِ بدر میں مسلمانوں کی تاریخ ساز فتح کا یہ بھی ایک بنیادی سبب تھا۔ علاوہ بریں جنگِ احد میں قریش کی ناکامی کا بھی یہ ایک اہم سبب تھا۔

(۶) یشاقِ مدینہ اصل میں ایک دفاعی معاہدہ تھا۔ چنانچہ مسلمانوں نے جب قریش کو مرعوب کرنے اور بساطِ اقتصادیات پر ان کو زچ کرنے کی خاطر عسکری ٹیموں کا آغاز کیا تو مدینے کے کسی قبیلے نے نہ تو اعتراض کیا اور نہ مداخلت ہی کی۔

(۷) اس دفاعی معاہدے نے اسلامی مملکت کے لیے حصار کا کام دیا، نیز اس سے مسلمانوں کو حلیف قبیلوں میں تحریکِ اسلام کا کام کرنے اور انھیں اسلام کے عقائد و تعلیمات سے روشناس کرانے اور شرک و بت پرستی کے نقصانات سے متنبہ کرنے کے سُنہرے مواقع حاصل ہو گئے۔

کیا یہ عہدِ آفریں معاہدہ جسے صحیفہ کہا گیا ہے، اپنی نوعیت کا دُنیا بھر میں پہلا تحریری دستور ہے؟ یہ سوال مؤرخین و محققین کے لیے اذنبس اہم ہے اور وہ ابھی تک اس کا ٹیل دریا نہیں کر سکے۔ لہذا کیا یہ بے نظیر عہد نامہ ان لوگوں کے لیے عبرت انگیز و بصیرت افروز نہیں جو آپ کی نبوت کے قائل نہیں؟ اگر آنحضرت صلی اللہ علیہ وسلم اللہ تعالیٰ کے سچے نبی نہیں تھے تو پھر ناخواندہ مرد صحرائی ہوتے ہوتے ایسا تاریخ ساز و مثالی عہد نامہ کیسے مرتب کر سکے تھے، جس کے ذریعے آپ مدینے میں اسلامی مملکت قائم کرنے اور ساتھ ہی اسے یشرب کے اہم قبائل سے تسلیم کرانے میں کامیاب ہو گئے، نیز جس نے آگے چل کر مشرق و مغرب میں اپنی قوت و صولت اور شان و شوکت کے جھنڈے گاڑنے تھے۔ یہ سوال آج کے انسان کے

لیے لمحہ منکر یہ ہے اور خاص طور پر ان لوگوں کے لیے جو سیرتِ طیبہ کو تاریخی۔ سائنٹفک انداز میں دیکھنے کے مدعی ہیں، یہ سوال چیلنج کی حیثیت رکھتا ہے۔

اس عہد نامے کے بعض ممتاز پہلوؤں کی نشاندہی بھی کر دی جاتی ہے لہذا اس تاریخی واقعیت سے انکار نہیں کیا جاسکتا کہ یہود اپنے علم و فن اور ذہانت و فراست کے لیے بجا طور سے شہرت رکھتے تھے، لیکن صدیوں کی منافقت و سرکشی نے انہیں حد درجہ مکار و عیار بنا دیا تھا۔ شاطر ایسے تھے کہ بساط سیاست پر سارے عرب میں ان کا کوئی حریف نہ تھا۔ کیا یہ آپ کا اعجاز نہیں کہ یہود نے اپنے خصائص کے باوصف اس معاہدے کو اپنی مرضی سے قبول کر لیا اور اس وقت قبول کیا جب مسلمان انتہائی کمپرسی کی حالت میں تھے اور اس معاہدے میں آپ کی حیثیت اللہ تعالیٰ کے سچے نبی، حکمران اور حکم کی تھی اور مسلمانوں کے مقابلے میں ان کی سیاسی حیثیت ثانوی تھی؟ علاوہ بریں، اس عہد نامے کی رو سے نہ صرف یہ کہ مدینے میں اسلامی ریاست معرض وجود میں آگئی بلکہ یہود اور دیگر معاہدہ اقوام نے اسے تسلیم بھی کر لیا اور اس کے دفاع اور امن و سلامتی کی ذمہ داری بھی مشترکہ طور سے قبول کر لی۔ سب سے بڑھ کر یہ کہ انہوں نے مہاجر مسلمانوں کو یشرب کی ایک قوم تسلیم کر لیا۔ یہ بلاشبہ آپ کی عظیم کامیابی تھی۔ مذہبی نقطہ نظر سے دیکھا جائے تو یہود اور مشرک قبائل نے اس معاہدے پر دستخط کر کے مسلمانوں کو مومن اور بت پرست قبائل نے اپنے آپ کو مشرک تسلیم کر لیا۔

جہاں تک شہری حقوق کا تعلق ہے، اس عہد نامے میں سب معاہدہ قوموں کے لیے ان کے تحفظ کی ضمانت فراہم کر دی گئی ہے۔ جہاں تک مسلمانوں کا تعلق ہے، ان کی معاشرتی زندگی میں اخوت و حریت، مساوات اور معاشی عدل و احسان کے اصولوں کو اس چابکدستی سے سمودیا گیا ہے کہ عقل اسے آپ کا اعجاز سمجھنے پر مجبور ہو جاتی ہے۔

اس عہد نامے کو یشرب کے کئی تناظر میں دیکھا جائے تو اس کی یہ اہم خصوصیت ابھر کر سامنے آتی ہے کہ اس کی رو سے یشرب کی حکومت نا آشنا سر زمین میں غالباً پہلی مرتبہ عدل و مساوات کے اصولوں پر منظم اور منضبط مملکت معرض وجود میں آئی اور لوگوں کو شہری اور معاشرتی امن و سلامتی کی نعمت غیر مترقبہ میسر آگئی۔ اس موقع پر یہ جتا دینا ضروری ہے کہ کئے کے برعکس یشرب (یا بعد کے مدینہ منورہ) میں اس وقت کوئی مرکزی حکومت نہ تھی اور نراج کی حالت تھی۔ مگر مدت سے ایک شہری ریاست تھا، جس میں قریش کی حکومت تھی اور اس کی

کے سچپس کے قریب شعبے تھے، لیکن شرب میں عرب (اوس و خزرج) اور یہود دونوں بالترتیب بارہ اور دس قبیلوں میں منقسم تھے اور ہر قبیلہ اپنے رسم و رواج کے مطابق اپنے امور و مقدمات کا فیصلہ کرتا تھا۔ ان تاریخی حقائق کے پیش نظر دیکھا جائے تو تضادات و انتشار کی اس سرزمین میں ایک منظم و منضبط مرکزی حکومت کا قیام یقیناً ایک عظیم و عہد آفریں کارنامہ ہے۔ اس مملکت کی اساس چونکہ اسلامی اصولوں پر استوار تھی، لہذا یہ امن و سلامتی کا گہوارہ تھی اور اس میں غیر مسلموں کے لیے بڑی کشش پائی جاتی تھی۔

## (۴) ثقافتی مسئلہ : یا مسلمانوں کی تعلیم و تربیت اور ان کے جذبہ عبودیت کی تشفی کے اہتمام کا مسئلہ :

آخری وحی و تنزیل اور احادیث طیبہ سے ثابت ہے کہ آپ کا بنیادی وظیفہ نبوت لوگوں کی تعلیم و تربیت اور ان کے جذبہ عبودیت کی تشفی کا مستقل بنیادوں پر بند و بست کرنا تھا۔ چنانچہ مدینہ منورہ میں تحریک اسلام کو آزاد ماحول میسر آیا تو آپ نے سب سے پہلے تعلیم و تربیت کے مسئلے کو مستقل و پائیدار بنیادوں پر حل کرنے کی طرف توجہ فرمائی۔ آپ کی پنجمی حکمت و بصیرت کا فیصلہ یہ ہوا کہ تعلیم و تربیت کا مرکز ایسا ہونا چاہیے، جہاں ہر روز مقررہ اوقات پر مسلمانوں کا اجتماع ہو کرے اور اس اجتماع کی حیثیت فرض و وجوب کی ہو۔ چنانچہ اس مقصد کے لیے آپ نے ”مسجد“ کو منتخب کیا۔ اس اعتبار سے مسجد نبوی اسلام کا پہلا مرکز تعلیم و تربیت ہے، جس کے لیے آج کی زبان میں جامعہ یونیورسٹی کی تعبیر اختیار کی جاسکتی ہے۔ اس یونیورسٹی کا نصاب تعلیم و تربیت کیا تھا اور اس کے ذریعے آپ نے ثقافتی مسئلے کو کیسے مستقل بنیادوں پر حل کیا؟ اس کا جواب قرآن مجید نے ہر زمان و مکان کے انسان کی رشد ہدایت کے لیے اپنے اندر محفوظ کر لیا ہے اور وہ یہ ہے :

جس طرح (منجملہ اور نعمتوں کے) ہم نے تم میں تمہیں میں سے ایک رسول بھیجا ہے جو تمہیں ہماری آیات پڑھ پڑھ کر سناتا، تمہارا تزکیہ کرتا، تمہیں کتاب (قرآن مجید) اور حکمت سکھاتا اور تمہیں ان باتوں کی تعلیم دیتا ہے، جن کا تمہیں علم نہ تھا۔

اس سے معلوم ہوا کہ اس اسلامی یونیورسٹی کا نصاب اصولی طور پر یہ تھا :

(۱) قرأت قرآن (۲) تزکیہ (۳) تعلیم کتاب (۴) تعلیم حکمت اور (۵) علوم نو کی تعلیم۔

چنانچہ اس مقصد کے حصول کی خاطر آپ نے مسجد نبوی کے ایک کنارے پر ایک جگہ مخصوص کر لی جسے اس کے سابقان کی وجہ سے صُفّہ کہتے تھے۔ یہ دراصل ایک کھلی اقامتی (Residential) درسگاہ تھی جس میں ہر چھوٹا بڑا شخص تعلیم و تربیت حاصل کر سکتا تھا چاہے وہ اس میں اقامت گزیر ہو یا نہ ہو۔ مسلمانوں کی ایک جماعت جنہوں نے اپنی کل زندگی تحریک اسلام کے لیے وقف کر دی تھی، تعلیم و تربیت حاصل کرنے کے لیے اس میں اقامت گزیر ہو گئی، انہیں اصحاب صُفّہ کہتے تھے۔ اس اعتبار سے اگر مسجد نبوی کی اس درسگاہ کو عصر حاضر کی اقامتی اور کھلی درسگاہوں کا پیش خیمہ کہا جائے تو بے جا نہ ہوگا۔ اس درسگاہ کی ایک خصوصیت یہ تھی کہ اس میں بچے اور پیر و جوان، نیز عورتوں کی تعلیم و تربیت کا بھی اہتمام کیا گیا تھا۔ یہ بات قابل لحاظ ہے کہ تعلیم نسواں کا علیحدہ بندوبست کیا گیا تھا۔ اس درسگاہ کا نصاب بنیادی طور پر مجملہ پانچ مضامین پر مشتمل تھا، جن سے علیحدہ علیحدہ گفتگو کی جاتی ہے :

(۱) قرأت قرآن : چونکہ اس نصاب تعلیم میں اولیت قرآن کو حاصل ہے لہذا طلباء کو سب سے پہلے قرأت قرآن سکھائی جاتی تھی۔ اس سے مقصود مندرجہ ذیل فوائد حاصل کرنا تھے: طلباء کا قرآنی تلفظ درست ہو جائے۔ وہ قاری اور حفاظ بن جائیں، نیز ان میں ذوق قرآن پیدا ہو جائے۔ قرآن مجید کی زبان چونکہ الہامی ہونے کی وجہ سے فطری اور بلیغ ہے، اس لیے ذوق قرآن پیدا ہونے کا مطلب یہ ہے کہ انسان کو ادب و فن کا صحیح ذوق پیدا ہو جاتا ہے اور یہ ذوق ادب و فن کا حقیقی معیار ہے۔ اگر یہ کہا جائے کہ قرأت قرآنی کے تحفظ اور حفظ قرآنی کی وجہ سے قرآن مجید لفظی و معنوی تحریف سے محفوظ رہا ہے تو یہ مبالغہ نہیں، اعتراف حقیقت ہوگا۔ زبان اظہار ذات کا وسیلہ ہے۔ مسلمانوں کو چونکہ اسلام کی تحریک انقلاب کا فصیح البیان مبلغ بنانا مقصود تھا، اس لیے انہیں قرآن مجید کی بلیغ زبان اور حسین انداز بیان کی تعلیم دی جاتی تھی۔ چونکہ آپ ہی نے معلم کی حیثیت سے یہ فرض انجام دینا تھا، اس لیے اللہ تعالیٰ نے آپ کو سب اہل عرب سے زیادہ فصیح البیان بنایا تھا۔ احادیث طیبہ اس بات کا زندہ ثبوت ہیں۔ علم و ادب کے ارتقا میں ذوق لسانی کے کردار کی اہمیت سے انکار نہیں ہو سکتا، لہذا اسلام کی اس پہلی یونیورسٹی میں ذوق لسانی پیدا کرنے کو اولین اہمیت دی جاتی تھی۔ تاریخ سے ثابت ہے کہ اس یونیورسٹی نے ایسے بے عدیل قاری اور خطیب پیدا کیے جنہوں نے دنیا میں خطابت

کا معیار قائم کیا۔

(۲) تزکیہ : بحیثیت معلم انسانی آپ کا دوسرا فریضہ لوگوں کا تزکیہ کرنا تھا۔ انسان کے اندر ایک نفسیاتی نظام ہے، جس کا اس کے طبیعی نظام سے چولی دامن کا رشتہ ہے۔ نفسیاتی نظام کا مرکز قلب ہے، جو جسم کی طرح بیماریوں کا مستوجب ہے۔ قلب ایک نامیاتی وجود ہے جو اگر اپنی صحیح و فطری حالت پر یعنی صحت مند و توانا رہتا ہے تو اپنے وظائف صحیح طور پر سرانجام دیتا ہے، لیکن جب وہ خارجی اور داخلی عوامل کی وجہ سے کسی بیماری یا بیماریوں کا شکار ہو جاتا ہے تو وہ سقیم و کمزور ہونے کے باعث اپنے وظائف صحیح طور سے سرانجام دینے کے قابل نہیں رہتا۔ اس کا ایک طبعی نتیجہ اس کے انتشار ذہنی کی صورت میں نکلتا ہے اور اس سے اس کی شخصیت کا توازن برقرار نہیں رہتا اور زندگی پر پریشانیوں اور خوف و حزن کا دباؤ پڑنے لگتا ہے، جو بڑھ جائے تو زندگی اجیرن ہو جاتی ہے۔ زندگی کی بہت صالحہ سے فرار، اعصابی امراض، خودکشی وغیرہ ایسے دباؤ (Pressure) اس کے طبعی نتائج ہیں۔

اس دباؤ سے قلب کی فطری استعدادیں جو اسے قوت کی صورت میں ودیعت ہوتی ہیں، نشو و ارتقاء کے قابل نہیں رہتیں اور انسان اپنی قوت و توانائی کے اس ذخیرے سے پوری طرح استفادہ نہیں کر سکتا، جو قدرت نے اس کی شخصیت کی تکمیل اور زندگی کی کامیابی کے لیے اسے ودیعت کر رکھا ہے۔ جس طرح جسم بیماری کا اور مشین خرابی کی مستوجب ہے، اسی طرح قلب کو بھی بیماری لاحق ہو جاتی ہے۔ قلب کو بیماری یا بیماریوں سے نجات دلا کر صحت مند و توانا بنانا، اور اس کی فطری استعدادوں کو قوت سے فعل میں لانا اور ان کی تربیت کرنا تاکہ ان کے نشو و ارتقاء کا سلسلہ شروع ہو جائے یا جاری رہے "تزکیہ" سے عبارت ہے، اس کے لیے تزکیہ نفس اور تزکیہ قلب کی تعبیرات بھی اختیار کی جاتی ہیں۔ اس اعتبار سے تزکیہ نفس سے قلب کے تصفیہ و اصلاح کا وہ طریق عمل مراد ہے جس کے ذریعے ذہنی انتشار شخصیت کے عدم تعاون اور زندگی پر دباؤ کو دور کر کے اس کی فطری صلاحیتوں کو فطری انداز میں نشو و ارتقاء کرنے کے قابل بنایا جاتا ہے، نیز اس کے مفہوم میں اخلاق کی تہذیب و تحسین اور کام اخلاق کی تکمیل بھی شامل ہے۔

تزکیہ دراصل قرآن مجید کی ایک پہلو دار اور جامع اصطلاح ہے جسے دو مثالوں سے واضح کرنے کی کوشش کی جاتی ہے :

اولاً قلب کی مثال کیمرے کے عدسہ کی سی ہے۔ انسان کی پیدائش کے وقت وہ مصفاً، فعال اور درست حالت پر ہوتا ہے۔ جو اس باہر کی دنیا کی جو اطلاعات اسے بھیتے ہیں، وہ اس پر نقوش کی طرح مرتسم ہو جاتی ہیں اور عقل فوراً ان کے حسن و قبح، حق و باطل اور افادیت و مضرت پر حکم لگاتی ہے، نیز انھیں قبول و رد کرنے یا ان کے مطابق عمل کرنے یا نہ کرنے کے لیے انسان پر اپنا دباؤ ڈالتی ہے۔ قلب اپنی اصل حالت پر ہو تو عقل بھی سلیم ہوتی ہے۔ عقل سلیم کا محاکمہ درست، اس کا دباؤ شدید اور اس کی آواز میں وزن ہوتا ہے۔ اس کے برعکس اگر قلب اپنی اصل حالت پر نہ ہو تو اس کے جو اس کی کارکردگی میں فرق پڑ جاتا ہے اور اس کی اطلاعات بعض اوقات غلط ہوتی ہیں۔ علاوہ ازیں ایسے قلب کی عقل بھی سلیم نہیں ہوتی۔ چنانچہ اس کے فیصلے غیر معتبر اور دباؤ کم ہو جاتا ہے، نیز اس کی آواز میں پہلا سا وزن نہیں رہتا۔ قلب کے بگڑنے سے عقل کی بہت بھی ٹیڑھی ہو جاتی ہے اور اس کا توازن بگڑ جاتا ہے۔ وہ غلط حکم لگانے اور غلط فیصلے دینے لگتی ہے۔ قلب کو پاک و صاف کر کے اس کی اصل حالت پر لانا اور اس کی کارکردگی کو درست و موثر بنانا تزکیہ نفس سے عبارت ہے۔ ثانیاً قلب ایک نامیاتی وجود ہے اور اس کی مثال ”شجرۃ طیّبہ“ کی سی ہے، یعنی ایک نشو و ارتقا کرنے اور برگ و بار لانے والے سرسبز و شاداب درخت کی ہے۔ درختوں کی طرح قلب کو بھی بیماری لگ جاتی ہے۔ درخت کو بیماری لگ جائے تو اس کی نشو و نما رک جاتی ہے اور وہ پھل دینا بند کر دیتا ہے۔ باغبان دانا و بنیا ہو تو وہ اس کی بیماری کا علاج کرتا ہے اور اس غرض کے لیے اسے کیڑوں، طفیلی بیلوں سے پاک و صاف کرتا اور مناسب کھاد، پانی اور دوائی دیتا، یہاں تک کہ درخت پھر ہرا بھرا اور ثمرور ہو جاتا ہے۔ اس سلسلہ عمل کو تزکیہ سے تعبیر کیا جاتا ہے۔ جہاں تک قلب کا تعلق ہے اس کے تزکیہ اور علاج کا مجرب و بہترین نسخہ جو سات اجزا پر مشتمل ہے، مفصلہ ذیل ہے :

(۱) تقویٰ (۲) یادِ الہی (۳) شکرِ نعمت (۴) مشاہدہ (۵) تفکر (۶) عبرت پذیری اور

(۷) جہاد۔

۱: تقویٰ عبارت ہے اللہ تعالیٰ کی محبت اور خشیت سے۔ مفصل بحث گزر چکی ہے۔

۲: یادِ الہی: اس کا مطلب ہے انسان کی سوچ اور قول و فعل اللہ تعالیٰ کے حوالے

سے ہونا چاہیے۔ اس کی بہترین تفسیر صوفیہ کا یہ قول ہے: جو دم غافل، سو دم کافر۔



۳: شکرِ نعمت : اس سے مراد اللہ تعالیٰ کی نعمتوں کا ادراک و شعور اور اس کی قدر شناسی ہے۔ دوسرے لفظوں میں شکرِ نعمت کا مطلب ہے اللہ تعالیٰ کی نعمتوں کی قدر و حفاظت کرنا اور ان سے کما حقہ استفادہ و تمتع کرنا، نیز اس کی بخشش و عطا کے لیے اللہ تعالیٰ کی حمد و ثنا اور اس کا دل و جان سے شکر بجالانا۔

۴: مشاہدے کا مطلب حسی مشاہدہ ہے۔ تزکیہ کے سلسلے میں حواس میں سے سامعہ و باصرہ ہی اہم و موثر کردار ادا کرتے ہیں، لہذا مشاہدے سے مراد سمعی و بصری مشاہدہ ہے۔

۵: تفکر : اللہ تعالیٰ کے حوالے سے کائنات، حوادثِ روزگار، مظاہرِ فطرت، حیات، تاریخ کی روش اور خود اپنی زندگی کے آغاز و انجام پر خلوص نیت سے باقاعدہ غور و فکر کرتے رہنا۔

۶: عبرت پذیری : حوادثِ روزگار، حیاتِ انسانی کے المیوں اور تاریخ کی روش سے عبرت حاصل کرنا۔

۷: جہاد بھی تزکیہ نفس کا ایک موثر و اہم ذریعہ ہے۔ چنانچہ پینچم عظیم و آخر صلی اللہ علیہ وسلم نے جہاد کی تربیت پر خصوصی توجہ فرمائی اور مسلمانوں کو اپنے عہد کا مثالی "مجاہد" بنا دیا۔ میں نے فوجی سپاہی نہیں "مجاہد" لکھا ہے کیونکہ ان دونوں میں اصلاً فرق ہے۔ مجاہد اللہ تعالیٰ کی راہ میں جہاد کرتا ہے۔ اس کا مطلب یہ ہے کہ مجاہد "بندہ رحمن" ہوتا ہے لہذا وہ اس کے بندوں کے حقوق، ان کے مادی و روحانی یا دنیوی و آخروی مفادات اور فلاح بہبود کی خاطر ان کے دشمنوں کے خلاف جان و مال کے ساتھ زبان و قلم اور تلوار کے ذریعے جدوجہد اور جنگ و قتال کرتا ہے۔ جہاد کا محرک حقیقی محبتِ الہی اور محبتِ انسانی ہے۔ اسلام چونکہ تحریکِ رحمتہ للعالمین ہے، اس لیے اس کی حفاظت اور نشر و اشاعت کا مقصد اصل میں بنی نوع انسان سے محبت و احسان کرنا ہے۔ جہاں تک عام فوجی سپاہی کا تعلق ہے، وہ محض دنیوی مفادات کی خاطر چاہے ذاتی ہوں یا قومی جنگ و قتال کرتا ہے۔

عرب ایک تو صدیوں سے قبائلی و صحرائی زندگی گزار رہے تھے، دوسرے ان میں ہمیشہ سے نزاج کی حالت پائی جاتی تھی۔ اس کے تین نتائج برآمد ہوئے : ایک تو خانہ جنگی بزرگی و ام، دوسرے وہ طبعاً و حاجتاً "جنگجو" تھے، اور تیسرے ان کے مفادات صرف اپنی ذات اور قبیلے

ہی تک محدود تھے۔ مرکزی حکومت کے فقدان، نراج اور خانہ جنگی کے سبب ان میں قومیت پیدا نہ ہو سکی، لہذا وہ ملکی و قومی نقطہ نظر سے سوچ ہی نہیں سکتے تھے۔ معلم انسانیت نے، جو رحمتہ للعالمین بھی تھے، ان کے نقطہ نظر کو بدلنا اور فکر و نظر میں آفاقیت پیدا کرنا تھی، تاکہ وہ سچے مجاہد بن جائیں۔ صدیوں کی عادات و عصبیات اور فکر و نظر کے زاویوں کو بدلنا از بس دشوار و شکیب ربا بلکہ ایک طرح سے محال کام تھا، لیکن آپ نے یہ کارنامہ سرانجام دیا اور اتنی قلیل مدت میں سرانجام دیا کہ دنیا حیران رہ گئی اور آج بھی عقل سلیم اسے اعجاز ہی سمجھتی ہے۔ یہ اعجاز آپ کی تعلیم اور عسکری تربیت کا مرہونِ منت تھا جو آپ اپنے متبعین کو دیتے تھے۔ عسکری تربیت کی غیر معمولی اہمیت کے پیش نظر اس سے تفصیل سے گفتگو کی جاتی ہے۔

### عسکری تربیت :

پنجمبر اعظم و آخر صلی اللہ علیہ وسلم کو اس بات کا حق الیقین تھا کہ اسلام کی انقلابی تحریک کو عرب کی استحصالی قوتیں زیادہ دیر تک برداشت نہیں کر سکیں گی اور اسے ان کی جارحیت کا مقابلہ کرنا ہوگا، لہذا آپ نے مسجد ہی کو فوج کا صدر مقام (ہیڈ کوارٹر) بنا کر مہاجرین اور انصار کی عسکری تربیت کا آغاز کر دیا۔ آپ ان پر اسلام کے نقطہ نظر سے جہاد کی اہمیت و فضیلت واضح کرتے، انھیں جنگ و جہاد اور موت و شہادت کے فرق سے آگاہ کرتے اور تعلیمات قرآنی اور وعظ و نصیحت کے ذریعے ان میں جذبہ جہاد پیدا کرتے تاکہ ان کا عسکری عزم و کردار بنیابنِ مرصوص، ہمت ناقابلِ اضمحلال، حوصلہ ناقابلِ شکست اور وہ بحیثیت سپاہ کے ناقابلِ تسخیر بن جائیں۔ اب ہم ذرا تفصیل سے یہ معلوم کرنے کی کوشش کرتے ہیں کہ آپ نے مجاہدین کی عسکری تربیت کن اصولوں کے ذریعے کی، یا بالفاظِ دیگر ان میں ایک مثالی سپاہی اور سپاہ کے اوصاف کیسے پیدا کیے؟

یہ امر مسلمات میں سے ہے کہ عسکری تربیت میں جو چیز اولین اہمیت کی حامل ہے وہ سپاہ کے عقائدِ جلیدہ و محرکہ ہیں۔ آگے بڑھنے سے پہلے یہاں اس امر کی صراحت کر دی جاتی ہے کہ عقائد اور نظریات میں ایک بنیادی فرق یہ ہے کہ نظریات کی جولا لگاہ دماغ ہے، دل نہیں، لہذا ان کا تعلق نظری زندگی سے ہوتا ہے اور یہ ضروری نہیں کہ عملی زندگی سے بھی ان کا رشتہ ہو۔ جہاں تک عقائد کا تعلق ہے، وہ حیاتِ انسانی میں اس طرح جذب اور جاری سازی

ہوتے ہیں جس طرح حیاتیاتی وجود میں خون گردش کرتا ہے۔ ہمیں یہ نکتہ یاد رکھنا چاہیے کہ جس طرح صالح خون کی متوازن گردش پر ہر جسم کی بقا و صحت، قوت و توانائی اور نشو و ارتقا کا انحصار ہوتا ہے، اسی طرح سچے اور صالح عقائد کی کل حیات انسانی میں متوازن گردش سے اس میں قوت و توانائی، ہیبت و جبروت اور رعب و جلال پیدا ہوتے ہیں۔ ایسے سچے، صالح اور جلیل و حرکی عقائد جو کل زندگی پر حاوی ہوں، مومن کو اپنے مال و جان، اہل و عیال اور ہر قسم کے مفادات سے عزیز ہوتے ہیں اور وہ ان کی خاطر کسی قربانی سے دریغ نہیں کرتا۔ یہ حقیقتِ اسلام، پیغمبرِ اسلام اور مسلمانوں کے حوالے سے قرآن مجید میں اس طرح بیان ہوئی ہے :

(اے میرے پیغمبر!) لوگوں سے کہہ دو کہ اگر تم واقعی اللہ سے محبت کرتے ہو تو میرا اتباع کرو، اللہ تم سے محبت کرے گا، اور تمہاری خطاؤں سے درگزر فرمائے گا۔ وہ گناہوں سے محفوظ رکھنے اور ان سے درگزر کرنے والا اور رحیم ہے۔

ہمیں یہ اصل فراموش نہیں کرنی چاہیے کہ عقائد عمل سے معتبر بنتے ہیں۔ جہاں تک اسلام کے عقائد کا تعلق ہے، ان کا اعتبار بھی عمل سے ہے، بشرطیکہ آپ کے اُسوۂ حسنہ کے مطابق ہو۔ دوسرے لفظوں میں مسلمانوں کے عقائد آپ کی سنتِ حسنہ کے اتباع سے معتبر بنتے ہیں اور یہ اتباع کامیابی و کامرانی اور فتح و نصرت کی ضمانت فراہم کرتا ہے۔ چنانچہ قرآن مجید کی تعلیمات اور مواظبتِ حسنہ کے ذریعے مسلمانوں میں عقائدِ جلیلہ و محرکہ کو زندہ و توانا رکھنا آپ کے اہم ترین معمولات میں سے تھا۔ عسکری تربیت کے حوالے سے اسلام کے عقائدِ جلیلہ و محسنہ کہ مفصلہ ذیل ہیں :

(۱) اللہ اکبر و اعظم ہے، یعنی عظمت و کبریائی، قدرت و جبروت اور جلال و رحمت میں اس کا کوئی ثانی یا شریک نہیں۔ اس کی طاعت سے انسان میں اس کے ظرف کے مطابق صفاتِ الہیہ پیدا ہوتی ہیں جو اسے ناقابلِ تسخیر بنا دیتی ہیں۔ علاوہ بریں اللہ تعالیٰ کی عظمت و رحمت کا یہ خاصہ ہے کہ وہ اپنے طاعت گزار بندوں کے ساتھ ہوتا ہے۔ ان کی دعائیں سننا اور ان کی ظاہری و مخفی طور سے مدد کرتا ہے۔ یہ عقیدہ خودی کے لیے قوت و توانائی اور بشارت و رجائیت کا سرچشمہ ہے، جو اسے عظیم و ناقابلِ تسخیر بنانے کا بہترین ذریعہ ہے۔

(۲) طاعت : مسلمانوں پر اللہ تعالیٰ اور اس کے رسول کی طاعت کے علاوہ ان

اہل امر کی طاعت بھی فرض ہے جو ان میں سے ہوں۔ اصل یہ ہے کہ طاعت و ایمان لازم و ملزوم ہیں۔ طاعت کی غیر معمولی اہمیت کا اندازہ اس امر سے لگایا جاسکتا ہے کہ اس سے سپاہیوں میں نظم و ضبط، اتحاد و یک جہتی اور یگانگت و ہم آہنگی پیدا ہوتی ہے، جو ان میں عسکریت پیدا کر کے انہیں صحیح معنوں میں فوج بناتی ہے اور یہ عسکریت ہی ہے جس میں فوج کی قوت و سہیت کا راز مضمر ہے، اور جو فوج اور ہجوم میں ماہر الاہلیا ہے۔

(۳) جہاد و ایمان لازم و ملزوم ہیں اور ایمان جہاد ہی سے معتبر بنتا ہے۔ جہاد مومن کے اہم فرائض میں سے ہے جس میں حصہ لینے کی جزا دنیا میں خیر کثیر اور آخرت میں جنت کی حیات جاوید ہے اور حصہ نہ لینے کی سزا دنیوی و اخروی زیاں ہے، یعنی دنیا میں ذلت و مسکنت اور آخرت میں دوزخ کا عذاب۔ دنیا میں حق و باطل میں جنگ اس وقت سے جاری ہے جب انسان میں شعور حق و باطل بیدار ہوا، اور حق کو باطل سے اور اہل حق کو اہل باطل سے بچانے اور محفوظ رکھنے کے لیے جہاد ایک ناگزیر پیش شرط ہے۔

(۴) موت کا وقت مقرر ہے، لہذا رزم ہو یا نرم، انسان کو وقت معینہ سے پہلے یا بعد میں موت نہیں آسکتی۔ اسلام کے اس عقیدے نے مجاہدوں کو موت سے نڈر، ناقابلِ تسخیر اور بڑے بڑے صبر آزمائے تجربوں اور تشکیب ربا امتحانوں میں سے گزر جانے کے قابل بنا دیا تھا۔

(۵) شہادت مقصودِ حیات ہے : مجاہد کی زندگی کی غایت اللہ کی راہ میں جہاد کرنا اور شہادت پانا ہے۔ بقول علامہ اقبال :

شہادت ہے مطلوب و مقصودِ مومن  
نہ مالِ غنیمت، نہ کشورِ کشائی

اور شہادت کا اجر جنت کی حیاتِ محض ہے۔ حیاتِ محض سے مراد لذت و طمانیت اور حُسن و سرور کی حیاتِ جاودانی ہے۔

(۱) مشق و مزاولت :

علم و بہتر کا کوئی گوشہ ہو، اس میں کمال حاصل کرنے کی ایک پیش شرط مشق و مزاولت ہے۔ اس کے متعدد فوائد میں سے ایک یہ ہے کہ اس سے جسم کے اعضاء و جوارح، متعلقہ حواس

اور قلب میں ہم آہنگی پیدا ہوتی ہے اور وہ سب ایک واحدیہ کی صورت میں خود کار مشین کی طرح کام کرنے لگتے ہیں جو حد درجہ حساس اور باشعور ہو۔ مشق و مزاولت مسلسل و متواتر اور اس کی بہت درستی صالحہ ہو تو اس سے مطلوبہ نتائج برآمد ہوتے ہیں، لہذا عسکری تربیت میں اس کی اہمیت میں مبالغہ نہیں ہو سکتا۔ ایک عظیم ماہر حربیات اور شمالی سپہ سالار کی طرح آپ نے مجاہدین کے لیے مشق و مزاولت کا ایک ایسا نظام قائم کیا جس کے قوانین اور اصول و ضوابط غیر مکتوبی یا ملفوظی تھے وہ جدید و قدیم عسکری نظاموں کی طرح نہ تھا، بلکہ مجاہدین کی طرح رضا کارانہ بھی تھا اور منظم بھی اور اپنی امتیازی خصوصیت کے باعث وہ انتہائی کم خرچ اور موثر ثابت ہوا۔ آپ مجاہدین کو جو انقلابی روح کے حامل تھے، مسلسل و متواتر عسکری مشق و مزاولت کرتے رہنے کی تلقین فرمایا کرتے تھے۔ چونکہ آپ کی ہر ترغیب و تلقین مومنوں کے لیے حکم کی حیثیت رکھتی تھی، اس لیے آپ کی ہدایات کے مطابق مرد بہر ہتھیاروں مثلاً تیر اندازی، نیزہ زنی، تیر انگنی، شمشیر زنی وغیرہ، نیز گھڑ سواری کی مشق کرنا ان کا معمول بن گیا۔ اس ضمن میں یہ بات بظاہر معمولی نظر آتی ہے، لیکن وہ حد درجہ اہم اور بصیرت افروز ہے کہ آپ مرد بہر ہتھیاروں میں سے تیر اندازی کی اہمیت پر بہت زور دیا کرتے تھے اور مجاہدین کو اس فن میں مہارت حاصل کرنے کی ترغیب دیتے اور تلقین فرمایا کرتے تھے۔ اس سلسلے میں آپ کے دو ارشادات نقل کیے جاتے ہیں :

”اللہ تعالیٰ ایک تیر کے ذریعے تین شخصوں کو جنت میں داخل کرے گا : ایک تیر ساز جسے اپنے اس عمل میں خیر کی امید ہو، دوسرا تیر انداز اور تیسرا وہ شخص جو اس کی معاونت کرنے والا ہو۔ لہذا تم تیر اندازی اور گھڑ سواری کی مشق کرو۔ ہاں، تمہاری گھڑ سواری سے زیادہ مجھے تمہاری تیر اندازی عزیز ہے۔“

”جس شخص نے تیر اندازی سیکھی اور پھر اسے چھوڑ دیا تو اس نے نعمت پانے کے بعد اسے

ٹھکرا دیا۔“

آپ کے ان ارشادات حکیمانہ میں ایک ایسا نکتہ مضمحل ہے جو جتنا زیادہ اہم اور بصیرت افروز ہے، اتنا ہی کم مورخین اور اصحاب سیرت کی نظروں میں رہا ہے اور وہ یہ ہے کہ آپ کو دور مار ہتھیاروں کی اہمیت کا پورا شعور تھا۔ چونکہ تیر ہی اس عہد کا دور مار ہتھیار تھا، لہذا آپ اس کو سب ہتھیاروں پر فوقیت دیتے اور مجاہدین کو خصوصیت سے تیر اندازی کی مشق و مزاولت کرنے اور اس میں مہارت حاصل کرنے کی تلقین فرماتے تھے۔ اس سے ثابت ہوا کہ دور مار ہتھیاروں کے استعمال پر خصوصی

توجہ دینا اور اس میں مہارت تامہ حاصل کرنا سنتِ حسنہ ہے۔

### (۲) ریاضتِ شاقہ :

آپ کی عسکری تربیت کا ایک لازمی جزو تھا۔ اس سے سپاہ میں قوتِ برداشت پیدا ہوتی ہے جو صبرِ آزما صورتِ حال اور انتہائی سنگین و خطرناک حالات میں بھی ان کے ہوش و حواس قائم رکھتی اور انہیں ان سے عمدہ برآ ہونے کے قابل بناتی ہے۔ آپ مجاہدین میں قوتِ برداشت بدرجہ اتم پیدا کرنے کی خاطر انہیں اپنی طرح سخت سے سخت محنت و مشقت کا خوگر بناتے، انہیں رمضان المبارک کے علاوہ ہر موسم میں نفلی روزے رکھواتے، انہیں تہجد کی نماز باجماعت پڑھواتے اور فقر و فاقہ کی زندگی کا عادی بناتے۔ رزم ہو یا رزمِ آرام و راحت کی چیزوں سے پرہیز کرنا انتہائی سادہ اور محنت طلب زندگی گزارنا آپ کا معمول تھا اور اس سنت کا اتباع مجاہدین کا شعارِ زندگی۔ ”ہر کام خود کرنا“ آپ کا شعار تھا جس پر سب مومن عمل کرتے اور فخر محسوس کرتے تھے۔ اس سے اسلامی معاشرے میں محنت و جہ افتخار بن گئی۔ یہ بات بڑی انقلاب انگیز اور استحصالی معاشروں کے لیے ایک زبردست چیلنج تھی۔ یہ سبق اشتہالی معاشروں نے اسلام سے سیکھا ہے۔ بہر حال ان باتوں سے مجاہدین سخت جان اور جفاکش بن گئے۔ اس ریاضتِ شاقہ کی بدولت مجاہدوں میں غیر معمولی قوتِ برداشت پیدا ہو گئی اور وہ شدائد و مصائب کی تاب لانے، نامساعد حالات میں ثابت قدم رہنے اور خطرناک سے خطرناک تجربوں اور آزمائشوں سے کامیاب گزر جانے کے قابل ہوئے۔

### (۳) صف بندی :

ماہرینِ حربیات کے نزدیک صحیح اور بر محل صف بندی سے قلیل فوج دشمن کی کثیر فوج کا مقابلہ کرنے کے قابل ہو جاتی ہے۔ صف بندی کو آپ بہت زیادہ اہمیت دیتے، اس میں یدِ طولی رکھتے تھے اور مجاہدین کو اس کی نظری و عملی تعلیم دیتے تھے۔ ہم جیسا کہ آگے چل کر دیکھیں گے، آپ سپہ سالار کی حیثیت سے اپنی فوج کی اس طرح صف بندی کرتے تھے کہ ساز و سامان اور تعداد کے لحاظ سے اپنے سے کہی گنا طاقتور دشمن کو اس برتری کا فائدہ اٹھانے کا موقع نہ دیتے تھے۔

### (۴) طلائیہ

فوجی دستوں کے ذریعے دشمن کے علاقوں کی جغرافیائی، سیاسی اور عسکری معلومات حاصل کرنا ہمیشہ سے کلیدِ کامیابی سمجھا جاتا رہا ہے۔ آپ کو اس کی غیر معمولی اہمیت کا پورا شعور تھا۔ چنانچہ آپ مجاہدین کو اس کی مسلسل تربیت دیتے تھے۔

(۵) قراولی :

یعنی دشمن کی نقل و حرکت اور دیگر عسکری معلومات حاصل کرنا۔ اسے بھی آپ کے تربیتی نظام میں غیر معمولی اہمیت حاصل تھی۔

(۶) عسکری جاسوسی :

دشمن کی قوت، تعداد، اس کے منصوبوں اور چالوں، حلیفوں اور ان کے جاسوسوں کا بروقت پتا چلانا اور قائد کو اطلاعات بھجوانا۔ آپ کا یہ جاسوسی نظام، اگرچہ بے نام و غیر مرئی تھا، مگر اس کی اعلیٰ کارکردگی کو دیکھ کر حیرت ہوتی ہے۔ اس نے مجاہدین کی مہموں کو کامیاب بنانے میں جو کردار ادا کیا، اس کی بنا پر اس کی غیر معمولی اہمیت سے انکار نہیں کیا جاسکتا۔

(۷) رازداری :

اپنے فوجی رازوں کو کسی پر ظاہر نہ ہونے دینا، نہ اپنوں پر نہ بیگانوں پر۔ اس کی تربیت پر بھی آپ خصوصی توجہ فرماتے تھے۔

(۸) شاطریت :

اپنے طرز عمل، پراپگنڈے، بالواسطہ سپلائی، خاموشی وغیرہ کے ذریعے دشمن کو غافل رکھنا اور اس کی غفلت سے فائدہ اٹھانا، دشمن کو جیل دینے کی خاطر دکھانا کچھ اور کرنا کچھ۔ خود دشمن سے کبھی غافل نہ ہونا، اس کے متوقع یا اچانک حملے کے لیے ہر وقت چوکس، چاق و چوبند اور تیار رہنا۔ فتح مکہ اس کی بہترین مثال ہے۔

(۹) تعاقبیت :

دشمن کے تعاقب کا فن۔ دشمن کی افواج کا اس طرح پیچھا کرنا کہ انہیں دوبارہ مجتمع و منظم ہونے اور صف بندی کرنے کا موقع نہ مل سکے اور نہ وہ پلٹ کر حملہ ہی کر سکیں۔ جنگ احد اس کی بصیرت افروز مثال ہے۔

(۱۰) مکر و رصف بندی :

ہزیمت و انتشار کی حالت میں دوبارہ اکٹھا ہونے، سنبھال لینے، ہوش و حواس اور صفیں درست کرنے کی قابلیت۔ اس تربیت کا کرشمہ تھا کہ جنگ احد اور جنگ ہوازن میں مجاہدین نے انتہائی نامساعد حالات میں بھی میدان جنگ کو نہ چھوڑا اور منتشر ہونے کے بعد وہ دوبارہ اپنی صف بندی کرنے کے قابل ہو گئے۔

## (۱۱) ترہیب و ترغیب :

دشمن کو ہلاک و برباد کرنے کے بجائے اسے خوفزدہ، مایوس اور مرعوب کر کے ہتھیار ڈالنے یا بھاگ جانے یا محصور ہو جانے پر مجبور کرنا، نیز اس کے جنگی کردار کو مضمحل کرنا اور اس کی ہوا اکھاڑنا، آپ کی یہ کامیاب فوجی حکمت عملی تھی۔ آپ کی تربیت سے مجاہدین اس فن میں طاق ہو گئے تھے۔

## (۱۲) حسن سلوک و ترغیب :

دشمن کے قیدیوں سے حسن سلوک کرنا اور ان کی تالیف قلب کرنا تاکہ دشمن نامساعد حالات میں جان پر کھیل جانے پر قیدی بن جانے کو ترجیح دیں۔ آپ نے جنگ بدر میں اس کی جو مثال قائم کی، وہ آپ کی تربیت کا ایک حصہ تھی اور مجاہدین کو ہمیشہ اس پر عمل کرنے کی تلقین فرمائی۔

## (۱۳) قائد گہری :

مجاہدین میں اوصاف قیادت پیدا کرنا۔ یہ آپ کی تربیت کا ایک امتیازی وصف تھا۔ چنانچہ مجاہدین کی اکثریت میں قیادت کی صلاحیت پائی جاتی تھی۔

## (۱۴) جنگی سکت :

فوج میں اعلیٰ درجے کی عسکری صلاحیت ہونے کے باوجود اگر اس میں جنگی سکت یا قوت برداشت نہ ہو تو اس کی فتح کے امکانات کم ہو جاتے ہیں۔ چنانچہ مجاہدوں میں سرد و گرم اور جارحانہ و مدافعانہ اور طویل و مختصر جنگوں کی سکت پیدا کرنا آپ کی عسکری تربیت کا لازمہ تھا۔

## (۱۵) سپاہیانہ ثروت پھرت یا حرکت پذیری :

اس کا مطلب ہے جنگ سے پہلے یا اس کے دوران میں فوج میں پینترے بدلنے، پسپائی اختیار کرنے یا دشمن کا تعاقب کرنے اور رسد و ملک پہنچانے میں اس تیزی، ہوش مندی اور چابک دستی سے نقل و حرکت کرنا کہ دشمن ششدر رہ جائے۔ آپ نے اپنی فوج کی تربیت و تنظیم حرکت پذیری کے اصول ہی پر کی تھی، جس نے اسے ناقابل تسخیر بنانے میں بڑا اہم کردار ادا کیا۔

حاصل کلام یہ کہ عسکری تربیت قرآن مجید کے نصاب تعلیم و تربیت کا ایک لازمی حصہ اور آپ کی عظمت حسنہ ہے جس کی بدولت مجاہدین ناقابل تسخیر بن گئے اور ان کے کارناموں کو دیکھ کر تاریخ نے انہیں مثالی سپاہی تسلیم کر لیا۔



(۳) صفحہ یونیورسٹی کے نصاب کا تیسرا مضمون تعلیم قرآن تھا۔ علم قرآن کا مبداء، جیسا کہ اس کا اپنا ارشاد ہے علم الہی ہے جو علم انسانی کا سرچشمہ ہے، لہذا الکتاب یا قرآن حکیم کی تعلیم دینے کا مقصد انسان کو حقیقی علم سکھانا تھا۔ قرآن مجید کی مثال ایک ایسے شجر طیبہ کی ہے جو زمانے کے تقاضوں کے مطابق مسلسل برگ و بار لاتا رہتا ہے اور ہمیشہ لاتا رہے گا اور یہ انسان کا فرض ہے کہ وہ تعلیم و تربیت اور غور و فکر کے ذریعے اس کے بوقلموں و نوبہ ثمرات سے ہمیشہ استفادہ کرتا رہے۔ قرآن مجید کو اس بحر ذخار سے بھی تشبیہ دی جاسکتی ہے جو طرح طرح کے لعل و گوہر سے معمور ہے اور ان سے وہی شخص اپنا دامن مراد بھر سکتا ہے، خواہی جس کا پیشہ ہو۔

آپ اپنے طلباء کو زمانے کے تقاضے اور ان کی استعداد کے مطابق قرآنی علوم اور حکمت کی تعلیم دیتے تھے۔ معلم انسانیت کی حیثیت سے آپ کی عظمت کا اندازہ اس امر سے لگایا جاسکتا ہے کہ صحرا کے بدوی اور ان پڑھ شہری دیکھتے دیکھتے علم و فاضل اور مفکر و حکیم بن گئے۔ آپ نے مسجد نبوی میں جو شمع علم روشن کی تھی، اس کی روشنی آپ کے شاگردوں کے ذریعے اقصائے عالم میں پھیل گئی۔

(۴) حکمت اس نصاب کا چوتھا مضمون تھا۔ علم کی مثال برقی رو کی ہے جس سے روشنی اور توانائی حاصل کرنا حکمت ہے۔ اس اجمال کی تفصیل یہ ہے کہ بجلی پیدا کرنے والی مشین برقی رو پیدا کرتی ہے، لیکن اس سے فائدہ اسی صورت میں اٹھایا جاسکتا ہے کہ برقی مقبوضوں کے ذریعے اس سے روشنی اور متحرک آلات کے ذریعے اس سے توانائی حاصل کی جائے اور ایسا کرنا حکمت ہے۔ اس اعتبار سے علم و حکمت لازم و ملزوم ہیں اور اسی لیے قرآن مجید نے علم کے ساتھ حکمت کی تعلیم کو لازمی قرار دیا ہے۔

(۵) علوم و فنون نو: اسلامی نظام تعلیم کے پانچویں مضمون سے متعلق قرآن مجید نے بڑی فکر انگیز و حکیمانہ بات کہی ہے کہ آپ اپنے طلباء کو ان باتوں کی تعلیم دیتے تھے جو وہ نہیں جانتے تھے۔ اس کا مطلب یہ ہے کہ اسلام کے نصاب تعلیم میں زمانے کے لحاظ سے جدید و نو علوم و فنون، بشمول ٹیکنالوجی وغیرہ داخل ہیں۔ اس ارشاد الہی میں علم کے ارتقاء کے مسلسل کی طرف اشارہ کیا گیا ہے اور ہدایت کی گئی ہے کہ اسلامی درس گاہوں میں تحقیق و تجربات کا جدید انتظام ہونا چاہیے اور ان کا سلسلہ احسن طریق سے جاری رہنا چاہیے نیز طلباء کو دوسری اقوام کی تحقیقات و تجربات سے آگاہ رکھنے اور ان سے پورا پورا استفادہ کرنے کا معقول بند و بست

ہونا چاہیے۔

آپ نے اس حکیم الہی پر عمل کرتے ہوئے عصری تقاضوں اور طالب علموں کی قابلیت کے مطابق یقیناً ایسے علوم و فنون بھی سکھائے کہ انھوں نے بڑی سرعت سے زندگی کے ہر گوشے میں اتنی غیر معمولی ترقی کر لی کہ دنیا دنگ رہ گئی اور زمانے نے قیادتِ اقوامِ عالم کی ذمہ داری انھیں تفویض کر دی۔

ہمیں یہ بات یاد رکھنی چاہیے کہ یہ نصابِ تعلیم و تربیت کسی انسان کا نہیں اللہ تعالیٰ کا تجویز کردہ ہے، اس لیے ہر زمان و مکان کے لیے ہے۔ اس کا دوسرا وصف یہ ہے کہ اس کی بدولت مسلمان انتہائی مختصر عرصے میں زندگی کے ہر شعبے میں حیرت انگیز ترقی کر کے اقوامِ عالم کو پیچھے چھوڑ گئے اور زمانے نے انھیں قیادتِ عالم تفویض کر دی۔ کیا یہ آپ کا اعجاز نہیں؟ یقیناً یہ آپ کا تاریخی اعجاز ہے اور ان لوگوں کے لیے آئینہ عبرت ہے جو علم رکھنے کے باوجود اپنے تعصبات یا ظلم و جہل کے سبب آپ کی نبوت کے منکر ہیں۔ کیا ایک ان پڑھ (امی) بندہ صحرائی، جس نے ان پڑھ لوگوں میں نشوونما پائی اور زندگی گزار لی، ایسا معجز نما کارنامہ انجام دے سکتا تھا، اگر وہ نبوت و رسالت کے مقامِ محمود پر متمکن نہ ہوتا اور اسے تائیدِ الہی حاصل نہ ہوتی؟ یہ سوال جو فکر انگیز و بصیرت افروز ہے، یقیناً ان لوگوں کے لیے چیلنج ہے جو آپ کی نبوت کو تسلیم نہیں کرتے، نیز ان لوگوں کے لیے بھی چیلنج ہے جو مسلمان کہلانے کے باوجود اسلام کے اس تعلیمی و تربیتی نصاب کو اپنی درسگاہوں میں (دینی مدرسے ہوں یا سکول، کالج اور یونیورسٹیاں) رائج نہیں کرتے۔

## حواشی و تشریحات

(۱) Problem of Rehabilitation

- (۲) محمد حمید اللہ: "رسول اکرم کی سیاسی زندگی"، ص ۳۲۵، ۳۲۶ بعد، صحیح بخاری۔  
 (۳) تاریخ ساز ميثاقِ مدینہ کے لیے دیکھیے: محمد حمید اللہ: "عہدِ نبوی کا نظامِ حکمرانی" جلد اول، "تاریخ ابن خلدون" (اردو) ۱: ۶۷ تا ۷۰، بعد، "سیرۃ ابن ہشام" ۱: ۲۷۸ تا ۲۷۹۔

(۴) "طبقات ابن سعد" ۲: ۱۶۱ بعد۔

- (۵) اصل میں ہے: كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ (البقرہ ۲: ۱۵۱)۔

- (۶) حضرت ابو سعید خدریؓ سے مروی ہے کہ عورتوں نے رسول اللہ صلی اللہ علیہ وسلم سے عرض کیا کہ مردوں نے آپ سے (علم و حکمت میں) ہم سے زیادہ حصہ لیا ہے، آپ ہمارے لیے کوئی دن (تعلیم و تربیت کے لیے) مخصوص و معین فرمادیں۔ آپ نے ایک دن کا وعدہ فرمایا۔ اس میں آپ ان سے ملتے، انھیں وعظ یعنی تعلیم و تربیت فرماتے اور صدقہ یعنی اللہ کی راہ میں خرچ کرنے کا حکم فرماتے (صحیح بخاری، کتاب العلم هل يجوز للنساء، ۱: ۲۳)۔ اس حدیثِ طیبہ سے مسلم خواتین میں علم و حکمت سیکھنے اور اخلاقی تربیت حاصل کرنے کی طلب و جستجو کا پتا چلتا ہے۔ اس استنباط کی تائید حضرت عائشہ صدیقہؓ کی ایک روایت سے ہوتی ہے۔ وہ فرماتی ہیں کہ انصار خواتین بہت اچھی ہیں کہ انھیں دینی بصیرت حاصل کرنے میں حیا مانع نہیں آتی۔ (فتح الباری، ۱: ۲۳۹)۔

(۷) اس موضوع سے قرآن مجید اور احادیث طیبہ کے علاوہ متعدد کتب حربیات و سیر سے استفادہ کیا گیا ہے مثلاً (۱) محمود شہید خطاب : الرسول القائد (۲) ڈاکٹر

Battlefields of the Prophet Mohammad

حمید اللہ

The Sword of Allah; Major-General A. I. Akram

کراچی، ڈھاکہ، ۱۹۷۰

(نیز دیکھیے اردو ایڈیشن طبع پاکستان بک فاؤنڈیشن، کراچی)۔

Samuel B. Griffith The Art of War : Sun Tzu

ترجمہ از گرفتہ چین، پکنگ، ۱۹۶۳ء؛ منتخبات ماوزے تنگ (اردو ایڈیشن)۔

(۸) آل عمران ۳ : ۳۱ -

(۹) ابن ماجہ، کتاب الجہاد، باب الرمی فی سبیل اللہ، ۲ : ۹۴ -

(۱۰) طبرانی : شرح جامع الصغیر، ۲ : ۳۸۹ -

(۱۱) طلایہ : Patrol -

(۱۲) قراولی : Reconnaissance -

(۱۳) عسکری جاسوسی : Espionage -

(۱۴) جنگی سکت : Fighting Stamina -

(۱۵) سپاہیانہ تریٹ پھرت یا حرکت پذیری : Mobility -



# آپ کی تعمیر و انقلابی سرگرمیاں

## ( مسجد نبویؐ کی تعمیر سے غزوة بدر تک )

- (۱) مسجد نبویؐ کی تعمیر۔
- (۲) اذان۔
- (۳) آپ کی تعمیر و انقلابی سرگرمیاں۔
- (۴) قریش کا رئیس المنافقین عبداللہ بن ابی کوفہمدید آمیز خط ، ارتداد و بناوت کی تیاریاں اور آپ کا اس فتنے کو دبا دینا۔
- (۵) دفاعی کارروائیوں کا آغاز :
  - (الف) مہم حضرت حمزہؓ یا سریہ سیف البحر
  - (ب) مہم حضرت عبیدہ بن حارثؓ یا سریہ رابغ
  - (ج) مہم حضرت سعد بن وقاصؓ یا سریہ خرار۔
- (۶) ام المومنین حضرت عائشہ صدیقہؓ کی رخصتی۔
- (۷) مسلح جہاد یا قتال کی اجازت۔
- (۸) مدینے کے دفاعی حصار میں توسیع اور قریش کی ناکہ بندی کی کوششیں :
  - (الف) آپ کی پہلی مہم یا غزوة البوا یا غزوة ودان۔
  - (ب) آپ کی دوسری مہم یا غزوة بواط۔

(ج) کہ زین جابر الفہری کا حملہ یا سفوان کی مہم یا غزوہ بدرِ اُولى۔

(د) عَشیرہ کی مہم یا غزوہ عَشیرہ۔

(س) حضرت عبداللہ بن جحش کی مہم یا سریہ نخلہ۔

(۹) تحویلِ قبیلہ اور اس کی اہمیت۔

(۱۰) رمضان المبارک کے روزوں کی فرضیت و اہمیت۔

(۱۱) حواشی و تشریحات۔

## باب

## آپ کی تعمیری و انقلابی سرگرمیاں

(مسجد نبوی کی تعمیر سے غزوة بدر تک)

مسجد نبوی کی تعمیر (ربیع الاول ۱ھ / اکتوبر ۶۲۲ء) :

پنجمبر رحمة للعالمین مدینے میں تشریف لائے تو آپ نے فوراً ہی اپنے منصوبے کے مطابق تعمیری و انقلابی سرگرمیوں کا آغاز کر دیا اور اس مقصد کی خاطر سب سے پہلے مسجد نبوی تعمیر کی۔ آپ نے جس زمین پر مسجد تعمیر کی، وہ بنو نجار کے دو انصار کی ملکیت تھی جن کے نام سہل اور سہیل تھے۔ یہ دو بھائی تھے۔ انھوں نے یہ زمین "خدا کے گھر" کے لیے بلا معاوضہ آپ کی نذر کرنا چاہی، لیکن آپ نے باصرار قیمت دے کر خریدا۔ کیوں؟ آپ کے اس رویے کے متعلق مورخ دسیرت بکار خاموش ہیں، حالانکہ اس میں ایک از بس اہم نکتہ مضمون ہے اور وہ یہ ہے کہ آپ چونکہ عنقریب اسلامی مملکت کے پہلے سربراہ یعنی حکمران بننے والے تھے لہذا آپ نے مفت زمین لینے سے انکار کر دیا، کیونکہ اس سے آئندہ حکمرانوں کو لوگوں سے جبراً، بلا قیمت زمین لینے کا (چاہے مسجد ہی کے لیے ہو) جواز مل جاتا اور لوگ اسے سنتِ حسنہ سمجھ بیٹھتے اور اس طرح دنیا میں ظلم کی رسم پڑ جاتی۔

مسجد انتہائی سادہ اور مختصر تھی۔ اس کی دیواریں پتھر کے ٹکڑوں اور کچی اینٹوں سے چنی گئیں، کھجور کے تنوں سے ستونوں کا کام لیا گیا اور چھت کھجور کی لکڑی اور تنوں سے پاٹ دی گئی۔ فرش مٹی ہی کا رہنے دیا، البتہ بعد میں اسے سنگریزوں کا بنا دیا گیا۔ مسجد کے ایک کونے میں ایک مسقف چبوترہ (صُفّہ) بنایا گیا، جس نے کھلی، اقامتی درسگاہ کا کام دینا تھا۔ اس درسگاہ کے ہمہ وقتی طالب علموں کو اصحابِ صُفّہ کہتے ہیں۔ آپ نے مسجد نبوی کی تعمیر میں بھی مسجدِ قبا کی تعمیر



کی طرح صحابہ کرامؓ کے ساتھ مزدوروں کی طرح کام کیا۔ آپ سید المرسلین، امیر و مطاع تھے اور صحابہ کرامؓ اولیاء اللہؑ، مطیع اور جانثار، لیکن سب ہی اللہ کے مزدور تھے۔ کتنی عالی مرتبت ہے یہ مسجد! اخوت و مساوات اور عظمت محنت کا ایسا حسین و ایمان افروز نظارہ تھا کہ چشم فلک نے شاید و باید دیکھا ہوگا۔ سب مسلمان مہاجر و انصار و الہامہ ذوق و شوق سے مزدوری و معامری کا کام کرتے اور ساتھ یہ شعر بھی پڑھتے جاتے تھے

اللَّهُمَّ لَا عَيْشَ إِلَّا عَيْشُ الْآخِرَةِ

فَاعْفِرْ لِلْأَنْصَارِ وَالْمُهَاجِرَةِ

(اے اللہ زندگی صرف آخرت کی زندگی ہے۔ بس انصار اور مہاجرین کو بخش دے)۔

سرداری نظام میں رہنے والے اہل یشرب کے لیے یہ کوئی معمولی بات نہ تھی، بلکہ انوکھی اور حیران کن بات تھی۔ آقا و غلام، امیر و غریب، سردار و رعایا، حاکم و محکوم، آبر و اجیر اور خواص و عوام میں کوئی فرق نہ ہو، یہ ان کے لیے انقلاب انگیز واقعہ تھا۔ اہل قوت و ثروت کے لیے یہ بات سوہانِ رُوح اور غریبوں اور کمزوروں کے لیے ناقابل یقین تھی۔ لہذا کفار و مشرکین یہود و نصاریٰ، سب کو اس نظارے سے متاثر ہونا تھا، اور وہ ہوئے۔ آپ کی اس قسم کی حسین باتوں کو دیکھ دیکھ کر انھیں یقین ہو جاتا کہ آپ ہی نبی موعود ہیں، لیکن نسلی و دینی عصبیت قبولیتِ حق میں مانع آجاتی۔

اسلام کی تحریکِ انقلاب کے مہاجر ارکانِ مدینے میں غریب الدیار بھی تھے اور بے سوساں بھی۔ وہ زندگی کی بنیادی ضروریات روٹی، کپڑا اور مکان تک سے محروم تھے۔ لیکن انصار، جو مہاجرین کی طرح اسلام کی تحریکِ انقلاب کے سرگرم و سرفروش رکن تھے، ان کے لیے سراپا مہر و احسان یعنی رحمت بن گئے۔ ان کا ایمان زندہ و توانا تھا، اس لیے کہ اسلام کا عقیدہ توحید ان کی زندگی کا جزو لاینفک بن چکا تھا۔ اہل توحید چونکہ بھائی بھائی ہوتے ہیں، اس لیے انصار نے مہاجرین کو واقعہً اپنا بھائی بنا لیا اور ان کی بنیادی ضرورت کو پورا ہی نہیں کیا بلکہ اپنی کل متاع کو بھائیوں کی طرح تقسیم کر لیا۔ عقیدہ توحید کے اعجاز سے قبائلی عصبیت کی جگہ اخوت و مساوات نے لے لی اور تمام اہل توحید رنگِ الہی (صبغة اللہ) میں رنگے گئے۔ اصل یہ ہے کہ عقایدِ جلیلہ و محرکہ زندگی کے اجزائے لاینفک بن جائیں تو اہل ایمان کی شخصیت رنگِ الہی سے مزین ہوجاتی ہے۔

آپ نے حضرت ابو بکر صدیق رضی اللہ عنہ کے ساتھ اکیلے ہی ہجرت کی تھی۔ چنانچہ مدینہ پہنچ کر آپ نے اہل و عیال کو اپنے پاس بلالیا اور ان کے لیے مسجد نبوی سے ملحق حجرے تعمیر کرائے جو انتہائی مختصر اور سادہ تھے۔ ان حجروں میں آرام دہ چیزوں کا تو ذکر کیا، بنیادی ضروریات کی چیزیں تک بھی نہیں ہوتی تھیں۔ ان تنگ و تاریک اور عریاں و بے رنگ حجروں میں جو آج کے عام انسان کے لیے بالخصوص زنداں سے بھی زیادہ مہیب و تکلیف دہ تھے، آپ نے عمر بھر اپنے اہل و عیال کے ساتھ انتہائی عسرت میں زندگی گزاری، حالانکہ آپ لادینی اصطلاح میں بادشاہ و حکمران اور فاتح و حاکم بھی تھے اور آپ کے پاس کثرت سے مال غنیمت بھی آتا تھا۔ آپ نے کیوں عیش و آرام کی زندگی پر زہد و فقر کی زندگی کو ترجیح دی؟ یہ سوال آپ کے ان معترضین کے لیے زبردست چیلنج ہے، جو آپ کے تعدد ازدواج پر معترض ہیں اور تعیش پسندی کو اس کا محرک قرار دیتے ہیں۔ کیا زنداں سے زیادہ تاریک و تنگ حجروں اور بے سرو سامانی کے عالم میں فقر و فاقہ اور محنت و مشقت کی زندگی بسر کرنا تعیش پسندی ہے؟ کیا ایسی زندگی پر عیش و آرام کی زندگی کا گمان تک بھی ہو سکتا ہے؟ یہ سوال حق کو رنج معترضین کے لیے مسکت جواب ہے۔ لیکن آنکھوں پر تعصب کے پردے پڑ جائیں اور دل پر کفر کی ٹہر لگ جائے تو انسان کتمانِ حق، بہتان تراشی اور دروغ گوئی میں اتنی دور نکل جاتا ہے کہ حق کی طرف لوٹنا اس کے لیے از بس دشوار ہو جاتا ہے۔ بعینہ یہ صورت حال صلیبی و صیہونی اور ان کے ہمنوا اسلام دشمن مستشرقین و مصنفین کی ہے۔ وہ ہر زمان و مکان کے عظیم ترین و مثالی انسان پر جو سید المرسلین اور خاتم النبیین ہیں، اس لیے معترض ہیں کہ آپ نے کیوں معاشرے کے دستور کے مطابق تحریک اسلام کے بہترین مفاد میں اور اللہ تعالیٰ کے حکم سے ایک سے زائد نکاح کیے؟

فَاعْتَبِرُوا يَا أُولِيَ الْأَبْصَارِ .

اذان (ربیع الاول ۱ھ / اکتوبر ۶۲۲ء) :

مسلمانوں کے لیے مسجد نبوی کی اہمیت سے گونہ تھی۔ ایک یہ کہ اس میں نماز باجماعت پڑھنے اور تعلیم و تربیت حاصل کرنے کا بندوبست ہو گیا۔ دوسرے یہ کہ اس کی تعمیر کے ساتھ ہی اسلامی مملکت معرض وجود میں آگئی اور اسلامی معاشرے اور ثقافت کی داغ بیل پڑ گئی۔ تیسرے یہ کہ اس میں انھیں سیاسی و عسکری اور اخلاقی و ثقافتی سرگرمیوں کا مرکز فراہم ہو گیا۔ مختصر یہ کہ مسجد نبوی

کی تعمیر کے ساتھ نظامِ صلوة کے قیام کی پہلی ضرورت تو پوری ہو گئی، لیکن وقتِ مقررہ پر باجماعت نماز ادا کرنے کا بند و بست کرنا ابھی باقی تھا۔ صحابہ کرامؓ نے اس سلسلے میں متعدد تجاویز پیش کیں، مثلاً ناقوس، دف، منادی وغیرہ کے ذریعے لوگوں کو مطلع کیا جائے۔ لیکن آپؐ نے کسی تجویز کو پسند نہ فرمایا۔ آپؐ یقیناً وحی کے منتظر ہوں گے اور اللہ تعالیٰ نے آپؐ کو وحی کے ذریعے اذان کے مروجہ طریقے اور الفاظ سے مطلع کیا۔ حسن تو اردو دیکھیے کہ بعض صحابہ کرام حضرت عبداللہ بن زیدؓ اور حضرت عمر فاروقؓ نے بھی خواب میں مروجہ اذان سنی اور آپؐ کی خدمتِ اقدس میں اس کا اظہار کیا تو آپؐ نے فرمایا: قَدْ سَبَقَكَ بِذَلِكَ وَحَى، اس میں وحی تم سے سبقت لے گئی۔ پھر آپؐ نے حضرت بلالؓ کو اذان کا حکم دیا اور اس طرح حضرت بلالؓ کو اسلام کا پہلا مؤذن بننے کا قابل رشک شرف حاصل ہوا۔ اس شرف کی اہمیت کا اندازہ اس امر سے ہو سکتا ہے کہ خلیفۃ المؤمنین حضرت عمر فاروقؓ تک ان کو یا سیدی کہہ کر خطاب کرتے تھے (یہ)

مدینے میں اسلامی معاشرہ و مملکت قائم کرتے ہی آپؐ کی ذمہ داریوں میں بے پناہ اضافہ ہو گیا۔ سربراہِ مملکت کی حیثیت سے آپؐ کی اہم ذمہ داری صلوة اور زکوٰۃ کے نظاموں کو فطری اصولوں پر قائم کرنا اور ان کے مطابق انھیں کامیابی کے ساتھ چلانا تھا، تاکہ وہ دوسری ہمعصر اقوام اور آئندہ نسلوں کے لیے اسلامی معاشرے کا مثالی نمونہ بن سکے۔ نظامِ صلوة کے سربراہ ہونے کی حیثیت سے آپؐ امام و قائد، معلم و ادیب اور مبلغ و خطیب بھی تھے۔ نظامِ زکوٰۃ کے ناظمِ اعلیٰ کی حیثیت سے آپؐ کی اولین ذمہ داری شہریوں کی بنیادی معاشی ضروریات کو پورا کرنا تھا، اور پھر اس نظام کو انفاق بالعرفو اور آزادی و مواخاة کے فطری اصولوں کے مطابق چلانا تھا۔ تاریخ شاہد ہے کہ آپؐ نے ان دونوں نظاموں کو جو دراصل ایک ہی نظام کے دو اجزائے لاینفک ہیں، حیرت انگیز کامیابی سے چلایا اور اس طرح اسلامی معاشرے کو ہر زمان و مکان کے انسان کے لیے حسین نمونہ بنا دیا۔

(علاوہ بریں آپؐ انتظامیہ اور عدلیہ کے بھی سربراہ تھے۔ آپؐ کی ایک امتیازی خصوصیت یہ تھی کہ آپؐ بذاتِ خود امورِ مملکت کو سرانجام دیتے اور دیوانی و فوجداری مقدمات کا فیصلہ کرتے تھے۔ بیرونی ممالک کے ساتھ سفارتی تعلقات قائم کرنا اور خارجہ امور کی نگرانی کرنا بھی آپؐ کے فرائض میں شامل تھا۔ چونکہ آپؐ بحیثیتِ رسول اللہؐ اسلام کی تحریکِ رحمتہ للعالمین کے بانی و ممبر اور بھی تھے، اس لیے دوسری اقوام کو سفارتی سطح پر اس تحریک میں شمولیت کی دعوت دینا بھی آپؐ

کی ایک بنیادی ذمہ داری تھی۔ عسکری نظام کے سربراہ ہونے کی حیثیت سے مجاہدین کو فوجی تعلیم و تربیت دینا، ان کے جذبہ جہاد کو زندہ و توانا رکھنا، ان کی دفاعی و جارحانہ استعداد کے نشو و ارتقار کا اہتمام کرنا اور ان کی قیادت میں صلاحیت پیدا کرنا آپ کے فرائض میں شامل تھا۔ اس سلسلے میں آپ کی از بس اہم ذمہ داری یہ تھی کہ نزدیک و دور کے اسلام دشمن قبائل کو جارحانہ اقدام کا موقع نہ دیا جائے۔ چنانچہ آپ ان میں سے اکثر کے ساتھ دفاعی معاہدات کرنے اور اپنا حلیف بنانے میں کامیاب ہو گئے۔

معلم انسانیت کی حیثیت سے قرآنی نصابِ تعلیم کے مطابق ایک مثالی یونیورسٹی کو قائم کرنا اور اسے کامیابی سے چلانا بھی آپ کی ذمہ داری تھی۔ چنانچہ آپ نے مسجدِ نبویؐ میں ایک کھلی، اقامتی یونیورسٹی قائم کی، جس کی حیرت انگیز کامیابی اس کے مثالی ہونے کا زندہ جاوید ثبوت ہے۔

(اسلام کی انقلاب انگیز تحریکِ رحمتہ للعالمین کے داعی و علمبردار کی حیثیت سے اس کو کامیاب بنانا آپ کی ایک بنیادی ذمہ داری تھی۔ چنانچہ آپ اسلامی مملکت کی بنیاد ڈالتے ہی اس فریضے کی طرف متوجہ ہو گئے۔ آپ نے پوری تندی و انہماک کے ساتھ عوامی و قبائلی رابطے کا سلسلہ شروع کر دیا۔ آپ بہ نفس نفیس دور و نزدیک کے قبائل کے پاس تشریف لے جاتے، انھیں اسلام کی تحریکِ رحمتہ للعالمین کے اغراض و مقاصد سے آگاہ کرتے، قرآن مجید سناتے، خطبہ ارشاد فرماتے اور اس تحریک میں شمولیت کی دعوت دیتے۔ یہ کام آپ اپنے صحابہ سے بھی لیتے تھے۔ اصل یہ ہے کہ اسلام کی تحریکِ انقلاب کا ہر رکن انقلابی جذبے سے سراسر اور مجاہد و مبلغ تھا۔ اپنے اس جذبے کی بدولت ہر مجاہد اپنی ذات میں ایک جماعت تھا، اس لیے وہ تنہا کسی کئی مشرکوں اور منکروں پر بھاری تھا۔ یہ سب کچھ اس لیے تھا کہ مسلمانوں کی تمام جدوجہد اور مجاہدانہ اقدامات اپنے الہ کے لیے تھے۔)

اگرچہ نوزائیدہ اسلامی مملکت کو دشمنوں سے محفوظ رکھنے کی خاطر آپ یشرب کے یہودیوں اور بت پرستوں کے قبائل سے مشرکہ دفاع کے معاہدے کرنے میں کامیاب ہو گئے، لیکن آپ کو قریش مکہ کی سازشوں اور ریشہ دانیوں کا سدباب اور متوقع جارحیت کا مقابلہ کرنا تھا، لہذا آپ اس کے لیے خفیہ طور سے تیاریاں کرتے رہے۔

دشمن کی دفاعی اور جارحانہ قوت اور اس کے منصوبوں اور چالوں سے خبردار رہنا، مدافعت

اور جارحانہ جنگوں میں کامیابی کی ایک ضروری پیش شرط ہے اور اس کا ذریعہ جاسوسی ہے۔ ایک عظیم و تجربہ کار سپہ سالار کی طرح آپ نے تمام یثرب اور مکے میں جاسوسی کا حال پھیلا رکھا تھا، جس کے ذریعے آپ اندرونی و بیرونی دشمنوں کے منصوبوں اور چالوں سے باخبر رہتے تھے۔ قریش بھی سیاسی و عسکری فراست رکھتے تھے۔ وہ بھی آپ کی دینی، سیاسی اور ثقافتی سرگرمیوں پر کڑی نظر رکھے ہوئے تھے اور انھیں بھی مختلف ذرائع سے برابر خبریں پہنچتی رہتی تھیں۔ مسلمانوں کی ابھرتی ہوئی قوت سے انھیں طرح طرح کے خدشات لاحق ہو گئے تھے اور یہ خدشات بے بنیاد بھی نہ تھے۔ انھیں سب سے بڑا اور فوری خدشہ یہ تھا کہ مسلمانوں کو مدینے میں پاؤں جانے کی مہلت مل گئی تو اہل مکہ کی سب سے اہم تجارتی شاہراہ، جو مدینے سے کچھ فاصلے یعنی بدر کے قریب سے گزرتی ہے، غیر محفوظ ہو جائے گی۔ یہ تجارتی شاہراہ ان کی معاشی زندگی کے لیے شہ رگ کی حیثیت رکھتی تھی، لہذا انھوں نے اس خطرے کا سدباب کرنے کی خاطر فوری طور سے یہ منصوبہ بنایا کہ یثرب کے یہود اور بالخصوص منافقین کو جو ان کی طرح بت پرست تھے، اکسایا جائے کہ وہ مسلمانوں کو سیاسی دباؤ یا تلوار کے ذریعے یثرب سے نکال دیں یا انھیں تہ تیغ کر دیں۔

قریش کو عرب میں خانہ کعبہ کی تولیت کی وجہ سے مرکزی حیثیت اور دینی قیادت حاصل تھی، اس لیے عرب قبائل میں ان کا احترام اور اثر و رسوخ خاصا تھا۔ اس سے فائدہ اٹھاتے ہوئے انھوں نے یثرب کی اسلام دشمن قوتوں کو مسلمانوں کے خلاف جنگ پر اکسایا، لیکن آپ کی سیاسی بصیرت اور حکمت عملی کے سامنے ان کی ایسی کوئی کوشش کامیاب نہ ہوئی۔ آخر کار انھوں نے مجبور ہو کر عبداللہ بن ابی کوجو ہجرت سے پہلے رئیس الانصار تھا اور انصار نے اس کی تاج پوشی کی شاہانہ رسم ادا کرنے کی تیاری بھی کر لی تھی، ایک تہدید آمیز خط لکھا، جس کے عربی متن کا اردو ترجمہ یہ ہے :

” تم نے ہمارے آدمی کو اپنے ہاں پناہ دے رکھی ہے۔ ہم اللہ کی قسم کھا کر کہتے ہیں کہ یا تو تم لوگ انھیں قتل کر ڈالو یا انھیں (یثرب سے) نکال دو، ورنہ ہم سب مل کر بلا تاخیر تم پر ہتھ بول دیں گے اور تم کو برباد کر کے تمھاری عورتوں کو اپنے قبضے میں کر لیں گے۔ “

قریش کے اس چیلنج سے عبداللہ بن ابی اور اس کے لوگ ایک تو مرعوب ہوئے اور دوسرے ان میں مدینے میں اپنی حکومت قائم کرنے کی آرزو بھی پیدا ہو گئی، نیز انھیں یہود اور قریش کی حمایت کا یقین بھی تھا، لہذا وہ مسلمانوں کے خلاف جنگ کرنے کا منصوبہ بنانے لگے۔

یہ صورتِ حال مسلمانوں کے لیے انتہائی خطرناک تھی۔ آپ نے موقع کی نزاکت پہچان کر فوری طور سے جوابی کارروائی کی، عبداللہ بن ابی اور اس کے ساتھیوں سے رابطہ قائم کیا اور اپنے حسن تدبیر، جرات اور خود اعتمادی کی بدولت انھیں لڑائی یا جارحانہ اقدام سے باز رکھنے میں کامیاب ہو گئے۔ سیاسی اور دفاعی نقطہ نظر سے یہ کامیابی مسلمانوں کے لیے بڑی حوصلہ افزا اور اہم تھی اور اس نے غزوہ بدر میں مسلمانوں کی کامیابی کی راہ ہموار کر دی۔

### دفاعی کارروائیوں کا آغاز (رمضان المبارک ۱ھ / مارچ ۶۲۳ء):

۱۔ میثاقِ مدینہ جو آپ کے بے مثال تدبیر کا زندہ ثبوت ہے، اس کے ذریعے نہ صرف اسلامی مملکت معرضِ وجود میں آگئی، بلکہ اسے مدینے کے یہود اور دیگر قبائل نے تسلیم بھی کر لیا اور وہ مسلمانوں کے حلیف بھی بن گئے، لیکن اس نوزائیدہ مملکت کو فوری اور زبردست خطرہ اپنے اہل دیرینہ دشمن قریش مکہ سے تھا۔ آپ قریش کی نفسیات کو اچھی طرح جانتے تھے، لہذا آپ کو اس بات کا حق البیقین تھا کہ وہ کسی قیمت پر بھی مدینے میں مسلمانوں کے وجود اور ان کی مملکت کو برداشت نہیں کریں گے۔ مسلمان ابھی اس جارحیت کے مقابلے کے لیے تیار نہ تھے۔ انھیں اپنے پاؤں جمانے اور دفاعی قوت مضبوط کرنے کے لیے مہلت درکار تھی۔ چنانچہ آپ نے قریش کو مدینے پر فوری حملہ کرنے سے باز رکھنے کی خاطر ایک جامع منصوبہ بنایا اور اسے اس خوبی سے عملی جامہ پہنایا کہ عقل سلیم کو ماننا پڑتا ہے کہ آپ کی عسکری بصیرت اور سیاسی تدبیر بے مثال تھا۔ اس منصوبے کی تین شقیں تھیں: اولاً، مسلمانوں کو عسکری تربیت دینا۔ ثانیاً، قریش کی ترہیب و ترعیب اور ثالثاً، اپنے دفاعی حصار کی توسیع (الف) عسکری تربیت سے متعلق تو گفتگو ہو چکی ہے، اب دوسری دو شقیوں سے مختصراً بحث کی جاتی ہے: (ب) پیغمبرِ عظیم و آخر صلی اللہ علیہ وسلم نے قریش کو بساطِ سیاست پر شہہ دینے کی خاطر (تاکہ وہ فوری طور سے کوئی جارحانہ کارروائی نہ کر سکیں) بردت یہ چال چلی کہ ان کی تجارتی شاہراہ کے علاقوں میں فوجی گشتی دستے بھیجنے شروع کر دیے۔ اس کارروائی سے نین فوائد حاصل کرنا مقصود تھے: اول، اپنی طاقت کے مظاہرے سے قریش کو خوفزدہ اور مرعوب کرنا اور انھیں یہ بتانا کہ مسلمانوں میں نہ صرف دفاعی بلکہ جارحانہ قوت بھی ہے جس کے ذریعے وہ ان کی تجارتی شاہراہ کی ناکہ بندی کر کے ان کی معیشت پر کاری ضرب لگا سکتے ہیں۔ دوم، ان علاقوں کے جغرافیائی و سیاسی حالات اور عسکری نوعیت کی دیگر معلومات حاصل

کرنا۔ سوم، ان علاقوں کے باشندوں کی ترہیب و ترعیب بھی مقصود تھی تاکہ وہ مسلمانوں کے مفادات کے خلاف اغیار کی سازشوں میں شریک ہونے کی جرأت نہ کر سکیں۔ تاریخ میں ایسی تین مہموں کا ذکر ملتا ہے، جنہیں سرایا کا نام دیا گیا ہے، ان سے مختصراً گفتگو کی جاتی ہے :

(۱) مہم حضرت حمزہ <sup>رض</sup> (رمضان المبارک ۱ھ / مارچ ۶۲۳ء) :

اسے سریہ حمزہ <sup>رض</sup>، سریہ عیص یا سریہ سیف البحر بھی کہتے ہیں۔ یہ مہم تیس مجاہدین پر مشتمل تھی۔ آپ نے اس مہم کے لیے اپنا فوجی نشان تیار کرایا، جس کا رنگ سفید تھا، اور حضرت حمزہ کو اس مہم کا قائد بنا کر رمضان المبارک ۱ھ / مارچ ۶۲۳ء میں عیص کی طرف بھیجا، جہاں سے قریش کا تجارتی قافلہ گزرنے والا تھا، یہ قافلہ تین سو اونٹوں پر مشتمل تھا اور امیر کارواں ابوہل تھا۔ مسلمان ایک تو تعداد میں صرف تیس تھے، دوسرے وہ جارحانہ کارروائی کرنے کے مجاز نہ تھے۔ انہیں تو فقط اپنی قوت و جرأت کا مظاہرہ کرنا تھا، اور انہوں نے بڑی کامیابی سے ایسا کیا۔ وہ کارواں کو روکنے میں کامیاب ہو گئے۔ ابوہل بھی تجارتی سامان (جس پر ان کی معیشت منحصر تھی) کے نقصان کے اندیشے سے تصادم سے بچنا چاہتا تھا، لہذا اس نے اس علاقے کے سردار اور قریش کے حلیف مجدی بن عمرو کو بیچ میں ڈالا۔ معاملہ رفع دفع ہونا تھا، اور ہو گیا۔

(۲) مہم حضرت عبیدہ بن حارث <sup>رض</sup> (شوال ۱ھ / اپریل ۶۲۳ء) :

اسے سریہ عبیدہ بن حارث <sup>رض</sup> اور سریہ رابع بھی کہتے ہیں۔ حضرت عبیدہ بن حارث کے گشتی دستے میں زیادہ سے زیادہ اسی مہاجر مجاہدین تھے۔ آپ نے ان کو شوال ۱ھ / اپریل ۶۲۳ء میں رابع روانہ کیا، لیکن راستے میں ہی ثنیئۃ المرہ کے مقام پر اس کا آئنا سامنا قریش کے کارواں سے ہوا۔ یہ کارواں دو سو افراد پر مشتمل تھا اور اس کے قائد ابوسفیان بن حرب اور عکرمہ بن ابوہل تھے۔ چونکہ مسلمانوں کا ارادہ حملے کا نہ تھا، لہذا وہ دور ہی سے اپنی قوت و جرأت کا مظاہرہ کر کے لوٹ آئے۔

(۳) مہم حضرت سعد بن ابی وقاص <sup>رض</sup> (ذیقعد ۱ھ / مئی ۶۲۳ء) :

اس تیسری مہم کو سریہ سعد بن وقاص <sup>رض</sup> نیز سریہ خزار بھی کہتے ہیں۔ یہ گشتی دستہ صرف

بیس سواردل پر مشتمل تھا۔ اسے آنحضرت صلی اللہ علیہ وسلم نے ذیقعدہ ۱ھ / مئی ۶۲۳ء میں حضرت سعد بن وقاص کی قیادت میں خزار بھیجا جہاں سے قریش کا کارواں گزرنے والا تھا لیکن وہ اتفاق سے ایک دن پہلے گزر گیا۔ یہ دستہ مطلوبہ معلومات حاصل کرنے کے بعد لوٹ آیا۔ ان مہموں کی اہمیت کا اندازہ لگانے کے لیے ہمیں یہ تین باتیں پیش نظر رکھنی چاہئیں: ایک یہ کہ حیص، رابع اور خزار کے علاقے قریب تھے اور تجارتی، سیاسی اور عسکری لحاظ سے ازبس اہم۔ یہ تینوں مقام مدینے کے جنوب مغرب میں ساحل سمندر کے قریب اس شاہراہ پر واقع ہیں جو قریش کے تجارتی قافلوں کی گزرگاہ تھی اور جس پر اہل مکہ کی معیشت کا انحصار تھا۔ ان مہموں کی وجہ سے یہ شاہراہ قریش کے لیے غیر محفوظ ہو گئی۔ دوسرے ان علاقوں پر مدینے کی اسلامی مملکت کا سیاسی اثر و رسوخ بڑھ گیا، جس کے باعث اس علاقے کے لوگوں کے ساتھ سفارتی تعلقات قائم کرنے اور قریش کی موثر تجارتی ناکہ بندی کرنے کی راہیں ہموار ہو گئیں۔ تیسرے مدینے پر حملہ کرنے کا منصوبہ بنانے کے بجائے قریش کو اپنی تجارتی ناکہ بندی کی فکر لاحق ہو گئی اور وہ اس ناکہ بندی کو توڑنے میں مصروف ہو گئے۔ اس طرح ان کی فوری جارحیت کا خطرہ ٹل گیا اور پینمبرِ اعظمِ دہر آنحضرت صلی اللہ علیہ وسلم کو اپنی دفاعی قوت مضبوط و مستحکم کرنے اور مدینے کے دفاعی حصار میں خاطر خواہ توسیع کرنے کی مہلت مل گئی۔

### ام المؤمنین حضرت عائشہ صدیقہ کی رخصتی (شوال ۱ھ / اپریل ۶۲۳ء) :

زندگی اللہ تعالیٰ کی ایک انمول نعمت ہے اور اس سے فطری طریق سے زیادہ سے زیادہ لذت و حظ، طمانیت و مسرت اور کیف و سرور حاصل کرنا فطرت انسانی کا تقاضا ہے۔ لہذا زندگی بسر کرنا بھی ایک فن ہوا اور یہ فن سیکھنا ہو تو آپ کی سیرتِ طیبہ کا بھرپور مطالعہ کرنا چاہیے۔ ہم آپ کو شرب کے دیارِ غیر میں دشمنوں میں گھرا ہوا دیکھ رہے ہیں۔ لیکن آپ اسلام کی تحریکِ رحمتہ للعالمین چلانے کے ساتھ ساتھ اسلامی معاشرے کی تشکیل و تعمیر میں مصروف ہیں۔ سرد گرم جنگ کے بادل چھائے ہوئے ہیں۔ یہود و منافق سازشوں اور ریشہ دوانیوں میں لگے ہوئے ہیں، لیکن آپ مسلمانوں کو علم و حکمت سکھاتے، معارف القرآن سے آگاہ کرتے، قرآن حکیم کے حوالے سے انھیں حقائقِ زندگی سے آشنا کرتے اور آدابِ زندگی سکھاتے، نیز انھیں عسکری تربیت دیتے نظر آتے ہیں۔ ان امور سے فراغت ملتی ہے تو آپ اسلام کی دعوت اور



سفارتی تعلقات قائم کرنے کے سلسلے میں سفر کی صعوبتیں سہتے اور خطرات سے گزرتے دکھائی دیتے ہیں۔ رات دینا کے لیے نیند کا پیام لے کر آتی ہے تو آپ بھی نیند کا لطف اٹھاتے ہیں، لیکن اس طرح کہ آپ کے حواس تو سو جاتے ہیں مگر قلب جاگتا رہتا ہے۔ قلب کو نیند کیوں آئے اسے تو اپنے والد کی حضوری کا انتظار و اشتیاق ہوتا ہے۔ اس عالم میں ڈیڑھ یا دوپہر رات گزرتی ہے تو آپ اٹھ بیٹھتے ہیں اور وضو کر کے ”دوست“ کی بارگاہ میں پہنچ جاتے ہیں۔ اسی عالم حضورؐ سرور میں سحر ہو جاتی ہے۔

آپ کا کمال یہ ہے کہ شب و روز کی ان گونا گوں مصروفیتوں میں آپ اپنے دوستوں، اعزہ و اقارب اور اہل و عیال میں بھی اٹھتے بیٹھتے، بات چیت کرتے، ان کی صحبت کے مزے لیتے، بچوں سے کھیلتے، گھر کا کام کاج کرتے، مریضوں کی تیمارداری میں حصہ لیتے، سماجی کاموں میں حصہ لیتے اور احباب خاص کی محفلوں کو سجاتے نظر آتے ہیں۔ پھر ہم آپ کو گھر میں دیکھتے ہیں جہاں آپ ایک مثالی شوہر اور مثالی باپ کی طرح گھر کی خوشیوں کو دو بالا کرتے ہیں اور ازدواجی زندگی سے پوری طرح لطف اندوز ہوتے ہیں۔ آپ کی اجتماعی زندگی پر مصائب و خطرات کی گھنگھور گھٹائیں چھائی ہوئی ہیں اور ان میں جنگ برق تپاں کی طرح لہرا رہی اور رعد کی طرح کڑک رہی ہے، لیکن اس عالم میں بھی آپ مطمئن و پرسکون اور ہشاش بشاش نظر آتے ہیں۔ غم انسانیت کے کوہِ گراں کو اس خوشی سے اٹھائے پھرتے ہیں، جیسے یہ کوئی بوجھ ہی نہ ہو۔ زندگی کی انمول نعمت سے اس طرح لطف اندوز ہوتے ہیں جس طرح انسان کو اپنی فطرت اور مشیتِ ایزدی کے مطابق لطف اندوز ہونا چاہیے۔ ہمیں یہ حقیقت فراموش نہیں کرنی چاہیے کہ آپ بے مثال عبقریؐ اور مردِ کامل ہیں، لہذا آپ میں تخلیقی توانائی کی بہتات ہے اور جمالیاتی جس حد درجہ فعال ہے۔ علاوہ بریں تحریکِ اسلام کی سیاسی مصلحتیں بھی ہیں اور ان وجوہ کی بنا پر تعددِ ازدواج کی رخصت اور ”دوست“ کا اشارہ بھی ہے، لہذا آپ نے اپنی منکوحہ امّ المؤمنین حضرت عائشہ صدیقہؓ کی رخصتی چاہی جو سوال اھ / اپریل ۶۲۳ء میں عمل میں آئی۔ امّ المؤمنین حضرت عائشہ صدیقہؓ کا مکارمِ اخلاق اور جمالیاتی محاسن کی پیکر تھیں۔ ان کا ذوق لطیف و پاکیزہ، عقل سلیم و رسا اور فکرِ ارفع و اعلیٰ تھا۔ ان کی زندگی عفت و حسیب اور فراست و وقابہت کے محاسن سے مزین تھی اور سب سے بڑھ کر یہ کہ وہ مزاجِ دانِ رسولؐ تھیں۔ انھیں آپ سے والہانہ محبت تھی۔ غرض ان میں وہ سب خوبیاں تھیں جو ایک مثالی شوہر کی مثالی

بیوی میں ہونی چاہئیں۔ چنانچہ یہی وجہ ہے کہ وہ عمر بھر آپ کی معروضِ محبت رہیں۔ تحریکِ اسلام کے حوالے سے حضرت اُمّ المؤمنین کا یہ وصف و کردار یقیناً گراں قدر اور قابلِ ستائش ہے کہ بحیثیتِ چہیتی بیوی کے انھوں نے تحریکِ اسلام کے کاموں میں آپ کی دلچسپی و مشغولیت سے کبھی بُرا نہ مانا، بلکہ آپ سے ہر معاملے میں پورا پورا تعاون کیا، حتیٰ کہ فراقِ ابدی کے بعد بھی اس نابغہ روزگار اُمّ المؤمنین نے تحریکِ اسلام میں بڑے ذوق و شوق سے آخر دم تک حصّہ لیا۔

گھریلو زندگیِ مطمئن و مسرور ہو تو انسان کی تخلیقی قوتیں پوری طرح نشو و ارتقاء کرتی ہیں اور تخلیقی عمل کی رفتار تیز اور جہت صالحہ رہتی ہے۔ آپ پر اللہ تعالیٰ کا فضل فراوان تھا کہ کتے کی سر و جنگ، شدائد و مصائب کے دور میں جس طرح آپ کی گھریلو زندگیِ مطمئن و مسرور تھی اسی طرح مدینے کے پُر آشوب، جنگ و جدال، سازشوں اور ریشہ دوانیوں کے عہد میں بھی تھی۔ ازدواجی زندگی کی خوشیاں مال و دولت سے نہیں، خلوص و محبت سے ملتی ہیں۔ آپ تو تھے ہی پیکرِ محبت و رحمت۔ آپ کی ازدواجی مہلکات بھی اس رازِ مسرت سے آشنا ہو گئی تھیں، لہذا اس امر کے باوجود کہ گھریلو زندگی آسائشوں ہی سے نہیں بنیادی ضرورتوں سے بھی محروم تھی، گھر طمانیت و مسرت کا بہشت تھا اور آپ پوری دلچسپی اور انہماک کے ساتھ اپنے مشن کی تکمیل میں سرگرم عمل رہتے تھے۔

(مسلح جہاد کی اجازت : (۱۲ صفر ۵۲ھ / ۱۵ اگست ۶۲۳ء)

مکہ معظمہ میں قریش مسلمانوں کو اپنا دشمن نہیں سمجھتے تھے، وہ ان پر آبائی دین سے اعتزال کی بنا پر ظلم کرتے تھے۔ پھر جب ہجرت حبشہ ہوئی تو اس اندیشے سے کہ کہیں تحریکِ اسلام آزادانہ میسر آنے پر نشو و نما نہ پا جائے، انھوں نے مسلمانوں پر ہجرت کرنے کی پابندی لگا دی۔ کئے میں مسلمانوں کی سیاسی یا دینی کوئی حیثیت نہ تھی۔ انھیں ابھی قومی تشخص حاصل نہیں ہوا تھا، پھر وہ تعداد میں انتہائی قلیل اور بے سروسامان تھے۔ لہذا اہل مکہ انھیں سیاسی طور سے اپنے لیے خطرناک نہ سمجھتے تھے، لیکن مدینے میں آنے کے بعد مسلمانوں کی حیثیت بالکل بدل چکی تھی۔ انھوں نے اب دینی، سیاسی، ملی اور ملکی تشخص حاصل کر لیا تھا اور قریش سے الگ ایک آزاد اور خود مختار حکمران قوم بن گئے تھے۔ علاوہ بریں دیگر قبائل کے ساتھ سیاسی تعلقات اور ذمائی معاہدات کی وجہ سے وہ اب ایسی قوت کے طور پر ابھرے تھے، جو نہ صرف قریش بلکہ یہود و نصاریٰ

سمیت عرب کے تمام غیر مسلم قبائل کے لیے خطرہ بن سکتی تھی۔ چنانچہ اس بنا پر ان تمام اسلام دشمن جنگجو قوتوں کا دشمن بن جانا ایک فطری امر تھا اور مسلمانوں کو ان کی جارحیت سے محفوظ رکھنے کا اہتمام کرنا اور جارحیت کی صورت میں ان سے نبرد آزما ہونا ناگزیر تھا جسے اصطلاح میں ”جہاد“ سے تعبیر کیا جاتا ہے۔ تحفظِ ملت و اسلام کی خاطر جب مسلح جہاد ناگزیر ہو گیا تو اللہ تعالیٰ نے مسلمانوں کو مشروط جہاد کی اجازت دے دی۔ مشروط جہاد سے مراد دفاعی جنگ ہے، یعنی مسلمانوں کو ان لوگوں سے اسلامی اصولوں کے مطابق جنگ کرنے کی اجازت دی گئی جو ان سے لڑتے تھے، جیسا کہ آیات قرآنی سے ثابت ہے مثلاً ”اور جو لوگ تم سے لڑتے ہیں، تم بھی اللہ تعالیٰ کی راہ میں ان سے لڑو، مگر زیادتی نہ کرو تاکہ اللہ تعالیٰ زیادتی کرنے والوں کو پسند نہیں کرتا۔“

یہ حکم جہاد دو باتوں سے مشروط ہے: ایک یہ کہ مسلح جہاد دفاعی ہونا چاہیے اور دوسرے یہ کہ اللہ تعالیٰ کی راہ میں ہونا چاہیے، جس کا مطلب یہ ہے کہ وہ اس کے احکام کے مطابق ظالموں کے خلاف حق و صداقت، دین و ملت اور ملک کے دفاع کی خاطر ہو۔ سورۃ الحج میں حکم جہاد کے ساتھ اس کے جواز کی توجیہ بھی کر دی گئی ہے:

”جن (مومنوں) کے خلاف (ظالموں نے) جنگ کر رکھی ہے، اب انھیں بھی (اس کے جواب میں جنگ کی) اجازت دی جاتی ہے، کیونکہ ان پر سراسر ظلم ہو رہا ہے، اور اللہ ان کی مدد کرنے پر ضرور قادر ہے۔ (یہ وہ مظلوم ہیں) جو ناحق اپنے گھروں سے نکال دیے گئے۔ (ان کا کوئی جرم نہ تھا۔ اگر تھا تو صرف یہ کہ) وہ کہتے ہیں کہ ہمارا پروردگار و آقا اللہ ہے۔ او (دیکھو!) اگر اللہ بعض لوگوں کے ہاتھوں بعض لوگوں کی مدافعت نہ کرتا، اور ایک گروہ کو دوسرے گروہ پر ظلم و تشدد کرنے کے لیے بے روک چھوڑ دیتا تو (کسی قوم کی عبادت گاہ زمین پر محفوظ نہ رہتی) خالق ہیں، گرجے، عبادت گاہیں اور مسجدیں، جن میں کثرت سے اللہ کا ذکر کیا جاتا ہے، ڈھا دیے جاتے۔ (یاد رکھو!) جو کوئی اللہ کی حمایت کرے گا، اللہ اس کی حمایت کرے گا۔ بلاشبہ اللہ قوت رکھنے والا اور سب پر غالب ہے۔“

بالا اتفاق یہ پہلی آیت ہے جو اذنِ قتال یا جہاد کے بارے میں نازل ہوئی۔ اس کے نزول کی تاریخ ۱۲ صفر ۲ھ / اگست ۶۲۳ء بتائی جاتی ہے۔<sup>۱۵</sup>

محولہ بالا آیات دراصل فلسفہ جہاد کی آئینہ دار ہیں، جس کی مجملاً صراحت کی جاتی ہے:

جہاد قدرت کا تاریخی عمل ہے جو دنیا میں انسان کی دینی و مذہبی آزادی، مختلف اقوام و ملل کی عبادت گاہوں کی حفاظت اور امن و سلامتی کی خاطر شریروا استحصالی قوتوں کے خلاف جاری و ساری رہتا ہے۔ یہ دراصل ظلم و استحصال اور باطل کے خلاف فطرت انسانی کا رد عمل ہے جو معاشرہ انسانی کے امن اور طمانیت قلب کی ایک ناگزیر پیش شرط ہے۔

قرآن مجید کی رو سے خلافت اسلامیہ کا درجہ اس دنیا میں اقوام متحدہ ایسا ہے جس پر دنیا میں امن و سلامتی برقرار رکھنے کی فتنے داری ہے اور جو قوم بھی اس فتنے داری کو پورا کرنے کی راہ میں حائل ہو، اسے ترغیب و ترہیب یا طاقت سے ہٹانا، انسانیت کے بہترین مفاد میں ہوتا ہے اس سے اس امر کی توجیہ ہو جاتی ہے کہ اللہ تعالیٰ نے کیوں مسلمانوں پر جہاد فرض کیا ہے۔

مدینے کے دفاعی حصار میں توسیع اور قریش کی

اقتصادی ناکہ بندی کرنے کی کوششیں :

آپ عبقری و مثالی حکمران، مدبر اور ماہر حربیات تھے۔ چنانچہ آپ کی نظر عرب کے سیاسی و عسکری احوال و ظروف پر رہتی تھی، نیز آپ تاریخ کی روش اور تیور بھی پہچانتے تھے اور ان کے مطابق کارروائی کرنا آپ کا شیوہ تھا۔ اب دقت کے دو تقاضے تھے : ایک یہ کہ مدینے کے نواحی علاقوں کے قبائل سے دفاعی معاہدے کر کے مدینے کے دفاعی حصار کو مضبوط و محکم اور وسیع بنایا جائے۔ دوسرے یہ کہ قریش کی اقتصادی ناکہ بندی کر کے ان پر معاشی دباؤ ڈالا جائے۔

آپ کی پہلی مہم یا غزوہ ابوا :

چنانچہ آپ نے اس دہرے مقصد کے حصول کی خاطر مہمات کا آغاز کیا، اور سب سے پہلی مہم کی قیادت خود فرمائی۔ صفر ۲ ہجری / اگست ۶۲۳ء میں آپ نے مدینے میں حضرت سعد بن عبادہ کو اپنا قائم مقام مقرر فرمایا اور خود ستر صحابہ کرامؓ کے ہمراہ پہلے ودان اور پھر ابوا شریف لے گئے، جو قریش کی تجارتی شاہراہ پر ایک اہم کارروائی منزل تھی۔ یہ دونوں مقام ضلع نزع میں واقع ہیں اور ان کے درمیان تقریباً سات آٹھ میل کا فاصلہ ہے۔ اس مہم کو اسی لیے غزوہ ابوا بھی کہتے ہیں اور غزوہ ودان بھی۔ ابوا ہی وہ مقام ہے جہاں آپ کی والدہ ماجدہ حضرت آمنہ نے وفات پائی تھی اور وہیں دفن ہوئی تھیں۔ یہاں آپ نے قیام

بواط کی مہم یا غزوہ لبواط : (ربیع الآخر ۲ھ / اکتوبر ۶۲۳ء) :

یہ غالباً قریش کی تجارت کا موسم تھا۔ آپ مذکورہ مہمیں روانہ کر کے فارغ ہی ہوئے تھے کہ قریش کے ایک اور تجارتی قافلے کی آمد کی اطلاع ملی۔ اس قافلے میں تجارتی سامان سے لدے ہوئے ڈھائی ہزار اونٹ تھے اور حفاظت کے لیے ایک سو قریش تھے جن کی قیادت اُمیہ بن خلف الجمعی کر رہا تھا۔ آپ نے فوراً حضرت سائب بن عثمان بن مظعونؓ کو مدینے میں اپنا قائم مقام مقرر کیا اور خود دو سو مجاہدین کو لے کر لبواط پہنچے، لیکن کارواں ہاتھ نہ آیا۔ غالباً قریش کو آپ کی آمد کی اطلاع مل چکی تھی۔

کرز بن جابر الفہری کا حملہ یا سفوان کی مہم یا غزوہ بدرِ اولیٰ : (ربیع الآخر ۲ھ / اکتوبر ۶۲۳ء) :

مسلمانوں کی ان مہموں سے قریش کی تجارتی شاہراہ خطرے میں پڑ چکی تھی اور انہیں اپنے تجارتی قافلوں کے ٹٹ جانے کا اندیشہ بھی لاحق ہو گیا تھا۔ چنانچہ انہوں نے مسلمانوں کو مرعوب کرنے اور سرد جنگ میں مبتلا کرنے کی غرض سے جو ابی کارروائی کرنے کا فیصلہ کیا اور کرز بن جابر الفہری کو، جو دو سائے مکہ میں سے تھا، ایک فوجی دستے کے ساتھ مدینے بھیجا۔ اس نے منصوبے کے مطابق مدینے کے مضافات میں مسلمانوں کی سرکاری چراگاہ پر حملہ کیا اور مویشیوں کو بھگا کر لے گیا۔ اطلاع ملتے ہی آپ نے زید بن حارثہؓ کو مدینے میں اپنا قائم مقام مقرر کیا اور ستر مجاہدوں کے ساتھ قریش کے تعاقب میں نکلے۔ آپ نے بدر کے قریب دادی سفوان تک ان کا تعاقب کیا مگر وہ ہاتھ نہ آئے۔<sup>۱۹</sup>

عشرہ کی مہم یا غزوہ عثیرہ : (جمادی الاول ۲ھ / نومبر ۶۲۳ء)

تصادم کے بعد انقلابی تحریک مسلسل اقدامات چاہتی ہے۔ چنانچہ ایک طرف آپ شیب کے قبائل کے ساتھ دفاعی معاہدے کرتے نظر آتے ہیں تو دوسری جانب قریش کے مدینے پر متوقع حملے کی تیاریوں میں فوجی مشقیں کرتے دکھائی دیتے ہیں جن کا ایک مقصد قریش کو معاشی محاذ پر شکست دینا تھا۔ آپ ایک مہم سے فارغ نہ ہو پاتے تھے کہ دوسری مہم کی تیاری شروع ہو جاتی تھی۔ چنانچہ جمادی الاولیٰ یا جمادی الآخر میں آپ کو پھر قریش کے ایک تجارتی کارواں کی

سمیت عرب کے تمام غیر مسلم قبائل کے لیے خطرہ بن سکتی تھی۔ چنانچہ اس بنا پر ان تمام اسلام دشمن جنگجو قوتوں کا دشمن بن جانا ایک فطری امر تھا اور مسلمانوں کو ان کی جارحیت سے محفوظ رکھنے کا اہتمام کرنا اور جارحیت کی صورت میں ان سے نبرد آزما ہونا ناگزیر تھا جسے اصطلاح میں "جہاد" سے تعبیر کیا جاتا ہے۔ تحفظِ ملت و اسلام کی خاطر جب مسلح جہاد ناگزیر ہو گیا تو اللہ تعالیٰ نے مسلمانوں کو مشروط جہاد کی اجازت دے دی۔ مشروط جہاد سے مراد دفاعی جنگ ہے، یعنی مسلمانوں کو ان لوگوں سے اسلامی اصولوں کے مطابق جنگ کرنے کی اجازت دی گئی جو ان سے لڑتے تھے، جیسا کہ آیات قرآنی سے ثابت ہے مثلاً "اور جو لوگ تم سے لڑتے ہیں، تم بھی اللہ تعالیٰ کی راہ میں ان سے لڑو، مگر زیادتی نہ کرنا کہ اللہ تعالیٰ زیادتی کرنے والوں کو پسند نہیں کرتا۔" ۱۴

یہ حکم جہاد دو باتوں سے مشروط ہے: ایک یہ کہ مسلح جہاد دفاعی ہونا چاہیے اور دوسرے یہ کہ اللہ تعالیٰ کی راہ میں ہونا چاہیے، جس کا مطلب یہ ہے کہ وہ اس کے احکام کے مطابق ظالموں کے خلاف حق و صداقت، دین و ملت اور ملک کے دفاع کی خاطر ہو۔ سورۃ الحج میں حکم جہاد کے ساتھ اس کے جواز کی توجیہ بھی کر دی گئی ہے:

"جن (مومنوں) کے خلاف (ظالموں نے) جنگ کر رکھی ہے، اب انہیں بھی (اس کے جواب میں جنگ کی) اجازت دی جاتی ہے، کیونکہ ان پر سراسر ظلم ہو رہا ہے، اور اللہ ان کی مدد کرنے پر ضرور قادر ہے۔ (یہ وہ مظلوم ہیں) جو ناحق اپنے گھروں سے نکال دیے گئے۔ (ان کا کوئی جرم نہ تھا۔ اگر تھا تو صرف یہ کہ) وہ کہتے ہیں کہ ہمارا پروردگار و آقا، اللہ ہے۔ او (دیکھو!) اگر اللہ بعض لوگوں کے ہاتھوں بعض لوگوں کی مدافعت نہ کرتا، اور ایک گروہ کو دوسرے گروہ پر ظلم و تشدد کرنے کے لیے بے روک چھوڑ دیتا تو (کسی قوم کی عبادت گاہ زمین پر محفوظ نہ رہتی)، خالقانہیں، گرجے، عبادت گاہیں اور مسجدیں، جن میں کثرت سے اللہ کا ذکر کیا جاتا ہے، ڈھا دیے جاتے۔ (یاد رکھو!) جو کوئی اللہ کی حمایت کرے گا، اللہ اس کی حمایت کرے گا۔ بلاشبہ اللہ قوت رکھنے والا اور سب پر غالب ہے۔" ۱۵

بالاتفاق یہ پہلی آیت ہے جو اذنِ قتال یا جہاد کے بارے میں نازل ہوئی۔ اس کے نزول کی تاریخ ۱۲ صفر ۲ھ / اگست ۶۲۳ بتائی جاتی ہے۔ ۱۵

محولہ بالا آیات دراصل فلسفہ جہاد کی آئینہ دار ہیں، جس کی مجملاً صراحت کی جاتی ہے:

جہاد قدرت کا تاریخی عمل ہے جو دنیا میں انسان کی دینی و مذہبی آزادی، مختلف اقوام و ملل کی عبادت گاہوں کی حفاظت اور امن و سلامتی کی خاطر شریروں و استحصالی قوتوں کے خلاف جاری و ساری رہتا ہے۔ یہ دراصل ظلم و استحصالی اور باطل کے خلاف فطرت انسانی کا رد عمل ہے جو معاشرہ انسانی کے امن اور طمانیت قلب کی ایک ناگزیر پیش شرط ہے۔

قرآن مجید کی رو سے خلافت اسلامیہ کا درجہ اس دنیا میں اقوام متحدہ ایسا ہے جس پر دنیا میں امن و سلامتی برقرار رکھنے کی ذمہ داری ہے اور جو قوم بھی اس ذمہ داری کو پورا کرنے کی راہ میں حائل ہو، اسے ترغیب و ترہیب یا طاقت سے ہٹانا، انسانیت کے بہترین مفاد میں ہوتا ہے اس سے اس امر کی توجیہ ہو جاتی ہے کہ اللہ تعالیٰ نے کیوں مسلمانوں پر جہاد فرض کیا ہے۔

### مدینے کے دفاعی حصار میں توسیع اور قریش کی 'اقتصادی ناکہ بندی کرنے کی کوششیں :

آپ عبقری و مثالی حکمران، مدبر اور ماہر حربیات تھے۔ چنانچہ آپ کی نظر عرب کے سیاسی و عسکری احوال و ظروف پر رہتی تھی، نیز آپ تاریخ کی روش اور تیور بھی پہچانتے تھے اور ان کے مطالبی کارردائی کرنا آپ کا شیوہ تھا۔ اب دقت کے دو تقاضے تھے : ایک یہ کہ مدینے کے نواحی علاقوں کے قبائل سے دفاعی معاہدے کر کے مدینے کے دفاعی حصار کو مضبوط و محکم اور وسیع بنایا جائے۔ دوسرے یہ کہ قریش کی اقتصادی ناکہ بندی کر کے ان پر معاشی دباؤ ڈالا جائے۔

### آپ کی پہلی مہم یا غزوہ ابوا :

چنانچہ آپ نے اس دہرے مقصد کے حصول کی خاطر مہمات کا آغاز کیا، اور سب سے پہلی مہم کی تیاریت خود فرمائی۔ صفر ۲ ہجری / اگست ۶۲۳ء میں آپ نے مدینے میں حضرت سعد بن عبادہ کو اپنا قائم مقام مقرر فرمایا اور خود ستر صحابہ کرامؓ کے ہمراہ پہلے ودان اور پھر ابوا لشریف لے گئے، جو قریش کی تجارتی شاہراہ پر ایک اہم کارروائی منزل تھی۔ یہ دونوں مقام ضلع نزع میں واقع ہیں اور ان کے درمیان تقریباً سات آٹھ میل کا فاصلہ ہے۔ اس مہم کو اسی لیے غزوہ ابوا بھی کہتے ہیں اور غزوہ ودان بھی۔ ابوا ہی وہ مقام ہے جہاں آپ کی والدہ ماجدہ حضرت آمنہ نے وفات پائی تھی اور وہیں دفن ہوئی تھیں۔ یہاں آپ نے قیام

فرمایا اور اردگرد کے قبائل سے رابطہ قائم کیا، انہیں دعوتِ اسلام دی، نیز سفارتی تعلقات قائم کرنے اور دفاعی معاہدات کرنے کی کوششیں کیں۔ چنانچہ آپ بنی ضمہ بن عبد مناف سے دفاعی یا حلیفی معاہدہ کرنے میں کامیاب ہو گئے۔ اس معاہدے پر بنی ضمہ کے رئیس نخشی بن عمرو نے دستخط کیے تھے۔ معاہدہ یہ تھا :

(۱) بِسْمِ اللّٰهِ الرَّحْمٰنِ الرَّحِیْمِ (۲) یہ ایک تحریر ہے رسول اللہ کی طرف سے بنی ضمہ کے لیے (۳) اس بات پر کہ انہیں ان کے مال و جان پر امن ہے یعنی ان کا جان و مال محفوظ رہے گا (۴) اور جو کوئی ان پر ظلم سے اچانک دھاوا بولے گا، اس کے مقابلے میں ان (بنی ضمہ) کی مدد کی جائے گی (۵) نیز ان پر ضروری ہے کہ وہ نبی کی مدد اس وقت تک کریں جب تک سمندر صدف کو گیلا کرتا رہے گا، بجز اس کے کہ اللہ کے دین کے بارے میں لڑیں (یا ان سے جنگ کی جائے) (۶) اس بارے میں ان پر اللہ اور اس کے رسول کا ذمہ ہے (۷) انہیں مدد اس شرط پر دی جائے گی کہ وہ وعدہ وفا کرتے رہیں اور (عہد شکنی و بے وفائی وغیرہ سے) بچتے رہیں۔

محدثین نے آپ کی اس اولین مهم کو اول الغزوات قرار دیا ہے۔ یہ معاہدہ آپ کے حسن تدبیر اور عدل گستری کا آئینہ دار ہے۔ اس سے مدینے کے دفاعی حصار کو مضبوط و محکم بنانے اور وسیع کرنے، نیز قریش کی اقتصادی ناکہ بندی کرنے میں بڑی مدد ملی۔ اس جگہ ایک لطیف نکتے کی صراحت کر دی جاتی ہے۔ پنجمبر اعظم و آخر صلی اللہ علیہ وسلم نے قبائل کے ساتھ جو معاہدات کیے اور قبضہ و کسریٰ نیز دیگر حکمرانوں کو جو مکتوبات ارسال فرمائے، ان میں آپ اپنا اسم مبارک (محمد) یا رسالتی منصب (رسول اللہ یا نبی) پہلے لکھواتے تھے اور بعد میں فریق ثانی یا مکتوب الیہ کا نام و منصب۔ زمانے کا دستور یہ تھا کہ جو شخص بڑے رتبے اور منصب پر فائز ہوتا، وہ اپنا نام و منصب پہلے لکھواتا تھا۔ آپ چونکہ اللہ تعالیٰ کے سچے نبی اور سرور کونین تھے، لہذا زمانے کے دستور اور حق کا تقاضا یہی تھا کہ آپ اپنا اسم مبارک یا منصب دونوں پہلے لکھواتے۔ اگرچہ متکبر و سرکش بادشاہوں اور حکمرانوں پر یہ بات شاق گزری، لیکن تاریخ نے بہت جلد فیصلہ دے دیا کہ آپ ایسا لکھوانے میں حق بجانب تھے، کیونکہ بحیثیت پنجمبر آپ سید المرسلین، باعتبار حکومت و قوت افضل الملوک اور بحیثیت انسان آپ خیر البشر اور مثالی انسان تھے۔



بواط کی مہم یا غزوہ لبواط : (ربیع الآخر ۲ھ / اکتوبر ۶۲۳ء) :

یہ غالباً قریش کی تجارت کا موسم تھا۔ آپ مذکورہ مہمیں روانہ کر کے فارغ ہی ہوئے تھے کہ قریش کے ایک اور تجارتی قافلے کی آمد کی اطلاع ملی۔ اس قافلے میں تجارتی سامان سے لدے ہوئے ڈھائی ہزار اونٹ تھے اور حفاظت کے لیے ایک سو قریش تھے جن کی قیادت اُمیہ بن خلف الجمعی کر رہا تھا۔ آپ نے فوراً حضرت سائب بن عثمان بن مظعونؓ کو مدینے میں اپنا قائم مقام مقرر کیا اور خود دو سو مجاہدین کو لے کر لبواط پہنچے، لیکن کارواں ہاتھ نہ آیا۔ غالباً قریش کو آپ کی آمد کی اطلاع مل چکی تھی۔

کرزبن جابر الفہری کا حملہ یا سفوان کی مہم یا غزوہ بدرِ اولیٰ : (اکتوبر ۶۲۳ء) :

مسلمانوں کی ان مہموں سے قریش کی تجارتی شاہراہ خطرے میں پڑ چکی تھی اور انہیں اپنے تجارتی قافلوں کے ٹٹ جانے کا اندیشہ بھی لاحق ہو گیا تھا۔ چنانچہ انہوں نے مسلمانوں کو مرعوب کرنے اور سرد جنگ میں مبتلا کرنے کی غرض سے جوانی کارروائی کرنے کا فیصلہ کیا اور کرز بن جابر الفہری کو، جو روسائے مکہ میں سے تھا، ایک فوجی دستے کے ساتھ مدینے بھیجا۔ اس نے منصوبے کے مطابق مدینے کے مضافات میں مسلمانوں کی سرکاری چراگاہ پر حملہ کیا اور مویشیوں کو بھگا کر لے گیا۔ اطلاع ملتے ہی آپ نے زید بن حارثہؓ کو مدینے میں اپنا قائم مقام مقرر کیا اور ستر مجاہدوں کے ساتھ قریش کے تعاقب میں نکلے۔ آپ نے بدر کے قریب وادی سفوان تک ان کا تعاقب کیا مگر وہ ہاتھ نہ آئے۔<sup>۱۹</sup>

عشیرہ کی مہم یا غزوہ عیشیرہ : (جمادی الاول ۲ھ / نومبر ۶۲۳ء)

تصادم کے بعد انقلابی تحریک مسلسل اقدامات چاہتی ہے۔ چنانچہ ایک طرف آپ شہزادوں کے قبائل کے ساتھ دفاعی معاہدے کرتے نظر آتے ہیں تو دوسری جانب قریش کے مدینے پر متوقع حملے کی تیاریوں میں فوجی مشقیں کرتے دکھائی دیتے ہیں جن کا ایک مقصد قریش کو معاشی محاذ پر شکست دینا تھا۔ آپ ایک مہم سے فارغ نہ ہو پاتے تھے کہ دوسری مہم کی تیاری شروع ہو جاتی تھی۔ چنانچہ جمادی الاولیٰ یا جمادی الآخر میں آپ کو پھر قریش کے ایک تجارتی کارواں کی

آمد کی اطلاع ملی، جو کتے سے شام جا رہا تھا۔ آپ نے حسب معمول مدینے میں اپنا قائم مقام مقرر کیا، (اس دفعہ یہ سعادت حضرت ابوسلمہ بن عبدالاسد المخزومیؓ کے حصے میں آئی) اور خود ڈیڑھ سو مہاجرین پر مشتمل فوجی دستہ لے کر تیزی کے ساتھ عیشیہ پہنچے، جہاں قریش کے تجارتی کارواں نے پڑاؤ کرنا تھا۔ قریش کو مسلمانوں کے متوقع حملے کا خطرہ تھا اور شاید انھیں آپ کی آمد کی اطلاع بھی مل گئی ہو، لہذا وہ برق رفتاری سے وہاں سے کوچ کر گئے۔ آپ نے نواحی قبائل کو دعوت اسلام دینے اور ان سے دفاعی معاہدہ کرنے کی خاطر عیشیہ میں چند روز قیام کیا۔ عیشیہ جو قریش کی تجارتی شاہراہ پر ایک کاروانی پڑاؤ تھا، مدینہ منورہ اور مکہ معظمہ کے درمیان بندرگاہ ینبوع کے قریب واقع ہے۔ آپ وہاں کے باشندوں، بنو مدلیج سے دفاعی معاہدہ کرنے میں کامیاب ہو گئے۔ چونکہ یہ قبیلہ مسلمانوں کے حلیف بنو ضمرہ کا حلیف تھا، اس لیے معاہدہ انہی شرائط پر ہوا جو بنو ضمرہ سے طے پائی تھیں۔

حضرت عبداللہ بن حششؓ کی مہم یا سریہ نخلہ (رجب ۲ھ / جنوری ۶۲۲ء) یا غزوہ بدر کا فوری سبب :

قریش کو کاروانی تجارت کرتے اور خطرناک راستوں اور زہنی و غارت گری کے تجربات سے گزرتے صدیاں بیت گئی تھیں، لہذا وہ بے حد محتاط، دور اندیش اور عیار و تجربہ کار ہو چکے تھے، نیز حالات کے تیور پہنچانے اور خطرناک سے خطرناک صورت حال سے عمدہ برآ ہونے کی ان میں قابلیت پیدا ہو گئی تھی۔ چنانچہ جب شام سے ان کا بہت بڑا تجارتی قافلہ روانہ ہوا تو قافلہ سالار ابوسفیان نے شاہراہ کی صورت حال کا اندازہ لگانے کی خاطر اپنے آگے یقیناً جاسوس بھیجے ہوں گے۔ بہر حال قریش کا بڑا قافلہ عرب کی حدود میں داخل ہوا تو آپ کو بھی براہ راست اس کی اطلاع مل گئی۔ یہی وہ قافلہ تھا جس کا آپ کو انتظار تھا، اور جس کے سامان تجارت کو مالِ غنیمت بنالینے سے قریش کی معیشت اور اس کے باعث ان کی جارحانہ قوت کو ناقابل تلافی نقصان پہنچایا جاسکتا تھا۔ آپ کو براہ راست اطلاعات پہنچانا آپ کے جاسوسی نظام کا دستور تھا اور انھیں اپنے ہی تک محدود اور صیغہ راز میں رکھنا آپ کا اصول و معمول تھا۔ یہ اطلاع جس قدر اہم تھی، اسی قدر آپ نے رازداری سے کام لیا۔ چنانچہ آپ نے جو جماعت اس قافلے کی نقل و حرکت کے متعلق ضروری معلومات حاصل کرنے کی

غرض سے منتخب کی، اسے بھی اس راز سے آگاہ نہ کیا۔ یہ جماعت آٹھ یا بارہ مجاہدین پر مشتمل تھی جن کے سالار حضرت عبداللہ بن جحشؓ تھے۔ آپ نے انھیں رخصت کرتے وقت سفر کی سمت تو بتادی لیکن مہم کی غرض و غایت نہ بتائی، البتہ ایک بند لغانہ دیا کہ اسے دو دن کی مسافت کے بعد کھول کر پڑھنا اور اس میں مندرجہ ہدایات پر عمل کرنا۔ دو دن کے بعد حضرت عبداللہ نے لغانہ پڑھا تو اس میں لکھا تھا: سخلہ جاؤ اور وہاں قریش کی کارروائیوں یا ان کے قافلے کی نقل و حرکت کے بارے میں ضروری معلومات حاصل کرو اور بلا تاخیر مجھے پہنچاؤ اور ساتھیوں میں سے کسی کو اس کی مرضی کے خلاف عمل کرنے پر مجبور نہ کرنا۔

ہدایت کے مطابق حضرت عبداللہ بن جحشؓ نے مجاہدین کو اس خطرناک مہم پر چلنے یا نہ چلنے کا اختیار دے دیا، لیکن سب نے شوق شہادت کا اظہار کیا اور یہ جماعت سخلہ روانہ ہو گئی جو مدینے اور طائف کے درمیان ہے۔ اثنائے راہ میں حضرت سعد بن وقاصؓ اور حضرت عتبہ بن غزوآنؓ کا اونٹ گم ہو گیا اور وہ اس کی تلاش میں پیچھے رہ گئے اور جب اونٹ ملا تو وہ خود سخلہ کا راستہ بھول گئے اور ساتھیوں سے مل نہ سکے۔

مجاہدین کی یہ جماعت سخلہ پہنچی تو شام کے وقت ان کی قریش کے ایک چھوٹے سے قافلے سے مٹھ بھیر ہو گئی۔ اس میں چار اشخاص تھے: عمرو بن الحضرمی، نوفل بن عبداللہ، عثمان بن عبداللہ (جو عبداللہ بن المغیرہ کے بیٹے تھے) اور الحکم بن کیسان (بنی مغیرہ کا مولیٰ)۔ حضرت عبداللہ بن جحشؓ کے نزدیک قریش سے ان کے ظلم و ستم کا بدلہ لینے اور زک پہنچانے کا یہ نادر موقع تھا، پھر مال غنیمت کا لالچ بھی تھا۔ لالچ اور جذبہ انتقام سے مغلوب ہو کر مجاہدین اپنا مشن بھول گئے اور انھیں ماہ الحرام کا بھی دھیان نہ رہا۔ انھوں نے قافلے پر حملہ کر دیا۔ حضرت واقعہ بن عبداللہ تمیمی نے تیر مار کر عمرو بن الحضرمی کو ہلاک کر دیا، باقی تین اشخاص بھاگ اٹھے لیکن نوفل بن عبداللہ کے سوا باقی دونوں کو گرفتار کر لیا گیا۔ مسلمانوں نے ان کے سامان تجارت پر قبضہ کر لیا۔ حضرت عبداللہ بن جحشؓ نے غالباً رواج کے مطابق مال غنیمت میں سے آپ کے لیے خمس نکال کر باقی آپس میں تقسیم کر لیا اور اپنے مشن کی پروا کیے بغیر دینے لوط گئے۔ یہاں آ کر آپ سے یہ واقعہ بیان کیا اور خمس بھی آپ کی خدمت میں پیش کیا۔ آپ نے ان کے اس اقدام کو سخت ناپسند فرمایا اور خمس لینے سے بھی انکار کر دیا۔ اس کی چار بڑی وجوہ تھیں: ایک یہ کہ آپ نے یہ مہم اس غرض کے لیے نہیں بلکہ قریش کے بڑے تجارتی قافلے کی نقل و حرکت کے

بارے میں معلومات حاصل کرنے کے لیے بھیجی تھی، لہذا حضرت عبداللہ بن جحش کا یہ اقدام عسکری اصول انضباط یا ڈسپلن کے خلاف تھا۔ دوسرے قتل و غارت کا یہ واقعہ حرمت کے مہینے میں ہوا تھا۔ علاوہ بریں اس نے قریش کو مسلمانوں کے خلاف معاندانہ پراپینڈا کرنے کا موقع فراہم کر دیا تھا۔ تیسرے اس اقدام سے اس مہم کا مقصد فوت ہو گیا اور قریش کے بڑے قافلے کوچ بنگلنے کا موقع مل گیا اور چوتھے یہ کہ آپ جانتے تھے کہ عمرو بن الحضری کے قتل کی وجہ سے قریش کے جذبات کو سخت ٹھیس لگے گی اور ثار "یا انتقام خون کے نام پر ان کے لیے مسلمانوں پر حملہ کرنا ناگزیر ہو جائے گا۔ حرمت کے مہینے میں قتل و غارت کے اس واقعے کو قریش نے مکہ میں اور یہود و منافقین نے مدینے میں خوب اُچھالا اور مسلمانوں کو بدنام کرنے میں کوئی کسر نہ اٹھا رکھی۔ وہ ہر جگہ یہ کہتے پھرتے تھے کہ مسلمان اپنے آپ کو متقی و صالح کہتے ہیں اور حال یہ ہے کہ حرمت کے مہینے میں قتل و غارت گری سے نہیں چوکتے۔ آنحضرت صلی اللہ علیہ وسلم بھی اس واقعے سے سخت رنجیدہ و کبیدہ خاطر رہتے تھے اور آپ نے مال غنیمت کی تقسیم اور قیدیوں کا معاملہ معرض التوا میں ڈال رکھا تھا۔ آپ کو اس معاملے میں وحی کا انتظار تھا اور وحی آئی، جس میں اللہ تعالیٰ نے آپ سے فرمایا:

"اے پنجمبر! لوگ ماہِ حرام کے بارے میں پوچھتے ہیں کہ اس میں لڑائی کرنا کیسا ہے؟ کہہ دو کہ اس میں لڑنا بڑی بری بات ہے، مگر (یہ بھی یاد رہے کہ) لوگوں کو اللہ کی راہ سے روکنا اور اللہ کا انکار کرنا اور مسجد حرام میں جانے نہ دینا، نیز وہاں کے باشندوں کو وہاں سے نکال دینا اللہ کے نزدیک اس سے بھی زیادہ بُرا ہے اور فتنہ قتل سے بھی بڑھ کر ہے۔"

اس وحی و تنزیل کے بعد آپ نے بیت المال کے لیے خمس قبول کر لیا اور باقی مال غنیمت تقسیم کر دیا۔ پھر جب حضرت سعد اور حضرت عتبہ جو جماعت سے بچھڑ گئے تھے، مدینے پہنچے تو آپ نے فدیہ لے کر دونوں قیدیوں کو رہا کر دیا۔ ان میں سے عثمان بن عبد اللہ کے چپ لگایا اور حالت کفر میں مرا، لیکن حکم بن کبسان اسلام لاکر تحریک اسلام میں شامل ہو گئے اور مدینے ہی میں رہے اور بیر معونہ کے واقعے میں شہادت پائی۔

تحریک اسلام انتہائی مخدوش حالات سے گزر رہی تھی، اور اسے ابھی انقلاب کے بہت سے صبر آزما امتحانوں میں سے گزرنا تھا۔ ایک طرف معاشرے کی تعمیر کا اور دوسری جانب دفاعی تیاریوں کا کام جاری تھا، کیونکہ آپ کو قریش کے مدینے پر حملے کے منصوبے کی اطلاع مل چکی تھی۔ مدینے کے اندر یہود و منافقین ریشہ دوانیوں میں مصروف تھے اور آپ ان پر کڑی نظر

رکھے ہوئے تھے۔ یہ حالات تھے کہ تحویلِ کعبہ کا واقعہ پیش آیا، جس نے یہود کو مایوس و براہِ فرختہ کر دیا۔ ان کی مایوسی و براہِ فرختگی کی ایک وجہ یہ تھی کہ وہ مسلمانوں کو اپنے اندر جذب کر لینے کی آس لگائے بیٹھے تھے۔ ان کی اس آس کی بنیاد یہ تھی کہ مسلمان یہود کے انبیاء و رسل اور کتب و صحائف پر ایمان رکھتے تھے، ان کا ذبیحہ کھاتے، ان کی عورتوں سے نکاح کرتے اور ان سے معاشرتی تعلق قائم رکھنے کو جائز سمجھتے تھے۔ سب سے بڑھ کر یہ کہ ان کا قبلہ بھی یہودی کا قبلہ تھا۔ اصل یہ ہے کہ تحویلِ قبلہ کا واقعہ تاریخِ اسلام کے اہم واقعات میں سے ہے اور اس کی اہمیت اس سے بہت زیادہ ہے جو عام طور پر اسے دی جاتی ہے، لہذا اس سے قدرے تفصیل سے گفتگو کی جاتی ہے۔

(تحویلِ قبلہ (شعبان ۲ھ / جنوری، فروری ۶۲۴ء) :

ملتِ اسلامیہ اور اسلامی معاشرے کی تشکیل کے حوالے سے تحویلِ قبلہ ایک تاریخ ساز واقعہ ہے۔ وجہ یہ ہے کہ اس واقعے نے مسلمانوں کو اہل کتاب سے متمایز کرنے اور پھر ان میں مرکزیت نیز ثقافتی انفرادیت اور ملی تشخص پیدا کرنے میں اہم کردار ادا کیا ہے۔

ہجرت سے پہلے مکے میں مسلمانوں کی حیثیت ایک کمزور سے انقلابی گروہ کی تھی جو قریش کی نظروں میں دینی و سیاسی لحاظ سے باغی تھے، اس لیے ان پر منظم توڑے جاتے تھے۔ انھیں دعوتِ اسلام دینے اور آزادانہ طور سے رسومِ عبادت ادا کرنے کی اجازت نہ تھی۔ وہ نقل مکانی کرنے کے بھی مجاز نہ تھے، لہذا وہ اپنی سرگرمیاں زیر زمین جاری رکھنے پر مجبور تھے۔ ان حالات میں مسلمانوں کو اپنی ملی و معاشرتی زندگی کی تشکیل کرنے کا قطعاً موقع نہ ملا تھا۔ پھر بھی انھوں نے اپنی دینی و ملی حیثیت کو مکے کی مشرک و بت پرست قوم سے جس کا قبلہ کعبہ تھا، متاثر کرنے کی خاطر اپنا قبلہ بیت المقدس بنایا تھا اور یہ قومی و سیاسی لحاظ سے اہم فیصلہ تھا۔

کسی جماعت، گروہ یا معاشرے کے افراد میں قومیت اور اتحاد و ایٹلاف تین چیزوں سے پیدا ہوتے ہیں: مرکزیت، قومی تشخص اور شعورِ تشخص۔ غالباً یہی وجہ تھی کہ انتہائی نامساعد حالات میں بھی آپ نے مسلمانوں میں اپنی الگ اور منفرد قومی حیثیت کا شعور پیدا کرنے کی خاطر قریش سے علیحدہ اپنا قبلہ منتخب کیا تھا، لیکن مدینے میں دینی و سیاسی حالات مختلف نوعیت کے تھے۔

یہاں مسلمان ایک تو سیاسی و دینی اعتبار سے خود مختار و آزاد تھے اور دوسرے شرب میں یہود ان کے دینی و ثقافتی اعتبار سے صحیح معنوں میں حریف تھے، کیونکہ وہ سیاسی، معاشی، ثقافتی ہر لحاظ سے مشرک دبت پرست قبائل پر فوقیت رکھتے تھے۔ علاوہ بریں وہ اہل کتاب تھے اور ان کے انبیاء اور کتب سماوی کی تصدیق اسلام کرتا تھا، لہذا مسلمانوں کو ان سے علیحدہ اور مجیز کرنے کی خاطر ان میں مرکزیت اور ملی تشخص پیدا کرنا ناگزیر تھا اور اس کے لیے مسلمانوں کا اپنا الگ و جدا گانہ قبلہ ہونا ضروری تھا۔ چنانچہ آپ یہود کے قبلے بیت المقدس کے بجائے کعبہ کو مسلمانوں کا قبلہ بنانے کے آرزو مند تھے اور آپ کی یہ آرزو مندی درحقیقت رب کعبہ کی مشیت تھی۔ ہجرت کے تقریباً اٹھارہ ماہ بعد، شعبان ۲ ہجری میں، آپ کی یہ آرزو پوری ہوئی اور اللہ تعالیٰ نے بذریعہ وحی آپ کو تحویل کعبہ کی اجازت مرحمت فرمائی۔

تحویل قبلہ کا واقعہ یہود کے لیے بھی غیر معمولی اہمیت کا حامل تھا۔ ایک تو وہ نسلی اعتبار سے بڑے ذہین، زیرک اور عیار قوم تھے، دوسرے عرب کے سیاسی و جغرافیائی ماحول میں رہتے تھے۔ ان کی سیاسی حس بہت تیز ہو گئی تھی، لہذا مسلمانوں نے بیت المقدس کے بجائے کعبہ کو اپنا قبلہ بنایا تو انھوں نے فوراً بھانپ لیا کہ مسلمانوں میں جذبہ قومیت اور قومی تشخص کا شعور پیدا ہو گیا ہے، اور وہ آگے چل کر ان کے خطرناک حریف ثابت ہو سکتے ہیں۔ یہ صورت حال ان کے لیے بڑی تشویشناک تھی۔ چنانچہ وہ تحریک اسلام اور مسلمانوں کے دشمن ہو گئے اور اپنی قومی روایات کے مطابق منافقت و سازش سے کام لینا شروع کر دیا۔ سیرت اور تاریخ کی کتابوں میں یہود کی منافقانہ چالوں، سازشوں اور عہد نامے کی خلاف ورزیوں کا بکثرت ذکر ملتا ہے۔

وہ یہودی جو منافقانہ منصوبے کے تحت تحریک اسلام میں شامل ہو گئے تھے، ان پر تحویل قبلہ بہت ہی شاق گزری، کیونکہ انھیں اپنے اسرائیلی تشخص سے دست بردار ہو کر نیا ملی تشخص قبول کرنا گوارا نہ تھا۔ چنانچہ وہ اپنے جذبات قابو نہ رکھ سکے اور اسلام اور مسلمانوں کے خلاف اپنے بغض و عناد کا برملا اظہار کرنے لگے۔ اس طرح ان کی منافقت آشکارا ہو گئی۔ مسلمانوں کے لیے یہ انتہائی نازک دور تھا۔ گھر کے اندر یہود سازشوں کا جال بچھا رہے تھے اور منافقوں کو مسلمانوں کے خلاف ریشہ دوانیوں پر اکسانے میں بڑی سرگرمی دکھانے لگے تھے اور باہر سے قریش کی جنگی تیاریوں کی اطلاعات مسلسل مل رہی تھیں۔ پیغمبرِ عظیم و آخر صلی اللہ علیہ وسلم کو ان دونوں محاذوں پر دشمنوں سے نمٹنا تھا اور اس کے لیے انصار کو پہلی مرتبہ ایک

شکیب رُبا امتحان میں ڈالنا، ان کا ردِ عمل معلوم کرنا اور قریش کے مقابلے میں میدانِ جنگ میں لانا تھا۔ حالات نامساعد خطرناک اور صبر آزما تھے، لیکن آپ نہ تو مضطرب و بالوس ہوئے اور نہ ہوش و حواس اور عزم و ہمت نے آپ کا ساتھ چھوڑا۔ آپ ہمیشہ کی طرح صبر و استقامت اور ٹھنڈے دل و دماغ کے ساتھ اس خطرناک صورتِ حال سے عہدہ برآ ہونے کی فکر کرتے اور منصوبہ بناتے رہے، یہاں تک کہ جنگِ بدر کا واقعہ پیش آیا۔

رمضان المبارک کے روزوں کی فرضیت (ادھر شعبان ۲ھ / ادھر فردی ۶۲۲ء) :

جنگِ بدر اصل میں امتحانِ عشق و وفا تھا۔ اس امتحان سے تقریباً تین ہفتے پہلے اللہ تعالیٰ نے مسلمانوں پر روزے فرض کر دیے تاکہ ان میں ضبطِ نفس کی قوت اور تقویٰ نشو و ارتقا کرنا رہے۔ چنانچہ اللہ تعالیٰ کا ارشاد ہے :

”اے لوگو! جو ایمان لائے ہو، تم پر روزے فرض کر دیے گئے، جس طرح تم سے پہلے انبیاء کے پیروؤں پر فرض کیے گئے تھے تاکہ تم میں تقویٰ پیدا ہو۔“ ۲۵

اس آیت قرآنی میں یہ نکتہ مضمحل ہے کہ روزہ ایک لازمی عبادت ہے جو ہمیشہ سے لازمی رہی ہے، کیونکہ اس سے انسان میں اللہ تعالیٰ کی محبت و خشیت، حق کی آرزو و تلاش اور ضبطِ نفس کی صفت پیدا ہوتی ہے۔ اس سے مستنبط ہوا کہ جہاد اور روزے میں چولی دامن کا ساتھ ہے۔ اصل یہ ہے کہ روزہ عسکری تربیت کا ایک لازمی حصہ ہے۔ چنانچہ یہی وجہ ہے کہ مسلمانوں کو میدانِ جنگ میں لانے سے پہلے ان سے روزے رکھوا کر ان کی عسکری تربیت کی تکمیل کر دی گئی۔ (

اصول رسد صحیح

۱۲۲ + ۲ + ۸ + ۱۰

۱۵


۱۵

## حواشی و تشریحات

- (۱) مدینہ یثرب کی ایک بستی تھی۔ آپ جب وہاں تشریف لے گئے تو وہ مدینہ النبی کے نام سے مشہور ہو گیا، اور پھر کثرت استعمال سے لوگ اسے مدینہ یا مدینہ منورہ کہنے لگے۔
- (۲) طبقات ابن سعد، ۱ : ۱۶۱، ابن ہشام، ۱ : ۵۰۹ بعد (اردو)، ابوداؤد، باب بنار المسجد بخاری، باب المساجد و باب الهجرة، عینی : شرح بخاری، ۲ : ۳۵۷۔
- (۳) یہ حجرے عرض میں چھ یا سات ہاتھ اور طول میں تقریباً دس ہاتھ تھے اور چھت اتنی اونچی تھی کہ آدمی اسے چھوس سکتا تھا۔ دروازوں پر مہموئی کمبل کے پردے لٹکے رہتے تھے۔ راتوں کو کبھی کبھار چراغ جلتا تھا۔ دیکھیے مواضع مذکور۔
- (۴) حق کور : کسی شخص کی چشم بصیرت اندھی ہو جائے اور اس کی حق و باطل میں تمیز کرنے کی صلاحیت ناکارہ ہو جائے تو اس کے لیے حق کور کی تعبیر اختیار کر سکتے ہیں، جیسے رنگور دھا کے لیے رنگ کور (colour - blind) کی تعبیر اختیار کی جاتی ہے۔
- (۵) بخاری، باب بلا الاذان، ۱ : ۱۵۷، طبقات ابن سعد، ۱ : ۱۶۲ بعد۔
- (۶) الانعام ۴ : ۱۶۲ تا ۱۶۳
- (۷) صحیح بخاری، باب السلام علی جماعۃ فیہا المسلم و الکافر، ۸ : ۶۹۔
- (۸) سنن ابی داؤد، کتاب الجہاد، باب خیر النصیر، ۲ : ۶۷۔
- (۹) بخاری، کتاب الجہاد، باب الحراستہ، ۲ : ۴۱۔
- (۱۰) طبقات ابن سعد، ۲ : ۹۰۶، ۹۰۷ بعد، ابن ہشام، ۱ : ۶۵۰ تا ۶۵۲ بعد، ابن قیم : زاد المعاد (اردو) ۲ : ۱۷۳ تا ۱۷۶۔
- (۱۱) عبقری، Genius.
- (۱۲) اُمّ المؤمنین حضرت عائشہ صدیقہؓ کے والد کا نام حضرت ابوبکر صدیقؓ اور والدہ کا نام اُمّ



- رومان بنت عویمر ہے۔ رسول اللہ صلی اللہ علیہ وسلم سے ان کا نکاح مکہ مکرمہ میں شوال ۱۰ نبوت میں ہوا تھا اور شوال ۲ھ میں رخصتی عمل میں آئی تھی۔ ۷۱ رمضان ۵۷ یا ۵۸ھ میں انتقال فرمایا۔ نماز جنازہ حضرت ابوہریرہؓ نے پڑھائی، جنت البقیع میں دفن کی گئیں۔ (المشکوٰۃ، باب مناقب ازدواج النبیؐ، نیز دیکھیے "اکمال فی اسماء الرجال"، مؤلف شیخ ولی الدین ابی عبد اللہ محمد بن عبد اللہ الخطیب در المشکوٰۃ (اردو ایڈیشن) ۳: ۴۰۷-۱۳) البقرہ ۲: ۱۹۰ و بمواضع کثیرہ۔
- (۱۲) الحج ۲۲: ۳۹، ۴۰ و بمواضع کثیرہ۔ نیز دیکھیے مشکوٰۃ، کتاب الجہاد، علامہ ابن قیم، زاد المعاد (اردو) ۲: ۱۴۰ تا ۱۴۵۔
- (۱۵) نسائی، ۱: ۴۴۸، بحوالہ شبلی، ۱: ۳۰۸۔
- (۱۶) طبقات ابن سعد، ۲: ۲، بعد، محمد حمید اللہ: رسول اکرم کی سیاسی زندگی، ص ۳۵۸ تا ۳۶۲۔
- (۱۷) صحیح بخاری، کتاب المغازی، باب العشرہ۔
- (۱۸) طبقات ابن سعد، ۲: ۵۶، بعد، طبری، ص ۱۲۷۲۔
- (۱۹) مواضع مذکور، و تاریخ ابن خلدون (اردو ایڈیشن) ۱: ۷۶، ۷۷۔
- (۲۰) مواضع مذکور۔
- (۲۱) البقرہ ۲: ۲۱۷۔
- (۲۲) طبری، ص ۱۲۷۵، طبقات ابن سعد، ۲: ۱۰، تاریخ ابن خلدون (اردو) ۱: ۷۹ تا ۸۱۔
- (۲۳) البقرہ ۲: ۱۴۴، بخاری، کتاب التفسیر۔
- (۲۴) سیرۃ ابن ہشام، ۲: ۱۹۹، تاریخ ابن خلدون، ۱: ۸۱، بعد، صحیح بخاری، حدیث قبلہ صلوة، شبلی سیرۃ النبی، ۱: ۲۹۹ تا ۳۰۳۔
- (۲۵) البقرہ ۲: ۱۸۳، بعد۔



## باب : ۱۲

# مملکتِ مدینہ پر جارحیت کا آغاز

۱	—	غزوہ بدر
۲	—	فلسفہ جہاد
۳	—	عید الفطر اور صدقۃ الفطر کی اہمیت
۴	—	حضرت فاطمہ الزہراءؑ کی رخصتی
۵	—	انقلابِ بالحق کا یہود سے تصادم
۶	—	عبداللہ بن ابی
۷	—	بنو قینقاع کی تینسج معاہدہ میں پہل اور اس کا انجام
۸	—	قریش کی مدینے پر چھاپہ مارنے کی کوشش یا غزوہ سویق
۹	—	عبدالاضحیٰ اور سنتِ ابراہیمیؑ کا احیاء
۱۰	—	مہم یا غزوہ ذی امر
۱۱	—	یہودی فتنہ گرد سرغنہ کعب بن اشرف کا انجام یا سریہ محمد بن مسلمہؓ
۱۲	—	بنو سلیم کی بغاوت یا غزوہ بحران
۱۳	—	قریش کی اپنی تجارتی ناکہ بندی توڑنے کی کوشش یا
		سریہ زید بن حارثہؓ
۱۴	—	اُمّ المؤمنین حضرت حفصہؓ سے نکاح
۱۵	—	حواشی و تشریحات

① غزوہ کیا ہے

② غزوہ کماشاکی وجہ

③ سبب:

④ وجہ فسخیہ

⑤ حالات و واقعات

⑥ اثرات

⑦ حاصل کلام

## باب

## مملکت مدینہ پر جارحیت کا آغاز

① غزوہ بدر

غزوہ بدر (۱۲ تا ۱۷، رمضان المبارک ۵۲ھ / ۸ تا ۱۳ مارچ ۶۲۴ء) ۱

③ وجہ توجہ اسلام کی جارحیت شدنی تھی۔ وجہ یہ تھی کہ وہ مسلمانوں کو ابھی تک اپنے مفروضہ صابئی سمجھتے تھے، لہذا مدینے میں اسلامی مملکت کے وجود کو وہ نہ تو برداشت کر سکتے تھے اور نہ انہوں نے کیا۔ چنانچہ اہل مکہ مسلمانوں کے استیصال کے لیے مدینے پر حملے کی تیاریاں کر رہے تھے کہ دو واقعات پیش آگئے۔ ایک تو عمرو بن الحضرمی کے قتل کا اور دوسرا مکہ میں ابوسفیان کے ایلیچی کی آمد کا، جس نے مسلمانوں کے ہاتھوں قافلے کی متوقع غارت گری کی مبالغہ آمیز اطلاع دی۔ اس سے مکہ میں ہیجان پیدا ہو گیا، اور قریش غیظ و غضب کے عالم میں قافلے کو بچانے اور مدینے پر حملہ کرنے کے لیے اٹھ کھڑے ہوئے۔

ابوسفیان جس تجارتی قافلے کا امیر تھا، اس میں اہل مکہ نے، جس میں خواتین بھی شامل تھیں، اپنا زیادہ سے زیادہ سرمایہ لگایا تھا۔ مورخین کے اندازے کے مطابق قافلے میں پچاس ہزار سرخ دینار (طلاتی اشرفیوں) کی مالیت کا تجارتی سامان تھا۔ اس قدر زیادہ سرمایہ کاری کا مقصد یہ تھا کہ اس سے جو منافع کثیر ہو، اسے مدینے پر حملہ کرنے کی تیاری پر خرچ کیا جائے، لہذا اس قافلے کے ٹٹ جانے کا مطلب ایک تو قریش کی معیشت کی بربادی اور دوسرے ان کے جارحانہ منصوبے کی ناکامی تھا۔ یہ صورت حال نہ تو قریش برداشت کر سکتے تھے اور نہ انہوں نے کی۔

مکہ و شام کی تجارتی شاہراہ چونکہ خطرے میں پڑ چکی تھی، لہذا کارواں عرب کی حدود میں داخل ہوا تو ابوسفیان، جو امیر کارواں تھا، بہت زیادہ محتاط ہو گیا۔ اس کے منہ اور جاسوس

قافلے کے آگے پیچھے دائیں بائیں، ہر طرف لگے ہوئے تھے۔ ایک تو ابوسفیان جہاندیدہ و آزمودہ کار اور زیرک و دور اندیش تھا، دوسرے مال کی کثرت بھی غیر معمولی حزم و احتیاط کی متقاضی تھی۔ وہ پھونک پھونک کر قدم رکھتا، بدر سے ایک یا دو منزل دور پہنچا تو اس نے متوقع خطرے کے پیش نظر قافلے کو روک لیا اور خود حالات کا جائزہ لینے کی غرض سے بدر پہنچ گیا۔

ادھر مدینے میں پیغمبرِ اعظم و آخر صلی اللہ علیہ وسلم کو اطلاع مل چکی تھی کہ منصوبے کے مطابق ابوسفیان کا قافلہ بدر میں پڑاؤ کرے گا، لہذا آپ نے اس پر چچا پہ ماننے کا منصوبہ بنایا، غرض یہ تھی کہ قریش کی معیشت کو ناقابل تلافی نقصان پہنچا کر ان کی جارحانہ قوت و عزائم کو مفلوج کر دیا جائے۔ چونکہ آپ قریش کی ذہنیت و کردار اور ان کی جنگی تیاریوں سے واقف تھے، لہذا آپ کو یقین تھا کہ کارواں پر حملہ کیا جائے یا نہ کیا جائے، تصادم ناگزیر ہے کیونکہ وہ ہر صورت میں مدینے پر حملہ کریں گے۔ اس صورتِ حال کے پیش نظر آپ نے فیصلہ کیا کہ ابوسفیان کے کارواں کو روکنے کی کوشش کی جائے اور قریش کا مقابلہ مدینے سے دور بدر کے میدان میں کیا جائے۔ اس میں مصلحت یہ تھی کہ اگر قریش مدینے کا محاصرہ کر لیتے تو

یہود و منافقین کا ان کے ساتھ مل جانے کا خطرہ تھا۔ اسلام کی یہ پہلی جنگ تھی اور مسلمانوں کے نقطہ نظر سے یہ از بس اہم، کیونکہ اس میں شکست مسلمانوں کی ہلاکت و بربادی اور تحریکِ اسلام کے استیصال کا موجب بن سکتی تھی، لہذا اسے جیتنا ناگزیر تھا۔

رسولِ اکرم صلی اللہ علیہ وسلم نے ۳۱۴ مجاہدین کو منتخب کیا، جن میں ۸۶ مہاجرین اور باقی انصار تھے۔ آپ نے حکومت کے وسائل سے انھیں مستح کیا، اگرچہ اس تیاری میں مسلمانوں نے بھی مقدور بھر حصہ لیا۔ چونکہ حکومت اور مجاہدین کے مالی وسائل محدود تھے، اس لیے اسلحہ، رسد اور سواری کا خاطر خواہ انتظام نہ ہو سکا۔ سواری کے لیے صرف ستر اونٹ اور دو گھوڑے تھے جن پر آپ اور مجاہدین باری باری سواری کرتے تھے۔ منصوبہ بندی آپ کی سنتِ حسنہ تھی۔ آپ نے منصوبے کے مطابق تیاری مکمل کر لی، لیکن اس مرحلے پر اسے ظاہر کرنا تحریکِ اسلام اور مسلمانوں کے بہترین مفاد کے خلاف تھا۔ اس کے دو وجوہ تھے: ایک یہ کہ مہاجرین اور خصوصاً انصار کو قریش سے لڑانے اور اس امتحان میں ڈالنے کا پہلا تجربہ تھا، جس میں ان کی ناکامی، ان کی ہلاکت و بربادی کا پیش خیمہ بن سکتی تھی۔ دوسری وجہ یہ تھی کہ اگر یہود و منافقین کو پہلے سے یہ معلوم ہو جاتا کہ قریش مدینے پر حملہ آور ہو رہے اور مسلمان ان کے

حالات و واقعات  
حنبلی حنبلی

وہاں  
لعدان

مقابلے کے لیے بدر جا رہے ہیں تو ان کو سازشیں، ریشہ دو انیاں اور فتنہ و فساد برپا کرنے کا موقع مل جاتا اور اس کا نتیجہ ان کے عقب سے حملہ کرنے اور مدینے کو تاخت و تاراج کرنے کی صورت میں بھی نکل سکتا تھا۔ ان حالات و مصالحوں کے پیش نظر آپ نے یہ تاثر دیا کہ اس نہم کا مقصد قریش کے تجارتی قافلے کے خلاف کارروائی کرنے کا ہے، اور یہ امر واقعی بھی تھا۔

### مدینا بدر کی طرف روانگی

(آپ نے مدینے میں حضرت عمرو بن اُمّ کلثوم کو اپنا قائم مقام مقرر کیا، اور ۱۲ رمضان المبارک ۲ ہجری / ۸ مارچ ۶۲۴ء کو مجاہدین نے رسول اللہ صلی اللہ علیہ وسلم کی قیادت میں نامعلوم منزل کی طرف کوچ کیا۔ منزل مقصود کے نام و نشان اور اصل منصوبے کو راز میں رکھنا آپ کی جنگی حکمت عملی تھی۔ امام بخاری نے (کتاب الغزوات میں غزوة تبوک کے ضمن میں) آپ کے مشہور صحابی حضرت کعب بن مالکؓ کا یہ قول نقل کیا ہے کہ رسول اللہ صلی اللہ علیہ وسلم جب کسی غزوے کا ارادہ فرماتے تھے تو کسی اور موقع کا "توریہ" فرماتے تھے۔ "توریہ" کے معنی شارجین بخاری نے یہ لکھے ہیں کہ آپ ایسے موقع پر مبہم اور متحمل معنیوں الفاظ (ایسے الفاظ جس کے متعدد معانی نکل سکتے ہوں) استعمال فرماتے تھے۔ آپ عسکری رازوں کی اس قدر حفاظت فرماتے تھے کہ موقع سے پہلے معتمد صحابہ کرامؓ تک کو بھی اس کی خبر نہ ہوتی تھی۔ روجار کے مقام پر پہنچ کر آپ نے لشکر میں سے حضرت ابولسب بن عبدالمذکر کو حاکم مدینہ بنا کر واپس بھیج دیا اور اس طرح مجاہدین کی تعداد تین سو تیرہ (۳۱۳) رہ گئی جو روزے سے تھے اور ان کا ورد "احد-احد" تھا۔ اس لشکر میں تین علم تھے: ایک حضرت مصعب بن عمیرؓ، دوسرا حضرت علی بن ابی طالبؓ اور تیسرا ایک انصاری سعد بن معاذؓ کے ہاتھ میں تھا۔ آخری دو علم سیاہ رنگ کے تھے۔

ابوسفیان ایک تجربہ کار امیر کارواں، ماہر حربیات اور جہاندیدہ سپہ سالار تھا۔ وہ بھی مدینے کے حالات اور مجاہدوں کے عزائم اور ان کی نقل و حرکت پر کڑی نظر رکھتے ہوئے تھا اور قریش کے مدینے میں جاسوس اور مخبروں کے ذریعے اسے برابر اطلاعات ملتی رہتی تھیں۔ چنانچہ اسے آپ کی مدینے سے روانگی اور عزم کی اطلاع مل گئی۔ ابوسفیان صاحبِ رائے، محتاط اور دور اندیش تھا۔ اس نے حفظِ ماتقدم کے طور پر صمضم بن عمرو غفاری نامی ایک شخص کو کئے روانہ کیا اور کہلا بھیجا کہ تمہارا قافلہ (حضرت) محمد (رسول اللہ) اور ان کے

متبعین کے باعث معرض زوال میں ہے۔ دوڑو اور اپنے قافلے کو بچاؤ۔ یہ سن کر مکے میں ہیجان برپا ہو گیا اور لوگ قافلے کو بچانے کے لیے اٹھ کھڑے ہوئے۔

دشمن کو فوج کی تعداد اور نقل و حرکت سے بے خبر رکھنا، اور اس کی تعداد، قوت اور نقل و حرکت سے باخبر رہنا آپ کا اصول تھا۔ چنانچہ آپ نے قریش کے قافلے کی یا فوجی نقل و حرکت کی اطلاعات حاصل کرنے کے لیے دو جاسوس بدر روانہ کیے جن کے نام نسیم بن عمرو الجہنی اور عدی بن ابی الزغباء بتائے جاتے ہیں اور خود لشکر کو لے کر ایسی راہیں اختیار کیں جو عام طور سے آمد و رفت کے لیے استعمال نہ ہوتی تھیں۔ مجاہدوں کا لشکر منزلیں مارتا ہوا تیزی سے ذفران پہنچ گیا۔

آپ کے جاسوس یا طلائیہ گرد بدر میں ایک چشمے پر اترے، جہاں دو لڑکیاں پانی بھرنے آئیں۔ وہ ادھار کے بارے میں جھگڑ رہی تھیں۔ مقروض لڑکی کہہ رہی تھی کہ ایک دو دن میں قافلہ آنے والا ہے، میں مزدوری کر کے تمہارا قرض چکا دوں گی۔ اتفاق سے علاقے کا سردار مجدی بن عمرو الجہنی وہاں موجود تھا۔ اس نے قافلے کے آنے کی تصدیق کی اور ان کی مصالحت کرادی۔ یہ وہی سردار تھا جس کی مصالحت نہ کوششوں سے قریش کے قافلوں اور مجاہدین کے درمیان دو تین مرتبہ تصادم ہوتے ہوتے رہ گیا تھا۔ یہ اطلاع جس کی تصدیق بھی ہو گئی تھی، دونوں طلائیہ گردوں کے لیے کافی تھی۔ وہ پردگرام کے مطابق ذفران پہنچے اور آپ کو مطلع کر دیا۔

طلائیہ گردوں کے بدر کے چشمے سے رخصت ہونے کے بعد ابوسفیان وہاں پہنچ گیا۔ اس نے اپنے دوست مجدی بن عمرو الجہنی سے کسی اجنبی کے آنے کے متعلق دریافت کیا۔ اس نے دو اجنبیوں (مسلم جاسوسوں) کے متعلق بتایا جو چشمے پر اترے تھے۔ ابوسفیان کو شک گذرا۔ اس نے اونٹوں کی مینگنیوں کو توڑ کر دیکھا اور بھانپ گیا کہ وہ مینے کے لوگ تھے اور جاسوسی کرنے آئے تھے۔ وہ تیزی سے لوٹا۔ قافلے کا رخ بدر سے موڑ دیا اور ساحل کے ساتھ ساتھ تیزی سے مکے کی طرف چلنے لگا۔

آپ چونکہ اللہ تعالیٰ کے پیغمبر اعظم و آخر تھے، اس لیے وحی کے ذریعے آپ کا رابطہ اللہ تعالیٰ سے استوار تھا۔ مدینے سے کوچ کے وقت یا پہلے اللہ تعالیٰ نے آپ کو بذریعہ وحی مطلع کر دیا تھا کہ دشمن کے دو گروہوں یعنی قافلے یا لشکر قریش میں سے ایک ضرور



آپ کے ہاتھ لگے گا۔

ایک اور دہانی کے طور پر یہ بتا دینا ضروری ہے کہ آپ کے عسکری نظام میں جاسوسی Intelligence اور مخبری اور تمام عرب میں پھیلے ہوئے تھے، جن کے ذریعے آپ قبائل کے احوال و ظروف سے باخبر رہتے تھے۔ چنانچہ یہی وجہ تھی کہ جب بھی کسی قبیلے نے شورش برپا کرنے یا مدینے پر حملہ کرنے کی تیاری کی، آپ کو اس کی اطلاع بروقت مل گئی اور فتنے کو آغاز ہی میں دبا دیا گیا۔ مکہ میں آپ کے جاسوس و مخبر خاص طور سے بڑے فعال تھے اور آپ کو قریش کے منصوبوں اور سرگرمیوں سے برابر باخبر رکھتے تھے (چنانچہ ذفران میں جہاں آپ کو اپنے دو جاسوسوں کے ذریعے یہ اطلاع ملی کہ ابوسفیان کا قافلہ دو ایک روز میں بدر پہنچنے والا ہے، وہاں دوسرے ذرائع سے آپ کو دو اور اہم اطلاعات ملیں: ایک یہ کہ ابوسفیان اپنے قافلے کو لے کر سال کے راستے تیزی سے مکہ روانہ ہو گیا ہے۔ دوسرے یہ کہ قریش کا لشکر جرار اس کی مدد کے لیے تیزی سے بدر کی جانب پیش قدمی کر رہا ہے۔ اس صورت حال میں ابوسفیان کا تعاقب نہ صرف بے سود بلکہ فوجی نقطہ نظر سے اپنے آپ کو ہلاکت میں ڈالنے کے مترادف تھا، کیونکہ قریش پیچھے سے مسلمانوں کو گھیرے میں لے کر رسد، ملک اور فرار کی راہیں ان پر مسدود کر سکتے تھے۔ اب صرف دو صورتیں تھیں: ایک یہ کہ مدینے لوٹ کر اس کا دفاع کیا جائے دوسری یہ کہ آگے بڑھ کر دشمن کا مقابلہ کیا جائے۔ آپ نے دوسری صورت کو ترجیح دی کیونکہ سیاسی و عسکری حالات اسی کے متقاضی تھے اور مشیت ایزدی بھی یہی تھی چنانچہ بعد میں تاریخ نے ثابت کر دیا کہ آپ کا یہ فیصلہ درست تھا، جس نے تاریخ کا رخ بہت صالحہ کی طرف موڑ دیا۔

مجاہدین چونکہ قریش سے جنگ کرنے نہیں ان کے قافلے پر حملہ کرنے کی نیت سے آئے تھے، لہذا ان کا عندیہ معلوم کرنا ضروری تھا کہ آیا وہ قریش سے آگے بڑھ کر جنگ کریں گے یا نہیں؟ چنانچہ آپ نے انھیں جمع کیا اور تازہ ترین صورت حال سے آگاہ کیا پھر فرمایا: **أَشِيرُ وَعَلَىٰ أَيُّهَا النَّاسُ!** (لوگو! مجھے مشورہ دو)۔ حاضرین میں سے پہلے حضرت ابو بکر صدیق رضی اللہ عنہ نے اور بعد میں حضرت عمر فاروق رضی اللہ عنہ نے ایمان افروز تقریر کی اور آپ کو مہاجرین میں سے اپنی وفاداری، جانثاری اور اطاعت کا یقین دلایا اور آخر میں حضرت

مقداد بن عمرو نے آپ سے مخاطب ہو کر عرض کیا :

”یا رسول اللہ! اللہ آپ کو جو حکم دیتا ہے، وہی کیجیے۔ ہم آپ کے ساتھ ہیں۔  
 (اللہ! ہم وہ نہ کہیں گے جو نبی اسرائیل نے حضرت موسیٰ سے کہا تھا کہ ”تم اور تمہارا رب  
 دونوں جاؤ اور لڑو۔ ہم تو یہاں بیٹھے ہیں“ اللہ کی قسم، جس نے آپ کو حق کے ساتھ مبعوث  
 کیا ہے، اگر برگ النقاد بھی چلے جائیں تو ہم آپ کا ساتھ دیں گے، یہاں تک کہ آپ وہاں  
 پہنچ جائیں۔“

یہ سن کر پیغمبر اعظم و آخر صلی اللہ علیہ وسلم کا چہرہ مبارک خوشی سے چمک اٹھا۔ آپ  
 نے تعریف فرمائی اور دعادی۔ چونکہ یہ تینوں اصحاب مہاجرین میں سے تھے اور آپ انصار کی  
 رائے بھی معلوم کرنا چاہتے تھے، لہذا آپ نے پھر فرمایا : مجھے مشورہ دو۔ انصار سمجھ گئے  
 کہ آپ کا اشارہ ان کی طرف ہے۔ چنانچہ حضرت سعد بن معاذؓ اٹھے اور انھوں نے عرض  
 کیا : یا رسول اللہ! شاید آپ ہم سے خطاب فرما رہے ہیں۔ ہم آپ پر ایمان لائے ہیں اور  
 آپ کی تصدیق کر چکے ہیں کہ جو کچھ آپ لائے ہیں، وہ حق ہے۔ ہم آپ سے سمع و اطاعت  
 کے سچے وعدے کر چکے ہیں۔ یا رسول اللہ! جو کچھ آپ نے ارادہ فرمایا ہے، گزرے۔ آپ  
 جس طرف ارادہ فرمائیں، تشریف لے چلیں۔ قسم ہے اس ذات کی جس نے آپ کو حق کے  
 ساتھ مبعوث کیا، اگر آپ ہمیں لے کر سامنے سمندر میں جا پہنچیں اور اس میں اتر جائیں تو ہم  
 آپ کے ساتھ اتر جائیں گے اور ہم میں سے ایک بھی پیچھے نہ رہے گا۔ ہم کو ہرگز یہ ناگوار  
 نہیں ہے کہ کل آپ ہم کو لے کر دشمن سے معرکہ آرا ہوں۔ ہم جنگ میں ثابت قدم رہنے  
 والے اور مقابلے کے سچے ہیں۔ امید ہے کہ اللہ آپ کو ہم سے ایسے کارنامے دکھائے  
 جن کو دیکھ کر آپ کی آنکھیں ٹھنڈی ہوں۔ آپ اللہ کی برکت کے بھر دے پر ہنسیں  
 لے چلیں۔

اس تقریر سے آپ بہت خوش ہوئے۔ دعادی اور نصرت الہی اور فتح و کامرانی  
 کا مژدہ سنایا۔

پیغمبر اعظم و آخر صلی اللہ علیہ وسلم نے مجاہدین کو اللہ تعالیٰ کا یہ پیغام سنا دیا کہ انھیں  
 قریش کی دو جماعتوں (قافلے اور لشکر) میں سے ایک سے مقابلہ ضرور ہوگا، اور وہ ہر صورت حال  
 کا مقابلہ کرنے کے لیے تیار تھے، لیکن پھر بھی جب آپ انھیں لے کر بدر کی طرف چلے تو

ان کی آرزو تھی کہ کارواں ہی ان کے ہاتھ آئے۔ یہ نفسیاتی کیفیت بشریت کے لحاظ سے فطری تھی۔ انصار تحریک اسلام میں شامل ہونے سے پہلے قریش سے حد درجہ مرعوب تھے اور ہیبت و مرعوبیت کے اثرات ابھی تک ان کے دلوں سے پوری طرح محو نہیں ہوئے تھے۔ مہاجرین میں بھی اپنی قلت تعداد و سامان حرب کے باعث قریش کے لشکرِ جرار سے معرکہ آرا ہونے کی اُمنگ نہ تھی۔ مجاہدین کے لیے عرب کی سب سے بڑی قوت سے نبرد آزما ہونے کا یہ پہلا موقع تھا اور خطرے کا خوف خطرے سے زیادہ صبر آزما ہوتا ہے۔

مدینے کی طرف سے تین سو تیرہ مجاہدین کا فوجی دستہ اور مکے کی جانب سے قریش کا لشکرِ جرار جو ایک ہزار کے قریب جنگجو سوراووں پر مشتمل تھا اور جس میں قریش کے نامور و آزمودہ کا مبارز شامل تھے، تیزی سے بدر کی طرف پیش قدمی کر رہا تھا اور ابوسفیان مجاہدین کے خوف سے قافلے کو لے کر ساحل کے ساتھ ساتھ مکے کی سمت رواں دواں تھا۔ ححفہ کے مقام پر لشکرِ قریش سے اس کا آمناسا منا ہو گیا۔ ابوسفیان اور کئی صاحب الرائے سرداروں کی یہ رائے تھی کہ لشکر بھی قافلے کے ساتھ مکے لوٹ جائے، لیکن ابوہبل اور کچھ دوسرے شوریدہ سردار شریکیند سردار بدر جانے پر مہر تھے۔ ان کی دلیل یہ تھی کہ مراجعت سے ان کی ہوا اکھڑ جائے گی اور مسلمانوں کے حوصلے بلند ہو جائیں گے۔ سب سے بڑھ کر یہ کہ ان کی تجارتی شاہراہ بالکل غیر محفوظ ہو جائے گی۔ بات معقول اور دل لگتی تھی، لہذا فیصلہ پیش قدمی کے حق میں ہوا۔ قریش اور مسلمان دونوں تیزی سے منزلیں مارتے ہوئے بدر کے مضافات میں پہنچ گئے۔ قریش پہاڑی کے پیچھے اور دوسری جانب مجاہدین پڑاؤ ڈالے ہوئے تھے اور قافلہ اطمینان کے ساتھ ساحل کے ساتھ رواں دواں تھا۔ اس صورت حال کو قرآن مجید نے اس طرح بیان

کیا ہے : (Excerpt from Green Book) ①

﴿ "یہ وہ دن تھا کہ تم قریب کے ناکے پر تھا اور اُدھر دشمن دُور کے ناکے پر تھا، اور قافلہ تم سے نیچے (ساحل) کی طرف (رواں دواں) تھا، "﴾

﴿ رزم ہوتی یا بزم، پیغمبر اعظم و آخر صلی اللہ علیہ وسلم کبھی لحظہ بھر کے لیے بھی غفلت یا سستی نہ کرتے، بلکہ ہمیشہ مستعد چوکنے اور ہر موقع سے فائدہ اٹھانے کی فکر میں رہتے تھے۔ چنانچہ آپ نے پڑاؤ ڈالتے ہی جنگی و فوجی معلومات حاصل کرنے اور میدان جنگ کا نقشہ اور قریش کا اتا پتا معلوم کرنے کی غرض سے حضرت علیؓ، حضرت سعدؓ اور حضرت زبیرؓ

کو آگے بھیجا۔ اس مہم میں قریش کے دو غلام ان کے ہاتھ لگے، جو غالباً انھوں نے جاسوسی کے لیے بھیجے تھے۔ آپ نے ان سے پوچھ گچھ کی تو معلوم ہوا کہ لشکر قریش کی تعداد نو سو سے ایک ہزار کے درمیان ہے، اور وہ پہاڑ کی پرلی طرف چھاؤنی ڈالے ہوئے ہیں۔ اب آپ کے سامنے میدان جنگ میں پہلے پہنچنے اور جنگی و عسکری اعتبار سے موزوں جگہ حاصل کرنے کا مسئلہ تھا۔ حضرت خباب بن منذرؓ بدر کے جغرافیہ سے بخوبی واقف تھے۔ ان کے مشورے سے آپ نے بدر کے وسط میں ٹھہرے پانی کے چشموں پر چھاؤنی ڈالنے کا فیصلہ کیا۔ ادھر مجاہدین اور ادھر قریش کا لشکر ٹھہرے پانی کے چشموں پر پہنچنے اور ان پر قبضہ کرنے کے لیے بڑھ رہے تھے کہ رات کو بارش ہو گئی۔ قریش اس وقت نشیب میں تھے جہاں زمین زرخیز اور نرم تھی۔ وہ بارش سے دلہلی ہو گئی اور ان کی پیش قدمی رک گئی۔ اس کے برعکس مجاہدین کی طرف زمین اونچی اور ریتلی تھی، وہ بارش کی وجہ سے جم کر سخت ہو گئی اور اس پر نقل و حرکت آسان تر ہو گئی۔ آپ نے پیش قدمی جاری رکھی اور راتوں رات چشموں پر پہنچ گئے اور حوض بنا کر پانی کا ذخیرہ کر لیا۔

(بارش مسلمانوں کے حق میں رحمت، لیکن کفار کے حق میں زحمت ثابت ہوئی جس طرح واٹر لو کے میدان میں وہ نیپولین بونا پارٹ کے لیے وجہ شکست ثابت ہوئی تھی۔ چنانچہ مولانا ابوالکلام آزاد لکھتے ہیں :

بعض اوقات قدرتی حوادث کا ایک معمولی سا واقعہ بھی فتح و شکست کا فیصلہ کرتا ہے۔ جنگ واٹر لو کے تمام مورخین متفق ہیں کہ اگر ۱۸ اور ۱۸ جون ۱۸۱۵ء کی درمیان رات میں بارش نہ ہوتی تو یورپ کا نقشہ بدل گیا ہوتا، کیونکہ اس صورت میں نیپولین کو زمین خشک ہونے کا بارہ بجے تک انتظار نہ کرنا پڑتا، سو یہی لڑائی شروع کر دیتا، جس کا نتیجہ یہ نکلتا کہ بلوشر کے پہنچنے سے پہلے ویلنگٹن کو شکست ہو جاتی۔ واٹر لو میں اگر بارش نہ ہوتی تو یورپ کا سیاسی نقشہ بدل جاتا، لیکن اگر بدر میں بارش نہ ہوتی تو کیا ہوتا؟ تمام گمراہ ارضی کی ہدایت سعادت کا نقشہ الٹ جاتا۔ اسی طرف پنجمیہ اسلام نے اپنی دعا میں اشارہ کیا تھا :

اللهم ان تھلك هذه العصابة فلا تعبد في الارض : خذايها!  
اگر خدام حق کی یہ چھوٹی سی جماعت آج ہلاک ہو گئی تو گمراہ ارض میں تیرا سچا عبادت گزار کوئی نہیں رہے گا۔

(مجاہدین کے لیے بارش کئی طرح سے رحمت ثابت ہوئی کہ وہ سنگلاخ راہوں سے سفر کرتے آتے تھے۔ انھیں کئی دنوں سے نہانے دھونے کا موقع نہ ملا تھا۔ وہ تھکے ماندے اور گرد و غبار سے اُٹے ہوئے تھے۔ انھوں نے بارش کو ایک نعمتِ غیر مترقبہ جانا اور نہاد ہو کر جسم و جان کو پاک و صاف کر لیا۔ اس سے راتوں کے جاگے، تھکے ماندے مجاہدوں کو ایسی نیند آئی کہ قریش کی قوت و ہیبت کے تصور سے ان پر جو رعب و ہشت کے اثرات تھے، وہ مٹ گئے اور جسم میں چستی و توانائی اور دل میں سکینت و طمانیت عود کر آئی۔ صبح ہوئی تو ان کے جسم و دل کی کیفیت ہی بدل چکی تھی۔ ان کے حوصلے بلند اور دل جوشِ جہاد سے معمور تھے۔ وہ میدانِ جنگ میں اس طرح صف بند تھے جیسے شاہین اپنے شکار پر چھپنے کے لیے پرتول رہے ہوں۔)

بارش کا ایک فائدہ یہ ہوا کہ مسلمانوں کا علاقہ جو ریگزار تھا، مضبوط و بہوار ہو گیا جس کی وجہ سے مجاہدین کو تیزی سے نقل و حرکت کرنے میں کوئی دشواری نہ ہوئی۔ اس کے برعکس قریش کا علاقہ نشیب میں تھا اور اس کی زمین زرخیز ہونے کی وجہ سے نرم تھی، اس لیے بارش کی وجہ سے اس میں کچھڑ ہو گئی۔ اس سے انھیں یہ نقصان ہوا کہ ان کے پاؤں پھسلنے لگے اور ان کی استعدادِ نقل و حرکت میں کمی واقع ہو گئی۔ اس کا اثر ان کی جنگی کارکردگی پر پڑنا تھا اور پڑا۔ بہر حال بارش اور نیند کے جو مثبت و خوش گوار اثرات مجاہدین کی عسکری صلاحیت و کارکردگی اور حوصلہ و کردار پر پڑے، اللہ تعالیٰ نے اس کی طرف ایک بڑا بلیغ و فکر انگیز اشارہ کیا ہے: "جب ایسا ہوا تھا کہ اس نے تم پر نیند طاری کر دی تھی کہ یہ اس کی طرف سے تمہارے لیے تسکین و بے خوفی کا سامان تھا اور آسمان سے تم پر پانی برسا دیا تھا کہ تمہیں پاک و صاف ہونے کا موقع دے دے اور تم سے شیطان (کے دوسوں) کی نجاست دور کر دے، نیز تمہارے دلوں کو مضبوط کر دے اور (ریگزار میں) قدم جما دے۔" (سورہ اعراف: ۱۳۱)

انجیل کی قیادت چونکہ آپؐ کی ذمہ داری تھی، اس لیے حضرت سعد بن معاذ نے آپؐ کے لیے ایک محفوظ و موزوں ٹیلے پر سائبان نصب کرایا اور اس کی حفاظت نگہبانی اپنے ذمے لے لی یہ سائبان آج کل کی عسکری اصطلاح میں فوجی ہیڈ کوارٹر تھا۔ اس مقام سے آپؐ طرفین کی نقل و حرکت دیکھ سکتے تھے اور اپنے لشکروں کو فوجی اشارے بھی دے سکتے تھے۔)

صبح ہوئی تو قریش کا لشکر نمودار ہوا۔ آپؐ نے اسے ایک ٹیلے سے اترتے دیکھا تو دستِ مبارک دعا کے لیے اٹھے اور زبانِ مبارک سے یہ دعا نکلی :

یا اللہ! یہ قریش اپنے فخر و غرور کے ساتھ آگے ہیں۔ یہ تیری مخالفت کرتے ہیں اور تیرے رسول کو جھٹلاتے ہیں۔ یا اللہ! تیری مدد کا طلب گار ہوں جس کا تو نے مجھ سے وعدہ فرمایا ہے۔ یا اللہ! یہ صبح اٹھیں ہلاک کر دے۔ (ابن ہشام، ص ۶۷۵)۔

کیا موت و حیات کی کشمکش کے ایسے موقع پر ایسی دعا کسی ایسے شخص کی زبان سے نکل سکتی ہے جو سچا نہ ہو اور جس کی نیت میں فتور ہو؟ حق کی طلب و جستجو رکھنے والوں کے لیے یہ سوال خیال انگیز بھی ہے اور بصیرت افروز بھی، اور اس دعا میں ان کے لیے عبرت کا نشان بھی ہے۔

آپؐ کی کامیاب زندگی کے عوامل میں سے ایک یہ ہے کہ آپؐ کسی موقعے کو ہاتھ سے جانے نہیں دیتے تھے، نیز دشمن کی غفلت، سستی اور سہو سے پورا پورا فائدہ اٹھاتے تھے۔ چنانچہ لشکرِ قریش کے دیر سے میدانِ جنگ میں پہنچنے کا آپؐ نے پورا پورا فائدہ اٹھایا۔ دشمن کو پانی سے محروم کر دیا اور اپنے لیے پانی کا ذخیرہ کر لیا۔ صف بندی کے لیے میدانِ جنگ میں موزوں ترین جگہ منتخب کر لی۔ دن کے مختلف اوقات میں سورج اور ہوا کا رخ معلوم کیا۔ عقب، دائیں اور بائیں سے اچانک حملے کے امکانات کا جائزہ لیا۔ آپؐ کو چونکہ معلوم ہو چکا تھا کہ دشمن کے لشکر کی تعداد نو سو اور ایک ہزار کے درمیان ہے یعنی تین گنا زیادہ ہے،

لہذا ایک عبقری ماہرِ حربیات و سپہ سالار کی طرح آپؐ نے اپنی فوج کی صف بندی اس طرح کی کہ دشمن حملے کے وقت اپنی ساری فوج بیک وقت کام میں نہ لاسکے، دوسرے سورج مجاہدین کے پہلو یا عقب میں اور دشمن کے سامنے رہنے خصوصاً دوپہر کو یعنی گھمسان کے دن کے وقت، اور اس وقت ہوا کا رخ بھی دشمن کی سمت ہو، تاکہ ریت کے جھکڑ چلیں تو ان کا رخ بھی دشمن کی طرف ہو۔ آپؐ نے قلبِ لشکر کی مدد اور اسے محاصرے سے محفوظ رکھنے کے لیے میمنہ اور میسرہ پر تیر اندازوں کو رکھا اور عقب میں مجاہدین کا ایک مضبوط دستہ محفوظ فوج کے طور پر متعین کیا اور تینوں لشکروں کو علیحدہ علیحدہ ہدایات دیں

اور تاکید کی کہ آپؐ کے حکم یا اشارے کے بغیر کوئی اقدام نہ کریں۔

(میدانِ جنگ میں دیر سے پہنچنے کی قریش کو یہ سزا ملی کہ وہ ان فوائد سے محروم

ہو گئے جو مسلمانوں کو حاصل ہو گئے تھے۔ انھیں مسلمانوں کی طرح سائنٹفک اصولوں پر  
 صاف بندی کی مہلت نہ مل سکی۔ وہ پانی سے دور ہو گئے اور زمین دلدلی جھٹے میں آئی۔  
 بہر حال حب کفار مسلمانوں کے مقابل ہوئے تو یہ بڑا عبرت انگیز نظارہ تھا۔  
 ایک طرف توحید کے شمع بردار اور تحریکِ رحمتہ للعالمین کے علمبردار تھے جو بنی نوع انسان  
 کو مشرکانہ عقاید و رسوم اور استحصالی قوتوں سے نجات دلانے، نیز انھیں سعادت و کامیابی  
 کی راہ مستقیم دکھانے آئے تھے، اور دوسری طرف اہل شرک و کفر تھے، جو شمعِ توحید کو گل  
 کرنے، تحریکِ رحمتہ للعالمین کو کچلنے اور اس کے علمبرداروں کو صفحہ ہستی سے مٹانے،  
 نیز انسانیت کو عدل و احسان، رحمت و محبت، امن و سلامتی، رشد و ہدایت، علم و حکمت  
 اور دنیوی و اخروی کامیابیوں اور سعادتوں سے محروم کرنے آئے تھے۔ ان متحارب فریقوں  
 کے متعلق اللہ تعالیٰ فرماتا ہے:

(بلاشبہ تمہارے لیے ان دو گروہوں میں ایک نشانِ عبرت تھا، جو (بد میں) ایک  
 دوسرے سے نبرد آزما ہوئے۔ ایک گروہ اللہ کی راہ میں لڑ رہا تھا اور دوسرا کافر تھا۔  
 دیکھنے والے کھلی آنکھوں دیکھ رہے تھے کہ کافر گروہ مومن گروہ سے دو چند ہے مگر (نتیجے  
 نے ثابت کر دیا کہ) اللہ اپنی فتح و نصرت سے جس کو چاہتا ہے، مدد دیتا ہے۔ بلاشبہ ان لوگوں  
 کے لیے جو چشمِ بینا رکھتے ہیں، اس میں بڑی ہی عبرت ہے۔)

۱۷ رمضان المبارک ۲ھ / ۱۳ مارچ ۶۲۴ء کو رن پڑا۔ عرب کے دستور کے  
 مطابق جنگ کا آغاز دو بدولڑائی سے ہوا۔ قریش کی طرف سے عتبہ اس کا بھائی شیبہ اور  
 ولید بن عتبہ نکلے اور مقابلے کے لیے نعرہ لگایا۔ مجاہدین میں سے حضرت عبداللہ بن رواحہ  
 اور عفرار کے دونوں بیٹے حضرت معاذ اور معوذ نکلے۔ یہ تینوں اصحاب انصاری تھے۔  
 قریش نے ان سے لڑنا پسند نہ کیا اور قریشی مسلمانوں کو طلب کیا۔ یہ سن کر آپ نے حضرت  
 علیؓ، حضرت حمزہؓ اور حضرت عبیدہ بن حارثؓ کو بھیجا۔ حضرت علیؓ نے اپنے مقابل  
 ولید کو اور حضرت حمزہؓ نے اپنے مقابل عتبہ کو قتل کر دیا (ایک روایت میں شیبہ ان کا مقابل تھا)۔  
 حضرت عبیدہ بن حارث نے بھی اپنے حریف شیبہ کو مار گرایا، لیکن خود بھی مہلک زخم کھا کر  
 گر پڑے۔ حضرت علیؓ اور حضرت حمزہؓ نے ان کے مقابل کو قتل کر دیا اور انھیں اکٹھا  
 لائے۔ ان کا پاؤں کٹ گیا تھا۔ چند دنوں بعد شہادت پائی۔

دو بدو لڑائی کے بعد قریش نے عام حملے کا آغاز کیا۔ دشمن پیش قدمی کرتا ہوا تیروں کی زد میں آیا تو آپ کی ہدایات کے مطابق تیر اندازوں نے انھیں اپنے تیروں پر رکھا اور انھیں بازوؤں پر حملہ کرنے اور عقب میں جانے کا موقع نہ دیا۔ پھر گھمسان کارن پڑا۔ مجاہدین بے جگری سے لڑ رہے تھے کہ ہوا کا رخ بدلا اور ساتھ ہی ریگ بدوش ہوا تیس چلنے لگیں۔ آپ اسی موقع کے منتظر تھے۔ چنانچہ آپ نے مٹھی بھر ریت اٹھائی اور دشمن کی طرف پھینکی۔ یہ دراصل عقب کی محفوظ فوج کو آگے بڑھ کر دشمن پر بھرپور حملہ کرنے کا اشارہ تھا۔ ایک تو سورج کی روشنی سے قریش کی آنکھیں خیرہ ہو رہی تھیں، دوسرے ریت کے جھکڑوں کی وجہ سے انھیں کچھ سمجھائی نہ دیتا تھا۔ تیسرے مجاہدین کی تازہ دم فوج ان پر بلائے ناگہانی بن کر ٹوٹ پڑی۔ اس عالم افراتفری میں ان کے نامور جنگجو سردار مارے گئے؛ قریش اپنے ہوش و حواس کھو بیٹھے۔ وہ بد دل ہو گئے۔ ان کے پاؤں اُکھڑ گئے۔ مجاہدین نے اس صورت حال کا پورا فائدہ اٹھایا۔ ان کا اس زور سے تعاقب کیا کہ وہ منتشر و بے راہ ہو گئے اور انھیں سنہلنے اور صف بندی کا موقع نہ مل سکا۔ میدان مسلمانوں کے ہاتھ رہا۔ یہ فتح اپنے دور رس نتائج کے اعتبار سے فتح مکہ کا پیش خیمہ تھی۔

اس جگہ ابو جہل کی ہلاکت کا واقعہ مختصراً بیان کیا جاتا ہے، کیونکہ وہ تحریک اسلام اور آپ کا سخت دشمن تھا اور اس کے اصرار اور ہٹ دھرمی ہی کی وجہ سے یہ جنگ ہوئی تھی۔ اسے اپنی شجاعت و مردانگی پر بڑا ناز تھا۔ وہ میدان جنگ میں اپنے بیٹے عکرمہ کے پاس کھڑا تھا کہ عفرات کے دو نوجوان بیٹوں حضرت معاذ اور حضرت معوذ نے اسے دیکھ لیا۔ وہ چلنے کی پھرتی اور تیزی سے اس پر چھپے اور اسے مہلک ضرب لگا کر گرا دیا۔ یہ دیکھ کر عکرمہ نے حضرت معاذ پر وار کیا اور ان کا بازو کاٹ ڈالا، لیکن تسمہ لگا رہا جسے شیر دل حضرت معاذ نے پاؤں تلے رکھ کر جدا کر دیا اور زخم خوردہ شیر کی طرح لڑتے رہے۔ ابو جہل زخموں سے چور میدان میں تڑپتا رہا، لیکن کسی کو اسے اٹھانے کی ہمت نہ ہوئی۔ آخر کار حضرت عبداللہ بن مسعود نے اس کا سر کاٹ کر حضور اکرم صلی اللہ علیہ وسلم کے سامنے پیش کیا۔ آپ نے دیکھ کر فرمایا:

اللَّهُ الَّذِي لَا إِلَهَ إِلَّا هُوَ : اللَّهُ هِيَ حَسْبُكَ سِوَا كُوْنِي إِلَهَ لِعَيْنِي مَبْعُودُ

محبوب اور مطلوب و مقصود نہیں۔ پھر فرمایا: اللَّهُ أَكْبَرُ، الْحَمْدُ لِلَّهِ الَّذِي



صدق وعدہ و نصر عبدہ و ہزم الاحزاب و وحدہ : اللہ ہی عظیم ہے۔ اللہ ہی کے لیے حمد و ثنا ہے جس نے اپنا وعدہ نصرت سچ کر دکھایا، اپنے بندے کی مدد کی اور اس یگانہ و یکتا خدا نے تمام گروہوں کو شکست دی۔

اس جگہ ایک از بس اہم نکتے کی طرف اشارہ کیا جاتا ہے اور وہ یہ ہے کہ اس جنگ میں جو تاریخ کی عظیم اور فیصلہ کن جنگوں میں شمار ہوتی ہے، طرفین کا جانی نقصان اتنا کم ہوا کہ جس کی مثال نہیں ملتی۔ قریش اور مسلمانوں کے مقتولین کی تعداد بالترتیب ستر اور چودہ تھی۔ اس کی بنیادی وجہ آپ کی جنگی حکمتِ عملی تھی جو اس اصول پر مبنی تھی کہ کم سے کم جانی نقصان کیا جائے اور زیادہ سے زیادہ فائدے حاصل کیے جائیں۔ آپ کی اس حکمتِ عملی کے دو محرکات تھے : ایک یہ کہ آپ طبعاً حد درجہ رحمدل تھے اور بنی نوع انسان کے لیے رحمت بن کر مبعوث ہوئے تھے۔ دوسرے یہ کہ آپ کی مردم شناس اور دور بین نگاہوں نے معلوم کر لیا تھا کہ اگر قریش مسلمان ہو گئے تو اپنے طبعی خصائص کی بدولت نہ صرف تحریکِ اسلام کے ناقابلِ شکست پشتیمان بن سکتے ہیں بلکہ اس کو عالمگیر بنانے میں سب سے زیادہ اور اعلیٰ خدمات سرانجام دے سکتے ہیں۔ نیز آپ کو اس بات کا یقین تھا کہ قریش کے دل اسلام کے عقایدِ جلیلہ و محرکہ کے حریف نہ ہو سکیں گے اور آخر کار مسخر ہو جائیں گے۔

اس جگہ اس نکتے کی صراحت کر دی جاتی ہے کہ تاریخ کا عمل قدرت کا عمل ہوتا ہے۔ لہذا اللہ تعالیٰ کے جو بندے تاریخ کے عمل میں عین یقین و عمل کے ساتھ معاونت کرتے ہیں اللہ تعالیٰ ان کے اعمال کو اپنی طرف منسوب کرتا ہے۔ اس سے اس امر کی توجیہ ہو جاتی ہے کہ کیوں قرآن مجید نے مسلمانوں کے قتال و جہاد کو اور پیغمبرِ اعظم و آخر صلی اللہ علیہ وسلم کے لنگریاں پھینکنے کے عمل کو اللہ تعالیٰ کی طرف منسوب کیا ہے۔

فتح کے بعد رسول اللہ صلی اللہ علیہ وسلم نے دو قاصد مدینہ منورہ میں مسلمانوں کو خوشخبری سنانے کے لیے بھجوائے اور خود آپ نے حسب معمول مجاہدین کے ساتھ تین روز تک میدانِ کارزار میں قیام فرمایا۔ ۲۰ رمضان المبارک ۲ھ / ۱۶ مارچ ۶۲۴ء کو مجاہدین آپ کی قیادت میں فتح و نصرت کے پھر پرے اڑاتے اور راستے میں قبائل کے دلوں پر اپنی دھاک بٹھاتے مدینے روانہ ہوئے، جہاں مسلمان نویدِ فتح سے مسرور و خوشدل آپ اور مجاہدین کے لیے چشمِ براہ تھے۔ اہل مکہ کو اپنی اس جارحیت کی بھاری قیمت ادا کرنی پڑی۔ اٹلاف جان و مال کے علاوہ

ان کی سیاسی و مذہبی شہرت کو نقصان پہنچا۔ اس ہنگامہ کارزار میں ان کے ستر جوان مرد مارے گئے، جن میں عتیبہ، ابو جہل، شیبہ، ابوالبحتری، عاص بن ہشام، امیہ بن خلف، زمعہ بن الاسود، منبہ بن الحجاج ایسے روسائے قریش تھے، جو شجاعت میں نامور قبائل کے سپہ سالار تھے۔ تقریباً اتنی ہی تعداد میں ان کے فوجی گرفتار ہوئے۔ جنگی قیدیوں میں مشاہیر قریش یہ تھے: عباس (آپ کے چچا)، عقیل (حضرت علیؑ کے بھائی)، نوفل، اسود، عبد بن زمعہ، ابوالعاص بن ربیع (جو رسول اللہؐ کے داماد، یعنی حضرت زینبؓ کے شوہر) تھے، وغیرہ۔ مقتولین میں گیارہ افراد ان چودہ سرداروں میں سے تھے، جنہوں نے دارالندوة میں پیغمبرِ اعظم و آخر صلی اللہ علیہ وسلم کے قتل کا منصوبہ بنایا تھا۔ تین جو بچ رہے، وہ بعد میں تحریکِ اسلام میں شامل ہو گئے۔

اس زمانے میں خصوصاً عرب کا دستور جنگ یہ تھا کہ جنگی قیدیوں کو بے دریغ قتل کر دیا جاتا تھا۔ لعشوں کا مُشدہ کرنے کا بھی رواج تھا، لیکن آپؐ چونکہ رحمتہ للعالمین تھے، اس لیے آپؐ نے ایسا نہ کیا۔ آپؐ کی بعثت کا مقصد نرم درزم دونوں میں اقوامِ عالم کے لیے اُسوۂ حسنہ قائم کرنا تھا، لہذا نادان کے عوض تمام اسیرانِ جنگ کو رہا کر دیا۔ اس ضمن میں ایک بصیرت افروز نکتے کی طرف اشارہ کر دیا جاتا ہے۔ وہ یہ ہے کہ جن جنگی قیدیوں کا نادان دینے والا کوئی نہ تھا، ان کا نادان آپؐ نے یہ مقرر کیا کہ وہ صفہ یونیورسٹی میں ایک مقررہ وقت تک طلبا کو تعلیم دیں، لیکن جوان پڑھ تھے، انھیں ویسے ہی رہا کر دیا گیا۔

آپؐ کی ہدایات کے مطابق مسلمانوں نے جنگی قیدیوں کے ساتھ ایسا حسن سلوک کیا کہ تاریخ شاید ہی اس کی کوئی نظیر پیش کر سکے۔ جنگی قیدیوں کی جان بخشی و رہائی اور ان کے ساتھ بے مثال حسن سلوک کے بڑے مفید اور دور رس نتائج نکلے۔ دنیا میں جنگی قیدیوں کو قتل نہ کرنے بلکہ انھیں رہا کرنے اور ان کے ساتھ حسن سلوک کرنے کی مثال قائم ہو گئی۔ اسلام کا یہ جنگی اصول تقریباً تیرہ صدیوں بعد اقوامِ متحدہ کے دستور کی ایک اہم شق بن گیا۔ آپؐ کا یہ فیصلہ اقوامِ عالم انسانی پر بہت بڑا احسان اور آپؐ کی رحمتہ للعالمین کی ایک واضح دلیل ہے۔

آپؐ کے اس طرزِ عمل سے تحریکِ اسلام کو جنگی نقطہ نظر سے یہ فائدہ پہنچا کہ دشمن کے وہ سپاہی جو نامساعد حالات میں بالخصوص جان پر کھیل جانے سے گھبرا جاتا کرتے ہیں، ان

کے لیے اس اصول جنگ نے مسلمانوں کا اسیر بن کر جان بچانے کا نادر موقع فراہم کر دیا۔ جنگی نفسیات کے ماہروں نے تجربات و مشاہدات کی روشنی میں اسلام کے اس اصول کی اہمیت و افادیت کو صدیوں بعد تسلیم کیا ہے۔

جنگ کے سلسلے میں آپ کا بنی نوع انسان پر یہ احسان ہے کہ آپ نے مُثلے کی نعت کر دی۔ اس عہد میں خاص کر عربوں میں مُثلہ کرنے کا عام رواج تھا۔ مُثلہ کا مطلب ہے جنگی قیدیوں اور نعشوں کے اعضاء و جوارح کو کاٹنا، ان کا حلیہ بگاڑنا اور ان کی بے حرمتی کرنا۔ عورتوں بوڑھوں اور بچوں، نیز دشمن کے غیر متحارب لوگوں پر تلوار نہ اٹھانا بھی آپ کا جنگی اصول تھا، جسے چودھویں / اٹیسویں صدی میں اقوام متحدہ کو اپنانا پڑا ہے۔

## جنگ بدر کے نتائج :

اس فتح سے مسلمان قریش مکہ کے مقابلے میں اب ایک برابر کا فریق بن چکے تھے اور یہ وہ حقیقت تھی جس کا قریش تصور بھی نہیں کر سکتے تھے۔ اس ذلت آمیز شکست سے قریش کو پہلی مرتبہ مسلمانوں کی عسکری قوت اور جداگانہ معاشرتی حیثیت کا احساس ہوا۔ نقطہ نظر کی اس تبدیلی کا مسلمانوں کے حوالے سے ان کے حوصلے اور کردار پر اثر انداز ہونا فطری تھا اور یہ دونوں باتیں مسلمانوں کے حق میں دُور رس نتائج کی حامل تھیں۔ علاوہ بریں اس شکست سے قریش کی شہرت اور ان کے سیاسی اثر و رسوخ کو خاصا نقصان پہنچا۔ سب سے بڑھ کر یہ کہ ان کی قدیم تجارتی شاہراہ غیر محفوظ ہو گئی اور اس وجہ سے ان کی بیرونی تجارت اور نتیجہً معیشت خاصی متاثر ہوئی۔

بدر کی فتح سے مسلمانوں کو سیاسی لحاظ سے بالخصوص بہت فائدہ پہنچا۔ عرب کے قبائل میں ان کی عسکری قوت کی دھاک بیٹھ گئی۔ یہود، جو شرب میں اپنی معاشی سیادت کی وجہ سے ایک زبردست سیاسی و عسکری قوت بن چکے تھے، مسلمانوں کی اس فتح سے مرعوب بھی ہوئے اور چونک بھی اٹھے۔ وہ اسلام کی نوزائیدہ مملکت اور تحریک انقلاب سے زبردست خطرہ محسوس کرنے لگے اور وہ خوف بدامان عزم کے ساتھ مسلمانوں کے استیصال کے لیے سازشوں اور ریشہ دوانیوں میں مشغول ہو گئے۔

بہر حال اس فتح سے مسلمانوں کے سیاسی اور ثقافتی اثر و رسوخ میں معتدبہ اضافہ

ہوا اور تحریکِ اسلام کو قریب قریب سارے عرب میں سرایت کر جانے کی راہیں بہت حد تک ہموار ہو گئیں۔ اس فتح کا ایک فوری اہم نتیجہ یہ نکلا کہ رئیس المنافقین عبداللہ بن ابی جو قوت و صولت اور اثر و رسوخ کا مالک اور مسلمانوں کا زبردست حریف اور ان کے لیے ایک مستقل خطرہ تھا، سیاسی مصلحت کی بنا پر اپنے گروہ سمیت تحریکِ اسلام میں شامل ہو گیا۔ سیاسی محاذ پر یہ آپ کی زبردست کامیابی تھی۔

### جنگِ بدر کی اہمیت و فضیلت :

جنگِ بدر ایک تاریخ ساز معرکہ ہے۔ دلیل یہ ہے کہ اگر اس میں مسلمانوں کو شکست ہو جاتی تو بنی نوع انسان کی تاریخ کچھ اور ہوتی۔ انسانیت خالص توحید کی روشنی اور رحمت و محبت اور عدل و احسان کی برکات سے محروم رہتی۔ عورت، یتیم، محنت کش، کسی کو معاشرے میں عزت و آزادی کا مقام حاصل نہ ہو سکتا، اور نہ انھیں ان کے انسانی حقوق ہی ملتے۔ انسان اخصالی قوتوں کی غلامی سے نجات حاصل نہ کر سکتا، اور دنیا امن و سلامتی سے محروم رہتی۔ دنیا میں علم و حکمت کا احیاء نہ ہوتا، ثقافتِ انسانی میں جمود و تعطل برقرار رہتا اور مکارمِ اخلاق کی تکمیل نہ ہو پاتی۔ انسان نجانے کفر و شرک اور ظلم و جہل کی وادیوں میں کہاں تک بھٹکتا پھرتا اور اس کا انجام کیا ہوتا؟ پیغمبرِ اعظم و آخر صلی اللہ علیہ وسلم نے جنگ کے موقع پر بارگاہِ رب العزت میں جو دعائیں مانگی تھی، اس میں یہی حقیقت مضمر تھی۔ آپ کی دعا یہ تھی : اے اللہ ! اگر تیری یہ مٹھی بھر جماعت ہلاک ہو گئی تو پھر قیامت تک تیری عبادت نہ ہوگی۔

اللہ تعالیٰ نے جنگِ بدر کا ذکر (خاص کر سورۃ الانفال میں) جن الفاظ میں کیا ہے اس سے بھی اس واقعے کی اہمیت ثابت ہوتی ہے۔ علاوہ بریں بدر اور اہل بدر سے متعلق جو احادیث طیبہ منقول ہیں، ان سے بھی اس کی اہمیت و فضیلت کی تصدیق ہوتی ہے۔ مثلاً صحیح بخاری میں ہے کہ حضرت جبریل علیہ السلام نبی کریم صلی اللہ علیہ وسلم کی خدمت میں آئے اور پوچھا : آپ اہل بدر کو مسلمانوں میں کیا حیثیت دیتے ہیں؟ رسول اللہ صلی اللہ علیہ وسلم نے فرمایا : میں انھیں سب مسلمانوں سے افضل سمجھتا ہوں۔  
ایک اور حدیث طیبہ میں ہے کہ اللہ تعالیٰ نے اہل بدر کو دیکھا اور فرمایا : اب تم جو چاہو کرو، میں تم کو بخش چکا ہوں۔

پیغمبرِ عظیم و آخرؐ (اصل کا لفظ) ۲۷۷ مملکتِ مدینہ پر جارحیت کا آغاز

(یہ بات تاریخ سے ثابت ہے کہ نہ صرف عہدِ نبویؐ میں بلکہ خلافتِ راشدہ میں بھی اہلِ بدر کو دوسرے مسلمانوں سے افضل سمجھا جاتا تھا۔  
مختصر یہ کہ جنگِ بدر ایک انقلابِ آفرین و تاریخ ساز واقعہ ہے جو اپنے ہمہ گیر عالمگیر اور مثبت و حسین اثرات اور دور رس نتائج کے سبب منفرد و یکتا حیثیت رکھتا ہے۔)

### مالِ غنیمت سے متعلق اسلام کا فیصلہ :

جنگِ بدر میں مجاہدین کے ہاتھ جو مالِ غنیمت آیا، اس کی تقسیم سے متعلق ان میں اختلاف پیدا ہوا۔ ایک فریق کی رائے تھی کہ جو مال جس کے ہاتھ آیا، اسی کا ہے۔ دوسرے فریق کا موقف تھا کہ مالِ غنیمت سب مجاہدین میں مساویانہ طور پر تقسیم ہونا چاہیے، کیونکہ سب کی مشترکہ کوششوں سے کفار کو شکست ہوئی ہے اور تقسیمِ کار کی وجہ سے بعض مجاہدین مالِ غنیمت حاصل کرنے سے محروم رہے ہیں۔ منطقی اعتبار سے یہ موقف درست تھا، لہذا رسول اللہ ﷺ علیہ وسلم نے بیت المال کے لیے خمس نکال کر مالِ غنیمت سب مجاہدین میں تقسیم کر دیا بلکہ ان مجاہدین کا حصہ بھی نکال لیا جنہیں آپ مدینہ منورہ میں ضروری امور سرانجام دینے کے لیے چھوڑ آئے تھے، مثلاً حضرت عمرو بن اُمّ کلثوم، حضرت ابولبابہ بن عبد المنذر اور حضرت عثمان غنیؓ۔

مالِ غنیمت کا لالچ عربوں کی گھٹی میں پڑا ہوا تھا اور اس کی لوٹ سرمایہٴ افتخار سمجھی جاتی تھی۔ اس لالچ کو ان کے دل سے نکالنا اور جنگ سے متعلق ان کے نقطہٴ نظر کو بدلنا، آپؐ کی بعثت کے بنیادی مقاصد میں سے تھا، اور اس کے لیے وقت کی ضرورت تھی۔ ہم عنقریب دیکھیں گے کہ جنگِ احد میں یہ مالِ غنیمت کا لالچ تھا جس کی وجہ سے مجاہدین نے لشکرِ تیش کا تعاقب کرنے پر مالِ غنیمت لوٹنے کو ترجیح دی اور اس طرح دشمن کو پلٹ کر حملہ کرنے کا موقع فراہم کر دیا۔ اس کا نتیجہ یہ نکلا کہ ایک تو مجاہدین نے فتح کا سنہری موقع ضائع کر دیا اور دوسرے زبردست جانی نقصان اٹھایا۔ اصل یہ ہے کہ اگر پیغمبرِ عظیم و آخر صلی اللہ علیہ وسلم اپنی بے مثال قیادت اور صبر و استقامت کی بدولت اس از حد خطرناک صورتِ حال سے عہدہ برآ نہ ہوتے تو مسلمانوں کی شکست اور ہلاکت و بربادی یقینی ہو چکی تھی۔ اللہ تعالیٰ بلاشبہ حق کا حامی و ناصر ہے، لیکن دشمن کے مقابلے میں اس کی حمایت و نصرت

حاصل کرنے کے لیے اس کے بتائے ہوئے اصولوں پر عمل کرنا لازمی ہے، لہذا اللہ تعالیٰ نے سورۃ انفال (۸ : ۲۵ تا ۲۷) میں ان اصولوں کی صراحت کر دی ہے :

- (۱) دشمن سے مقابلے کے وقت ثابت قدم رہو اور
- (۲) اللہ کو کثرت سے یاد کرو۔
- (۳) اللہ تعالیٰ اور اس کے رسولؐ کی اطاعت کرو، یعنی ان کے احکام پر عمل کرو۔
- (۴) آپس میں نہ جھگڑو، کیونکہ اس سے ہوا اکھڑ جاتی ہے اور صفوں میں انتشار اور دلوں میں کمزوری پیدا ہو جاتی ہے۔
- (۵) صبر کرو کیونکہ اللہ تعالیٰ صبر کرنے والوں کے ساتھ ہوتا ہے۔
- (۶) فخر و مباہات اور ریاکاری سے احتراز کرو۔
- (۷) کسی کو اللہ کی راہ سے نہ روکو۔

زمانے کا یہ دستور رہا ہے کہ جنگ کے محرکات خواہ کچھ ہوتے، لیکن شکست و فتح کے ساتھ ہی لوٹ مار اور دار و گیر کا بازار گرم ہو جاتا۔ مال و دولت، عورتیں، بچے، مرد جو کچھ بھی فاتح سپاہ کے افراد کے ہاتھ آتا، وہ انفرادی طور پر ان کا ہو جاتا، حکومت اس سے تعرض نہ کرتی۔ اس لوٹ مار کو مالِ غنیمت سے تعبیر کیا جاتا تھا۔ سپاہی اپنے اپنے اسیروں کو اپنا غلام اور کنیز بنا لیتے یا منڈی میں فروخت کر دیتے۔ اس سے ایک تو غلامی کا رواج بڑھ گیا اور غلاموں کی تجارت کو فروغ ہوا اور دوسرے مالِ غنیمت کا لالچ جنگوں کا محرک بن گیا۔

رومۃ الکبریٰ میں غلامی کا اس قدر رواج تھا کہ امرا اور مرقبہ الحال لوگوں کے اندر اور باہر کے سب کام کاج غلام ہی کیا کرتے تھے۔ ان کی زراعت، صنعت و حرفت، تعلیم و تربیت اور تفریحی یا ثقافتی مشاغل کا انحصار زیادہ تر غلاموں اور کنیزوں ہی پر تھا۔ قریب قریب یہی صورت حال عرب معاشرے میں تھی۔ غلام چونکہ استحصالی معاشروں کے پشتیان بن گئے تھے، اس لیے ان کی تجارت عام اور نفع بخش تھی۔ چنانچہ مالِ غنیمت کا لالچ جنگ و قتال اور غلامی کے رواج کا ایک زبردست محرک بن گیا تھا، جسے ختم کر، نوع انسانی کو غلامی کے سلاسل سے نجات دلانے اور معاشرۃ انسانی میں امن و سلامتی قائم کرنے کے لیے وقت کا اہم تقاضا تھا، جسے پورا کرنا اسلام کی تحریکِ رحمتہ للعالمین کے بنیادی فرائض میں سے تھا۔ چنانچہ مالِ غنیمت کے لالچ کو ختم کرنے کی خاطر اسلام نے یہ اصول پیش کیا کہ جنگ میں جو مالِ غنیمت بھی ہاتھ آئے، وہ سپاہیوں کا نہیں حکومت

کا ہے، جس میں خیانت کرنا گناہِ کبیرہ ہے۔

اللہ تعالیٰ فرماتا ہے :

(اے محمد! لوگ) تم سے مالِ غنیمت کے بارے میں دریافت کرتے ہیں (کہ کیا حکم ہے؟) کہہ دو، مالِ غنیمت دراصل اللہ اور اس کے رسول کا ہے۔ پس اگر تم مومن ہو تو چاہیے کہ (اس کی وجہ سے نہ جھگڑو بلکہ اس معاملے میں) اللہ تعالیٰ کا تقویٰ اختیار کرو۔ اپنا باہمی معاملہ درست رکھو، اور اللہ تعالیٰ اور اس کے رسول کی اطاعت اختیار کرو۔ نملہ

اسلام کے اس اصولِ مالِ غنیمت میں یہ اصل مضمون ہے کہ جنگ اور جہاد دو مختلف نوعیت کے معرکے ہیں۔ جنگ ذاتی، قبائلی، علاقائی، قومی یا ملکی مفادات کے لیے لڑی جاتی ہے جبکہ جہاد فی سبیل اللہ یعنی اللہ کی راہ میں ہوتا ہے، جو حقیقی صداقت، امن و سلامتی، عدل و احسان اور رحمت و محبت کی راہ ہے، جسے قرآن مجید "تقویٰ" سے تعبیر کرتا ہے۔ ہمارے اس استنباط کی تائید مندرجہ ذیل احادیثِ طیبہ سے بھی ہوتی ہے :

حضرت موسیٰ رضی سے مروی ہے کہ ایک شخص نبی اکرم صلی اللہ علیہ وسلم کی خدمت میں حاضر ہوا اور عرض کیا : ایک شخص تو مالِ غنیمت کی خاطر لڑتا ہے اور دوسرا شہرت و ناموری کی خاطر، اور کوئی اس لیے لڑتا ہے کہ لوگ اس کے علو پر مرتبت کو دیکھیں۔ ان میں سے کون اللہ کی راہ میں لڑنے والا ہے؟ آپ نے فرمایا : وہ شخص اللہ کی راہ میں لڑنے والا ہے جو اللہ تعالیٰ کی بات (قرآن یا دین) کو بلند کرنے کے لیے لڑتا ہے۔ ۱۱

آپ کے اس ارشاد میں جہاد کی حقیقت ایسے واضح طور پر بیان کر دی گئی ہے کہ جہاد کی نوعیت و غایت سے متعلق قطعاً کوئی ابہام نہیں رہا۔ اس سے ملتی جلتی ایک حدیثِ طیبہ میں ہے کہ ایک شخص نے عرض کیا : ایک شخص اللہ کی راہ میں جہاد کا ارادہ رکھتا ہے لیکن وہ دنیا کے مال و دولت کی طلب و آرزو بھی رکھتا ہے۔ آپ نے فرمایا : ایسے شخص کو کسی قسم کا اجر و ثواب نہیں ملے گا۔ ۱۲

آخر میں ایک ایسی حدیثِ طیبہ نقل کی جاتی ہے، جو اس بارے میں قولِ فیصل کا درجہ رکھتی ہے : حضرت معاذ رضی سے مروی ہے کہ رسول اللہ صلی اللہ علیہ وسلم نے فرمایا : جہاد دو قسم کا ہے : جس شخص نے اللہ تعالیٰ کی خوشنودی چاہی اور امام کی اطاعت کی، حلال و پاک مال و دولت کو خرچ کیا، شریکِ کار سے اچھا سلوک کیا یعنی اسے سہولت پہنچائی اور اس کے کام کو آسان بنایا اور فساد

سے بچا رہا تو اس کا سونا اور جاگنا ثواب ہی ثواب ہے، یعنی اسے ہر قول کا پورا پورا ثواب ملے گا، لیکن جس شخص نے فخر اور نام و نمود اور شہرت و تشہیر کے لیے جہاد کیا اور امام کی نافرمانی کی اور زمین میں فساد کیا تو وہ جہاد سے کوئی بدلہ لے کر نہیں لوٹے گا، یعنی اسے کسی قسم کا اجر و ثواب نہیں ملے گا۔<sup>۳</sup>

اسلام کے نزدیک انسانی جان کی قدر و قیمت اور اہمیت کا اندازہ اس امر سے لگایا جاسکتا ہے کہ ایک فرد کا ناحق قتل ایسا ہے جیسے جملہ افراد نسل انسانی کو ہلاک کر ڈالنا۔ اسی طرح کسی ایک شخص کو موت کے منہ سے بچانا ایسا ہے جیسے پوری نسل انسانی کو دوبارہ زندگی عطا کرنا۔ ”جس نے کسی انسان کو خون کے بدلے یا زمین میں فساد پھیلانے کے سوا کسی اور وجہ سے قتل کیا، اس نے گویا تمام انسانوں کو قتل کر دیا، اور جس نے کسی کی جان بچائی اس نے گویا تمام انسانوں کو زندگی بخش دی۔“<sup>۴</sup>

فلسفہ جہاد پر خلوص دل کے ساتھ غور و فکر کریں تو اس اصل کا سراغ ملتا ہے کہ جہاد کی غایت ہی ”انجیائے انسانی“ ہے، یعنی انسان کی بقا اور اس کی معنوی زندگی کا احیا۔ اس اعتبار سے جہاد کا اجر و ثواب بھی بے اندازہ ہونا چاہیے اور ہے۔ چنانچہ قرآن مجید کا ارشاد ہے کہ جہاد میں شہادت پانے کا اجر جنت کی حیات محض ہے، یعنی حسن و نور کی فضا کے بکیراں میں لذت و سرور کی حیات جاودانی۔

”جو لوگ اللہ کی راہ میں قتل ہوئے ہیں، انھیں مردہ نہ سمجھو۔ یہ تو حقیقت میں زندہ ہیں اپنے رب کے پاس رزق پارہے ہیں، جو کچھ اللہ نے اپنے فضل سے انھیں دیا ہے، اس پر خوش و خرم ہیں اور مطمئن ہیں کہ جو اہل ایمان ان کے پیچھے رہ گئے ہیں اور ابھی وہاں نہیں پہنچے ہیں، ان کے لیے بھی خوف و غم کا موقع نہیں ہے۔ وہ اللہ کے انعام اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔“<sup>۵</sup>

جہاد کی فضیلت اور اس کے اجر و ثواب سے متعلق بہت سی احادیث طیبہ کتب حدیث سے منقول ہیں۔ اختصار کے پیش نظر دو احادیث کے اقتباس اور ایک کمل نقل کی جاتی ہے:

حضرت انسؓ سے روایت ہے کہ رسول اللہ صلی اللہ علیہ وسلم نے فرمایا: صبح کو یا شام

کو اللہ کی راہ میں (جہاد کے لیے) جانا دنیا اور دنیا کی تمام چیزوں سے بہتر ہے۔<sup>۶</sup>

”آپ نے فرمایا: قسم سے اس ذات کی جس کے ہاتھ میں میری جان ہے۔ میں اس



کو بہت پسند کرتا ہوں کہ اللہ کی راہ میں مارا جاؤں، پھر زندہ کیا جاؤں، پھر مارا جاؤں، پھر زندہ کیا جاؤں، پھر مارا جاؤں، پھر زندہ کیا جاؤں۔

» آپ نے فرمایا: جنت میں سو درجے ہیں جن کو اللہ تعالیٰ نے ان لوگوں کے لیے تیار کیا ہے جو اللہ تعالیٰ کی راہ میں جہاد کرتے ہیں۔ ان دو درجوں کے درمیان اتنا فاصلہ ہے جتنا آسمان و زمین کے درمیان فاصلہ ہے۔ جب تم اللہ تعالیٰ سے جنت مانگو تو "فردوس" کو مانگو، اس لیے کہ جنت کا درمیانی و اعلیٰ حصہ ہے۔

مہم یا غزوة الکدر (۲۲ - ۲۵ رمضان المبارک ۲ھ / ۲۰ - ۲۱ مارچ ۶۲۴ء) :

پنجمبر اعظم و آخر صلی اللہ علیہ وسلم اگرچہ عرب کی سب سے بڑی قوت کو شکست دے کر اور ایک تاریخ ساز معرکہ سر کر کے واپس مدینہ منورہ تشریف لائے تھے اور مطمئن و خوشدل بھی تھے، لیکن آپ کی شخصیت میں وہی وقار اور جمال و جلال، انداز میں وہی فقر و غنا اور مزاج میں وہی تواضع و انکسار تھا، جو پہلے تھا۔ آپ تشریف لائے تو مدینے کی فضا خوشیوں سے جگمگا اٹھی۔ مسلمان سبجا طور سے خوش تھے کہ انھیں قریش کے مقابلے میں فتح ہوئی تھی اور وہ امتحانِ وفا میں پورے اترے تھے، لیکن ان کی خوشی میں رنگِ تقویٰ نمایاں تھا۔ گھر گھر میں حمد و ثنا اور تسبیح و تکبیر کے مدھم نغموں کی پُرکھیاں گونج تھی اور صدقات و خیرات کا بازار گرم تھا۔ مسلمان ایک دوسرے کو مبارکباد دیتے، خوشی سے مصافحہ و معانقہ کرتے اور سجدہ شکر بجالاتے۔ یہ تھا مجاہدین کا جشنِ فتح۔ اسلامی ثقافت کی ایک امتیازی خوبی یہ تھی کہ وہ رنگِ لہو و لعب اور نشاطِ غفلت سے نا آشنا تھی۔ آپ آتے ہی تحریکِ اسلام اور مملکت کے امور میں مصروف ہو گئے اور مجاہدین بھی اپنے کاموں میں لگ گئے۔ یہ یاد رہے کہ ان کے کاموں میں تحریکِ اسلام کے کام بھی شامل ہوتے تھے۔ بہر حال ابھی آپ نے بدر سے واپس آ کر دم بھی نہ لیا تھا کہ اطلاع ملی کہ بنی سلیم الکدزیں مدینے کو تاخت و تاراج کرنے کی تیاریاں کر رہے ہیں۔ فوری اقدام اور دشمن کو غفلت و بے خبری میں جالینا آپ کا اصولِ جہاد تھا۔ چنانچہ آپ نے حضرت سباع بن عرفطہ غفاریؓ (یا حضرت ابن ام کلثوم) کو مدینے کا نگران مقرر کیا اور خود مجاہدین کے ایک دستے کو لے کر اس فتنے کو فرو کرنے کے لیے الکدر پہنچ گئے۔ عرب میں شیخون یا چھاپہ مارنے کا عام رواج تھا لہذا دشمن سے باخبر و ہوشیار رہنا اور حملہ و فرار کی راہوں کو نگاہوں میں رکھنا ان کی فطرتِ ثانیہ بن چکی تھی۔ چنانچہ بنو سلیم کو آپ

کی پیش قدمی کی اطلاع مل گئی اور وہ آپ کے اس غیر متوقع اور ناگہانی اقدام سے اس قدر مرعوب و سر اسیمہ ہوئے کہ منتشر ہو کر بہاڑوں میں روپوش ہو گئے۔

پنجمبر اعظم و آخر صلی اللہ علیہ وسلم نے حسب معمول تین دن وہاں قیام فرمایا اور دشمنوں کے دلوں پر دھاک بٹھا کر مدینے مراجعت فرمائی۔

عید الفطر اور صدقۃ الفطر (۲۸ رمضان المبارک ۲ھ / ۲۲ مارچ ۶۲۴ء) :

آپ اس مہم سے واپس تشریف لائے تو نبی نوع انسان کو بالعموم اور مسلمانوں کو بالخصوص جشن مسرت منانے کے آداب سکھانے کے لیے عید الفطر اور صدقۃ الفطر کے احکام نازل ہوئے۔ عیدین اسلامی ثقافت کے دو مظاہر ہیں۔ بہر حال یہ مسلمانوں کی پہلی عید تھی جو عید فتح بھی تھی اور عید آزادی بھی۔ یہ عید جو جشن فتح بھی تھی، کیا تھی؟ مسلمانوں کا مل کر اللہ تعالیٰ کے حضور سجدہ تشکر و عبودیت۔

فلسفہ مسرت یہ ہے کہ اس میں دوسروں کی خوشیاں جس قدر شامل ہوتی جاتی ہیں، اسی قدر وہ کمیت میں بڑھتی اور کیفیت میں اعلیٰ ہوتی جاتی ہے۔ چنانچہ مسلمانوں کی مسرت کو آفاقی بنانے کی خاطر اللہ تعالیٰ نے ملت اسلامیہ پر اجتماعی طور پر عید منانی واجب کر دی ہے۔ اسلامی احکام کے مطابق عید منانے کا مطلب یہ ہے کہ مسلمانوں پر صدقہ فطر واجب ہے اور نماز سے پہلے اسے معاشرے کے ضرورت مند افراد میں تقسیم کرنا مسنون ہے، نیز ان پر مجاہدانہ شان سے اجتماعی طور پر عید کی نماز پڑھنا واجب ہے۔ عید کی خوشی میں نہانا، دھونا، حسب توفیق نئے یا صاف ستھرے کپڑے پہننا، خوشبو لگانا، عزیز و اقارب اور دوستوں سے ملنا، معانقہ و مصافحہ کرنا، انھیں حسب توفیق تحفے تحائف بھیجنا، منہ میٹھا کرنا اور صدقہ و خیرات کرنا مسنون ہے۔ کثرت تکبیر و ذکر سے دل کو منور و مسرور کرنا بھی مسنون ہے۔ مسلمانوں نے پہلی مرتبہ ایک آزاد قوم کی حیثیت سے آپ کی امامت میں عید کی نماز پڑھی اور خطبہ عید سنا۔

حضرت فاطمہ الزہراء کی رخصتی (شوال ۵۲ / اپریل ۶۲۴ء) :

آپ پنجمبر اعظم و آخر صلی اللہ علیہ وسلم تھے، اس لیے آپ کا یہ مشن بھی اتنا ہی عظیم تھا، جسے جلد سے جلد پورا کرنے کی آپ میں ایسی لگن اور تڑپ تھی کہ آپ طبعاً ایک لفظ کے لیے

بھی اس سے غافل یا بیکار نہیں رہ سکتے تھے۔ پھر ”دوست“ کی بھی یہی خواہش تھی کہ آپؐ شب و روز کام میں لگے رہیں، اور اس کے یہ الفاظ فَاِذَا فَرَغْتَ فَانصَبْ (الشرح ۹۴:۷) یعنی فراغت پاتے ہی پھر کام میں جُٹ جاؤ) آپؐ کے قلبِ منور کی فضا میں گونجتے رہتے تھے۔ مدینہ منورہ میں آتے ہی آپؐ مسلمانوں کی تعلیم و تربیت اور تزکیہ میں، نیز صلوٰۃ و زکوٰۃ کے نظام کو زیادہ سے زیادہ موثر و فعال بنانے میں مصروف ہو گئے۔ علاوہ بریں آپؐ کو مملکت کے استحکام و سالمیت اور اس کے دفاع کی فکر بھی دامنگیر رہتی تھی، غرضیکہ آپؐ کی نظر میں دوست و دشمن اور ملک و معاشرے کے ایک ایک گوشے پر تھیں۔ گھر بلو ذمہ داریوں کا بھی آپؐ کو پورا پورا احساس تھا۔ حضرت فاطمہ الزہراءؑ جو آپؐ کی سب سے چھوٹی اور پیاری بیٹی تھیں اور جن کا نکاح چند ماہ پیشتر حضرت علیؑ سے ہوا تھا، ان کی رخصتی بھی ضروری تھی۔ وہ سید المرسلینؑ، حکمرانِ مدینہ اور عظیم ترین انسان کی صاحبِ زادی اور خاتونِ جنت تھیں، لیکن ان کی شادی اور رخصتی جس سادگی سے ہوئی، اس میں ان مسلمانوں کے لیے عبرت و موعظت کا سامان ہے جنہوں نے نکاح اور رخصتی کو جہیز سے مشروط کر کے اور اسے نام و نمود اور لعب و لہو کا ذریعہ بنا کر اس کی اہمیت و تقدس کو مجرد کر دیا ہے۔ آپؐ نے خاتونِ جنت کو یہ جہیز دیا تھا: ایک چارپائی، چمڑے کا تھیلا، ایک مشکیزہ، دو چکیاں اور دو مٹی کے گھڑے۔

تاریخ شاہد ہے کہ رسول اللہ صلی اللہ علیہ وسلم کا گھر سامانِ آسائش سے نا آشنا زندگی میں خوف و خطر اور اندازِ زیست زاہدانہ تھے۔ کیا یہ حقیقت ان معترضین کے لیے آئینہ عبرت نہیں جو آپؐ کی ذاتِ اقدس پر تعیش پسندی کا بہتان لگاتے ہیں۔ حقیقت یہ ہے کہ تعصبِ انسان کو ”حق کور“ بنا دیتا ہے اور اس کی زندہ مثالیں صیہونی و صلیبی اور ان کے ہمنوا مستشرقین ہیں۔

## انقلابِ بالحق کا یہود سے تصادم (۱۵ شوال ۵۲ھ / ۱۰ اپریل ۶۲۲ھ) :

( مدینے میں اسلام کی تحریک انقلاب کے سب سے طاقتور حریت یودی قبائل بنو قینقاعؓ نصیر اور قریظہ تھے۔ اسلام سے پہلے انصار کے قبائل اوس و خزرج قبائلی و نسلی تفاخر و مغابرت اور جنگی اوصاف کی بدولت یہود کے برابر کے جوڑتے تھے، لیکن بُعات کی خانہ جنگی نے ان کی یک جہتی و اتحاد، نیز عسکری، سیاسی اور معاشی قوت کو زبردست نقصان پہنچایا تھا اور یہود کے

مقابلے میں ان کی حیثیت ہر لحاظ سے فروتر ہو چکی تھی۔ ۱

زراعت، تجارت، صنعت و حرفت پر قریب قریب یہود کا قبضہ تھا، اس لیے ان کا معیار زندگی انصار کے مقابلے میں بہت بلند تھا۔ معاشی وسائل پر ان کی اجارہ داری اور سرکاری کے سبب انصار کے دست نگر اور مقروض تھے۔ شرح سود بہت زیادہ تھی۔ اگر کسی کے پاس زر زمین وغیرہ نہ ہوتی تھی تو یہود انھیں اپنی عورتیں اور اولاد کو رہن رکھنے پر مجبور کرتے تھے۔ یہود نے انصار کو اپنے دام قرض و سود میں اس طرح پھنسا لیا تھا کہ اس سے نکلنا ان کے بس کا روگ نہ رہا تھا۔

وسائل پیداوار کسی گروہ، طبقے یا جماعت کے قبضے میں آجائیں تو دوسروں کا استحصال کرنا اس کے لیے آسان ہو جاتا ہے اور اس سے اسے ایسا کرنے کی تحریک و تشویق بھی ہوتی ہے۔ چنانچہ یہود وسائل پیداوار پر اپنی اجارہ داری قائم کر کے غیر یہودی قبائل کا خوب استحصال کرتے تھے اور انھوں نے انھیں معاشی طور پر اپنا غلام بنا لیا تھا۔

علاوہ بریں یہود علم و حکمت اور تہذیب و تمدن کے لحاظ سے بھی ایک ممتاز قوم تھی اور مشرک و بت پرست قبائل ان پڑھ اور اُجڑ تھے۔ اس اعتبار سے بھی وہ یہود سے مرعوب تھے۔ یہی وجہ تھی کہ یہود اپنے آپ کو شرب کی ایک ممتاز قوم اور شرب کی حکومت و سیادت کو اپنا حق سمجھتے تھے۔ یہود بلاشبہ ایک ذہین و فطین اور مہذب قوم تھی، لیکن بخل اور سود خوری نے انھیں فسی القلب بنا دیا تھا۔ دجل و فریب، منافقت و ریاکاری، عیاری و عہد شکنی اور کذب و کتمان حق ان کے قومی خصائص بن چکے تھے۔ وہ زنا کاری، شراب نوشی، قمار بازی وغیرہ کے بڑے دلدادہ تھے۔ ان تمام باتوں کی وجہ سے لوگ یہود سے طبعاً نفرت کرتے تھے اور انھیں ان کی سیادت گوارا نہ تھی جس سے وہ نجات حاصل تو کرنا چاہتے تھے، لیکن ایسا کہ نہیں پاتے تھے۔ انصار کو اس صورت حال سے صرف "انقلاب" ہی رہائی دلا سکتا تھا۔ اسلام کی تحریک انقلاب میں انصار کی رضا کارانہ شمولیت کی ایک بنیادی وجہ یہ بھی تھی۔ یہود کی یہ صورت حال تھی، جب تحریک اسلام کو مدینے میں قدم جانے کا موقع ملا تھا۔

اسلام کی تحریک رحمتہ للعالمین کے عقایدِ جلیبہ و محرکہ اور اس کی فطری تعلیمات کی نہ تو یہودیت صریح ہو سکتی تھی اور نہ ہوتی۔ علاوہ ازیں انصار کے تحریک اسلام میں شامل ہو جانے سے یہود کی معاشی، سیاسی اور ثقافتی سیادت کو خطرہ لاحق ہو گیا تھا۔ اسلام میں چونکہ سود لینا اور دینا

اور سودی کاروبار کرنا حرام تھا، اس لیے یہود کو انصار کے سود سے جو منافع حاصل تھا، اس میں بتدریج کمی ہوتی جاتی تھی اور اس سے ان کی معیشت اور تجارت متاثر ہو رہی تھی۔ سب سے بڑھ کر یہ کہ یہودی سرمایہ داروں، جاگیرداروں، سرداروں اور مذہبی پیشواؤں کو اسلام کے عقایدِ اخوت و مساوات گوارا نہیں ہو سکتے تھے اور نہ ہوئے، کیونکہ ان کی سیادت و عزت، تفوق اور امتیازی حقوق کو خطرہ لاحق ہو جانے کا اندیشہ تھا۔ سرمایہ داری و جاگیرداری کے خوگر معاشرے میں اخوت و مساوات کے نعرے کو بغاوت سمجھا جاتا ہے، لہذا یہود کے ان استحصالی طبقوں نے بھی اسلام کی تحریکِ انقلاب کو اپنے خلاف باغیانہ تحریک سمجھا اور ٹھیک سمجھا۔ ان تمام وجوہ کی بنا پر یہود اسلام کی تحریکِ انقلاب اور مسلمانوں کے دشمن ہو گئے۔ یہود اپنے علم و فراست کے باوجود سیاسی بصیرت و حکمتِ عملی میں آپ کا جوڑ نہ تھے۔ آپ کو یہود کے خصائص کا پتا تھا، لہذا ان کے شر سے بچنا انتہائی ضروری تھا۔ چنانچہ آپ نے مدینہ میں آتے ہی شہری مملکت قائم کی اور ساتھ ہی یہود سے حلف اور بقائے باہمی کے اصول پر سیاسی و دفاعی معاہدہ کر لیا، جس کا ذکر گزیر چکا ہے۔

علاوہ ازیں آپ اور آپ کے متبعین از روئے وحی و تمیزیل یہود کے تمام پینمبروں اور ان کے صحائف و کتب سماوی پر ایمان رکھتے اور اس کا برملا اظہار کرتے تھے۔ اس وجہ سے آپ یہود اور خاص کر ان کے علما کا احترام کرتے، ان کے لیے خیر سگالی کے جذبات کا اظہار کرتے اور ان سے تعاون بڑھانے کی جستجو میں لگے رہتے تھے، لیکن علم رکھنے کے باوجود نہ تو یہود کے کان گوشِ حق نبیوش تھے اور نہ آنکھیں دیدہ عبرت نگاہ ہی تھیں۔ سب سے بڑھ کر یہ کہ ان کے دلوں پر قساوت کی ایسی مہر لگی ہوئی تھی کہ ان پر حسن و حق اور مردودنا کا اثر ہی نہ ہوتا تھا۔ ان کی سوچ کی راہیں ٹیڑھی اور عقل مکاری و حیلہ جوئی کی خوگر ہو چکی تھی، لہذا مسلمان ان کی طرف دوستی کا ہاتھ بڑھاتے تو وہ سرد مہری کا مظاہرہ کرتے اور اگر مجبوراً انھیں ہاتھ تھا مٹا بھی پڑتا تھا تو ان کی نیتِ موقع ملتے ہی اسے کاٹ ڈالنے کی ہوتی تھی۔ وہ سیاسی و معاشرتی دباؤ یا کسی اور مصلحت سے مسلمانوں سے معاہدہ کر بھی لیتے تھے تو اس پر کار بند رہنے کے بجائے اسے توڑنے کی فکر میں رہتے تھے۔ مسلمان بر بلا یہود کو مشرکوں کے مقابلے میں اچھا سمجھ کر ان سے تزیجی سلوک کرتے تھے، لیکن یہود مشرکوں کو مسلمانوں پر تزیج دیتے اور انھیں اچھا سمجھتے تھے۔ اس کی ایک بنیادی وجہ یہ تھی کہ باطل آمیز یہودیت نہ تو اسلام کی حقانیت اور اس کے سچے اور

فطری عقاید کے سامنے ٹھہر سکتی تھی اور نہ اس کا استحصالی معاشرتی نظام اسلام کے ظلم اور استحصال سے منزہ و نا آشنا معاشرے کا حریف ہی ہو سکتا تھا۔

صدیوں کی محکومی و غلامی، ذلت و مسکنت اور خانہ بر اندازی و آوارہ گردی کی وجہ سے عیاری ہر جگہ ملتِ یہود کی فطرتِ ثانیہ بن چکی تھی۔ چنانچہ انھوں نے اسلام کو بدنام کرنے اور لوگوں کو اس سے بدظن و برگشتہ کرنے کا ایک منصوبہ بنایا۔ وہ یہ تھا کہ چند یہود کلمہ پڑھ کر مسلمان ہو جاتے اور اس کی تشہیر کرتے، اور پھر اچانک اسلام چھوڑنے کا اعلان کر دیتے اور اسے بدنام کرنے کی خاطر طرح طرح کی جھوٹی افواہیں پھیلاتے، لیکن حق کے مقابلے میں ان کا یہ باطل حربہ کامیاب نہ ہو سکا۔

مدینے میں انصار ہی تحریکِ اسلام کے پشتیبان اور مہاجر مسلمانوں کے معاون مددگار تھے۔ یہود اپنی ان چالوں سے انصار کو مرتد نہ کر سکے تو انھوں نے ایک خطرناک منصوبہ بنایا۔ اگر وہ کامیاب ہو جاتا تو مسلمانوں اور تحریکِ اسلام کو ناقابلِ تلافی نقصان پہنچ سکتا تھا۔ مدینے میں انصار کے دو قبائل تھے: اوس اور خزرج۔ اسلام کے ورود سے پہلے یہود کی سیاسی چالوں کی وجہ سے ان میں اتحاد اور یک جہتی کا فقدان تھا اور وہ ایک دوسرے کے درپے آزار رہتے تھے۔ جنگِ بُعات بھی یہودی سازش ہی کا شاخسانہ تھی، جس میں فریقین کے گشتوں کے پشتے لگ گئے تھے۔ اسلام کی تعلیمات کی برکت اور آپ کے حُسنِ تدبیر کی بدولت یہ دونوں قبائل متحد و ہم آہنگ ہو گئے تھے اور ان میں قومیت جڑ پکڑنے لگی تھی۔ یہود نے اس جڑ ہی کو کاٹنا چاہا۔ چنانچہ ایک مجلس میں جہاں اوس و خزرج کے لوگ اور یہود جمع تھے، یہود نے جنگِ بُعات کا ذکر چھیڑ دیا اور ابلیسی مکاری کے ساتھ فریقین کے زخموں کو ہرا کر دیا۔ وہ مشتعل ہو گئے اور ایک دوسرے کو طعن و تشنیع کرنے لگے۔ قریب تھا کہ تلواریں میاؤں سے نکل آتیں اور خانہ جنگی شروع ہو جاتی اور اس طرح یہود کی چال کامیاب ہو جاتی کہ آپ کو اس کی اطلاع مل گئی۔ آپ فوراً اس مجلس میں تشریف لے گئے اور اپنے حُسنِ تدبیر و خطابت سے دونوں قبائل کے غصے کی آگ کو ٹھنڈا کیا۔ معاملہ ہمیشہ کے لیے رفع دفع ہو گیا اور یہود کی یہ چال بھی ناکام ہو گئی۔

رئیس المنافقین عبداللہ بن ابی بن سلول یہود کے قبیلے بنو نضیر کا حلیف و ہم پیمان تھا۔ وہ بظاہر مسلمان ہو چکا تھا، لیکن اندر سے مسلمانوں کا سخت دشمن تھا۔ اس سے یہود کو ایک

فائدہ تو یہ ہوا کہ مسلمانوں کے منصوبوں اور تحریکِ اسلام کے احوال و ظروف کی اطلاعات انھیں ملنے لگیں، دوسرے انھیں عبداللہ بن ابی سے مل کر سازشیں کرنے کے بہتر مواقع ہاتھ آنے لگے۔ اس سے آپ کی جان کو سب سے زیادہ خطرہ لاحق ہو گیا۔ وجہ یہ تھی کہ تمام اسلام دشمن قوتوں کو یقین ہو گیا تھا کہ اگر آپ کو شہید کر دیا جائے تو مسلمانوں کو ختم کرنا بہت آسان ہو جائے گا۔ لہذا مسلمان آپ کو شب و روز مسلح پیرے میں رکھتے تھے اور خود بھی یہود و کفار کے اچانک حملے کے لیے تیار رہتے تھے۔ مدینے کی حفاظت کے لیے آپ نے ایسا انتظام کیا تھا کہ دشمن کو بخون مارنے یا اچانک حملے کا موقع نہ مل سکتا تھا۔ لکن

بدر کی شکست قریش کے لیے شکستِ رُبا تھی اور ہونی بھی چاہیے تھی، کیونکہ وہ مسلمانوں کو اپنی قوم کے باطنی و مفرد افراد سمجھتے تھے۔ ان کے بہترین عمائد و سردار اس جنگ کی نذر ہو چکے تھے اور اس شکست سے ان کی سیاسی و مذہبی سیادت اور اقتصادیات کو زبردست نقصان پہنچا تھا۔ چنانچہ وہ اس ذلت آمیز شکست کا بدلہ لینے کے لیے مضطرب اور بے قرار تھے۔ جنگ کی تیاریوں کے ساتھ ساتھ قریش سیاسی طور سے بھی مسلمانوں کو زک پہنچانے کی سوچ رہے تھے۔ چنانچہ انھوں نے مدینے کے یہود کو مسلمانوں کے خلاف اکسانے کی تدبیر کی۔ قریش چونکہ یہود کی مکاری و حیلہ جوئی سے واقف تھے، اس لیے انھوں نے تہدید و وعید کے ذریعے کام نکالنا چاہا۔ انھوں نے یہود کو الٹی میٹم دیا کہ وہ پیغمبرِ اعظم و آخر صلی اللہ علیہ وسلم کو شرب سے نکال دیں، ورنہ قریش ان کو ہلاک و برباد کر دیں گے۔ ان کے الٹی میٹم کے الفاظ یہ تھے:

”تم لوگوں کے پاس اسلحہ جنگ اور قلعے ہیں۔ تم ہمارے آدمی (صاحبنا) یعنی حضرت محمد صلی اللہ علیہ وسلم سے جنگ کرو، ورنہ ہم تمہارے ساتھ وہ کریں گے (کہ یاد کرو گے) اور کوئی چیز ہمارے اور تمہاری عورتوں کے زیرِ جامہ کے درمیان حائل نہ ہو سکے گی۔“

یہود کے پاس بلاشبہ یہ سب کچھ تھا، لیکن ان میں ہم آہنگی و یک جہتی نہ تھی۔ وہ دیکھنے میں تو ایک قوم تھے، لیکن حقیقت میں تضادات اور تشدد و افتراق کا شکار تھے۔ لکن علاوہ بریں مسلمانوں کے جنگی کردار، عزم و حوصلہ، اتحاد و تنظیم اور عسکری قوت پر بھی ان کی نظر تھی، لہذا وہ موقع کی تلاش میں رہنے لگے، لیکن ان کے تیور بدل گئے اور ریشہ دو انیاں زور پکڑ گئیں۔ اس اندرونی عیار دشمن سے آپ کو بالخصوص اور مسلمانوں کو بالعموم زبردست خطرہ

لاحق ہو گیا۔ یہود و قریش کے اچانک حملے اور شیخون وغیرہ کے خلاف آپؐ نے حفاظتی انتظامات سخت کر دیے اور مسلمانوں میں ہنگامی حالت کا خاموش اعلان ہو گیا۔ مجاہدین دن رات مسلح اور چوکس رہنے لگے اور آپؐ کے جاسوس اور مخبر اندرونی اور بیرونی محاذوں پر پہلے سے زیادہ سرگرم عمل ہو گئے۔ کچھ تو قریش کے الطی ملیثم اور سچھ ان کی جنگی تیاریوں اور ان کے مدینے پر متوقع حملے کی اطلاعات کی بنا پر یہود کے حوصلے بڑھ گئے اور وہ اپنی شرارتوں میں دلیر ہو گئے اور میثاقِ مدینہ سے نکلنے کا بہانہ ڈھونڈنے لگے۔

**بنو قینقاع کی تفسیح معاہدہ میں پہل (۱۵ شوال ۲ھ / ۱۰ اپریل ۶۲۴ء) :**

یہود میں سب سے پہلے بنو قینقاع کو معاہدہ صلح ٹوڑنے کی جرأت ہوئی۔ ایک دن چند اوباش یہودیوں نے ایک نقاب پوش مسلمان خاتون کی، جو ان کے علاقے میں دودھ بیچنے آئی تھی، شرارت سے نقاب الٹ دی اور اس سے چھپر خانی کرنے لگے۔ ایک مسلمان نے یہ دیکھا تو مظلوم خاتون کی مدد کے لیے پہنچا۔ یہودی اس پر پل پڑے۔ اس جھڑپ میں مسلمان نے ایک شرارتی یہودی کو قتل کر دیا اور خود بھی شہید ہو گیا۔ یہود نے اٹا بلوہ کر دیا، مسلمانوں کو اشتعال دلایا اور مرنے مارنے پر تیار ہو گئے، لیکن مسلمانوں نے بڑے صبر و تحمل اور نظم و ضبط کا مظاہرہ کیا۔

آپؐ کو یہودیوں کی اس فتنہ پردازی کی خبر ہوئی تو آپؐ مصالحت کی خاطر خود ان کے علاقے میں تشریف لے گئے اور انھیں شرارتوں سے باز رہنے اور امن و سلامتی سے رہنے کی نصیحت فرمائی اور دعوتِ اسلام بھی دی۔ آپؐ کے خطاب کے الفاظ یہ تھے :

” اے گروہِ یہود! اللہ سے ڈرو! کہیں تم پر بھی قریش کی طرح عذاب نہ آجائے، اور امن و سلامتی کی راہ اختیار کرو۔“

یہود نے اس کا یہ جواب دیا : ” اے محمد (صلی اللہ علیہ وسلم) کیا تم بھی ہمیں اپنی قوم کی طرح سمجھتے ہو؟ اس دھوکے میں نہ رہنا۔ تم نے ایسے لوگوں کا مقابلہ کیا جو جنگ کے متعلق کچھ نہ جانتے تھے، اس لیے تم نے ان پر غلبہ پالیا۔ ہمارا معاملہ یہ ہے کہ واللہ! اگر ہم تم سے جنگ کریں گے تو تمہیں معلوم ہو جائے گا کہ ہم خاص قسم کے لوگ ہیں۔“

بنو قینقاع نے کچھ تو عنایت و غضب کے عالم میں، کچھ رئیس المنافقین عبد اللہ بن



ابی اور کچھ اپنے حلیفوں کی امداد کی امید پر معاہدے کو توڑ دیا۔ یہ یہود کی زبردست سیاسی غلطی تھی اور اس کا اتنا ہی بھاری خمیازہ بھی انھیں بھگتنا پڑا۔

اللہ تعالیٰ نے آپؐ میں اس قسم کی نازک اور خطرناک صورتِ حال سے عمدہ برآ ہونے اور فوری جوابی کارروائی کرنے کی صلاحیت بدرجہ اتم ودیعت کی تھی۔ بنو نضیر اور عبداللہ بن ابی دونوں بنو قینقاع کے حلیف تھے اور ان حلیفوں کی امداد سے انھیں محروم رکھنا ناگزیر تھا، کیونکہ ان تین طاقتوں کا اتحادِ ثلاثہ مدینے کی نوزائیدہ مملکت کے لیے انتہائی خطرناک ثابت ہو سکتا تھا۔ آپؐ نے اس سلسلے میں جو اقدامات کیے، تاریخ نے انھیں محفوظ تو نہ رکھا، البتہ یہ بات متحقق ہے کہ آپؐ اپنے تدبیر اور حکمتِ عملی سے بنو قینقاع کو ان کے حلیفوں کی امداد سے محروم رکھنے میں کامیاب ہو گئے۔ آپؐ کو جب اپنی اس کامیابی کا یقین ہو گیا تو ۱۵ شوال ۵۲ھ / ۱۰ اپریل ۶۲۳ء کو آپؐ نے عبداللہ بن ابی کی مخالفت کے باوجود بنو قینقاع کے خلاف جوابی کارروائی کا آغاز کیا اور انھیں محاصرے میں لے لیا۔ بنو نضیر اور عبداللہ بن ابی کو اپنے حلیف کا ساتھ دینے کا حوصلہ نہ ہوا۔ پندرہ روز انتظار کرنے کے بعد جب بنو قینقاع کو باہر سے کمک ملنے کی کوئی امید نہ رہی تو انھوں نے یایوس ہو کر ۱ ذیقعدہ ۵۲ھ / ۲۴ اپریل ۶۲۳ء کو غیر مشروط طور پر ہتھیار ڈال دیے۔ یہود کے جنگی دستوں کے مطابق انھیں قتل کرنے کے بجائے آپؐ نے ان کو جلا وطن کرنے پر ہی اکتفا کیا۔ بنو قینقاع جو تعداد میں سات سو تھے، شام کے علاقے از رعات میں جا بسے۔

## قریش کی مدینے پر چھاپہ مارنے کی کوشش یا غزوہٴ سویق :

( ۵ ذوالحجہ ۵۲ھ / ۲۹ مئی ۶۲۳ء )

ہمیں یہ حقیقت فراموش نہیں کرنی چاہیے کہ آپؐ پیغمبرِ رحمت تھے اور آپؐ کی زندگی کا نصب العین مظلوم و مقہور انسانیت کو استحصالی اور سامراجی قوتوں کی سیاسی، معاشی اور ذہنی غلامی سے نجات دلانا اور ان کے لیے ایک ایسا متوازن معاشرہ قائم کرنا تھا جس کا اللہ و رب صرف اللہ تعالیٰ ہو اور وہ اس میں آزاد و خود مختار اور صالح بھائیوں کی طرح امن و سلامتی سے زندگی گزاریں۔ یہ نصب العین جس قدر ارفع و احسن تھا، اسی قدر وہ انقلابی جذبے، مجاہدانہ جدوجہد اور غیر معمولی تدبیر و حکمت کا متقاضی تھا۔ دلیل یہ ہے کہ شریطاً تخریب پسند و فساد انگیز

ہے، اس لیے وہ حرکت و اضطراب کی حالت میں رہنے پر مجبور ہے، لہذا تاریخ شاہد ہے کہ مشریر یا طاغوتی طبائع ہمیشہ تعمیر و توازن، عدل و احسان، امن و سلامتی اور خیر و حق کی دشمن رہی ہیں اور ہمیشہ رہیں گی۔

چنانچہ آپ تو مدینہ منورہ میں دلجمعی اور خاموشی سے تعمیری کاموں میں مشغول تھے، کیونکہ تعمیر سکون و طمانیت چاہتی ہے، لیکن اہل مکہ تخریبی کاموں میں لگے ہوئے تھے، اس لیے وہاں ایک ہنگامہ برپا تھا۔ اس ہنگامے کی آگ کو شعلہ زن کرنے میں عورتوں اور شاعروں نے اہم کردار ادا کیا، کیونکہ قریش عورت اور شاعر کے طعنوں کو برداشت نہیں کر سکتے تھے۔ چنانچہ قریش مسلمانوں سے انتقام لینے کے لیے اپنے تمام وسائل کے ساتھ فیصلہ کن جنگ کی تیاریاں کرنے لگے۔ یہ جنگی تیاریاں اموی خاندان کے سردار ابوسفیان کی قیادت میں ہونے لگیں، جسے جنگ بدر کے بعد قریش کا سردار و قائد منتخب کیا گیا تھا۔ یہ انتخاب دراصل مشرق و مغرب میں اموی خاندان کی خلافت و امارت کا سنگ بنیاد تھا۔

ابوسفیان ایک بہادر و تجربہ کار سپہ سالار اور ذہین سیاستدان تھا۔ وہ سفارتی رموز سے واقف اور ساز باز کرتے میں یدِ طولی رکھتا تھا۔ وہ فنِ حرب اور نفسیاتِ حرب سے بھی خوب واقف تھا۔ اس نے بڑی رازداری سے مدینے کے یہودیوں سے ساز باز کر کے مسلمانوں کو نقصان پہنچانے، زک دینے اور مرعوب کرنے کی خاطر ان پر شیخون مارنے کا منصوبہ بنایا۔ اس مقصد کی خاطر اس نے دو سو چاق و چوبند سواروں کا ایک چھاپہ مار دستہ تیار کیا اور چیکے سے مدینے پہنچ گیا۔ منصوبے کے مطابق اس نے یہود کے قبیلے بنو نضیر کے سردار سلام بن شکم کے پاس قیام کیا۔ جاسوسوں اور مخبروں کے ذریعے اطلاعات حاصل کیں اور حالات کا جائزہ لیا، لیکن مسلمانوں کے حفاظتی اقدامات کی بنا پر اسے چھاپہ مار شیخون مارنے کا موقع نہ مل سکا۔ بہر حال وہ اپنی شرارت سے باز نہ آیا۔ مدینے پر چھاپہ مارنے کے بجائے اس نے رات کی تاریکی میں مسلمانوں کے ایک نخلستان کو تاراج کیا اور ایک فرد کو شہید کر دیا۔ (۵ ذوالحجہ ۲ھ /

۲۹ مئی ۶۲۴ء)۔ اطلاع ملتے ہی آپ نے مجاہدین کے ساتھ تعاقب کیا۔ یہ دیکھ کر ابوسفیان نے راہواروں پر رسد کے لیے ستوؤں کے جو تھیلے لدے تھے، گرانے شروع کر دیے۔ اہل سے وہ دوہرا فائدہ اٹھانا چاہتا تھا۔ ایک تو جانوروں کا بوجھ ہلکا کر کے ان کی رفتار کو تیز تر کرنا تھا، دوسرے سے ان کو مالِ غنیمت کا لالچ دے کر ان کی رفتار تعاقب کو کم کرنا تھا۔ چنانچہ

اس کی یہ چال کامیاب رہی۔ وہ بچ کر بھل گیا۔ اس تعاقب میں ستوؤں کے تھیلوں نے چونکہ اہم کردار ادا کیا تھا، اس لیے عربوں نے اسے غزوہ سویق (یعنی ستوؤں والی لڑائی) کا نام دیا۔

عید الاضحیٰ اور سنت ابراہیمی کا احیاء (۱۰ رزی الحجۃ ۵۲ / ۳ جون ۶۲۴) :

حسن اتفاق دیکھیے کہ آپ مہم الکوہ سے واپس تشریف لائے تو اللہ تعالیٰ نے آپ کو مسلمانوں کے لیے دو ثقافتی ارمغان عطا کیے : صدقۃ الفطر اور عید الفطر۔ اس بار آپ نے غزوہ سویق سے مراجعت فرمائی تو آپ کو پھر دو تحفے عنایت ہوئے : عید الاضحیٰ اور قربانی۔ مسلمانوں نے پہلی مرتبہ عید الاضحیٰ منائی، آپ کی امامت میں نماز عید الاضحیٰ ادا کی اور قربانی دی۔ آپ نے اس سال دو مینڈھوں کی قربانی دی اور سنت ابراہیمی کا احیاء کر دیا۔ اللہ قربانی ہمیں دو اہم چیزوں کی یاد دلاتی ہے : آدابِ عبدیت اور آدابِ فرزندگی۔ آدابِ عبدیت یہ ہیں کہ بندہ اللہ تعالیٰ کی راہ میں سیدنا حضرت ابراہیم علیہ السلام کی طرح اپنی عزیز ترین چیز مثلاً بیٹے تک کو بھی قربان کرنے سے دریغ نہ کرے۔ آدابِ فرزندگی یہ ہیں کہ اولاد کو حضرت اسماعیل کی طرح فرمانبردار ہونا چاہیے، جنہوں نے باپ کے ایک اشارے پر ذبح ہونا منظور کر لیا تھا۔

یاد دہانی کے طور پر یہ بات دہرائی جاتی ہے کہ عیدین اسلام کے دو جشنِ مسرت ہیں اور دونوں ہی رنگِ حسن و تقویٰ سے مزین ہیں، اسی لیے ان سے سچی خوشیاں ملتی ہیں۔ اس اعتبار سے ثقافت کے ارتقا کا مطلب یہ ہوا کہ وہ زیادہ سے زیادہ رنگِ حسن و تقویٰ سے مزین ہوتی جائے۔ یہ یاد رہے کہ حسن سے طمانیت و مسرت ملتی ہے اور تقویٰ سے حسن و حق کی طلب و جستجو پیدا ہوتی ہے۔

مہم یا غزوہ ذی امر (محرم ۵۳ / جون ۶۲۴) :

یوں تو عرب کے تمام غیر مسلم قبائل تخریبِ اسلام اور مسلمانوں کے دشمن تھے، لیکن مشرک و جنگجو قبائل جن کا پیشہ ہی غارتگری تھا، مدینے کی نوزائیدہ اسلامی مملکت کو لپچائی ہوئی نظر سے دیکھتے تھے۔ انھیں مالِ غنیمت کے علاوہ مسلمانوں سے دینی اور سیاسی حسد بھی تھا، نیز انھیں مسلمانوں کی ابھرتی ہوئی قوت سے خوف بھی لاحق ہو رہا تھا۔ ایسے قبائل میں نجد کا قبیلہ

غطفان بھی تھا۔ چنانچہ اس کے دو خیلوں یعنی بنی ثعلبہ اور بنی محارب نے اپنے سردار دعثور غطفان کی سرکردگی میں مدینے کو تاخت و تاراج کرنے کا منصوبہ بنایا۔ وہ ابھی تیاریاں ہی کر رہے تھے کہ آپؐ کو اپنے جاسوسوں کے ذریعے اس کی اطلاع مل گئی۔ آپؐ نے حضرت عثمان بن عفانؓ کو مدینے کا حاکم مقرر کیا اور خود محرم ۲ھ / جون ۶۲۲ء میں چار سو مجاہدین کے ساتھ ان کی طرف پیش قدمی کی۔ مسلمانوں کے اس غیر متوقع اور بروقت اقدام کو دیکھ کر قبائلی اس قدر مرعوب اور خوفزدہ ہوئے کہ منتشر ہو کر پہاڑوں میں روپوش ہو گئے۔ آپؐ نے ان لوگوں کی اچھی طرح سے حوصلہ شکنی کرنے اور دوسرے قبائل کو بھی مرعوب کرنے کی خاطر ڈیڑھ ماہ کے قریب نجد ہی میں قیام فرمایا اور بغاوت کو اچھی طرح فرو کر کے واپس تشریف لائے۔ اس مہم کو غزوۃ انمار اور غزوۃ غطفان سے موسوم کیا جاتا ہے۔

یہودی فتنہ گروں سے رخنہ کعب بن اشرف کا انجام یا سریہ محمد بن مسلمہؓ :

(۱۴ ربيع الاول ۳ھ / ۲ ستمبر ۶۲۲ء)

بدر میں مسلمانوں کی شاندار فتح کی خبر سے یثرب کے یہود کو سخت صدمہ اور رنج پہنچا۔ ایک تو وہ تصور تک نہیں کر سکتے تھے کہ مسلمان قریش ایسی عظیم قوت کو شکست دے سکتے ہیں اور دوسرے مسلمانوں کی عسکری قوت اور سیاسی سطوت کا تصور اب ان کے لیے سوہانِ روح بن گیا تھا۔ وہ مسلمانوں کے خلاف ریشہ دوانیوں میں پہلے سے زیادہ سرگرمیاں دکھانے لگے۔ ان باغیانہ سرگرمیوں میں حصہ لینے والوں کا سرغنہ یہود کا ایک سردار کعب بن اشرف تھا۔ وہ عرب کا شعلہ بیان شاعر تھا۔ مسلمان عورتوں سے متعلق فرضی عشقیہ و جنسی قصے نظم کرنا اور آپؐ کی ہجو لکھنا اس دریدہ دہن کا محبوب مشغلہ تھا۔ قریش کی شکست کی خبر سن کر اس سے رہا نہ گیا۔ وہ ان کے پاس مکتے گیا۔ وہاں اس نے بدر کے مقتولین کے مرثیے لکھے، قبائل کا دورہ کیا اور سب کو مسلمانوں کے خلاف بھڑکایا اور انھیں شکست کا بدلہ لینے پر اکسایا۔ پھر قریش سے ساز باز کر کے مدینے پہنچا اور اپنی باغیانہ سرگرمیوں میں مشغول ہو گیا۔ قریش اور اس کے حلیفوں کے مدینے پر متوقع حملے کے پیش نظر یہود کے خلاف کوئی بڑا اقدام کرنا قرینِ مصلحت نہ تھا۔ چنانچہ آپؐ نے اس موقع پر کعب بن اشرف کی باغیانہ سرگرمیوں کا قلع تدمع کرنا ہی مناسب سمجھا۔ آپؐ نے حضرت محمد بن مسلمہؓ کی قیادت میں ایک چھوٹی سی چھاہ مار جماعت تیار کی جس نے سوچے سمجھے منصوبے کے مطابق

ایسے ڈرامائی انداز میں کعب بن اشرف کا خاتمہ کر دیا کہ یہود میں خوف و سراسیمگی کی لہر دوڑ گئی اور انھیں تحریری طور پر عہد کرنا پڑا کہ وہ آئندہ ایسی مذموم حرکات اور باغیانہ سرگرمیوں سے باز رہیں گے۔ اس واقعے سے وہ فتنہ فرو ہو گیا جو جنگِ اُحد میں مسلمانوں کے لیے مہلک ثابت ہو سکتا تھا۔ مورخین اس واقعے کو سربہ محمد بن مسلمہ کے نام سے موسوم کرتے ہیں۔ ۳۲

بنو سلیم کی بغاوت یا غزوہ بکران (ربیع الآخر ۳ھ / ستمبر، اکتوبر ۶۲۴ء) :

انقلاب کی راہیں ہمیشہ پرخطر ہوتی ہیں اور انقلابی تحریکوں کو ان راہوں سے گزرنا ہی پڑتا ہے۔ تحریکِ اسلام بھی ایسی ہی راہوں سے گزر رہی تھی اور اسے قدم قدم پر سازشوں، مخالفتوں اور مزاحمتوں کا سامنا کرنا پڑ رہا تھا۔ لیکن قائدِ تحریک کے خُلقِ عظیم، بے مثال تدبیر، حوصلہ اور خود اعتمادی اور دیگر اوصافِ حمیدہ کی بدولت یہ تحریک ہر تجربے سے کامیابی سے گزرتی جا رہی تھی۔ فتنے اٹھتے تھے، لیکن انھیں فوراً ہی دبا دیا جاتا تھا۔ چنانچہ ابھی آپ کو بنو غطفان کی بغاوت کو فرو کرنے اور یہودی فتنہ پرداز کی باغیانہ سرگرمیوں کو دبانے سے مہلت ملی ہی تھی کہ بکران سے بنو سلیم کی بغاوت کی اطلاع ملی۔ آپ صاحبِ عزیمت و ہمت تھے اور تھک کر بیٹھ جانا نہ جانتے تھے۔ ہر صورتِ حال سے عہدہ برآ ہونے کے لیے ہر وقت و ہر محل اقدام کرنا آپ کا شعار تھا۔ یہ اطلاع پاتے ہی آپ نے حضرت عبداللہ بن اُمّ کلثوم کو مدینے کا حاکم مقرر کیا اور خود تین سو مجاہدین کا ایک دستہ لے کر بکران پہنچ گئے۔ اسلامی لشکر کی اچانک اور غیر متوقع آمد سے بنو سلیم اس قدر مرعوب و خوفزدہ ہوئے کہ منتشر و فرار ہو گئے۔ اس مہم کے خاطر خواہ نتائج برآمد ہوئے۔ فتنہ دب گیا، آپ نے حسبِ معمول کچھ عرصہ وہاں قیام فرمایا اور پھر مدینے مراجعت فرمائی۔ ۳۵

قریش کی اپنی تجارتی ناکہ بندی توڑنے کی کوشش یا سربہ زید بن حارثہ :

(جمادی الآخر ۳ھ / اکتوبر، نومبر ۶۲۴ء)

قریش سے متعلق آپ کی حکمتِ عملی یہ تھی کہ انھیں اخلاقی، سیاسی اور معاشی دباؤ سے تحریکِ اسلام کی مخالفت سے باز رکھا جائے اور جنگ و جدال کے بغیر ان کا مرکز یعنی مکہ معظمہ فتح کر لیا جائے، کیونکہ اس طرح قریش کی تالیفِ قلوب کرنے سے انھیں تحریکِ اسلام میں شامل کرنے کے زیادہ سے زیادہ مواقع حاصل ہو سکتے تھے۔ چونکہ قریش کی معیشت کا انحصار شام و

عراق کی تجارت پر تھا، لہذا آپ ان کو بساطِ سیاست پر تجارتی ناکہ بندی کے ذریعے مات دینا چاہتے تھے۔ بدر کی فتح کے بعد مسلمانوں نے شام اور مکہ کی قدیم تجارتی شاہراہ قریش پر بند کر دی تو انھیں مجبوراً عراق کی طرف رخ کرنا پڑا۔ چنانچہ ان کا ایک قافلہ بھاری قیمت کا مال تجارت لے کر عراق روانہ ہوا، جس میں عمائدین قریش بھی شامل تھے، مثلاً ابوسفیان بن حرب، صفوان بن امیہ، عبداللہ بن ابی، ربیعہ اور حوٰلیب بن عبدالعزی۔ آپ کو اپنے جاسوسوں کے ذریعے بروقت اس قافلے کی اطلاع مل گئی۔ قریش کو معاشی محاذ پر زک پہنچانے کا یہ بہت اچھا موقع تھا جس سے آپ نے پورا پورا فائدہ اٹھایا۔ چنانچہ آپ نے بڑی رازداری سے قافلے کو روکنے کے لیے حضرت زید بن حارثہ کی قیادت میں ایک سو مجاہدین کا دستہ روانہ کیا۔ مجاہدین نے اتنی سرعت اور خاموشی سے قافلے کو جالیاکہ اہل قافلہ ششدر رہ گئے اور سب کچھ چھوڑ چھاڑ کر بھاگ اٹھے لیکن قافلے کا رہنما فرات بن حیان فحلی گرفتار ہو گیا۔ مجاہدین لاکھوں روپے کا مال غنیمت لے کر واپس ہوئے۔ اس واقعے کو عام طور سے سریہ زید بن حارثہ کے نام سے موسوم کیا جاتا ہے۔

اس کاروان تجارت کے لٹ جانے سے قریش پر شام اور عراق کی دونوں شاہراہیں مسدود ہو گئیں۔ یہ دونوں شاہراہیں ان کی معیشت کے لیے رڑھ کی ہڈی کی حیثیت رکھتی تھیں۔ وہ بلبلا اٹھے۔ معاشی بد حالی سے بچنے کے لیے ان کے سامنے دو راستے رہ گئے تھے: مسلمانوں سے مصالحت یا ان سے مسلح تصادم۔ قریش کے لیے مصالحت کی راہ اختیار کرنا مسلمانوں کی جداگانہ قومیت، ان کی آزاد سیاسی حیثیت اور حکومت کو تسلیم کرنا تھا، اور اسے وہ اپنی قومی سیاسی اور دینی خود کشی سمجھتے تھے، لہذا ان کو جارحیت ہی کی راہ اختیار کرنا تھی اور کی۔

ہم دیکھ چکے ہیں کہ عرب کی بیرونی اور اندرونی تجارت پر قریش مکہ کی اجارہ داری تھی، جو ان کی خوشحالی کا بہت بڑا ذریعہ تھی۔ مسلمانوں نے ان کی تجارتی شاہراہوں کی ناکہ بندی کر کے ایک تو ان کی تجارتی اجارہ داری ختم کر دی اور دوسرے ان کی جگہ خود لے لی۔ مہاجرین چونکہ قریشی تھے اور تجارت پیشہ تھے، اس لیے انھوں نے قریش کے تجارتی منظر سے ہٹ جانے کے بعد جو خلا واقع ہوا، اسے پُر کرنے اور اسلامی معاشرے کی معیشت کو مستحکم کرنے میں نمایاں کردار ادا کیا۔ اس سے یہ استنباط ہوتا ہے کہ آپ "عبقریتِ کل" تھے، آپ کی نظر میں ہر گوشہٴ حیات ہوتا تھا اور آپ ایک تشیم و جلیل ماہرِ معاشیات بھی تھے۔

اس جگہ اس حقیقت کی نشاندہی کی جاتی ہے کہ آپ اس لیے رحمتہ للعالمین تھے کہ بنی نوع انسان کو زندگی کے ہر گوشے میں آپ سے فوائد حاصل ہوئے اور یہ اس لیے ممکن ہوا کہ آپ عبقریتِ کل تھے اور آپ کی فکر و نظر ہر گوشہ حیات کو محیط تھی۔

ام المؤمنین حضرت حفصہ رضی اللہ عنہا سے نکاح (شعبان ۳ھ / جنوری فروری ۶۲۵ء) :

اللہ تعالیٰ نے چونکہ آپ کی زندگی کو ہر زمان و مکان کے انسان کے لیے رحمت اور مثالی بنایا تھا، اس لیے آپ کو ہر گوشہ حیات میں سفر کرنا تھا اور آپ نے کیا اور اس طرح کیا جسے رحمتہ للعالمین اور عبقریتِ کل کو کرنا چاہیے تھا۔ آپ کی خودی بلاشبہ کل جہانوں کو محیط تھی لیکن اس کا مرکز گھر تھا، اور گھر جنت ہوتا ہے، جو سفر زندگی کو حسین و خوشگوار بنانے میں از بس اہم کردار ادا کرتا ہے۔ اس میں شک نہیں کہ آپ نے مدینے میں جہاں آپ حکمران تھے، مٹی کے چھوٹے چھوٹے گھر وندوں میں زندگی گزاری اور اس سادگی اور فقر سے گزاری کہ امیر و سلطان تو کیا، ایک غریب شخص بھی اس کا تصور نہیں کر سکتا۔ گھر میں آرام و راحت کی چیزوں کا فقدان تھا، نان جویں، کھجور و غنیمہ پر بسر اوقات ہوتی تھی۔ پہننے کو موٹے کھدر کا کرتا، تہ بند اور عمامہ ہوتا تھا۔ نعلین مبارک انتہائی معمولی ہوتے تھے۔ ازواج مطہرات کا لباس اور زندگی بھی اسی طرح سادہ اور زاہدانہ تھی۔ اس بے سروسامانی کے عالم میں بھی آپ کا گھر طمانیت و مسرت کا بہشت تھا۔ شعبان ۳ھ / جنوری فروری ۶۲۵ء میں آپ نے اپنی جنت کی رونق میں اضافہ کرنے کا فیصلہ کیا۔ اس میں مشیتِ ایزدی بھی تھی اور حکمتِ نبوی بھی۔ اس کا فوری محرک حضرت عمر فاروق رضی اللہ عنہ کی تالیفِ قلب تھا۔ آپ رفقاءے تحریک کی تالیفِ قلوب کا بہت خیال رکھتے تھے۔ قائدِ تحریک اسلام، حکمران اور سپہ سالار کی حیثیت سے آپ کا ایسا کرنا سیاسی و عسکری اعتبار سے بھی ضروری تھا۔

حضرت عمر فاروق رضی اللہ عنہ کے بہترین صحابہ اربعہ میں سے تھے۔ انھوں نے تحریکِ اسلام کے لیے جو گرانقدر خدمات انجام دی تھیں، ان کے صلے کے طور پر آپ نے ان کے خاندان سے رشتہ صہ قرآن کرنے کا فیصلہ کیا تھا۔ چنانچہ جنگ بدر میں مہلک زخم کھانے کے بعد حضرت حفصہ رضی اللہ عنہا نے حضرت خنیس رضی اللہ عنہ کا کچھ دنوں بعد انتقال ہو گیا اور وہ بیوہ ہو گئیں تو حضرت عمر رضی اللہ عنہ کو اپنی بیٹی کے نکاحِ عثمانی کی فکر دا منگیہ ہوئی۔ آپ نے ان کی تالیفِ قلب کی خاطر حضرت حفصہ رضی اللہ عنہا سے نکاح کر لیا۔

(شعبان ۳ھ / جنوری فروری ۶۲۵ء) ۳۸

## حواشی و تشریحات

- (۱) غزوة بدر سے متعلق ہمارے بڑے بڑے مآخذ مندرجہ ذیل ہیں :
- (۱) قرآن مجید ، سورة الانفال ، (۲) بخاری ، کتاب المغازی ، باب غزوة البدر (۳) سیرة ابن اسحاق باب غزوة البدر (۴) سیرة ابن ہشام ، باب ۹۴ ، ص ۴۵۹ تا ۷۱۲ (اردو) (۵) طبقات ابن سعد ۲ : ۴ تا ۲۸ بعد ، (۶) طبری ۱۳۳ تا ۱۳۳۸ بعد (۷) ابن تیم : زاد المعاد (اردو) ، ۲ : ۱۷۴ تا ۱۸۴ ، (۸) تاریخ ابن خلدون (اردو) ، ۱ : ۸۲ تا ۸۸ ، (۹) تاریخ تمدن اسلام (اردو) ، ۱ : ۴۴ تا ۴۶ ، (۱۰) شبلی : سیرة النبی ، ۱ : ۳۱۵ تا ۳۴۵ ، (۱۱) رسول رحمت ، مرتبہ غلام رسول منہر ، ص ۲۶۹ تا ۲۹۳ ۔
- (۲) المائدہ ۵ : ۲۴ ۔
- (۳) الانفال ۸ : ۴۱ ۔
- (۴) ابوالکلام احمد ، ترجمان القرآن ، ۲ : ۵۴ ، ۵۷ ، حواشی ۔
- (۵) الانفال ۸ : ۱۱ ۔
- (۶) آل عمران ۳ : ۱۳ ۔
- (۷) الانفال ۸ : ۱۷ ۔
- (۸) بخاری ، کتاب المغازی ، باب غزوة البدر ۔
- (۹) موضوع مذکور ، نیز دیکھئے ابوداؤد ، کتاب المغازی ۔
- (۱۰) الانفال ۸ : ۱ ۔
- (۱۱) بخاری و مسلم در مشکوٰۃ ، کتاب الجہاد ، ح ۲۸ ۔
- (۱۲) ابوداؤد ، در مشکوٰۃ ، کتاب الجہاد ، ح ۵۷ ۔
- (۱۳) مالک ، ابوداؤد ، نسائی ، موضوع مذکور ، ح ۵۸ ۔
- (۱۴) النساء ۴ : ۳۲ ۔



- (۱۵) آل عمران ۳: ۱۷۱ -
- (۱۶) بخاری و مسلم در مشکوٰۃ، کتاب الجہاد، ج ۶ -
- (۱۷) بخاری و مسلم، موضوع مذکور، ج ۲ -
- (۱۸) بخاری، موضوع مذکور، ج ۱ -
- (۱۹) ابن ہشام: سیرۃ النبیؐ، (اردو) ۲: ۱ -
- (۲۰) مشکوٰۃ، باب صلوة العیدین، طبقات ابن سعد، ۱: ۲۲۸ -
- (۲۱) موضوع مذکور، نیز دیکھیے الخطیب: اکمال فی اسماء الرجال، در مشکوٰۃ (اردو) ۳: ۲۱۰ (الف) -
- (۲۲) قرآن مجید، بمواضع کثیرہ، البوداؤد، کتاب الجہاد، ۲: ۹ بعد، بخاری، باب ایتان لہود النبیؐ، سیرۃ ابن ہشام (اردو) ۱: ۵۳۵ تا ۵۴۰، ۵۸۷ تا ۵۸۹ بعد، شبلی: سیرۃ النبیؐ، ۱: ۳۹۵ تا ۴۰۱ بعد -
- (۲۳) ابن ہشام، سیرۃ النبیؐ، ۱: ۵۸۹، ۵۹۰ بعد -
- (۲۴) شبلی: سیرۃ النبیؐ، ۱: ۴۰۲، ابن ہشام، سیرۃ النبیؐ، ۱: ۵۲۸، ۵۲۹، ۴۳۲ بعد -
- (۲۵) سنن البوداؤد، کتاب الخراج والامارة، ذکر نضیر، شبلی، سیرۃ النبیؐ، ص ۲۰۳ -
- (۲۶) الحشر ۵۹: ۱۴ -
- (۲۷) طبقات ابن سعد، ۱: ۱۹ بعد، شبلی: سیرۃ النبیؐ، ص ۲۰۳، ۲۰۴ بعد -
- (۲۸) سیرۃ ابن ہشام (اردو) ۲: ۳ -
- (۲۹) وہی کتاب، ص ۲ -
- (۳۰) طبقات ابن سعد، ۳: ۱۹۹، سنن ابی داؤد، بحوالہ شبلی: سیرۃ النبیؐ، ۱: ۴۰۳ تا ۴۰۵، ابن ہشام: سیرۃ النبیؐ، (اردو) ۲: ۳ تا ۴ -
- (۳۱) طبقات ابن سعد، ۲: ۳۰، تاریخ ابن خلدون (اردو) ص ۹۲، ابن ہشام، سیرۃ النبیؐ، ۲: ۱ تا ۲ بعد -
- (۳۲) طبقات ابن سعد، ۱: ۲۲۸ -
- (۳۳) ابن ہشام: سیرۃ النبیؐ (اردو) ۲: ۳ -
- (۳۴) موضوع مذکور -

(۳۵) موضوع مذکور۔

(۳۶) وہی کتاب، ۲: ۸، ۷۔

(۳۷) عبقریتِ کل سے مراد یہ ہے کہ آپ زندگی کے ہر شعبے میں عبقری یا genius تھے۔

(۳۸) الخطیب: اکمال فی اسماء الرجال در مشکوٰۃ (اردو) ۳: ۳۳۳ (الف)

أصابہ فی تمییز الصحابہ، ۲: ۲۴۳۔ حضرت حفصہ بنت عمر فاروقؓ کا پہلا

نکاح حضرت خنیس بن حذافہؓ سے ہوا تھا۔ انھوں نے ۶۰ برس کی عمر میں ۴۵ ھ میں وفات

پائی۔

صدرِ پاکستان محمد رفیق تارٹ -

پنجاب یونیورسٹی کاہنوہر

طالبعلم - (۱۹۴۹ء)

# غزوة اُحُد

پیغمبرِ اعظم و آخرِ صلی اللہ علیہ وسلم کی مثالی قیادت، صبر و استقامت اور حوصلہ و جرأت  
کا ایک تاریخی کارنامہ

- (۱) غزوة اُحُد کے بنیادی عوامل۔
- (۲) مکے کی اتحادی فوجوں کی مدینے پر یلغار اور وادی اُحُد میں مورچہ بندی۔
- (۳) پیغمبرِ اعظم و آخرِ صلی اللہ علیہ وسلم کی مجلس مشاورت، فیصلہ اور لشکرِ اسلام کا محاذِ جنگ۔
- (۴) عبداللہ بن ابی کی غداری۔
- (۵) محاذِ جنگ : ابوسفیان کا جنگی منصوبہ، جنگ کا آغاز اور اتحادی فوجوں کی پسپائی، ابوسفیان کی چال، دشمن کا تعاقب چھوڑ کر مجاہدین کا اور درے کو خالی چھوڑ کر تیر اندازوں کا مالِ غنیمت کو لوٹنا اور خالد بن ولید کا عقب سے حملہ کر کے جنگ کا پانسہ پلٹ دینا۔
- (۶) آپ پر اتحادی سوراؤں کی یلغار اور آپ کا اپنی بے مثال جرأت و استقامت اور صبر و استقلال کا مظاہرہ کرنا۔
- (۷) قریش کی اپنے مقصد میں ناکامی اور جنگی چال کے تحت میدانِ جنگ سے کوچ۔
- (۸) دشمن کے متوقع حملے، پیغمبرِ اعظم و آخرِ صلی اللہ علیہ وسلم کی جوانی کا رروائی اور حمراء الاسد میں مورچہ بندی۔
- (۹) قریش کا حوصلہ ہار کر بے نیلِ مرام لوٹنا۔
- (۱۰) سیرے کا ایک الہامی و لافانی ریکارڈ۔

(۱۱) حضرت امّ عمارہؓ کی بے مثال جرأت و شجاعت۔

(۱۲) غزوة اُحد کا حربی نقطہ نظر سے تجزیہ۔

(۱۳) متفرق واقعات : حضرت زینبؓ بن خزيمة سے نکاح ، آپؐ کی صاحب زادی

حضرت امّ کلثومؓ کا حضرت عثمانؓ سے نکاح ، حضرت امام حسن علیہ السلام کی ولادت سعید۔

(۱۴) حواشی و تشریحات۔

## باب

غزوہ احد (۶ شوال ۳ھ / ۲۲ مارچ ۶۲۵ء)

یا

پینمبرِ عظیمِ دآخر صلی اللہ علیہ وسلم کی مثالی قیادت، صبر و استقامت

اور حوصلہ و جرأت کا ایک تاریخی کارنامہ

تاریخ کی اپنی ایک جہت ہے جس پر وہ چلتی رہتی ہے۔ یہ سمت ظلم و گناہ اور فتنہ و فساد سے غلط ہو جاتی ہے، جسے جنگ ہی درست کرتی ہے۔ اس سے اس امر کی توجیہ ہو جاتی ہے کہ اسلام نے کیوں جہاد فی سبیل اللہ کو اُمتِ مسلمہ پر فرض قرار دیا ہے۔ اسے ”ناموسِ تاریخ“ سے تعبیر کر سکتے ہیں۔ چنانچہ غزوہ احد کا ایک بنیادی مقصد تاریخ کی جہت کو صالح اور درست کرنا تھا۔ تاریخ کی روش یہ ہے کہ وہ اپنی جہت درست کرنے کے لیے خود ہی انقلاب کی راہ بھی اختیار کر لیتی ہے۔ غزوہ بدر دراصل تاریخ ہی کی ایک ایسی کوشش تھی جس کے سلسلے کی دوسری کڑی، جو اس کا فطری نتیجہ تھی، جنگِ احد تھی۔

جنگِ احد کے دو قدیم و بنیادی عوامل تھے، جو دینی و معاشرتی نوعیت کے تھے ان میں سیاسی عسکری اور معاشی نوعیت کے تین اور عوامل شامل ہو گئے۔ دینی عوامل یہ تھے: مشرکانہ عصبیت اور دینی سیادت کو خطرہ۔ ان سب عوامل سے علیحدہ علیحدہ بحث کی جاتی ہے:

(۱) مشرکانہ عصبیت

مشرکانہ عصبیت: قریش چونکہ مشرک و بت پرست تھے، اس لیے وہ اسلام کی خالص توحید کے طریقہ نہ ہو سکتے تھے اور نہ ہوئے۔ مذہبی لحاظ سے بالخصوص وہ انتہا پسند و قدامت پسند تھے، لہذا انھیں اپنا آبائی دین چھوڑنا یا اس کے خلاف کوئی بات سُننا گوارا نہ تھا۔ اسلام نے جب دلائل و براہین کے ذریعے ان کے باطل عقاید کو بے نقاب کرنا شروع کیا تو ان

کی مشرکانہ عصبیت کو ایسی چوٹ لگی کہ وہ بلبللا اٹھے، اور تحریکِ اسلام، اس کے بانی اور مسلمانوں کا استیصال کرنے پر تڑپ گئے۔

(۲) دینی سیادت کو خطرہ : قریش کو کعبے کے متولی ہونے کے باعث عرب بھر میں دینی سیادت حاصل تھی۔ ان کی حیثیت عرب میں ایسی تھی جیسی ہندوستان میں برہمنوں کی۔ اسلام کی انقلابی تحریک اس قسم کی دینی پیشوائیت کی مخالف تھی، لہذا قریش اسے اپنی دینی سیادت کے لیے خطرہ سمجھتے تھے اور ہر قیمت پر اس سے نجات حاصل کرنا چاہتے تھے۔

(۳) معاشرتی عوامل : اسلام حقوقِ انسانی کا علمبردار اور استحصالی طبقوں کا مخالف تھا اور قریش استحصالی طبقے سے تعلق رکھتے تھے۔ اسلام انوثت، مساوات اور حریت کا نقیب تھا اور ان کے قریش مخالف تھے۔ وہ یہ تصور بھی نہیں کر سکتے تھے کہ سب افراد نسلِ انسانی بھائی بھائی یا برابر ہیں اور آزادی ان کا پیدائشی حق ہے۔ قریش کو نسلی اور طبقاتی غور تھا۔ وہ اپنے آپ کو معزز و محترم اور دوسروں کو اپنے سے کمتر سمجھتے تھے اور اسلام میں سب انسان برابر تھے اور عزت و تکریم کا معیار صرف تقویٰ تھا۔ اسلام امیر و غریب، آقا و غلام، حاکم و محکوم سب کو معاشرے میں ایک جیسا درجہ دیتا تھا، اور یہ بات قریش کے لیے سوہانِ روح تھی۔ اصل یہ ہے کہ تحریکِ اسلام انسانی معاشرے میں ایک ہمہ گیر انقلاب لانا چاہتی تھی جس کے تصور کے حریف قریش کے دل نہ ہو سکتے تھے۔ تاریخِ انسانی بتاتی ہے کہ مشرک و بت پرستی اور قدامت پسندی لازم و ملزوم ہیں اور یہ تینوں چیزیں انقلابیت کی حریف نہیں ہو سکتیں جو توحید کا خاصہ ہے۔

(۴) سیاسی عوامل : تحریکِ اسلام جب تک مکے میں مجبوس رہی، مسلمانوں کی معاشرتی یا سیاسی کوئی حیثیت نہ تھی۔ وہ قریش کی پناہ میں تھے اور ان کی اجازت کے بغیر نقل مکانی تک نہ کر سکتے تھے۔ وہ کھلے بندوں عبادت بھی نہ کر سکتے تھے۔ قریش انھیں اپنے آدمی سمجھتے تھے اسی بنا پر انھوں نے شہنشاہِ نجاشی سے مہاجرین کو ان کے حوالے کرنے کی درخواست کی تھی اور یہود سے مطالبہ کیا تھا کہ وہ پیغمبرِ اعظم و آخر صلی اللہ علیہ وسلم اور مسلمانوں کو مدینے سے باہر نکال دیں۔ لیکن ہجرت کے بعد مدینے میں اسلامی مملکت معرضِ وجود میں آئی اور مسلمانوں کی قومی سیاسی حیثیت متعین ہو گئی، لہذا ان کے سیاسی اثر و رسوخ کا دائرہ وسیع سے وسیع تر ہونے لگا تو

قریش کو یہ بات سخت ناگوار گزری اور انہوں نے اسے اپنی سیاسی سیادت و آزادی کے لیے کھلا چیلنج سمجھا، جسے قبول کرنے کے سوا ان کے پاس کوئی اور چارہ کار نہ تھا۔

(۵) عسکری عوامل : یہ دو تھے، ایک مستقل اور دوسرا فوری نوعیت کا تھا۔ مسلمانوں نے جنگ بدر میں قریش کو شکست فاش دے کر ثابت کر دیا تھا کہ وہ ایک زبردست عسکری قوت بن چکے ہیں اور قریش انہیں اپنے لیے ایک مستقل خطرہ سمجھنے لگے تھے۔ دوسرا اور فوری سبب مقتولین بدر کا انتقام تھا اور انتقام نہ لینے کو وہ بے حمیت و بزوری اور قومی غیرت و وقار کے منافی سمجھتے تھے۔

(۶) معاشی عوامل : اسلام نے سود اور سودی کاروبار کو حرام قرار دیا تھا اور سود قریش کی معیشت کی شیطانی ضرورت بن چکا تھا۔ یہ بات ان کی سمجھ میں نہیں آتی تھی کہ سود کاری کے بغیر وہ کاروبار کیسے کر سکیں گے! واقعہ یہ ہے کہ سرمایہ داری کے خوگر لوگوں کی سمجھ میں واقعی یہ بات نہیں آتی، اور سمجھ میں آ بھی جائے تو وہ یہ حقیقت قبول کرنے سے اس طرح خوف کھاتے ہیں جیسے استحصالی طبقے مثلاً جاگیردار و سرمایہ دار مزارعوں اور محنت کشوں کے حقوق دینے سے یا ان کا استحصال نہ کرنے کے تصور سے لرزہ بر اندام ہو جاتے ہیں۔ اسلام انسان کو نظری ہی نہیں عملی پروگرام بھی دیتا ہے کیونکہ وہ فطری انداز میں زندگی گزارنے کی تحریک ہے۔ چنانچہ اس نے سود کاری و استحصال کاری کے بغیر صدیوں معاشی نظام کو کامیابی سے چلایا اور دنیا پر واضح کر دیا کہ اسلامی نظام فطری ہے۔ اس لیے ایک وہی نظام حیات انسانی کی ہمہ گیر خوشحالی و ترقی اور امن و سلامتی کی ضمانت فراہم کر سکتا ہے۔ مارکسیٹ دراصل اسلام کے اس کامیاب تجربے سے استفادہ کرنے کی "غیر فطری" کوشش ہے جس کے لیے سیکولر Secular کی گمراہ کن اصطلاح وضع کی گئی ہے۔ قریش چونکہ استحصال سے منزہ معاشرے کا تصور تک نہیں کر سکتے تھے اس لیے وہ ایسے معاشرے کی تعبیر کے بانی اور اس عقیدے کے نقیب پنجمہ اعظم و آخر صلی اللہ علیہ وسلم اور تحریک اسلام کے استیصال کے درپے ہو گئے۔

قریش کی معیشت اور قوت کا انحصار تجارت اور تجارتی اجارہ داری پر تھا۔ مسلمانوں نے ان کی دونوں تجارتی شاہراہوں کی ناکہ بندی کر کے ان کی معیشت کو زبردست نقصان پہنچایا تھا اور یہ صورت حال ان کے لیے انتہائی سنگین بن چکی تھی۔ پھر جب قریش نے ناکہ بندی توڑنے کی

کوشش میں اپنا قافلہ لٹوا دیا تو اس نے جلتی پرتیل کا کام کیا اور کتے کے گھر گھر میں انتقام انتقام کی صدا میں بلند ہونے لگیں۔

روسائے مکہ کے مشورے سے ابوسفیان نے اپنے قافلے کے مال تجارت سے جو منافع ہوا، اسے جنگی مصارف کے لیے وقف کر دیا اور اصل سرمایہ مالکوں کو واپس کر دیا۔ یہ منافع پچاس ہزار دینار کے لگ بھگ تھا۔ اللہ تعالیٰ کی نظر میں یہ جنگی تیاریاں دراصل بنی نوع انسان کو اللہ تعالیٰ کی راہ سے روکنے کیلئے تھیں، اس لیے باطل نہیں اور ان کا ناکام ہو جانا ایک فطری امر تھا :

”جن لوگوں نے حق کو ماننے سے انکار کیا ہے، وہ اپنا مال اس لیے خرچ کر رہے ہیں کہ لوگوں کو اللہ کے راستے سے روکیں، وہ ابھی اور مال خرچ کرتے رہیں گے حتیٰ کہ یہ خرچ کرنا ان کے لیے کچھتاوا بن جائے گا۔“

قریش اپنے تمام وسائل کے ساتھ جنگی تیاریاں کرنے لگے، جن میں شاعروں اور عورتوں نے بھی نمایاں حصہ لیا۔ شعرائے عرب اپنی شعلہ نوائی کے ذریعے جنگجو قبائل میں انتقام مبارزت طلبی کی آگ لگا دینے میں یدِ طولی رکھتے تھے۔ اسی طرح عورتیں بھی اپنی طلاق اور طعنہ زنی سے مردوں کو غیرت دلانے اور مرنے مارنے پر آمادہ کرنے میں اپنا جواب نہ رکھتی تھیں۔ اہل مکہ نے جنگ کی تیاریاں مکمل کر لیں تو شوال ۳ھ / مارچ ۶۲۵ء میں انھوں نے ایک لشکرِ حیار کے ساتھ مدینے کی طرف پیش قدمی کی۔ یہ لشکر جس کی قیادت ابوسفیان ایسا ماہر حربیت اور تجربہ کار سپہ سالار کر رہا تھا، تین ہزار جنگجو سواروں پر مشتمل تھا، جن میں قریش کے علاوہ بنو کنانہ اور اہل تمامہ بھی تھے۔ ان میں تین ہزار شتر سوار اور دو سو گھڑ سوار بھی تھے۔ زرہ پوش سپاہیوں کی تعداد سات سو کے قریب تھی۔ اس لشکر میں قریش کے گھرانوں کی پندرہ عورتیں بھی تھیں، جن کی موجودگی لشکر یوں کی غیرت و حیثیت پر تازیا نہ لگانے، جم کر لڑنے اور میدانِ جنگ سے فرار ہونے سے باز رکھنے کے لیے ضروری سمجھی گئی تھی۔

قریش سے جہاں بدر میں جو غلطیاں سرزد ہوئی تھیں، ابوسفیان نے ان سے بچنے

کی پوری کوشش کی۔ اس نے جنگ کا منصوبہ بڑی سوچ بچار اور محنت و احتیاط سے بنایا اور

اس قدر صیغہ راز میں رکھا کہ اسلامی مملکت کے جاسوسوں اور خبروں کو اس کی تفصیلات کا علم نہ ہو سکا، حتیٰ

کہ انھیں یہ بھی معلوم نہ ہو سکا کہ قریش براہ راست مدینے پر حملہ کریں گے یا کسی اور مقام کو محاذِ جنگ بنائیں گے۔



## قریش کی وادی احد میں مورچہ بندی :

آپ کو قریش کی جنگی تیاریوں کی اطلاعات تو ملتی رہتی تھیں، لیکن ان کے منصوبے کا علم نہ ہو سکا تھا، اس لیے آپ نے اس انتظار میں جوابی کارروائی کے خطوط متعین کرنے میں تاخیر کی، یہاں تک کہ قریش کی متحدہ افواج نے احد کی وادی میں چھاؤنی ڈال دی۔ ان کی افواج مدینہ منورہ کے شمال میں بدر و مہ اور غابہ کے درمیان پھیلی ہوئی تھیں۔ جغرافیائی اور جنگی لحاظ سے یہ بہترین جگہ تھی۔ یہاں پانی بھی تھا اور جانوروں کے لیے چارے کی سہولت بھی تھی، پھر عقب اور دائیں اور بائیں سے اچانک حملے کا امکان بھی بہت کم تھا۔ جنگ خندق میں بھی وہ اسی جگہ اترے تھے۔

نبی اکرم صلی اللہ علیہ وسلم کو قریش کی پیش قدمی کی اطلاعیں مسلسل مل رہی تھیں۔ چنانچہ جب انھوں نے وادی احد میں چھاؤنی ڈالی تو آپ نے ان کی تعداد اور دیگر فوجی معلومات حاصل کرنے کے لیے فضالہ کے بیٹوں انس اور مولیٰ کو اور پھر جناب بن منذر کو بھیجا، جو لشکر میں گھوم پھر کر ضروری معلومات فراہم کرنے میں کامیاب ہو گئے۔

آپ نے فوراً مسجد نبویؐ میں شوریٰ کا اجلاس طلب فرمایا۔ اکابر مہاجرین اور انصار نے مشورہ دیا کہ عورتوں کو مدینے کے ارد گرد جو گڑھیاں ہیں ان میں بھجوا دیا جائے اور خود شہر میں مورچہ بند ہو جائیں۔ آپ کو بھی اس رائے سے اتفاق تھا۔ رئیس المنافقین عبداللہ بن ابی نے بھی اس رائے کی پُر زور تائید کی، لیکن نوجوانوں کی بھاری اکثریت نے اسے اپنی پست ہمتی، کمزوری اور بُردلی پر محمول کیا اور میدانِ احد میں لڑنے کا مشورہ دیا۔ دونوں فریقوں کو اپنی اپنی رائے پر اصرار تھا۔ جب اتفاق رائے نہ ہو سکا تو آپ کو پنجمی اور سپہ سالار کی حیثیت سے خود فیصلہ کرنا پڑا۔

اتفاق سے مجمعہ کا دن تھا۔ آپ نے مجمعے کا خطبہ دیا، جہاد و شہادت کے فضائل بیان فرمائے اور صبر و ثابت قدمی کی وضاحت فرمائی۔ نماز سے فارغ ہونے کے بعد آپ گھر کے اندر تشریف لے گئے اور مسجد میں مسلمان آپ کے فیصلے کا انتظار کرنے لگے۔ اس دوران میں بزرگ صحابہ کرام حضرت سعد بن معاذؓ اور حضرت اسید بن حضیرؓ نے نوجوانوں سے خطاب کیا اور انھیں ہٹ دھرمی چھوڑنے کی نصیحت کی جو موثر ثابت ہوئی، لیکن وقت نکل چکا تھا۔ آپ کثرتِ رائے کی بنا پر باہر نکل کر معرکہ آرا ہونے کا فیصلہ کر چکے تھے۔ چنانچہ آپ مسلح ہو کر

باہر تشریف لائے اور اپنے فیصلے کا اعلان کیا تو نوجوان مجاہدین نے اپنی رائے سے دستبرداری اور ندامت کا اظہار کیا۔ آپ نے جواب میں فرمایا :

اللہ کے رسول کے شایان شان نہیں کہ ہتھیار پہن کر آتا رہے جب تک کہ اللہ تعالیٰ اس کے اور دشمن کے درمیان فیصلہ نہ کر دے۔

آپ کا یہ فیصلہ وحی کے عین مطابق تھا :

(اے پیغمبر!) یہ اللہ کی بڑی رحمت ہے کہ تم ان لوگوں کے لیے بہت نرم مزاج واقع ہوئے ہو، اور اگر کہیں تم تند خو اور سخت دل ہوتے تو یہ سب تمہارے گرد و پیش سے چھٹ جاتے، ان کے تصور معاف کر دو، ان کے حق میں دعائے مغفرت کرو اور (تحریک اسلام کے) کاموں میں ان سے بھی مشورہ کیا کرو، پھر جب کسی کام کا پختہ ارادہ کر لو تو اللہ پر بھروسہ کرو (اور کام کر گزرو)۔ بے شک اللہ تعالیٰ ان لوگوں سے محبت کرتا ہے جو اس پر توکل کرنے والے ہیں۔

ساتھ ہی آپ کو اس حقیقت کی بھی نشاندہی کرادی گئی کہ اللہ کی مدد شامل حال ہو تو کوئی طاقت غلبہ نہیں پاسکتی :

(اے پیغمبر!) اللہ تمہاری مدد پر ہو تو کوئی طاقت تم پر غالب آنے والی نہیں، اور وہ تمہیں چھوڑ دے تو اس کے بعد کون ہے جو تمہاری مدد کر سکتا ہو اور مومنوں کو چاہیے کہ اللہ ہی پر بھروسہ رکھیں۔

پنجمیہ عظیم و آخری صلی اللہ علیہ وسلم نے سنت حسنہ کے مطابق حضرت ابن ام مکتوم کو مدینہ کا حاکم مقرر کیا، شہر کی حفاظت اور دیگر امور مملکت سے متعلق ضروری ہدایات دیں۔ اس اثنا میں جہاد کی تیاری مکمل ہو چکی تھی۔ چنانچہ ۶ شوال ۳ھ / ۲۲ مارچ ۶۲۵ء کو بعد از نماز جمعہ مجاہدین کے لشکر نے احد کی طرف کوچ کیا۔ آپ اس وقت گھوڑے پر سوار تھے، کندھے پر کمان اور ہاتھ میں نیزہ تھا۔ حضرت سعد بن معاذ اور حضرت سعد بن عبادہ آگے آگے دوڑ رہے تھے اور باقی مجاہدین دائیں بائیں اور پیچھے تھے۔ مجاہدین کی تعداد ایک ہزار تھی اور صرف ایک سوزرہ پوش تھے۔ جب آپ شوط کے مقام پر پہنچے تو عبداللہ بن ابی اپنے تین سواروں سمیت لشکر سے الگ ہو گیا اور آپ سے عذریہ پیش کیا کہ آپ نے میری رائے نہیں مانی، لہذا ہم بے وجہ اپنی جانیں ہلاکت میں کیوں ڈالیں، یہ جنگ نہیں ہے۔ اگر ہم اسے جنگ سمجھتے تو آپ کا ساتھ دیتے۔

مسلمانوں نے عبداللہ بن ابی کو جنگ میں حصہ لینے پر آمادہ کرنے کی خاطر سمجھانے کی کوشش کی تو اس نے یہ موقف اختیار کیا کہ ہمیں یقین ہے کہ آج جنگ نہیں ہوگی، اس لیے ہم واپس جا رہے ہیں، ورنہ اگر ہمیں یہ توقع ہوتی کہ آج جنگ ہوگی تو ہم ضرور ساتھ چلتے۔ ان منافقوں سے متعلق اللہ تعالیٰ فرماتا ہے ”وہ منافق کہ جب ان سے کہا گیا: آؤ اللہ کی راہ میں جنگ کرو یا کم از کم (اپنے شہر کی) مدافعت ہی کرو، تو کہنے لگے: اگر ہمیں علم ہوتا کہ آج جنگ ہوگی تو ہم ضرور تمہارے ساتھ چلتے۔ یہ بات جب وہ کہہ رہے تھے تو اس وقت وہ ایمان کی بہ نسبت کفر سے زیادہ قریب تھے۔ وہ اپنی زبانوں سے وہ باتیں کہتے ہیں جو ان کے دلوں میں نہیں ہوتیں، اور جو کچھ وہ دلوں میں چھپاتے ہیں، اللہ اسے خوب جانتا ہے۔ یہ وہی لوگ ہیں جو خود تو بیٹھے رہے اور ان کے بھائی بند لڑنے گئے اور مارے گئے تو ان سے متعلق انھوں نے کہہ دیا کہ اگر وہ ہماری بات مان لیتے تو مارے نہ جاتے۔ ان سے کہو! اگر تم اپنے قول میں سچے ہو تو خود تمہاری موت جب آئے، اسے طال کر دکھا دینا۔“

منافقین کی اس غداری کا اثر انصار کی دو جماعتوں بنو سلیم اور بنو حارثہ پر بھی پڑا۔ وہ بھی منافقوں کی باتوں میں آکر علیحدگی کی باتیں کرنے لگے۔ آپ کو خبر ہوئی تو آپ تشریف لائے اور سمجھایا، سمجھایا تو وہ مان گئے۔ فوجی نقطہ نظر سے یہ بے حد خطرناک صورت حال تھی، جس پر آپ نے اپنے تدبیر سے قابو پا لیا۔ اس واقعہ کی غیر معمولی اہمیت کا اندازہ اس امر سے لگایا جاسکتا ہے کہ اسے قرآن مجید نے اپنے اندر محفوظ کر لیا ہے:

”اے پیغمبر! یاد کرو جب تم میں سے دو گروہ بزدلی دکھانے پر آمادہ ہو گئے تھے حالانکہ اللہ ان کی مدد پر موجود تھا اور مومنوں کو اللہ ہی پر بھروسہ رکھنا چاہیے۔“

(دشمن کی بہ نسبت فوج، اسلحہ اور رسد بہت کم، سواری کا فقدان اور منافقوں اور یہودیوں کی غداری کا خطرہ، یہ سب کچھ تھا، لیکن آپ کو خوف تھا نہ غم، آپ کا عزم غیر متزلزل، ہمت جواں اور حوصلہ بلند تھا) چونکہ شام ہونے والی تھی، اس لیے آپ نے شیخین ہی میں رات گزارنے کا فیصلہ کیا۔ دشمن سے آپ ہمیشہ ہوشیار رہتے تھے اور حفاظتی اقدامات کو از بس اہمیت دیتے تھے اور اس سے کبھی غافل نہ ہوتے تھے۔ چنانچہ آپ نے پہرہ داری کے لیے پچاس مجاہدین کو چنا اور ان کا سالار محمد بن سلمہ کو مقرر کیا۔ رات کے پچھلے پہر آپ نے مجاہدین کو کوچ کا حکم دیا اور ابوخیثمہ کو رہبری کا کام تفویض ہوا۔ صبح کی نماز القنطرہ میں ہوئی اور دن صُٹھے



آپ دادی احد میں اس جگہ اترے جو آپ پہلے ہی منتخب کر چکے تھے۔

قریش کا لشکر چونکہ پہلے میدان جنگ میں پہنچ چکا تھا، لہذا ابوسفیان کو اپنی مرضی کا محاذ و مقام جنگ منتخب کرنے کا موقع مل گیا تھا۔ چنانچہ اس نے میدان جنگ کے جغرافیائی و عسکری حالات و ظروف کا معائنہ کیا اور ان کے مطابق اپنی افواج کی صف آرائی کی۔ جنگ کے واقعات کو آلف کا استقصاء کرنے سے اس بات کا سراغ ملتا ہے کہ ابوسفیان کی جنگی سکیم یہ تھی کہ مسلمانوں کو جیل دے کر ان کے عقب میں درے پر قبضہ کر لیا جائے اور اس طرح پیچھے سے بھی حملہ کر کے انہیں گھیرے میں لے کر ان کا قلع قمع کر دیا جائے اور پھر مدینے کو تاخت و تاراج کیا جائے۔ چنانچہ ابوسفیان نے اپنی اس سکیم کے مطابق اپنی افواج کی صف بندی کی تھی۔ اس نے میمنہ پر خالد بن ولید کو، میسرہ پر عکرمہ بن ابو جہل کو اور قلب پر صفوان بن امیہ کو سالار مقرر کیا۔ تیر اندازوں کے دستے عبداللہ بن ابی ربیعہ کی کمان میں دیے۔ خالد بن ولید کی نظر اور جھپٹ عقاب کی، ترت پھرت اور عیاری چلتے کی اور قوت و شجاعت شیر کی تھی۔ چنانچہ درے پر قبضہ کرنے کے مسلمانوں پر عقب سے حملہ کرنے کی ذمہ داری ان کی تھی اور انہیں بروقت ملک پہنچانے کا کام عکرمہ بن ابو جہل کو تفویض ہوا۔ یہ دونوں گھڑ سوار دستوں کے سالار تھے۔ عکرمہ بھی بسالت و شجاعت اور فن سپہ گری میں بڑی شہرت رکھتا تھا۔ صفوان بن امیہ بھی آزمودہ کار مبارز و سالار تھا۔ علاوہ بریں ابوسفیان نے اپنے اس جنگی منصوبے کے مطابق مسلمانوں کی متوقع صف بندی کے مقام کے قریب جا بجا گڑھے کھدوا دیے اور ان کو کھجور کے تپوں اور چھال وغیرہ سے ڈھاپ دیا۔ چال یہ تھی کہ جب مسلمانوں پر عقب سے حملہ کیا جائے تو وہ سر اسیمہ ہو کر یا دفاع کی غرض سے ادھر ادھر بھاگیں تو ان گڑھوں میں جاگیں۔ چنانچہ ایسے ہی ایک گڑھے میں رسول اللہ صلی اللہ علیہ وسلم زخمی ہو کر گرے تھے۔ ان گڑھوں کا دوسرا مقصد ان سے کمین گاہوں یا خندقوں کا کام لینا تھا۔ ابوسفیان نے ان گڑھوں میں اپنے فوجی چھپا دیے تھے۔ چنانچہ جب حضرت حنظلہ رضی اللہ عنہ نے ابوسفیان پر دوڑ کر حملہ کرنا چاہا تو ایسے ہی ایک گڑھے سے شداد بن اسود لیشی نے جو وہاں گھات لگائے چھپا بیٹھا تھا، اچانک نکل کر حضرت حنظلہ رضی اللہ عنہ پر وار کر کے انہیں شہید کر دیا۔

اگرچہ پیغمبر اعظم و آخر صلی اللہ علیہ وسلم تاخیر سے میدان جنگ میں پہنچے تھے، لیکن آپ کو اس کا حربی و عسکری نقطہ نگاہ سے جائزہ لینے کی مہلت مل گئی۔ آپ کی نظر ایک عبقری و مثالی ماہر حربیات و سپہ سالار کی طرح فوراً درے پر پڑی۔ آپ نے صف بندی کے وقت جغرافیائی ماحول

سے پورا پورا فائدہ اٹھانے کی کوشش کی۔ لشکر کے عقب، دائیں اور بائیں اُحد کی پہاڑیوں کو رکھا اور فوج کو تین اطراف سے محفوظ کر لیا، البتہ سامنے مشرق جنوب کی جانب عینین میں ایک درہ تھا، جس سے پیچھے کی طرف سے حملہ ہو سکتا تھا۔ آپ نے اس کی حفاظت کے لیے حضرت عبداللہ بن جُبیرؓ کی کمان میں پچاس تیر اندازوں کا ایک دستہ مقرر کر دیا اور انھیں واضح اور قطعی ہدایات دیں کہ لڑائی کے دوران یا بعد میں، نیز فتح ہو یا شکست، انھیں کسی حال میں بھی دڑے کو خالی چھوڑ کر جانا نہیں ہوگا۔ یہ مقام اس اعتبار سے بھی اہم تھا کہ قریش کے دباؤ کی صورت میں مجاہدین پیچھے ہٹنے پر مجبور ہو جائیں تو تیر اندازان کی مؤثر مدد کر سکتے تھے۔ صفت بندی میں آپ کو یہ طولی حاصل تھا۔ چونکہ مجاہدین اور قریش کی عددی نسبت ۱ : ۴ کی تھی، لہذا آپ نے مجاہدین کی صفت بندی اس طریق سے کی کہ قریش اپنی ساری فوج بیک وقت ان کے مقابل نہیں لائے سکتے تھے اور نہ انھیں گھیرے میں لے سکتے تھے۔

اس دور کی جنگوں میں پرچم کو بڑی اہمیت حاصل تھی۔ وہ فوج کے عزم و ہمت اور ثابت قدمی کا نشان سمجھا جاتا تھا۔ جب وہ سرنگوں ہو جاتا تو فوج کے پاؤں بھی اکھڑ جاتے، لہذا اسے ہر قیمت پر بلند رکھنے کی کوشش کی جاتی تھی۔ ابوسفیان نے اپنا فوجی پرچم بنو عبد الدار کو دینے سے پہلے ان سے یہ حلف لیا کہ وہ ہر قیمت پر اسے بلند رکھیں گے اور انھوں نے بھاری جانی نقصان اٹھانے کے باوجود اسے سرنگوں نہ ہونے دیا۔ ان کا پہلا علمبردار طلحہ بن ابی طلحہ تھا۔ پیغمبرِ اعظم و آخر صلی اللہ علیہ وسلم نے بھی اپنا پرچم حضرت مصعب بن عمیرؓ کو تفویض فرمایا، جو خانوادہ عبد الدار سے تھے۔ آپ نے مہینہ پر حضرت زبیر بن عوامؓ کو اور بیسہ پر منذر بن عمروؓ کو سالار مقرر کیا اور اپنی تلوار حضرت ابو دجانہ کو دی جو بڑے شہ زور، شجاع اور فن سپہ گری میں ماہر تھے۔ انھوں نے اس طرح شمشیر زنی کی کہ اس کا حق ادا کر دیا۔

جنگِ اُحد میں مجاہدین کا نعرہ اُمت اُمت تھا، یعنی مارو مارو۔

جنگ کا آغاز قریش کی طرف سے ہوا۔ سب سے پہلے خواتین سپہ سالار ابوسفیان کی بیوی ہندہ کی قیادت میں دف بجاتی اور رجز یہ اشعار گاتی ہوئی میدانِ کارزار میں نکلیں۔ ان کا پہلا ترانہ تھا :

دیہا بنی عبد الدار دیہا جہاۃ الادبار ضرب بکل بتار

بنی عبد الدار! اٹھ کھڑے ہو! اپنے پیچھے رہنے والوں کی حفاظت و مدد کرنے والو!

اٹھ کھڑے ہو اور ہر شمشیر زن پر کاری ضرب لگاؤ!

ان کا دوسرا جنگی ترانہ یہ تھا:

نحن بنات طارق نمشي على التمارق ان تقبلوا نعانق

او تدبروا نفارق

ہم آسمان کے تاروں کی بیٹیاں ہیں۔ ہم قالیبنوں پر چلتی ہیں۔ آگے بڑھ کر مقابلہ کرو گے تو تمہیں گلے لگالیں گی۔ پیٹھ پھیرو گے تو تم سے جدا ہو جائیں گی۔

فراق غیر وامق : جدائی ایسی ہوگی جو نفرت کرنے والے کی ہوتی ہے۔

## مخازنگ :

جنگ کا آغاز ڈرامائی انداز میں ہوا۔ سب سے پہلے قریش کے حلیف قبیلہ ہوازن کے سوراؤن نے اپنی قوت و شجاعت کے نشے میں پیش قدمی کی اور پھر دفعتاً مسلمانوں پر چڑھ دوڑنے کے لیے لپکے۔ لیکن قدر اندازوں نے اس زور سے تیرا فکئی کی کہ ان کے منہ پھیر دیے۔ اس کے بعد بنو عبدالدار پرچم لیے آگے بڑھے۔ علمبردار طلحہ نے مرد مقابل کے لیے نعرہ مارا۔ یہ سن کر حضرت علیؑ اس کے مقابلے کو نکلے، شیر کی طرح اس پر چھپٹے اور چشم زدن میں تلوار کے ایک ہی وار سے اس کے سر کے دو ٹکڑے کر دیے۔ پرچم کو بڑھ کر طلحہ کے بھائی عثمان بن طلحہ نے اٹھایا، لیکن اسے حضرت حمزہؑ نے ہلاک کر دیا۔ اب پرچم ابو سعید بن ابی طلحہ کے ہاتھ میں آیا، لیکن اسے حضرت سعد بن ابی وقاصؑ نے موت کے گھاٹ اتار دیا۔ قریش کے پرچم کے گرد گھمسان کا دن پڑا۔ فریقین بڑی بے جگری سے لڑے۔ پرچم بلند رکھنے کی کوشش میں خاندان عبدالدار کے نو افراد ہلاک ہو گئے۔ اس معرکے میں حضرت ابو دجانہؑ، حضرت حمزہؑ اور حضرت علیؑ نے خالص طور سے بہادری کے وہ جوہر دکھائے کہ دیکھنے والے حیران رہ رہ جاتے تھے۔ حضرت حمزہؑ ارطاة بن عبد شمس جیل کو قتل کر کے سباع بن عبدالعزیٰ کی طرف بڑھ رہے تھے کہ وحشی نے دیکھ لیا جو ان کی گھات میں بیٹھا تھا۔ وہ حبشیوں کا ہتھیار حرمہ چلانے میں مہارت تامہ رکھتا تھا؛ موقع ملتے ہی حرمہ مار کر اس نے حضرت حمزہؑ کو شہید کر دیا۔

مجاہدین کا دباؤ بڑھتا جا رہا تھا۔ یہ دیکھ کر ابوسفیان نے ایک چال چلی۔ اس نے اپنے فوجی دستوں کو اس محاذ سے پیچھے ہٹا لیا جہاں ان کا کچھ اسلحہ اور سامان رسد تھا۔ وہ مسلمانوں کو مال غنیمت کا لالچ دے کر انھیں تعاقب سے باز رکھنا اور غافل کر دینا چاہتا تھا۔ اس نے مزید دھوکا دینے

کی خاطر مکمل پسپائی کا انداز اختیار کیا اور اپنی سائنڈنیوں کا رخ مکے کی طرف موڑ دیا، حالانکہ یہ جنگ کا ابتدائی مرحلہ تھا۔ دشمن پر کوئی کاری ضرب بھی نہیں لگی تھی اور ان کے مہینہ و بیسہہ بالخصوص بالکل محفوظ اور تازہ دم تھے، لیکن اس کے باوجود مجاہدین ابوسفیان کی اس چال میں آگئے۔ دشمن کا پیچھا کر کے ان پر کاری ضرب لگانے کے بجائے وہ مالِ غنیمت پر ٹوٹ پڑے۔ ابوسفیان یہ نظارہ دیکھتا رہا۔ پھر غضب یہ ہوا کہ درے کے محافظ تیر انداز بھی مالِ غنیمت کے لالچ میں آگئے۔ انھوں نے اپنے کمانڈر حضرت عبداللہ بن جبیرؓ کے احکام ماننے سے انکار کر دیا اور ان میں سے چالیس مجاہدین درے کو خالی چھوڑ کر مالِ غنیمت لوٹنے چلے گئے۔

خالد بن ولید جو اسی تاک میں تھے، انھوں نے برقِ نظر رفتار کے ساتھ پہاڑ کے پیچھے سے ہو کر درے پر قبضہ کر لیا۔ ان کے پیچھے عکرمہ بن ابو جہل بھی مکہ لے کر آئے پہنچا اور دونوں نے اس زور اور تیزی سے حملہ کیا کہ مسلمانوں کو سنبھلنے کا موقع ہی نہیں دیا۔ ادھر سامنے سے ابوسفیان نے پوری قوت کے ساتھ ان پر تلہ بول دیا۔ ایک تو مسلمانوں نے مالِ غنیمت کے لالچ میں خود ہی اپنی صفوں کو درہم برہم کر دیا تھا، اور دوسرے قریش کے چاروں طرف سے غیر متوقع حملے نے ان کو بدحواس کر دیا۔ نتیجتاً ان میں نظم و ضبط نہ رہا اور اپنے سالار پنجمبر اعظم و آخر صلی اللہ علیہ وسلم سے بھی ان کا رابطہ منقطع ہو گیا۔ فوج میں نظم و ضبط اور رابطہ نہ رہے تو ان میں عسکریت بھی نہیں رہتی اور عسکریت نہ رہے تو وہ مستحجم کی طرح ہو جاتی ہے اور پھر اس میں قوتِ تسخیر رہتی ہے نہ قوتِ مقاومت ہی۔ قریب قریب یہی حال اسلامی لشکر کا ہوا۔ قریش میدانِ جنگ میں چھائے ہوئے تھے اور مسلمانوں کو تہ تیغ کیے جا رہے تھے، لیکن آپ کی غیر معمولی بسالت و حوصلہ مندی اور استقامت و ثابت قدمی کی بدولت مسلمانوں نے میدان نہ چھوڑا۔ ایسا معلوم ہوتا تھا کہ قریش مسلمانوں کو شکستِ فاش دینے میں کامیاب ہو جائیں گے۔ چنانچہ اب ان کے حملے کا ہدف آپ کی ذاتِ اقدس تھی۔ آپ کے ارد گرد خوب دن پڑا۔ مجاہدین پر دانوں کی طرح آپ پر تار ہوتے گئے اور ایک وقت ایسا بھی آیا کہ صرف گنتی کے چند مجاہدین آپ کے گرد رہ گئے۔ دشمن آپ کو زرخے میں لے کر تیروں، تلواروں اور نیزوں سے مسلسل حملے کرتا رہا، لیکن آپ کو اپنی جگہ سے ہٹانہ سکا۔

کہتے ہیں کہ قریش کے چند دلیر اور جری سوراؤں، مثلاً عتبہ بن ابی وقاص، ابی تمیہ لہثی، ابی بن خلف جمحی، عبداللہ بن حمید اسری، عبداللہ بن شہاب زہری نے رسول اللہ صلی اللہ

علیہ وسلم کو شہید کرنے کا جھٹ اٹھایا تھا، چنانچہ وہ سردھڑ کی بازی لگا کر آپ کے قریب پہنچ گئے۔ عبداللہ بن شہاب زہری نے آپ کے چہرہ مبارک کو گھائل کیا، عتبہ بن ابی وقاص نے آپ پر سنگباری کی اور ایک پتھر گنے سے آپ کا نیچے کا دندان مبارک شہید ہو گیا اور ہونٹ زخمی ہو گئے۔ آپ پتھروں کی زد سے نکلنے کی خاطر مجاہدین کے ساتھ پہاڑ کی اوٹ میں ہونے لگے کہ قریش کے روپوش گڑھوں میں سے ایک میں گر پڑے۔ حضرت علیؓ اور حضرت طلحہؓ نے فوراً آپ کو نکال لیا۔ اتنے میں ابن قمیہ نے آپ کے سر پر اس زور کا وار کیا کہ خود کے دو حلقے چہرہ مبارک میں دھنس گئے اور آپ لڑکھڑا کر گر پڑے۔ پھر عبداللہ بن حمید اسری آگے بڑھا لیکن حضرت ابو جہانہؓ نے اسے ہلاک کر ڈالا۔

اب لڑائی کا سارا زور آپ کے ارد گرد تھا۔ دشمن آپ کو شہید کرنے کی سر توڑ کوشش کر رہا تھا، لیکن صحابہ کرامؓ آپ کی مدافعت میں سینٹھ سپر تھے اور پروالوں کی طرح شہید ہوتے جاتے تھے۔ آپ تیروں کی بوچھاڑ اور تلواروں کے سائے میں تھے، لیکن عزم و ہمت کا پیکر بنے کھڑے تھے۔ چہرہ پر نور مجروح ہوا تو شوخی خون سے سرخ چاند بن گیا۔ چہرہ مبارک سے لہو صاف کرنے کی سعادت حضرت مالک بن سنان خدریؓ (ابوسعید خدریؓ کے باپ) کے حصے میں آئی۔ خود کے حلقے جو چہرہ مبارک میں دھنس گئے تھے، انہیں حضرت ابو عبیدہ بن جراحؓ نے نکالا۔ دشمن کا ہدف اب صرف آپ کی ذات تھی۔ آپ پر تیروں کی بارش ہو رہی تھی۔ حضرت ابو جہانہؓ آپ کو چھپائے تیروں پر تیر کھائے جاتے تھے لیکن حرکت تک نہ کرتے تھے، یہاں تک کہ زخموں کی تاب نہ لا کر شہید ہو گئے۔ یہ دیکھ کر ابن قمیہ لیشی آپ پر حملہ آور ہوا، لیکن حضرت مصعب بن عمیرؓ جو علمبردار لشکر تھے، بیچ میں حائل ہو گئے اور سخت مقابلے کے بعد شہید ہو گئے۔ اس موقع پر حضرت طلحہؓ نے اپنی شجاعت کے جوہر دکھائے اور دشمنوں کو پرے دھکیلنے میں کامیاب ہو گئے۔

دشمن کے پرے ہٹنے کی ایک وجہ یہ بھی تھی کہ ابن قمیہ نے غلطی سے حضرت مصعبؓ کو رسول اللہ صلی اللہ علیہ وسلم سمجھ لیا تھا اور اپنی دانست میں اس نے پیغمبرِ عظیم و آخِر صلی اللہ علیہ وسلم کو شہید کر دیا تھا، لہذا وہ فرطِ شادمانی میں اپنے رفیقوں سمیت پلٹا اور ابوسفیان کے پاس ایک اونچی جگہ چڑھ کر چلایا :

الا ان محمدًا قد قتل : سنوا محمد شہید ہو گئے۔



دشمن آپ کو زرخے میں لے کر مسلسل دباؤ ڈالے جا رہا تھا اور آپ تک پہنچنے کی سرٹوڑ  
 کوشش کر رہا تھا۔ اس کے تیرا فنگن مسلسل آپ پر تیر برسا رہے تھے، لیکن آپ ایسی زہرہ گداز  
 صورتِ حال میں بھی مبنیانِ موصول کی طرح جھے ہوئے تھے۔ آپ کے پائے ہمت میں لغزش  
 تک نہ ہوتی تھی۔ آخر کار آپ کی استقامت اور ثابت قدمی رنگ لائی اور آپ چند جانشانوں  
 کے ساتھ دشمن کے زرخے سے نکلنے میں کامیاب ہو گئے۔ اتنے میں دفعتاً ابی بن خلف سرپٹ  
 گھوڑا دوڑاتا ہوا آپ کے پاس پہنچ گیا۔ اس نے مکہ مکرمہ میں آپ کو دھکی دی تھی کہ وہ برق رفتار  
 گھوڑے پر سوار ہو کر آپ کو قتل کر دے گا۔ آپ نے جواب میں فرمایا تھا: میں تجھے قتل کروں گا۔  
 چنانچہ صحابہ کرام اسے مارنے کو اٹھے تو آپ نے منع فرمایا اور خود حارث بن صمہ سے نیزہ  
 لے کر ابی کی گردن پر مارا۔ وہ بلبلا اٹھا اور بھاگ گیا۔ پھر لشکر کے ساتھ مکہ واپس جاتے ہوئے  
 سفر کے دوران میں زخم کی تاب نہ لا کر مر گیا۔ بہر حال آپ چند صحابہ کے ساتھ ایک دشوار گزار  
 ٹیلے کے اوپر چڑھنے میں کامیاب ہو گئے۔ یہ دیکھ کر قریش کے ایک دستے نے جو خالد بن لید  
 یا البوسفیان کی کمان میں تھا، آپ کے تعاقب میں اوپر چڑھنے کی بہت کوشش کی لیکن مہاجرین  
 کی ایک جماعت نے زبردست مزاحمت کی اور انھیں پسپا ہونے پر مجبور کر دیا۔

اس اثنا میں یہ افواہ قریش اور مسلمانوں میں مشہور ہو چکی تھی کہ آپ شہید ہو گئے ہیں۔  
 یہ افواہ مسلمانوں کے لیے جس قدر روح فرسا، ہمت شکن اور مایوس کن تھی، اہل مکہ کے لیے  
 اسی قدر خوش کن و جانفرا تھی۔ اس افواہ سے انھیں اپنی فتح دکا میابی کا یقین ہو گیا اور انھوں نے  
 لڑائی سے ہاتھ روک لیا۔ یہ ان کی ناقابلِ تلافی غلطی تھی۔ انھیں یقین تھا کہ آپ چونکہ شہید ہو چکے  
 ہیں، اس لیے مسلمان مایوس و بے دل ہو کر ہتھیار ڈال دیں گے اور مدینہ آسانی سے فتح  
 ہو جائے گا۔

اگرچہ مجاہدین بہتر بہتر ہو گئے تھے، لیکن انھوں نے نہ ہتھیار ڈالے تھے اور نہ میدان  
 ہی چھوڑا تھا۔ چنانچہ انھیں جب سب سے پہلے حضرت کعب بن مالک کے پر جوش نعروں سے  
 یہ معلوم ہوا کہ رسول اللہ صلی اللہ علیہ وسلم زندہ و سلامت ہیں تو ان کے تن مردہ میں جان پیدا  
 ہو گئی، حوصلوں میں توانائی آگئی اور وہ جانفروشانہ انداز میں پھر آپ کے جھنڈے تلے جمع  
 ہو گئے۔

اگرچہ آپ اور مجاہدین جنگ کی تکان کی وجہ سے نڈھال ہو چکے تھے، لیکن ظہر کا وقت

ہوا تو آپ اور تمام صحابہ کرامؓ نماز کے لیے تیار ہو گئے۔ میدان جنگ شہدائی نعشوں سے پٹا پڑا تھا۔ زخمی کراہ رہے تھے، فضا خونیں و دہشتناک تھی، دشمن ابھی میدان میں موجود تھا اور آپ اپنے معمول کے مطابق مجاہدین کے ساتھ اپنے الہ و رب کے حضور سر بسجود تھے۔ رزم ہوتی یا رزمِ غم و اندوہ کا عالم ہوتا یا شادی و شادمانی کا، آپ نہ تو اپنے الہ کو بھول سکتے تھے اور نہ ہی کبھی بھولے۔ ”دوست“ کی یاد تو آپ کی حرزِ جان تھی۔ اسی سے آپ کا قلب مبارک ہمیشہ اور عالم خواب میں بھی بیدار و فعال رہتا اور مہیب سے مہیب خطرے میں مطمئن رہتا۔ اصل یہ ہے کہ ”دوست“ کی یاد ہی سے دل کی دنیا حسن و سرور سے معمور رہتی ہے۔ مومن اس راز سے آگاہ تھے، اس لیے اہل حسن و سرور تھے۔

اکلا قدم اٹھانے سے پہلے ابوسفیان اس افواہ کی تصدیق کرنا چاہتا تھا۔ اس نے چند ساتھیوں کو لے کر آپ اور اکابر صحابہؓ کی نعشوں کو تلاش کیا۔ پھر وہ مسلمانوں کے کیمپ کے قریب ایک اونچے ٹیلے پر چڑھ کر پکارا: کیا یہاں محمد (صلی اللہ علیہ وسلم) ہیں؟ آپ نے ارشاد فرمایا: کوئی جواب نہ دے۔ پھر اس نے باری باری حضرت ابوبکر صدیقؓ اور حضرت عمرؓ کا نام پکارا۔ جب کوئی آواز نہ آئی تو خوشی سے نعرہ زن ہوا کہ سب مارے گئے۔ زندہ ہوتے تو ضرور جواب دیتے۔ اس پر حضرت عمرؓ سے ضبط نہ ہو سکا۔ انھوں نے باواز بلند کہا: دشمن خدا ہم سب زندہ ہیں۔

یہ خبر ابوسفیان کے لیے سُوہانِ رُوح تھی، لیکن اس نے اپنے جذبات کو چھپانے کی خاطر نعرہ مارا: اعلیٰ ہبل: اے ہبل تو بلند رہے۔ آپ کے ارشاد پر صحابہ کرامؓ نے بھی جوابی نعرہ مارا: اللہ اعلیٰ و اجلی: اللہ بلند اور جلیل ہے۔ ابوسفیان نے کہا: لنا العزیٰ ولا عزیٰ لکم: ہمارے لیے عزیٰ ہے، تمہارے لیے عزیٰ نہیں ہے۔ صحابہؓ بولے: اللہ مولانا ولا مولیٰ لکم: اللہ ہمارا مددگار ہے، تمہارا کوئی مددگار نہیں۔ پھر ابوسفیان نے مسلمانوں کو یہ چیلنج دیا: ان موعداکم البدر للما المقبل: آئندہ سال بدر میں پھر ہمارا تمہارا مقابلہ ہوگا۔ آپ نے یہ چیلنج قبول فرمایا اور ایک صحابی کے ذریعے جواب دیا: نعم، ہی بیننا و بینک موعدا: ٹھیک ہے۔ یہ بات ہمارے تمہارے درمیان طے ہو گئی۔ یہ جواب سن کر ابوسفیان اپنے لشکر کو لے کر پلٹ گیا۔ لیکن یہ صورت حال دیکھ کر اس کو اپنی ناکامی کا احساس ہوا۔ اس کا منصوبہ ناکام ہو چکا تھا۔ قریش نہ تو آپ کو شہید کر سکے تھے اور

۲ مسلمانوں کو شکست فاش ہی دے سکے تھے اور نہ انہیں ہلاک و اسیر ہی کر سکے تھے۔ ابوسفیان اپنا مقصد حاصل کیے بغیر واپس نہیں جانا چاہتا تھا، لہذا اس کے سامنے اب دو صورتیں تھیں: ایک یہ کہ قریش اور اس کے اتحادیوں کی دوبارہ صفت بندی کر کے معرکہ آرائی کے لیے میدانِ جنگ میں لایا جائے دوسری یہ کہ مدینے پر شجون مار کر مسلمانوں کو تہ تیغ کر دیا جائے۔ ابوسفیان نے دوسری صورت کو ترجیح دی کیونکہ اس میں اس کی کامیابی کے امکانات زیادہ روشن تھے۔ چنانچہ اس نے ایک چال کے ذریعے آپ کو مات دینے کا فیصلہ کیا۔ اس کی چال یہ تھی کہ وہ لشکر کو لے کر میدانِ جنگ چھوڑ دے اور بظاہر مکے کی طرف کوچ کر دے اور مسلمان یہ سمجھ کر کہ قریش مکے لوٹ گئے ہیں، غافل ہو جائیں۔ اس طرح قریش کو پلٹ کر مدینے پر شجون مارنے اور مسلمانوں کے استیصال کرنے کا زریں موقع مل جائے گا۔

لیکن آپ اس دھوکے میں نہ آئے۔ آپ نے حالات کے تیور پہچان لیے اور آپ کو یقین ہو گیا کہ یہ ابوسفیان کی چال ہے۔ اس کی دلیل یہ تھی کہ جنگ کا پانسہ قریش کے حق میں پلٹ چکا تھا اور اس کی کامیابی کا امکان بھی تھا۔ قریش، جنہوں نے بہت زیادہ جنگی مصارف برداشت کیے تھے، آسانی سے بے نیل مرام نہیں جاسکتے تھے۔ پھر ایسے حالات سے فائدہ اٹھائے بغیر بے وجہ ناکام لوٹ جانے کی توقع ابوسفیان ایسے جہاندیدہ و تجربہ کار سپہ سالار سے نہیں کی جاسکتی تھی۔ چنانچہ آپ نے فی الفور ابوسفیان کی اس چال کو ناکام بنانے کا منصوبہ بنایا، اور اس کے مطابق آپ اسی روز مجاہدین کو لے کر مدینے پہنچ گئے اور اس کے حفاظتی انتظامات سخت کر دیے۔

## حمار الاسد :

دوسرے روز یعنی ہفتہ ۱۴، شوال ۳ھ / ۱۱ اپریل ۶۲۵ء کو آپ نے قریش کے تعاقب کا اعلان کیا، لیکن ساتھ ہی یہ احکام بھی صادر فرمائے کہ لشکر میں صرف وہی مجاہدین شامل ہوں گے جنہوں نے گزشتہ روز کی جنگ میں حصہ لیا تھا۔ یہ بات قابلِ لحاظ ہے کہ اس امر کے باوجود کہ منافقین مجاہدین کو قریش کے تعاقب میں جانے سے منع کرتے تھے اور ان کی قوت میں مبالغہ کرتے اور مسلمانوں کو مقابلے کے انجام سے ڈراتے تھے، مجاہدین نے آپ کے اعلانِ جہاد پر لبیک کہا اور ایک نئے دلوں سے جہاد کے لیے آپ کے پرچم تلے جمع ہو گئے۔ اسی روز

شام کو آپ حرار الاسد پہنچ گئے، جو مکے کی جانب آٹھ میل کے فاصلے پر ہے۔ دشمن اسی راستے سے مدینہ منورہ پر حملہ کر سکتا تھا۔ آپ نے لشکر کی حفاظت کے سخت انتظامات کیے تاکہ دشمن بشعون نہ مار سکے۔

صبح ہوئی تو آپ نے مجاہدین کی صف بندی کی اور دفاعی جنگ کی تیاریاں مکمل کر لیں۔ یہ بات قابل ذکر ہے کہ مجاہدین کا جانی نقصان اگرچہ زیادہ ہوا تھا اور پریشانیاں بھی زیادہ اٹھانی پڑی تھیں، لیکن ان کے دل شوق جہاد سے معمور اور ان کا جنگی کردار بہت بلند تھا۔ اس کی ایک وجہ تو یہ تھی کہ ان کے دل قوت ایمان سے مضبوط تھے اور دوسرے انھیں پیغمبر عظیم و آخر صلی اللہ علیہ وسلم کی قیادت پر پورا بھروسہ تھا۔ نیز وہ اپنی غلطی و مسامحت کا ازالہ کرنے کے لیے بھی بیتاب تھے۔ چنانچہ جب وہ صف آرا ہوئے تو ہیبت و جلالت کے اس نظارے کا دل حریف نہیں ہو سکتا تھا۔

اس علاقے میں بنو خزاعہ آباد تھے۔ یہ قبیلہ اگرچہ تحریک اسلام میں شامل نہیں ہوا تھا لیکن اس کی ہمدردیاں مسلمانوں کے ساتھ تھیں۔ اگرچہ قریش سے بھی ان کے دوستانہ مراسم تھے۔ ان کا ایک سردار معبد خزاعی رسول اللہ صلی اللہ علیہ وسلم کی خدمت میں حاضر ہوا، اپنی نیک خواہشات اور ہمدردی کا اظہار کیا، پھر کچھ راز کی باتیں ہوئیں، بعد ازاں وہ یہاں سے اٹھ کر سیدھا البوسفیان سے ملنے الروحا گیا، جہاں لشکر قریش فروکش تھا۔ البوسفیان اور اس کے مشیر مسلمانوں سے لڑنے کا متفقہ فیصلہ کیے بیٹھے تھے اور کہہ رہے تھے: ہم نے مسلمانوں کے بہترین آدمیوں، اشراف اور عمائدین کو موت کے گھاٹ اتار دیا ہے تو ان کا استیصال کئی کیسے بغیر کیسے لوٹ سکتے ہیں؟ ہم ضرور ان پر حملہ کر کے ان کا صفایا کریں گے۔ البوسفیان کی معبد خزاعی کے ساتھ دوستی تھی اور پھر کفر و بت پرستی کا بھی مذہبی رشتہ تھا۔ اس نے معبد سے پوچھا: تمہارے پیچھے کیا حال ہے؟ اس نے جواب دیا: محمد اپنے رفقاء کی ایک کثیر جماعت کے ساتھ، جس کی مثال پہلے دیکھنے میں نہیں آئی، تمہاری تلاش و تعاقب میں نکل کھڑے ہوئے ہیں۔ اب تو ان میں وہ لوگ بھی شامل ہو گئے ہیں جو کسی وجہ سے پیچھے رہ گئے تھے۔ وہ پیچھے رہ جانے پر سخت پشیمان ہیں اور تمہارے خلاف ان میں ایسا غیظ و غضب موجزن ہے جو میں نے کبھی نہیں دیکھا۔ البوسفیان نے کہا: تیرا بڑا ہوا، تو کیا کہتا ہے؟ ہم تو مسلمانوں کا استیصال کئی کرنے کا عزم بالجزم کیے ہوئے ہیں۔ لیکن معبد نے اپنی چرب زبانی

اور شعر گوئی سے ابوسفیان اور اس کے شاہیر کو کتے واپس جانے پر قائل کر لیا۔  
ابن ہشام نے ایک روایت نقل کی ہے کہ معبد خزاعی سے پہلے صفوان بن امیہ نے  
بھی احد سے واپسی کے وقت ابوسفیان بن عرب کو کتے لوٹ جانے کا مشورہ دیا تھا اور  
اسے متنبہ کیا تھا کہ مسلمان سخت غیظ و غضب کے عالم میں ہیں اور ڈر رہے کہ اب وہ اس طرح  
نہیں لڑیں گے جیسے لڑ چکے ہیں، لہذا اب ان سے دوبارہ جنگ نہیں کرنی چاہیے اور واپس  
چلنا چاہیے۔

دل آخر دل ہوتا ہے۔ ان باتوں سے ڈر گیا۔ جذبات پر عقل غالب آگئی اور ابوسفیان کو  
مجبوراً اور بادلِ نخواستہ بے نیلِ مرام لوٹنا پڑا۔ قریش کی ناکام مراجعت کے بعد پیغمبرِ اعظم و آخر  
صلی اللہ علیہ وسلم نے حمر الاسد میں دروز اور قیام فرمایا اور ۱۹ شوال ۳ھ / ۲ اپریل ۶۲۵ء کو  
مدینے واپس تشریف لے آئے۔

اس جنگ میں ستر مجاہدین شہید اور چالیس زخمی ہوئے۔ دشمن کے تیس آدمی ہلاک ہوئے۔  
زخمیوں کی تعداد معلوم نہیں ہو سکی۔

### سیرت کا ایک لافانی ریکارڈ : اہمیت

اللہ تعالیٰ کی نظر میں جنگِ احد کی غیر معمولی اہمیت کا اندازہ اس امر سے لگایا جاسکتا ہے  
کہ اس کے متعلق کثرت سے آیات نازل ہوئی ہیں۔ ایسی ہی ایک آیت میں مجاہدین کی اس قلت  
کا انتہائی مختصر مگر اتنا ہی جامع نقشہ کھینچا گیا ہے جب وہ مالِ غنیمت کے لالچ میں خود ہی دشمن  
کے زرخے میں آگئے تھے اور جان کے خوف سے بدحواس ہو کر ادھر ادھر بھاگ رہے تھے :  
اللہ نے (تائید و نصرت کا) جو وعدہ تم سے کیا تھا، وہ تو اس نے پورا کر دیا۔ ابتداء میں  
اس کے حکم سے تم ہی ان کو قتل کر رہے تھے مگر جب تم نے کمزوری دکھائی اور اپنے کام میں  
باہم اختلاف کیا، اور جو نہی کہ وہ چیز اللہ نے تمہیں دکھائی جس کی محبت میں تم گرفتار تھے (یعنی  
مالِ غنیمت) تم اپنے سردار کے حکم کی خلاف ورزی کر بیٹھے۔ اس لیے کہ تم میں سے کچھ لوگ  
دنیا کی طلب و آرزو رکھتے تھے اور بعض آخرت کے طلبگار تھے۔ تب اللہ نے تمہیں کافروں کے  
مقابلے میں پسپا کر دیا تاکہ تمہاری آزمائش کرے۔ اور حق یہ ہے کہ اللہ نے پھر بھی تمہیں معاف ہی  
کر دیا کیونکہ مومنوں پر اللہ بڑی نظرِ عنایت رکھتا ہے۔

یاد کرو جب تم بھاگے چلے جا رہے تھے، کسی کی طرف پلٹ کر دیکھنے تک کا ہوش تمہیں نہ تھا اور رسول تمہارے پیچھے تم کو پکار رہا تھا، اس وقت تمہاری روش کا بدلہ اللہ نے تم کو یہ دیا کہ تم کو رنج پر رنج دیے تاکہ آئندہ کے لیے تمہیں یہ سبق ملے کہ جو کچھ تمہارے ہاتھ سے جائے یا جو مصیبت تم پر پڑے، اس پر ملول نہ ہو، اللہ تمہارے سب اعمال سے باخبر ہے۔<sup>۱۹</sup>

(یہود اور خاص کر منافقین جنگِ احد سے متعلق تبصرہ کرتے پھرتے اور یہ کہتے کہ پیغمبر اعظم صلی اللہ علیہ وسلم نے مسلمانوں کو مفت میں مروا دیا۔ اگر آپ عبد اللہ بن ابی ایسے دانا اور دیدہ و انسان کی بات مان جاتے اور باہر نکل کر لڑنے کے بجائے مدینے ہی میں مورچہ بند ہو کر لڑتے تو یہ بھاری جانی نقصان نہ ہوتا۔ اس پراپگنڈے سے مقصود یہ تھا کہ مسلمانوں کو آپ کی قیادت

پر جو یقین و اعتماد تھا، وہ متزلزل ہو جائے، دوسرے مسلمان آئندہ آپ کے کہنے پر جان دینے پر تیار نہ ہو جائیں۔ تیسرے وہ مسلمانوں کو بالخصوص یہ تاثر دینا چاہتے تھے کہ اگر آپ پیغمبر خدا ہوتے تو آپ کو اس انجام کا پہلے ہی علم ہوتا اور آپ وہاں لڑنے نہ جاتے۔ اللہ تعالیٰ نے قرآن مجید میں متعدد مقامات پر یہ حقیقت آشکارا کی ہے کہ پیغمبر ہویا کوئی اور، علم غیب کسی کو نہیں ہوتا۔

غیب کا علم صرف خدا ہی کو ہے۔ پھر یہود و منافقین کے پراپگنڈے کا رد کرنے اور مسلمانوں میں اس حقیقت کا اذعان و ایقان پیدا کرنے کی خاطر کہ شہادت موت نہیں، حیاتِ محض ہے، فلسفہ شہادت کو مختصراً بیان کیا ہے، لیکن اس کے اختصار میں معانی کی وسعتیں سمائی ہوئی ہیں؛ یہ (یعنی منافق) وہی لوگ ہیں جو خود تو بیٹھے رہے اور ان کے جو بھائی بند لڑنے گئے

اور قتل ہوئے، ان کے متعلق انھوں نے کہہ دیا کہ اگر وہ ہماری بات مان لیتے تو قتل نہ ہوتے ان سے کہو: اگر تم اپنے قول میں سچے ہو تو خود تمہاری موت جب آئے اسے ٹال کر دکھا دینا۔ جو لوگ اللہ کی راہ میں قتل ہوئے ہیں، انھیں مردہ نہ سمجھو، وہ تو حقیقت میں زندہ ہیں

اور اپنے رب کے پاس رزق پارہے ہیں۔ جو کچھ اللہ نے اپنے فضل سے انھیں دیا ہے اس پر خوش و خرم ہیں اور مطمئن ہیں کہ جو اہل ایمان ان کے پیچھے رہ گئے ہیں اور ابھی وہاں نہیں پہنچے ہیں، ان کے لیے بھی خوف و غم کا موقع نہیں ہے۔ وہ اللہ کے انعام اور اس کے فضل پر

شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔ اللہ تعالیٰ نے ان مجاہدین کو اجرِ عظیم کی خوشخبری دی، جنہوں نے میدانِ جنگ میں گھاؤ کھانے کے باوجود پیغمبر اعظم و آخر صلی اللہ علیہ وسلم کی آواز پر لبیک کہا اور آپ کے ساتھ قریش کے

تعاقب میں چلنے پر تیار ہو گئے۔ ارشاد ہوتا ہے :

” جن مجاہدوں نے زخم کھانے کے بعد اللہ اور اس کے رسول کی پکار پر لبیک کہا، ان میں جو لوگ محسن اور متقی ہیں، ان کے لیے اجرِ عظیم ہے، اور وہ جن سے لوگوں نے کہا کہ تمہارے خلاف بڑی فوجیں جمع ہوئی ہیں، ان سے ڈرو، تو یہ سن کر ان کا ایمان اور بڑھ گیا اور انہوں نے جواب دیا کہ ہمارے لیے اللہ کافی ہے اور وہی بہترین کارساز ہے۔ آخر کار وہ اللہ تعالیٰ کی نعمت اور فضل کے ساتھ پلٹ آئے۔ انہیں کسی قسم کا ضرر نہ پہنچا اور اللہ کی رضا پر چلنے کا ثمر بھی انہیں حاصل ہو گیا۔ اللہ بڑا افضل فرمانے والا ہے۔ اب تمہیں معلوم ہو گیا کہ وہ دراصل شیطان تھا جو اپنے دوستوں سے خواہ مخواہ ڈرا رہا تھا۔ لہذا آئندہ تم انسانوں سے نہ ڈرنا، مجھ سے ڈرنا اگر تم حقیقت میں صاحبِ ایمان ہو۔“

ساتھ ہی اللہ تعالیٰ نے آپ کے اطمینان کے لیے آپ کو کفار و منافقین سے متعلق چند اہم حقائق سے پہلے ہی مطلع فرما دیا:

” (اے پیغمبر!) جو لوگ آج کفر کی راہ میں دوڑ دھوپ کر رہے ہیں، ان کی سرگرمیاں تمہیں آزرہ نہ کریں۔ یہ اللہ کا کچھ بھی نہ بگاڑ سکیں گے۔ اللہ کا ارادہ یہ ہے کہ ان کے لیے آخرت میں کوئی حصہ نہ رکھے اور بالآخر ان کو سخت سزا ملنے والی ہے۔ جو لوگ ایمان کو چھوڑ کر کفر کے خریدار بنے ہیں، وہ یقیناً اللہ کا کوئی نقصان نہیں کر رہے ہیں، ان کے لیے دردناک عذاب تیار ہے۔ یہ ڈھیل جو ہم انہیں دیے جاتے ہیں، اس کو یہ کافر اپنے حق میں بہتر نہ سمجھیں۔ ہم تو انہیں اس لیے ڈھیل دے رہے ہیں کہ یہ خوب بارگناہ سمیٹ لیں، پھر ان کے لیے سخت رسوا کن عذاب ہے۔“

” اللہ مومنوں کو اس حالت میں ہرگز رہنے نہ دے گا جس میں تم اس وقت پائے جاتے ہو۔ وہ پاک لوگوں کو پلید لوگوں سے الگ کر کے رہے گا، مگر اللہ کا یہ طریقہ نہیں ہے کہ تم کو غیب پر مطلع کر دے۔“

زمانہ نرسنگ کا سنگ بنیاد :

(جنگِ احد میں مسلم خواتین کے خدمتِ انسانی کے جذبہٴ عمل سے علمِ انسانی کو ایک عظیم فائدہ پہنچا اور اس نے مستقبل میں ایک مستقل رحمتِ انسانی کی شکل اختیار کر لی۔ اس اجمال

کی تفصیل یہ ہے کہ جنگ اُحد میں مجاہدین خاصی بھاری تعداد میں شہید اور گھائل ہوئے تھے (شہدا کی تعداد ستر اور زخمیوں کی چالیس تھی)۔ چنانچہ اس کی اطلاع مدینے پہنچی تو مسلم خواتین جذبہ انسانیت سے سرشار ہو کر میدان جنگ میں پہنچیں۔ انھوں نے خواہرانہ جذبے کے ساتھ زخمیوں کو پانی پلایا اور حالات و بساط کے مطابق ان کی خدمت اور دیکھ بھال کی تاکہ ان درد مند اور صاحب دل خواتین میں ام المومنین حضرت عائشہ صدیقہؓ، خاتونِ جنت حضرت فاطمہ الزہراءؓ، حضرت ام سلیمؓ (جو حضرت انسؓ کی والدہ تھیں)، حضرت ام سلیطہؓ (جو حضرت ابوسعید خدریؓ کی ماں تھیں) کے اسمائے گرامی سرفہرست ہیں۔ اگر مسلم خواتین کے اس خواہرانہ جذبہ تیمارداری کو "سنگ" کی تحریک کا جس کی بانی فلورنس نائٹنگیل تھی، سنگ بنیاد کہیں تو بیجا نہ ہوگا۔

### حضرت ام عمارہ کی بے مثال جرأت و شجاعت :

اس ضمن میں اسلام کی ایک عظیم جہتی اور بہادر خاتون کا ذکر کیا جاتا ہے جسے تاریخ نے ان کے جرأت آموز کارنامے کی بنا پر ام عمارہ کے نام سے زندہ جاوید بنا دیا ہے۔ وہ میدان جنگ میں کب اور کیونکر پہنچیں، یہ تو معلوم نہیں ہو سکا، لیکن تاریخ انھیں اس ہنگامہ کارزار میں نبی اکرم صلی اللہ علیہ وسلم کے پاس دیکھتی ہے، جب آپ دشمنوں کے زرخے میں پھنسے ہوئے تھے اور آپ پر تیر و تلوار کے پے در پے حملے ہو رہے تھے۔ صورت حال اس قدر خطرناک و مہیب تھی کہ بڑے بڑے سوراخوں کا زہرہ گداز ہوتا تھا، لیکن ام عمارہ آپ کے دفاع میں سینہ سپر ہو گئیں اور اس بے جگہی سے لڑیں کہ اگر اس زمانے میں جرأت اور بہادری کے اعزاز کا رواج ہوتا تو وہ اعلیٰ ترین اعزاز کی مستحق قرار پاتیں۔ ان کی غیر معمولی جرأت و شجاعت اور جانفروشی کا کردار کا اندازہ اس واقعہ سے لگایا جاسکتا ہے کہ قریش کا ایک نامور سوراخ ابن قمیہ تیزی سے رسول اللہ صلی اللہ علیہ وسلم پر حملہ آور ہوا۔ ام عمارہ نے دیکھا تو لپک کر آگے بڑھیں اور اسے روکا۔ ابن قمیہ نے جھنجھلا کر ان پر وار کیا اور تلوار ان کے کندھے میں اتر گئی۔ ام عمارہ زخم کھانے کے بعد زخمی شیرنی کی طرح اس پر چھپٹیں اور تلوار ماری۔ ابن قمیہ دہری زہر پہنے ہوئے تھا، بچ گیا۔

اس جنگ سے یہ بات بھی نمایاں ہوئی کہ پینچمبر عظیم و آخر صلی اللہ علیہ وسلم کی تعلیم و تربیت کی بدولت مسلمان خواتین کو اپنی اجتماعی ذمہ داریوں کا پورا شعور تھا، لہذا وہ تحریک اسلام میں بھرپور



حصہ لیتی تھیں۔ علاوہ بریں تحریکِ اسلام کی کامیابی کے لیے انھیں پنجمبرِ اسلام کی ضرورت اور آپ کے کردار کی اہمیت کا شعور تھا، اس لیے وہ جان و مال، اولاد، مال باپ بلکہ ہر چیز سے زیادہ آپ کی زندگی و سلامتی کو عزیز رکھتی تھیں۔ اس ضمن میں تاریخ نے ایک بڑا ہی بصیرت آموز واقعہ محفوظ کر لیا ہے۔ ایک انصاری خاتون کو میدانِ جنگ سے یہ اطلاعیں ملتی رہیں کہ ان کا بھائی باپ اور شوہر شہید ہو گئے ہیں، لیکن وہ ہر شکیب رُبا خبر کے بعد یہی پوچھتی رہیں کہ رسول اللہ ﷺ کیسے ہیں؟ آپ کی شہادت کی افواہ سے وہ از حد مضطرب و غمزہ تھیں۔ چنانچہ جب اس مجاہد خاتون نے آپ کی زیارت کی تو بے اختیار پکار اٹھیں: **كَلِّ مَصِيبَةً بَعْدَ جَلِّ تِرَعٍ هَوْتَهُ سَبِّ مَصِيبَتِيں ہِج ہِیں** ۲۱

(جنگِ اُحد میں مشرکین نے مسلمانوں کی نعشوں کی بے حرمتی اور مثلہ کیا) در آپ کو بھی شہید کرنے کی کوشش میں گھائل کیا۔ یہ دیکھ کر بعض رقیق القلب صحابہ کا دل بھرا آیا اور انھوں نے آپ سے عرض کیا کہ مشرکوں کے حق میں بددعا فرمائیں۔ آپ چونکہ رحمتہ للعالمین بن کر مبعوث ہوئے تھے، آپ نے جواب میں فرمایا: **إِنِّي لَمْ أُبْعَثْ لَعْنًا وَلَكِنْ بُعِثْتُ دَاعِيًا وَرَحْمَةً۔** **اللَّهُمَّ اهْدِ قَوْمِي فَإِنَّهُمْ لَا يَعْلَمُونَ** : میں ہرگز لعنت کرنے کے لیے مبعوث نہیں کیا گیا ہوں۔ مجھے تو داعی اور رحمت بنا کر بھیجا گیا ہے۔ اے اللہ! ہماری قوم کو ہدایت فرما کہ اسے حق و صداقت کا علم نہیں ہے ۲۲

(تحریکِ اسلام کے نقطہ نظر سے اس جنگ میں مجاہدین کی ناکامی کا ایک فائدہ یہ ہوا کہ ان میں اپنی کمزوریوں کا، نیز اطاعتِ امیر اور عسکری نظم و ضبط کی غیر معمولی اہمیت کا شعور پوری طرح بیدار ہو گیا) اس سے دوسرا فائدہ یہ پہنچا کہ لاس میں جو دشمن منافقت کا لبادہ اوڑھ کر گھس آئے تھے، ان کا پردہ فاش ہو گیا۔ اس کے ساتھ ساتھ تحریکِ اسلام کو نقصان بھی پہنچا۔ ایک تو یہ کہ کچھ وقت کے لیے تحریکِ اسلام کی رفتار سست پڑ گئی، دوسرے غیر مسلم قبائل میں جن میں مشرکین اور یہود دونوں شامل تھے، اس کے خلاف سازشیں اور شرارتیں کرنے کی جسارت پیدا ہو گئی۔

**جنگِ اُحد کا حربی نقطہ نظر سے تجزیہ :**

(جنگ کے آغاز میں مسلمانوں کا اپنی عسکری تربیت اور صف بندی کی بدولت پلڑا بھاری تھا اور وہ دشمن کو پیچھے دھکیلنے میں کامیاب بھی ہو گئے تھے لیکن انھوں نے مالِ غنیمت کے

لاہج میں دشمن کا پیچھا نہ کیا اور اس طرح انھوں نے قریش کو مار بھگا نے اور ان کی عسکری قوت پر کاری ضرب لگانے کا ذریعہ موقع کھو دیا۔ حربی نقطہ نظر سے یہ ان کی مہلک غلطی تھی اور اس کی انھیں بھاری قیمت ادا کرنا پڑی۔ جنگ کا یہ بالکل ابتدائی مرحلہ تھا، دشمن پر ابھی کوئی کاری ضرب نہ لگی تھی اور نہ اس کی جارحانہ قوت کو کوئی نقصان ہی پہنچا تھا۔ ادھر مجاہدین نے غضب یہ کیا کہ ایسے نازک موقع پر جب دشمن اپنی پوری قوت کے ساتھ ابھی میدان کارزار میں موجود تھا، انھوں نے مال غنیمت کے لاہج میں خود ہی اپنی صفوں کو درہم برہم کر دیا اور مال غنیمت ٹوٹنے میں اس طرح لگ گئے کہ ان میں نہ تو اپنے سپہ سالار سے رابطہ اور نہ خود ان کی صفوں میں نظم و ضبط رہا۔ چونکہ فوج میں نظم و ضبط ہی کی بدولت "عسکریت" پیدا ہوتی ہے، اس لیے اسلامی لشکر میں عسکریت کی جگہ "ازدحامیت" نے لے لی۔ یہ دیکھ کر قریش کو جوانی کا اروائی کر کے مسلمانوں کو تہ تیغ کرنے کا موقع مل گیا۔ تیر اندازوں کا درے کو خالی چھوڑ دینا، دشمن کو حملے کی دعوت دینا تھا اس سے دشمن نے پورا فائدہ اٹھایا، اور اسے مسلمانوں کو اپنے گھیرے میں لینے اور منتشر کرنے کا موقع ہاتھ آ گیا، لیکن قریش نے بھی اس سے متوقع فائدہ نہ اٹھایا۔

یہ درست ہے کہ ہمارے ارباب سیرت اور مورخین نے یہ دیکھ کر کہ اس جنگ میں مسلمانوں کو زیادہ جانی نقصان برداشت کرنا اور وقتی طور پر منتشر ہونا پڑا، یہ لکھنا شروع کر دیا کہ مسلمانوں کو ناکامی یا شکست ہوئی تھی، حالانکہ حربی نقطہ نظر سے اسے شکست یا ناکامی قرار نہیں دیا جاسکتا۔ اس موقف کی تائید میں متعدد دلائل پیش کیے جاسکتے ہیں: (اول) مسلمان قریش کے جوانی حملے کی تاب نہ لانے اور منتشر ہونے کے باوجود میدان جنگ میں موجود رہے، بالآخر اپنے سپہ سالار کے جھنڈے تلے جمع ہو گئے اور قریش کے میدان سے چلے جانے کے بعد بھی وہیں ڈٹے رہے۔ دوم) انھوں نے اپنے دار الحکومت مدینے پر دشمنوں کے متوقع حملے کا مقابلہ کرنے کے لیے الحجار الاسد میں اپنا دفاعی مورچہ بنالیا اور اس طرح ان کے منصوبے کو ناکام بنا دیا۔ قریش کو اس اعتبار سے تو یقیناً کامیابی ہوئی کہ انھوں نے مسلمانوں کو خاصا جانی نقصان پہنچایا اور ان کا پلڑا بھاری رہا، لیکن پانچ وجوہ سے انھیں سخت ناکامی ہوئی:

① ایک یہ کہ انھوں نے مسلمانوں کی طاقت کچلنے اور انھیں فیصلہ کن شکست دینے کا موقع جو خود مسلمانوں نے فراہم کر دیا تھا، ہمیشہ کے لیے ضائع کر دیا۔ ② دوسرے یہ کہ وہ تحریک اسلام کے قائدِ اعلیٰ، پینمبرِ اعظم و آخر صلی اللہ علیہ وسلم کو شہید یا گرفتار کرنے میں ناکام رہے جو ان کا سب

سے بڑا ہدف تھا۔ تیسرے یہ کہ مسلمانوں کے دار الحکومت اور تحریک اسلام کے مرکز و مستقر کو تاخت و تاراج کرنے کا جو منصوبہ انھوں نے بنایا تھا، ہمیشہ کے لیے ناکام ہو گیا۔ چوتھے اقتصادی نقطہ نظر سے قریش کا مقصود یہ تھا کہ وہ مسلمانوں کی عسکری قوت پر ایسی کاری ضرب لگائیں اور انھیں اس قدر مرعوب کر دیں کہ وہ ان کی تجارتی شاہراہ کی ناکہ بندی کرنے کے قابل نہ رہیں، اور نہ ہی ان میں اس قسم کے اقدام کا حوصلہ رہے۔ نیز ان کی یہ کمزوری دیکھ کر ان کے حلیف ان کا ساتھ چھوڑ دیں، لیکن اس مقصد میں بھی قریش کو بڑی طرح ناکامی ہوئی۔ پانچویں اقتصادی، سیاسی یا جنگی لحاظ سے قریش کو کوئی فائدہ نہیں پہنچا۔ انھیں اس قدر جنگی مصارف برداشت کرنا پڑے کہ اس سے ان کی معیشت کو ناقابل تلافی نقصان پہنچا اور اس سے ان کی عسکری قوت کا متاثر ہونا لازمی تھا، اور وہ مہربانی اس کا لازمی نتیجہ یہ نکلا کہ معاشی بد حالی کی وجہ سے قریش کو مسلمانوں کے مقابلے میں اپنی عسکری قوت کو منظم کرنے اور اس میں اضافہ کرنے کا موقع نہ مل سکا اور اس میں اضمحلال و ضعف کے آثار پیدا ہونے لگے جن کو دیکھ کر آپ نے مکے میں عمرہ کرنے کا فیصلہ کیا اور قریش کو معاہدہ حدیبیہ کرنے پر مجبور کر دیا۔ اصل یہ ہے کہ اس موقع پر قریش کا مسلمانوں سے مقابلہ نہ کرنا اور معاہدہ حدیبیہ پر دستخط کرنا، اپنی کمزوری و شکست کو تسلیم کرنے کے مترادف تھا اور اس کا سبب جنگ احد کے دُورس نتائج تھے۔

اس سلسلے میں ہمیں یہ ازلیں اہم بات فراموش نہیں کرنی چاہیے کہ کسی مسلمان نے نہ تو اس جنگ میں ہتھیار ڈالے اور نہ وہ میدان جنگ سے فرار ہوئے اور نہ اہل مکہ کسی مسلمان کو جنگی قیدی ہی بنا سکے۔

۱) اس جنگ کے واقعات سے دو نتائج مستنبط ہوتے ہیں: ایک یہ کہ امیر کی اطاعت سے روگردانی کرنا یا نظم و ضبط (یا ڈسپلن) قائم نہ رکھنا، فتح کے موقع کو ضائع کرنا اور شکست کو دعوت دینا ہے۔ دوسرا یہ کہ قیادت اعلیٰ ہو تو یقینی شکست سے بچا جاسکتا ہے۔ واقعہ یہ ہے کہ جس چیز نے مسلمانوں کو یقینی شکست اور ہلاکت و بربادی سے بچایا، وہ آپ کی قیادت تھی، یعنی ایک عظیم و بے مثال انسان کی عظیم و مثالی قیادت، جس کے چند بنیادی اوصاف یہ تھے:

- (۱) آپ کو اپنی قیادت پر اور مجاہدوں کو آپ کی قیادت پر پورا اعتماد تھا۔
- (۲) بڑی سے بڑی قوت، مہیب سے مہیب خطرہ، حوصلہ شکن و ہلاکت آفرین صورت حال بھی آپ کو مرعوب و ہراساں نہ کر سکتی تھی۔

(۳) آپؐ میں صبر و تحمل، قوت برداشت اور حوصلہ بدرجہ اتم موجود تھا۔  
 (۴) آپؐ کی شمع ایمان و امید کو بڑے سے بڑا طوفانِ حوادث بھی بجھانہ سکتا تھا۔  
 (۵) آپؐ کی نظر میں شاہین کی دُور بینی، دل میں شیر کا حوصلہ، حملے میں چیتے کی تیزی اور پھرتی تھی۔

(۶) آپؐ میں دشمن کی چالوں کو فوراً سمجھنے اور ضروری جوابی کارروائی کرنے کی صلاحیت بدرجہ اتم پائی جاتی تھی۔

(۷) مجاہدین سے احسان یا حسن سلوک کرنا اور ان کی بڑی سے بڑی لغزش سے بھی صرف نظر کرنا، آپؐ کا شعار تھا۔

(۸) منصوبہ بندی آپؐ کے معمولات میں سے تھی۔ آپؐ دشمن کی جارحانہ و مدافعانہ قوت اور منصوبے سے متعلق ضروری معلومات کو پیش نظر رکھ کر جنگی منصوبہ بناتے تھے اور اس کے مطابق عمل کرنا آپؐ کا شعار تھا۔

(۹) آپؐ سائنٹفک طریقے سے صف بندی کرتے تھے اور اس میں غیر معمولی مہارت رکھتے تھے۔

(۱۰) آپؐ اپنے عسکری کردار کی عظمت سے دشمن کو مرعوب کرنے میں کمال رکھتے تھے۔ جنگِ احد کے وقت آپؐ کا سن مبارک ۵۶ برس تھا، لیکن ابھی آپؐ کو عشقِ الہی کے کئی صبر آزما امتحانوں سے گزرنا تھا۔ یہ عشق کبھی آپؐ کو میدانِ وفا میں مشغول رکھتا اور کبھی بساطِ سیاست پر، کبھی تعمیرِ معاشرہ میں مصروف رکھتا اور کبھی تزکیہ و تعلیمِ افراد میں۔ رات لوگوں کے لیے آرام و راحت اور فراغت و خواب کا پیام لے کر آتی، لیکن آپؐ کے لیے ”دوست کا فائدہ“ بن کر آتی اور ”حضور“ کا سند لیا لاتی، لہذا آپؐ رات کو سوتے کم اور جاگتے زیادہ تھے۔ چونکہ آپؐ پیغمبرِ اعظم و آخرؐ (صلی اللہ علیہ وسلم) تھے اور آپؐ نے افرادِ نسلِ انسانی کو بھرپور زندگی بسر کرنے کا حسین و عملی طریقہ بتانا تھا، لہذا مملکت، تحریکِ اسلام اور معاشرے کے کل امور کو سرانجام دینے کے ساتھ ساتھ آپؐ ازدواجی زندگی کی ذمے داریوں کو بھی باحسن و جوہ پورا کرتے تھے۔ ہمیں یہ اصل یاد رکھنی چاہیے کہ آپؐ اللہ تعالیٰ کے سچے اور آخری پیغمبر تھے۔ اس لیے آپؐ کی ازدواجی زندگی بھی لوازماتِ نبوت میں سے تھی۔ چنانچہ ہی وجہ ہے کہ آپؐ کو حکیمِ ربی تحریکِ اسلام کے بہترین مفادات کی خاطر، پیرانہ سالی میں بیوہ عورتوں سے نکاح کرنے پڑے۔

ایسا ہی ایک نکاح اس سال کے اواخر میں حضرت زینب بن خزمیہؓ سے کیا جو پہلے تین بار بیوہ ہو چکی تھیں۔ (شوال تا ذوالحجہ ۳ھ / مارچ تا مئی ۶۲۵ء)۔ فیاضی کی وجہ سے وہ ام المومنین کے لقب سے مشہور تھیں۔ نکاح کے دو یا تین ماہ بعد انتقال کر گئیں۔ رسول اللہ صلی اللہ علیہ وسلم نے نماز جنازہ پڑھائی اور جنت البقیع میں دفن ہوئیں۔

زمانہ آپ کے لیے پر آشوب ہی رہا، لیکن آپ حیات پنجمبرانہ یعنی حسین اور بھوپور زندگی گزارتے رہے، اس لیے کہ آپ راز زندگی سے آشنا اور صاحب حسن و سرور تھے۔ بنی نوع انسان کی ہدایت و اصلاح کے لیے ہر گوشے میں حسین انقلاب اور ایک ارتقائی۔ مثالی معاشرہ تعمیر کرنے کی عظیم ذمہ داریوں کے باوصف آپ ہمسایوں، رشتہ داروں، دوستوں، رفیقوں، سب سے محبت و اخلاص کے ساتھ ملتے جلتے تھے، ان کی بہرغی اور خوشی میں شریک ہوتے، بیماروں کی تیمارداری کرتے، حاجت مندوں کی احتیاج رفع کرتے اور ہر کسی کے کام آتے تھے۔ علاوہ ازیں آپ بچوں کے ساتھ کھیلتے اور کھیل کھیل میں انھیں آداب سکھاتے، اور پھر گھریلو زندگی کی ذمہ داریوں کو باحسن و جوہ پورا کرتے۔ تھے۔ چنانچہ جنگ احد کا ہنگامہ ختم ہوتے ہی آپ نے اپنی صاحبزادی حضرت ام کلثومؓ کا نکاح حضرت عثمانؓ سے کر دیا۔ اس طرح حضرت عثمانؓ کو ذوالنورین کا لقب پانے کی سعادت نصیب ہوئی۔

انھی دنوں میں اللہ تعالیٰ نے وحی و تنزیل کے ذریعے مسلمانوں کو مشرکہ عورتوں سے نکاح کی ممانعت کر دی۔ عسکری لحاظ سے اس ممانعت کا یہ فائدہ ہوا کہ ایسی عورتوں کے ذریعے ام رازوں کے افشا ہونے کے جو امکانات تھے، ان کا آئندہ کے لیے سد باب کر دیا گیا۔ دوسرے مسلمانوں کی نسی نسل پر ایسی عورتوں کی مشرکانہ تعلیم و تربیت کا اثر پڑنا لازمی تھا، لہذا اس امکان کو بھی ہمیشہ کے لیے ختم کر دیا گیا۔ اسی سال ۱۵ رمضان المبارک ۳ھ کو امام حسن علیہ السلام پیدا ہوئے۔

## حواشی و تشریحات

(۱) جبل احد یا احد کا پہاڑ مدینہ منورہ کے شمال میں تین میل کے فاصلے پر شرقاً غرباً پھیلا ہوا ہے۔ جنوب کی طرف اس کے وسط میں نعل نما وسیع خلا ہے جسے گھاٹی یا شعب کہتے ہیں۔ اس کے جنوبی کنارے پر ایک ٹیلا ہے جسے جبل عینین، یعنی دو چشموں والا ٹیلا کہتے ہیں۔ جنگ احد کے بعد اسے جبل الرماہ بھی کہتے ہیں، یعنی وہ ٹیلا جس پر مجاہد تیر اندازوں کا مورچہ تھا۔

(۲) الانفال ۸ : ۳۶۔

(۳) کہتے ہیں کہ صفوان بن امیہ نے جنگی تیاریوں میں بڑھ چڑھ کر حصہ لیا تھا۔  
 (۴) ان شاعروں میں ابو عزہ بھی، جو بدر کے جنگی قیدیوں میں سے تھا، فدیہ ادا نہ کر سکتا تھا، بغیر فدیہ کے رہائی کے لیے رسول اللہ صلی اللہ علیہ وسلم سے استدعا کی۔ آئندہ جنگ میں حصہ نہ لینے کے وعدے پر رہا کر دیا گیا تھا، لیکن صفوان بن امیہ نے لالچ دے کر اپنے ساتھ ملا لیا۔ اس نے مسافع بن عبد مناف کے ساتھ مل کر بنو کنانہ کو جنگ میں شامل کرنے کے لیے بڑی سرگرمیاں دکھائیں۔

(۵) قریش کے معزز گھرانوں کی عورتیں مردوں کی طرح مبارزت طلب، نڈر اور منتقم المزاج تھیں۔ لشکر کے ہمراہ آنے والی ان خواتین میں سے چند ممتاز نام یہ ہیں:

ا: ہند بنت عتبہ، سپہ سالار ابوسفیان کی بیوی، جو اپنے باپ عتبہ کا بدلہ لینے کے لیے بیتاب تھی۔

ب: فاطمہ بنت ولید، حضرت خالد بن ولید کی بہن، ابو جہل کے بھائی حارث بن ہشام کی زوجہ۔ اسے اپنے باپ ولید اور ابو جہل کا انتقام لینا تھا۔

ج: ام حکیم بنت حارث، عکرمہ بن ابو جہل کی بیوی اور ابو جہل کی بھتیجی۔ یہ ابو جہل کا انتقام

لینے کی خواہاں تھی۔

۵: ریطہ بنت منبہ بن الحجاج، عمرو بن العاص کی بیوی، اپنے باپ کا انتقام لینا چاہتی تھی۔

۶: حناس، حضرت مصعب بن عمیر کی ماں جو مشرکہ تھی۔

۷: برزہ بن مسعود ثقفی، صفوان بن امیہ کی بیوی، امیہ کے انتقام کی متمنی تھی۔

(۸) یہ درست ہے کہ عورتوں کی موجودگی میں عرب زیادہ دلیری سے لڑتے تھے، لیکن جنگ

حنین کے موقع پر طائف کے مشہور و جہانگیر سپہ سالار درید بن صمہ کی یہ رائے درست

ثابت ہوئی کہ پاؤں اکھڑ جائیں تو عورت وغیرہ کوئی چیز روک نہیں سکتی۔ جنگ میں صرف

تلوار کام دیتی ہے۔

(۷) آل عمران ۳ : ۱۵۹۔

(۸) آل عمران ۳ : ۱۶۰۔

(۹) آل عمران ۳ : ۱۶۷ و ۱۶۸۔

(۱۰) آل عمران ۳ : ۱۲۲۔

(۱۱) تاریخ ابن خلدون (اردو) ۱ : ۱۰۲۔

(۱۲) حضرت ابودجانہؓ : ابن ہشام لکھتا ہے : اس موقع پر رسول اللہ صلی اللہ علیہ وسلم

نے اپنی تلوار دست مبارک میں لے کر صحابہؓ سے فرمایا : من یأخذ هذا السیف

بحقہ۔ یعنی کون ہے جو یہ تلوار لے کر اس کا حق ادا کرے گا؟ یہ سن کر بہت سے

صحابہؓ تلوار لینے کی خواہش میں کھڑے ہو گئے مگر رسول اللہ صلی اللہ علیہ وسلم نے یہ

تلوار حضرت ابودجانہؓ سماک بن خرشہ کو عنایت فرمائی جو بڑے شہ زور، دلیر اور جنگجو تھے۔

انہوں نے واقعی تلوار کا حق ادا کیا اور پھر آپ کی مدافعت و حفاظت میں شہید ہو گئے۔

(ابن ہشام، سیرۃ النبیؐ (اردو) ۲ : ۲۹ بعد)۔

(۱۳) ابن ہشام، وہی کتاب، ۲ : ۳۱۰۔

(۱۴) موضوع مذکور۔

(۱۵) وہی کتاب، ۲ : ۳۳، ۳۴ بعد۔

(۱۶) وہی کتاب، ۲ : ۳۷ بعد۔

(۱۷) ہمارے اس موقف کی تائید ہند کے مندرجہ ذیل اشعار سے بھی ہوتی ہے جو اس نے

لشکرِ قریش کی واپسی پر کہے تھے :

رجعت و فی نفسی بلا بل جتہ

من اصحاب بدر من قریش وغیرہم

ولکننی قد نلت شیئاً ولم یکن

میں اس حالت میں واپس آئی کہ میرے دل میں بہت سے غم باقی رہ گئے اور میرے

بعض مقاصد فوت ہو گئے، جو میں اصحابِ بدر کے سلسلے میں پورا کرنا چاہتی تھی جن

میں قریش و غیر قریش، بنو ہاشم اور اہلِ یثرب شریک تھے۔ اگرچہ میں نے کسی حد

تک اپنا مقصد پورا کر لیا، مگر اس سفر، بادیہ سپائی اور جنگجویی سے جو حاصل کرنے کی

امیدیں لے کر آئی تھی، وہ سب برباد آئیں۔ (دیکھیے سیرۃ ابن ہشام، ۲: ۱۷۲)

اردو ایڈیشن۔

(۱۸) اس باب کی تیاری میں مندرجہ ذیل ماخذ سے مدد لی گئی ہے :

(۱) قرآن مجید، خاص کر سورۃ آل عمران اور انفال، (۲) صحاح ستہ، خاص کر صحیح

بخاری، کتاب المغازی، (۳) تاریخ ابن اسحاق، (۴) سیرۃ ابن ہشام (اردو)،

۲: ۲۱ تا ۱۰۵ بعد، (۵) طبقات ابن سعد، ۲: ۳۸ تا ۴۴ بعد، (۶) طبری،

۳: ۱۳۸۸ تا ۱۴۳۰ بعد، (۷) تاریخ ابن خلدون (اردو)، ۱: ۹۹ تا ۱۰۹،

(۸) شبلی، سیرۃ النبیؐ، ۱: ۳۶۹ تا ۳۸۷، (۹) ابن کثیر، ۴: ۶۲ تا ۸۱ بعد

(۱۰) ابن قیم، زاد المعاد (اردو)، ۲: ۱۸۷ تا ۱۹۸۔

(۱۹) آل عمران، ۳: ۱۵۲، ۱۵۳۔

(۲۱) آل عمران، ۳: ۱۶۸ تا ۱۷۱۔

(۲۳) آل عمران، ۳: ۱۷۴ تا ۱۷۹۔

(۲۵) طبری، ۳: ۱۴۲۵۔

(۲۷) اصابہ فی تمیذ الصحابہ، ۲: ۲۶۶۔

(۲۹) البقرہ، ۲: ۲۲۱۔

(۳۰) الخطیب، اکمال فی اسماء الرجال، در مشکوٰۃ، ۳: ۳۳۶۔



# یہود و کفار کی فتنہ انگیزیوں

## اور دلیل فریب کا دور

( غزوہ اُحد کے بعد سے غزوہ احزاب تک )

- ۱ : طلحہ اور سلمہ کی ناکام بغاوت یا سریہ ابی سلمہ مخزومی<sup>رض</sup>
- ۲ : حضرت عبداللہ بن اُنیس<sup>رض</sup> کا کارنامہ
- ۳ : رجب کا المناک واقعہ یا سریہ ابی مرثد العنوی<sup>رض</sup>
- ۴ : جماعت قرار کی شہادت یا بئر معونہ کا انسائیت سوز واقعہ
- ۵ : یہودی فتنہ گر بنو نضیر سے نجات
- ۶ : حرمتِ شراب
- ۷ : بنو غطفان کی شورش یا غزوہ ذات الرقاع
- ۸ : حضرت اُمّ سلمہ بنت امیہ<sup>رض</sup> سے نکاح

- ۹ : قریش کا مقابلے سے گریز یا غزوہ بدر الاخریٰ
- ۱۰ : یہود کی ایک کاروباری بددیانتی کا سبب
- ۱۱ : حضرت امام حسن علیہ السلام کی ولادت سعید
- ۱۲ : غزوہ دومۃ الجندل
- ۱۳ : نبوا لمصطلق کی ریشہ دوانیاں یا غزوہ مرلیسہ :
- عبداللہ بن ابی کی شراہیں، حضرت جویریہ رضیہ سے نکاح اور واقعہ انک
- ۱۴ : عقیدہ تہنیت کا استیصال یا حضرت زینب بن جحش سے نکاح
- ۱۵ : حجاب کے احکام
- ۱۶ : حواشی و تشریحات

طغیاء - افسانہ

## باب

## یہود و کفار کی فتنہ انگیز لوں اور دجل و فریب کا دور

(غزوة اُحد کے بعد سے غزوة احزاب تک)

انقلاب کی منزل تو متعین ہوتی ہے، لیکن راہ نہیں ہوتی۔ اسے خون دے کر خود بنانا پڑتا ہے۔ اس کی وجہ یہ ہے کہ رجعت پسند قوتیں اپنے جمود و تعطل کے ٹوٹنے سے گھبراتی، ڈرتی اور اپنے اس ڈر کی وجہ سے تحریک انقلاب کو کچلنے کے لیے خون کرنے اور خون دینے پر آمادہ ہو جاتی ہیں۔ یہ خون ہی راہ انقلاب کو متعین و ہموار کرتا ہے۔ جنگ اُحد میں مجاہدین کا خون جتنی بہتات سے گر اٹھا، راہ انقلاب کو اس نے اتنا ہی رنگین کر دیا تھا۔ اس رنگ سے جہاں دشمنوں کے حوصلے زیادہ ہوئے، وہاں صاحبِ نظر، داعی انقلاب اور تحریک انقلاب کے نقیبوں پر انقلاب کی راہ دور تک واضح و متعین ہو گئی۔

آپ کی تحریک اسلام کا مقصد صرف سیاسی انقلاب نہ تھا بلکہ ہر زمان و مکان کے انسان کے لیے حیاتِ انسانی کے ہر گوشے میں حسین انقلاب لانا اور اسلامی معاشرے کی تعمیر کرنا تھا۔ چنانچہ جنگ اُحد سے فارغ ہوتے ہی آپ تحریک اسلام کے کام میں مصروف ہو گئے۔ یہاں اس اہم حقیقت کی طرف اشارہ کر دیا جاتا ہے کہ آپ چونکہ اللہ تعالیٰ کی طرف سے تحریک اسلام کو کامیابی سے چلانے پر مامور ہوئے تھے، اس لیے آپ کو اس سلسلے میں ایک مستقل نوعیت کا ہدایت نامہ ملا تھا، اور وہ یہ ہے :

جو نہی فراغت پاؤ (اپنے) کام میں جُٹ جاؤ اور اپنے رب کی طرف ہی رغبت رکھو۔  
اس ارشادِ الہی میں آپ کی نجی (پرائیویٹ) اور اجتماعی (پبلک) زندگی کی رُوداد مضمحل ہے۔  
یہ رُوداد ایک جملے میں بیان کرنی ہو تو وہ ہے: بنی نوع انسان کی خاطر تحریک اسلام کو کامیاب

کرنے کے لیے مسلسل وہیم جدوجہد اور اپنے الہ کے قرب و وصال کی طلب و آرزو۔ تاریخ شاہد ہے کہ آپ کی زندگی آغاز سے انجام تک اس جدوجہد اور طلب و آرزو کے عالم میں رہی۔ آپ کی زندگی کی راتیں ”دوست“ اور دن اس کے بندوں کے لیے وقف تھے۔

مشن جتنا عظیم ہو، اتنا ہی زیادہ عزم و حوصلہ، محنت و مشقت، ایثار و قربانی اور صبر و استقامت کا متقاضی ہوتا ہے جہاں تک آپ کے مشن کا تعلق ہے وہ اتنا عظیم تھا کہ کل حیات انسانی اور زمان و مکان کو محیط تھا۔ اس سے یہ اندازہ لگایا جاسکتا ہے کہ آپ نے اس مشن کو کامیاب بنانے کی خاطر کس عزم و ہمت سے کتنے زیادہ مصائب جھیلے، رنج و محن اٹھائے اور قربانیاں دی ہوں گی۔ آپ کی تحریک انقلاب چونکہ رحمتہ للعالمین تھی، اس لیے آپ کو ہمیشہ یہ طلب و جستجو رہی کہ اس کی راہ کو پُر امن طریقے سے ہموار کرنا چاہیے۔ لیکن مشرک و طباغ کو نہ تو خود اس راہ پر چلنا اور نہ دوسروں کو اس راہ پر چلتے دیکھنا گوارا ہوتا ہے، لہذا انھیں یہ گوارا نہ ہوا۔ چنانچہ جنگ احد میں مسلمانوں کی کمزوری اور نقصان کی مبالغہ آمیز خبریں سن سن کر ان میں تحریک اسلام کے خلاف سازشیں اور بغاوتیں کرنے کی جسارت پیدا ہو گئی۔ اصل یہ ہے کہ سنہ ۳ ہجری تحریک اسلام اور مسلمانوں کے خلاف مشرکین اور یہود کی ریشہ دوانیوں اور دجل و فریب کا سال ہے جس کی مختصر روداد پیش کی جاتی ہے۔

## (۱) طلحہ اور سلمہ کی ناکام بغاوت یا سریہ ابی سلمہ مخزومی رض

(یکم محرم ۴ھ / ۱۳ جون ۶۲۵ء)

ہم دیکھ چکے ہیں کہ آپ قبائل عرب کی سرگرمیوں پر کڑی نگاہ رکھتے تھے اور ان سے متعلق جاسوسوں اور مخبروں کے ذریعے آپ کو بروقت اطلاعات ملتی رہتی تھیں، جن کی بنا پر آپ بروقت کارروائی کرتے تھے۔ اس بے نام حکمہ سراغ رسانی کے لیے آپ کی عظیم کامیابیوں کے بنیادی اسباب میں شمار کرنا چاہیے۔ چنانچہ ۳ ہجری کے آخری مہینے میں آپ کو اطلاع ملی کہ فید کے کوہستانی علاقے قطن میں خویلد کے بیٹے طلحہ اور سلمہ جو قبیلہ بنو اسد کے سردار تھے، اپنی قوم کو مسلمانوں کے خلاف مدینے پر چڑھائی کرنے کی دعوت دے رہے ہیں۔ آپ نے اس فتنے کو آغاز ہی میں دبانے کی غرض سے یکم محرم ۴ھ / ۱۳ جون ۶۲۵ء کو حضرت ابوسلمہ کی قیادت میں ڈیڑھ سو مجاہدین کا ایک دستہ بھیجا۔ اس فوری وغیر متوقع جوانی کارروائی کا خاطر خواہ اثر ہوا اور دشمن مرعوب و خوفزدہ ہو کر

منتشر و رپوش ہو گئے۔ آج کل کی سیاسی اصطلاح میں اسے پولیس کارروائی (پولیس ایکشن) سے تعبیر کیا جاسکتا ہے۔ مورخین و ارباب سیرت اس واقعے کو سریہ ابی سلمہ مخزومی کہتے ہیں۔

(۲) حضرت عبداللہ بن اُمیس کا کارنامہ (۵، محرم ۲ھ / ۱۷ جون ۶۲۵ء) :

آپ کی سیاسی و عسکری حکمتِ عملی کا جوہر یہ تھا کہ آپ جنگ و جدل پر صلح و امن کو ترجیح دیتے تھے، دشمن کو جنگ سے باز رکھنے اور جنگ نہ کرنے کے معاہدے پر مجبور کرنے کی خاطر پہلے مذاکرات اور پھر رعب و داب سے کام نکلانے کی کوشش کرتے تھے۔ جب لڑائی ناگزیر ہو جاتی تو پھر کم سے کم گشت و خون کے ذریعے اس کا فیصلہ کرنے کی سعی فرماتے۔ چنانچہ ابھی قطن کی بغاوت فرو کرنے سے فراغت ہی ملی تھی کہ آپ کو اطلاع ملی کہ بنو لحيان کا رئیس سفیان بن خالد عرنہ میں مسلمانوں کے خلاف جنگ کی تیاریاں کر رہا ہے اور اس بغاوت کی آگ دوسرے قبائل میں بھی پھیلانا چاہتا ہے۔ بصیرتِ رحمتہ للعالمین نے یہ فیصلہ دیا کہ ایک فتنہ گرد و مفسد سفیان بن خالد کے خون سے بہت سی جانیں بچ سکتی ہیں۔ چنانچہ آپ نے اس مہم کے لیے حضرت عبداللہ بن اُمیسؓ کو منتخب کیا اور ۵، محرم ۲ھ / ۱۷ جون ۶۲۵ء کو انھیں عرنہ روانہ کیا، جو کئی سے زیادہ دور نہ تھا۔

عرنہ پہنچ کر حضرت عبداللہ نے بھیس بدل لیا اور اپنی طلاق و حکمتِ عملی سے سفیان بن خالد کا اعتماد حاصل کرنے میں کامیاب ہو گئے اور پھر موقع پا کر رات کو اس کا سر قلم کر کے پہاڑوں میں رپوش ہو گئے۔ اس سے فتنہ دب گیا۔ اس مہم سے اٹھارہ دن بعد ۲۳ محرم ۲ھ / ۵ جولائی ۶۲۵ء کو حضرت عبداللہ بن اُمیسؓ مسجد نبویؐ میں آپ کی خدمتِ اقدس میں پہنچے اور رُوداد پیش کی تو آپ نے خوش ہو کر انھیں عصا عطا کیا اور فرمایا : اسے پکڑو اور حجت میں چلے جاؤ۔ حضرت عبداللہ کی وفات ہوئی تو ان کی وصیت کے مطابق یہ عصا مبارک کفن میں رکھ دیا گیا۔ سریہ عبداللہ بن اُمیسؓ بھی کہتے ہیں۔

(۳) ربیع کا المناک واقعہ (صفر ۲ھ / جولائی - اگست ۶۲۵ء) :

ربیع کا واقعہ دراصل جنگِ اُحد کے عواقب کا ایک شاخسانہ تھا۔ اس جنگ میں قریش کی ہم نہاد کامیابی کے مبالغہ آمیز قصے سن کر دشمن اسلام و فتنہ گرد خالد بن سفیان ان کو مبارکباد دینے لگے۔ اس نے وہاں سنا کہ طلحہ کی بیوی سلافہ نے منّت مانی ہے کہ وہ حضرت عامر بن ثابت کے

کاسۂ سر کو جامِ شراب بنائے گی، جنہوں نے غزوہٴ اُحد میں اس کے بیٹے مسافح بن طلحہ کو تیر مار کر ہلاک کیا تھا اور اس کاسۂ سر کی قیمت اس نے ایک سو اونٹ لگائی تھی۔ یہ یاد رہے کہ طلحہ بن ابی طلحہ غزوہٴ اُحد میں قریش کا علمبردار تھا۔ اس کے دو بھائی اور تین بیٹے اس جنگ میں کام آئے تھے۔ علاوہ انہیں قریش کے اور گھرانے بھی اپنے مقتولین کا بدلہ لینے کے لیے بے تاب تھے۔

خالد بن سفیان مکار و سنگ دل بھی تھا اور لالچی بھی۔ اس نے انعام کے لالچ میں حضرت عاصم بن ثابتؓ اور دوسرے مسلمانوں کو دھوکے سے گرفتار کرنے کا منصوبہ بنایا۔ وہ خود تو قتل ہو گیا، لیکن اس کے قبیلے والوں یعنی بنو لحيان نے اس کے منصوبے کو عملی جامہ پہنایا۔ بنو لحيان مسلمانوں کو خود اپنے ہاں بلا نہیں سکتے تھے، لہذا انہوں نے عضل و قارہ کے لوگوں سے ساز باز کی۔ چنانچہ ان کے سات افراد پیغمبرِ اعظم و آخر صلی اللہ علیہ وسلم کی خدمت میں حاضر ہوئے اور درخواست کی کہ ہمارے لوگ اسلام کی طرف رجحان رکھتے ہیں، آپ چند مسلمانوں کو ہمارے ساتھ کر دیں کہ وہ ہمارے لوگوں میں دین کا فہم پیدا کریں، قرآن پڑھائیں اور شریعتِ اسلامیہ کی تعلیم دیں۔ انہوں نے حضرت عاصم بن ثابتؓ کا خاص طور سے نام لیا۔ آپ نے ان کی درخواست قبول فرمائی اور سات مسلمانوں کی جماعت ان کے ہمراہ کر دی، جن کے امیر حضرت عاصم بن ثابتؓ یا حضرت مرثد بن ابی مرثدؓ تھے۔ دھوکے باز کفار نے اس کی اطلاع خفیہ طور سے بنو لحيان کو پہنچا دی تھی۔ مسلمان معلمین و مبلغین کی یہ جماعت رجب کے چٹھے پر پہنچی، جو عسکان اور کتے کے درمیان واقع ہے، تو دفعتاً مسلح بنو لحيان ان پر چھپٹ پڑے۔ وہ دو سو تھے، جن میں ایک سو تیر انداز تھے۔

مسلمانوں کی اس مختصر سی جماعت نے سرفروشانہ مزاحمت و مقاومت کی، چار شہید ہو گئے۔ تین سے امان دینے کا وعدہ کر کے ہتھیار ڈالوا لیے اور انہیں گرفتار کر لیا۔ ان اصحابِ ثلاثہ کے نام یہ ہیں: حضرت خلیب بن عدیؓ، حضرت زید بن الدثنہؓ اور حضرت عبداللہ بن طارقؓ۔

مرّ الظہر ان کے مقام پر حضرت عبداللہ بن طارقؓ نے اپنے آپ کو چھڑا لیا، لیکن دشمنوں نے انہیں شہید کر دیا۔ کفار کی سب سے بڑی خواہش یہ تھی کہ حضرت عاصم بن ثابتؓ کا سر کاٹ کر سو اونٹ حاصل کریں، لیکن ان کی یہ آرزو داغِ حسرت بن کر رہ گئی۔ پہلے تو حضرت عاصم کی نعش پر شہر کی مکھیوں نے ہجوم کیا، جس کی وجہ سے کفار کو شش کے باوجود اس کے قریب نہ جاسکے۔ وہ ابھی موقع کے انتظار میں تھے کہ موسلا دھار بارش شروع ہو گئی، جو نعش کو نہ جانے کہاں بہا کر لے گئی۔ یوں کفار پر حسرت لے کر ٹوٹے۔ انہوں نے دونوں قیدیوں کو کتے میں لے جا کر فروخت

کہ دیا۔ حضرت حبیب بن عدیؓ کو حارث کے بیٹوں نے اور حضرت زید بن الدثنہؓ کو صفوان بن امیہ نے خرید لیا۔ ان دونوں جلیل القدر صحابہ کو قریش نے حرم کے باہر تنعیم میں شہید کر دیا۔  
حضرت حبیبؓ کو تنعیم کی مقتل میں لایا گیا تو انھوں نے قریش سے اجازت لے کر بڑے خشوع و خضوع سے دو رکعت نماز پڑھی اور اس طرح اس عاشقِ الہ و رسولؐ نے شہادت سے پہلے نماز پڑھنے کی رسم کی طرح ڈالی۔

حضرت زیدؓ کو مقتل میں لایا گیا تو وہاں ابوسفیان بھی موجود تھا۔ اس نے حضرت زیدؓ سے پوچھا:  
”سچ بتاؤ، اگر اس وقت تمہارے بدلے محمدؐ (صلی اللہ علیہ وسلم) قتل کیے جاتے تو کیا تم اسے اپنی خوش نصیبی نہ سمجھتے؟“

بادۂ عشقِ رسولؐ سے سرشار حضرت زیدؓ نے بے ساختہ جواب دیا: ”واللہ! مجھے تو یہ بھی گوارا نہیں کہ میرے بچاؤ کے بدلے رسول اللہ صلی اللہ علیہ وسلم کے پائے مبارک میں کانٹا بھی چبھ جائے۔“

یہ سن کر ابوسفیان کی زبان سے بے ساختہ نکلا: ”اللہ کی قسم! میری نظر سے کوئی شخص ایسا نہیں گزرا جو دوسرے شخص سے ایسی محبت کرتا ہو جیسی اصحابِ محمدؐ (صلی اللہ علیہ وسلم) سے کرتے ہیں۔“

حضرت زیدؓ کو صفوان کے حکم پر اس کے غلام نسطاس نے شہید کیا۔ رجب کے واقعے کو سر یہ ابی مرثد الغنویؓ بھی کہتے ہیں۔

## (۴) جماعتِ قرار کی شہادت یا ہسرمعونہ کا انسانیت سوز واقعہ:

(صفر ۲۴ / جولائی۔ اگست ۶۲۵ء)

صفر کا یہ مہینا مسلمانوں کے لیے ایک اور بھیانک اور انسانیت سوز واقعے کا پیغام لے کر آیا۔ اس واقعے کی مختصر داستان یہ ہے کہ قبیلہ کلاب کا رئیس ابو براء بن مالک کلابی آپ کی خدمت میں حاضر ہوا۔ آپ نے اسے دعوتِ اسلام دی جسے اس نے رد کیا نہ قبول۔ البتہ آپ سے درخواست کی کہ مسلمان مبلغین و معلمین کی ایک جماعت اہل نجد کے ہاں بھیج دیں۔ مجھے امید ہے کہ وہ لوگ دعوتِ اسلام قبول کر لیں گے۔ آپ نے جواب میں فرمایا: ”انی اخشی علیہم اہل نجد“ یعنی مجھے اپنے آدمیوں کے متعلق اہل نجد سے اندیشہ ہے۔ ابو براء نے کہا: ”اناللہم جار“

یعنی میں ان کا ضامن ہوں۔ آپ نے چالیس یا ستر مبلغین کی ایک جماعت تیار کی جن میں اکثریت اصحابِ صفہ کی تھی اور انھیں نجد روانہ کیا۔ اس جماعت کے امیر حضرت منذر بن عمرو ساعدی مقرر ہوئے جو حضرت عمر فاروقؓ کے خسر اور عامر بن عمروؓ کے نانا تھے۔ مسلمانوں میں یہ جماعت قرآن کے نام سے مشہور تھی اور اپنے زہد و ورع کی وجہ سے بڑی مقدس سمجھی جاتی تھی۔

پس معونہ کے مقام پر صحابہ کرام کی اس مقدس جماعت نے قیام کیا اور حضرت حرام بن لمحانؓ کو رسول اللہ صلی اللہ علیہ وسلم کا نامہ مبارک دے کر بنو عامر کے رئیس عامر بن طفیل کے پاس بھیجا۔ وہ شقی القلب فرعون وقت، قاصدِ رسولؐ کو دیکھتے ہی آگ بگولا ہو گیا۔ اس نے نہ تو نامہ مبارک پڑھا اور نہ سفارتی اصول و آداب کا لحاظ ہی کیا، اپنے ایک آدمی کو اشارہ کیا جس نے حضرت حرامؓ کو نیزہ مار کر شہید کر دیا۔ پھر اس نے اپنے قبیلے کے لوگوں یعنی بنی عامر کو اس مقدس جماعت کو قتل کرنے کو کہا، لیکن انھوں نے اس بنا پر کہا ماننے سے انکار کر دیا کہ عامر بن طفیل کے چچا البوہار نے مسلمانوں کی ضمانت دی تھی۔ ان سے مایوس ہو کر اس نے بنو سلیم سے رجوع کیا اور ان کے قبائل عصبیہ، رعل اور ذکوان کو لے کر مسلمانوں کی اس مختصر جماعت پر حملہ کر کے اسے شہید کر دیا۔ اس جماعت میں سے صرف دو اشخاص زندہ بچے، ایک حضرت کعب بن زید انصاریؓ جنھیں مردہ سمجھ کر چھوڑ دیا گیا تھا اور دوسرے عمرو بن امیہ ضمیریؓ، جن کو عامر بن طفیل نے یہ کہہ کر چھوڑ دیا کہ اس کی ماں نے قبیلہ ضمیری کے کسی شخص کو آزاد کرنے کی منت مان رکھی ہے۔

حضرت عمرو بن امیہ مقدس بزرگوں کے قتل عام کے انسانیت سوز نظارے کے صحنے سے نڈھال واپس مدینہ آ رہے تھے کہ راستے میں انھوں نے بنو کلاب کے دو اشخاص کو جووش انتقام میں قتل کر ڈالا۔ انھیں یہ معلوم نہ تھا کہ آنحضرت صلی اللہ علیہ وسلم انھیں امان دے چکے تھے۔ آپ سے جب حضرت عمرو بن امیہؓ نے اس واقعے کا ذکر کیا تو آپ کو اس کا سخت رنج پہنچا اور ناراضگی کا اظہار اور مقتولین کے خون بہا دینے کا اعلان کیا۔ آپ خون بہا دینے کے سلسلے میں بنو کلاب کے حلیف بنو نضیر کے پاس گئے تھے تو انھوں نے آپ کو ہلاک کرنے کی سازش دکو شمش کی تھی۔ اس طرح یہ واقعہ غزوہ بنی نضیر کا ایک فوری سبب بن گیا۔

یہودی فتنہ گم بنو نضیر سے نجات : (یکم ربیع الاول ۴ھ / اگست، ستمبر ۶۲۵ء) :

بنو نضیر یہود کا ایک مرقہ الحال جنگجو قبیلہ تھا۔ ان کے پاس قلعے تھے جن میں اسلحہ کے ذخائر



تھے۔ وہ قریش کے جاسوس اور راس المنافقین عبداللہ بن ابی کے حلیف تھے اور مسلمانوں کے لیے مارا آستیں بنے ہوئے تھے۔ مسلمانوں کے خلاف ان کی ریشہ دوانیوں اور سازشوں کی وجہ سے ان کا وجود اسلامی ریاست کے لیے مستقل خطرہ بنا ہوا تھا۔ آپ ان باتوں کو برداشت تو کرتے تھے لیکن ان پر کڑی نظر رکھے ہوئے تھے۔ جنگِ احد کے بعد سے وہ آپ کی جان لینے کی فکر میں رہنے لگے تھے۔ ایک روز انھیں ایک ایسا موقع ہاتھ آنے لگا تھا کہ آپ کی پیغمبرانہ بصیرت نے انھیں ناکام بنا دیا۔ ہویلوں کہ آپ بنو عامر کے دو اشخاص کا، جنھیں عمرو بن امیہ ضمری نے لائیلی میں قتل کر دیا تھا، خون بہا دینے کے سلسلے میں بنو نضیر کے پاس تشریف لے گئے جو مسلمانوں کی طرح بنو عامر کے بھی معاہدہ تھے۔ یہود ظاہری طور پر بڑے تپاک سے ملے، لیکن انھوں نے فوراً آپ کو ہلاک کرنے کی سکیم بنالی۔ آپ کو بڑے احترام سے سایہ دیوار میں بٹھایا اور عمرو بن حجاج نضری نامی ایک شخص کو کوٹھے پر سے ایک بھاری پتھر آپ پر گرانے پر مامور کیا۔ آپ کی جس پیغمبری نے حالات و ظروف کے تیور پہچان لیے اور آپ فوراً وہاں سے تشریف لے گئے۔

یہود نے یہ موقع ضائع کر دینے کے بعد ایک اور تدبیر کی، جو رجحان اور بسرمعوضہ کے واقعات کی روشنی میں تیار کی گئی تھی۔ وہ جانتے تھے کہ آپ اسلام کی نشر و اشاعت کے لیے بے قرار رہتے ہیں اور ایسا کوئی موقع ہاتھ سے جانے نہیں دیتے۔ چنانچہ انھوں نے آپ کو پیام بھیجا کہ ہم اپنے علمائے دین کا آپ سے مناظرہ کرنا چاہتے ہیں۔ اگر ہم پر اسلام کی حقانیت ثابت ہو گئی تو ہم اسے قبول کر لیں گے، لہذا آپ اپنے تیس آدمیوں کے ساتھ تشریف لائیں، ہمارے علمائے کی تعداد بھی اتنی ہی ہوگی۔ یہود کا منصوبہ یہ تھا کہ ان کے آدمی خنجروں وغیرہ سے مسلح ہوں گے، مناظرے کے دوران بیکارگی حملہ کر کے آپ کو شہید کر دیں گے۔ اس خفیہ منصوبے سے ایک خاتون نے اپنے انصاری بھائی کو مطلع کر دیا اور اس طرح آپ نے یہود سے مناظرہ کرنے کا ارادہ ترک کر دیا، ساتھ ہی ان کے فتنوں کا سدباب کرنے کا بھی فیصلہ کیا۔ آپ کو قریش کے اس خط کی بھی اطلاع مل گئی جس میں انھوں نے بنو نضیر کو الٹی ملیٹیم دیا تھا کہ (حضرت) محمد (صلی اللہ علیہ وسلم) کو قتل کر دو، ورنہ ہم تم سے جنگ کریں گے۔

قریش، عبداللہ بن ابی اور ان کے حلیف قبائل کی مدد پر تکیہ کر کے بنو نضیر کے مسلمانوں پر اچانک حملہ کرنے کے امکانات بہت زیادہ ہو گئے تھے۔ آپ نے حسب معمول بنو نضیر کو کسی قسم کی پہل کرنے کا موقع نہ دیا۔ بنو نضیر اپنے ہم مذہب قبیلے بنو قریظہ سے معاہدہ حلف کرنا چاہتے

تھے، لیکن آپ نے پہل کر کے بنو قریظہ سے معاہدے کی تجدید کرائی، اور بنو نضیر کو ان کی امداد سے محروم کر دیا۔ بلاشبہ یہ آپ کی بہت بڑی سیاسی کامیابی تھی۔ اس کے بعد آپ بنو نضیر کی طرف متوجہ ہوئے اور انھیں تجدید معاہدہ کے لیے کہا، لیکن انھوں نے عبداللہ بن ابی کی شہ اور بھر پور امداد کی یقین دہانی پر ایسا کرنے سے انکار کر دیا۔ یہ ملیاق مدینہ کی کھلم کھلا خلاف ورزی تھی۔ آپ نے مدینے کے تمام دفاعی انتظام مکمل کر کے بنو نضیر کو دس دن کے اندر اندر مدینہ چھوڑ کر چلے جانے کا الٹی میٹم دے دیا۔ انھوں نے الٹی میٹم ٹھکرا دیا اور جنگ کے لیے قلعہ بند ہو گئے۔ آپ نے اپنی دفاعی اور جارحانہ قوت کا اس طرح مظاہرہ کیا کہ عبداللہ بن ابی، بنو غطفان یا بنو قریظہ کسی کو بھی ان کی مدد کرنے کا حوصلہ نہ ہوا۔ عبداللہ بن ابی کے وعدے شیطان کے وعدے تھے، وہ سراب ثابت ہوتے تو بنو نضیر جی ہار بیٹھے۔ وہ اکیلے مسلمانوں کے محاصرے کی تاب نہ لاسکے اور پندرہ دن بعد مایوس ہو کر، جلا وطنی پر رضا مند ہو گئے اور معاہدے کے مطابق چھ سو اونٹوں پر اپنا اثاثہ لاد کر ترک وطن کر گئے۔ ان میں سے کچھ لوگ تو وادی القریٰ اور شام کی طرف کوچ کر گئے اور باقی خمیر میں جا بسے، جن میں ان کے رئیس حُئی بن اخطب، ابورافع بن ابوالحقیق وغیرہ تھے۔ ہم آگے جا کر معلوم کریں گے کہ یہی یہودی فتنہ گر جنگِ احزاب کا باعث بنے اور بنو قریظہ کو غداری پر مجبور اور برباد کرنے کے ذمہ دار بھی وہی تھے۔

مدینے سے بنو نضیر کے چلے جانے سے مسلمانوں کو سیاسی اور معاشی فوائد حاصل ہوئے۔ مدینے کا دفاع پہلے سے زیادہ مضبوط ہو گیا۔ ان کی معاشی حالت پہلے سے بہتر ہو گئی۔ اس سے ان کی عسکری قوت میں بھی اضافہ ہوا، اور سب سے بڑھ کر یہ کہ انھیں ایک خطرناک اندرونی دشمن سے نجات مل گئی۔ اگر آپ بنو نضیر کے خلاف بروقت جوابی کارروائی نہ کرتے اور انھیں مدینے میں رہنے کی مہلت مل جاتی تو غزوہ احزاب یا خندق کی جنگ میں مدینے میں ان کی موجودگی مسلمانوں کے لیے ہلاکت و بربادی کا سبب بن سکتی تھی۔ یہ اور اس قسم کے واقعات آپ کے بے مثال تدبیر، حیرت انگیز مستقبل بینی اور بے عدیل تاریخی و سیاسی بصیرت کے تاریخی ثبوت ہیں۔

## حُرْمَتِ شَرَاب :

” معاشرتی زندگی میں فساد نتیجہ ہوتا ہے اس کے افراد کی داخلی زندگی میں فساد پر پابہ ہونے کا۔“

یہ کتبہ جسے قرآن مجید کی تعلیمات سے مستخرج کیا گیا ہے، فلسفہ و حکمت کا جو سر ہے۔ آپ کو اللہ تعالیٰ نے بنی نوع انسان کا معلم و مزر کی بنا کر مبعوث فرمایا تھا تو اس میں یہی حکمت مضمون تھی کہ آپ لوگوں کی اندر کی دنیا کا تزکیہ کریں، یعنی ان کے دل و دماغ کی بیماریوں کو شفا بخشیں اور صالح بنائیں، ان میں مضمون استعدادوں کو قوت سے فعل میں لائیں، ان کے خیالات و نظریات اور جذبات و خواہشات کی تطہیر کریں، اور ان کے فکر و نظر کی بہت کو صالحہ بنائیں، نیز ان کی اندر کی دنیا کو علم و حکمت کے چراغ سے روشن کریں۔ اس کا طبعی نتیجہ یہ نکلتے گا کہ افراد اپنی مصلحت، حسین اور مطمئن داخلی دنیا کی طرح، اپنی خارجی یا معاشرتی دنیا کو بھی حسین و پر امن بنانے میں لگ جائیں گے ہم دیکھ آتے ہیں کہ نبی کریم صلی اللہ علیہ وسلم کی مکی زندگی صالح انسانوں کی ایک جماعت تیار کرنے میں گزری تھی، کیونکہ ایسے لوگوں کے بغیر صالح معاشرے کی اساس نہیں رکھی جاسکتی تھی۔ جب یہ جماعت تیار ہو گئی تو آپ اس کے ساتھ مدینہ ہجرت کر گئے، جہاں آپ نے جاتے ہی ایک صالح معاشرے کی تعمیر کا کام شروع کر دیا، لیکن ساتھ ہی تزکیہ و تعلیم کا سلسلہ قائم رکھا۔ چنانچہ ہم دیکھتے ہیں کہ قرآن مجید کا وہ حصہ جو مکے میں نازل ہوا، اس کا تعلق افراد کی شخصیت کی تعمیر و تحسین سے ہے اور جو حصہ مدینہ میں نازل ہوا، اس کا تعلق زیادہ تر معاشرے کی تعمیر و تحسین سے ہے، لیکن افراد کے تزکیہ و تعلیم کا بھی برابر خیال رکھا گیا ہے۔ چونکہ یہ دونوں کام جو ایک ہی سلسلے کی دو کڑیاں ہیں اور تدریجی نوعیت کے تھے، اس لیے ان سے متعلق ہدایات بھی بتدریج نازل ہوتی رہیں۔ اس سے اس امر کی توجیہ ہو جاتی ہے کہ کیوں اللہ تعالیٰ نے قرآن مجید کو یکبارگی نہیں، بتدریج نازل کیا۔ علاوہ بریں بشر کو انسان اور انسان کو عبد بنانا دیر طلب اور تدریجی نوعیت کا کام ہے، لہذا اللہ تعالیٰ مناسب وقت اور موقع و محل پر بتدریج آپ کو ہدایات بھیجتا رہا۔

یہ بات مسلمات میں سے ہے کہ عادت کا ترک کرنا انتہائی مشکل ہوتا ہے اور آپ کا وظیفہ نبوت پہلے مرحلے میں اہل عرب سے عادات قبیلہ کو چھڑانا تھا، لہذا آپ نے ایک مثالی حکیم حاذق کی طرح لوگوں کی عادات کو یک دم نہیں، رفتہ رفتہ چھڑانے کی کامیاب حکمت عملی اختیار کی۔ اس کی ایک مثال صرمت شراب ہے۔ دنیا کی بیشتر اقوام کی طرح شراب عربوں کی گھٹی میں پڑی ہوئی تھی اور اسے معاشرتی رخصت حاصل تھی۔ اس کو جمالیاتی معروض، ثقافت کا جزو اور اہل ذوق کا مشروب سمجھا جاتا تھا۔ شراب سے متعلق یہ تصور ابلیس کا جمالیاتی

مغالطہ ہے، جس کے ذریعے وہ انسان کو ہر زمان و مکان میں گمراہ کرنا آیا ہے۔ ظاہر ہے اس غلط و گمراہ کن تصور کو مٹانے بغیر بادہ خواروں سے شراب نوشی کی عادت چھڑانا از بس دشوار ہوتا، لہذا قرآن حکیم نے انسان پر یہ حقیقت آشکارا کر دی کہ شراب حسین نہیں، قبیح ہے۔ لہذا اسے جمالیاتی معروض سمجھنا غلط ہے۔ ظاہر ہے قبیح چیز کو کور ذوق لوگ ہی پسند کر سکتے ہیں اور اہل حُسن و ذوق کو اس سے طبعاً نفرت ہوگی۔ اسلامی ثقافت چونکہ حسین و پاکیزہ ہے، وہ اہل حُسن و ذوق کی ثقافت ہے، اس لیے وہ اس میں راہ نہیں پاسکتی۔ اس لطیف جمالیاتی حقیقت کی صراحت کے لیے قرآن مجید نے رفتہ رفتہ دوسرے اسالیب بیان اختیار کیے: انسان چونکہ طبعاً منفعت پسند ہے، لہذا اسے اس اصل سے آگاہ کیا کہ شراب نوشی اور تمار بازی میں اگرچہ فائدے بھی ہیں، لیکن فائدوں کے مقابلے میں نقصان بہت ہی بڑا ہے۔ یہ نقصان مادی، اخلاقی، معاشرتی اور روحانی ہر اعتبار سے بہت بڑا ہے۔ یہ دنیوی و اخروی لحاظ سے گھاٹے کا سودا ہے اور عقل سلیم کا فتویٰ یہ ہے کہ گھاٹے کا سودا نہ کیا جائے۔ تیسرے مرحلے پر مسلمانوں پر یہ بندش لگائی گئی کہ وہ اس کے مجاز نہیں ہیں کہ نشے کی حالت میں نماز پڑھیں یا اس کے قریب بھی جائیں۔ نشے کی حالت میں نماز کے قریب جانے کی ممانعت میں یہ نکتہ مضمحل ہے کہ نشے کی حالت میں کوئی شخص مسجد یا اس مقام کے قریب بھی نہیں جاسکتا، جہاں باجماعت نماز پڑھنے کا عارضی یا مستقل انتظام ہو۔ اگرچہ بادی النظر میں یہ معمولی نوعیت کی پابندی ہے، لیکن اس دور کے اسلامی معاشرے کے لحاظ سے یہ بہت بڑی پابندی تھی۔ اس پابندی سے ترک نماز لازم آتی ہے جو گناہ کبیرہ ہے۔ دوسرے مسجد عہد نبویؐ میں ثقافتی یا دینی (دونوں اپنے وسیع ترین معنوں میں) سرگرمیوں کا مرکز تھی۔ یہ کھلی درسگاہ بھی تھی اور مرکز تربیت بھی۔ یہ عدلیہ بھی تھی اور انتظامیہ بھی، یہ سفارت خانہ بھی تھی اور عسکری صدر مقام بھی، یہ مجلس ذکر و فکر بھی تھی اور مجالس شوریٰ کا مقام بھی، غرضیکہ مسجد اسلامی زندگی کی کل سرگرمیوں کا مرکز تھی اور اس سے دُوری اہل ایمان کے لیے سب سے بڑی محرومی و نامرادی تھی، لہذا اس قدغن سے بادہ خواری کم کرنے میں مؤثر مدد ملی۔

چوتھے اور آخری مرحلے پر بادہ خواری کو شیطانی عمل قرار دے کر اس کی قطعی ممانعت کر دی گئی اور اس حکم کے جواز میں دلائل و براہین بھی پیش کیے گئے جو قرآن حکیم کا شیوہ ہے، نیز اس حکم میں بعض دوسرے قبیح اعمال کو بھی حرام قرار دے دیا گیا۔

”اے لوگو! جو ایمان لائے ہو، یہ شراب، یہ جوا اور یہ آستانے اور پانسے، یہ سب گندے شیطانی کام ہیں۔ ان سے پرہیز کرو۔ امید ہے کہ تمہیں فلاح نصیب ہوگی۔ شیطان تو یہ چاہتا ہے کہ شراب اور جوعے کے ذریعے تمہارے درمیان عداوت اور بغض ڈال دے اور تمہیں اللہ کی یاد اور نماز سے روک دے۔ پھر کیا تم ان چیزوں سے باز رہو گے؟ اللہ اور اس کے رسول کی بات مانو اور باز آ جاؤ، لیکن اگر تم نے حکم عدولی کی توجان لو کہ ہمارے رسول پر بس صاف صاف حکم پہنچا دینے کی ذمہ داری تھی۔“

مختصر یہ کہ آپ کی انقلابی، تعمیری سرگرمیوں اور تعلیمات کے مطالعے سے یہ اصول مستنبط ہوتا ہے کہ معاشرے کو صالح بنانے کے لیے افراد کو صالح بنانا ناگزیر ہے، کیونکہ صالح افراد ہی صالح معاشرے کی تشکیل و تعمیر کر سکتے ہیں۔

### بنو غطفان کی شورش یا غزوہ ذات الرقاع : (جمادی الاول ۴ھ / اکتوبر، نومبر ۶۲۵ء)

ایک طرف رحمۃ اللعالمین لوگوں کی اصلاح و تربیت کرنے اور انہیں رشد و ہدایت کی راہ پر چلانے میں سرگرم عمل تھے تو دوسری جانب اہل شرک و کفر مسلمانوں کے خلاف ریشہ و انہیوں میں مشغول تھے۔ چنانچہ یہود کے مفسد و متفنی قبیلے بنو نضیر کے فتنے سے فراغت ملے ابھی چند ہفتے ہی ہوئے تھے کہ آپ کو اطلاع ملی کہ بنو غطفان کے قبائل بنی محارب اور بنی ثعلبہ مدینے کو تاخت و تاراج کرنے کی تیاریاں کر رہے ہیں۔ یہ قبائل خونخوار و جنگجو تھے۔ اگر ان کو جنگی تیاریوں کی مہلت اور مدینے پر چڑھائی کرنے کا موقع مل جاتا تو سخت خونریزی و غارت گری کے قوی امکان تھے۔ علاوہ بریں ان کے اس جارحانہ اقدام میں انہیں دیگر قبائل خصوصاً یہود کی معاونت حاصل ہو جانا بھی بعید از امکان نہ تھا۔ چنانچہ آپ نے حسب معمول مدینے میں حضرت عثمانؓ کو اپنا نائب مقرر کیا اور جمادی الاول ۴ھ / اکتوبر، نومبر ۶۲۵ء میں خود چار سو یا سات سو مجاہدین کے ساتھ باغی قبائل کی شورش فرد کرنے نجد روانہ ہوئے اور ذات الرقاع پہنچ گئے جہاں وہ مجتمع تھے۔ آپ کی غیر متوقع پیش قدمی اور جنگی حکمت عملی سے وہ اس قدر مرعوب ہوئے کہ نبرد آزما ہونے کی جرأت نہ کر سکے اور پہاڑوں میں روپوش ہو گئے اس پیش قدمی سے آپ کی غرض بھی یہی تھی کہ ان شوریدہ سر قبائل کو مرعوب و خوف زدہ کر کے مدینے پر یلغار کرنے سے باز رکھا جائے، لہذا تصادم کی نوبت نہ آئی۔ اس غزوے کا ایک اہم واقعہ یہ ہے کہ

دشمن کے چھا پہ مارنے کے خوف سے آپ نے یہاں صلوة خوف پڑھائی تھی۔  
اس مہم کو غزوة ذات الرقاع کہا جاتا ہے اور بقول ابن سعد اس کی وجہ تسمیہ یہ ہے کہ ذات الرقاع ایک پہاڑی کا نام ہے جس پر مختلف رنگوں کے نشان تھے اور جہاں آپ نے چھاؤنی ڈالی تھی۔ ابن خلدون کے نزدیک یہ واقعہ محرم ۴ ہجری میں ہوا تھا۔  
آپ کی عظمت و رحمۃ اللعالمین کا تقاضا تھا کہ آپ نے معاشرتی زندگی کی ذمہ داری اٹھالی تھی۔ آپ کی نظر میں ایک ایک خاندان اور فرد کے مسائل رہتے تھے۔ چنانچہ غزوات دسرا یا، بالخصوص غزوة اُحد میں مجاہدین کے بکثرت شہید ہو جانے کے سبب معاشرے میں یتیموں اور یتیموں کا مسئلہ پیدا ہوا تو آپ نے اسلام کے قانون تعدد ازدواج کے ذریعے اسے بڑی خوش اسلوبی سے حل کر دیا۔ حضرت ابوسلمہؓ مہاجر بدری تھے اور انھوں نے تحریک اسلام میں بھرپور حصہ لیا تھا اور اس کی خاطر بڑے مصائب جھیلے اور قربانیاں کی تھیں۔ جنگ اُحد میں انھیں زخم لگا تھا، جو کچھ عرصے بعد ہلکا ثابت ہوا۔ اب اس شہید کے خاندان کی کفالت کا سوال پیدا ہوا۔ آپ نے ان کے افراد خاندان کی تالیف قلوب کی خاطر یہ ذمہ داری خود اٹھا لی اور ان کی بیوہ حضرت ام سلمہ بنت امیہ رضی اللہ عنہا سے نکاح کر لیا۔ (شوال ۴ ہ/ مارچ ۶۲۶ء) اس وقت رسول اللہ صلی اللہ علیہ وسلم کا سن مبارک ساون برس کے لگ بھگ تھا۔

### قریش کا مقابلے سے گریز یا غزوة بدر الاخری (ذیقعد ۲ ہ/ اپریل ۶۲۶ء) :

یہ سوال اکثر میرے دل میں خلش پیدا کرتا تھا کہ وہ کونسی اہم چیز تھی جس کے ذریعے آپ نے وحشی، جنگجو اور کینہ پرور و طاقت ور دشمنوں کے زخموں میں رہتے ہوئے مدینے کے اندر شہری مملکت کی بنیاد رکھی، اس کی روز افزوں توسیع کی اور پھر اسے اس قدر مضبوط و مستحکم بنا دیا کہ یہود و قریش وغیرہ جو قوتیں بھی اس سے ٹکرائیں، پاش پاش ہو گئیں؟ اس سوال پر حیرت انگیز نقطہ نظر سے مسلسل غور و فکر کرتے کرتے آخر میں اس نتیجے پر پہنچا ہوں کہ آپ نے یہ سب کچھ سرد جنگ کے اصول کی بدولت حاصل کیا، جسے اپنے الفاظ میں اس طرح بیان کیا جاسکتا ہے :

”سرد جنگ کے ذریعے دشمن کے عزائم کو متزلزل، حوصلہ و ہمت کو پست اور دل

کو مرعوب کر دو“ اور سرد جنگ میں کامیابی مندرجہ ذیل پانچ چیزوں سے مشروط ہے :

- (۱) اعلیٰ و محبوب قیادت
- (۲) اتحاد و یکجہتی، طاعت اور نظم و ضبط۔

(۳) جنگی تیاریاں (۲) معاشرتی امن اور نظریاتی ہم آہنگی۔

(۵) عقایدِ جلیبہ و محرکہ پر یقین محکم اور اس کا اظہار۔

جیسا کہ ہم دیکھ چکے ہیں اور آئندہ بھی دیکھیں گے، آپ نے دشمنانِ اسلام یہود، بت پرست قبائل اور بعد میں قریش کو بھی سرد جنگ کے ذریعے بیدل و مضحمل اور مرعوب و خوفزدہ کر کے مسخر کیا تھا۔ غزوہ بدر الاخریٰ میں مسلمانوں کی کامیابی بھی آپ کی سرد جنگ ہی کی مرہونِ منت تھی۔ ہم دیکھ چکے ہیں کہ اُحد سے لڑتے وقت قریش کے سپہ سالار و قائد ابوسفیان نے آپ کو یہ چیلنج دیا تھا کہ اب ہمارا اور تمہارا مقابلہ اگلے سال بدر میں ہوگا۔ آپ نے اس کا یہ چیلنج قبول کر لیا تھا، لیکن آپ دل سے جنگ نہیں چاہتے تھے، کیونکہ آپ کا طویل المیعاد منصوبہ جنگ کے بغیر کئے کو فتح، قریش کے دلوں کو مسخر اور انھیں تحریکِ اسلام میں شامل کرنا تھا۔ چنانچہ آپ اس منصوبے کو سرد جنگ کے ذریعے پایہ تکمیل تک پہنچانے کی کوشش میں رہتے تھے۔ آپ نے اس طرح قریش کے اعصاب کو اس قدر مضحمل اور تہمت کو اتنا پست کر دیا کہ وہ مسلمانوں کے مقابل آنے سے جی چرانے لگے۔ ابوسفیان قریش کی قوت و صولت کا بھرم رکھنے اور اپنی کمزوری و کم ہمتی کو چھپانے کی غرض سے یہ چاہتا تھا کہ کسی طرح مسلمان اس کے چیلنج کا جواب دیتے وقت پھر بدر میں نہ پہنچ جائیں۔ چنانچہ اس نے بھی سرد جنگ کے ذریعے یہ مقصد حاصل کرنا چاہا، مگر کامیاب نہ ہوا۔ اس نے مسلمانوں کو مرعوب و ہراساں کرنے کے لیے مدینے میں یہ پراپیگنڈا کرایا کہ قریش مسلمانوں کے استیصال لگی کے لیے زبردست تیاریاں کر رہے ہیں، لہذا بدر میں ان سے لڑنے جانا خود کشی کے مترادف ہوگا۔ یہ پراپیگنڈا دو وجوہ کی بنا پر غیر موثر رہا۔ ایک یہ کہ قابلِ اعتماد جاسوسوں اور مخبروں کے ذریعے مسلمانوں کو قریش کی معاشی و سیاسی کمزوریوں اور ان کے جنگی کردار کے اضمحلال کی سچی خبریں ملتی رہتی تھیں، دوسرے غزوات و سرایا کی شکل میں مسلسل و کامیاب جنگی مشقوں کی وجہ سے مجاہدوں کے دلوں میں پہلے سے زیادہ خود اعتمادی اور حوصلوں میں توانائی پیدا ہو چکی تھی۔ آپ کی سیاسی بصیرت تاڑ گئی کہ قریش نے اپنی کمزوریوں پر پردہ ڈالنے کی غرض سے یہ پراپیگنڈا کرایا ہے۔ بہر حال آپ قریش کی کمزوری سے سرد جنگ کے ذریعے پورا پورا فائدہ اٹھانا چاہتے تھے، لہذا آپ نے مدینے میں عبداللہ بن رواحہؓ کو عامل بنایا اور پورے ساز و سامان کے ساتھ پندرہ سو مجاہدین کا لشکر لے کر بدر میں پہنچ گئے۔ (ذیقعد ۲ھ / اپریل ۶۲۶ء)۔ ابوسفیان دو ہزار

کا لشکر لے کر بادلِ نخواستہ مقابلے کے لیے نکلا۔ وہ اس لشکر کے ساتھ مرالظہران کے مقام پر پہنچا تو اس میں پیش قدمی کی ہمت نہ رہی۔ وہ جی ہار بیٹھا۔ اصل یہ ہے کہ وہ پیغمبرِ اعظم و آخر صلی اللہ علیہ وسلم کی سرد جنگ سے شکست کھا چکا تھا۔ اس بات میں دورائیں نہیں ہو سکتیں کہ شکست پہلے دل میں، پھر میدان میں ہوتی ہے۔ شاید ابوسفیان اس جنگی کلبے سے واقف تھا۔ اس نے میدانِ جنگ میں شکست کھانے اور جانی و مالی نقصان اٹھانے پر شکست آمیز مراجعت کو ترجیح دی۔

چونکہ ایسی عسکری مہمیں مجاہدین کے لیے جنگی مشقیں بھی ہوتی تھیں اور دشمنوں کو مرعوب و بد دل کرنے کا ذریعہ بھی، لہذا آپ ان سے پورا پورا فائدہ اٹھاتے تھے۔ چنانچہ آپ نے لاؤشکر کے ساتھ بدر میں آٹھ روز یعنی ۸ ذی قعدہ ۲ھ / ۱۲ اپریل ۶۲۶ء تک قیام فرمایا، اگرچہ قریش کی رضا کارانہ پسپائی کی اطلاع آپ کو مل چکی تھی۔ مورخین اس غزوے کو بدر الاخریٰ، غزوہ بدر موعود اور بدر ثانیہ وغیرہ سے تعبیر کرتے ہیں۔

یہ ہم سیاسی اور عسکری ہر لحاظ سے واضح اور دور رس نتائج کی حامل تھی۔ جنگِ احد میں مسلمانوں کو جو جانی نقصان اٹھانا پڑا تھا، اور اس سے مشرکین و یہود کے مبالغہ آمیز پراپیگنڈا کے سبب ان کی جو ہوا اکھڑ گئی تھی، وہ پہلے سے زیادہ بندھ گئی اور یہ بات سب پر واضح ہو گئی کہ قریش ہوں یا یہود یا کوئی اور، تنہا مسلمانوں کا مقابلہ نہیں کر سکتے۔ اس واقعے نے مسلمانوں کے جنگی کردار کو مستحکم اور قریش کے جنگی کردار کو مضحک کرنے میں نمایاں کردار ادا کیا۔

## یہود کی ایک کاروباری بددیانتی کا سدباب :

جس طرح مکے کی تجارت پر قریش کی اجارہ داری تھی، اسی طرح یہود مدینے کی تجارت کے اجارہ دار تھے۔ اسلامی شہری مملکت کے معرض وجود میں آنے کے بعد مہاجرین، جن کا پیشہ تجارت تھا، کاروبار میں یہود کے حریف بن گئے جس سے ان کی اجارہ داری کو خطرہ لاحق ہو گیا۔ یہود کی اسلام دشمنی کا ایک سبب یہ بھی تھا۔ یہود چونکہ غیر یہودی لوگوں کا استحصال کرنے اور بکرو فریب سے ان کا مال ہتھیالینے کو جائز سمجھتے تھے، لہذا اس غرض کے لیے وہ عبرانی زبان میں کاروبار کرتے تھے، جس سے ان کے سوا دوسرے لوگ واقف نہ تھے۔ اس طرح عبرانی زبان ان کے لیے لوگوں کا استحصال کرنے کا ایک ذریعہ بن گئی تھی۔ وہ بھی حالتوں وغیرہ میں تحریف کرنے، رقوم کو کم و بیش اور خورد برد کرنے کے عادی



بن چکے تھے۔ آپ کو جب اس کی خبر ہوئی تو آپ نے اس کا فوری توڑ یہ کیا کہ حضرت زید بن حارثہؓ کو بہت جلد عبرانی زبان سیکھنے کا حکم دیا۔ ایسا معلوم ہوتا ہے کہ حضرت زیدؓ کو عبرانی زبان کی شہادت تھی کیونکہ انہوں نے چند ہی دنوں میں اس میں دسترس حاصل کر لی۔ ظاہر ہے کہ ان کی طرح دوسرے مسلمانوں نے بھی یہ زبان سیکھی ہوگی۔ اگرچہ یہ فوری نوعیت کا انتظام تھا، لیکن اتنا مؤثر ثابت ہوا کہ یہود بلبلا اٹھے اور مسلمانوں کو بجا طور سے دین و سیاست کی طرح اقتصادی میدان میں بھی اپنا زبردست رقیب سمجھنے لگے۔ ان کی عقل عیار نے بھانپ لیا تھا کہ اسلامی تحریک و مملکت ان کی دینی، سیاسی اور اقتصادی اجارہ داری و سیادت کے لیے زبردست خطرہ بن چکی ہے، لہذا اس کا فوری استیصال ناگزیر ہے۔ اس غرض کے لیے انہوں نے مسلمانوں کے خلاف عرب قبائل کا ایک متحدہ محاذ بنانے کا فیصلہ کیا اور اس سلسلے میں جو کارروائیاں کیں، جنگ احزاب (جنگ خندق) انہی کا نتیجہ تھی۔

آپؐ طبعاً رحمۃ اللعالمین تھے، اگرچہ دنیا سے کفر و شرک، ظلم و استحصا اور جرم و گناہ کا استیصال کرنے اور بنی نوع انسان کو فرعونی، ہامانی اور قارونی طاقتوں سے نجات دلانے کی خاطر آپؐ کو انقلاب کی خون آشام راہوں سے گزرنا بھی پڑتا تھا، لیکن اصل یہ ہے کہ آپؐ کا قلب مبارک سوزِ محبت سے گداز تھا، جس سے لطف و کرم، مودت و درافت اور احسان و رحمت کے چشمے چھوٹتے اور گوشہٴ حیات کو سیراب کرتے رہتے تھے۔ چنانچہ یہی وجہ ہے کہ اسلام کی تحریک انقلاب کے قائد، اسلامی معاشرے کے معمار و حکمران اور مجاہدین کے سپہ سالار کو ہم بچوں کی معصوم دنیا میں ان سے پیار کرتے اور کھیلتے بھی دیکھتے ہیں۔ یوں تو سارے نپتے ہی آپؐ کو پیار سے تھے، لیکن حضرت فاطمہ الزہراءؓ اور حضرت علیؓ کی طرح ان کی اولاد بھی آپؐ کو سب سے زیادہ محبوب تھی۔ اس حوالے سے سنہ ۴ ہجری کا ایک اہم واقعہ حضرت امام حسین کی ولادت سعید ہے (۵ شعبان ۴ھ) جن کی قسمت میں شہادتِ عظیمی لکھی تھی۔

تحریکِ اسلام نے مدینے میں انقلاب کے صبر آزما و خون آشام تجربوں سے کامیابی کے ساتھ گزر کر ہجرت کے ۴ سال پورے کر لیے، لیکن منزلِ مقصود جوں جوں قریب آتی جاتی تھی راستے کی ناہمواریاں اور دشواریاں بڑھتی جاتی تھیں۔ آپؐ کی حیاتِ طیبہ کی منزلِ آخر بھی قریب آ گئی تھی۔ عمر کے ستاون برس گزر چکے تھے۔ مسلسل غور و فکر، تنگ و دو، جدوجہد، غمِ انسانیت اور مسلسل شکیب رُبا تجربوں سے گزرنے کی وجہ سے آپؐ کا جسم اظہر متاثر ہونا شروع ہو گیا تھا، لیکن

آپ کی ہمت بدستور جوان، عزم اسی طرح پختہ اور آپ کی قیادت اسی طرح ولولہ انگیز تھی۔ اس کی طرح یہ سال بھی مسلمانوں کے لیے دشمنوں کی ریشہ دوانیوں، فتنہ انگیزیوں اور جنگ و جدال کا پیام لے کر آیا۔

## غزوہ دومۃ الجندل (۲۵ ربیع الاول ۵ھ / ۲۴ اگست ۶۲۶ء) :

عرب کے بیشتر قبائل وحشی و شوریدہ سر تھے اور رہزنی و غارت گری ان کا مشغلہ تھا، لیکن اسلامی مملکت کے معرض وجود میں آنے کے بعد آپ نے عرب میں وسیع پیمانے پر امن و امان قائم کرنے کی کوششوں کا آغاز کیا تو ان قبائل کو سخت ناگوار گزارا۔ وجہ یہ تھی کہ اس طرح ان پر رہزنی و غارت گری کی راہیں مسدود ہونے لگی تھیں جو ان کی معیشت کا ایک اہم ذریعہ تھیں۔ علاوہ ازیں وہ سیاسی و دینی وجوہ کی بنا پر بھی اسلامی تحریک و مملکت کو اپنے لیے مستقل خطرہ سمجھنے لگے تھے اور اس خطرے سے نجات حاصل کرنا چاہتے تھے۔ آپ ان کے احوال سے بے خبر نہ تھے۔ آپ کو ان کے حالات کی سچی اطلاعیں ملتی رہتی تھیں، اور آپ ہر فتنے کو آغاز ہی میں کچلنے کے لیے ہر وقت مستعد رہتے تھے۔

ربیع الاول ۵ھ / اگست ۶۲۶ء میں آپ کو اطلاع ملی کہ دومۃ الجندل میں جو مدینے سے پندرہ روز کی مسافت پر ہے، مشرکین کثیر تعداد میں جمع ہو رہے ہیں اور ان کا منصوبہ قافلوں کو لوٹنا اور مدینے کو تاخت و تاراج کرنا ہے۔ فتنے کو سر اٹھاتے ہی کچل دینا آپ کی کامیاب حکمت عملی تھی، لہذا آپ نے فوراً ۲۵ ربیع الاول ۵ھ / ۲۴ اگست ۶۲۶ء کو ایک ہزار مجاہدین کے ساتھ دومۃ الجندل کی طرف پیش قدمی کی۔ مدینے میں اس مرتبہ آپ نے سباع بن عرفطہ غفاری کو اپنا نائب مقرر فرمایا۔ آپ کا دبدبہ اور رعب اس قدر تھا کہ مضبوط سے مضبوط جنگجو قبائل بھی مرعوب ہو جاتے تھے۔ چنانچہ ان شوریدہ سر اور فتنہ گر مشرکین کو اسلامی لشکر کی پیش قدمی کی اطلاع ملی تو وہ سراپیمہ ہو کر بھاگ اُٹھے، بغاوت فرو ہو گئی اور فتنہ دب گیا۔

آپ ایسی مہموں سے اور بھی بہت سے کام لیتے تھے، مثلاً دعوت اسلام اور تحریک اسلام سے روشناس کرانے کا، طلائیہ و قراولی کا، جغرافیائی و جنگی معلومات حاصل کرنے اور قبائل کو مرعوب کرنے کا۔ لہذا آپ نے اس غرض کے لیے دومۃ الجندل میں چند روز قیام فرمایا۔ مجاہدین کے دستوں کو اطراف و جوانب میں بھیجا اور دینی، سیاسی اور فوجی مقاصد حاصل کرنے

کے بعد ۲۰ ربیع الآخر ۵/ ۱۸ ستمبر ۶۲۶ء کو مدینہ منورہ تشریف لے گئے۔

بنو المصطلق کی ریشہ دو انبیاں یا غزوة مرسیع (۲ شعبان ۵/ ۲۸ دسمبر ۶۲۶ء):

اس پر آشوب دور میں ایک فتنہ فرو ہوتا تھا تو دوسرا کھڑا ہو جاتا تھا۔ دو متہ الجندل کا فتنہ فرو کرنے کے بعد آپ اصلاحی و تعمیری اور تعلیمی و تربیتی سرگرمیوں میں مشغول ہوئے ہی تھے کہ بنو المصطلق کی ریشہ دو انبیاں کی اطلاعیں ملنے لگیں۔ آپ نے تصدیق کے لیے حضرت زید بن خصیب کو بھیجا، جنہوں نے واپس آ کر بتایا کہ قبیلے کا سردار اور رئیس حارث بن ابی ضرار واقعی پید پر حملہ کرنے کی تیاریاں کر رہا ہے۔ بنو المصطلق قبیلہ بنی خزاعہ سے تعلق رکھتے تھے اور قدید کے علاقے میں رہتے تھے، جو ساحل بحر احمر پر جد سے اور رابع کے درمیان واقع ہے۔ یہاں ایک بڑا چشمہ تھا جس کا نام مرسیع تھا، جس کے آس پاس ان قبیلوں کے لوگ آباد تھے۔ ہم دیکھ چکے ہیں کہ آپ دشمن کو پہل کرنے کی مہلت نہیں دیتے تھے۔ دوسرے لفظوں میں پہل کرنا آپ کی سنتِ حسنہ ہے۔ آپ نے مجاہدوں کی فوج کو بہت زیادہ سریع الحریکت بنا دیا تھا۔ چنانچہ آپ نے مدینے میں زید بن حارثہ رضی اللہ عنہ کو قائم مقام بنا کر اس تیزی و سرعت اور خفیہ طریقے سے پیش قدمی کی کہ دشمن کو بے خبری میں جا لیا۔ وہ اس غیر متوقع اور اچانک حملے سے اس قدر مرعوب و خوف زدہ اور سراسیمہ ہو گئے کہ بھاگ اُٹھے۔ ایک روایت میں ہے کہ ایک عجمت نے مزاحمت بھی کی تھی اور تیر اندازی بھی ہوئی تھی۔ دشمن کے دس مبارز مارے گئے، چھ سو کے قریب جنگی قیدی بنا لیے گئے اور غنیمت میں دو ہزار اونٹ اور پانچ ہزار بکریاں ہاتھ آئیں۔ بنو المصطلق کو قریش و یہود سے دُور رکھنے اور اسلام کے قریب لانے کی خاطر حکمتِ نبوی کا فیصلہ یہ ہوا کہ ان کے ساتھ رشتہ صہ قائم کیا جائے۔ عرب کی روایات کے مطابق دوستی و حلف قائم کرنے کا یہ بڑا موزوں طریقہ تھا۔ چنانچہ آپ نے ان کے رئیس حارث بن ابی ضرار کی بیٹی حضرت جویریہ سے نکاح کر لیا اور تالیفِ قلوب کی خاطر تمام جنگی قیدیوں کو رہا کر دیا۔

اس غزوے میں منافقت کے دو بھیانک واقعات رونما ہوئے: ایک رئیس المنافقین عبد اللہ بن ابی کی شیطنت کا ہے اور دوسرا منافقین کی بہتان تراشی کا جسے واقعہ انک کہتے ہیں۔ عبد اللہ بن ابی کے دل میں یثرب کا بادشاہ بننے کی جو آرزو تھی، وہ حالات کے بدلنے سے بھی نہ مٹی، بلکہ حسرت بن کر اس کے دل میں جا گزیر ہو گئی۔ چنانچہ وہ اس طلب و جستجو میں رہتا تھا

کہ کسی طرح انصار اور مہاجرین میں ٹھن جانے اور انصار انھیں مدینے سے باہر نکال دیں تاکہ اس کے بادشاہ بننے کا پھر امکان پیدا ہو جائے۔ اس غزوے میں اسے اپنی اس خواہش و نیت کے اظہار کا اور ابلیسی کردار ادا کرنے کا موقع مل گیا۔ ایک انصاری اور مہاجر کا پانی بھرنے پر جھگڑا ہو گیا۔ عرب کے قدیم دستور کے مطابق انصاری نے یا لانا انصار (انصار کی مدد اور جے ہو) کا اور مہاجر نے یا معاشر المہاجرین کا نعرہ مارا۔ قریب تھا کہ مہاجرین اور انصار میں تلوار چل جاتی کہ چند صاحبِ دل مجاہدین نے معاملہ رفع دفع کر دیا۔ عبداللہ بن ابی کو یہ مصالحت سخت ناگوار گزری۔ وہ تو خانہ جنگی چاہتا تھا۔ چنانچہ اس نے انصار کو مشتعل کرنے کی خاطر ان سے مخاطب ہو کر کہا: ”تم نے یہ بلا خود مول لی ہے اور مہاجرین کو اتنا سچڑھا لیا ہے کہ وہ اب تم سے ہمسری کرتے ہیں۔ معاملہ اب بھی ہاتھ سے نہیں گیا ہے۔ اگر تم ان کی مدد اور حمایت سے دستکش ہو جاؤ تو وہ خود مدینے سے نکل جائیں گے۔“

زاد المعاد میں ہے کہ عبداللہ بن ابی نے واپسی پر کہا: ”مدینے پہنچ کر عزت والے (یعنی انصار) ذلت والوں (یعنی مہاجرین) کو نکال دیں گے۔“ حضرت زید بن ارقم کے ذریعے یہ بات آپ تک پہنچ گئی۔ عبداللہ بن ابی کو افسانے راز کا علم ہوا تو آپ کی خدمت میں حاضر ہوا اور قسمیں کھا کر ٹکڑے کیا۔ آپ نے طبعی حلم اور سیاسی مصلحت کی بنا پر اس سے درگزر فرمایا۔ منافقت کا دوسرا واقعہ ام المومنین حضرت عائشہ صدیقہ پر بہتان تراشی کا ہے۔ بات بالکل معمولی سی تھی، لیکن عبداللہ بن ابی اور دوسرے منافقین نے اسے بنگڑ بنا دیا اور اتنا چرچا کیا کہ رسول اللہ صلی اللہ علیہ وسلم اور ام المومنینؓ کو ایک ماہ تک کرب میں مبتلا رکھا۔ صحابہ کرامؓ بھی سخت رنجیدہ و پریشان تھے۔ آخر اللہ تعالیٰ نے وحی کے ذریعے ام المومنین کی بریت کا اعلان کیا تو آپ کی ازدواجی زندگی کی مسرتیں پھر لوٹ آئیں۔ ساتھ ہی اللہ تعالیٰ نے مسلمانوں کو بہتان تراشی اور افواہ پریقین کرنے سے منع بھی کر دیا۔ چنانچہ سورۃ النور میں ارشاد ہوتا ہے:

”جو لوگ یہ بہتان گھڑ لائے ہیں، وہ تمہارے اندر ہی کا ایک ٹولہ ہے۔ اس واقعے کو اپنے سنی میں شرنہ سمجھو، بلکہ یہ بھی تمہارے لیے خیر ہی ہے۔ جس نے اس میں جتنا حصہ لیا، اس نے اتنا ہی گناہ سمیٹا اور جس شخص نے اس کی ذمے داری کا بڑا حصہ اپنے سر لیا تو اس کے لیے تو عذابِ عظیم ہے۔“

”سن وقت تم لوگوں نے اسے سنا تھا، اسی وقت کیوں نہ مومن مردوں اور مومن

عورتوں نے اپنے آپ سے نیک گمان کیا اور کیوں نہ کہہ دیا کہ یہ صریح بہتان ہے۔ وہ لوگ (اپنے بہتان کے ثبوت میں) چار گواہ کیوں نہ لائے؟ اب کہ وہ گواہ نہیں لائے ہیں، اللہ کے نزدیک وہی جھوٹے ہیں۔ اگر تم لوگوں پر دنیا اور آخرت میں اللہ کا فضل اور رحم و کرم نہ ہوتا تو جن باتوں میں تم پڑ گئے تھے ان کی پاداش میں بڑا عذاب تمہیں آ لیتا۔ (غور تو کرو، اس وقت تم کیسی غلطی کر رہے تھے) جبکہ تمہاری ایک زبان سے دوسری زبان اس جھوٹ کو لیتی جا رہی تھی اور تم اپنے منہ سے وہ کچھ کہے جا رہے تھے جس کے متعلق تمہیں کوئی علم نہ تھا۔ تم اسے معمولی بات سمجھ رہے تھے حالانکہ اللہ کے نزدیک یہ بڑی بات تھی۔

”کیوں نہ اے سننے ہی تم نے کہہ دیا کہ تمہیں ایسی بات زبان سے نکالنا زیب نہیں دیتا، سبحان اللہ یہ تو ایک بہتانِ عظیم ہے۔“ اللہ تم کو نصیحت کرتا ہے کہ آئندہ کبھی ایسی حرکت نہ کرنا، اگر تم مومن ہو۔ اللہ تمہیں صاف صاف ہدایات دیتا ہے اور وہ علیم و حکیم ہے۔“

## عقیدہ تبئیت کا استیصال :

رسول اللہ صلی اللہ علیہ وسلم کی ازدواجی زندگی ان اہل فکر و نظر کے لیے بصیرت افروز ہے جو خلوص نیت کے ساتھ آپ کی عظیم و پہلو دار شخصیت کا کلی حیثیت سے اور اس نقطہ نظر سے مطالعہ کرتے ہیں کہ آپ اللہ تعالیٰ کے سچے، عظیم اور آخری نبی تھے اور آپ کا ہر قول و فعل وحی و تنزیل کے تابع اور مشیتِ ایزدی کے عین مطابق تھا۔ یہ نکتہ بھی ہمارے پیش نظر رہنا چاہیے کہ آپ کو کبھی دشمنوں کی اور کبھی اپنوں کی تالیفِ قلوب کی خاطر اور کبھی کسی اور دینی مصلحت کی بنا پر پیرانہ سالی اور زندگی کے آخری مرحلے میں نکاح کی ذمے داریوں کو قبول کرنا پڑا تھا۔ چنانچہ حضرت زینب بنت جحش سے نکاح کی ذمے داری آپ کو اس وجہ سے اٹھانا پڑی تھی کہ آپ کو اللہ تعالیٰ کے امتثالِ امر میں عربوں کے اس غلط اور غیر فطری عقیدے کا بطلان کرنا تھا کہ مُتَبَنِّی حقیقی بیٹے کی طرح ہوتا ہے۔

حضرت زینب بنت جحش قریش کے معزز گھرانے سے تعلق رکھتی تھیں اور رشتے میں آپ کی بھوپھی کی بیٹی تھیں۔ رنگ و نسل اور لسان و قوم کے قدیم و غیر فطری امتیازات کو مٹانے کی خاطر آپ نے ان کا نکاح اپنے آزاد کردہ غلام اور مُتَبَنِّی حضرت زید بن حارثہ سے کرا دیا۔ اسلامی یا انسانی مساوات و حریت کی یہ ایک انقلاب انگیز مثال تھی۔ چونکہ میاں بیوی کے

مزاج و ذوق میں بہت زیادہ تفاوت تھا، لہذا دونوں میں زیادہ دیر تک نہ نبھ سکی۔ آپ نے دونوں میں مصالحت کرانے کی بار بار کوشش کی مگر اختلافات کی خلیج وسیع سے وسیع تر ہوتی گئی اور آخر کار حضرت زینبؓ کو طلاق دینا پڑی۔

عرب میں مُتَبَنِّیٰ کو حقیقی بیٹے کا درجہ حاصل تھا، اس لیے مُتَبَنِّیٰ بنانے والے کا اس کی بیوہ یا مطلقہ سے نکاح ناجائز سمجھا جاتا تھا۔ قدرت نے اس غیر فطری عقیدے کے استیصال کا بہترین موقع فراہم کر دیا اور آپ کو اپنے مُتَبَنِّیٰ کی مطلقہ سے نکاح کرنے کا حکم صادر فرمایا۔ اس طرح آپ کو تقریباً اٹھاون برس کی عمر میں حضرت زینبؓ سے نکاح کی ذمے داری کو اٹھانا پڑا۔ (سؤال ۵۵ / فروری، مارچ ۶۲۷ء)۔

### حجاب کے احکام (یکم ذیقعد ۵۵ھ / ۲۳ مارچ ۶۲۷ء)

دیگر اقوامِ عالم کی طرح عربوں میں بھی پردے کا رواج نہ تھا۔ لوگ ایک دوسرے کے گھروں میں بے تکلف آتے جاتے تھے اور اسے دوستی و محبت اور اپنائیت پر محمول کرتے تھے۔ گھر یلو پردہ داری، آزادی اور خلوت کا تصور تھا، نہ پاس۔ اس رواج سے مردوں اور عورتوں کو خلوت میں بیٹھنے اور ملنے کے مواقع مل جاتے تھے۔ ایسے موقعوں سے چونکہ جنسی خواہش کو تحریک ملتی ہے اور جنسی لمحے کے وقوع پذیر ہونے کا امکان رہتا ہے، لہذا اس رواج کو ختم کرنے کی غرض سے اللہ تعالیٰ نے حجاب یا پردے کے احکام نازل فرمائے:

”اے لوگو! جو ایمان لائے ہو، اپنے گھروں کے سوا دوسروں کے گھروں میں داخل نہ ہو اور جب تک کہ گھر والوں کی رضائے لے لو اور گھر والوں پر سلام نہ بھیج لو۔ یہ طریقہ تمہارے لیے بہتر ہے۔ توقع ہے کہ تم اس کا خیال رکھو گے۔ پھر اگر وہاں کسی کو نہ پاؤ تو داخل نہ ہو، جب تک کہ تم کو اجازت نہ دے دی جائے۔ اور اگر تم سے کہا جائے کہ واپس چلے جاؤ تو واپس ہو جاؤ۔ یہ تمہارے لیے زیادہ پاکیزہ طریقہ ہے اور جو کچھ تم کہتے ہو، اللہ اسے خوب جانتا ہے، البتہ تمہارے لیے اس میں کوئی مضائقہ نہیں ہے کہ تم ایسے گھروں میں داخل ہو جاؤ جو کسی کے رہنے کی جگہ نہ ہوں اور جن میں تمہاری متاع یا فائدے کی کوئی چیز ہو۔ تم جو کچھ ظاہر کرتے ہو اور جو کچھ چھپاتے ہو سب کی اللہ کو خبر ہے۔“

”اے نبی! مومن مردوں سے کہو کہ اپنی نظریں بچا کر رکھیں اور اپنی شرمگاہوں کی

حفاظت کریں۔ یہ ان کے لیے زیادہ پاکیزہ طریقہ ہے۔ جو کچھ وہ کرتے ہیں، اللہ اس سے باخبر رہتا ہے۔

”اور اے نبی! مومن عورتوں سے کہہ دو کہ اپنی نظریں سچا کر رکھیں اور اپنی شرمگاہوں کی حفاظت کریں اور اپنا بناؤ سنگھار نہ دکھائیں، بجز اس کے جو خود ظاہر ہو جائے اور اپنے سینوں پر اپنی اوڑھنیوں کے آنچل ڈالے رہیں۔ وہ اپنا بناؤ سنگھار (میک اپ) نہ ظاہر کریں مگر ان لوگوں کے سامنے: شوہر، باپ، شوہروں کے باپ، اپنے بیٹے، شوہروں کے بیٹے، بھائی، بھائیوں کے بیٹے، بہنوں کے بیٹے، اپنے میل جول کی عورتیں، اپنے مملوک، وہ خادم مرد جو کسی اور قسم کی غرض نہ رکھتے ہوں، اور وہ بچے جو عورتوں کی پوشیدہ باتوں سے ابھی واقف نہ ہوئے ہوں۔ وہ اپنے پاؤں زمین پر مارتی ہوئی نہ چلا کریں کہ اپنی جو زینت اکھنوں نے چھپا رکھی ہو اس کا لوگوں کو علم ہو جائے۔ اے مومنو! تم سب مل کر اللہ سے توبہ کرو، توقع ہے کہ فلاح پاؤ گے“

## حواشی و تشریحات

(۱) Directive


- (۲) اصل میں ہے: فَإِذَا فَرَعْتَ فَإِنصَبْهُ وَ إِلَى رَبِّكَ فَارْتَجِبْ (الشرح ۹۴ : ۷-۸)۔  
 (۳) Intelligence Department یہ محکمہ بھی اسی نوعیت کا تھا جس طرح نوزائیدہ اسلامی مملکت کے دوسرے محکمے تھے، جن کی تنظیم جدید خطوط سے مختلف خطوط پر ہوئی تھی۔

(۲) Police action

- (۵) طبقات ابن سعد، (طبع اول)، ۲ : ۳۵، ابن قیم : زاد المعاد (اردو) ۲ : ۱۹۹  
 (۶) طبقات ابن سعد، ۲ : ۳۶، زرقانی، ۲ : ۸۸، ۸۹۔  
 (۷) ان سات صحابہ کرام کے اسمائے گرامی یہ ہیں :  
 ۱- حضرت عامر بن ثابت بن ابی الاقلح رضی  
 ۲- حضرت عبداللہ بن طارق رضی  
 ۳- حضرت مرشد بن ابی مرثد الغنوی رضی  
 ۴- حضرت معتب بن اسید رضی  
 ۵- حضرت خالد بن البکیر اللیثی رضی  
 ۶- حضرت خلیب بن عدی رضی  
 ۷- حضرت زید بن الدثنہ بن بیاضہ رضی  
 (۸) صحیح بخاری، کتاب المغازی، باب غزوة الرجیع وعل و زکوان و بئر معونہ، زرقانی،  
 ۲ : ۹۲ بعد، ابن کثیر : البدایہ والنہایہ، ۲ : ۷۳۔  
 (۹) موضوع مذکور، زرقانی، ۲ : ۸۸ بعد۔  
 (۱۰) سیرۃ ابن ہشام، ۳ : ۱۹۹، زرقانی، ۲ : ۹۳، سیرۃ حلبیہ، ۲ : ۲۷۷۔



- (۱۱) معاشرتی رخصت = Social Sanction
- (۱۲) جمالیاتی معروض : Aesthetic object
- (۱۳) النحل ۱۶ : ۶۷ -
- (۱۴) البقرہ ۲ : ۲۱۹ -
- (۱۵) النساء ۴ : ۳۳ -
- (۱۶) المائدہ ۵ : ۹۱ ، ۹۲ -
- (۱۷) طبقات ابن سعد ، ۲ : ۳۴ -
- (۱۸) موضوع مذکور ، سیرۃ ابن ہشام (اردو) ، ۲ : ۲۱۹ تا ۲۲۱ بعد -
- (۱۹) تاریخ ابن خلدون ، ۳ : ۱۱۸ -
- (۲۰) اُمّ المؤمنین ام سلمہ رضی اللہ عنہا کا انتقال ۵۹ ہجری میں ہوا۔ اس وقت ان کی عمر ۸۴ سال تھی۔ ان کا مدفن جنت البقیع میں ہے۔ دیکھیے الخطیب : اکمال فی اسماء الرجال ، در مشکوٰۃ (اردو) ، ۳ : ۳۶۷ -
- (۲۱) سیرۃ ابن ہشام ، ۳ : ۲۲۰ ، ابن قیم : زاد المعاد (اردو) ، ۳ : ۲۰۴ -
- (۲۲) حضرت امام حسین بن علی رضی اللہ عنہما ۵ شعبان ۴۰ کو پیدا ہوئے اور ۱۰ محرم ۶۱ کو کوفہ و جلد کے درمیان کربلا کے میدان میں شہید ہوئے (خطیب : اکمال فی السماء الرجال در مشکوٰۃ (اردو) ، ۳ : ۳۳۶ ، ۳۳۷) -
- (۲۳) سیرۃ ابن ہشام ، ۳ : ۲۲۴ ، تاریخ ابن خلدون ، (اردو) ، ۱ : ۱۱۹ -
- (۲۴) طبقات ابن سعد ، ۲ : ۶۴ ، ۶۵ ، شبلی : سیرۃ النبی ، ۱ : ۱۳ تا ۱۸ بعد -
- (۲۵) موضوع مذکور -
- (۲۶) زاد المعاد ، ۲ : ۲۰۵ تا ۲۰۸ -
- (۲۷) النور ۲۴ : ۱۱ تا ۱۸ ، نیز دیکھیے ابوالاعلیٰ مودودی : تفہیم القرآن ، ۳ : ۳۰۶ تا ۳۰۷ ، شبلی : سیرۃ النبی ، ۱ : ۱۸ تا ۱۹ -
- (۲۸) ابوالاعلیٰ مودودی : تفہیم القرآن ، ۳ : ۳۰۸ ، ۳۰۹ -
- (۲۹) جنسی لمحہ = Sexual moment
- (۳۰) النور ۲۴ : ۲۴ تا ۳۱ ، الاصاب ۳۳ : ۵۳ ، ۵۹ ، نیز دیکھیے تفسیر ابن کثیر ، ۳ : ۵۱۸ -



## باب : ۱۵

# جنگِ احزاب سے

## مُعاہدہ حدیبیہ تک

(۱) جنگِ احزاب یا غزوہ خندق :

(۱) عرب کی اتحادی فوجوں کی مدینے پر چڑھائی (ب) پیغمبرِ اعظم و آخرِ صلی اللہ علیہ وسلم کی دفاعی تیاریاں : خندق کی تیاری وغیرہ۔ (ج) مدینے کے محاصرے کا آغاز (د) اتحادیوں کی بنو قریظہ سے ساز باز اور انھیں عقب سے مسلمانوں پر حملہ کرنے پر آمادہ کرنا (۴) بنو قریظہ کا مسلمانوں سے دفاعی معاہدہ توڑ دینا (و) آپ کی جوابی کارروائی اور بنو غطفان کو اتحادیوں سے توڑنے کی کوشش (ز) بنو قریظہ اور اتحادیوں میں بدگمانی (ح) اتحادیوں کی مایوسی اور محاصرے کی ناکامی (ط) بنو قریظہ کا محاصرہ اور ان کا کیمپ دار کو پہنچنا (ی) جنگِ احزاب کے نتائج۔

(۲) قبائل کی ریشہ دوانیاں، ان کی سرکوبی اور طلائیہ و قرولی کی مہمیں :

(۱۱) مہم یاسریہ نجد یاسریہ محمد بن مسلمہ انصاریؓ (۲) مہم یاغزوہ بنو لحيان (۳) مہم یاغزوہ ذی قرد (۴) مہم غمر یا سریہ عکاشہ بن محسن (۵) مہم یاسریہ ذی القصد (۶) مہم یاسریہ

بنو ثعلبہ (۷) مہم یاسریہ جموم (۸) مہم یاسریہ عیص (۹) مہم یاسریہ وادی القرئی (۱۰)  
 مہم یاسریہ دوامۃ الجندل (۱۱) مہم یاسریہ فدک (۱۲) مہم بنی فزارہ یاسریہ اُمّ القرنہ (۱۳)  
 مہم یاسریہ عبداللہ بن رواحہؓ (۱۴) مہم یاسریہ کرزبن جابر الفہریؓ۔  
 (۳) فتحِ عظیم یا معاہدہ حدیبیہ :

(۱) آپؐ کا عمرے کی نیت سے مکے کی طرف کوچ اور حدیبیہ پر ورود (ب) قریش کی مزاحمت  
 (ج) سفارتی مذاکرات کا آغاز (د) حضرت عثمانؓ کی شہادت کی افواہ (۴) بیعت رضوان  
 (۵) معاہدہ حدیبیہ (نہ) معاہدہ حدیبیہ کی غیر معمولی اہمیت۔

(۲) مشرکوں سے مناکحت کی ممانعت

(۵) حضرت اُمّ حبیبہؓ سے نکاح

(۶) حضرت خالد بن ولیدؓ اور حضرت عمرو بن العاصؓ کا ایمان لانا اور  
 تحریکِ اسلام میں شامل ہونا۔

(۷) حواشی و تشریحات

## باب

## جنگِ احزاب سے معاہدہ حدیبیہ تک

یہود کے قبائل بنو قینقاع اور بنو نضیر کے مدینے سے اخراج اور خیبر میں جا بسنے کی وجہ سے یہود کی جنگی قوت میں معتد بہ اضافہ ہو گیا۔ خیبر مسلمانوں کے خلاف سازشوں اور سفارتی سرگرمیوں کا مرکز بن گیا اور اس اعتبار سے مکے کی حیثیت ثانوی ہو گئی۔ خیبر کے پاس ایک آزاد و طاقتور اسلامی مملکت کا وجود نہ تو یہود برداشت کر سکتے تھے اور نہ انھوں نے کیا۔ انھوں نے انتقام کی آگ سبھانے کی خاطر مسلمانوں کے خلاف اس قدر شدید، وسیع اور موثر پراپیگنڈا کیا کہ سارے عرب میں آگ لگا دی اور قبائل مسلمانوں کے خلاف اٹھ کھڑے ہوئے۔ اس پراپیگنڈہ کرنے والی یہودی جماعت کے سرغنہ یہ تھے: سلام بن مشکم، حی بن اخطب، کنانہ بن ربیع وغیرہ۔ یہ رؤسائے بنی نضیر تھے۔ ہوزہ بن قیس اور ابو عمارہ وغیرہ، یہ روسائے بنی دائل تھے۔ یہود کے پراپیگنڈے کی نوعیت قریش کے پراپیگنڈے سے مختلف، لیکن اس سے زیادہ موثر تھی۔ اس کا دُہرا مقصد تھا۔ ایک تو مسلمانوں کی تبلیغ اسلام کو غیر موثر بنانا اور دوسرا بت پرستوں میں دین کے اعتبار سے احساسِ برتری پیدا کرنا۔ ہم معلوم کر چکے ہیں کہ تحریکِ اسلام کے فروغ کے دو بڑے اسباب تھے: ایک اس کی صداقت و حقیقت، دوسرا مسلمانوں کی یہ تبلیغ کہ ان کا دین اسلام سب ادیان سے افضل ہے۔ یہود نے مسلمانوں کی اس تبلیغ کا توڑ یہ کیا کہ بت پرست قبائل میں یہ پراپیگنڈا کیا کہ ان (یعنی بت پرست قبائل) کا دین مسلمانوں کے دین سے افضل و اعلیٰ ہے۔ یہود اپنے آپ کو توحید پرست اور شرک و بت پرستی کا مخالف کہا کرتے تھے۔ ان کا یہ پراپیگنڈا کہ شرک و بت پرستی توحید سے افضل و اعلیٰ ہے، اپنے دعویٰ توحید کے منافی بلکہ خود اپنی اور اپنے دین کی تکذیب کے مترادف تھا۔ بہر حال انھیں اپنے اس پراپیگنڈے میں جو کتمانِ حق، تکذیبِ وحی و تنزیل

حمایتِ باطل اور خبیثِ باطن کا مظہر تھا، خاطر خواہ کامیابی ہوئی اور کفر ہر جگہ استیصالِ اسلام پر آمادہ ہو گیا۔

پنجمبر اعظم و آخر صلی اللہ علیہ وسلم یہود کے اس پراپیگنڈے اور اس کے اثرات و نتائج سے نہ تو غافل رہ سکتے تھے اور نہ رہے۔ آپ کا نظامِ جاسوسی فعال اور جاسوس سچے تھے، اور ان کی اطلاعات رازدارانہ طریقے سے براہِ راست آپ کو ملتی تھیں۔ اس طریقِ کار سے دو اہم فوائد حاصل ہوئے: ایک یہ کہ تمام اطلاعات صیغہ راز میں رہتی تھیں اور مدینے میں یہود و قریش کے جاسوسوں کو ان اطلاعات کا پتا نہیں چلتا تھا اور اس طرح دشمن کو یہ معلوم نہیں ہوتا تھا کہ مسلمان ان کے منصوبوں، تیاریوں وغیرہ سے واقف ہو چکے ہیں، دوسرے ان اطلاعات کی بنا پر آپ جو دفاعی منصوبے بناتے تھے، ان کی نوعیت و اصلیت کے بارے میں بھی منافق غافل و بے خبر رہتے تھے۔ تحریکِ اسلام کی کامیابی اور دشمنوں کی شکست میں آپ کے جاسوسی نظام نے جو کردار ادا کیا، اس کی اہمیت میں مبالغہ نہیں ہو سکتا اگرچہ یہ اور بات ہے کہ آپ کے نظامِ دفاع کا یہ اہم پہلو آپ کے اولین سیرت نگاروں کی نظر سے اوجھل رہ گیا، پھر بعد میں تقلید پسند طبائع نے اس طرف توجہ ہی نہیں دی۔

بہر حال، ۵ ہجری کا سال تحریکِ اسلام کے لیے طوفانوں اور کڑی آزمائشوں کا دور تھا۔ آپ نے ان طوفانوں پر اپنی بے مثال جرات و استقامت اور قیادت و حکمتِ عملی کی بدولت قابو پایا۔

### جنگ احزاب یا غزوہ خندق (۸ ذیقعدہ ۵ھ / ۳۱ مارچ ۶۲۷ء) :

۵ھ / ۶۲۷ء میں اسلامی مملکت کے خلاف سب سے بڑا اور آخری طوفان اٹھا جسے یہود نے پوری قوت سے اٹھایا اور اس میں بڑھ چڑھ کر حصہ لیا۔ یہود نے مکے کے قریش کے علاوہ دیگر قبائل کو بھی اپنے ساتھ بلا کر ایک متحدہ لشکرِ جرأت تیار کیا اور مدینے پر حملہ کر دیا۔ مسلمان خندق کھود کر محصور ہو گئے، لہذا اسے غزوہ احزاب یا غزوہ خندق کہتے ہیں۔ ہم دیکھ چکے ہیں کہ پہلے تو قریش مکہ ہی یہودیوں کو مسلمانوں کے خلاف جنگ کی ترغیب دیتے رہتے تھے، لیکن اس جنگ میں یہود نے قریش کو جنگ پر اکسایا اور انھیں یقین دلایا کہ ان کی مشترکہ کوششوں اور متحدہ فوجوں کی مدد سے مسلمانوں کا استیصال ہو سکتا

ہے! قریش کے لیے تحریکِ اسلام اور مسلمانوں کو مٹانے کا اس سے بہتر موقع اور کیا ہو سکتا تھا۔ انھوں نے یہود سے معاہدہ کر کے جنگی تیاریاں شروع کر دیں۔ پھر ان دونوں کی مشترکہ کوششوں سے غطفان، بنو اسد، بنو سلیم اور بنو سعد بھی اس جنگ میں ان کے حلیف بن گئے۔ چنانچہ مشرق کی طرف سے غطفان کے قبائل (بنو سلیم، فزارہ، سعد، اسد، اشجع اور مرہ وغیرہ) نے اور جنوب کی سمت سے قریش نے اپنے حلیفوں کے ساتھ مدینے کی طرف پیش قدمی کی، اور شمال کی جانب سے بنی النضیر اور بنی قینقاع آگے بڑھے۔ اتحادیوں کی افواج دس بارہ ہزار کے لگ بھگ تھیں اور ان کا سپہ سالارِ اعظم ابو سفیان تھا۔

اتحادیوں کو اپنی کثرت اور جنگی قوت پر اتنا گھمنڈ تھا کہ انھوں نے فقط قبیلِ المَدَّتِ جارحانہ جنگ کا منصوبہ بنایا اور اس کے مطابق اپنی افواج کو مستح کیا اور دیگر تیاریاں کیں۔ طویل اور مدافعانہ جنگ کے امکان کو سرے سے نظر انداز کر دیا، لہذا انھوں نے نہ تو اس نوعیت کی جنگ کا منصوبہ بنایا اور نہ اس کے لیے تیاری ہی کی اور یہ کوتاہی ان کی ناکامی کی وجہ حقیقی ثابت ہوئی۔

(دشمنوں کے منصوبوں، تیاریوں اور ان کی حربی و افرادی قوت کی مکمل و مصدقہ اطلاعات برابر آپ کو ملتی رہتی تھیں۔ آپ نے ان کے اس منصوبے کو ناکام بنانے کے لیے جو ابی منصوبہ تیار کر لیا۔ منصوبہ یہ تھا کہ دشمن چونکہ طویل جنگ کے لیے تیار نہیں ہے، اس لیے ان کو جارحانہ اقدام کا موقع نہ دیا جائے اور جنگ کو طول دے کر ان کی جارحانہ قوت اور عزائم کو ناکارہ بنا دیا جائے۔ چنانچہ آپ نے مدافعانہ جنگ کی تیاریوں کا آغاز کرنے سے پہلے صحابہؓ سے مشاورت کی۔ حضرت سلمان فارسیؓ کی اس رائے سے سب نے اتفاق کیا کہ مدینے کے گرد ایک خندق کھودی جائے اور دشمن کو خندق پار کرنے کا موقع نہ فراہم کیا جائے۔

حصار بندی کا یہ طریقہ اہل عرب کے لیے بالکل نیا اور مقتضیاتِ احوال کے لیے موزوں ترین تھا۔ چنانچہ آپ نے مجاہدین کو خندق کھودنے کا حکم دیا اور اس کام کا آغاز خود کیا اور اس کی تکمیل تک آپ برابر مجاہدین کے ساتھ کام کرتے رہے۔ آپ کا یہ طرزِ عمل، جو ایک پنجمبر، حکمران و سپہ سالار کا تھا، مجاہدین کے لیے رُوح پرور و حوصلہ افزا ہونے کے علاوہ مساوات و اخوت کا بہترین عملی نمونہ بھی تھا۔ اصول و قواعد کے مطابق کام کرنا آپ کی عادت تھی۔ چنانچہ آپ نے خندق کھودنے کے لیے دس دس آدمیوں کی ٹولیاں بنائیں۔ ہر ٹولی کے ذمے

دس گز خندق تیار کرنا تھی، جس کی گہرائی پانچ گز رکھی گئی تھی۔ پیغمبرِ اعظم و آخر صلی اللہ علیہ وسلم کی قیادت میں مجاہدین خندق کھودتے، مٹی ڈھوتے اور جذبہ ایمان سے سرشار، ہم آواز ہو کر یہ شعر پڑھتے جاتے تھے :

نَحْنُ الَّذِينَ بَايَعُوا مُحَمَّدًا

عَلَى الْإِسْلَامِ مَا بَقِينَا أَبَدًا

ہم وہ ہیں کہ جنہوں نے محمد (صلی اللہ علیہ وسلم) کے ہاتھ پر بیعت کی اور ہم ہمیشہ عمر بھر اسلام پر قائم رہیں گے۔

اللَّهُمَّ إِنَّهُ لَا خَيْرَ إِلَّا خَيْرُ الْآخِرَةِ

ذَبَارِكُ فِي الْأَنْصَارِ وَالْمُهَاجِرَةِ

فائدہ تو دراصل آخرت ہی کا فائدہ ہے۔ اے اللہ! انصار اور عہد شکنین میں برکت عطا فرما۔  
شعر و آواز سے محنت و مشقت کا بارگراں ہلکا محسوس ہوتا ہے اور جسم و جان کو آسودگی ملتی ہے، شاید یہی وجہ تھی کہ آپ بھی مٹی ڈھوتے اور ساتھ ساتھ ابن رواحہ کے یہ شعر پڑھتے جاتے تھے :

وَلَا تَصَدَّقْنَا وَلَا صَلِّتْنَا

اللَّهُمَّ لَوْلَا أَنْتَ مَا اهْتَدَيْنَا

وَوَثَّيْتِ الْأَقْدَامَ إِنْ لَا قِيَّتْنَا

فَنَازَلْنَا سَكِينَةً عَلَيْنَا

وَإِنْ أَرَادُوا حِثَّةً أَبِينَا

إِنَّ الْأُولَى قَدْ بَعَّوْا عَلَيْنَا

اے اللہ! اگر تو ہدایت عطا نہ کرتا تو ہمیں ہدایت کہاں ملتی؟ ہم نہ زکوٰۃ دیتے اور نہ نماز ہی پڑھتے۔ اے اللہ! ہمیں تسکین عطا فرما، اور دشمن کے مقابلے کے وقت ہمیں ثابت قدم رکھنا۔ انہوں نے ہم پر ظلم سے چڑھائی کی ہے۔ اگر یہ ہم سے فتنہ طلب کریں گے تو ہم نہیں مانیں گے۔

آپ آخری مصرع کو زور سے پڑھتے اور تکرار کرتے تھے۔

رب جلیل و جمیل کے آخری پیغمبر و حبیب اور مجاہدوں کے مناجاتی شعروں اور پرسوز آواز سے فضا یقیناً نور و سرور سے معمور ہو جاتی ہوگی۔ مجاہدین نے آپ کی ولولہ انگیز قیادت میں اس مشکل کام کو بڑی سرعت کے ساتھ صرف دو ہفتوں میں پایہ تکمیل تک پہنچایا اور دشمن کی افواج کے وہاں پہنچنے سے پہلے خندق تیار اور تمام دفاعی انتظامات مکمل ہو چکے تھے اور



خندق کے دفاع کے لیے تین ہزار مجاہدین مورچے سنبھال چکے تھے۔ اس خندق کے پیچھے کوہِ سلح تھا، جس کے نیچے بنو قریظہ آباد تھے۔ ان یہودیوں نے وہاں قلعے تعمیر کر رکھے تھے۔ یہ خندق شہر کے چاروں طرف نہ تھی بلکہ شمال مغرب کی جانب تھی جہاں سے حملہ ہو سکتا تھا۔ جنوب کی طرف سے حملے کا خطرہ نہ تھا، کیونکہ وہاں درختوں کے بکثرت جھنڈ تھے، جہاں سے لشکر کشی کا امکان نہ تھا۔ مشرق میں لاوسے کی چٹانیں (حرات) تھیں، اور جنوب مغرب کا علاقہ بھی سخت دشوار گزار تھا، لہذا ان اطراف سے بھی دشمن کے حملہ کرنے کا امکان نہ تھا۔ اس طرح خندق کے ذریعے آپ نے مدینہ منورہ کو محفوظ کر لیا، اور جیسا کہ ہم آگے چل کر دیکھیں گے، یہ خندق مجاہدین کی نگرانی میں اتحادی افواج کے لیے ناقابلِ عبور ثابت ہوئی۔

اتحادی افواج کو اپنی کثرت پر گھمنڈ تھا۔ وہ، قوت کے نشے میں سرشار، فتح کے خواب دیکھتی مدینے کے نواح میں پہنچ گئیں۔ وہ عرب کے دستورِ عرب کے مطابق فوری جنگ کی متوقع تھیں، لیکن جب انھوں نے خندق اور آپ کے دفاعی انتظامات دیکھے تو دنگ رہ گئیں۔ انھوں نے نہ تو اس قسم کی حصار بندی دیکھی تھی اور نہ اس نوع کی جنگ کا انھیں تجربہ ہی تھا۔ سب سے بڑھ کر یہ کہ وہ اس جنگ کے لیے حربی و نفسیاتی طور پر تیار نہ تھے۔ پھر سخت جاڑے کا موسم تھا، جو محاصرے کے طول بکڑ جانے کی صورت میں ان کے لیے ہمت شکن اور شکیب رُبا ہو سکتا تھا۔

بہر حال دشمن نے خندق عبور کرنے کے لیے مشورے کیے، ترکیبیں سوچیں اور کوششیں بھی کیں، مگر کامیابی کی کوئی صورت نظر نہ آئی۔ ایسی ہی ایک کوشش میں عرب کا نامور بہادر عمرو بن عبدود اور اس کا ساتھی نوفل حضرت علیؓ کے ہاتھوں مارے گئے، اور باقی دوسا تھی ضرار اور جبیرہ بڑی مشکل سے جان بچانے میں کامیاب ہوئے۔ اتحادیوں نے کسی روز مسلسل تیر اندازی بھی کی، جس کی وجہ سے مجاہدوں کو اپنے مورچوں سے نکلنا دشوار ہو گیا اور ایک سے زائد نمازیں قضا ہو گئیں، لیکن وہ مسلمانوں کو مرعوب دہراساں کرنے اور مورچہ چھوڑنے پر مجبور نہ کر سکے۔ اس موقع پر قبیلہ ادس کے سردار اور تحریکِ اسلام کے زبردست پشتیبان حضرت سعد بن معاذؓ کی کلانی پر تیر لگا اور یہ زخمِ مہلک ثابت ہوا۔ یہ تیر حبان بن قیس معروف بہ ابن الوقتہ نے مارا تھا۔ اسی جنگ میں حضرت حمزہؓ کے قابلِ وحشی نے

حضرت طفیل بن نعمانؓ کو حربہ (چھوٹا تیر) مار کر شہید کیا تھا۔ محاصرہ جوں جوں طول پکڑتا گیا، اتحادی فوجوں کے ذخائر رسد کم ہوتے گئے اور مصارفِ جنگ کا بوجھ بڑھتا گیا۔ سخت سردی کے دن تھے، ایندھن بھی ایک مسئلہ بن گیا تھا۔ فیصلہ کن جنگ کی کوئی صورت دکھائی نہ دیتی تھی۔ اتحادی کھلے میدان میں پڑے ہوئے تھے اور اس کٹھن زندگی کے سردارانِ قریش عادی نہ تھے۔ ہر نیا دن ان کے لیے قنوطیت کا پیغام لے کر آتا تھا۔ لشکریوں میں بددلی پھیلتی جا رہی تھی۔ پھر حالات ایسے تھے کہ اتحادیوں میں پھوٹ پڑ جانے کا بھی اندیشہ تھا۔ ابوسفیان اس صورتِ حال سے باخبر تھا، لیکن اس سے عہدہ برآ ہونا اس کے بس کا روگ نہیں تھا۔ پیغمبر اعظم و آخر صلی اللہ علیہ وسلم نے بیرونی جارحیت کے دفاع کا تو خاطر خواہ انتظام کر لیا تھا، لیکن اپنے اندر کے دوست نمادِ دشمن بنو قریظہ کا مسئلہ بڑا نازک تھا۔ فوج کی قلت کی وجہ سے اس طرف کے دفاع کا خاطر خواہ انتظام نہ ہو سکا۔ ان کے علاقے کے قریب مسلمانوں کی گڑھیاں تھیں، جہاں مسلمان عورتیں اور بچے رکھے گئے تھے۔ ان کی دیکھ بھال اور حملے کی صورت میں ابتدائی دفاعی خط کے طور پر ایک سو مجاہدین کا گشتی دستہ وہاں متعین کر دیا گیا تھا۔ ابوسفیان مسلمانوں کی اس دفاعی کمزوری کو جانتا تھا، اور اس سے فائدہ اٹھانے کا اس نے منصوبہ بنایا۔ منصوبہ یہ تھا کہ بنو قریظہ کو، جو مسلمانوں کے حلیف اور معاہدہ تھے، ساتھ ملا کر آگے اور پیچھے سے ایک ساتھ حملہ کیا جائے۔ چنانچہ اس نے اس غرض سے یہود کے قبیلہ بنی النضیر کے سردار حیتی بن اخطب کو ان کے پاس بھیجا۔ پہلے تو بنی قریظہ نے مسلمانوں سے دفاعی معاہدہ توڑنے سے انکار کر دیا، لیکن جب حیتی بن اخطب انھیں یہ باور کرانے میں کامیاب ہو گیا کہ فتح و نصرت کا، اور مسلمانوں اور ان کی دینی تحریک کے استیصال کا یہ نادر موقع پھر کبھی ہاتھ نہیں آئے گا، نیز اگر بنی قریظہ اتحادیوں کے ساتھ مل کر عقب سے حملہ کر دیں گے تو مدینے کو فتح کرنا بائیس ہاتھ کا کھیل ہوگا، تو وہ معاہدہ توڑنے پر آمادہ ہو گئے، لیکن اس شرط پر کہ حیتی بن اخطب، فتح و شکست ہر حال میں ان کے ساتھ رہے گا۔ یوں بھی نقصِ عہد یہود کا قومی خاصہ ہے۔

آپ کے ذرائعِ سراغ رسانی کیا تھے؟ ان کا ٹھیک ٹھیک پتا تو نہیں چلتا، لیکن یہ دیکھ کر حیرت ہوتی ہے کہ دشمن کے فوجی رازوں، منصوبوں اور نقل و حرکت وغیرہ کا پتا آپ کو بروقت چل جاتا تھا۔ چنانچہ بنو قریظہ کے اس نقصِ عہد کی اطلاع بھی آپ کو بروقت

مل گئی، اور آپ نے فوراً انصار کے سرداروں حضرت سعد بن عبادہؓ، حضرت سعد بن معاذؓ، حضرت خوات بن جبیہؓ اور حضرت عبداللہ بن رواحہؓ کو ان کے پاس بھیجا کہ وہ اپنے ساتھ دوستانہ اور حلفی تعلقات کی بنا پر انہیں معاہدہ توڑنے سے باز رکھیں۔ طوطا چشمی بھی یہود کا قومی خاصہ ہے۔ چنانچہ بنو قریظہ نے اپنے دیرینہ حلیف انصار کی ایک نہ سنی اور ان سے بر ملا کہہ دیا کہ لا عقد بیننا و بین محمد و لا عہد : ہمارے اور محمد (صلی اللہ علیہ وسلم) کے درمیان کوئی عہد و پیمان نہیں ہے۔

انصار مایوس ہو کر لوٹے۔ اگرچہ آپ کی ہدایات کے مطابق انہوں نے اس صورتِ حال سے آپ کو رازدارانہ طریقے سے آگاہ کیا، لیکن یہ خبر جنگل کی آگ کی طرح اسلامی لشکر میں پھیل گئی۔ منافقوں اور کمزور دل مسلمانوں کے لیے یہ خبر ہمت شکن و شکیب رُبا تھی۔ انہوں نے مجاہدین میں بد دلی اور انتشار پھیلانے میں کوئی کسر اٹھانہ رکھی۔ ان میں سے کچھ تو غداری کی باتیں کرنے لگے اور کچھ لوگ واقعی گھروں کو لوٹ جانے کی اجازت مانگنے لگے۔ اگرچہ یہ صورتِ حال بڑی نازک، خطرناک اور پیچیدہ تھی، لیکن آپ اس سے عہدہ برآ ہونے میں کامیاب ہو گئے۔

اللہ تعالیٰ نے سورۃ الاحزاب میں اس جنگی صورتِ حال کی کیفیت اس طرح بیان فرمائی ہے :

”اے لوگو! جو ایمان لائے ہو، اللہ کے احسان کو یاد کرو جو (ابھی ابھی) اس نے تم پر کیا ہے۔ جب فوجیں تم پر چڑھ آئیں تو ہم نے ان پر ایک سخت آندھی بھیج دی، اور ایسے لشکر روانہ کیے جو تم کو نظر نہیں آتے تھے۔ اللہ وہ سب کچھ دیکھ رہا تھا جو تم لوگ اس وقت کر رہے تھے۔ جب اوپر سے اور نیچے سے (دشمن) تم پر چڑھ آئے۔ جب خوف کے مارے آنکھیں پتھر اگیں، کلیجے منہ کو آگئے، اور تم لوگ اللہ کے بارے میں طرح طرح کے گمان کرنے لگے۔ اس وقت ایمان لانے والے خوب آزمائے گئے اور انہیں بڑی طرح جھٹکے گئے۔

”یاد کرو وہ وقت جب منافقین اور وہ سب لوگ جن کے دلوں میں روگ تھا، صاف کہہ رہے تھے کہ اللہ اور اس کے رسولؐ نے جو وعدے ہم سے کیے تھے، وہ فریب کے سوا کچھ نہ تھے۔ جب ان میں سے ایک گروہ نے کہا کہ اے شرب کے لوگو! تمہارا

یہ اب ٹھہرنے کا موقع نہیں ہے، پلٹ چلو۔ جب ان کا ایک فریق نبیؐ سے یہ کہہ کر رخصت طلب کر رہا تھا کہ ہمارے گھر خطرے میں ہیں، حالانکہ وہ خطرے میں نہ تھے۔ دراصل وہ (مخاذِ جنگ) سے بھاگنا چاہتے تھے۔ اگر شہر کے اطراف سے دشمن گھس آئے ہوتے اور اس وقت انھیں فتنے کی دعوت دی جاتی تو یہ اس میں جا پڑتے اور مشکل ہی سے انھیں شریکِ فتنہ ہونے میں کوئی تاثر ہوتا۔ ان لوگوں نے اس سے پہلے اللہ سے عہد کیا تھا کہ وہ پیٹھ نہ پھیریں گے، اور اللہ سے کیے ہوئے عہد کی باز پرس تو ہونی ہی تھی۔ جہاں تک جنگ کی صورتِ حال کا تعلق ہے، زہ سخت مخدوش و خطرناک ہو گئی تھی۔ بنو قریظہ کے عقب سے حملے کی صورت میں عورتوں اور بچوں کو بچانے کی کوشش، اتحادی فوجوں کو خندق عبور کرنے کا موقع فراہم کرنے کے مترادف تھی۔ آپؐ نے بنو قریظہ کی علیحدگی کی تلافی کی یہ تدبیر سوچی کہ بنو غطفان کو اتحادیوں سے علیحدہ کر دیا جائے۔ چنانچہ آپؐ نے ان سے خفیہ طور سے صلح کی بات چیت شروع کی اور مدینے کے پھلوں کی پیداوار کا ایک تہائی (۱/۳) حصہ دینے کے وعدے پر ان کو قریش سے علیحدہ ہونے اور میدانِ جنگ چھوڑنے پر آمادہ کر لیا۔ تحریری طور پر معاہدہ کرنے سے پہلے انصار کو اعتماد میں لینا ضروری تھا، لہذا آپؐ نے ان کے سرداروں حضرت سعد بن معاذؓ اور حضرت سعد بن عبادہؓ سے مشورہ طلب کیا۔ انھیں یہ شرط قابلِ قبول نہ تھی۔ انھوں نے عرض کیا: یا رسول اللہ! ایسا آپؐ چاہتے ہیں یا یہ اللہ کا حکم ہے جس کی تعمیل ناگزیر ہے یا ہمیں بچانے کی خاطر آپؐ ایسا کر رہے ہیں؟ آپؐ نے فرمایا: تم لوگوں کو بچانے کی خاطر ایسا کر رہا ہوں، کیونکہ میں دیکھ رہا ہوں کہ سارا عرب متحد ہو کر تم پر ٹوٹ پڑا ہے۔ میری خواہش ہے کہ میں ان کو ایک دوسرے سے توڑ دوں۔ انھوں نے عرض کیا: ہمیں یہ شرط قبول نہیں۔ ہم اور ہماری قوم مشرک تھی۔ بتوں کی پوجا کرتی تھی۔ اس وقت یہ لوگ ہمارے پھل صرف ہمان یا مشتری بن کر کھا سکتے تھے۔ اب جب کہ اللہ نے ہم کو اسلام سے قوت بخشی، ہمیں ہدایت دی اور آپؐ کی قیادت سے ہمیں عزت عطا فرمائی ہے تو ہم انھیں اپنا مال دیں؟ اللہ کی قسم! ہم لڑے بغیر انھیں ہرگز مال نہیں دیں گے۔ آپؐ نے ان کی رائے کی تصویب فرمائی۔

سعد بن معاذؓ نے معاہدے کا مسودہ لیا اور تحریر کو مٹا ڈالا۔

بنی غطفان سے معاہدہ تو نہ ہوا، لیکن اس کا چرچا ضرور ہو گیا۔ اس کا نتیجہ یہ ہوا کہ قریش

یہود بنی غطفان سے بدگمان ہو گئے۔ بدگمانی سے باہمی اعتماد اور اتحاد کی بنیادیں متزلزل ہو جاتی ہیں، اور ہوتیں۔

اس کامیابی کے بعد آپ نے بنی قریظہ اور اتحادیوں میں بدگمانی پیدا کرنے کی تدبیر سوچی اور اس کے لیے نعیم بن مسعود کو منتخب کیا۔ نعیم بن مسعود بنی غطفان کی شاخ اشجع کے فرد تھے، اور تحریکِ اسلام میں شامل ہو چکے تھے، لیکن سیاسی انقلابی مصلحتوں کی بنا پر انھوں نے اپنا اسلام ظاہر نہیں کیا تھا، اور اپنے قبیلے ہی میں رہتے تھے۔ قرآن سے معلوم ہوتا ہے کہ وہ سفارتی حکمتِ عملی یا سیاسی جوڑ توڑ میں بڑی مہارت رکھتے تھے۔ ممکن ہے بنی غطفان سے سلسلے میں انھوں نے قاصد وغیرہ کا کردار ادا کیا ہو۔ بہر حال حضرت نعیم بن مسعود آپ کی سکیم کے مطابق بنی قریظہ کے پاس گئے اور انھیں یقیناً بنی غطفان اور پیغمبرِ اسلام صلی اللہ علیہ وسلم کے درمیان مذاکرات سے آگاہ کیا ہوگا۔ بہر حال وہ انھیں یہ باور کرانے میں کامیاب ہو گئے کہ اتحادیوں کے محاصرہ اٹھا کر واپس چلے جانے کا قوی امکان ہے۔ ایسی صورت میں ان کا تو کچھ نہیں بگڑے گا، لیکن تمہاری شامت آجائے گی، کیونکہ تمہیں بہر حال میں مدینے میں رہنا ہے، لہذا میری رلے سے یہ ہے کہ تم اس وقت تک جنگ میں حصہ نہ لینا جب تک اتحادی اپنی چند ممتاز شخصیتیں تمہارے پاس یرغمال کے طور پر نہ بھیج دیں۔ اگر ان کی نیت ٹھیک ہوگی تو وہ یقیناً ایسا کریں گے، ورنہ نہیں۔ یہ بات ان کے دل میں اتر گئی اور انھوں نے اتحادیوں سے یرغمال کا مطالبہ کرنے کا فیصلہ کر لیا۔

حضرت نعیمؓ کی یہ اہم سفارتی جیت تھی۔ اس کے بعد وہ بنو غطفان اور قریش کے سرداروں سے ملے اور انھیں اعتماد میں لے کر بنی قریظہ کے متعلق بتایا کہ وہ بیٹھتے دکھائی دے رہے، اور مسلمانوں سے مصالحت کرنے کی سوچ رہے ہیں۔ چنانچہ انھیں اپنی فاداری کا یقین دلانے کے لیے عین ممکن ہے کہ وہ تم سے تمہارے ممتاز آدمیوں کو یرغمال رکھنے کا مطالبہ کریں اور پھر انھیں مسلمانوں کے حوالے کر دیں، لہذا میری رائے میں ان سے احتیاط سے معاملہ کرنا چاہیے۔ حضرت نعیمؓ نے اپنی طلاق اور حکمت سے اتحادیوں کو بنی قریظہ سے بدگمان کر دیا اور ان کا یہ تیرجی ٹھیک نشانے پر بیٹھا۔

اب اتحادیوں نے اپنے منصوبے کے مطابق بنی قریظہ سے ایک ساتھ حملہ کرنے کو کہا تو انھوں نے یرغمال کا مطالبہ کر دیا۔ اتحادی چونکہ پہلے ہی بدگمان تھے، انھیں اس

مطالبے سے یقین ہو گیا کہ بنی قریظہ ان سے چال چل رہے ہیں۔ وہ بدک گئے اور انہوں نے یہ مطالبہ مسترد کر دیا۔ اس انکار سے بنو قریظہ بھی اتحادیوں سے بدک گئے۔ چنانچہ اس جنگی چال سے اتحادیوں میں پھوٹ پڑ گئی اور مدینے پر حملہ کرنے کا منصوبہ خاک میں مل گیا اور ساتھ ہی مدینے کی فتح کی آخری شمع اُمید بھی بجھ گئی۔ اس سے وہ انتشارِ ذہنی اور یاسیت کا شکار ہو گئے۔

اب جنگ کی صورت ایسی بن چکی تھی کہ اتحادیوں کے لیے محاصرہ اٹھانے کے سوا کوئی چارہ کار نہ رہ گیا تھا۔ محاصرہ کیے پچیس دن گزر چکے تھے، لیکن فیصلے کا آخری امکان بھی معدوم ہو چکا تھا۔ اب انھیں یقین ہو گیا تھا کہ محاصرے کو طول دینا بے فائدہ ہی نہیں نقصان دہ بھی ہے۔ چنانچہ وہ محاصرہ اٹھانے کی سوچ ہی رہے تھے کہ قدرت نے انھیں ایسا کرنے کا موقع فراہم کر دیا۔

سخت جاڑے کی اندھیری رات تھی۔ سب بستر ہو چل رہی تھی، لشکر کی سردی سے ٹھٹھڑے جا رہے تھے اور آگ تاپ رہے تھے کہ دفعتاً آندھی اُٹھی، جس نے دیکھتے ہی دیکھتے تند و تیز طوفان کی شکل اختیار کر لی، خیموں کی طنابیں ٹوٹ گئیں، چولہے اور خیمے اُلٹ گئے اور لشکریوں میں افراتفری پھیل گئی۔ اس صورت حال کو بہانہ بنا کر اتحادی افواج کے سپہ سالارِ اعظم ابوسفیان نے محاصرہ اٹھانے کا اعلان کر دیا۔ دشمن کی فوجیں راتوں رات میدان چھوڑ کر چلی گئیں۔ صبح ہوئی تو میدان جنگ دشمنوں سے صاف تھا۔ آپ نے یہ دیکھ کر فرمایا: **لن تغزوکم قریش بعد عامکم هذا ولکنکم تغزونہم**؛ اب قریش تم پر چڑھائی نہیں کر سکیں گے بلکہ تم ان پر چڑھائی کرو گے۔

یہ آندھی اگر اہل کفر و ظلم کے لیے بلائے ناگہانی اور حسرت و ناکامی کی پیامی بن کر آئی تو اہل ایمان و حق کے لیے بلائے رُبا بھی تھی، اور پیامِ برکت و نصرت بھی۔ یہ اللہ تعالیٰ کا مسلمانوں پر احسانِ عظیم بھی تھا اور عہدِ آفریں واقعہ بھی جسے تاریخ نے محفوظ کر لیا ہے: **”اے لوگو! جو ایمان لائے ہو، اللہ کے اس احسان کو یاد کرو کہ جب تم پر لشکر چڑھاؤ تو ہم نے ان پر سخت آندھی بھیجی اور ایسے لشکر بھی بھیجے جو تمہیں دکھائی نہیں دیتے تھے۔ اللہ وہ سب کچھ دیکھ رہا تھا جو تم لوگ اس وقت کر رہے تھے۔“** ظاہر ہے یہ پیش گوئی ایک اہل نظر مدبر اور عبقری ماہرِ حربیات ہی کر سکتا تھا۔

اس سے معلوم ہوتا ہے کہ عرب کے حالات و ظروف پر آپ کتنی گہری نظر رکھتے تھے۔ آپ نے بالکل صحیح اندازہ لگایا تھا کہ اقتصادی ناکہ بندی اور جنگوں سے قریش کی معاشیات اور جنگی کردار کو جو زبردست نقصان پہنچ چکا ہے، اس کی تلافی کا اب کوئی امکان نہیں رہا لہذا وہ مسلمانوں کی اُجھرتی ہوئی قوت کو پھر کبھی چیلنج کرنے کی جرأت نہیں کر سکیں گے۔ بعد کے حالات نے ثابت کر دیا کہ آپ کی پیشگوئی سو فیصد درست تھی۔

۲۳ ذی قعدہ ۵ھ / ۱۵ اپریل ۶۲۷ء کو اس اعصاب شکن، حوصلہ فرسا اور شکیب بار امتحان سے کامیابی کے ساتھ گزرنے کے بعد آپ نے مجاہدین کو اپنے گھروں کو لوٹ جانے کی اجازت سے دی۔ ظہر کا وقت تھا کہ آپ اپنے گھر تشریف لائے۔ اتنے میں حضرت جبریل علیہ السلام اللہ تعالیٰ کا پیام لے کر تشریف لائے کہ ابھی ہتھیار نہ اُتارے جائیں کہ جنگ کا ایک مرحلہ باقی ہے، اور بنو قریظہ کا بھی حساب چکا دینا چاہیے۔ جنگ کے دوران میں بنو قریظہ کا معاہدہ حلف کو توڑنا غداری کے مترادف تھا۔ وہ اسلامی مملکت کے خطرناک دشمن اور اس کے سر پر تسلط تھے۔ فوجی لفظ بنگ سے اس خطرے کا فوری استیصال ضروری تھا۔ چنانچہ فرمان الہی ملتے ہی آپ نے منادی کرادی کہ جو بھی سمع و طاعت پر قائم رہے اسے چاہیے کہ عصر کی نماز بنی قریظہ کی بستی میں جا کر پڑھے۔ اس اعلان کے ساتھ ہی آپ نے مجاہدین کے ایک دستے کو حضرت علیؑ کی قیادت میں مقدمتہ الجیش کے طور پر بنی قریظہ کی طرف روانہ کر دیا، اور پیچھے پیچھے خود فوج لے کر پہنچ گئے۔ بنی قریظہ قلعہ بند ہو گئے اور آپ نے ان کا محاصرہ کر لیا جو تقریباً تین ہفتے جاری رہا اور ان کی اس درخواست پر ختم ہوا کہ حضرت سعد بن معاذؓ جو فیصلہ دیں، انھیں منظور ہوگا۔ حضرت سعد کا قبیلہ اس زمانہ جاہلیت میں بنو قریظہ کا حلیف اور ہم عہد رہا تھا، لہذا یہود کو ان سے جانبداری پاسداری کی اُمید تھی، لیکن بنو قریظہ کا جرم اتنا سنگین تھا کہ وہ کسی بھی رعایت کے مستحق نہ تھے۔ ایک تو انھوں نے مسلمانوں سے ایسے موقع پر غداری کی تھی کہ ان کی ہلاکت و بربادی میں کوئی کسر باقی نہیں رہی تھی۔ دوسرے مسلمانوں نے اس سے پہلے جن یہودی قبائل (بنی نضیر اور بنی قینقاع) سے لطف و کرم کا برتاؤ کیا تھا، انھوں نے ہی جنگ احزاب کی آفت ڈھائی تھی، ان حالات میں حضرت سعد کو مجبوراً بنی قریظہ کا فیصلہ ان کی الہامی کتاب لورات کے مطابق کرنا پڑا۔ اس طرح انھیں اپنی غداری کی سزا اپنی ہی شریعت کے مطابق مل گئی، اور یہ ننتہ ہمیشہ ہمیشہ کے لیے ختم ہو گیا۔

یہ بھی مسلمانوں پر اللہ تعالیٰ کا احسان تھا کہ بنو قریظہ نے مرعوب ہو کر ہتھیار ڈال دیے اور لڑائی کے بغیر مسلمانوں نے انھیں مسخر کر لیا اور ان کی سر زمین اور مال و متاع وغیرہ کے وارث بن گئے۔ چنانچہ اللہ تعالیٰ قرآن مجید میں جو تاریخ کی ایک سچی اور محفوظ دستاویز بھی ہے، ارشاد فرماتا ہے :

” پھر اہل کتاب میں سے جن لوگوں نے ان حملہ آوروں کا ساتھ دیا تھا، اللہ نے ان کی گڑھیوں سے انھیں اُتار لیا اور ان کے دلوں میں اس نے ٹھہرا رعب ڈال دیا۔ ایک گروہ کو تم قتل کر رہے تھے اور دوسرے گروہ کو قید کرتے تھے۔ اس نے تم کو ان کی زمین ان کے گھروں اور ان کے اموال کا وارث بنا دیا، اور وہ علاقہ تمھیں دیا جسے تم نے کبھی پامال نہیں کیا تھا اللہ ہر چیز پر قادر ہے۔“

بنو قریظہ کے استیصال کا سب سے بڑا فائدہ یہ ہوا کہ مدینہ دشمنوں اور مشرکوں سے پاک و صاف ہو گیا اور اسلامی مملکت کو صحیح معنوں میں ایک آزاد و خود مختار حیثیت حاصل ہو گئی۔<sup>۱۲</sup> تحریکِ اسلام کے لیے یہ جنگ ایک زبردست طوفان اور ان کے عزم و ہمت اور صبر و شکیب کا سب سے بڑا امتحان تھا۔ یہ طوفان یہود و کفار نے شمعِ اسلام کو بجھانے کے لیے اٹھایا تھا، لیکن یہ طوفان خود ان کی برپادی کا پیشِ خیمہ بن گیا۔ اتحادی فوجوں کا مقصد محض تخریبی تھا، اس لیے باطل تھا اور باطل حق کے مقابلے میں بوجھ اور شکستنی ہوتا ہے۔ مسلمانوں کے لیے یہ جنگ ان کی تحریکِ اسلام کے لیے زبردست چیلنج تھی، جسے قبول کرنا ان کی انتہائی اہم اور مقدس ذمے داری تھی۔ چونکہ ان کا مقصد حیاتِ حق کے لیے حینا اور مرنا تھا، اس لیے اس جنگ میں ان کے لیے صرف دو ہی راستے تھے : فتح یا شہادت۔ اس اعتبار سے یہ تخریبی و تعمیری قوتوں یا باطل پرست گروہوں اور حق پرست جماعت کے درمیان جنگ تھی۔ علاوہ بریں چونکہ اتحادیوں کا مقصد قتل و تخریب تھا، اور ان کا کوئی مثبت و اعلیٰ نصب العین نہ تھا، اس لیے ان میں آخری دم تک لڑنے یا جنگ کو فیصلہ کن بنانے کا عزم و ثبات نہ رہا، اور وہ جنگ کو بے نتیجہ چھوڑ کر فرار ہو گئے۔

آیاتِ مبارکہ

(جنگِ احزاب کو دور رس نتائج کے اعتبار سے فیصلہ کن ثابت ہونا تھا۔ اس ناکامی سے اتحادیوں کے حوصلے اس قدر پست ہو گئے کہ انھیں یقین ہو گیا کہ وہ نہ تو مسلمانوں کا استیصال کر سکتے ہیں اور نہ ان کی تحریکِ اسلام کو ختم کر سکتے ہیں، لہذا انھیں پھر مسلمانوں کے خلاف اس طرح حملہ آور



ہونے کی جرأت نہ ہوئی۔ اسی طرح اس طوفانِ عظیم سے بچ کر مسلمانوں کو اس بات کا یقین ہو گیا کہ اب عرب کی کوئی طاقت انھیں مغلوب و مسخر نہیں کر سکتی اور یہ کہ ان کی تحریکِ اسلام ایک حسین و ہمہ گیر انقلاب لانے میں کامیاب ہو جائے گی۔ مسلمانوں کو اپنے عقایدِ جلیلہ و محرکہ کے افضل و اعلیٰ ہونے کا تو ایقان و اذعان تھا، لیکن دشمنوں کے مقابلے میں انھیں اپنے حربی و مالی وسائل اور افرادی قوت کی قلت کا احساس بھی تھا جو کمزور طبائع میں احساسِ کمتری پیدا کر دیتا تھا۔ اس جنگ کے بعد یہ احساسِ کمتری بھی جاتا رہا۔

یہود کے آخری قبیلے بنو قریظہ کے خاتمے سے مدینے کی اسلامی ریاست کو اس مستقل اندرونی خطرے سے ہمیشہ کے لیے نجات مل گئی، نیز مسلمانوں کو ایک آزاد و خود مختار قوم کی حیثیت حاصل ہو گئی اور ان کی ہئیتِ اجتماعیہ انفرادیت و تشخص کے رنگ سے پوری طرح مزین ہو گئی۔ عرب کی متحدہ قوتوں کی ناکامی سے جہاں ان کی ہوا اکھڑ گئی، وہاں مسلمانوں کی ہوا بندھ گئی۔ جہاں تک تحریکِ اسلام کا تعلق ہے، جنگِ احزاب کا طوفان گزر گیا تو بادِ مخالف کا زور بھی بتدریج کم ہوتا گیا اور بادِ شرط چلنے لگی، اور اس کی ترقی کی راہیں بڑی تیزی سے ہموار ہونے لگیں۔ تحریکِ اسلام کا مرکز اندرونی اور بیرونی خطروں سے محفوظ ہو گیا تو آپ کی زیر نگرانی مسلمانوں کی تعلیم و تربیت کا کام وسیع پیمانے پر ہونے لگا۔ آپ مُعلمِ انسانیت بھی تھے اور اسلام کے نزدیک معلم کا وظیفہ تعلیم کے ساتھ تربیت دینا بھی ہے، یعنی علم و حکمت سکھانا بھی اور اخلاق و کردار کی تہذیبی تحسین کرنا بھی ہے تاکہ لوگ صالح بنیں اور صالح افراد ہی معاشرے کو صالح بناتے ہیں۔ صالح معاشرے کی ایک شناخت یہ ہے کہ اس میں اختیار بہت زیادہ اور اثر بہت کم ہوتے ہیں۔ آزادی، اخوت اور مساوات کا دور دورہ ہوتا ہے اور وہ استحصالی قوتوں مثلاً فرعونیت، ہامانیت اور قارونیت سے پاک ہوتا ہے۔ اس میں حکم صرف ایک اللہ کا چلنا ہے اور وہی معاشرے کا اللہ اور رب ہوتا ہے۔ اسلام کا فلسفہ تعلیم یہ ہے کہ علم و حکمت اور حُسنِ خلق ایک ہی سلسلے کی مربوط و لاینفک کرپایاں ہیں، لہذا عالم وہ ہے جو اخلاقِ حسنہ کا مالک ہو، حسین و صالح زندگی گزارتا ہو اور فاضل ہو۔ اصل یہ ہے کہ علم و حکمت اور اخلاقِ حسنہ سے انسان میں عظمت و فضیلت پیدا ہوتی ہے، اور انسان کو عالم و فاضل بنانا تحریکِ اسلام کے بنیادی مقاصد میں سے ہے اور ایسا بننے کی عمر بھر طلب و سعی کرنا ہر مسلمان مرد اور عورت پر واجب ہے۔ قرآن مجید اور آپ کی سیرت سے یہ بھی ثابت ہے کہ معاشرے میں ایسی تعلیم و تربیت کا معقول انتظام کرنا اسلامی حکومت کی اولین ذمہ داریوں

میں سے ہے۔

علاوہ بریں آپ چونکہ رحمۃ اللعالمین بن کر مبعوث ہوئے تھے، اس لیے اسلام کی تحریکِ رحمۃ اللعالمین کو اس کے پہلے مرحلے میں عرب کے گوشے گوشے میں پھیلانا اور دوسرے مرحلے میں اس کے لیے عرب سے نکل کر دوسرے ممالک میں پھیلنے اور قدم جمانے کے لیے راہیں ہموار کرنا، آپ کا فرض منصبی تھا۔

کوئی قوم جب اندھی ہو جاتی ہے تو اس میں خیر و شر، حُسن و قبح کی طرح رحمتِ رحمت میں امتیاز کرنے کی قوت مفلوج ہو جاتی ہے۔ یہی وجہ ہے کہ انبیاء علیہم السلام کی ان کی قوموں نے مخالفت کی، حالانکہ وہ ان کے لیے رحمت بن کر آئے تھے۔ اگر دین کی تحریکِ رحمت کے لیے مخالفت ضروری ہوتی تو پھر اس مخالفت کو دور کرنا بھی ضروری ٹھہرا۔ یہی وجہ ہے کہ ہر تحریکِ دین کی رُوح انقلابی تھی۔ اسلام کی تحریک چونکہ ہمہ گیر و عالمگیر اور ہر زمان و مکان کے لیے تھی، اس لیے اس کی مخالفت بھی اسی نسبت سے زیادہ اور اس کی رُوح میں انقلابیت بھی اسی قدر زیادہ تھی، اور آپ کو اس حقیقت کا پورا شعور تھا۔ چنانچہ ایک طرف تو آپ مسلمانوں کا تزکیہ کرنے انہیں علم و حکمت سکھانے، ہمتی و صالح اور بنی نوع انسان بلکہ کل مخلوقات کے لیے رحمت بنانے کے فرائض سرانجام دیتے تھے، اور دوسری جانب تحریکِ رحمۃ اللعالمین کو عرب کے گوشے گوشے میں پھیلانے کے لیے مخالفتوں کو دور کرنے اور حسین معاشرتی انقلاب کی راہیں ہموار کرنے میں کوشاں رہتے تھے۔ آپ کو انسانیت کا غمِ محبت ہی نہ تھا، اپنے الہ و رب کا غمِ عشق بھی تھا۔ لہذا رات آئی اور آپ اپنی گونا گوں مصروفیات سے فراغت پاتے تو ”دوست“ کی بارگاہ میں پہنچ جاتے۔ آپ ”احسان“ کے بلند ترین مقام ”شاہدیت“ پر متمکن تھے، جہاں آپ کو ”دوست“ کے قُرب و دید کے علاوہ ہمکلامی کی سعادت و مسرت بھی حاصل ہوتی تھی۔

اسلامی معاشرہ ابھی تشکیل و تعمیر کے مرحلے میں تھا اور معاشرتی انقلاب کا سلسلہ جاری تھا۔ معاشرتی انقلاب جب تک پایہ تکمیل کو پہنچ نہیں جاتا، اسے اندر اور باہر سے ہر وقت مخالفت و بغاوت کا خطرہ لاحق رہتا ہے، لہذا آپ کو ہر قدم بڑے حزم و احتیاط سے اٹھانا پڑتا اور ہر تبدیلی بتدریج لانا پڑتی تھی۔ آپ کا طریقِ کاریہ تھا کہ آپ قرآن و خطابت کے ذریعے پہلے لوگوں میں کسی تبدیلی کی استعداد و قبولیت پیدا کرتے، پھر اسے معاشرے میں لاتے، اس طرح اسے جدید خطوط پر تعمیر کرتے۔ اس سے اس امر کی توجیہ ہو جاتی ہے کہ کیوں قرآن مجید جو اسلام کے

ہمہ گیر معاشرتی انقلاب اور تعمیر و تشکیل معاشرہ کے رہنما اصولوں کی زندہ کتاب ہے، آپ پر بندرت کج نازل ہوا۔ اصل یہ ہے کہ تعمیر تدریجی ہی ہوا کرتی ہے۔

اتحادیوں کی ناکامی کے بعد بلاشبہ مدینہ منورہ پر سے جنگ کے بادل چھٹ گئے تھے، لیکن نابور نہیں ہوئے تھے۔ آپ جنگجو عربوں کے خصائص سے بخوبی واقف تھے۔ قریش اور ان کے حلیف قبائل دلوں میں ناکامی اور انتقام کی آگ لے کر واپس ہوئے تھے، اور یہ آگ خود بخود بجھنے والی نہ تھی، اسے کسی نہ کسی طرح بجھانا ضروری تھا، کیونکہ اس کے بغیر ان کے دلوں میں اسلام کی شمع روشن کرنا از بس دشوار تھا۔ علاوہ ازیں اسلام کی خاطر ان قبائل کو رام کرنا بھی ضروری تھا، جو جنگِ احزاب میں تو شریک نہیں ہوئے تھے، لیکن ان کی ہمدردیاں دشمنانِ اسلام کے ساتھ تھیں۔ عرب اکھڑ، ضدی اور تشدد لوگ تھے۔ مبارزت طلبی اور قتل و غارت گری ان کی فطرتِ ثانیہ بن چکی تھی۔ ان پر جان دینا اور آزادی کی خاطر جان پر کھیل جانا، ان کا قومی شعار تھا۔ جنگِ خندق میں اتحادیوں کی ناکامی کے بعد عرب قبائل اپنے آپ کو غیر محفوظ سمجھنے لگے تھے، لیکن ایک وحشی و جنگجو قوم کی طرح وہ انجام سے بے پردا مسلمانوں سے صلح و امن کا سمجھوتہ کرنے کے بجائے بغاوت و سرکشی پر اتر آئے۔

آپ کے جاسوس عرب کے گوشے گوشے میں پھیلے ہوئے تھے۔ ہر قبیلے پر آپ کی کڑی نظر تھی۔ مقصد یہ تھا کہ جو قبیلہ سرکشی کرے، اسے کسی دوسرے قبیلے کی حمایت حاصل کرنے یا جارحانہ پیش قدمی کی مہلت نہ دی جائے بلکہ بغاوت کو موقع پر ہی کچل دیا جائے۔ چنانچہ آپ نے دشمنوں کو مرعوب کرنے اور انھیں سرکشی و بغاوت سے باز رکھنے کا ایک طریقہ وہ اختیاً کیا، جسے عسکری اصطلاح میں قراولی و طلائیہ کا طریقہ کہتے ہیں۔ آپ مجاہدین کے دستوں کو مدینہ منورہ کے اطراف و جوانب میں دور دور تک بھیتے رہتے تھے۔ اس کا ایک مقصد تو دشمنوں کے حالات سے باخبر رہنا اور اپنی قوت و ہمت کے مظاہروں سے انھیں مرعوب و بددل کرنا تھا اور دوسرا مقصد جنگی اہمیت کے مختلف راستوں مقامات اور نشانیوں سے مجاہدین کو آشنا کرنا تھا۔ آپ نے اس سال یعنی ۶ ہجری / ۶۲۷ء میں طلائیہ و قراولی کی جو مہمیں بھجوائیں، ان کا ایک مقصد دعوتِ اسلام دینا بھی تھا۔ مورخین نے انھیں سراپا / غزوات سے تعبیر کیا ہے۔ ان کی صرف نشاندہی کی جاتی ہے :

(۱) سر یہ نجد یا سر یہ محمد بن مسلمہ انصاریؓ (۱۰ محرم ۶ھ / یکم جون ۶۲۷ء) :  
 اس کامیاب مہم میں نجد کے بنی حنفیہ کا سردار ثمامہ بن اثال گرفتار کر کے مدینے لایا گیا۔  
 تین دن بعد آپ نے اسے آزاد کر دیا۔ ثمامہ بن اثال اس عرصے میں مسلمانوں کو باجماعت نماز پڑھتے  
 دیکھتا اور ان کے اور بالخصوص آپ کے طرزِ عمل و کردار کا بخوبی مطالعہ کرتا رہا تھا۔ وہ مسلمانوں کے  
 زہد و تقویٰ اور اخلاق سے اس قدر متاثر ہوا کہ آزاد ہوتے ہی مسلمان ہو گیا۔ پیامہ (نجد میں) زرخیز  
 علاقہ اور غلے کی منڈی تھا۔ اہل مکہ یہاں ہی سے غلہ حاصل کرتے تھے۔ ثمامہ بن اثال اس  
 علاقے کا سردار تھا۔ اس نے اہل مکہ کو غلے کی ترسیل بند کر دی۔ مکے میں قحط پڑ گیا۔ قریش نے  
 مجبور ہو کر آپ کی وساطت سے غلہ حاصل کرنے کی درخواست کی۔ آپ رحمۃ للعالمین تھے،  
 یہ درخواست کیسے رد کر سکتے تھے۔ آپ کے ارشاد پر ثمامہ نے اہل مکہ کو غلے کی ترسیل  
 پھر سے شروع کر دی۔

تالیفِ قلوب کے ذریعے قریش کو تحریکِ اسلام میں شامل کرنا آپ کے مقاصدِ  
 جلیلہ میں سے تھا، لہذا آپ ایسا کوئی موقع ہاتھ سے جانے نہیں دیتے تھے۔ چنانچہ اس  
 قحط کے موقع پر آپ نے قریش کو پانچ سو اشرفیاں بھجوائیں کہ انھیں مفلک الحال لوگوں میں  
 تقسیم کر دیں، علاوہ بریں آپ نے مدینے کی مصنوعات اور پیداوار بھی انھیں تحفے کے طور پر  
 بھجوائیں اور اس اقدام سے عوام کے دل موہ لیے۔ قریش سے تجارتی تعلقات قائم کرنے کی  
 خاطر آپ نے ان سے کھالیں خریدنے کی بھی پیش کش کی، نیز ان سے دوستانہ تعلقات قائم  
 کرنے کے لیے آپ نے ان کے سردار ابوسفیان کی بیٹی اُم حبیبہؓ سے جو ہجرت کر کے حبشہ  
 چلی گئی تھیں، وہاں کے شاہ نجاشی کی وساطت سے عقدِ غائبانہ کر لیا۔ ان دوستانہ و مصالحانہ  
 کوششوں نے عوام کے دلوں کو اسلام کی تحریکِ رحمۃ للعالمین کی طرف مائل کرنے میں خاطر خواہ  
 حصہ لیا۔

(۲) مہمِ یاغزوۃ بنو لحيان (یکم ربیع الاول ۶ھ / ۲۱ جولائی ۶۲۷ء) :

اس مہم کا مقصد حضرت عاصم بن ثابتؓ اور دیگر شہدائے ربیع کا انتقام لینا تھا۔  
 اس کی قیادت آپ نے کی تھی۔ بنو لحيان خوف سے پہاڑوں میں روپوش ہو گئے۔ آپ اہل مکہ کو  
 مرعوب کرنے کی خاطر اور آگے بڑھے اور مکے کی حدود میں پہنچ کر مراجعت فرمائی۔

(۳) مہمِ یاغزوۃ ذی قرد (ربیع الآخر ۶ھ / اگست، ستمبر ۶۲۷ء) ذی قرد ایک چشمے کا

نام ہے۔ یہاں اسلامی مملکت کی اونٹنیوں کی چراگاہ تھی۔ اس پر عبدالرحمن بن عیینہ نے اپنے چھاپہ مار گروہ کے ساتھ حملہ کیا، چرواہے کو قتل کر دیا، اس کی بیوی اور اونٹنیاں لے کر بھاگ گیا۔ آپ نے مجاہدین کے ساتھ تعاقب کیا۔ لڑائی ہوئی، کچھ اونٹنیاں چھڑا لیں، مشرکین کے چند آدمی ہلاک ہوئے، باقی بھاگ گئے۔ سب سے پہلے اس واقعے کی اطلاع حضرت سلمہ بن الاکوع کو ملی۔ وہ مانے ہوئے تیر انداز تھے۔ انھوں نے مسلمانوں کو مدد کے لیے پکارا اور خود چھاپہ ماروں کے تعاقب میں دوڑے، خوب تیر اندازی کی۔ حملہ آور اونٹنیاں چھوڑ کر بھاگ گئے۔

(۴) مہمِ یاسریہ عکاشہ بن محسنؓ (ربیع الآخر ۶ھ / ستمبر ۶۲۷ء) : یہ مہم حضرت عکاشہ بن محسن کی قیادت میں غمر بھجی گئی تھی، جہاں بنی اسد رہتے تھے۔ بنی اسد ڈر کر بھاگ گئے۔

(۵) مہمِ یاسریہ ذی القصدہ (ربیع الآخر ۶ھ / ستمبر ۶۲۷ء) : آپ نے یہ مختصر مہم محمد بن مسلمہؓ کی قیادت میں ذی القصدہ بھجی، جہاں بنی ثعلبہ اور بنی غوال نے شورش برپا کر رکھی تھی۔ انھوں نے شیخون مار کر اس جماعت کو، جو دس صحابہ کرامؓ پر مشتمل تھی، شہید کر دیا، سوائے حضرت محمد بن مسلمہؓ کے، جو شدید مجروح ہو گئے تھے، لیکن بچ رہے۔

(۶) دوسری مہمِ ذی القصدہ یاسریہ بنو ثعلبہ (ربیع الآخر ۶ھ / ستمبر ۶۲۷ء) : اس مہم کا ایک مقصد بنی ثعلبہ سے شہدائے ذی القصدہ کا انتقام لینا تھا۔ بنو ثعلبہ ڈر کر پہاڑوں میں روپوش ہو گئے تھے۔ اسے سریہ ذی القصدہ ثانی بھی کہتے ہیں۔

(۷) مہمِ یاسریہ جموم (ربیع الآخر ۶ھ / ستمبر ۶۲۷ء) : جنوم مدینے سے چار کوس کے فاصلے پر یثرب نجاہ کے قریب واقع ہے، جہاں بنی سلیم رہتے تھے۔ اس مہم کے قائد حضرت زید بن حارثہؓ تھے۔ لڑائی کی نوبت نہ آئی۔

(۸) مہمِ یاسریہ عیص (جمادی الاول ۶ھ / ستمبر، اکتوبر ۶۲۷ء) : اس مہم کا مقصد قریش کی تجارتی ناکہ بندی توڑنے کی کوشش کو ناکام بنانا تھا۔ اس کے قائد حضرت زید بن حارثہؓ تھے۔

مسلمانوں نے جو ستر کے قریب تھے، قریش کے قافلے والوں کو گرفتار کر لیا۔ ان میں آپ کے داماد حضرت ابوالعاصؓ بھی تھے، جن کو حضرت زینبؓ نے پناہ دے دی اور آپ نے رہا کر دیا۔

(۹) مہمِ یاسرِ یہ وادی القریٰ (رجب ۶ھ / نومبر، دسمبر ۶۲۷ء) : بارہ مجاہدین کی اس جماعت کے قائد حضرت زید بن حارثہؓ تھے۔ بنی فزارہ نے وادی القریٰ میں اچانک اس جماعت پر حملہ کر کے نو کو شہید اور ایک کو گھائل کر دیا۔

(۱۰) مہمِ یاسرِ یہ دومۃ الجندل (شعبان ۶ھ / جنوری ۶۲۸ء) : اس مہم کا ایک بنیادی مقصد دومۃ الجندل کے عیسائیوں کو دعوتِ اسلام دینا تھا۔ اس مہم کے قائد حضرت عبدالرحمن بن عوفؓ تھے۔ ان کے ہمراہ سات سو مجاہدین تھے۔ تین دن کی تبتغی سرگرمیوں کے بعد دومۃ الجندل کے عیسائی رئیس اصبع بن عمر نے اپنے بہت سے آدمیوں کے ساتھ اسلام قبول کر لیا۔ آپ نے حضرت عبدالرحمن بن عوفؓ کو اس عیسائی قبیلے سے رشتہ تصہر قائم کرنے کی ہدایت کی تھی، چنانچہ انھوں نے رئیس قبیلہ کی صاحبزادی تماخر سے نکاح کر لیا، اور یہ مہم بڑی کامیاب رہی۔

(۱۱) مہمِ یاسرِ یہ فدک (شعبان ۶ھ / جنوری ۶۲۸ء) : بنی سعد بن بکر نے یہود کی مدد کے لیے فدک کے قریب ایک لشکر جمع کیا، جس کی اطلاع بروقت آپ کو مل گئی۔ آپ نے ان کے خلاف فوراً ایک مہم بھیجی جو دو سو مجاہدین پر مشتمل تھی، اور ان کے قائد حضرت علیؓ تھے۔ حضرت علیؓ نے اس تیزی سے ان کو جالیا کہ وہ اس بغیر متوقع اور اچانک حملے سے حواسِ باہنہ ہو کر بھاگ اُٹھے۔

(۱۲) مہمِ بنی فزارہ یا سرِ یہ اُمّ قرفہ (رمضان المبارک ۶ھ / جنوری، فروری ۶۲۸ء) : اُمّ قرفہ بنو فزارہ کی سردار تھی۔ یہ مہم بنی فزارہ کی سرکوبی کے لیے بھیجی گئی تھی، جنھوں نے زید بن حارثہؓ پر حملہ کر کے ان کا مال چھین لیا تھا اور انھیں زخمی کر دیا تھا۔ یہ مہم کامیاب رہی۔

(۱۳) مہمِ یاسرِ یہ عبداللہ بن رواحہؓ (شوال ۶ھ / مارچ ۶۲۸ء) : آپ کو اطلاع ملی کہ یہود کا سردار امیر بن رزام مسلمانوں کے خلاف جنگی تیاریاں کر رہا ہے اور اس نے بنی غطفان اور

دیگر قبائل کو اپنا حلیف بنا لیا ہے۔ آپ نے حضرت عبداللہ بن رواحہ کو تیس مجاہدین کے ساتھ امیر بن رزام کے پاس بھیجا کہ اسے اس معاملے پر گفتگو کرنے کے لیے مدینے لے آئیں۔ امیر بن رزام بھی تیس آدمیوں کو لے کر حضرت عبداللہ بن رواحہ کے ساتھ مدینے روانہ ہوا، لیکن راستے میں یہود نے غداری کی اور مسلمانوں پر حملہ کر دیا۔ خوب لڑائی ہوئی جس میں ایک کے سوا تمام یہودی کیفر کردار کو پہنچ گئے۔

(۱۲) مہمِ یاسرینہ کرزین جابر الفہریؓ (شوال ۶ھ / مارچ ۶۲۸ء) : مشکل اور عینہ کے قبائل کی ایک جماعت نے مدینے میں آکر اسلام قبول کر لیا اور مدینے سے باہر حکومت کی چراگاہ میں رہنے لگے۔ ایک دن موقع پا کر انھوں نے ایک چرواہے کو قتل کر دیا، اس کا منہ کیا اور سرکاری اونٹ بھگا کر لے گئے۔ اطلاع ملتے ہی آپ نے حضرت کرزین جابر الفہریؓ کو بیس مجاہدین دے کر ان کے تعاقب میں بھیجا۔ مرتدین راستہ بھول گئے اور گرفتار کر لیے گئے۔ انھیں مدینے میں لاکھ چرواہے کے قتل وارتداد کے جرم میں قتل کر دیا گیا۔

بیت اللہ کی بدولت مکہ معظمہ اور قریش، دونوں کو غرب میں مرکزی حیثیت حاصل تھی۔ آپ کو علم تھا کہ جب تک قریش مغلوب اور مکہ فتح نہیں ہوتا، اسلام کے خلاف دشمنی کی آگ سرد نہیں پڑ سکتی۔ چنانچہ اب آپ کی توجہ کا مرکز مکہ معظمہ بن گیا۔ جیسا کہ ہم معلوم کر چکے ہیں آپ کا طویل المیعاد منصوبہ یہ تھا کہ سرد جنگ کے ذریعے قریش کو نفسیاتی طور پر شکست خوردہ بنا دیا جائے تاکہ موقع آنے پر وہ مؤثر مزاحمت نہ کر سکیں اور خون خرابے کے بغیر مکہ فتح اور ان کے قلوب مسخر ہو جائیں۔ جنگِ احزاب میں قریش کی ناکامی نے انھیں بے دل و دست ہمت کر دیا تھا۔ پھر جنگی مصارف اور تجارتی ناکہ بندی کی وجہ سے ان کی معیشت بُری طرح متاثر ہوئی تھی آپ اس صورتِ حال سے پورا پورا فائدہ اٹھانا چاہتے تھے۔ چنانچہ آپ نے اپنے اس منصوبے پر راز دارانہ طریقے سے عمل کرنا شروع کر دیا۔

آپ مکے کی طرف مختلف راستوں سے مسلسل قراولی اور طلاہ کی مہمیں بھجوانے لگے اور ان راستوں اور ان کے "عسکری ماحول" کی معلومات باقاعدگی سے حاصل کرتے رہے۔ اس طرح آپ کو قطعی طور پر معلوم ہو گیا کہ مکے پر لشکر کشی کی صورت میں اسلامی لشکر کو کون سے راستے اختیار کرنے ہوں گے۔ عسکری ماحول سے ان راستوں کے جغرافیائی اور جنگی خصائص مراد ہیں۔ اس اجمال کی تفصیل یہ ہے کہ آپ یہ معلوم کرنا چاہتے تھے کہ کون سے راستے آباد ہیں

اور کون سے غیر آباد؟ ان کے دونوں طرف کون کون سے قبائل آباد ہیں، اور ان کا اتحاد یا حلف کس کس قبیلے سے ہے؟ ان میں دشمن کون سے ہیں اور ان کی جنگی قوت کتنی ہے اور اسلامی لشکر کے گزرتے وقت ان کا طرز عمل کیا ہوگا؟ نیز راستے میں کہاں کہاں پانی دستیاب ہے؟ ان معلومات کی بنا پر آپ نے فتح مکہ کے وقت ایسی غیر مانوس راہیں اختیار کی تھیں کہ قریش کو اسلامی لشکر کی پیش قدمی کی اطلاع اس وقت ملی جب وہ ان کے سر پر پہنچ چکے تھے۔

### فتح عظیم یا معاہدہ حدیبیہ (یکم ذیقعد ۶/ ۱۳ مارچ ۶۲۸ء) :

وقت گزرتا گیا۔ آپ کی مجاہدانہ سرگرمیاں بڑھتی گئیں، قبائل مرعوب و مطیع ہوتے گئے اور فتح مکہ کی راہ بڑی تیزی سے ہموار ہونے لگی۔

مملکت مدینہ اب سارے عرب میں مضبوط ترین قوت تھی۔ اس کے مقابلے میں ریاست مکہ کی حیثیت سیاسی و فوجی لحاظ سے ثانوی ہو چکی تھی۔ زمانے کی نگاہوں کا مرکز اب مدنی مملکت تھی۔ عرب میں اب کوئی قبیلہ ایسا نہ تھا جو مدینے پر چڑھائی کرنے کی صلاحیت رکھتا ہو۔ قریش بے شک بڑے شجاع اور طاقتور تھے، لیکن اپنے مشرکانہ و مردہ اعتقادات کی وجہ سے ایک مردہ قوم تھے اور ان کا کوئی نصب العین بھی نہ تھا۔ مسلمانوں کے مقابلے میں ان کی ناکامیوں کا ایک بنیادی سبب یہ تھا کہ ان کی جنگ باطل اور بے مقصد تھی۔ جنگ احزاب کی زبردست ناکامی سے بھی انھوں نے کوئی سبق نہ سیکھا اور نہ اپنی ناکامی کی وجوہ معلوم کرنے کی کوئی سنجیدہ کوشش ہی کی۔ اقتصادی بد حالی کی وجہ سے انھوں نے نہ تو اپنی عسکری طاقت کو مضبوط کیا اور نہ سیاسی وقار کو بحال کرنے کے لیے کوئی ٹھوس اقدام کیے۔ وہ مسلمانوں کی جرات و شجاعت کے کارنامے اور غیر مسلم قبائل کی مرعوبیت و شکست کے احوال سنتے، لیکن انھیں عبرت نہ ہوتی تھی۔ انھیں اب بھی یہ زعم تھا کہ مسلمان سگے پر حملہ کرنے کی جرات نہیں کر سکتے اور اگر انھوں نے جرات کی تو وہ ان کے ہاتھوں بچ کر واپس نہیں جاسکیں گے، لہذا وہ نشاطِ غفلت میں پڑے رہے۔ اس کے برعکس مسلمانوں کے سامنے زندگی کا ایک واضح مقصد اور ان کی تحریک اسلام کا ایک صاف نصب العین تھا۔ چنانچہ وہ اپنی اخلاقی، معاشی، سیاسی اور عسکری قوت میں مسلسل اضافہ کرتے رہے اور ان کی ثقافتی زندگی روز بروز ترقی کرتی اور قابل رشک بنتی گئی۔

آپ کی یہ آرزو تھی کہ سارے عرب میں جلد سے جلد دینی انقلاب لایا جائے، تاکہ عرب



کی مجتمع قوت کے ذریعے دوسرے ممالک میں بھی اسلام کی تحریکِ رحمتہ للعالَمین کی مقبول بنا کر انقلاب لایا جاسکے۔ یہ آرزو فتح مکہ کے بغیر پوری نہیں ہو سکتی تھی، لہذا آپ نے اپنی توجہ مکے پر مرکوز کر دی اور اس کی فتح کا جو منصوبہ بنایا تھا، اس کو عملی جامہ پہنانے کے لیے ٹھوس، موثر اور مدبرانہ اقدام کرنے کا فیصلہ کیا، لیکن اس فیصلے سے کسی کو آگاہ نہ کیا اور نہ اس معاملے میں کسی کو اپنا ہمراز ہی بنایا۔ ہمیں یہ بات نہیں بھولنی چاہیے کہ پینچم اعظم و آخر صلی اللہ علیہ وسلم اجتماعی نفسیات کے عظیم ترین عالم تھے۔ آپ کی ایک نظر اگر کسی قوم کے احوال و ظروف پر پوتی تو دوسری نظر ان کے دلوں پر پوتی تھی۔ علاوہ بریں بروقت دبر محل اور موزوں اقدام کرنا، آپ کی سنتِ حسنہ تھی۔ چنانچہ عمرے کا موسم آیا تو آپ نے صحابہ کرام کے ساتھ عمرے کا ارادہ کیا۔ یکم ذیقعد ۵ ہجری کو آپ نے چودہ سو مسلمانوں کے ساتھ مدینے میں احرام باندھا، قربانی کے جانور ساتھ لیے اور قریب قریب غیر مسلح حالت میں مکے کی طرف کوچ کیا۔ آپ چونکہ قریش کے حملے کے امکان کو نظر انداز نہیں کر سکتے تھے، لہذا مصلحتاً تھوڑی دور جانے کے بعد آپ نے فوجی مخزن منگو الیا، اور غیر مانوس راستے سے پیش قدمی کی تاکہ اہل مکہ کو پہلے سے پتہ نہ چلے حسبِ عادت آپ نے قریش کے تجسس احوال کے لیے آگے جا سوس بھیج دیے تھے۔ ذیقعد عرب میں امن و سلامتی اور حرمت کے مہینوں میں سے تھا، جن میں دوست و دشمن تمام قبائل اور اقوام کو عمرہ و حج کرنے کی عام اجازت تھی اور اس میں جنگ و قتال اور غارت گری حرام و ممنوع تھی۔ عرب کی اس روایت کے پیش نظر آپ نے احرام کی حالت میں اپنے جانی دشمن قبائل کے شہر میں جانے کا جرات مندانہ قدم اٹھایا تھا۔

قریش کو مسلمانوں کی آمد کی اطلاع ملی تو وہ شدید رنج و غم سے بھی ہوئے۔ کسی کو عمرے سے روکنا عرب کی روایت کے خلاف اور قریش کے لیے باعثِ بدنامی تھا، لیکن ایک بھاری جمعیت کے ساتھ آپ کا مکے کی طرف بے خوف و خطر کوچ کرنا ان کے لیے بدر کی شکست اور جنگِ احزاب کی ناکامی سے بھی زیادہ ذلت آمیز تھا۔ پھر وہ مسلمانوں کی قوت سے خوف زدہ بھی تھے۔ آپ نے ان کی دکھتی رگ پر ہاتھ رکھا تھا، جس سے وہ بلبلے اٹھے اور انھوں نے فیصلہ کیا کہ وہ مسلمانوں کو کسی قیمت پر مکے میں داخل نہیں ہونے دیں گے۔ چنانچہ انھوں نے مسلمانوں کی پیش قدمی کو روکنے کے لیے خالد بن ولید کو دو سو سواروں کے دستے کا سالار بنا کر بھیجا اور خود بڑے حملے کی تیاری کرنے لگے۔

قریش کی اطلاعات آپ کو برابر ملتی رہتی تھیں۔ خالد بن ولید کی آمد کی اطلاع ملی تو تصادم سے بچنے کی خاطر آپ نے دوسری راہ اختیار کی، اور تیزی سے حدیبیہ کے مقام پر پہنچ گئے، جو دشمن کے حملے کی صورت میں دفاع کے لیے موزوں جگہ تھی۔ حدیبیہ مکہ معظمہ سے صرف دس بارہ میل دور ہے اور یہاں سے حدودِ حرم کا، نیز دشوار گزار وادیاں اور پہاڑیوں کا سلسلہ شروع ہوتا ہے۔ فوجی نقطہ نظر سے مسلمانوں کے اس طرح قریش کے سر پر پہنچ جانے سے انھیں قریش پر فوقیت حاصل ہو گئی تھی، لیکن آپ قریش سے تصادم کے لیے نہیں آئے تھے۔ پھر آپ کو صدمت کے ہیمنے کا پاس و احترام بھی تھا اور عرب کی اس مقدس و اہم روایت کو توڑنا بھی گوارا نہ تھا، لہذا آپ نے بڑی تیزی، جرأت اور حسن تدبیر سے قریش کو مذاکرات پر رضامند کر لیا۔ فوری جنگ کا خطرہ ٹل گیا اور بساطِ سیاست پر قریش مات کھا گئے۔ یہ مات ان کی شکست کا پیش خیمہ تھی۔ تحریکِ اسلام کے نقطہ نظر سے قریش کو مذاکرات پر آمادہ کر لینا مسلمانوں کی عظیم فتح تھی جو دراصل اس تحریک کی آئندہ عظیم کامیابی کا فتح باب تھی۔

**بیعتِ رضوان :** اس واقعے کی مختصر رواد یہ ہے کہ آپ نے قریش سے سفارتی سطح پر باقاعدہ گفت و شنید کرنے کے لیے حضرت عثمانؓ کو اپنا سفیر بنا کر بھیجا۔ مکہ معظمہ میں ان دنوں عجیب افراتفری کا عالم تھا۔ نظم و ضبط کی کوئی صورت نہ تھی۔ اس کی وجہ یہ تھی کہ قریش کا سردار اعظم تجارت کی غرض سے چھپ چھپا کر شام گیا ہوا تھا، لہذا حضرت عثمانؓ کو اپنے سفارتی مشن کی تکمیل کے لیے ناچار وہاں ضرورت سے زیادہ رُکنا پڑا، جسے مورخین اور اربابِ سیرت نے نظر بندی سے تعبیر کیا ہے۔ اس سے مسلمانوں کو لازمی طور سے تشویش ہوئی تھی اور ہوئی۔ اس تشویش کی ایک وجہ یہ بھی تھی کہ قریش اور ان کے حلیف قبائل جو مسلمانوں کے مقابل چھاؤنی ڈالے ہوئے تھے، ان کے شرارت پسند عناصر کی شرارتیں اور اشتعال انگیزیاں بڑھتی جاتی تھیں۔ کشیدگی بڑھتے بڑھتے بہت زیادہ بڑھ گئی، لیکن آپ کے غیر معمولی صبر و تحمل اور حسن تدبیر نے بات تصادم تک نہ بڑھنے دی۔ اس کی ایک وجہ یہ تھی کہ تصادم ہرگز آپ کا مقصود نہ تھا، کیونکہ آپ تحریکِ اسلام کے وسیع ترین مفادات کی خاطر سرد جنگ کے ذریعے قریش کو گھٹنے ٹیکنے پر مجبور کرنا چاہتے تھے۔ آپ کے مصالحانہ طرزِ عمل کے باوجود حالات روز بروز غیر یقینی اور مخدوش ہوتے چلے گئے۔ اس اثنا میں یہ افواہ آندھی کی طرح اڑی اور مسلمانوں کے لیے غبارِ خاطر

بن گئی کہ حضرت عثمانؓ کو شہید کر دیا گیا ہے۔ آپ نے صورتِ حال کی نزاکت کے پیشِ نظر، حفظِ ماتقدم کے طور پر، مجاہدین سے جو محض عمرے کی نیت سے آئے تھے، جنگ کی صورت میں آخری دم تک لڑنے اور شکست قبول نہ کرنے پر بیعت لی۔ یہ بیعت آپ نے ایک درخت کے نیچے سارے مجاہدین سے لی، اور حضرت عثمانؓ کی طرف سے خود اپنا دست مبارک اپنے دوسرے دست مبارک پر رکھا۔ اسے بیعتِ رضوان کہتے ہیں۔ اس بیعت کی غیر معمولی اہمیت کا اندازہ اس امر سے لگایا جاسکتا ہے کہ اس کا ذکر اللہ تعالیٰ نے قرآن مجید میں کیا ہے:

”اے پیغمبر! جو لوگ تم سے بیعت کر رہے تھے، ان کے ہاتھ پر اللہ کا ہاتھ تھا۔ اب جو اس عہد کو توڑے گا، اس کی عہد شکنی کا وبال اس کی اپنی ہی ذات پر ہوگا۔ اور جو اس عہد کو وفا کرے گا، جو اس نے اللہ سے کیا ہے، اللہ عنقریب اس کو بڑا اجر عطا فرمائے گا۔“

بیعتِ رضوان کے بعد آپ نے اپنی طاقت کا مظاہرہ کرنے کیلئے تیزی سے جنگ کی تیاریاں شروع کر دیں اور مجاہدین کو ہتھیاروں سے پوری طرح لیس کر دیا اور انھیں چوکتا اور تیار رہنے کا حکم دے دیا۔ کچھ تو حضرت عثمانؓ کی سفارتی کوششوں سے اور کچھ بیعتِ رضوان کی خبر اور مجاہدین کی جنگی تیاریوں سے قریش گھبرا اٹھے۔ وہ جنگِ خندق کی ناکامی کے بعد اب اپنے ہی گھر میں ایک اور جنگ کا خطرہ مول لینے کے لیے تیار نہ تھے۔ صورتِ حال کی سنگینی کے پیشِ نظر قریش نے مذاکرات کے ذریعے جنگ کو ٹالنے کا فیصلہ کیا اور اپنے سفیر آپ کی خدمت میں بھیجنے شروع کیے۔ سفارتی سطح پر یہ آپ کی پہلی کامیابی تھی۔ آخر میں قریش نے عرب کے مشہور شعلہ بیان خطیب سہیل بن عمرو کو مختار کل بنا کر بھیجا۔ اس نے قریش کی طرف سے باقاعدہ صلح کی شرائط پیش کیں جو بادی النظر میں مسلمانوں کے وقار اور مفادات کے منافی تھیں، لیکن درحقیقت وہ ایسی نہ تھیں، بلکہ ان میں مشرکین کی شکست و ناکامی اور مسلمانوں کی فتح اور تحریکِ اسلام کی کامیابی کے عوامل مضمر تھے۔ آپ کی نظر مضمرات پر تھی، لہذا آپ نے شرائط منظوم کر لیں، لیکن بعض صحابہ کرامؓ کی نظر الفاظ پر تھی اور مضمرات ان کی نظروں سے اوجھل تھے، اس لیے ان کے لیے یہ شرائط قابلِ قبول نہ تھیں۔ بہر حال آپ نے معاہدے کو ضبطِ تحریر میں لانے کے لیے حضرت علیؓ کو مقرر کیا اور فرمایا: لکھو، بِسْمِ اللّٰهِ الرَّحْمٰنِ الرَّحِیْمِ۔ لیکن سہیل نے اس پر اعتراض کیا اور اپنی روایات کے مطابق بِاسْمِکَ اللّٰہُمَّ لکھوایا۔ اسی طرح اس نے ”رسول اللہ“ کے لفظ پر اعتراض کیا اور معاہدے پر محمد بن عبد اللہ لکھوایا۔ یہ بات بھی مسلمانوں

کو سخت ناگوار گزری۔ معاہدے کا اردو ترجمہ پیش کیا جاتا ہے :

### معاہدہ حدیبیہ :

- (۱) تیرے نام سے اے اللہ!
- (۲) یہ وہ معاہدہ ہے جو محمد بن عبداللہ اور سہیل بن عمرو میں طے ہوا۔
- (۳) دونوں نے اس بات پر صلح کر لی ہے کہ جنگ دس برس تک روک لی جائے، جس دوران میں لوگ امن سے رہیں اور ایک دوسرے سے رُکے نہیں۔
- (۴) یہ کہ محمد کے ساتھیوں میں سے جو حج یا عمرے یا تجارت کے لیے مکے آئے تو اس کی جان و مال کو امان ہوگا اور قریش کا جو شخص تجارت کے لیے مصر یا شام (بروایت ابو عبیدہ عراق یا شام) جاتے ہوئے مدینے سے گزرنے تو اسے جان و مال کا امان حاصل ہوگا۔
- (۵) یہ کہ قریش کا جو شخص اپنے ولی کی اجازت کے بغیر محمد کے پاس آئے گا، تو آپ اُسے ان کے سپرد کر دیں گے، لیکن محمد کے ساتھیوں میں سے جو شخص قریش کے پاس جائے گا، وہ اُسے آپ کے حوالے نہیں کریں گے۔
- (۶) یہ کہ ہم میں باہم سینے ہر طرح بند رہیں گے (جس میں باہر سے کوئی غداری داخل نہ ہو سکے گی) اور نہ تو خفیہ کسی دوسرے کو مدد دی جائے گی، نہ علانیہ خلاف عہد و عا کرین گے۔
- (۷) یہ کہ جو محمد کے معاہدے اور ذمے داری میں داخل ہونا چاہتا ہے، وہ بھی ایسا کر سکے گا۔ اسی طرح جو قریش کے معاہدے اور ذمے داری میں داخل ہونا چاہتا ہے، وہ بھی ایسا کر سکے گا۔
- (۸) یہ کہ تم اس سال ہمارے یہاں سے واپس چلے جاؤ گے، اور ہمارے ہاں تمہیں نہیں آؤ گے۔ البتہ اگلے سال ہم باہر چلے جائیں گے اور تم اور تمہارے ساتھی وہاں (مکہ میں) داخل ہو کر تین راتیں ٹھہر سکیں گے۔ تمہارے ساتھ سوار کا ہتھیار ہوگا، یعنی تلوار میان میں ہوگی۔ اس کے سوا کوئی اور ہتھیار تم لے کر نہیں آؤ گے۔
- (۹) یہ کہ قربانی کے جانور وہیں رہیں گے، جہاں ہم نے ان کو پایا (یعنی حدیبیہ میں) اور ان کو ذبح کر دیا جائے گا اور ان کو ہمارے پاس (مکہ قربانی کے لیے) نہیں لایا جائے گا۔

اور صراحت کی جاتی ہے کہ ہمارے اور تمہارے حقوق اور واجبات برابر کے ہوں گے۔  
گو اہانِ اسلام : حضرت ابو بکر صدیقؓ، حضرت عمر فاروقؓ، حضرت عبدالرحمن بن  
عوفؓ، حضرت عبداللہ بن سہیل بن عمروؓ، حضرت سعد بن ابی وقاصؓ، حضرت محمود بن  
مسلمہؓ، حضرت ابو عبیدہ بن الجراحؓ وغیرہ۔

گو اہانِ قریش : مکرز بن حفص وغیرہ۔ کاتب : حضرت علی بن ابی طالبؓ۔  
صلح حدیبیہ تاریخ اسلام کے اہم ترین واقعات میں سے ہے۔ اس سے تحریک اسلام  
کی تاریخ کا درخشندہ باب شروع ہوتا ہے۔ اس نے سارے عرب میں اسلام کے ثقافتی انقلاب  
کے لیے زمین ہموار کر دی، اسی لیے قرآن مجید نے صلح حدیبیہ کو ”فتحِ مبین“ سے تعبیر کیا ہے۔  
اس کے بعض اہم نتائج و عواقب کی طرف مجمل اشارے کیے جاتے ہیں : قریش جو اب تک  
مسلمانوں کو مفرور و رذیل افراد سمجھتے تھے، اور ان کے علیحدہ قومی تشخص اور آزاد حیثیت کو تسلیم  
نہیں کرتے تھے، اس معاہدے کی رو سے انہوں نے نہ صرف یہ سب کچھ بلکہ مدینے کی  
اسلامی ریاست کو بھی تسلیم کر لیا۔ یہ دونوں باتیں وہ تھیں جن کا قریش تصور بھی نہیں کر سکتے تھے،  
لہذا یہ ان کی زبردست ذہنی اور سیاسی شکست تھی اور یہی آپؐ کا مطلق نظر بھی تھا۔ ان کی شکست خوردہ  
ذہنیت ہی تھی، جس کی وجہ سے انہوں نے بالآخر بغیر مزاحمت کے مکے کو مسلمانوں کے حوالے  
کر دیا اور شکست قبول کر لی۔

قریش کے سامنے کوئی نصب العین نہ تھا، لہذا صلح کے بعد مسلمانوں کی ذہنی و مخا  
کا جذبہ سرد پڑا تو وہ مردہ اقوام کی طرح نشاطِ غفلت میں مست ہو گئے۔ اس کے برعکس مسلمان ایک  
زندہ و بیدار قوم تھے اور ان کے سامنے ایک واضح نصب العین تھا، یعنی تحریک اسلام کے ذریعے  
ایک عالم گیر ثقافتی یا دینی انقلاب لانا، لہذا انہوں نے سچے، سرگرم اور جانفروش انقلاب پسند  
مجاہدوں کی طرح اسلام کی تحریک انقلاب کو جاری رکھا، اور اس صلح کی بدولت انہیں بے خوف و خطر  
ہو کر عرب کے گوشے گوشے میں اسلام پھیلانے کا موقع مل گیا۔ آپؐ چونکہ تمام اقوام عالم کے  
لیے رحمت اللعالمین بن کر مبعوث ہوئے تھے، اس لیے آپؐ نے قریش سے فراغت پاتے ہی  
دوسرے ممالک کی طرف توجہ فرمائی اور ان کے حکمرانوں کو دعوتِ اسلام دی۔ اس طرح آپؐ نے  
باہر کی دنیا کو اسلام سے روشناس کرانے کی کوششوں کا آغاز کیا۔

اس صلح کی بدولت جہاں مسلمانوں کے دلوں میں خود اعتمادی اور حوصلوں میں توانائی

بدرجہ اتم پیدا ہوئی، وہاں یہود و نصاریٰ اور ان کے حلیف بت پرست قبائل کی ہمتیں پست ہو گئیں اور ان کے دلوں میں مسلمانوں کا رعب بٹھ گیا، اور مسلمانوں کو آسانی سے انھیں مغلوب کرنے کا موقع مل گیا۔

قریش کے سرداروں اور مذہبی پیشواؤں نے اہل مکہ اور بدویوں کو اسلام، بانی اسلام اور مسلمانوں سے بدظن کرنے کی خاطر ان سے بہت سی لغو دہے بنیاد باتیں منسوب کر رکھی تھیں، معاہدہ امن و صلح کی بدولت جب انھیں مدینے جا کر رحمتہ للعالمین اور مسلمانوں سے گھل مل کر ملنے اور قرآن مجید سننے اور سمجھنے کا موقع ملا تو ان کے دلوں میں اسلام اور بانی اسلام سے عقیدت پیدا ہونے لگی اور وہ برضا و رغبت اسلام میں داخل ہونے لگے۔ علاوہ بریں مسلمانوں نے زندگی کے ہر شعبے میں حیرت انگیز ترقی کی تھی۔ اسے دیکھ کر بھی لوگ مرعوب و متاثر ہوتے تھے، نیز اسلام کی ثقافتی زندگی میں بھی عوام کے لیے بڑی کشش تھی۔

فوجی نقطہ نظر سے اس معاہدے کا بنیادی مقصد یہود اور دیگر دشمن قبائل کو قریش کی امداد و حمایت سے محروم کر کے ان کی ریشہ دوانیوں اور فتنوں کا استیصال کرنا اور ان سے اسلامی ریاست کو جو مستقل خطرہ لاحق تھا، اسے ہمیشہ کے لیے دور کرنا تھا۔ چنانچہ قریش سے صلح ہوتے ہی آپ سب سے پہلے خیبر کے یہود کی طرف متوجہ ہوئے، جو جنگِ احزاب کے ذمے دار تھے اور سارے عرب کو مسلمانوں کا استیصال کرنے کی خاطر متحد کر کے مدینے پر چڑھالائے تھے۔ اصل یہ ہے کہ جنگِ احزاب کے تھوڑے ہی عرصے بعد قریش کو صلح کے لیے مجبور کر دینا آپ کے تدبیر اور سیاسی حکمتِ عملی کی ایک واضح فتح (فتحِ مبین) تھی۔ اس اعتبار سے معاہدہ حدیبیہ آپ کے تدبیر بے مثال کا ایک مثالی شاہکار تھا۔ چنانچہ ہم دیکھتے ہیں کہ تحریکِ اسلام کو قریش اور یہود کے خطرے سے نجات ملتے ہی وہ حیرت انگیز تیزی سے ترقی کرنے لگی اور تین برس کے اندر اندر سارے جزیرہ نمائے عرب میں پھیل گئی اور اسے مسخر کر لیا۔ بقول ڈاکٹر محمد حمید اللہ :

”مسلمانوں کے لیے سخت ترین نازک زمانے میں حدیبیہ میں قریش کا اس صلح پر آمادہ ہو جانا اسلامی سیاستِ خارجہ کی ایک واقعی ”فتحِ مبین“ اور ”نصرِ عزیز“ تھی، جس کے باعث ان کے ہاتھ کھل گئے اور فوری خطرات سے نجات ملنے پر انھوں نے آزادی کے ساتھ تین ہی سال میں پُر امن ذرائع سے اپنی مملکت کو تقریباً دس گنا پھیلا کر پورے جزیرہ نمائے عرب کو اپنا مطیع بنالیا اور وہاں سے رومی اور ایرانی اثرات کو بالکل خارج کر کے ایک ایسی مستحکم ریاست

قائم کر دی جو پندرہ ہی سال میں تین بڑی عظموں پر پھیل گئی اور جو اس سے ٹھکرایا پاش پاش ہو کر رہ گیا اور جس نے سر تسلیم خم کیا وہ اسلام کی رنگ و زبان سے بالا قومیت میں برابری کے حصے کے ساتھ شریک ہو گیا۔ یہی وہ صلح حدیبیہ ہے جسے عہدِ نبویؐ کی سیاستِ خارجہ کا شاہکار کہنا چاہیے۔<sup>۲۴</sup>

قریش نے معاہدہ حدیبیہ میں ایک شرط یہ رکھی تھی کہ مکے کا کوئی مسلمان مدینے میں نہیں رہ سکے گا۔ یہ شرط اکابر صحابہؓ تک کو سخت ناگوار گزری تھی، لیکن آپؐ کی نظر کہ نبیؐ برحق کی نظر تھی، اس کے مضمرات کو تاڑ گئی اور آپؐ نے دیکھ لیا کہ یہ شرط خود قریش کے لیے وبالِ جان اور باعثِ ذلت و ناکامی بن جائے گی۔ چنانچہ ایسا ہی ہوا۔

معاہدے کی رو سے چونکہ آپؐ کے مسلمانوں کو مدینے میں رہنے کی اجازت نہیں دیتے تھے، اس لیے وہ (سب سے پہلے ابو بصیرؓ، پھر ابو جندلؓ وغیرہ) فرار ہو کر ساحلِ سمندر کے قریب عیص نامی مقام پر بستے گئے، جس کے قریب سے شام کو جانے والی تجارتی شاہراہ گزرتی تھی۔ قریش نے چونکہ ان مظلوم و بے کس مسلمانوں پر عرصہ حیات تنگ کر رکھا تھا، اس لیے وہ کچھ انتقاماً اور کچھ معاشی حالات سے مجبور ہو کر قریش کے تجارتی قافلہ پر چھاپے مارنے لگے۔ قریش کی بیرونی تجارت اور معیشت کا انحصار زیادہ تر اس شاہراہ پر تھا۔ وہ پھر خطرے میں پڑ گئی تو قریش سخت پریشان ہوئے اور بے بس ہو کر انہوں نے آپؐ سے لکھ کر درخواست کی کہ معاہدے سے یہ شرط خارج کر دی جائے اور چھاپہ مار مسلمانوں کو مدینے بلا لیا جائے۔ قریش کی یہ واضح ناکامی اور ذلت بھی تھی اور ان کی کمزوری کی ایک دلیل بھی۔ آپؐ نے ان کی درخواست قبول کر لی اور اس طرح ان تمام لوگوں پر مدینے اور اسلام کے دروازے کھول دیے جو ظاہرہ یا خفیہ طور پر مسلمان تھے، یا جو مسلمان ہونے کی طلب و جستجو میں تھے۔<sup>۲۵</sup>

اس بحث سے اس امر کی توجیہ ہو جاتی ہے کہ کیوں پیغمبرِ اعظم و آخر صلی اللہ علیہ وسلم نے معاہدہ حدیبیہ کو قبول کیا اور اللہ تعالیٰ نے اسے فتحِ مبین سے تعبیر کیا ہے :  
(اے نبیؐ!) ہم نے تمہیں فتح دی، صاف و واضح فتح، تاکہ اللہ تمہاری ہر اگلی پھلی کو تاہی سے درگزر فرمائے اور تم پر اپنی نعمت پوری کر دے اور تمہیں سیدھے راستے پر چلائے اور تمہاری زبردست مدد کرے۔<sup>۲۶</sup>

جب سورۃ الفتح نازل ہوئی تو بعض صحابہ کرام نے یہ آیت سن کر پوچھا: یا رسول اللہ! کیا یہ فتح ہے؟ آپ نے فرمایا: ہاں۔ قسم ہے اس ذات کی جس کے ہاتھ میں محمد کی جان ہے یقیناً یہ فتح ہے۔

صلح حدیبیہ جس نے تحریک اسلام کو تین بڑے اعظموں (افریقہ، ایشیا اور یورپ) کی تاریخ کو صحیح سمت میں موڑ دینے اور ان کی ثقافت پر گہرے اثرات مرتب کرنے کے قابل بنانا تھا، اللہ تعالیٰ کی نظر میں بھی اس قدر اہم تھی کہ اس نے سورۃ الفتح میں بھی کئی مقام پر اس کا ذکر کیا ہے اور ان مجاہدین سے اپنی خوشنودی کا اظہار فرمایا ہے، جنہوں نے اس موقع پر ”فتح یا شہادت“ کے عہد پر آپ سے بیعت کی تھی:

”اللہ مومنوں سے خوش ہو گیا جب وہ درخت کے نیچے تم سے بیعت کر رہے تھے اسے ان کے دلوں کا حال معلوم تھا، اس لیے اس نے ان پر سکینت نازل فرمائی، ان کو (انعام میں) قریبی فتح بخشی، اور انہیں بہت سامانِ غنیمت عطا کر دیا، جسے وہ (عنقریب) حاصل کریں گے۔ اللہ زبردست اور حکیم ہے۔ اللہ تم سے بکثرت مالِ غنیمت کا وعدہ کرتا ہے، جنہیں تم حاصل کرو گے۔ فوری طور پر تو یہ فتح اس نے تمہیں عطا کر دی اور لوگوں کے ہاتھ تمہارے خلاف اٹھنے سے روک دیے تاکہ یہ مومنوں کے لیے ایک نشانی بن جائے اور اللہ سیدھے راستے کی طرف تمہیں ہدایت بخشے۔ اس کے علاوہ وہ دوسری اور غنیمتوں کا بھی تم سے وعدہ کرتا ہے، جن پر تم ابھی تک قادر نہیں ہوئے ہو، اور اللہ نے ان کو گھیر رکھا ہے۔ اللہ ہر چیز پر قادر ہے۔“

”یہ کافر لوگ اگر اس وقت تم سے لڑ گئے ہوتے تو یقیناً پیٹھ پھیر جاتے اور کوئی حامی مددگار نہ پاتے۔ یہ اللہ کی سنت ہے جو پہلے سے چلی آ رہی ہے اور تم اللہ کی سنت میں کوئی تبدیلی نہ پاؤ گے۔“

چونکہ اس اہم بیعت کی وجہ سے اللہ تعالیٰ مومنوں سے خوش ہوا تھا، اس لیے اسے بیعت الرضوان کہتے ہیں۔ ان آیات میں ایک قابلِ غور نکتہ یہ ہے کہ اس میں قریبی فتح سے مراد فتح خیبر ہے، نیز اس میں سارے جزیرہ نمائے عرب کی فتح کی بھی پیش گوئی کی گئی ہے۔

مشرکوں سے مناسکوت کی ممانعت: معاہدہ حدیبیہ کی رو سے اہل مکہ اور ان کے



مسلمان مرد اور عورتوں کو مشرک و بت پرست عورتوں اور مردوں سے مناکحت کی ممانعت کر دی۔ اس طرح ایک ایسے فتنے کی راہ بند ہو گئی، جس کے ذریعے قریش و یہود کے لیے مسلمانوں کے فوجی راز معلوم کرنے، ان میں پھوٹ ڈالنے اور بالواسطہ طریقے سے مشرکانہ عقاید پھیلانے کی راہ ہموار ہو سکتی تھی۔

**حضرت ام حبیبہ رضی اللہ عنہا سے نکاح :** (ذو الحجہ ۶ھ / اپریل - مئی ۶۲۸ء) ان کا اصلی نام رملہ اور کنیت ام حبیبہ رضی اللہ عنہا تھی۔ وہ قریش کے سردار ابوسفیان کی بیٹی اور مہاجرین حبشہ میں سے تھیں۔ حبشہ ہی میں ان کے شوہر عبداللہ بن جحش کا انتقال ہو گیا تھا۔ آپ کو ان کے غریب الوطنی میں بیوہ ہو جانے کی اطلاع ملی تو حکمت نبویؐ نے ان کے دکھوں کا مداویہ کیا کہ حبشہ کے بادشاہ نجاشی کے ذریعے ان سے نکاح پڑھوایا۔ مہر کی رقم جو چار سو دینار تھی، آپ کی طرف سے خود نجاشی نے ادا کی اور حضرت ام حبیبہ رضی اللہ عنہا کو بڑے احترام کے ساتھ آپ کے قاصد حضرت عمرو بن امیہ ضمیری رضی اللہ عنہ کے ہمراہ مدینے روانہ کر دیا۔ سیاسی نقطہ نظر سے اس نکاح سے مقصد قریش کے سردار اعظم ابوسفیان سے رشتہ تصہ قائم کر کے ان سے دوستی کی راہ ہموار کرنا تھی۔ ام المومنین رضی اللہ عنہا کا انتقال ۲۲ ہجری میں ہوا۔

**صلح حدیبیہ کے بعد اس سال کا اہم ترین واقعہ حضرت خالد بن ولید رضی اللہ عنہ اور حضرت عمرو بن العاص رضی اللہ عنہما کا ایمان لانا اور تحریک اسلام میں شامل ہونا ہے۔** اسلام کی یہ دو عظیم شخصیتیں بلاشبہ دنیا کے عظیم ترین سپہ سالاروں اور فاتحین میں سے ہیں۔ ان میں سے حضرت خالد بن ولید رضی اللہ عنہ، جن کو آپ نے "سیف اللہ" کا لقب عطا کیا تھا، فاتح شام اور حضرت عمرو بن العاص رضی اللہ عنہما فاتح مصر ہیں۔ فلپ حتیٰ نے ان دو عظیم جرنیلوں کی عسکری مہموں کو ہنی بال، سکندر اور نپولین کی عسکری مہموں سے افضل قرار دیا ہے۔

## حواشی و تشریحات

- (۱) Generalissimo
- (۲) طبقات ابن سعد، ۲: ۲۷ (طبع اول)۔
- (۳) صحیح بخاری، کتاب المغازی، باب ۲۹۷، غزوة الخندق۔
- (۴) مولانا شبلی نعمانی نے لکھا ہے کہ خندق بیس دنوں میں مکمل ہوئی تھی۔ (سیرۃ النبیؐ، ۱: ۲۲۱)۔  
لیکن یہ درست نہیں۔ دیکھیے محمد حمید اللہ: رسول اکرمؐ کی سیاسی زندگی، ص ۱۳۷۔
- (۵) طبقات ابن سعد، ۲: ۲۷۔
- (۶) سیرۃ ابن ہشام، (اردو)، ۲: ۲۲۴، ۲۲۷ بعد۔
- (۷) طبری، ۳: ۱۴۷، سیرۃ ابن ہشام (اردو)، ۲: ۲۲۲، ۲۲۳۔
- (۸) الاحزاب، ۳۳: ۹ تا ۱۵۔
- (۹) سیرۃ ابن ہشام (اردو)، ۲: ۲۲۹ تا ۲۵۱۔
- (۱۰) وہی کتاب، ۲: ۲۵۲ بعد۔
- (۱۱) بخاری، کتاب المغازی، باب ۲۹۷، غزوة الخندق۔
- (۱۲) الاحزاب، ۳۳: ۹۔
- (۱۳) الاحزاب، ۳۳: ۲۴-۲۷۔
- (۱۴) غزوة الخندق کے ماخذ مندرجہ ذیل ہیں:
- (۱) قرآن مجید، سورۃ الاحزاب، (۲) بخاری، کتاب المغازی، (۳) طبری، ۳: ۲۷ تا ۱۴۷
- ۱۴۸۰ بعد۔ (۴) ابن قیم: زاد المعاد (اردو)، ۲: ۲۰۹ تا ۲۱۲۔ (۵) سیرۃ ابن ہشام،
- ۲: ۲۳۲ تا ۳۰۸ (اردو)۔ (۶) طبقات ابن سعد، ۲: ۲۷ تا ۵۵ بعد۔ (۷) ابن کثیر،
- ۳: ۱۱۲ تا ۱۱۶ بعد، (۸) زرقانی، ۲: ۱۲۱ تا ۱۳۸۔ (۹) مسعودی، التنبیہ والاشراف،

ص ۲۲۸، (۱۰) ابن عبدالبر: استیعاب، سوانح عمری ۲۷۸، (۱۱) سخی، مبسوط، ۱: ۹۱ بعد، (۱۲) شبلی، سیرۃ النبی، ۱: ۲۱۹ تا ۲۳۹- (۱۳) محمد حمید اللہ: رسولِ اکرمؐ کی سیاسی زندگی، ۱۸۸، ۱۱۹، ۱۳۲، ۱۳۷ بعد۔

Features. (۱۵)

- (۱۶) ابن قیم: زاد المعاد، ۲: ۲۱۳ بعد، سیرۃ ابن ہشام، ص ۹۹۷، ۹۹۸  
ابن عبدالبر: استیعاب، سوانح عمری، عدد ۲۷۸۔
- (۱۷) سخی، مبسوط، ۱: ۹۱، ۹۲، شرح السیر الکبیر سخی، ۱: ۴۹، ۷۰۔
- (۱۸) ابن ہشام (اردو) ۲: ۳۱۶۔
- (۱۹) وہی کتاب، ۲: ۳۱۷ تا ۳۲۲ بعد۔
- (۲۰) شبلی، سیرۃ النبی، ۱: ۲۷۹۔
- (۲۱) ان مہموں یا سراپا کے لیے دیکھیے ابن قیم: زاد المعاد، ۲: ۲۵۲ تا ۳۶۱، محمد حمید اللہ: رسولِ اکرمؐ کی سیاسی زندگی، ص ۱۲۱، ۳۹۶ بعد، طبقات ابن سعد۔
- (۲۲) الفتح ۲۸: ۱۰
- (۲۳) محمد حمید اللہ: الوثائق السیاسیۃ، مصر ۱۳۶ھ، رسولِ اکرمؐ کی سیاسی زندگی، ص ۱۲۶ تا ۱۳۸۔
- (۲۴) محمد حمید اللہ: رسولِ اکرمؐ کی سیاسی زندگی، ص ۱۲۵ تا ۱۲۶۔
- (۲۵) صلح حدیبیہ کے ناخذ: (۱) قرآن مجید، سورۃ الفتح۔ (۲) بخاری، کتاب المنازی، (۳) طبقات ابن سعد، ۱: ۳۸ تا ۴۷ بعد، ۷۰، ۷۱ بعد، (۴) تاریخ ابن کثیر، ۴: ۱۴۸ تا ۱۴۹۔ (۵) تاریخ ابن الاثیر، ۲: ۱۵۶، (۶) سیرۃ ابن ہشام، ۳: ۳۲۰ تا ۳۳۸۔ (۷) تاریخ طبری، ص: ۱۵۲۶، ۱۵۲۷ بعد۔ (۸) ابن قیم: زاد المعاد، ۲: ۲۱۵ تا ۲۲۹۔

(۲۶) الفتح ۲۸: ۱

(۲۷) سند احمد، البوداؤد، ابن جریر۔

(۲۸) الفتح ۲۸: ۱۸ تا ۲۳۔

(۲۹) المتحنہ، ۴۰: ۱۰، ۱۱۔

(۳۰) الخطیب : اکمال فی السماء الرجال ، در مشکوٰۃ (اردو) ، ۳ : ۳۲۳۔

(۳۱) کتاب مذکور ، ۳ : ۳۲۳ ، ۳۹۱ تا ۳۹۲۔


(۳۲) فلپ حتی : تاریخ عرب (انگریزی) ، ص ۱۲۲۔

باب : ۱۶

تحریک اسلام کو عالمگیر بنانے کی کوششوں کا آغاز

اور

اسلام کا ثقافتی انقلاب



## باب : ۱۶

## تحریکِ اسلام کو عالمگیر بنانے کی کوششوں کا آغاز

مسلمانوں کے لیے قریش سے دس سالہ امن کا سمجھوتا ہو جانے کا مطلب ان کی طرف سے ایک مُستقل، قریبی اور حقیقی خطرے کا ٹل جانا اور جزیرہ نما سب سے عرب کی تسخیر کی راہ ہموار ہو جانا تھا۔ چنانچہ اُدھر سے فراغت ملتے ہی آپ نے اپنے رسالتی مشن کی تکمیل یعنی تحریکِ اسلام کو عالمگیر بنانے کی خاطر اسے بیرونی ممالک سے رُوشناس کرانے کی کوششوں کا آغاز کر دیا۔ یہ اہم حقیقت ہمیشہ ہمارے ذہن نشین رہنی چاہیے کہ آپ تمام بنی نوع انسان کے لیے پیغمبر اور تمام جہانوں کے لیے رحمت بن کر مبعوث ہوئے تھے۔ یہ زمانہ بادشاہت و شہنشاہیت، سرداری، سرمایہ داری اور جاگیرداری کا تھا، لہذا اس عہد کے عوام کا دین دینِ مملوک ہوتا تھا۔ چنانچہ آپ نے اپنے وسائل اور حالات و مقتضیات کے مطابق شہنشاہوں اور ان کے حکام اعلیٰ کو دعوتِ اسلام دی اور سفیروں کے ذریعے انھیں خطوط بھجوائے۔

غالباً یکم محرم ۷ھ / ۱۱ جولائی ۶۲۸ء کا عہدِ آفریں دن تھا کہ پیغمبرِ اعظم و آخر صلی اللہ علیہ وسلم نے صحابہؓ کو جمع کیا اور خطبہ فرمایا: "اے لوگو! اللہ تعالیٰ نے مجھے تمام جہانوں کے لیے رحمت اور پیغمبر بنا کر بھیجا ہے۔ دیکھو! عیسیٰ علیہ السلام کے حواریوں کی طرح اختلاف نہ کرنا۔ اٹھو اور میری طرف سے پیغامِ حق پہنچاؤ۔" بعد ازاں آپ نے ایک ہی دن میں چھ حکمرانوں کے نام دعوتِ اسلام کے خطوط لکھوا کر سفیروں کے ذریعے بھجوائے۔ ان کے نام یہ ہیں:

- |                                   |                             |
|-----------------------------------|-----------------------------|
| ۱: حضرت دحیہ بن خلیفہؓ الکلبیؓ    | قیصرِ روم                   |
| ۲: حضرت عمرو بن أمیة الضمریؓ      | نجاشی بادشاہ حبشہ           |
| ۳: حضرت عبداللہ بن حذافہؓ السہمیؓ | خسر و پرویز شہنشاہ ایران    |
| ۴: حضرت حاطب بن ابی بلتعہؓ        | عزیز مصر                    |
| ۵: حضرت سلیط بن عمرو عامریؓ       | روسائے یمامہ                |
| ۶: حضرت شجاع بن دھب الاسدیؓ       | حارث غسانی، رئیسِ حدودِ شام |

یہ بات قابل لحاظ ہے کہ ان میں سے ہر سفیر اس ملک یا علاقے کی زبان جانتا تھا جہاں آئے

بھیجا گیا تھا۔

پینمبر اعظم و آخر صلی اللہ علیہ وسلم کے دعوت نامے  
حکمرانوں کے نام

### (۱) ہرقل، قیصر روم کے نام :

بِسْمِ اللّٰهِ الرَّحْمٰنِ الرَّحِیْمِ - محمد کی طرف سے جو اللہ کا بندہ اور رسول ہے،

نام ہرقل "عظیم روم"۔

سلامتی ہے اس پر جو ہدایت کی پیروی کرتا ہے۔ بعد ازیں، میں تمہیں اسلام کی دعوت دیتا ہوں۔ مسلمان ہو جاؤ، سلامت رہو گے اور اللہ تمہیں دھمرا اجر دے گا۔ اگر تم نے روگردانی کی تو تمہاری جاہل رعایا کا گناہ بھی تم پر ہوگا۔ اسے اہل کتاب (اختلاف و نزاع کی ساری باتیں چھوڑ کر) اس بات پر آ جاؤ جو ہمارے اور تمہارے درمیان یکساں طور پر مستم ہے، یعنی اللہ کے سوا کسی کی عبادت نہ کریں۔ کسی ہستی کو اس کا شریک نہ ٹھہرائیں اور ہم میں سے کوئی اللہ تعالیٰ کے سوا کسی کورت (ان داتا۔ خدا) نہ بنائے۔ پھر اگر اس (اصول) سے روگردانی کرو تو گواہ رہنا کہ ہم اللہ تعالیٰ کے فرماں بردار بندے (مسلمان) ہیں۔

اللہ  
رسول  
محمد

مہر

آپ کا مکتوب گرامی حضرت دحمیہ کلبی نے امیر بصری (علاقہ حوران) کی وساطت سے قیصر روم ہرقل کو دیا، جو ان دنوں ایران کے کسریٰ کو شکست فاش دینے کی خوشی میں بیت المقدس میں سجدہ شکر ادا کرنے گیا ہوا تھا۔ ہرقل نے خط سن کر اہل دربار سے دریافت کیا کہ مدعی نبوت کی قوم کا کوئی شخص اس شہر میں موجود ہو تو اسے حاضر کرو۔ قریش مکہ کی ایک جماعت کو جو کاروبار کے سلسلے میں وہاں گئی ہوئی تھی، دربار میں پیش کیا گیا۔ ہرقل نے امیر جماعت ابوسفیان سے رسول اللہ صلی اللہ علیہ وسلم سے متعلق متعدد سوال پوچھے۔ ابوسفیان کا بیان ہے کہ اس خوف سے کہ کہیں اپنے ساتھیوں کی موجودگی میں جھوٹ بول کر بدنام نہ ہو جاؤں، مجھے لامحالہ آپ کے متعلق سچ بولنا پڑا۔ ان کے سوال و جواب کا خلاصہ یہ ہے :



” محمد (رسول اللہ صلی اللہ علیہ وسلم) عالی نسب ہیں۔ آپ کے خاندان میں نہ تو کوئی بادشاہ گزرا ہے اور نہ کسی نے نبوت کا دعویٰ کیا ہے۔ دعویٰ نبوت سے پہلے آپ نے کبھی جھوٹ نہیں بولا۔ آپ کی پیروی کمزور لوگ کرتے ہیں، جن کی تعداد گھٹتی نہیں، بڑھتی جاتی ہے۔ جنگ میں کبھی ہم اور کبھی آپ غالب رہتے ہیں۔ آپ نے کبھی عہد شکنی نہیں کی، لیکن حال ہی میں ہم نے آپ سے معاہدہ کیا ہے۔ دیکھیں آپ کیا کرتے ہیں؟“

ابوسفیان کے جواب سن کر ہرقل اس قدر متاثر ہوا کہ اس کی زبان سے بے ساختہ نکلا کہ یہ تمام علامتیں سچے نبی کی ہیں۔ اس نے پھر پوچھا ”اچھا، یہ بتاؤ کہ آپ کس بات کا تم لوگوں کو محکم دیتے ہیں؟“ ابوسفیان بولا ”نماز، روزہ، صلہ رحمی اور عفاف کا۔“ ہرقل نے کہا ”اگر یہ صحیح ہے تو آپ بالیقین نبی ہیں۔ ہم یہ تو جانتے تھے کہ ایک نبی کا ظہور ہونے والا ہے، لیکن اس کا علم نہیں تھا کہ اس کا ظہور تم لوگوں میں سے ہوگا۔“ اس نے عقیدت کا اظہار بھی کیا، مگر اسلام نہ لایا۔ اصل یہ ہے کہ قوت و حکومت اور دولت و شہرت کے نشے میں سیاہ مست فرعون، ہامان اور قارون نہ اس طرح ایمان لاسکتے تھے اور نہ لائے۔ لیکن اس دعوت کا فائدہ یہ ہوا کہ تحریکِ اسلام کو دربار شاہی میں اپنے اظہار کا اور اہل دربار سے اپنے آپ کو متعارف کرانے کا موقع مل گیا۔ یہ معمولی نہیں، تاریخی واقعہ تھا۔ اس کا چرچا ہونا تھا اور خوب ہوا۔ یہ بات معنی خیز ہے کہ ہرقل نے جو رومہ الکبریٰ کا شہنشاہ اور فاتح ایران تھا، کیوں آپ کے نامہ مبارک میں اس قدر دلچسپی اور عقیدت کا اظہار کیا اور پھر جواب میں مندرجہ ذیل خط لکھا :

### قیصر روم کا جوابی خط :

بجسور احمد رسول اللہؐ، جن کے ظہور کی بشارت عیسیٰ نے بھی دی۔ من جانب قیصر روم۔ حضور کا فرمان آپ کے سفیر کے توسل سے موصول ہوا۔ میں آپ کے رسول ہونے کا اقرار کرتا ہوں۔ آپ کے ظہور کی بشارت عیسیٰ بن مریم نے بھی انجیل میں دی۔ میں نے اپنی ساری رومی رعیت کو آپ پر ایمان لانے کی دعوت دی، لیکن انھوں نے انکار کر دیا۔ اگر وہ آپ پر ایمان لے آتے تو ان کے حق میں بہتر ہوتا۔ حضور! کاش! میں آپ کی خدمت میں باریاب ہو سکوں اور آپ کے پاؤں دھوؤں۔

## (۲) شاہ فارس کسری پرویز کے نام :

”بِسْمِ اللّٰهِ الرَّحْمٰنِ الرَّحِیْمِ : محمد رسول اللہ کی طرف سے کسری کے نام، جو فارس کا حکمران ہے۔“

سلامتی ہو اس پر جو ہدایت کی پیروی کرے، اللہ اور اس کے رسول پر ایمان لائے اور گواہی دے کہ اللہ کے سوا کوئی الٰہ (معبود و محبوب اور مطلوب و مقصود) نہیں۔ وہ ایک ہے۔ اس کا کوئی شریک نہیں اور محمد اللہ کا بندہ اور اس کا رسول ہے۔ میں تمہیں اللہ کی طرف آنے کی دعوت دیتا ہوں۔ میں جملہ نوع انسانی کے لیے اللہ کا رسول ہوں تاکہ جو لوگ ”زندہ“ ہیں، انہیں بد عملیوں سے ڈرایا جائے اور کافروں پر حجت قائم ہو۔ اسلام قبول کر لو، سلامت رہو گے۔ اگر انکار کرو گے تو سارے مجوسیوں کا وبال تم پر ہوگا۔“

رسول اللہ  
 محمد  
 مہر

حضرت عبداللہ بن حذافہ السہمی رضی اللہ عنہ نے یہ نامہ نبویؐ والی بحرین کے توسط سے کسری کو پہنچایا۔ کسری نے یہ خط سنا تو غصے سے آگ بگولا ہو گیا اور اسے چاک تہ کے پُرزے پُرزے کر دیا، لیکن تھوڑے ہی عرصہ بعد وہ خود ہلاک ہو گیا، اور پھر اس کی سلطنت کے پر خچے اڑ گئے اور حضور اکرم صلی اللہ علیہ وسلم کے مجاہدین کو اس کا وارث بنا دیا گیا۔

آپؐ پیغمبر تھے اس لیے آپ کے خط کا اسلوب پیغمبرانہ تھا، اور سرنامے پر پہلے آپ کا اور پھر شہنشاہ ایران کا نام لکھا تھا۔ خسرو پرویز فرعون وقت تھا، اس نے اسے اپنی توہین سمجھا اور از حد برا فروختہ ہوا۔ اس نے فوراً والی یمن باذان کو حکم بھیجا کہ وہ حجاز سے مدعی نبوت کو گرفتار کر کے دربار میں حاضر کرے۔ باذان نے انتہائی امر میں بالویہ اور خضرہ نامی دو اہلکاروں کو آپ کے پاس بھیجا۔ انہوں نے بارگاہ رسالت میں پہنچ کر آپ کو ایران چلنے کیلئے کہا اور دھمکی دی کہ انکار کی صورت میں شہنشاہ ایران مدینے کی اینٹ سے اینٹ بجا دے گا۔ آپ پیکرِ حلم و رحمت اور آدابِ سفارت کا پاس کرنے والے تھے۔ ایچیوں سے صرف یہ فرمایا ”تم واپس جاؤ اور کہہ دو کہ اسلامی سلطنت کسری کے پایۂ تخت تک پہنچے گی“ ایک روایت میں ہے کہ آپ نے فرمایا کہ جاؤ، کسری ہلاک ہو چکا ہے۔ چنانچہ جب

وہ یمن پہنچے تو اس بات کی تصدیق ہو گئی کہ خسرو پرویز اپنے بیٹے بشروید کے ہاتھوں ہلاک ہو چکا ہے۔  
(۳) شاہ حبش کے نام :

”بِسْمِ اللّٰهِ الرَّحْمٰنِ الرَّحِیْمِ : از جانب محمد رسول اللہ (صلی اللہ علیہ وسلم)  
بنام نجاش اصم (یا اصمہ) بادشاہ حبشہ۔

”سلامتی ہو اس پر جو ہدایت کی طلب و جستجو رکھتا ہے، واضح ہو کہ میں تمہارے سامنے اللہ تعالیٰ کی حمد و ثنا بیان کرتا ہوں، جس کا کوئی شریک نہیں۔ وہ بادشاہ (الملک) ہے۔ ہر قسم کے نقص سے منزہ (القدوس) خود سلامت (السلام) امن دینے والا (المؤمن) اور نگہبان (المہین) ہے۔

میں گواہی دیتا ہوں کہ عیسیٰ بن مریم اللہ کی روح اور کلمہ ہیں۔ اللہ نے اسے پاکہ کنواری مریم میں القا کیا، جس سے وہ حاملہ ہوئیں تو اللہ نے عیسیٰ کو اپنی روح اور نفخ سے پیدا کیا جس طرح آدم کو اپنے ہاتھ سے پیدا کیا اور میں تم کو اور تمہارے حبش کو اللہ عزوجل کی طرف بلاتا ہوں۔ میں نے اللہ کا حکم پہنچا دیا اور نصیحت کر دی۔ تم میری نصیحت قبول کرو، اور سلام اس پر جو اللہ کی ہدایت کی پیروی کرتا ہے۔

اللہ  
رسول  
محمد  
صہر

اس بات کا یاد دہانی کے طور پر اعادہ کیا جاتا ہے کہ عرب اور حبش کے درمیان ایک مدت سے تجارتی اور دوستانہ تعلقات تھے۔ چنانچہ جب مکے میں قریش نے مسلمانوں کی زندگی اجیرن کر دی تھی تو انھوں نے ہجرت کر کے حبشہ ہی میں پناہ لی تھی۔ نجاشی نے مسلمانوں اور اسلام سے اپنی گہری دلچسپی کا اظہار کیا تھا اور وہ اسلام کے عقائد سے آگاہ ہو گیا تھا۔ چنانچہ آنحضرت صلی اللہ علیہ وسلم کا نام مبارک اسے ملا تو اس نے اس کی بہت تعظیم کی، پھر اسلام اور آپ سے اپنی عقیدت کا اس قدر اظہار کیا کہ اس سے مؤرخین اور ارباب سیرت نے یہ استنباط کیا کہ نجاشی نے اسلام قبول کر لیا تھا۔ بہر حال، آپ کے اس غیر معمولی نوعیت کے نام مبارک کا خوب چرچا ہوا اور اس سے تحریک اسلام کو حبشہ کے عوام سے روشناس کرانے میں بڑی مدد ملی۔ نجاشی نے آپ کی خدمت میں خطوط بھی بھیجے تھے، جو محفوظ ہیں۔ دو خط پیش

کیے جاتے ہیں :

بِسْمِ اللّٰهِ الرَّحْمٰنِ الرَّحِیْمِ : بخدمتِ جنابِ محمد رسول اللہ ﷺ من جنابِ اصمٰ بن ابجر۔  
 اے اللہ کے نبیؐ! میں آپ کے حضور سلام اور اللہ تعالیٰ کی رحمت و برکت کا ہدیہ  
 پیش کرتا ہوں۔ اس اللہ کی طرف سے جو تمہا معبودیت کے لائق ہے اور جس نے مجھے اسلام  
 قبول کرنے کی توفیق فرمائی۔ اے رسول اللہ ﷺ! یہ جو آپ نے عیسیٰ کی ولادت کے متعلق تحریر  
 فرمایا ہے تو خداوندِ ارض و سما کی قسم! حضرت عیسیٰ میں اس سے زیادہ کوئی اور بات نہیں  
 اور آپ پر جو قرآن نازل ہوا ہے تو اس کے من جناب اللہ ہونے پر بھی مجھے یقین ہے۔ آپ  
 کے عم زاد بھائی اور ان کے رفقاء ہمارے ہاں تشریف لے آئے ہیں۔ ہم نے آپ کے بھائی  
 کے ہاتھ پر آپ کی بیعت کر لی ہے اور خدا سے رب العالمین کی وحدانیت کا اعتراف کر لیا ہے  
 آپ کی خدمت میں اپنے بیٹے ارہا بن اصمٰ بن ابجر کو بھیج رہا ہوں، لیکن اپنے نفس  
 کے سوا دوسروں کی ذمے داری لینے سے قاصر ہوں۔ اگر حکم ہو تو میں خود بھی حاضر ہونے کے  
 لیے آمادہ ہوں۔ یا رسول اللہ! جب میں آپ کی رسالت پر ایمان لے آیا تو آپ کے حکم  
 کی تعمیل کیا مشکل ہے۔ والسلام علیک یا رسول اللہ ﷺ۔“

بِسْمِ اللّٰهِ الرَّحْمٰنِ الرَّحِیْمِ : بخدمتِ جنابِ محمد نبی (صلی اللہ علیہ وسلم) من جنابِ  
 نجاشی اصمٰ۔ السلام علیک یا رسول اللہ من اللہ ورحمۃ اللہ وبرکاتہ۔ بعد ازیں،  
 میں نے آپ کے خاندان کی مسلمان بی بی سیدہ ام حبیبہ بنت ابوسفیان کا آپ سے  
 نکاح کر دیا ہے اور آپ کے لیے مندرجہ ذیل اشیاء ہدیہ ارکحاک کے ہمراہ بھیج رہا ہوں۔ ایک قمیص،  
 ایک پاجامہ، ایک ردا اور چھ می موزوں کی ایک جوڑی۔ والسلام علیک ورحمۃ اللہ وبرکاتہ۔“

(۴) والی مصر کے نام :

بِسْمِ اللّٰهِ الرَّحْمٰنِ الرَّحِیْمِ : محمد کی جانب سے جو اللہ کا بندہ اور رسول ہے۔

مقوقس کے نام جو قبط (مصر) کا حکمران ہے۔

سلامتی ہے اس پر جو ہدایت کی پیروی کرے۔ بعد ازیں میں تم کو اسلام کی دعوت دیتا  
 ہوں۔ اسلام قبول کرو، سلامت رہو گے (یا تم سے کوئی تعرض نہیں کیا جائے گا)۔ اسلام قبول



اور آپ کے لیے دو کنیزیں بھیجی ہیں، جن کا قبضہ (مصر کی قوم) میں بلند مقام ہے۔ میں نے آپ کے لیے خلعت اور سواری کے لیے ایک نچر تحفے کے طور پر بھیجے ہیں۔ والسلام علیک۔“  
ان کنیزوں کا نام ماریہ اور سیرین تھا۔ نچر کو دلدل کہتے تھے، جو حضرت معاویہؓ کے عہدِ خلافت تک زندہ رہا۔ مقوقس نے حضرت حاطب بن ابی بلتعہؓ کو خلعت اور ایک سو مہمان سونا دیا۔<sup>۳</sup>

مقوقس نے اسلام تو نہ قبول کیا، لیکن اہل دربار اور عوام پر یہ حقیقت آشکارا ہو گئی کہ عرب میں نبی مُنْتَظَر کا ظہور ہو چکا ہے۔ آپ کے نامہ مبارک نے مصر کی سرزمین میں غیر مریٰ انداز میں اسلام کا ایسا بیج بویا جس نے دو تین عشروں ہی کے بعد ایک عظیم و بار آور شجر بن کر سارے ملک کو اپنے سائے میں لے لینا تھا۔

### (۵) حاکمِ یمامہ ہوزہ کے نام :

بِسْمِ اللّٰهِ الرَّحْمٰنِ الرَّحِیْمِ : از محمد رسول اللہ بنام ہوزہ بن علی۔

سلامتی ہو اس پر جو ہدایت کی پیروی کرے۔ جان لو کہ میرا دین وہاں تک پھیلے گا، جہاں تک چوپائے اور گھوڑے جا سکتے ہیں۔ اسلام قبول کرو تو سلامت رہو گے (یا تم سے تعرض نہیں کیا جائے گا) اور جو علاقہ تمہارے ماتحت ہے، اسے تمہارا بنادیں گے۔

اللہ  
رسول  
محمد  
صہر

رسول اللہ صلی اللہ علیہ وسلم کے قاصد حضرت سلیمان بن عمرو عامریؓ کو ہوزہ کے دربار میں عزت و احترام سے لایا اور بٹھایا گیا۔ ہوزہ نے بڑی توجہ سے نامہ مبارک کو سنا اور جواب میں آپ کو لکھوایا :

”کتنی اچھی اور حسین بات ہے، جس کی طرف آپ ہمیں بلاتے ہیں۔ عرب میرے رُتبے کی عزت کرتے ہیں۔ بعض اختیارات مجھے تفویض کیجیے۔ ہم اتباع کریں گے۔“

ہوزہ نے حضرت سلیمانؓ کے ذریعے اپنا خط اور تحفے کے طور پر ہجر کا کپڑا آپ کی خدمت میں بھیجا۔ آپ نے یہ خط سنا تو فرمایا : ”اگر وہ مجھ سے ایک بالشت زمین بھی طلب کرے گا تو میں نہیں دوں گا۔ جو کچھ اس کے قبضے میں ہے، وہ جانے والا ہے۔“<sup>۴</sup> سنی کی سچی بات

تھی، سچ ثابت ہوئی۔

## (۶) حارث بن شمر غسانی کے نام :

”بِسْمِ اللّٰهِ الرَّحْمٰنِ الرَّحِیْمِ : از محمد رسول اللہ ص بنام الحارث ابن ابی شمر۔  
سلامتی ہو اس پر جو ہدایت کی پیروی کرے اور اس پر ایمان لائے اور اس کی تصدیق  
کرے۔ میں تمہیں اس بات کی دعوت دیتا ہوں کہ اللہ پر ایمان لاؤ، جو ایک ہے، اس کا کوئی شریک  
نہیں۔ اس طرح تمہارا ملک تمہارے پاس باقی رہے گا۔“

رسول اللہ صلی اللہ علیہ وسلم نے ان کے علاوہ اور بھی حکمرانوں اور قبائلی سرداروں کو  
وقتاً فوقتاً تبلیغی خطوط لکھے اور اپنا فریضہ رسالت احسن و موثر طریقے سے ادا کر دیا۔ یاد دہانی کے  
طور پر اس نکتے پر پھر زور دیا جاتا ہے کہ آپ کے ہر کام میں حکمت ہوتی تھی اور حکمت منصوبہ بندی  
کو چاہتی ہے۔ منصوبہ فوری نوعیت کا بھی ہوتا ہے اور طویل المیعاد بھی۔ آپ چونکہ تمام جہانوں کے  
لیے رحمت بنا کر بھیجے گئے تھے، اس لیے آپ کا تبلیغی منصوبہ زمانی و مکانی بھی تھا اور عالمگیر و  
سردی نوعیت کا بھی۔ چنانچہ تاریخ شاہد ہے کہ آپ نے اپنے ان تبلیغی خطوط کے ذریعے  
بیرونی ممالک میں اسلام کا جو بیج بویا، اسے زود یا دیر شجر طیبہ بنا اور اپنے ثمرات سے اہل دنیا کو  
مستفیض کرنا تھا۔ اسلام کے بڑے بڑے ثمرات کیا ہیں؟ توحید، حسن و نور، حق و صداقت،  
عدل و اخوت، امن و سلامتی وغیرہ۔

ہمیں یہ حقیقت کبھی فراموش نہیں کرنی چاہیے کہ آپ کے رسالتی یا تبلیغی خطوط تاریخ  
کی انتہائی اہم و مستند دستاویزات اور روح اسلام و نبوت کے آئینہ دار ہیں۔ تاریخ کا یہ ریکارڈ  
صیہونی و صلیبی مشینریوں کے لیے، جن کا منصب و مقصد اسلام اور پینمبر اعظم و آخر صلی اللہ علیہ  
وسلم سے متعلق مسلمانوں میں بالخصوص اور غیر مسلموں میں بالعموم تشکیک پیدا کرنا ہے، ایک ایسا  
چیلنج ہے جس کے وہ کبھی حریف نہیں ہو سکتے اور جس نے ان کے اہلسی پراپگنڈے کی قلعی  
کھول دی ہے۔

نخسبر : یہود کی فتنہ انگیز قوت کا استیصال (محرم ۱۵ / مئی، جون ۱۹۴۸ء) :

فسق و فجور سے قساوتِ قلبی پیدا ہوتی ہے، جو فرد ہو یا قوم، اسے عاقبت نااندیش بنا

دینی ہے، قساوتِ دل کی موت ہے اور مردہ دل میں خیر و حسنہ کے چشمے خشک ہو جاتے اور فسق و فجور اور ظلم و جرم کے سوتے پھوٹ پڑتے ہیں، جو کشتِ حیات کو دیران کر دیتے ہیں۔ یہودی کی قساوتِ قلبی نے انھیں عاقبتِ نااندیش بنا دیا تھا۔ پھر ان کے سینوں میں اسلام اور اسلامی مملکت کے خلاف عداوت و حسد اور انتقام کی آگ بھڑک رہی تھی، لہذا انھوں نے جنگِ احزاب سے بھی کوئی عبرت حاصل نہ کی اور اسلامی مملکت کو نیست و نابود کرنے کے منصوبے بناتے رہے۔ آخر کار انھوں نے چھ ہجری کے اواخر میں اپنے ہمسایہ اور حلیف قبیلہ غطفان کو مدینے پر حملہ کرنے پر آمادہ کر لیا اور ان دونوں کی مشترکہ کوششوں سے یثرب کے دوسرے چھوٹے موٹے قبائل بھی مالِ غنیمت کے لالچ میں ان کے اتحاد میں شامل ہو گئے۔

آپؐ کی رگ رگ سے واقف تھے، لہذا ان سے نہ تو غافل رہ سکتے تھے اور نہ رہے۔ ان پر آپؐ کی کڑی نظر تھی اور جاسوسوں کے ذریعے ان کے حالات اور منصوبوں کے متعلق آپؐ کو برابر اطلاعات ملتی رہتی تھیں۔ یہود اور ان کے حلیف قبائل کو اگر پہل کرنے کا موقع مل جاتا تو مدینے کا دفاع خطرے میں پڑ جاتا۔ مدینے کے اندر عبداللہ بن ابی کی انجینئر پر منافق دشمنوں سے ساز باز رکھتے تھے اور انھیں حملے پر اکسارہے تھے۔ اصل یہ ہے کہ عبداللہ بن ابی نے یہود کو تحریکِ اسلام کے مرکز پر حملہ کرنے کی دعوت دی تھی اور وہ یہود کا سب سے بڑا جاسوس اور ایجنٹ تھا۔ ان منافقین کے ذریعے انھیں مسلمانوں کے عسکری رازوں کی اطلاعات ملتی رہتی تھیں۔ آپؐ نے یہود کے منصوبے کو ناکام بنانے کا جوابی منصوبہ بنایا جس کا مقصد یہ تھا کہ یہود اور ان کے حلیفوں کی افواج کو یکجا ہونے اور یہودی کی طرف پیش قدمی کرنے کا موقع نہ دیا جائے، بلکہ علیحدہ علیحدہ حملہ کر کے انھیں دفاعی جنگ لڑنے پر مجبور کیا جائے۔ چنانچہ آپؐ نے بروقت راز دارانہ طریقے سے جوابی کارروائی کی تیاری شروع کر دی اور محرم، ہجری میں خیبر کی طرف تیزی سے پیش قدمی کی۔ مدینے کے دفاع اور مملکت کے نظم و نسق کا نگران حضرت سباع بن عرفطہ غفاریؓ کو مقرر کیا۔ مجاہدین کے لشکر کی تعداد سولہ سو تھی، جن میں دو سو سوار تھے۔ اس فوج کشتی میں پہلی مرتبہ تین علم تیار کیے گئے۔ راہ میں ذکرِ الہی کرنا اسلامی لشکریوں کا شیوہ تھا، کیونکہ وہ اعلائے کلمۃ الحق ہی کے لیے تو جہاد کرتے تھے۔ اس لشکر میں بھی رضا کار عورتوں کی ایک جماعت نرسنگ وغیرہ کے لیے مقرر کی گئی تھی۔



اپنے جنگی منصوبے کے مطابق آپ نے تیزی سے رجب پہنچ کر چھاؤنی ڈال دی۔ یہ غطفان اور خیبر کے درمیان فوجی اہمیت کا ازلیں اہم مقام تھا۔ اس اقدام سے مقصود غطفان سے خیبر کو جانے والی شاہراہ کو کاٹ دینا تھا تاکہ دونوں حلیف (بنو غطفان اور یہود) آپس میں مل نہ سکیں۔ خیبر کی طرف پیش قدمی سے پہلے آپ بنو غطفان کے عقب سے حملہ کرنے کے امکان کو ختم کر دینا چاہتے تھے۔ چنانچہ آپ نے ان کے متوقع حملے کے پیش نظر اپنے لشکر کی صف بندی دفاعی جارحانہ انداز میں کی۔ بنو غطفان کو یہ اطلاع مل چکی تھی کہ مسلمان خیبر پر لشکر کشی کے ارادے سے کوچ کر چکے ہیں۔ ان پر عقب سے حملہ کرنے کی خاطر وہ مسلح ہو کر نکلے، لیکن جب انھوں نے رجب کے مقام پر اسلامی لشکر کو جارحانہ انداز میں صف آراد کیا تو وہ ششدر رہ گئے۔ اب ان کے لیے شیخون مارنے یا حملہ کرنے کا کوئی امکان نہ رہا تھا۔ وہ مجاہدین سے اس قدر مرعوب و خوفزدہ ہوئے کہ انھوں نے جارحیت کا ارادہ ترک کر دیا اور انھیں اپنے گھروں کو بچانے کی فکر دامنگیر ہو گئی۔ چنانچہ وہ جلدی سے لوٹ گئے اور اپنے علاقے میں مورچہ بند ہو گئے۔ چونکہ بیک وقت دو محاذ کھولنا آپ کی عسکری حکمت عملی کے منافی تھا، لہذا آپ نے منصوبے کے مطابق پہلے خیبر کے فتنے کو فرو کرنے کا قصد فرمایا اور رجب کو اپنا عسکری صدر مقام بنا کر حضرت عثمانؓ کو اس کا نگران مقرر کیا۔ رسد کا سامان اور زینت کے لیے خواتین کا کیمپ بھی لگایا اور اس کی حفاظت کے لیے مجاہدین کا ایک مضبوط دستہ متعین کر کے خود فوج کو لے کر رازدارانہ طریق سے خیبر تشریف لے گئے۔

یہود چونکہ بڑی احتیاط اور خفیہ طور سے بنو غطفان سے مل کر مدینے پر چڑھائی کی تیاریاں کر رہے تھے، لہذا انھیں یہ گمان بھی نہ تھا کہ مسلمانوں کو ان کے منصوبے کی اطلاع مل جائے گی اور پھر وہ اتنی سچلت اور تیزی سے خیبر پر چڑھ دوڑیں گے۔ انھوں نے اچانک اسلامی لشکر کو دیکھا تو حیران رہ گئے اور اس قدر مرعوب و خوفزدہ ہوئے کہ قلعوں میں محصور ہو گئے۔ خیبر میں ان کے اٹھ قلعے تھے: ایک طرف النطاط، صعب بن معاذ، الشق اور الناعم کے اور دوسری جانب الکتیب، الوطیح، السلام اور القموص کے قلعے تھے۔ مؤخر الذکر ابن ابی الحقیق کا قلعہ تھا، جو اپنے غیر معمولی استحکام کی وجہ سے ناقابل تسخیر سمجھا جاتا تھا۔

پیغمبرِ عظیم و آخر صلی اللہ علیہ وسلم نے یہود کو دعوتِ اسلام دی اور جب وہ صلح پر آمادہ نہ ہوئے تو آپ نے حملے کے احکام صادر فرما دیے۔ سب سے پہلے قلعہ النطاط پر حملہ ہوا اور

وہ سر ہو گیا۔ اس کے بعد قلعہ الناعم فتح ہوا۔ اس قلعے کے محاصرے کے دوران میں حضرت محمود بن مسلمہ شہید ہوتے تھے۔ کنانہ ابن ابی الحقیق یا مرحب نے انھیں قلعے کے پتھے سوتے دیکھ کر اوپر سے پتھر گرا کر شہید کر دیا۔ پھر قلعہ صعب سر ہوا جو سامانِ رسد سے بھرا پڑا تھا۔ فتح کی رات مجاہدین نے قدیم رواج کے مطابق اہلی گدھوں کا گوشت پکایا۔ آپ کو اطلاع ہوئی تو آپ نے فرمایا ”یہ گوشت نجس ہے۔ اسے پھینک دو۔“

اب قلعہ قمیموس کی باری تھی، لیکن اسے سر کرنا دشوار ہو گیا اور محاصرہ طول پکڑ گیا۔ آخر کار آپ نے حضرت علیؓ کو علم عطا فرمایا۔ وہ میدانِ جنگ میں نکلے تو ان کے مقابلے کے لیے مرحب آیا جو قوت و دلیری میں سارے عرب میں مشہور تھا، لیکن حضرت علیؓ نے اسے قتل کر دیا۔ ایک ایت میں ہے کہ مرحب نے چونکہ محمد بن مسلمہؓ کے بھائی کو پتھر گرا کر شہید کر دیا تھا، لہذا انھوں نے بدلہ لینے کی خاطر آنحضرت صلی اللہ علیہ وسلم سے لڑنے کی اجازت لی اور اس کی پندلیاں کاٹ ڈالیں اور اسے تڑپتا چھوڑ دیا۔ بعد ازاں حضرت علیؓ نے اسے قتل کر دیا۔

مرحب کے بعد اس کا بھائی یا سر نکلا جسے حضرت زبیر بن العوامؓ نے قتل کر دیا۔ اس کے بعد حضرت علیؓ کی قیادت میں مجاہدین نے قلعے پر بھر پور حملہ کر دیا اور دروازہ توڑ کر اندر جانے میں کامیاب ہو گئے۔ اس معرکے میں حضرت علیؓ نے غیر معمولی جرات و بہادری کا مظاہرہ کیا۔ یہود حملے کی تاب نہ لاسکے۔ انھوں نے ہتھیار ڈال دیے اور صلح کی درخواست کی جسے آپ نے قبول فرمایا۔ اس معرکے میں ۹۳ یہودی کھیت رہے اور ۲۰ مجاہد شہید ہوئے۔

ایک طرف کے تو تمام قلعے سر ہو چکے تھے، لیکن دوسری جانب کے تین قلعے الکلبیہ، الوطیح اور السلام کو فتح کرنا باقی تھا۔ ان قلعوں میں یہود ادھر ادھر سے آ کر پناہ گزیں ہو گئے تھے اور اپنا مال و دولت بھی ہمیں جمع کر رکھا تھا۔ آپ نے ان قلعوں کو محاصرے میں لے لیا۔ چودہ دن کے بعد یہود نے ہتھیار ڈال دیے اور خیبر کا سارا علاقہ فتح ہو گیا۔

آپ چونکہ پنجمہ رحمت تھے۔ یہود کے ساتھ لطف و کرم سے پیش آئے اور کسی مجاہد کو ان کی جان و آبرو سے تعرض کرنے کی اجازت نہ دی۔ سب سے بڑھ کر یہ کہ خیبر کی اراضی نصف بٹائی کے قاعدے پر انھیں کے پاس رہنے دی۔ چونکہ ستر انگیزی، فتنہ گری اور عہد شکنی یہود کی فطرتِ ثانیہ بن چکی تھی، لہذا یہ سب کچھ آپ نے مشروط طور پر منظور کیا اور تحریری طور پر ان پر یہ واضح کر دیا کہ اگر انھوں نے آئندہ فتنہ انگیزی یا عہد شکنی کی تو اسلامی حکومت ان سے اراضی واپس لینے

اور انھیں ملک بدر کرنے کی مجاز ہوگی۔ چنانچہ خلیفہ ثانی حضرت عمر فاروقؓ کے عہد میں یہود نے معاہدے کی خلاف ورزی کی تو اس کی رو سے ان سے اراضی واپس لے لی گئی اور انھیں ملک بدر کر دیا گیا۔

تالیفِ قلوب آپؐ کی کامیاب حکمتِ عملی تھی۔ چنانچہ جنگِ خیبر میں یہود مغلوب ہوئے تو آپؐ نے ان کے دلوں کو بھی مسخر کرنا چاہا اور اس غرض کے لیے ایک تو ان سے بے مثال رواداری اور احسان سے کام لیا اور دوسرے ان کے رئیس حبیب بن اخطب کی صاحبزادی حضرت صفیہؓ سے نکاح کر کے ان سے رشتہٴ تصہر قائم کیا۔

اہلِ فدک نے جب خیبر کے یہود کا حال سنا اور مال دیکھا تو انھوں نے بھی ایسی ہی شرائط پر صلح کر لی۔ چونکہ آپؐ مملکتِ اسلامیہ کے سربراہ بھی تھے اور اس حیثیت سے آپؐ کو مصارف بھی برداشت کرنا پڑتے تھے، اس لیے فدک کی آمدن آپؐ کے لیے مخصوص کر دی گئی۔

تحریکِ اسلام کا اگرچہ سارا عرب ہی مخالف و دشمن تھا، لیکن مکے میں قریش اور یشرب میں یہود اس کے سب سے زیادہ طاقتور اور خطرناک دشمن تھے۔ مکے میں قریش کو خاص طور سے

مذہبی اور تجارتی سیادت حاصل تھی، اس لیے قبائل میں ان کا بڑا اثر و رسوخ تھا۔ یشرب میں یہود کو بت پرست قبائل پر ثقافتی (یعنی دینی، معاشی اور معاشرتی) برتری حاصل تھی، اس وجہ

سے وہ بڑے اثر و رسوخ کے مالک تھے۔ علاوہ بریں یہود اپنی قومی عیاری اور سیاسی حکمتِ عملی سے یشرب کے مشرک قبائل کو ایک دوسرے سے لڑاتے، انھیں فوجی، سیاسی، معاشی ہر لحاظ

سے کمزور کرتے اور اپنا دست نگر بنائے رکھتے تھے۔ یہ دونوں قوتیں اسلامی تحریک و مملکت کے لیے مستقل خطرہ تھیں۔ یہود چونکہ مدینے کے سرپرست تھے اور معاہدوں کی خلاف ورزی ان کا

قومی شعار تھا، اس لیے ان کے مفاجاتی حملے کا ہر وقت خطرہ رہتا تھا۔ یہود کے مغلوب و مطیع ہو جانے سے یہ خطرہ ہمیشہ کے لیے ٹل گیا اور مدینے کا دفاع ناقابلِ تسخیر بن گیا۔ اب اسے قریش

یا کسی اور عرب قوت کی مؤثر جارحیت کا خطرہ نہ رہا۔

تحریکِ اسلام کی راہ میں یہود سہ سکندری کی طرح حائل تھے۔ ان کے نوبنوں فتنوں سے تحریکِ اسلام کے اندر منافقت پھیلتی تھی۔ مؤرخین نے عبداللہ بن ابی کورئیس المنافقین لکھا ہے اور یہ درست بھی ہے، لیکن اصل یہ ہے کہ تحریکِ انفاق کے بانی اور محرک یہود تھے۔ عبداللہ بن ابی

توان کا محض آلہ کار تھا۔ سیاسی مسلحتوں کے علاوہ آپؐ اسی لیے اس کا وجود برداشت کرتے



عفو و درگزر سے کام لیا۔ یہود نے مزاحمت کے بغیر ہتھیار ڈال دیے اور رعایا بن کر رہنے پر رضامند ہو گئے۔

## مسلمانوں کا مکے میں پہلا ورود :

آپ کو مسلمانوں کے ساتھ مکے میں داخل ہونے اور عمرہ کرنے کا اشتیاق و انتظار تھا۔ یہ حقیقت آپ پر آشکارا تھی کہ مکے میں آپ کا اس طرح داخل ہونا جہاں قریش کی مکمل نفسیاتی شکست تھی، وہاں مسلمانوں کی نفسیاتی فتح تھی۔ قریش، جو کل تک مسلمانوں کو اپنے مفہور سیاسی و مذہبی مجرم خیال کرتے تھے اور ان کے خون کے پیاسے تھے اور انہوں نے ان پر مکے کے دروازے بند کر رکھے تھے، جب انہیں ایک آزاد قوم کی حیثیت سے شہر میں داخل ہونے اور مناسک عمرہ ادا کرنے کی اجازت دینے پر مجبور ہوں گے تو یہ نظارہ ان کے لیے اس قدر رُوح فرسا ہو گا کہ ان کے دل اس کے حریف نہ ہو سکیں گے۔ اس کا ان پر اتنا زیادہ نفسیاتی دباؤ پڑے گا کہ ایک تو وہ ذہنی طور پر شکست خوردہ ہو جائیں گے اور دوسرے اپنے احساس شکست خوردگی کو دور کرنے کی خاطر موقع ملتے ہی معاہدے کی خلاف ورزی کر بیٹھیں گے۔ آپ کی نظر ایک حقیقی مدبر کی نظر اور عقل سلیم اور فکر صالح تھی، لہذا آپ کا قیافہ درست ثابت ہوا۔ صلح حدیبیہ کا سال گزرتے ہی آپ نے مکے جانے کا اعلان کر دیا۔ آپ نے ان مسلمانوں کو خاص طور سے اپنے ساتھ لیا، جو گزشتہ سال آپ کے ساتھ عمرے کے لیے گئے تھے، مگر معاہدہ حدیبیہ کی وجہ سے عمرہ نہ کر سکے تھے۔

ہجری کو آپ مسلمانوں کے ساتھ مکے میں داخل ہوئے۔ قریش نے شہر خالی کر دیا تھا اور دور سے یہ نظارہ دیکھتے تھے۔ آپ نے معاہدے کے مطابق تین روز وہاں قیام فرمایا اور عمرہ کیا۔ مکے پر قبضہ کرنے کا یہ زریں موقع تھا، لیکن معاہدے سے انحراف اور دغا پینچم خدا صلی اللہ علیہ وسلم کی شان اقدس سے بعید تھی۔ مسلمان اس کا تصور تک نہیں کر سکتے تھے۔ ان تین دنوں میں کسی مسلمان نے کوئی قابل اعتراض بات نہیں کی۔ وہ ایک منظم قوم تھے، مکے اور بیت اللہ کے محافظ و نگہبان بن کر رہے۔

مسلمانوں کی قوت و صولت کے نظاروں سے اگر ایک طرف اہل مکہ کے دلوں میں ہیبت و رعب پیدا ہوا تو دوسری طرف ان کی حریت و مساوات، اخوت و محبت اور زہد و تقویٰ کے مناظر سے

ان کے دل پسج گئے۔ نفرت کے جذبات سرد پڑ گئے اور دلوں میں محبتِ اسلام کا بیج پڑ گیا، جس کی قسمت میں جلد بار آور ہونا لکھا تھا۔ یہود کے برعکس قریش میں تحریکِ اسلام میں شامل ہونے کے قوی اور روشن امکانات تھے، جن کے پیش نظر آپ تصادم و جارحانہ اقدام کے بغیر مکے کو فتح اور عفو و درگزر اور تالیف کے ذریعے قریش کے دلوں کو مسخر کر کے انھیں تحریکِ اسلام میں شامل کرنا چاہتے تھے۔ یہ محض خواہش نہ تھی، سچی آرزو تھی، جس کی تکمیل کے لیے آپ نے طویل المیعاد منصوبہ بنایا تھا۔ اس منصوبے کی پہلی کامیابی معاہدہ حدیبیہ اور دوسری کامیابی آپ اور مجاہدین کا مکے میں آزادانہ ورود تھا۔ ان دونوں کامیابیوں نے فتحِ مکہ کی راہ ہموار کی تھی۔

غزوہ موتہ : جمادی الاول ۸ھ / اگست ستمبر ۶۲۹ء

موتہ شام کے علاقے میں واقع ہے۔ رسول اللہ صلی علیہ وسلم نے قیصر روم کی طرح اس کے باجگزار شام یا بصری کے حکمران کو بھی دعوتِ اسلام دی اور اسے نامہ مبارک لکھا، جسے لے کر حضرت حارث بن عمیر ازدی شام روانہ ہوئے۔ سرحد پر بلقار کا علاقہ تھا جس کا حاکم شرجیل بن عمرو تھا اور وہ بھی قیصر روم کا باجگزار تھا۔ شرجیل عرب نژاد عیسائی تھا۔ حضرت حارث اس کی وساطت سے شام کے حکمران کو حضور اکرم صلی اللہ علیہ وسلم کا نامہ مبارک پہنچانا چاہتے تھے۔ شرجیل سرکش و مغرور تھا۔ اس نے سفارتی آداب روایا کی پروا نہ کرتے ہوئے حضرت حارث بن عمیر ازدی کو شہید کر دیا۔

اسلامی مملکت کو یہ کھلا چیلنج بلکہ الٹی میٹم تھا۔ چونکہ شرجیل بن عمرو عرب تھا، اس لیے جانتا تھا کہ عرب مسلمان قصاص لیے بغیر چین سے نہیں بٹھیں گے، لہذا اس نے قیصر روم کو بھی مسلمانوں کے خلاف جنگ کے لیے اکسایا اور خود بھی جنگ کی تیاری کرنے لگا۔ آپ کو شرجیل بن عمرو کی معاندانہ سرگرمیوں کی اطلاع ملی تو آپ نے ایک عظیم مدبر و ماہر حربیات کی حیثیت سے یہ فیصلہ کیا کہ شرجیل اور قیصر کی افواج کو کسی قیمت پر عرب کی سرزمین کو پامال کرنے اور مدینے پر چڑھائی کرنے کی مہلت نہ دی جائے، ورنہ مدینہ بیرونی حملہ آوروں کی گھڑ دوڑ کا میدان بن جائے گا۔ چنانچہ آپ نے تین ہزار مجاہدین کا لشکر تیار کیا اور اسے شرجیل کے لشکر کو شام کی سرحد پر روکنے کے لیے روانہ کر دیا۔ اس لشکر کے سپہ سالار حضرت زید بن حارثہ مقرر ہوئے، جو آپ کے آزاد کردہ غلام تھے۔

شرجیل حملے کی تیاریوں میں مصروف تھا کہ اسے مسلمانوں کی پیش قدمی کی اطلاع ملی۔

اگرچہ اس نے ایک لاکھ فوج اپنے جھنڈے تلے جمع کر لی تھی اور اسے قیصرِ روم کی بھاری کمک بھی میسر تھی، لیکن اسے آگے جا کر مسلمانوں پر حملہ کرنے کی جرأت نہ ہوئی۔ قیصرِ روم بھی شرجیل کی مدد کے لیے ایک لشکرِ جرار کے ساتھ بقاء کے قریب جنگی اہمیت کے ایک مقامِ تاب میں ڈیے ڈالے پڑا تھا۔

اپنے سے تینتیس گنا لشکر اور تقریباً اتنی ہی کمک سے نبرد آزما ہونے سے پہلے حضرت زیدؓ نے اکابر صحابہؓ سے مشورہ کیا۔ حضرت زیدؓ کو اپنی ذمے داری کا احساس تھا، لہذا انھوں نے بارگاہِ رسالتؐ سے مزید احکام لینے کی رائے دی، مگر حضرت عبداللہ بن رواحہؓ اور دیگر صحابہؓ نے توقف و انتظار کرنے کے بجائے دشمن سے نبرد آزما ہونے کا مشورہ دیا کہ ان کے نزدیک اطاعتِ رسولؐ کا یہی تقاضا تھا۔ حضرت زیدؓ نے مٹھی بھر مجاہدین کو دشمن کی ایک لاکھ فوج پر حملہ کرنے کا حکم دے دیا۔ چنانچہ شام کی سرحد کے نزدیک موتہ کے مقام پر گھمسان کارن پڑا۔ مسلمانوں کے تین سپہ سالار حضرت زیدؓ، حضرت جعفرؓ اور حضرت عبداللہ بن رواحہؓ باری باری شہید ہو گئے۔ اس کے بعد حضرت خالد بن ولیدؓ سپہ سالار بنے۔ انھوں نے ایسی جرأت اور جنگی مہارت کا مظاہرہ کیا کہ دشمن ششدر رہ گیا اور اس کی صفیں درہم برہم ہو گئیں۔ چونکہ اتنے بڑے لشکر کو شکست دینے کے لیے کمک و رسد کی ضرورت تھی، جو میسر نہ تھی، اس لیے حضرت خالدؓ نے دشمن کو درہم برہم اور مرعوب کر کے اس کے زرخے سے اپنا لشکر نکال لیا۔ دشمن اس قدر ہراساں و مرعوب ہو چکا تھا کہ اسے مجاہدین کا تعاقب کرنے کا حوصلہ نہ ہوا۔ اس بہتالِ جرأت و ہمت اور جنگی مہارت سے خوش ہو کر آپؐ نے حضرت خالدؓ کو ”سیف اللہ“ کا لقب دیا۔

اس میں شک نہیں کہ مسلمان اپنی بے حد قلیل فوج و رسد اور کمک کے فقدان کے سبب شرجیل کے لشکرِ جرار کو شکست نہ دے سکے اور ان کا جانی نقصان بھی ہوا، لیکن اس سے تحریکِ اسلام کو قریب قریب وہی فوائد پہنچے جو جنگِ اُحد سے پہنچے تھے۔

فوجی نقطہٴ نگاہ سے جنگِ موتہ میں شرجیل اور ہرتقل (قیصرِ روم) کو ناکامی ہوئی تھی۔ اس کے تین دلائل ہیں : اولاً وہ دونوں اپنی کثیر افواج اور وسائل کے باوجود مسلمانوں کے مرکزِ حکومت مدینے پر چڑھائی نہ کر سکے اور دفاعی جنگ لڑنے پر مجبور ہوئے۔ ثانیاً، مٹھی بھر مجاہدین کو نہ تو محصور کر سکے اور نہ ان کا استیصال ہی کر سکے۔ ثالثاً مسلمانوں کی جرأت و ہمت اور جنگی مہارت سے اس قدر مرعوب ہو گئے کہ انھیں ان کا پیچھا کرنے کا حوصلہ نہ ہوا۔

نتائج کے لحاظ سے مسلمانوں کو اس جنگ سے دو ازیں اہم فوائد حاصل ہوئے۔ ایک یہ کہ کسی بیرونی حکومت یا قوت کو مسلمانوں کے دار الحکومت پر چڑھانی کرنے کی ہمت نہ ہوئی، دوسرے اسلامی مملکت بیرونی دنیا میں ایک نئی ابھرتی ہوئی قوت کے طور پر متعارف ہو گئی۔ اس سے تحریکِ اسلام کو بیرونی دنیا میں نفوذ کرنے میں مدد ملی۔

### فتحِ مکہ اور قریش کی تالیفِ قلوب : ۱۰ رمضان ۵۸ھ / یکم جنوری ۶۳۰ء

یہود کے بعد تحریکِ اسلام کی راہ میں سب سے بڑی رکاوٹ قریش تھے، جسے دور کرنے کے لیے مکے کی فتح اور قریش کی تسخیرِ قلوب ناگزیر تھی۔ اس وقت ہی آپ کا مطمح نظر بھی تھا۔ جنگِ احزاب کے بعد سے قریش اور ان کے حلیف قبائل کے دلوں میں تشقت و افتراق پیدا ہو گیا تھا، اگرچہ وہ بظاہر متحد نظر آتے تھے۔

بشرک سے فرد ہو یا قوم، اس کی شخصیت پر جو تباہ کن اثرات مرتب ہوتے ہیں اور اس سے اس کی نفسیاتی حالت جس حد تک بگڑ جاتی ہے، اس سے آپ بخوبی واقف تھے۔ آپ کو اس بات کا ایقان تھا کہ قریش معاہدہٴ حدیبیہ کی خلاف ورزی ضرور کریں گے، لہذا آپ اس موقع سے فائدہ اٹھانے کے لیے رازدارانہ طریقے سے مسلسل تیاریاں کرتے رہے۔ آپ کی ان تیاریوں کی غایت حقیقی حسین انقلاب کے ذریعے معاشرے کی تشکیل و تعمیر نو تھی۔ اس کے برعکس قریش کا کوئی نصب العین نہ تھا، لہذا صلح حدیبیہ کے بعد وہ نشاطِ غفلت میں مست ہو گئے۔ یہ اسی غفلت و مستی کا نتیجہ تھا کہ انھوں نے اپنے حلیف قبیلے بنو بکر کے ساتھ مل کر مسلمانوں کے حلیف قبیلے خزاعہ پر حملہ کر دیا، اور حرم کے اندر بھی انھیں تہ تیغ کر دیا۔ یہ معاہدہٴ حدیبیہ کی سنگین خلاف ورزی تھی۔

بنو خزاعہ کا ایک وفد عمرو بن سلم کی قیادت میں فریاد لے کر آپ کی خدمت میں حاضر ہوا۔ قتل و غارت کے اس انتہائی بھیانک اور شرمناک واقعے سے آپ اور مسلمانوں کو سخت صدمہ ہوا اور ہر طرف سے قصاص قصاص کی آوازیں بلند ہوئیں۔ اس مسئلے کو سفارتی سطح پر حل کرنے کی خاطر آپ نے قریش کے پاس اپنا سفیر بھیجا اور تین شرائط پیش کیں کہ ان میں سے کوئی ایک منظور کی جائے:

(۱) مقتولوں کا خون بہا دیا جائے۔ (۲) قریش فوراً بنو بکر کی حمایت سے الگ ہو جائیں اور (۳) معاہدہٴ حدیبیہ کے ٹوٹ جانے کا اعلان کر دیا جائے۔



قریش نے جوشِ ظلم اور نشاطِ غفلت میں تیسری شرط منظور کرنے کا فیصلہ کیا اور ان کے ترجمان قمر بنِ عمر نے تیغِ معاہدہ کا اعلان بھی کر دیا۔ سفیر کے چلے جانے کے بعد قریش نے اس معاملے پر غور کیا تو انھیں اپنے اس فیصلے کی غلطی اور اس کے خطرناک نتائج کا احساس ہوا اور وہ سخت نادم ہوئے۔ انھوں نے تجدیدِ معاہدہ کی خاطر ابوسفیان کو اپنا سفیر بنا کر دینے بھیجا۔ ابوسفیان نے مہاجرین کو صلہِ رحمی کا واسطہ دیا اور بڑے ہاتھ پاؤں مارے مگر بے سود۔ اسے بالآخر بے نیلِ مرام واپس جانا پڑا۔

جنگِ احزاب کے بعد آپ نے فتح مکہ اور تسخیرِ قلوبِ قریش کا جو منصوبہ بنایا تھا اور معاہدہٴ حدیبیہ جس کی کامیابی کا دیباچہ تھا، اس کی تکمیل کا وقت آپ نے اپنا چنا تھا۔ آپ نے اتحادی قبائل کو بھی سفیروں کے ذریعے اس مہم میں شمولیت کی دعوت دی اور قریش کو اس منصوبے اور اقدام سے بے خبر رکھنے کے لیے ہر ممکن تدابیر اختیار کی گئیں۔ ۱۰ رمضان ۸ ہجری کو آپ نے دس ہزار مجاہدین کے ساتھ مکے کی طرف پیش قدمی کی، لیکن عام شاہراہ اختیار نہ کی بلکہ معظّم سے ایک منزل دُور مرّ الظہران کے مقام پر آپ نے چھاؤنی ڈال دی اور فوجوں کو اس نہج سے دُور دُور پھیلا دیا کہ قریش ان کی تعداد کو اصل سے زیادہ سمجھ کر مرعوب و خوفزدہ ہو جائیں اور ہمت ہار کر بلا مزاحمت ہتھیار ڈال دیں۔ چنانچہ ایسا ہی ہوا۔

قریش کو اسلامی لشکر کی اطلاع ملی تو حیران رہ گئے۔ وہ اس مفاجاتی حملے کے لیے نذہنی اور نہ فوجی لحاظ سے تیار تھے۔ اس غیر متوقع صورتِ حال سے عہدہ برآ ہونے کے لیے ان میں نہ تو حوصلہ تھا اور نہ عزم و ہمت۔ بہر حال، انھوں نے اسلامی لشکر کی تعداد، منصوبے اور جنگی نوعیت کی معلومات حاصل کرنے کے لیے ابوسفیان، بدیل بن ورقار اور حکیم بن حزام کو بھیجا۔ ابوسفیان کپڑا گیا، لیکن آپ نے تحریکِ اسلام کے بہترین مفاد کی خاطر اسے معاف کر دیا۔ ابوسفیان نے اپنی رضایا جان کے خوف سے اسلام کی صداقت کا اقرار کر لیا۔

لشکرِ اسلام کو مکے کی طرف پیش قدمی کا حکم دینے سے پہلے آپ نے لشکرِ قریش میں اعلان کر دیا کہ جو شخص ہتھیار ڈال دے گا یا ابوسفیان کے ہاں پناہ لے گا یا گھر کا دروازہ بند کر لے گا یا خانہ کعبہ میں داخل ہو جائے گا، اسے معاف کر دیا جائے گا۔

یہ عام معافی کا اعلان تھا، جس کا خاطر خواہ اثر ہوا۔ ویسے بھی مسلمانوں کے لشکرِ حرّار کو دفعتاً اپنے سر پر دیکھ کر قریش کا زہرہ آب ہو چکا تھا۔ انھوں نے اس اعلانِ معافی سے فائدہ اٹھانے

کا فیصلہ کیا۔ مسلمانوں نے بلا متقابلہ مکہ فتح کر لیا اور قریش کی مزاحمت کو ہمیشہ کے لیے ختم کر دیا۔ مکہ معظمہ میں آپؐ کا اولین کارنامہ حرمِ کعبہ اور خانہ کعبہ کو مورتیوں اور بتوں (تماثیل و اصنام) نیز دیواری تصاویر سے پاک و صاف کرنا تھا۔ کہتے ہیں حرمِ کعبہ میں ۳۶۰ مجسمے تھے۔ آپؐ کے حکم سے سب کو مسمار کر دیا گیا اور دیواروں پر تصویروں کو مٹا دیا گیا۔ آپؐ جب حرمِ کعبہ میں داخل ہوئے تو عصا کی نوک سے ایک ایک بیت کو ٹھوکا دیتے جاتے اور ساتھ ساتھ یہ پڑھتے جاتے : **جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا** (نبی اسرائیل ۱۷ : ۸۱) یعنی حق آگیا اور باطل نابود ہو گیا۔ بے شک باطل نابود ہونے والا ہے۔ صحیح بخاری میں یہ آیت ہے : **جَاءَ الْحَقُّ وَمَا يُبْدِئُ الْبَاطِلُ وَمَا يُعِيدُهُ** (سبا ۳۲ : ۲۹) یعنی حق آگیا، باطل نہ تو کچھ تخلیق کر سکا اور نہ کچھ دوبارہ پیدا کر سکے گا۔ آپؐ نے بیت اللہ کا دروازہ کھلوا دیا۔ حضرت بلالؓ اور طلحہؓ کے ساتھ اندر داخل ہوئے، تکبیریں کہیں اور نماز پڑھی۔

فتح مکہ کے بعد مسلمان عملاً عرب کے حکمران بن چکے تھے۔ آپؐ کے سامنے اب قبضہ کر کے کے استحصالی معاشرے تھے جن کی بنیادوں میں انقلاب لاکر ان کی تعمیر نو کرنا تھی، لہذا آپؐ نے فتح مکہ کے بعد جو خطبہ ارشاد فرمایا، اس میں خطاب اہل مکہ سے نہیں، سب افراد نسل انسانی سے تھا۔

## خطبہ فتح :

لا اله الا الله وحده لا شريك له صدق وعده ونصر عبده  
 هنم الاحزاب وحده الاكل ماشه اودم او مال يدعى فهو تحت  
 قدمي هاتين الاسدانه البيت وسقايه الحاج ..... يا معشر  
 قریش ان الله قد اذهب عنكم نخوه الجاهليه وتعظيها بالآ  
 باء الناس من آدم و آدم من تراب : اللہ کے سوا اور کوئی الہ (یعنی معبود و محبوب  
 اور مقصود و مطلوب) نہیں ہے۔ وہ ایک ہے۔ اس کا کوئی شریک نہیں ہے۔ اس نے اپنا وعدہ  
 سچا کیا اور اپنے بندے کی مدد کی اور تمام جتھوں (جماعتوں) کو تنہا توڑ دیا۔ خیردار! ہر قسم کا مطالبہ  
 خواہ وہ خون کا مطالبہ ہو یا مال کا، میرے پاؤں کے نیچے ہے (یعنی منسوخ و ممنوع ہے) البتہ  
 بیت اللہ کی تولیت یا دربانی اور حاجیوں کو پانی پلانے کے مناصب مستثنیٰ یعنی جوں کے توں ہیں۔  
 اے گروہ قریش! آج کے دن اللہ نے تم سے جاہلیت کا غرور چھین لیا اور آبا و اجداد کے بل پر

بڑائی حرام کر دی۔ کل بنی نوع انسان آدم کی نسل سے ہیں اور آدم مٹی سے پیدا ہوا تھا۔  
 پھر قرآن مجید کی یہ آیت پڑھی: **يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ  
 وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ**  
**إِنَّ اللَّهَ عَلِيمٌ خَبِيرٌ** (الحجرات ۲۹ : ۱۳) : لوگو! ہم نے تم کو مرد اور عورت سے پیدا کیا  
 اور تمہاری قومیں اور قبیلے بنائے تاکہ ایک دوسرے کی شناخت کرو۔ بے شک اللہ تعالیٰ کے  
 نزدیک تم میں زیادہ عزت والا وہ ہے جو زیادہ متقی ہے۔ بلاشبہ اللہ سب کو چھ جاننے والا اور سب  
 خبر رکھنے والا ہے۔

خطبہ جتنا مختصر ہے، جامعیت و بلاغت میں اتنا ہی زیادہ ہے۔ ختم ہوا تو آپؐ نے اہل مکہ  
 سے فرمایا: تم جانتے ہو کہ میں تم سے کیا سلوک کرنے والا ہوں؟ قریش کو اپنے منظم کا احساس  
 تو تھا، لیکن رحمۃً للعالمین کے رحم و کرم اور عفو و درگزر کا شعور بھی تھا، یک زبان ہو کر بول اٹھے:  
**أَخْ كَرِيمٌ وَإِبْنُ أَخٍ كَرِيمٍ**: آپ بخشش و کرم کرنے والے بھائی اور بخشش و کرم  
 کرنے والے بھائی کے بیٹے ہیں۔ آپؐ نے یہ ملامت اعلان فرمایا: **لَا تَثْرِبَ عَلَيْكُمْ الیَوْمَ  
 اذْهَبُوا فَإِنَّمَا الطَّلَعَاءُ**: آج تم پر کوئی الزام و مواخذہ نہیں۔ جاؤ، تم سب آزاد ہو۔  
 آپؐ کا یہ خطبہ اس بات کا زندہ ثبوت ہے کہ یہ محض کسی شہنشاہ، آمر، فاتح یا حکمران  
 کا نہیں بلکہ اللہ تعالیٰ کے رسولِ برحقؐ ہی کا ہو سکتا ہے۔ وجہ یہ ہے کہ اس کے پہلے ہی جملے  
 میں اللہ تعالیٰ کے سوا تمام معبودوں کی نفی و تردید ہے، نیز اس بات کا بھی بطلان کر دیا گیا ہے کہ  
 اس کی خدائی اور صفات میں اور بندوں کی عبادت میں کسی کا عمل دخل یا حصہ ہو سکتا ہے  
 مشرک لوگوں کا سب سے بڑا الہ یا معبود ان کا نفس ہوتا ہے اور ان کے تین بڑے معروضی معبود  
 فرعون، ہامان اور قارون ہوتے ہیں۔ یہ یاد رہے کہ فرعونیت میں آمریت کے علاوہ پیشوا بیت بھی  
 شامل ہے۔ اس عہد کی شخصی حکومت، شہنشاہیت یا آمریت کے دور میں حکمران یا فاتح عموماً اپنے  
 نفس کے پرستار ہوتے تھے اور ان میں لوگوں کا الہ بننے کی طلب و جستجو ہوتی تھی اور رعایا ان کے  
 علاوہ ان کے ہامانوں اور قارونوں کو بھی اپنا الہ بنا لیتی تھی۔ لیکن آپؐ چونکہ اللہ تعالیٰ کے سچے  
 پیغمبر تھے، اس لیے آپؐ نے صرف اللہ تعالیٰ کی الوہیت کا اقرار کیا اور تمام معبودانِ باطل کا  
 رد کیا۔ علاوہ بریں، آپؐ چونکہ بحیثیت نبی کے بنی نوع انسان کے معلمِ اخلاق اور مصلحِ اعظم تھے  
 اس لیے آپؐ نے عصبیت، انتقام، غرور و نخوت اور نسبی تفاضل و تکبر کو حرام قرار دیا اور لوگوں

کو اخوت و مساوات کا درس دیا، نیز ان میں تاریخی شعور و ایقان پیدا کرنے کی کوشش کی۔ یہ خطبہ اپنے موضوع کے لحاظ سے مطلق و عالمگیر دینی اقدار کا حامل ہے۔ آپ نے انسان کے لیے عزت کا معیار تقویٰ قرار دے کر ثابت کر دیا کہ آپ کا دین یعنی اسلام سچا، فطری اور الہامی ہے۔ اس خطبہ فتح کے بین السطور میں حکومتِ الہیہ کا انقلابی عقیدہ موجود ہے، جو اس سامراجی اور استحصالی دور کے لوگوں کے لیے بالخصوص ایک حیرت انگیز انقلابی نظریہ تھا۔ اسی طرح یہ عقیدہ بھی ان کے لیے عجیب، انقلابی اور ناقابلِ عمل تصور تھا کہ حکمران معبود نہ ہو، بندہ ہو، اور انسان کی عزت و تکریم قوت و دولت، حسب و نسب اور حکومت و سطوت کی وجہ سے نہ ہو، بلکہ خشیتِ الہی اور طلبِ حق و صداقت کی بنا پر ہو۔

آپ نے اس خطبے میں اس از بس اہم، عبرت انگیز اور بصیرت افروز حقیقت کی نشاندہی کی ہے کہ ایک شخص جس کا بچپن صحرا میں بگیاں چرانے اور شاب جوئی تجارت کرتے گزری، اس نے تنہا محض نصرتِ الہی کی بدولت تحریکِ اسلام کے دشمنوں، یہود و نصاریٰ اور مشرکوں اور بت پرستوں کی جماعتوں کو صرف بارہ برس کی قلیل مدت میں، پے پے شکستیں دے کر توڑ کے رکھ دیا اور قریب قریب سارے عرب کی سر زمین اور اس کے باشندوں کے دلوں کو فتح و مسخر کر لیا۔ کیا یہ معجزہ نہیں ہے؟ یقیناً ہے، کیونکہ ایسا نہ ماننے کی ہمارے پاس کوئی معقول وجہ نہیں، تو اس سے پھر دو باتیں تسلیم کرنا لازم ہو جاتا ہے: ایک یہ کہ کوئی غیبی قوت آپ کی نگہبان اور حامی بنا رہی تھی، دوسرے یہ کہ آپ کی تحریکِ اسلام عقائد و اصول اور مقاصد و غایت بلکہ ہر اعتبار سے سچی تھی، بلکہ ہے۔

یہ تاریخی واقعیت بھی آپ کی نبوت و رحمتہ للعالمین کی ایک قوی دلیل ہے کہ آپ نے اُس زمانے اور خاص کر عرب کے انسانیت سوز جنگی دستور اور روایات کے برعکس مفتوحین کے مال و جان اور عزت و ناموس سے قطعاً تعرض نہ کیا، بڑے بڑے جنگی مجرم سے بھی مواخذہ نہ کیا اور سب کو معاف اور آزاد کر دیا۔ آپ کے اس رویے نے جنگ کے عالمی دستور کو انسانی اقدار کے منافی سمجھ کر رد کر دیا اور دنیا کو اپنا جنگی دستور دیا، جو رحمت یا انسانی اقدار کا حامل اور بیسویں صدی کی اقوام متحدہ کے دستورِ جنگ کا ماخذ ہے، اور اس سے قرآن حکیم کی حقانیت و صداقت ثابت ہوتی ہے کہ اس نے چودہ سو برس پہلے کہا تھا کہ آپ کی پیغمبرانہ زندگی میں نوعِ انسانی کے لیے حسین مثالی نمونہ (اُسوۂ حسنہ) ہے۔ تحریکِ اسلام کو عالمگیر بنانا اور اقوامِ عالم کے مشرکانہ و استحصالی معاشرہ میں

حسین انقلاب لانا آپ کی رسالتی ذمے داری تھی، اور اس ذمے داری کو پورا کرنے میں چونکہ قریش بڑے ممد و معاون ثابت ہو سکتے تھے، اس لیے آپ نے ان کی تالیفِ قلوب کے لیے جو احسانا کیے، ان میں ایک یہ بھی تھا کہ مہاجرین کی املاک جو قریش کے قبضے میں تھیں، انھیں قریش کے پاس ہی رہنے دیا، حالانکہ مہاجرین نے انھیں واپس لینے کی درخواست بھی کی تھی۔

فتح مکہ سے آپ کا مقصود حقیقی اہل مکہ کے دلوں کی تسخیر تھا، لہذا آپ اہل مکہ کو تحریکِ اسلام میں رسمی طور پر شریک کرنے کی خاطر مقامِ صفا پر تشریف لے گئے اور ایک بلند جگہ پر لوگوں سے بیعت لینے کا سلسلہ شروع کیا۔ مردوں کے بعد عورتوں سے بیعت لی۔ اس سے یہ حقیقت واضح ہو جاتی ہے کہ اسلام میں عورت بھی مرد کی طرح اعتقاد دورائے کے معاملے میں آزاد و خود مختار ہے اور اپنا جداگانہ تشخص و کردار رکھتی ہے۔ بہر حال لوگ جو حق درجوق تحریکِ اسلام میں شامل ہو رہے تھے۔ حق کی فتح اور تقلیب و تسخیرِ قلوب کا یہ منظر بڑا ہی رُوح پرور و بصیرت افروز تھا، لیکن شقی القلوب لوگوں کے لیے یہ نظارہ انتہائی رُوح فرسا تھا اور وہ شقاوت و غصہ کی آتش فروزاں میں جل رہے تھے۔ کچھ روئسائے مکہ خوف کے مارے بھاگ بھگتے تھے، انھیں بھی آپ نے امان دے دی۔ یہ بات بے حد اہم اور قابلِ غور ہے کہ آپ یا کسی اور مسلمان نے کسی شخص کو تحریکِ اسلام میں شامل ہونے پر مجبور نہیں کیا۔ سب نے اسلام کے اصول "لَا اِكْرَاهَ فِي الدِّينِ" پر سختی سے عمل کیا۔ چنانچہ جن لوگوں نے اسلام قبول نہیں کیا، ان کی آزادی، جان و مال اور حقوقِ شہریت سے کسی قسم کا کوئی تعرض نہ کیا گیا۔ مکہ معظمہ کا نظم و نسق درست کرنے اور تحریکِ اسلام کو شد و مد سے جاری رکھنے کا اہتمام کرنے کے بعد آپ مدینے تشریف لے گئے اور ان دونوں امور کی نگرانی کے فرائض حضرت معاذ بن جبلؓ کو تفویض ہوئے۔

قریش تحریکِ اسلام کے اولین دشمن تھے اور انھوں نے اس کو اپنے وقار و حیثیت کا مسئلہ بنا لیا تھا۔ وقار و حیثیت پر اپنا سب کچھ قربان کر دینے سے دریغ نہ کرنا، اہل عرب کا قبائلی و شہابی شعار تھا۔ علاوہ بریں مسلمانوں کا مکہ فتح کر لینے کا مطلب قریش کے وقار و حیثیت اور دین و آزادی کا خاتمہ تھا۔ پھر وہ جنگجو، شجاع اور آزادی و آن پر مڑنے والے تھے، اور اپنے آپ کو دین ابراہیمی اور بیت اللہ کا محافظ سمجھتے تھے، اور اس کی خاطر سب کچھ قربان کرنے کا عزم و داعیہ رکھتے تھے۔ لیکن ان سب باتوں کے باوجود ان کا مسلمانوں کے خلاف ہتھیار نہ اٹھانا، بلا مزاحمت مکہ معظمہ اور بیت اللہ کو ان کے حوالے کر دینا، آپ کا ایک ایسا کارنامہ ہے جس کی مثال تاریخ شاید ہی پیش کر سکے۔ یہ تاریخ ساز

واقعہ آپ کے بے مثال تدبیر اور حربی نفسیات و منصوبہ بندی میں مہارتِ تامہ پر دلالت کرتا ہے۔ مکہ معظمہ، جسے بیت اللہ کے طفیل سارے عرب میں مرکزی حیثیت حاصل تھی، امتدادِ وقت کے ساتھ شرک و بت پرستی کا مرکز بن چکا تھا۔ اس وادی مقدس اور اللہ کے پاک گھر کو توحید کا مرکز بنانا، آپ کا مقصد تھا۔ ہمیں یہ بات نہیں بھولنی چاہیے کہ شرک سے بت پرستی اور مذہبی پیشوائیت جنم لیتی ہے۔ شرک سے فرد اور قوم دونوں کی شخصیت پارہ پارہ ہو جاتی ہے اور اس میں نظریاتی انتشار پیدا ہو جاتا ہے۔ اس کا نتیجہ یہ ہوتا ہے کہ فرد کا وجود ہو یا قوم کا، اس میں کثرت پیدا ہو جانے کے سبب نشو و ارتقا کا امکان ختم ہو جاتا ہے اور انحطاط و زوال اس کا مقدر بن جاتا ہے۔ مذہبی پیشوائیت معاشرے میں شرک کو پھیلاتی اور اس کے انتشار و انحطاط کے عمل کو جاری رکھتی ہے، اس عمل سے فکری تضادات پیدا ہوتے ہیں اور معاشرہ نظریاتی و مادی لحاظ سے مختلف طبقات میں منقسم ہونے لگتا ہے۔ یہاں اس عالمگیر غلط فہمی کا ازالہ کرنا ضروری ہے کہ یہ دین نہیں، مذہبی پیشوائیت یا کلیسائیت ہے جو معاشرے میں طبقات و تضادات پیدا کرتی ہے اور اس طرح اسے ابلیسی و استحصالی بنا دیتی ہے۔ لہذا یہ دین نہیں، مذہبی پیشوائیت ہے جو انسان کی دشمن ہے۔ اگر مارکس، لینن اور ماؤزے تنگ و غیرہ کمیونسٹ رہنماؤں کی نظر میں یہ حقیقت ہوتی تو وہ دین کے بجائے مذہبی پیشوائیت کے دشمن ہوتے اور صرف اسی کے خلاف جنگ کرتے اور دین سے ہرگز تعرض نہ کرتے۔ عرب کی دینی پیشوائیت قریش کے پاس تھی اور جب تک اس پیشوائیت کا خاتمہ نہ ہوتا عرب معاشرے میں شرک و بت پرستی اور استحصالی و طبقہ بندی کا خاتمہ نہیں ہو سکتا تھا، لہذا آپ نے قریش کی پیشوائیت و سیادت کو ایسے حُسنِ تدبیر سے ختم کیا کہ نہ تلوار چلی نہ خون بہا، اور پھر قریش کی اس طرح نفسیاتی تطہیر کی کہ وہ خود ہی دُنیا سے ابلیسی و استحصالی معاشروں کو ختم کرنے اور توحید کی بنیادوں پر خالص انسانی معاشرے کی تعمیر و تشکیل کرنے کی خاطر تحریکِ اسلام کے سرگرم کارکن بن گئے۔ اس حکمتِ عملی کا یہ مقصد بھی تھا کہ مکہ معظمہ کو بیت اللہ کی بدولت جو فضیلت، تقدس اور مرکزی حیثیت حاصل ہے، اسے آپ نہ صرف قائم رکھنا بلکہ عالمگیر بنا چاہتے تھے۔ تحویلِ کعبہ آپ کے اس منصوبے کی ابتدا اور فتح تھی۔

آپ کی اس حکمتِ عملی کا تحریکِ اسلام کو ایک فائدہ یہ پہنچا کہ اس میں قریش کا جوان و تازہ خون شامل ہو گیا، اور مکہ معظمہ تحریکِ اسلام کا ناقابلِ تسخیر حصار بن گیا۔ قریش مدتِ مدید سے تجارت کی غرض سے بیرونی ممالک جاتے رہتے تھے، اور وہ طبعاً ذہین اور سیاسی بصیرت رکھتے

پہنچنے پر عظیم و آخری ۶۱۵ تحریک اسلام کو عالمگیر بنانے کی کوششوں کا آغاز

تھے، اس لیے ان کے جغرافیہ و تاریخ اور قومی خصائل سے واقف تھے۔ چنانچہ تحریک اسلام عرب سے نکل کر بیرونی دنیا میں سرایت کرنے لگی تو قریش اور ان کی معلومات اس کے بڑے کام آئیں۔

شک و شبہ پرستی کا مرکز فتح ہوا تو کفار کے قبائل پر اس کا بہت زیادہ نفسیاتی دباؤ پڑا، اور ان کی خود اعتمادی متزلزل ہو کر رہ گئی۔ وہ اپنے آپ کو بے یار و مددگار خیال کرنے لگے، لیکن اس کے باوجود ان میں جذبہ حمیت اس قدر زیادہ تھا کہ ان میں سے بعض مضبوط قبائل تحریک اسلام کا آخری دم تک مقابلہ کرتے رہے۔

قبائل ہوازن و ثقیف کی بغاوت اور جنگ حنین (شوال ۸ھ / جنوری فروری ۶۲۰ء)۔

فتح مکہ اور اہل مکہ کی اکثریت کے تحریک اسلام میں شامل ہونے کے سبب ان کے معاہدات جو دیگر قبائل سے تھے، خود بخود کالعدم ہو گئے۔ اہل مکہ کی بلا مزاحمت شکست قبول کر لینے کی وجہ سے ان کے حلیف و ہمسایہ قبائل ان سے نفرت کرنے لگے تھے، لہذا ان کی اراضی، باغات اور جاگیریں جو طائف میں تھیں، ان پر ہوازن اور ثقیف کے قبائل نے قبضہ کرنے کا ارادہ کیا۔ یہ دونوں قبائل مبارزت طلبی، جنگی مہارت اور تیرانگنی میں مشہور تھے، لیکن انھیں مسلمانوں کی جوانی کا ردائی کا خطرہ تھا، لہذا انھوں نے بڑے سوچ بچار کے بعد مکہ معظمہ پر قبضہ کرنے کا منصوبہ بنایا۔ اس طرح انھیں متعدد سیاسی و مادی فوائد حاصل ہو سکتے تھے۔ مکہ معظمہ پھر پستی پرستی کا مرکز بن سکتا تھا اور دینی قیادت ان کو میسر آ سکتی تھی، نیز وہ اسلام کی تحریک، انقلاب کے خطرے سے جوان کے سروں پر منڈلا رہا تھا، ہمیشہ کے لیے محفوظ ہو سکتے تھے۔

آپ ایک سچے انقلابی، بیدار مغز اور دور اندیش مدبر و سپہ سالار کی طرح کسی حال میں بھی غافل نہیں ہوتے تھے۔ چنانچہ فتح مکہ کی مسرت بھی آپ کو تحریک اسلام کے دشمنوں سے غافل نہ کر سکی۔ ہر طرف سے معتبر مخبروں اور جاسوسوں کے ذریعے آپ کو باقاعدہ اطلاعات ملتی رہتی تھیں جو نہی آپ کو ان قبائل کے مکہ معظمہ پر حملے کی تیاریوں کی اطلاع ملی، آپ نے اپنی سنت کے مطابق فوراً جوانی کا ردائی کا منصوبہ بنایا۔ اس منصوبے کی خاص بات یہ تھی کہ ان قبائل کو مکہ پر حملہ کرنے کی مہلت نہ دی جائے بلکہ جنگ ان کی سر زمین میں لڑی جائے۔ جنگی نقطہ نظر سے یہ حکمت عملی بالکل موزوں تھی۔ اس سے ایک تو مجاہدین کا جنگی کردار جو فتح مکہ کے بعد بہت بلند

ہو گیا تھا اور بلند ہو گیا۔ دوسرے کئے کی سر زمین میں جنگ ہوتی تو کئے کی غیر مسلم آبادی اور منافق لوگوں کی غداری کا خطرہ تھا اور وہ پیچھے سے چھرا گھونپ سکتے تھے۔ آپ نے مکہ معظمہ میں مختلف ذرائع سے اسلحہ اور رسد کی فراہمی کا انتظام کیا اور ان شوریدہ سر قبائل کی بغاوت فرو کرنے کے لیے شوال ۸ ہجری میں طائف کی طرف پیش قدمی کی۔

قبائل ہوازن و ثقیف نے بنی مضر اور بنی ہلال کو اس جنگ میں اپنا حلیف و اتحادی بنالیا لیکن بنو کعب اور بنو کلاب کو اپنے ساتھ ملانے میں ناکام رہے۔ ان کا متحدہ لشکر چار ہزار بہادر، نڈر اور آزمودہ کار جنگجو جوانوں پر مشتمل تھا، جن میں عرب کے بہترین ناوک انگن بھی شامل تھے۔ اس کا سپہ سالار مالک بن عوف مقرر ہوا اور عرب کا مشہور اور مانا ہوا ماہر حرب اور آزمودہ کار سپہ سالار دُرَید بن الصّمہ اس کا مشیر بنایا گیا یہ لشکر کئے کی طرف بڑھا، لیکن اسلامی لشکر کی پیش قدمی کی خبر سن کر مالک بن عوف نے وادی حنین میں جنگ لڑنے کا فیصلہ کیا اور وہیں پڑاؤ ڈال دیا۔ دُرَید بن الصّمہ نے کھلے میدان کے بجائے اس سے زیادہ محفوظ اور موزوں کوہستانی مقام پر چھاؤنی ڈالنے کا مشورہ دیا، لیکن مالک بن عوف نے اسے حقارت سے ٹھکرا دیا۔ دُرَید کو جب بنو کعب کی جنگ میں شمولیت نہ کرنے کا پتا چلا تو اس نے اسے بدشگونی پر مجبور کیا۔

مالک بن عوف اگرچہ جوان تھا، لیکن بڑا جنگجو اور ماہر حرب تھا۔ اس نے لشکر کو کھلے میدان میں رکھا، مگر اس کی حفاظت کے لیے تیر اندازوں کو تین اطراف میں، پہاڑی گھاٹیوں، دروں اور حربی ادٹوں Features میں اس طرح چھپا دیا کہ اسلامی لشکر کو اس کا پتا نہ چل سکا۔ مسلمانوں کو نصرت الہی سے زیادہ اپنی کثرت پر بھروسہ ہو گیا تھا اور وہ دشمن کی چالوں اور منصوبوں سے غافل بے پروا ہو گئے تھے۔

صُح صدوق ہوتے ہی اسلامی لشکر کے مقدمہ الجیش نے جس میں اہل مکہ کے نو مسلم منافق اور غیر مسلم حلیف جوان شامل تھے، حضرت خالد بن ولیدؓ کی قیادت میں دشمن پر دھاوا بول دیا۔ حضرت خالدؓ نے اپنے معمول کے مطابق بجلی کی سرعت کے ساتھ حملہ کیا اور دشمن پر اس قدر دباؤ ڈالا کہ وہ پیچھے ہٹتا گیا۔ میرے نزدیک دشمن کی اتحادی فوج کا اس منظم طریقے سے پیچھے ہٹنا، مالک بن عوف کی واپسی ہی جنگی چال تھی جیسی ابوسفیان نے جنگ احد میں چلی تھی۔ اسلامی لشکر کے جوان جوش میں آگے بڑھتے گئے یہاں تک کہ تیر اندازوں کی زد میں آگئے، لیکن انھیں اس کی خبر نہ تھی۔ پھر غضب یہ ہوا کہ مال غنیمت نے انھیں اپنی طرف متوجہ کر لیا۔ ادھر وہ مال غنیمت پر لپکے، ادھر تیر اندازوں نے تین



طرف سے ان پرتیروں کی بارش کر دی۔ وہ سراسیمہ ہو کر بھاگے۔ اس جگہ ڈھلے میں سارے لشکر کی صفیں درہم برہم ہو گئیں۔ قریب تھا کہ یہ صورت حال اسلامی لشکر کی شکست پر نتیج ہوتی کہ آپ کی بے مثال جرأت و ثبات قدمی نے صورت حال کو سنبھالا اور آپ کی ولولہ انگیز قیادت نے مجاہدین کے برصوں میں توانائی پیدا کر دی۔ آپ نے نئی جنگی صورت حال کے مطابق نیا جنگی منصوبہ بنایا۔ برق رفتاری سے ان کی صفوں کو درست کیا۔ مقدمہ الجیش میں انصار اور مہاجرین کو رکھا، اور اس سے پہلے کہ دشمن حملہ کرتا، آپ نے انھیں نئے جنگی منصوبے کے مطابق دشمن پر بھرپور حملہ کرنے کا حکم دیا۔ نعرۂ تکبیر کی لہر خیز و فلک شگاف گونجوں میں مسلمانوں نے اس جوش و بے جگری سے مقابلہ کیا کہ کفار اس کی تاب نہ لاسکے۔ ان کے دلوں پر اس قدر ہیبت طاری ہو گئی کہ وہ میدان سے بھاگ اٹھے۔ اس حملے میں ان کے تیر انداز بھی بے بس ہو کر رہ گئے، کیونکہ مسلمان ان کی زد سے باہر تھے۔ چنانچہ وہ بھی سراسیمہ ہو کر میدان جنگ چھوڑ گئے۔

دشمن کا اتحادی لشکر شکست کھانے کے بعد دو حصوں میں تقسیم ہو گیا۔ ایک حصہ درید بن البقمہ کی سرکردگی میں وادی حنین ہی میں اوطاس کے مقام پر جمع ہوا اور دوسرا حصہ مالک بن عوف کی قیادت میں طائف میں پناہ گزین ہو گیا۔

آپ نے حسب معمول تیزی، پھرتی اور برق رفتاری سے دشمن کے تعاقب کا منصوبہ بنایا۔ اوطاس پر حملے کے لیے حضرت ابو عامر اشعریؓ کی قیادت میں فوج بھیجی۔ درید کے پاس اگرچہ کئی ہزار کا لشکر تھا، جس میں تیرانگن بھی تھے، لیکن مسلمانوں کی ہیبت اور رعب کی وجہ سے ان کے دلوں میں نہ وہ ولولہ تھا اور نہ جوش، ہمت بھی پست ہو چکی تھی، لہذا وہ بے دلی کے ساتھ لڑے اور شکست فاش کھائی۔ اس بار مسلمانوں نے انھیں بھاگنے کا موقع نہ دیا اور انھیں جنگی قیدی بنا لیا۔<sup>۲۲</sup>

### محاصرہ طائف (شوال ۵۸ھ / فروری ۶۳۰ء) :

طائف حصار بند شہر تھا، جس میں ایک بڑا مضبوط و مستحکم قلعہ تھا۔ یہاں کے امر عرب میں روسائے قریش کی ٹکڑے تھے۔ لوگ خوش حال، تند خو، جنگجو اور اپنے عہد کے جدید قسم کے آلات جنگ سے واقف تھے۔ ان کے بعض افراد نے اس فن حرب کو مین میں جا کر سیکھا تھا۔ مالک بن عوف اپنی شکست خوردہ فوج لے کر اس قلعے میں محصور ہو گیا۔ محصورین نے بڑی عجلت سے قلعے کی مرمت کی، اس میں سال بھر کا سامان رسد جمع کیا، چاروں طرف منجنیقیں نصب کیں، اہم مقامات

پر تیر انداز متعین کیے اور اس طرح اسے ناقابل تسخیر بنا دیا۔ آپ نے اپنی قیادت میں فوج کو طائف کی طرف پیش قدمی کا حکم دیا اور حضرت خالد بن ولیدؓ کو مقدمۃ الجیش کا سالار مقرر کر کے پہلے روانہ کر دیا۔ اسلامی لشکر نے قلعے کا محاصرہ کر کے پہلی مرتبہ قلعہ شکن آلات، دبابہ اور منجنیق استعمال کیے، لیکن اہل قلعہ محاصرین سے زیادہ اس فن میں ماہر تھے، اور پھر وہ قلعے کے اوپر بلند اور محفوظ مقامات میں تھے، لہذا وہ بروقت جوابی کارروائی کر کے حملہ آوروں کو نقصان پہنچا کر پیچھے ہٹنے پر مجبور کر دیتے تھے۔

محاصرہ بیس دن تک رہا۔ محصورین میں قلعے سے باہر نکل کر لڑنے کی جرأت و ہمت نہ تھی اور محاصرے کو طول دینا تحریک اسلام کے مفاد کے خلاف تھا، اور آپ کو یہ گوارا نہ تھا۔ آپ نے مجلس شوریٰ منعقد کی۔ اہل رائے کا موقف یہ تھا کہ محصورین کا جنگی کردار منترزل ہو چکا ہے اور وہ ذہنی طور پر بھی شکست کھا چکے ہیں، لہذا ان کے دوبارہ بغاوت کرنے کا کوئی امکان نہیں ہے۔ علاوہ بریں، ان کے نخلستان اور کھیت جن پر ان کی معیشت کا انحصار تھا، برباد ہو چکے ہیں اور اقتصاد ناکہ بندی انھیں گھٹنے ٹیکنے پر مجبور کر دے گی، لہذا سرد جنگ کے ذریعے ان کو مطیع کرنا زیادہ مناسب ہے۔ مشورہ معقول تھا، آپ نے قبول فرمایا اور محاصرہ اٹھالیا۔ اس موقع پر بعض صحابہ کرام نے آپ سے ثقیف کو بددعا دینے کی درخواست کی۔ رحمۃ اللعالمین نے آسمان کی طرف دیکھا اور دعا کی: "اللہ تعالیٰ ثقیف کو ہدایت دے کہ وہ میرے پاس چلے آئیں۔" یہ دعا تحریک اسلام کی غایت اور اس کی انقلابی و مجاہدانہ سرگرمیوں کے مقصود حقیقی کی مظہر ہے۔ اصل یہ ہے کہ ہدایت و رحمت ہی آپ کی تحریک رحمۃ اللعالمین کی غایت حقیقی تھی اور ہے۔

طائف سے آپ واپس جبرائیل تشریف لائے، جہاں آپ نے مال غنیمت کو مجاہدین میں تقسیم کیا۔ آپ کی نظر ہمیشہ قریش کی غیر معمولی صلاحیتوں پر رہتی تھی۔ مقصود یہ تھا کہ ان کے دلوں کو مسخر کر کے ان سے تحریک اسلام کو کامیاب بنانے کے لیے پورا پورا کام لیا جائے۔ مسلمانوں سے برسر پیکار رہنے اور تجارتی دشواریوں کی وجہ سے قریش کی معاشی حالت ابتر ہو چکی تھی، لہذا انھیں مال و دولت دے کر ان کے دلوں کی تالیف و تسخیر کا یہ بہترین موقع تھا۔ آپ حقیقی معنوں میں بلند پایہ مدبر تھے، لہذا آپ کے حُسن تدبیر نے اس موقع سے پورا پورا فائدہ حاصل کرنے کا فیصلہ کیا۔ مال غنیمت کثیر تھا۔ آپ نے اس کا کثیر حصہ قریش کو عطا کر دیا۔ انسان بہ حال بشر ہے۔ انصار میں سے وہ لوگ جن کی نظر آپ کی اس حکمت عملی پر نہ تھی،

انہیں قریش پر آپ کی اس عطائے کثیر سے رنج پہنچا، اور پھر اپنی اس محرومی کا ملال بھی ہوا۔ یہ اصحاب سچے اور سادہ دل تھے اور انہیں آپ سے والہانہ محبت تھی۔ حرفِ شکایت زبان پر آہی گیا۔ آپ کو ایک ایک بات کی خبر ہو جاتی تھی۔ آپ نے یہ سنا تو انصار کی غلط فہمی کو دور کرنے کے لیے فوراً ان کا اجلاس بلا دیا۔ انصار جمع ہوئے تو آپ نے اس موقع پر ایسا خطبہ دیا جو ایجازِ بلاغت کی بہترین مثال ہے۔ آپ نے انصار کو مخاطب کر کے فرمایا :

”کیا یہ سچ نہیں ہے کہ تم پہلے گمراہ تھے، اللہ تعالیٰ نے میرے ذریعے تمہیں ہدایت کی۔ تم منتشر و پراگندہ تھے، اللہ تعالیٰ نے میرے ذریعے تم میں وحدت و جمعیت پیدا کی، تم مفلس تھے، اللہ تعالیٰ نے میرے ذریعے تمہیں تو نگری دی؟“ آپ کے ہر جملے پر انصار کہتے جاتے تھے کہ اللہ اور رسول کا احسان سب سے بڑھ کر ہے۔ دفعتاً آپ نے کلام کا رخ بدلا اور فرمایا :

”نہیں۔ تم یہ جواب دو کہ اے محمد! لوگوں نے جب تیری تکذیب کی تو ہم نے تیری تصدیق کی۔ لوگوں نے تجھے چھوڑ دیا تو ہم نے پناہ دی۔ تو مفلوک الحال آیا تھا، ہم نے تیری ہر قسم کی مدد کی۔“ پھر ذرا توقف کے بعد آپ نے فرمایا ”تم یہ جواب دیتے جاؤ اور میں کہتا جاؤں گا کہ تم سچ کہتے ہو۔ لیکن اے انصار! کیا تمہیں یہ پسند نہیں کہ لوگ اونٹ اور بکریاں لے جائیں اور تم محمد کو لے کر اپنے گھر جاؤ؟“ انصار، جن کے دلوں پر پہلے ہی رقت طاری تھی، آپ کے اس سوال سے تڑپ اٹھے اور بسا ختہ پکار اٹھے :

”ہمیں اور کچھ نہیں، صرف محمد چاہیے۔“

مجمع پر عجیب کیفیت طاری تھی۔ دل گداز، آنکھیں اشکبار اور لبوں پر آہ و فغاں تھی۔ احساسِ ندامت سے سر جھکے ہوئے تھے۔ صحابہ کرام کی ڈاڑھیاں آنسوؤں سے تر تھیں اور خشیتِ الہی سے دلوں پر لرزہ طاری تھا۔ ساتھ ہی آپ کی زبان مبارک سے یہ شردہ جانفزا سن کر کہ رحمتہ للعالمین ان کے ہیں اور ان کے پاس ہی رہیں گے، ان کے دل نورِ مسرت سے جگمگا اٹھے۔ وہ لذتِ موزوسا کے اس عالم میں تھے کہ آپ نے ان سے ناصحانہ انداز میں فرمایا : ”اہل مکہ تو مسلم ہیں۔ ان کو حق کی بنا پر نہیں بلکہ تالیفِ قلوب کی خاطر مال دیا ہے۔“ بات سچ تھی، دلوں میں اتر سکی۔ انصار کا شکوہ دراصل رسول اللہ صلی اللہ علیہ وسلم سے والہانہ محبت کی دہہ سے تھا، اور جب انہیں یہ یاد دلا گیا کہ آپ ان کے ہیں اور دونوں جہاں کی یہ متاعِ بے بہا ان کے پاس رہے گی تو ان کے دلوں میں طمانیت و مسرت کی جنتیں بس گئیں۔ اہل سن و نظر بہانتے ہیں کہ مدینہ آپ کی برکت سے آج بھی مہبطِ

انوار و ملائکہ اور زیارت گاہِ خلائق ہے۔

آپ کے پاس چھ ہزار کے قریب جنگی قیدی تھے۔ اس موقع پر بھی آپ نے حسبِ معمول عفو و درگزر اور رحمت و شفقت کا مظاہرہ کیا اور فدیہ و شرط کے بغیر سب کو رہا کر دیا۔ ان جنگی قیدیوں میں آپ کی رضاعی بہن حضرت شہما بھی تھیں۔ آپ نے ان کو پہچانا تو جو ششِ محبت سے انہیں شکبار ہو گئیں۔ ان کے لیے آپ نے خود اپنی رداے مبارک بچھائی، انہیں چند اونٹ اور بکریاں مرحمت فرمائیں اور ان کی خواہش پر انہیں عزت و احترام کے ساتھ ان کے خاندان کے پاس پہنچا دیا۔

اس سال کا ایک اہم واقعہ یہ ہے کہ اللہ تعالیٰ نے آپ کو حضرت ماریہ کے بطن سے ایک بیٹا عطا فرمایا۔ آپ نے ان کا نام ابراہیم رکھا۔ لیکن آپ کا یہ پیارا بیٹا تقریباً ڈیڑھ برس کے اندر ہی اللہ کو سارا ہو گیا۔ وفات کے دن اتفاق سے سورج کو گرہن لگا۔ لوگوں نے اسے وفاتِ ابراہیم سے منسوب کیا، کیونکہ اہل عرب کا عقیدہ تھا کہ کسی عظیم انسان کی موت پر سورج گرہن ہوا کرتا ہے۔ آپ کو خبر ہوئی تو آپ نے اس عقیدے کے بطلان کے لیے لوگوں کو جمع کیا اور فرمایا:

”سورج اور چاند قدرت کی تخلیقات ہیں، کسی کے مرنے یا جینے سے ان کو گرہن نہیں لگتا۔“ اس کے بعد آپ نے نمازِ کسوف باجماعت ادا کی۔

سورج گرہن سے متعلق باطل عقیدے کے بطلان کا یہ واقعہ سطحِ بین نظر دوں کو شاید معمولی سا نظر آئے، لیکن اہل نظر کے نزدیک یہ بڑی اہمیت کا حامل ہے۔ اس بات کے متعلق دورائیں نہیں ہو سکتیں کہ سورج گرہن کے متعلق قدیم عرب کے عقیدے سے لوگوں کے دلوں میں آپ کے جلیل القدر فرزند کی عظمت کا سکہ بٹھسا تھا، اور اس سے خود بخود دل میں یہ عقیدہ پیدا ہوتا تھا کہ اگر بیٹا اتنا عظیم ہے کہ اس کے انتقال پر سورج کو گرہن لگ گیا تو باپ کی وفات پر نہ جانے دنیا پر کیا قیامت اٹوٹے گی۔ آپ چونکہ اللہ تعالیٰ کے سچے نبی تھے، اس لیے آپ نے اس جھوٹے عقیدے کی فوراً تردید کر دی۔ یہ تردید باطل اہل صدق و نظر کے نزدیک آپ کی صداقت کی دلیل ہے۔

آپ کا نمازِ کسوف باجماعت ادا کرنا اس امر پر دلالت کرتا ہے کہ آپ کو اللہ تعالیٰ کی حضوری کس قدر محبوب و مرغوب تھی، اور اس سے جو دولتِ دل ملتی ہے، اس سے دوسروں کے

دامنِ زندگی کو معمور کرنا بھی آپؐ کا شعارِ زندگی تھا۔

عورت کتنے ہی عظیم اور جلیل القدر انسان کی بیوی کیوں نہ ہو، وہ اپنی ذات کو فراموش نہیں کر سکتی۔ وہ گھریلو زندگی میں ربوبیت چاہتی ہے اور اس کے لیے مادی وسائل کا ہونا لازمی ہے، لہذا عورت مادی وسائل سے صرف نظر نہیں کر سکتی۔ آپؐ کی ازواجِ مطہرات ایک تو خوشحال گھرانوں سے تعلق رکھتی تھیں، دوسرے انھیں بھی مادی وسائل کی حاجت تھی، تیسرے مسلمانوں میں خوشحالی کا دور شروع ہو چکا تھا، اس لیے انھوں نے بھی آپؐ سے بنیادی ضروریات کی فراہمی کا مطالبہ کیا۔ وہ آپؐ کو لوگوں میں مالِ غنیمت کے خزانے تقسیم کرتے اور خالی ہاتھ گھر آتے دیکھتی تھیں۔ لوگوں کے دلوں کو منور اور ان کے چُڑھوں کو روشن کرنے والے رحمۃ اللعالمینؐ کے گھر میں کئی کئی دن تک چُڑھا روشن نہ ہوتا تھا، اور نانِ جویں تک میسر نہیں آتی تھی۔ ازواجِ مطہرات کے دل بہر حال صدفِ نازک ہی کے ٹودل تھے، وہ گھر کی بے سروسامانی، مفلوک الحالی، معیشت کی تنگی اور محرومی کے شکیب رُبا منظر کے حریف نہ ہو سکے اور بھر آئے، بات لبوں پر آئی، لیکن شنوائی نہ ہوئی۔ بات بڑھی، شکوے تک پہنچی، لیکن مداوانہ ہوا تو شکایت کے دفتر کھل گئے۔ گھریلو نقطہ نظر سے یہ مطالبات ناجائز نہ تھے، لیکن ان کی نظر سے یہ بات اوجھل ہو گئی کہ وہ عام عورتیں نہیں ہیں بلکہ پیغمبرِ اعظم و آخر صلی اللہ علیہ وآلہ وسلم کی ازواجِ مطہرات ہیں جو ایک مثالی انسان ہیں، جنہوں نے افرادِ نسلِ انسانی کو عملیہ دکھانا تھا کہ عظیم مقاصد اور معاشرے کے وسیع تر مفادات کی خاطر وہ ایسے تجربات سے کیسے گزر سکتے ہیں۔ نیز آپؐ نے اپنی سیرت کے حوالے سے یہ ثابت کرنا تھا کہ اسلام محض نظریاتی نہیں عملی دین ہے، لہذا نبی کی شریکِ حیات ہونے کی حیثیت سے انھیں آپؐ کے عظیم واقعاتی مقاصد کی خاطر ایثار و قربانی بھی اتنی ہی زیادہ کرنا ہوگی۔ انھیں اس حقیقت کا احساس دلانے کی خاطر آپؐ نے ایک ماہ کے لیے ان سے علیحدہ رہنے کا فیصلہ کیا اور بالائی منزل کے ایک الگ تھلگ حجرے میں خلوت گزریں ہو گئے۔ اس خلوتِ کدے میں کسی شخص کو آنے کی اجازت نہ تھی۔

قرآن سے مترشح ہوتا ہے کہ آپؐ کی اس مکمل خلوت گزینی کا ایک یہ مقصد بھی تھا کہ آپؐ کو اب معاشرے کی تعمیر و تشکیل اور تحریکِ اسلام کے آئندہ لائحہ عمل کو مرتب کرنے کے لیے فراغتِ تنہائی اور مسلسل غور و فکر کی ضرورت تھی۔ ایک ماہ کی علیحدگی اور محبت سے محرومی کا ازواجِ مطہرات پر خاطر خواہ اثر ہوا۔ پیغمبرِ اعظم و آخر صلی اللہ علیہ وسلم کے حوالے سے ان میں اپنی حیثیت، عظمت

اور ذمے داریوں کا شعور بیدار ہو گیا اور انھوں نے اپنے دل میں آپ کی رفاقت میں ہر امتحان و تجربے سے گزرنے کا فیصلہ کر لیا۔

اگرچہ یہ قطعی طور سے معمولی قسم کا گھریلو معاملہ تھا، لیکن وہ جو منافق تھے، انھوں نے بات کا بتنگڑ بنا دیا اور یہ افواہ اڑادی کہ آپ نے ازواجِ مطہرات کو طلاق دے دی ہے۔ اس افواہ سے ان کا مقصد آپ اور صحابہ کرامؓ میں ناچاقی پیدا کرنا تھا، جن سے آپ کا رشتہ صہرہ تھا۔ ان کے نزدیک اس دور کی قبائلی عصبیت زندگی میں یہ گھریلو مسئلہ ایک زبردست معاشرتی خلفشار اور خانہ جنگی کی صورت پیدا کر سکتا تھا، لیکن آپ کی محبت صحابہ کرامؓ کے دلوں میں اپنے جان و مال، والدین، اولاد سب کی محبت پر حاوی تھی۔ منافقوں کی کوئی تدبیر کارگر نہ ہوئی۔ ایک ماہ ہوا تو آپ پر وحی نازل ہوئی، جس میں آپ کو ازواجِ مطہرات سے متعلق واضح ہدایات دی گئی تھیں :

”اے نبی! اپنی بیویوں سے کہہ دو کہ اگر تم دنیا کی زندگی اور اس کی زینت کی طلب و آرزو رکھتی ہو تو آؤ، میں تمہیں مال و متاع دوں اور حسین طریقے سے رخصت کر دوں۔ لیکن اگر تمہیں اللہ تعالیٰ، رسول اور آخرت کے گھر (جنت) کی طلب و جستجو ہے تو تم میں جو احسان کرنے والی ہیں، ان کے لیے اللہ نے اجر عظیم تیار کر رکھا ہے۔“ (الاحزاب ۳۳ : ۲۸، ۲۹)۔

جو بات پہلے ہی آپ کے قلب مبارک میں تھی، وہی کلامِ الہی میں تھی، کیونکہ آپ کی موضوعی معرفت زندگی رنگِ الہی سے مزین تھی۔ آپ ایک ماہ کے بعد خلوت سے جلوت میں آئے اور اہل شوق کو اذنِ باریابی ہوا۔ آپ کے رخِ روشن کو دیکھا تو یوں محسوس ہوا کہ عید کا چاند طلوع ہو گیا ہے۔ وہ دن اہل دید کے لیے روزِ عید تھا۔ صحابہ کرامؓ کے چہرے جو پہلے اداس و منگوم تھے، فرط مسرت سے شاداب ہو گئے۔ معاشرتی زندگی میں جو انقباض پیدا ہو گیا تھا، وہ دور ہو گیا، اور اس میں پھر بسط و کشادگی پیدا ہو گئی۔

اہل شوق و دید سے رخصت ہو کر سب سے پہلے آپ حضرت عائشہ صدیقہؓ کے پاس تشریف لے گئے اور اللہ تعالیٰ کے فیصلے کو ان کے سامنے پیش کیا۔ دل تو پہلے ہی بدل چکا تھا، انھوں نے فوراً جواب دیا : مجھے اللہ اور رسولؐ کے سوا کچھ نہیں چاہیے۔ یہی جواب دوسری ازواجِ مطہرات کا بھی تھا۔ آپ گھر تشریف لائے تو عید کا سماں بندھ گیا۔ ہر حجرہ، جو فراق میں تاریک و سوگوار تھا، عید وصال کی مسرتوں سے جگمگا اٹھا۔ گھر حسن المآب بن گیا۔

عظیم انسانوں کے سوانح حیات سے اس تلخ حقیقت کا پتا چلتا ہے کہ ان میں بہتوں کی

گھریلو زندگی بڑی تلخ تھی اور انھیں گھر کی مسترئیں میسر نہ تھیں۔ اس کا عموماً یہ سبب ہوتا ہے کہ ایسے انسان اپنے مشن میں اس قدر کھو جاتے ہیں کہ گھر کی طرف بہت کم توجہ دیتے ہیں۔ عورت شوہر کی اس کم التفاتی کو اس کی بے مہری اور بے وفائی پر محمول کرتی ہے اور اس کا انتقام یہ لیتی ہے کہ گھر کو جہنم بنا کر شوہر کو اس کی مسرتوں سے محروم کر دیتی ہے۔ لیکن آپ کی یہ امتیازی خوبی ہے کہ آپ عظیم ترین انسان بھی تھے، اور آپ کو گھریلو زندگی کی مسرتیں بھی اتنی ہی زیادہ میسر تھیں، حالانکہ گھر میں مفلوک الحالی اور بے سروسامانی کا عالم رہتا تھا۔ اس کے دو بنیادی اسباب تھے: ایک یہ کہ آپ بھرپور زندگی گزارتے تھے۔ اس سے مراد یہ ہے کہ انفرادی و اجتماعی زندگی کا ایک ایک گوشہ آپ کی نظر و عمل میں رہتا تھا۔ دوسرے یہ کہ آپ پیکرِ مہر و وفا تھے اور اپنی ہر شریکِ حیات کے جذبات و احساسات اور حقوق و مراعات کا پورا پاس و لحاظ رکھتے تھے۔

احکامِ قرآنی کی متابعت میں آپ ازدواجی زندگی کو غیر معمولی اہمیت دیتے تھے۔ وجہ یہ ہے کہ وہ معاشرتی زندگی کی اساس ہوتی ہے۔ چونکہ گھروں سے خاندان اور خاندانوں سے معاشرہ تشکیل پاتا ہے، اس لیے جس قسم کی گھریلو اور خاندانی زندگی ہوتی ہے، اسی قسم کی معاشرتی زندگی بھی ہو کرتی ہے۔ چنانچہ جیسا کہ آپ کی احادیثِ طیبہ سے ثابت ہے، شیطان (جو انسان کا دشمن ہے) کی انتہائی کوشش میاں بیوی میں بدگمانی و ناچاقی پیدا کر کے گھریلو زندگی میں فساد برپا کرنا ہوتا ہے اور اسے وہ اپنی سب سے بڑی کامیابی سمجھتا ہے۔ ایسی ہر کوششِ اسلام میں انتہائی مذموم اور گناہ ہے۔

غزوہ تبوک : (رجب ۹ھ / نومبر ۶۲۳ء)

موتہ کی جنگ میں رومی سلطنت اپنی فوج اور جنگی وسائل کی بہت زیادہ کثرت کے باوجود مسلمانوں کے قلیل التعداد لشکر کا کچھ نہ بگاڑ سکی تھی۔ اہلِ روم اسے بجا طور پر اپنی ذلت و ناکامی سمجھتے تھے۔ انھوں نے عرب کی سرحد پر اپنے باجگزار عیسائی عرب قبائل کو اسلامی مملکت پر حملہ کرنے کے لیے تیار رہنے کا حکم دیا اور خود بھی تیاریاں کرنے لگے۔ آپ کے جاسوسوں میں منطبی سوداگر بھی تھے۔ ان کے ذریعے آپ کو رومیوں کے جنگی منصوبے، تیاریوں اور فوجی نقل و حمل کی اطلاعات ملیں تو آپ نے اپنے دستور کے مطابق فوری طور سے جوابی کارروائی کرنے کا منصوبہ بنایا، جس کی ایک اہم شق یہ تھی کہ دشمن کو نہ تو حملہ کرنے میں پہل کا موقع دیا جائے اور نہ اسے اپنی سرحد کے اندر آنے یا جائے۔ ان دنوں عرب میں قحط پڑا ہوا تھا اور گرمی جو بن پر تھی، اس لیے سفرِ انتہائی دشوار گزار تھا۔

فوج کا ان حالات میں اتنا دور دراز پیدل صحرائی سفر کرنا قریب قریب ناممکن تھا، اور سب مجاہدین کے لیے سواری کا انتظام بھی نہیں ہو سکتا تھا۔ پھر فحط میں رسد کی فراہمی کا مسئلہ بھی درپیش تھا۔ حالات اس قدر نامساعد و شکیب رُبا تھے کہ بڑے سے بڑا جانناز و تجربہ کار سپہ سالار بھی ایسی مہم پر جانے کی ہمت نہیں کر سکتا تھا، لیکن آپ نے اپنی ولولہ انگیز قیادت اور حُسن تدبیر کی بدولت تیس ہزار مجاہدین کا لشکر جہاد تیار کر لیا جس میں صرف دس ہزار سوار تھے، یعنی تین مجاہدوں کے حصے میں ایک گھوڑا آیا، جس پر انھیں باری باری سفر کرنا تھا، لیکن مجاہدوں کی ایک خاصی تعداد کے لیے سواری کا یہ انتظام بھی نہ ہو سکا۔ وہ جہاد و شہادت کی سعادت سے محرومی پر روتے تھے۔ ان کے آنسوؤں کی ایک قیمت تو یہ لگی کہ اللہ تعالیٰ نے قرآن مجید میں ان کی اس کیفیت کا ذکر کر کے انھیں زندہ جاوید کر دیا اور دوسری قیمت یہ لگی کہ انھیں جنت کی حیاتِ محض عطا کر دی۔

اس لشکر کی تیاری میں صحابہ کرام رضی اللہ عنہم نے مثالی ایثار و قربانی کا مظاہرہ کیا۔ زاد و راہلہ کی بہت زیادہ کمی کے سبب اسے "جیشُ العسرت" بھی کہتے ہیں۔ اہل روم کی جنگی تیاریوں سے متعلق بنی سواد گروں کی اطلاعات بے بنیاد تو نہ تھیں مگر مبالغہ آمیز ضرور تھیں۔ رومیوں اور غسانی قبائل نے عرب پر حملہ کرنے کا منصوبہ ان اطلاعات کی بنا پر بنایا تھا کہ پیغمبرِ اسلام صلی اللہ علیہ وسلم کا انتقال ہو چکا ہے، اسلامی مملکت کا شیرازہ بکھر چکا ہے اور فحط نے عربوں کو کمزور و لاچار کر دیا ہے۔ لیکن جب ان کو مسلمانوں کے لشکرِ جہاد کی پیش قدمی کی اطلاعات ملیں تو وہ اس قدر حیران و مرعوب ہوئے کہ انھیں نبرد آزما ہونے کی ہمت نہ ہوئی۔ آپ نے تبوک کے مقام پر چھاونی ڈالی اور بیس دن تک کوششوں کا انتظار کیا، لیکن انھیں مقابل آنے کی جرأت نہ ہوئی۔ مسلمانوں کی یہ عسکری و سیاسی فتح تھی اور اس سے تحریکِ اسلام کو متعدد فوائد حاصل ہوئے۔ سرحدی علاقے کے کسی قبائل مرعوب ہو کر مطیع ہو گئے اور انھوں نے جزیرہ دینا منظور کر لیا، مثلاً ایلہ کے سردار یوحنا اور دوتہ الجند کے سردار اکیدر۔ اس رقم سے اسلامی حکومت کے وسائل آمدن میں اضافہ ہو گیا اور تحریکِ اسلام کے اثر و نفوذ کے آفاق حدودِ عرب سے ماوراء ہو گئے۔

زندگی کے ہر گوشے میں آپ کی کامیابی کا ایک سبب یہ تھا کہ آپ کی نظربیک وقت حال اور مستقبل پر رہتی تھی۔ تحریکِ اسلام بنیادی طور سے ایک عالمگیر انقلابی تحریک تھی، لہذا اس کی حدود کو وسیع سے وسیع تر کرنا آپ کے ہر اقدام و مہم کی مضمّن غایت ہوتی تھی۔ اس مہم سے آپ کو اس مقصد میں خاص کامیابی ہوئی۔ دُور رس نتائج کے اعتبار سے اس مہم کی اہمیت و افادیت میں مبالغہ نہیں ہو سکتا۔



## مسجدِ ضرار کی تخریب

اس مہم میں رد اور ایسے واقعات رونما ہوئے جن کا اللہ تعالیٰ نے قرآن مجید میں ذکر فرمایا ہے: ان میں سے ایک مسجدِ ضرار کا واقعہ ہے۔ یہ مسجد منافقوں نے مسلمانوں میں تفرقہ ڈالنے اور ان کے خلاف سازشوں کا اڈہ بنانے کی غرض سے تعمیر کی تھی۔ آپ نے اس مہم سے مراد حضرت فرمائی تو اللہ تعالیٰ نے آپ کو منافقوں کے ارادہ و نیت سے آگاہ کر دیا۔ آپ نے اس مسجدِ ضرار کو تدریس آتش کر دیا۔

دوسرا واقعہ بالخصوص ان تین صحابہ کرامؓ کا ہے جو محض تساہل کے باعث اس جہاد میں شرکت نہ کر سکے تھے۔ یہ تین شخص حضرت کعب بن لکھ، حضرت بلال بن امیہ اور حضرت مراد بن ربیعؓ تھے۔ چونکہ یہ سچے مسلمان اور مجاہد تھے، جہاد و شہادت کی طلب و آرزو رکھتے تھے اور محض تساہل کی وجہ سے جہاد میں شریک نہ ہو سکے تھے اور پھر انہوں نے آپ سے سچ بولا تھا اہل لیے اللہ تعالیٰ نے ان کی توبہ قبول کر لی اور مسلمانوں میں جہاد کی غیر معمولی اہمیت کا ایقان پیدا کرنے کے لیے اس واقعے کو قرآن مجید میں بیان فرمایا۔

## ایک تاریخی اعلان (ذیقعد ۹ھ / فروری۔ مارچ ۶۳۱ء):

اس میں شک نہیں کہ مدینہ منورہ کو دار الحکومت ہونے کے باعث اہل اہمیت حاصل تھی، لیکن مکہ معظمہ کو بیت اللہ کی وجہ سے مرکز اسلام بننا تھا، لہذا اسے اہل شرک و کفر سے پاک و صاف کرنا ضروری تھا۔ چنانچہ فتح مکہ کے ایک برس کے اندر امن و امان بحال ہو گیا اور سیاسی حالات سازگار ہو گئے تو آپ نے ۹ ہجری میں حج کے موسم میں تین سو مسلمانوں کی ایک جماعت کو حضرت ابو بکر صدیقؓ کی قیادت میں مکہ معظمہ روانہ کیا اور حضرت علیؓ کو ایک تاریخی اعلان دے کر نقیب اسلام مقرر فرمایا۔ حضرت سعد بن وقاصؓ، حضرت ابو ہریرہؓ اور حضرت جابرؓ وغیرہ کو علم کے فرائض تفویض ہوئے۔

تمام مسلمانوں نے سنت ابراہیمیؑ کے مطابق مناسک حج ادا کیے۔ قربانی کے دن حضرت ابو بکر صدیقؓ خطبہ دے چکے تو حضرت علیؓ نے پہلے سورۃ برأت کی چالیس آیات تلاوت کیں اور پھر حکومت کی طرف سے یہ اعلان کیا کہ آج کے بعد کوئی مشرک و کافر نماز، کعبہ میں داخل نہ ہو سکے گا۔

اور نہ کوئی شخص برہمنہ ہو کر حج کر سکے گا۔ نیز وہ تمام معاہدے جو مشرکین سے طے پائے تھے، ان کی خلاف ورزیوں کے سبب آج سے چار ماہ بعد منسوخ ہو جائیں گے۔

اس تاریخی اعلان سے چار عظیم مقاصد حاصل ہوئے: ایک تو حج کے متعلق سنتِ ابراہیمیؑ کا احیاء ہوا، دوسرے مکہ معظمہ کی مقدس سرزمین کفار و مشرکین سے پاک و صاف ہو گئی، تیسرے وہ بھاری تعداد میں تحریکِ اسلام میں شامل ہو گئے اور چوتھے مکہ معظمہ عالمِ اسلام کا مرکز بن گیا اور اس طرح آپ کے مشن کی تکمیل ہو گئی۔<sup>۲۹</sup>

## حواشی و تشریحات

- (۱) ابن ایشام 'باب خروج رسول اللہ<sup>ﷺ</sup> الی الملوک' طبری '۳: ۱۵۵۹۔
- (۲) صحیحین، ڈاکٹر محمد حمید اللہ، سیاسی وثیقہ جات، (ارز و ترجمہ) 'ص ۵۱، ۵۲۔ اس نامہ مبارک کا متن مفصلہ ذیل ہے:
- "بسم الله الرحمن الرحيم - من محمد رسول الله الى هرقل عظيم الروم - سلام على من اتبع الهدى - اما بعد - فاني ادعوك بدعاية الاسلام - اسلم - يوتك الله اجرک مرتين - فان توليت فان عليك اثم اليريسيين - وياهل الكتب تعالوا الى كلمه بنوآء بينا وبينكم الاتعبد الا الله ولا نشارك به شيئاً - ولا يتخذ بعضنا بعضا ارباباً من دون الله فان تولوا فقولوا اشهدوا بانا مسلمون۔"
- (۳) اس خط کے اصل ہونے کے متعلق مغرب کے بعض مسیہوتی و سلیبی مستشرقین (مثلاً گولڈ تسیر کاٹائی وغیرہ) نے چارے بوجھتے ہوئے شکوک و شبہات کا اظہار کیا ہے اور اسے جعلی ثابت کرنے کی ناکام کوشش کی ہے۔ ڈاکٹر محمد حمید اللہ نے ان اسلام دشمن مستشرقین کا تامل و مسکت جواب دیا ہے۔ (دیکھیے ان کی کتاب رسول اکرم کی سیاسی زندگی، ص ۲۳۲ تا ۲۴۷ بعد)۔

(۴) ڈاکٹر محمد حمید اللہ، سیاسی وثیقہ جات، ص ۵۲، ۵۳۔

(۵) موضوع مذکور۔

(۶) اس بادشاہ ایران کا نام پرویزین، ہرزین، نو شیر دار تھا۔ اس نامہ مبارک کا متن مندرجہ ذیل ہے:

"بسم الله الرحمن الرحيم - من محمد رسول الله الى كسرى عظيم فارس - سلام على من اتبع الهدى وآمن بالله ورسوله وشهد ان لا اله الا الله

وحده لا شريك له وان محمدا عبده ورسول - ادعوك بدعاية الله فاني  
انا رسول الله الى الناس كافة لينذر من كان حيا ويحق القول على الكافرين.  
اسلم تسلم فان ابيت فعليك اثم المجوس.

(۷) قرآن مجید کی اصطلاح میں زندہ وہ شخص ہے جس کا قلب یا ضمیر مردہ نہ ہو، بلکہ زندہ ہو اور  
اس میں سنیے اور سمجھنے کی صلاحیت مفقوز نہ ہو گئی ہو اور اسے حق کی طلب و جستجو ہو۔ اصل  
میں زندہ شخص وہ ہوتا ہے جس کا قلب زندہ ہو اور قلب زندہ وہ ہوتا ہے جس میں تقویٰ ہو۔

(۸) ڈاکٹر محمد حمید اللہ: سیاسی وثیقہ جات، ص ۴۲، ۴۵، ابوالبرکات عبد الرؤف دانا پوری؛  
اصح السیر، کراچی، تاریخ نذر، ص ۲۳۵ بعد۔

(۹) طبری، ۳: ۱۵۷۲ بعد، ڈاکٹر محمد حمید اللہ نے اس موضوع پر محققانہ و مفصل بحث کی ہے  
اور اس خط سے متعلق اسلام دشمن مستشرقین کے اعتراضات کا مسکت جواب دیا ہے۔ (رسول  
اکرم کی سیاسی زندگی، ص ۲۳۳ تا ۲۵۳)۔

(۱۰) نامہ نبوی کا متن:

بِسْمِ اللَّهِ الرَّحْمَنِ الرَّحِيمِ - من محمدا رسول الله الى النجاشي ملك الحبشه.  
اسلم انت فاني احمد اليك الله الذي لا اله الا هو الملك القدوس السلام  
المومن المهيمن واشهد ان عيسى بن مريم روح الله وكلمة القاها الى  
مريم البتول الطيبه المحصنة فحملت بعيسى فخلق الله من روحه ونفخه  
كما خلق آدم بيده واني ادعوك و جنودك الى الله عز وجل وبلغت و

نصحت ناقبلو نصيحتي والسلام على من اتبع الهدى۔ (دیکھیے دانا پوری؛  
اصح السیر، ص ۲۳۶، نیز دیکھیے ڈاکٹر حمید اللہ: سیاسی وثیقہ جات، ص ۲۶، ۲۷ بعد۔  
وہی مصنف؛ رسول اکرم کی سیاسی زندگی، ص ۱۸۷، ۱۸۸ بعد۔ اس کتاب میں ڈاکٹر موصوف  
نے اس نامہ مبارک سے متعلق مستشرقین کے اعتراضات کا مدلل و مفصل جواب دیا ہے)۔

(۱۱) طبری، ۳: ۱۵۷۹ تا ۱۵۸۰، صبح الاغشی، ۶: ۲۶۶ تا ۲۶۷، ابن کثیر، ۳: ۸۴۔

ابن قیم: زاد المعاد، ۳: ۶۰ تا ۶۱، محمد حمید اللہ: رسول اکرم کی سیاسی زندگی، ص ۱۶۲  
تا ۱۸۴۔ نجاشی کے خطوط جو اس نے آپ کی خدمت میں بھیجے تھے۔ ڈاکٹر محمد حمید اللہ نے  
مستشرقین کے اعتراضات سے بڑی دلچسپ اور محققانہ بحث کی ہے۔

پینیبہ عظیم و آخری ۴۲۹ تحریک اسلام کو عالمگیر بنانے کی کوششوں کا آغاز

(۱۲) رسول اکرم کی سیاسی زندگی، ص ۱۹۹ تا ۲۳۲۔ اس خط کے اصلی ہونے پر بعض مستشرقین نے اعتراضات کیے ہیں اور بعض نے "نامید کی ہے۔ ڈاکٹر محمد حمید اللہ نے معترضین کے اعتراضات کا مدلل و مسکت جواب دیا ہے۔  
آپ کے گرامی نامہ کا متن :

”بِسْمِ اللّٰهِ الرَّحْمٰنِ الرَّحِیْمِ۔ من محمد عبد اللہ ورسول الی المقوتس  
عظیم القبط۔ سلام علی من اتبع الهدی۔ اما بعد۔ فانی ادعوك بدعاية الاسلام  
اسلم بیوتك الله اجرک مرتین۔ فان تولیت فعلیک اشم اهل القبط۔  
یا اهل الکتب تعالوا الی کلمہ سوءا بیننا و بینکم ان لا نعبد الا الله۔ ولا  
نشرك به شیئا۔ ولا یتخذ بعضنا بعضا اربابا من دون الله فان تولوا  
فقولوا اشهدوا بانا مسلمون“

اللہ  
رسول  
محمد  
مہر

دیکھیے طبری، ۳: ۱۵۶۹ تا ۱۵۷۰، صبح الاعشی، ۶: ۲۶۶ تا ۲۶۷، ابن کثیر،  
۳: ۸۴، زاد المعاد، ۳: ۴۰ تا ۴۱۔  
(۱۳) محلّ مذکور، نیز دیکھیے ابن القیم: زاد المعاد، ۳: ۱۸۴ تا ۱۸۶، داتا پوری: صح السیر،  
ص ۲۳۸ بعد۔

(۱۴) آپ کے نامہ مبارک کا متن، جسے آپ نے سلیط بن عمرو کے ذریعے بھجوا یا :

بِسْمِ اللّٰهِ الرَّحْمٰنِ الرَّحِیْمِ۔ من محمد رسول اللہ الی ہوذہ بن علی۔ سلام علی  
من اتبع الهدی و اعلم ان دینی سیظہر الی منتمی الخف و الحافر فاسلم تسلم  
واجعل لك ماتحت یدیک۔

اللہ  
رسول  
محمد  
مہر

(۱۵) زاد المعاد، ۳: ۱۹۲ تا ۱۹۵، صح السیر، ص ۲۳۹ بعد۔  
دیکھیے (۱) سیر ابن ہشام، ۲: (۲) قلمشندی: صبح الاعشی، ۶: ۳۷۷ تا ۳۸۰ بعد ۲۶۶ بعد۔

(۳) سند احمد بن حنبل، ۳: ۱۳۳ بعد ۲۴۰ تا ۲۴۵ بعد (۴) مسیعی، روض الانف

۲ : ۳۲۰ تا ۳۲۵ بعد، (۵) تاریخ طبری، ص ۱۵۴۵ تا ۱۵۷۰ بعد (۶) بلا ذری : فتوح البلدان، ص ۴۰ تا ۴۰۔

(۱۶) آپ کے نام مبارک کا متن، جسے آپ نے شجاع بن وہب کے ذریعے بھجوایا :

بِسْمِ اللّٰهِ الرَّحْمٰنِ الرَّحِیْمِ . مِنْ مُحَمَّدٍ رَّسُولِ اللّٰهِ اِلَى الْحَارِثِ بْنِ اَبِي شَمْرٍ .  
سَلَامٌ عَلٰی مَنْ اَتْبَعَ الْهَدٰی وَ اٰمَنَ بِهٖ وَ صَدَقَ وَاِنِیْ اَدْعُوْكَ اِلٰی اَنْ تُوْمِنَ  
بِاللّٰهِ وَ حِدَهُ لَا شَرِیْكَ لَهٗ یَبْقٰی لَكَ مَلِكٌ .

اللہ  
رسول  
محمد  
مہر

(۱۷) اسلام میں نرسنگ : کوئی قوم جب بنی اور اچھرتی ہے تو اس میں اپنے عقایدِ حلیہ و متحرکہ کی بدولت زندگی، ندرت فکر اور جرأت عمل ہوتی ہے۔ مسلمان اس وقت ایک ملت کی حیثیت سے اُبھر رہے تھے، لہذا مردوں اور عورتوں، سب میں ایمان کا جذبہ بھی تھا اور نورِ بصیرت بھی، ندرت فکر و عمل بھی تھی اور جرأتِ اقدام بھی۔ چنانچہ ہم دیکھتے ہیں کہ مسلمان عورتیں میدانِ جنگ میں زخمی مجاہدین کی مرہم پٹی، دیکھ بھال اور سقہ گری (پانی پلانے) کی خدمات سرانجام دیتی تھیں۔

(۱۸) بخاری : کتاب الفضائل، باب غزوة خیبر، ج ۷، ص ۱۷۳۔

(۱۹) بخاری : کتاب الفضائل، باب غزوة خیبر، ج ۷، ص ۱۶۸۔

(۲۰) بخاری : کتاب المغازی، باب غزوة من ارض الشام، ج ۵، ص ۲۸۲۔

(۲۱) سیرت ابن ہشام ج ۲، ص ۸۲، بخاری کتاب المغازی : باب منزل النبی یوم الفتح ج ۷، ص ۱۹۰۔

(۲۲) سیرت ابن ہشام ج ۲، ص ۵۲، ۵۳۔ طبقات ابن سعد ج ۲، ص ۱۴۲۔

(۲۳) بخاری : کتاب المغازی . باب غزوة حنین ج ۵، ص ۱۹۵، سیرت النبی ج ۱ ص ۳۹۱۔

(۲۴) سیرت ابن ہشام ج ۲، ص ۱۳۲۔

(۲۵) طبقات ابن سعد ج ۲، ص ۱۵۸۔

(۲۶) صحیح بخاری : کتاب المغازی، باب غزوة الطائف ج ۵، ص ۲۰۰۔


پینمیرِ عظیم و آخر

۶۳۱ تحریکِ اسلام کو عالمگیر بنانے کی کوششوں کا آغاز

(۲۷) بخاری: کتاب المغازی، باب غزوة تبوک ج ۴، ص ۳۰۲، سیرة ابن ہشام، ج ۲، ص ۱۵۹-

(۲۸) سیرة ابن ہشام ج ۲، ص ۱۵۹ تا ۱۷۳-

(۲۹) بخاری: کتاب الحج: باب لایطوف بالبيت عریاں ج ۲، ص ۱۸۸، سیرة ابن ہشام ج ۲، ص ۱۸۸، سیرة ابن ہشام ج ۲، ص ۱۹۵، طبری ج ۲، ص ۱۷۲-





باب ۱۷


# رحمۃ اللعالمین کا دوسرا رُخ

رحمۃ اللعالمین کے پہلے رُخ کی کامیابی و تکمیل

حجۃ الوداع و تاریخی خطبہ

اور دوسرے رُخ کی ابتدا کی بشارت

وصال بالرفیق



## باب : ۱۷

## رحمۃ للعالمین کا دوسرا رخ

إِذَا جَاءَ نَصْرُ اللَّهِ وَالْفَتْحُ وَرَأَيْتَ النَّاسَ يَدْخُلُونَ فِي دِينِ اللَّهِ أَنْفَرًا ۗ  
فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا ۝

جب آپ کی نصرت اللہ تعالیٰ کی اور فتح، اور آپ نے دیکھ لیا لوگوں کو داخل ہونے  
ہونے اللہ کے دین میں فوج در فوج، تو اب تسبیح کیجیے اپنے رب کی حمد کے  
ساتھ، اور بخشو ایسے۔ لاریب اللہ تعالیٰ نظر التفات فرماتا ہے۔

آنحضرت صلی اللہ علیہ وسلم کی نبوت ازلی وابدی ہے۔ آپ نے ارشاد فرمایا :

”كُنْتُ نَبِيًّا وَآدَمُ بَيْنَ السَّمَاءِ وَالطَّيْنِ“

مفہوم یہ ہے کہ جب جسم و جسمانیت کے اعتبار سے انسان ابھی اپنی تخلیق کے ابتدائی مرحلے  
میں تھا، اللہ تعالیٰ نے اس سے پہلے میری نبوت مقدر فرمائی تھی۔

پھر آخری بار ہمیشہ سے لیے تمام از مزاد ادیان پر اسلام کے غلبے کے لیے آپ کا ظہور  
کیا گیا۔ ارشاد ہے :

”لِيُظْهِرَهُ عَلَى الدِّينِ كُلِّهِ“

آپ نے نبوت کے اعلان سے قبل اپنی چالیس سالہ زندگی میں عملی طور پر معاشرتی فلاح و بہبود  
انسانی ہمدردی، معاشی صداقت و امانت، اور راست بازی کا درس دیا، اور روحانی پاکیزگی کی تعلیم کے  
انسانی زندگی کے انفرادی و اجتماعی تمام گوشوں کی نبوت کے اعلان کے بعد تکمیل فرمائی تو خداوندی تصدیق  
نازل ہوا :

”الْيَوْمَ أَكْمَلْتُ لَكُمْ دِينَكُمْ وَأَسْتَمِتُ عَلَيْكُمْ نِعْمَتِي وَرَضِيْتُ  
لَكُمْ الْإِسْلَامَ دِينًا“

”آج میں نے تمہارے لیے تمہارے دین کو مکمل کر دیا ہے اور تم پر اپنی نعمت اور  
رحمت تمام کر دی ہے اور تمہارے لیے دین اسلام میری پسند ہے۔“

ان حالات میں وہ معاند عناصر بھی جو قریش مکہ اور قبصہ ردم کے ہاتھوں آپ کی تحریک کے خاتمے کے خواب دیکھ رہے تھے، مایوس ہو کر اب آپ ہی کے دامن رحمت میں جگہ پانے کے لیے قدم بوسے مشرف ہونے لگے۔ اس طرح رفتہ رفتہ تمام قبائل عرب اور عجم کے نمائندہ اشخاص دائرہ اسلام میں داخل ہو گئے۔ اب اسلام کی اپنی حرکی قوتیں خود کار طور پر کام کرنے لگیں۔ ۹، ۱۰ھ کو آپ کی خدمت میں بے پناہ وفد حاضر ہو کر مشرف باسلام ہوئے۔ ۹ھ کو بالخصوص عام الوفود کہا جاتا ہے۔

جب سارے عرب میں اسلام کی روشنی پھیل گئی۔ جب خدا کی بھٹکی ہوئی مخلوق کو مرکز اصلی نصیب ہو گیا، اسلام کے اعمال و عقاید، شریعت و طریقت، معاشرت، معیشت و عمرانیات سیاست و ریاست کی علمی و عملی تکمیل ہو چکی اور قیامت تک عالم کون و مکان کی ہدایت کے خود کار سامان تیار ہو چکے اور لوگ عمل پیرا ہو گئے تو مشرکہ خداوندی نازل ہوا اور سورۃ النصر میں خداوندی نصرت و فتح مہین کے ساتھ دین اسلام میں، مجبوری و داخلہ اور غلبے کی خوشخبری اور تصدیق کی گئی۔

رحمۃ اللعالمین کا پہلا رخ اپنی تکمیلی اور حرکی انداز کے ساتھ کتاب اللہ، اُسوۃ الرسول اور تعال امت کی صورت میں محفوظ ہو گیا تو اس کے ساتھ آپ کو رحمۃ اللعالمین کے دوسرے ابدی فریضے کی سرانجام دہی کی طرف متوجہ کیا گیا کہ اب آپ کو تسبیح ربانی میں مشغول ہونا ہوگا تاکہ شفاعت کبریٰ اور مقام محمود کے رفیع تر درجات حاصل کرنے کے لیے آپ اپنی امت کے لیے استغفار کریں اور اسے بخشوائیں۔ یہی وہ سورت تھی جس کو رازدار نبوت صدیق اکبر نے سنا تو آبدیدہ ہو گئے کہ اب جسم و جسمائیت کے اعتبار سے رحمۃ اللعالمین کی ہم سے جدائی کا وقت قریب آ گیا ہے۔

چنانچہ آپ نے ”وصال بالرفیق الاعلیٰ“ سے پہلے آخری حج کا ارادہ فرمایا۔ اعلان فرمایا گیا کہ اس سال آنحضرت خود حج کی قیادت فرمائیں گے۔ عرب و عجم سے تمام مسلمان آپ کے ساتھ حج کی شرکت کی سعادت حاصل کرنے کے لیے تیار ہو گئے۔

✓ ۲۶ ذی القعدہ ۱۰ھ کو آپ مدینہ منورہ سے عازم سفر حج بیت اللہ ہوئے۔ ذوالحلیفہ پہنچ کر احرام باندھا۔ فرزند ان اسلام کا موزن سمندر آپ کے ہمراہ تھا۔ خدائے بزرگ و برتر کے حضور تسلیم و رضا کے اعلان کے لیے لَبَّيْكَ اللَّهُمَّ لَبَّيْكَ. لَبَّيْكَ لَا شَرِيكَ لَكَ لَبَّيْكَ. ان الحمد والنعمة لك والملك لك لا شريك لك لبيك کی حسن آفریں صدائیں بلند ہوئی تھیں۔ اسلام کی حرکی قوت کے خود کار عمل اور غلبہ اسلام کا یہ عجیب پر رعب اور حسین و جمیل اور دلنواز

مظاہرہ تھا۔ آپ ہر مرحلے پر مناسک حج اور تسلیم و رضا کی حسن پر دراد اوں کی علمی و عملی تعلیم دیتے ہوئے مکہ مکرمہ کی جانب بڑھ رہے تھے۔ ہر طرف اس کا عملی ثبوت تھا اور ہر زبان پر تھا :

”إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ“

بے شک میری نماز اور میری قربانی اور میرا اس دنیا میں رہنا اور میرا اس دنیا سے کوچ کر جانا سب اللہ کے لیے ہے جو تمام جہانوں کا رب ہے جس کا کوئی شریک نہیں۔  
 مکہ میں پہنچ کر آپ نے سنت ابراہیمیؑ کے مطابق حج ادا فرمایا۔ اس دوران آپ نے صفا اور مروہ کے مقام پر مختصر مگر جامع خطبے دیے، مگر وُدا حجہ کی ۹ کو عرفات کے مقام پر آپ نے آخری خطبہ دیا جو آنے والی تمام نسل انسانی کے لیے بالعموم اور مسلمانوں کے لیے بالخصوص مشعلِ راہ ہے۔ (یہ تاریخ انسانی کا بے نظیر و بے مثل خطبہ ہے۔ اس خطبے میں نہایت جامع انداز میں حسین و جمیل اسلوب کے ساتھ، اسلامی انقلاب کے اصولوں کو بیان کیا گیا ہے، رسومِ جاہلی کا انہی کی گئی ہے۔ انسانی زندگی کے انفرادی و اجتماعی، معاشرتی و معاشی، سیاسی، شرعی، فکری و عملی پہلوؤں کو نہایت ایجاز و اعجاز کے ساتھ تعلیم فرمایا گیا ہے اور خاندان کی بیزاری اور مرد و عورت کے حقوق سے لے کر انسانی اجتماع کے اہم ترین مسائل کا نہایت لطیف انداز سے مثبت حل پیش کیا گیا ہے۔ سب سے بڑی بات یہ کہ آپ نے اسلام کے غلبہ اور شوکت کو اپنی آنکھوں سے جی بھر کر دیکھ لیا تو حسبِ اختیار :

”ان عبداً من عباد الله خيره الله بين الدنيا وبين ما عنده“

اللہ تعالیٰ نے اپنے بندوں میں سے ایک بندے کو اختیار دیا ہے، چاہے وہ اس دنیا میں رہنا پسند کرے یا اللہ کے ہاں جانا۔  
 اللہ کے ہاں جا کر اُمت کی بخشش کا سامان کرنے کو ترجیح دی اور وصال بالرفیق کا فیصلہ فرمایا۔ اس کے مطابق پہلا اعلان فرمایا :

”يا ايها الناس اسمعوا صتي بين لكم فاني لا ادرى لعلي لا القاكم

بعد عامي هذا في موقضي هذا۔“

لوگو! مجھ سے سن لو! میں تمہیں باتیں وضاحت کے ساتھ بتاتا ہوں کیونکہ میں نہیں سمجھتا کہ ایک سال کے بعد میں اس جگہ تم سے کبھی آئندہ ملوں گا۔  
 اس کے بعد آپ نے اپنے خطبے کے دوران کئی بار فرمایا :

”الاهل بلغت، اللہم اشہد“

یاد رکھو! میں نے پیغامِ خداوندی کے فرائض کی بجا آوری کر دی ہے۔ اے اللہ! تو گواہ رہنا۔ اب یہ فریضہ میری جانب سے میری امت پر ہے۔

”فلیبغ الشاہد العناہب“

یعنی جو یہاں موجود ہیں وہ آنے والی نسلوں تک میرا پیغام پہنچاتے رہیں تاکہ اسلام کی خود کا حرکت کے تقاضے پورے ہوتے رہیں۔

آپ کے نبی کے چند چیدہ چیدہ نکات بالاختصار درج ذیل ہیں:

(۱) اس بات کی اطلاع کہ یہ آپ کا آخری سال ہے۔ اب آپ نے اللہ کے وصال کو ترجیح دی ہے۔

(۲) انسانی مسادات کا درس: کہ لسانی، نسلی، جغرافیائی امتیازات کے مقابلے میں ہر انسان کی فضیلت کا مدار انسانی فضائل ہیں۔

(۳) جاہلی رسوم کی نفی: یہ کہ خدا کے حضور مقام، خاندانی شرف اور جہدی فخر پر نہیں بلکہ ہر ایک کو اس کے عمل کے مطابق مقام نصیب ہوگا۔

(۴) انسان پر انسانیت کا خون اور اس پر ظلم ہمیشہ کے لیے حرام ہے۔ اس سلسلے میں کی گئی بے اعتدالیوں کی باز پرس ہوگی۔

(۵) مسلمانوں کی سب سے بڑی گمراہی آپس کا گشت و خون ہے۔

(۶) امانت کا احترام اور اس کی واپسی ضروری ہے۔

(۷) دنیاوی مراتب کے فرق کے باوجود ہر مسلمان دوسرے مسلمان کا بھائی ہے۔ ہر مسلمان کو دوسرے مسلمان کے ساتھ اسی طرح پیش آنا چاہیے۔

(۸) جاہلیت کے باہمی انتقام اور دشمنیاں آج سے ختم ہیں۔ اب انھیں کوئی یاد نہ کرے اور ایک دوسرے پر تمام غیر قانونی واجبات بھی اس کے ساتھ ختم ہیں۔

(۹) قانون وراثت کے تعین کے بعد کوئی اپنے قانونی وارث کے لیے وصیت نہیں کر سکے گا (کیونکہ بعض لوگ اپنے بعض ورثا کو محروم کر دیا کرتے تھے)۔

(۱۰) ازدواجی رشتہ نیچے کا نسب ثابت کرنے کے لیے ایک حتمی قانونی حیثیت رکھتا ہے، اس لیے اس کو کوئی دوسرا چیلنج نہیں کر سکتا۔

(۱۱) اپنے خاندان کو چھوڑ کر دوسروں سے رشتے جوڑنا یا اپنے سررشتہ کو چھوڑ کر دوسروں سے رابطہ قائم کرنا لعنتِ خداوندی کا موجب ہے۔

(۱۲) باہمی تعامل میں دیانت، عزتِ نفس، رواداری اور مدارات کو ملحوظ رکھنا ضروری ہے۔

(۱۳) افراد کو باہم لین دین اور تعامل و معاشر میں باہمی تراضی کو ہمیشہ سامنے رکھنا چاہیے۔

(۱۴) ازدواجی رشتے سے خاندان بیوی یا بیوی خاندان کی جائیداد کی مالک نہیں بن جاتی، اس لیے ایک دوسرے کے حقوق اور حدود کا احترام اس کے باوجود لازمی ہے۔

(۱۵) ازدواجی رشتہ حقوق زن و شوئی تک ہے، اس لیے دونوں کو اس کا پورا پورا احترام کرنا چاہیے۔ عورت پر لازم ہے کہ وہ مرد کی غیرت پر آنچ نہ آنے دے۔

(۱۶) مردوں کو میری طرف سے خصوصی وصیت ہے کہ عورتوں سے بہتر سلوک اور احسان کریں۔ عقدِ نکاح اس طرح نہیں جیسے عام لین دین ہوتا ہے بلکہ یہ خداوندی حکم اور امانت ہے۔ اس میں حق اللہ تعالیٰ بھی شامل ہے۔

(۱۷) میرے بعد رہنمائی کتاب اللہ سے حاصل کیجیے اور دین میں غلو سے بچیے۔

(۱۸) انسان اچانک گمراہ نہیں ہو جاتا۔ گمراہی کی ابتدا چند ایسی باتوں سے ہوتی ہے جو ابتدائی طور پر اہم نظر نہیں آتیں، مگر جو انجام کار شدید بے راہ روی کا باعث بنتی ہیں۔

(۱۹) دین اسلام کی بدنی، مالی عبادات کی پابندی کرنا، نیز ان لوگوں کی اطاعت بھی عبادت میں شامل ہے جن کو اجتماعی اصولوں کے مطابق تم پر حکومت کرنے اور تمہیں امر کرنے کا اختیار ہے۔

(۲۰) مجرم اپنے جرم کا بذاتِ خود ذمے دار ہے۔

(۲۱) جو لوگ آج موجود ہیں وہ آنے والی نسلوں کو نسل بنسل میرا پیغام پہنچاتے رہیں۔

(۲۲) تم سے میرے متعلق بھی پوچھا جائے گا کہ میں نے اپنے فرائض کو کیسے ادا کیا؟ سب نے کہا:

« نَشَهِدُ اَنَّكَ قَدْ اَدَّيْتَ الْاَمَانَةَ وَبَلَّغْتَ الرِّسَالَهَ وَنَصَحْتَ. »

اس پر آپ نے تین بار فرمایا:

« اَللّٰهُمَّ اَشْهَدُ »

## وصال بالرفیق الاعلیٰ (۲ شنبہ ۱۲ ربیع الاول ۱۱ھ / جون ۶۳۲ء) :

حجۃ الوداع کے تقریباً ایک ماہ بعد، ماہ صفر ۱۱ھ میں، پہلی بار آپ کو دروسری معمولی سی شکایت ہوئی۔ یہ رفیق اعلیٰ کے وصال کی غمگینی تیاروں کی ابتدائی علامت تھی۔ آپ جنت البقیع میں تشریف لے گئے۔ وہاں آپ نے اپنے ان اصحاب کے لئے جو غزوہ اُحد میں اسلام کی راہ میں شہید ہوئے تھے، دعا فرمائی۔ گویا ان سے بھی الوداع کہنا مقصود تھا، وہاں سے واپس تشریف لائے تو طبیعت قدرے زیادہ ناساز تھی۔ اس دوران کئی بار طبیعت ناساز ہوئی اور پھر آپ نے افاقہ محسوس فرمایا۔ آپ نے کئی بار ابوبکر صدیق رضی اللہ عنہ کو حکم فرمایا کہ وہ نماز پڑھائیں، جس پر انھوں نے نماز پڑھائی۔ ایک روز ظہر کے وقت آپ نے غسل فرمایا اور مسجد میں تشریف لاکر حضرت ابوبکر رضی اللہ عنہ کے پہلو میں بیٹھ کر نماز پڑھی۔ اس طرح حضرت ابوبکر صدیق رضی اللہ عنہ حضور کی اقتدا کر رہے تھے اور تمام لوگ ابوبکر رضی اللہ عنہ کی۔ نماز کے بعد آپ نے مختصر خطبہ دیا، جس میں اسی بات کو دہرایا کہ اللہ نے آپ کو اختیار فرمایا ہے کہ دنیا میں رہیں یا اللہ کے ہاں رہنا قبول کریں۔ آپ نے فرمایا کہ میں نے اب اللہ کے ہاں رہنے کو اختیار کیا ہے۔

۲ شنبہ ۱۲ ربیع الاول کو آپ نے صبح کی نماز کے وقت اپنے حجرہ مبارک کا پردہ اٹھا کر دیکھا۔ لوگ حضرت ابوبکر صدیق رضی اللہ عنہ کی قیادت میں نماز ادا کر رہے تھے۔ یہ منظر دیکھ کر آپ کو بہت خوشی ہوئی اور آپ نے تبسم فرمایا۔ اسی روز تیسرے پہر آپ نے مسواک فرمائی۔ یہ مکمل تیاری تھی۔ پھر ٹوک ٹوک کر فرمایا : « الْمَلَأْتُ وَمَا مَلَكَتْ أَيْمَانُكُمْ » (نماز اور غلام)

پھر آپ نے ہاتھ اٹھا کر تین مرتبہ فرمایا :

« بَلِّغِ الرَّفِيقَ الْأَعْلَى » (بلکہ وصال رفیق اعلیٰ مطلوب ہے) ﷻ

یہ کہتے ہی آپ پر جسم و جسمائیت کے اعتبار سے مکمل سکتے کی کیفیت طاری ہو گئی اور آپ خالی حقیقی سے جا ملے۔

صحابہ میں حیات نبویؐ کا تصور عام تھا۔ یہی وجہ ہے کہ وصال کے واقعے کے بعد صحابہ کو عموماً اور حضرت عمر رضی اللہ عنہ کو بالخصوص آپ کے وصال کا یقین نہیں آتا تھا۔ حیات نبویؐ جس کی بشارات سورۃ النصر اور دیگر آیات میں دی گئی ہے، فی الحقیقت مابعد الوصال کی ایک کیفیت ہے۔ جنگ اُحد میں جس وقت یہ مشہور کر دیا گیا تھا کہ آپ شہید ہو گئے تو صحابہ کرام کی عام ذہنی کیفیت کے پیش نظر



قرآن مجید نے اس وقت نہایت واضح الفاظ میں اس کی واقعی صورت کی طرف اشارہ کر دیا تھا۔  
 لیکن اس کے باوجود اس حادثہ فاجعہ کی تاب نہ لا کر صحابہ کرامؓ پر وارفتگی کی کیفیت طاری ہو گئی۔ حضرت  
 عمرؓ شدتِ الم و فرطِ غم سے تلوار لے کر کھڑے ہو گئے کہ جو شخص بھی یہ بات منہ سے نکالے گا کہ آنحضرت  
 صلی اللہ علیہ وسلم انتقال فرما گئے ہیں، تو میں اس کی گردن قلم کر دوں گا۔ اس موقع پر خلیفہ اولؓ رازدارِ  
 نبوت، حضرت ابو بکر رضی اللہ عنہ تشریف لائے۔ وہ پہلے اس حجرے میں گئے جہاں آپؐ محو  
 استراحت تھے اور رخِ نور سے نقاب اٹھا کر پیشانی کو بوسہ دیا، پھر باہر آ کر صحابہ کرامؓ سے مخاطب ہوئے  
 اور انھیں حیاتِ نبویؐ کی واقعی کیفیت کو قرآن مجید کی اس آیت کے حوالے سے سمجھایا جو غزوة احد  
 کے موقع پر اُتری تھی۔ اس تقریر سے صحابہؓ کو تسلی ہوئی۔ ﷺ

وصال کے دن اسی کیفیت میں شام ہو گئی تھی، اس لیے اگلے روز آپ کے حسبِ فرمان  
 کہ ”نبی کا جسم وہیں امانت رکھا جاتا ہے، جہاں اس پر وصال کی کیفیت طاری ہوتی ہے“ آپ  
 کے لیے حضرت عائشہؓ کے حجرے میں جگہ بنائی گئی۔ پھر مسلمان باری باری اندر جا کر صلوة و سلام  
 پیش کرتے رہے۔ اس کے بعد کونین کی یہ امانت دو شنبہ ۱۲ ربیع الاول ۱۱ھ پس پردہ مسکن آرا  
 ہو گئی۔

۶۳ سال یہ نورِ ازلی و ابدی دنیا کو غیر فانی تنزیرات سے مستنیر کرنے کے بعد ہمیشہ کے  
 لیے پردہ پوش ہو گیا تا کہ حمدِ ربانی کے ساتھ امت کے لیے بخشش کا سامان کرے۔  
 فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا

## حواشی و تشریحات

- (۱) النصر ۱۱۰ : تا ۴۔
- (۲) الحدیث۔
- (۳) الفتح : ۲۸ : ۲۸۔
- (۴) مادہ : ۴۔
- (۵) سیرت ابن ہشام ج ۲، ص ۲۰۵، ۲۲۵۔
- (۶) سیرت ابن ہشام ج ۲، ص ۲۲۸، ۲۵۲، بخاری کتاب المغازی، باب حجۃ الوداع ج ۲، ص ۲۲۲۔
- (۷) صحیح بخاری : کتاب المغازی، باب مرض النبی ووفاتہ، ج ۴، ص ۱۰، ۱۹۔
- (۸) ابن سعد ج ۲، ص ۱۸۲، ۱۸۵، ابن ہشام، ج ۲، ص ۴۰، بخاری ج ۳، ص ۴۰۔
- ابن ماجہ ج ۲، ص ۱۰۱۵، باب الخطبہ یوم النحر، سیرۃ الحلبیہ ج ۳، ص ۲۹۹، مسند احمد ج ۵، ص ۵۱۱۔
- (۹) خطبے کا اصل متن مع اردو انگریزی ترجمہ آخر میں ملحق ہے۔
- (۱۰) صحیح بخاری : کتاب المغازی : باب مرض النبی ووفاتہ، ج ۴، ص ۱۰-۱۹۔
- (۱۱) صحیح بخاری : کتاب المغازی : باب مرض النبی ووفاتہ، ج ۴، ص ۱۰۔
- (۱۲) طبقات ابن سعد ج ۲، ص ۲۸۰، طبقات ابن سعد ج ۲، ص ۲۸۸، ۲۹۲۔

# ضَمِيمَةٌ

## خُطْبَةُ حُجَّةِ الْوَدَاعِ

إِذَا كَانَ يَوْمَ الْحَجِّ أَتَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَرَفَةَ فَنَزَلَ بِهَا حَتَّى إِذَا ذَاعَتِ الشَّمْسُ أَمَرَ بِالْقَصْوَاءِ فَرُجِلَتْ لَهُ فَأَتَى بَطْنَ الْوَادِي فَخَطَبَ النَّاسَ خُطْبَتَهُ الَّتِي بَيَّنَّ فِيهَا مَا بَيَّنَّ .

حج کے دن حضور صلی اللہ علیہ وسلم عرفہ تشریف لائے اور آپ نے وہاں قیام فرمایا۔ جب سورج ڈھلنے لگا تو آپ نے قصوا (اپنی اونٹنی) لانے کا حکم فرمایا۔ اونٹنی تیار کر کے حاضر کی گئی تو آپ (اس پر سوار ہو کر) بطن وادی میں تشریف فرما ہوئے۔ اور اپنا وہ خطبہ ارشاد فرمایا جس میں دین کے اہم امور بیان فرمائے۔

فَحَمِدَ اللَّهُ وَشَنَى عَلَيْهِ قَائِلًا لَا إِلَهَ إِلَّا اللَّهُ وَحْدَهُ لَا شَرِيكَ لَهُ صَدَقَ وَعْدُهُ وَنَصَرَ عَبْدَهُ وَهَزَمَ الْأَحْزَابَ وَحْدَهُ .

✓ آپ نے خدا کی حمد ثنا کرتے ہوئے خطبے کی یوں ابتدا فرمائی : خدا کے سوا کوئی اور معبود نہیں ہے۔ وہ یکتا ہے۔ کوئی اس کا سا بھی نہیں۔ خدا نے اپنا وعدہ پورا کیا، اس نے اپنے بندے (رسول) کی مدد فرمائی اور تنہا اس کی ذات نے باطل کی ساری مجتمع قوتوں کو زیر کیا۔

أَيُّهَا النَّاسُ! اسْمَعُوا قَوْلِي فَإِنِّي لَا أَرَانِي وَإِيَّاكُمْ أَنْ نَجْتَمِعَ فِي هَذَا الْمَجْلِسِ أَبَدًا بَعْدَ عَامِي هَذَا. أَيُّهَا النَّاسُ إِنَّ اللَّهَ يَقُولُ " يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ فَلَيْسَ لِعَرَبِيٍّ عَلَيَّ فَضْلٌ وَلَا لِعَجَبِيٍّ عَلَيَّ عَرَبِيٌّ وَلَا لِأَسْوَدَ عَلَيَّ أَبْيَضٌ وَلَا لِأَبْيَضَ عَلَيَّ أَسْوَدَ فَضْلٌ إِلَّا بِالْتَّقْوَى .

لوگو! میری بات سنو، میں نہیں سمجھتا کہ آئندہ کبھی ہم اس طرح کسی مجلس میں یک جا ہو سکیں

گئے (اور غالباً اس سال کے بعد میں حج نہ کر سکوں گا) لوگو! اللہ تعالیٰ کا ارشاد ہے کہ "انسانو! ہم نے تم سب کو ایک ہی مرد و عورت سے پیدا کیا ہے اور تمہیں جماعتوں اور قبیلوں میں بانٹ دیا کہ تم الگ الگ پہچانے جا سکو۔ تم میں زیادہ عزت و کرامت والا خدا کی نظروں میں وہی ہے جو خدا سے زیادہ ڈرنے والا ہے۔ چنانچہ اس آیت کی روشنی میں نہ کسی عرب کو عجمی پر کوئی فوقیت حاصل ہے نہ کسی عجمی کو کسی عرب پر۔ نہ کالا گورے سے افضل ہے نہ گورا کالے سے۔ ہاں بزرگی اور فضیلت کا کوئی معیار ہے تو وہ تقویٰ ہے۔

النَّاسُ مِنْ أَدَمَ وَ أَدَمَ مِنْ تُرَابٍ إِلَّا كُلُّ مَأْثَرَةٍ أَوْ دِمٍّ أَوْ مَالٍ يُدْعَىٰ بِهِ فَمَهْوٍ  
تَحْتَ قَدَمِي هَاتَيْنِ إِلَّا سَدَانَهُ لُبَيْتٍ وَسِقَايَةَ الْحَاجِّ ثُمَّ قَالَ يَا مَعْشَرَ قُرَيْشٍ  
لَا تَجِيئُوا بِالدُّنْيَا تَحْمِلُونَهَا عَلَي رِقَابِكُمْ وَيَجِبُ النَّاسُ بِالْآخِرَةِ فَلَا أُعْطَى  
عَنْكُمْ مِنَ اللَّهِ شَيْئًا۔

انسان سارے ہی آدم کی اولاد ہیں اور آدم کی حقیقت اس کے سوا کیا ہے کہ وہ مٹی سے بنائے گئے۔ اب فضیلت و برتری کے سارے دعوے خون و مال کے سارے مطالبے اور سارے انتقام میرے پاؤں تلے روندے جا چکے ہیں۔ بس بیت اللہ کی تولیت اور حاجیوں کو پانی پلانے کی خدمات علیٰ حالہ باقی رہیں گی۔ پھر آپ نے ارشاد فرمایا، قریش کے لوگو! ایسا نہ ہو کہ اللہ کے حضور تم اس طرح آؤ کہ تمہاری گردنوں پر تو دنیا کا بوجھ لدا ہو اور دوسرے لوگ سامانِ آخرت لے کر پہنچیں۔ اور اگر ایسا ہوا تو میں خدا کے سامنے تمہارے کچھ کام نہ آسکوں گا۔

مَعْشَرَ قُرَيْشٍ! إِنَّ اللَّهَ قَدْ أَذْهَبَ عَنْكُمْ نَحْوَةَ الْجَاهِلِيَّةِ وَ تَعَظَّمَهَا بِالْآبَاءِ  
أَيْهَا النَّاسُ إِنَّ دِمَائِكُمْ وَ أَمْوَالِكُمْ وَ أَعْرَاضَكُمْ عَلَيْكُمْ حَرَامٌ إِلَىٰ أَنْ تَلْقُوا  
رَبَّكُمْ كَحُرْمَةِ يَوْمِكُمْ هَذَا وَ كَحُرْمَةِ شَهْرِكُمْ هَذَا فِي بَلَدِكُمْ  
هَذَا وَ أَنْتُمْ سَتَلْقَوْنَ رَبَّكُمْ فَيَسْأَلُكُمْ عَنْ أَعْمَالِكُمْ۔

قریش کے لوگو! خدا نے تمہاری جھوٹی نخوت کو ختم کر ڈالا اور بابِ دادا کے کارناموں پر تمہارے فخر و مباہات کی کوئی گنجائش نہیں۔ لوگو! تمہارے خون و مال اور عزتیں ایک دوسرے پر قطعاً حرام کر دی گئی ہیں ہمیشہ کے لیے۔ ان چیزوں کی اہمیت ایسی ہی ہے جیسی اس دن کی اور اس ماہ مبارک (ذی الحجہ) کی خاص کر اس شہر میں ہے۔ تم سب خدا کے آگے جاؤ گے اور وہ تم سے

تھارے اعمال کی بازپرس فرمائے گا۔

أَلَا فَلَا تَرْجِعُوا بَعْدِي ضُلَالًا يُّضْرِبُ بَعْضُكُمْ رِقَابَ بَعْضٍ. فَمَنْ كَانَتْ عِنْدَهُ  
أَمَانَةٌ فَلْيُؤَدِّهَا إِلَىٰ مَنْ أُسْتَمِنَهُ عَلَيْهَا.

دیکھو کہیں میرے بعد گمراہ نہ ہو جانا کہ آپس میں ہی کشت و خون کرنے لگو۔  
اگر کسی کے پاس امانت رکھوائی جائے تو وہ اس بات کا پابند ہے کہ امانت رکھوانے والے  
کو امانت پہنچا دے۔

أَيُّهَا النَّاسُ كُلُّكُمْ مُسْلِمٌ أَخُو الْمُسْلِمِ وَإِنَّ الْمُسْلِمِينَ إِخْوَةٌ أَرْقَاءُ كُمْ  
أَرْقَاءُكُمْ أَطْعَمُوكُمْ مِمَّا تَأْكُلُونَ وَكَسَوْكُمْ مِمَّا تَلْبَسُونَ.

لوگو! ہر مسلمان دوسرے مسلمان کا بھائی ہے اور سارے مسلمان آپس میں بھائی بھائی ہیں۔  
اپنے غلاموں کا خیال رکھو، ہاں غلاموں کا خیال رکھو۔ انھیں وہی کھلاؤ جو خود کھاتے ہو، ایسا ہی  
پہناؤ جو خود پہنتے ہو۔

أَلَا كُلُّ شَيْءٍ مِنْ أَمْرِ الْجَاهِلِيَّةِ تَحْتَقَدَمِي مَوْضُوعٌ وَدِمَاءُ الْجَاهِلِيَّةِ  
مَوْضُوعَةٌ وَإِنَّ أَوَّلَ دِمَاءٍ أَمْعُ مِنْ دِمَائِنَا دَمُ ابْنِ السَّبْعَةِ بْنِ الْحَارِثِ وَكَانَ مُسْتَرَدًّا  
صَعَانِي بَنِي سَعْدٍ فَقَتَلَهُ هَذْبِيلُ - وَرَبَّ الْجَاهِلِيَّةِ مَوْضُوعٌ وَأَوَّلُ رَبِّهَا  
أَصْحُ رَبَانَا رَبَّاعِبَّاسِ بْنِ عَبْدِ الْمُطَّلِبِ فَإِنَّهُ مَوْضُوعٌ كُلُّهُ.

دور جاہلیت کا سب کچھ میں نے اپنے پیروں سے روند دیا۔ زمانہ جاہلیت کے خون کے  
سارے انتقام اب کا لدم ہیں۔ پہلا انتقام جسے میں کا لدم قرار دیتا ہوں، میرے اپنے خاندان  
کا ہے۔ ربیع بن حارث کے دودھ پیتے بیٹے کا خون جسے بنو ہذیل نے مار ڈالا تھا، اب میں معاف  
کرتا ہوں۔ دور جاہلیت کا سود حیثیت نہیں رکھتا۔ پہلا سود جسے میں چھوڑتا ہوں، عباس بن عبدالمطلب  
کے خاندان کا سود ہے۔ اب یہ ختم ہو گیا۔

أَيُّهَا النَّاسُ إِنَّ اللَّهَ عَزَّ وَجَلَّ قَدْ آعطَىٰ كُلَّ ذِي حَقٍّ حَقَّهُ فَلَا وَصِيَّةَ لِرِوَاثِ.

لوگو! خدا نے ہر حق دار کو اس کا حق خود دے دیا۔ اب کوئی کسی وارث کے حق کے لیے وصیت نہ کرے۔

الْوَلَدُ لِلْفِرَاشِ وَلِلْعَاهِرِ الْحَجَرُ وَحِسَابُهُمْ عَلَى اللَّهِ۔  
بچہ اس کی طرف منسوب کیا جائے گا جس کے بستر پر وہ پیدا ہوا۔ جس پر حرام کاری ثابت ہو، اس کی سزا پتھر ہے۔ حساب و کتاب خدا کے ہاں ہوگا۔

مَنْ ادَّعى إِلَى غَيْرِ أَبِيهِ اَوْ تَوَلَّى اِلَى غَيْرِ مَوَالِيهِ فَعَلَيْهِ لَعْنَةُ اللَّهِ۔  
جو کوئی اپنا نسب بدلے گا یا کوئی غلام اپنے آقا کے مقابلے میں کسی اور کو اپنا آقا ظاہر کرے گا، اس پر خدا کی لعنت۔

الَّذِينَ مَقَضَىٰ وَالْعَارِيَةَ مُرْدَاةً وَالسَّيْحَةَ مُرْدُوْدَةً وَالزَّعِيْمُ غَارِمٌ۔  
قرض قابل ادائیگی ہے۔ عاریتاً لی ہوئی چیز واپس کرنی چاہیے۔ تحفے کا بدلہ دینا چاہیے اور جو کوئی کسی کا ضامن بنے، وہ تاوان ادا کرے۔

وَلَا يَحِلُّ لِلْمَرْءِ مِنْ اَخِيهِ اِلَّا مَا اَعْطَاهُ عَنْ طَيْبِ نَفْسٍ مِنْهُ فَلَا تَنْظِلِمَنَّ اَنْفُسَكُمْ۔

کسی کے لیے یہ جائز نہیں ہے کہ وہ اپنے بھائی سے کچھ لے، سوائے اس کے جس پر اس کا بھائی راضی ہو اور خوشی خوشی دے۔ خود پر اور ایک دوسرے پر زیادتی نہ کرو۔

اِلَّا لَا يَحِلُّ لِلْمَرْءِ اَنْ تُعْطِيَ مِنْ مَالِ زَوْجِهَا شَيْئًا اِلَّا بِاِذْنِهِ۔  
عورت کے لیے یہ جائز نہیں کہ وہ اپنے شوہر کا مال اس کی بغیر اجازت کسی کو دے۔

اَيُّهَا النَّاسُ اِنَّ لَكُمْ عَلَى نِسَائِكُمْ حَقًّا وَلَهُنَّ عَلَيْكُمْ حَقًّا لَكُمْ عَلَيْهِنَّ اِلَّا يُوْطِئَنَّ فَرْشَكُمْ اَحَدًا تَكَرَّهُوْنَهُ وَعَلَيْهِنَّ اَنْ لَا يَأْتِيَنَّ بِمَا حَسِبْتُمْ مُبَيِّنَةً فَاِنْ فَعَلْنَ فَاِنَّ اللّٰهَ قَدْ اَذِنَ لَكُمْ اَنْ تَهْجُرُوْهُنَّ فِي الْمَصَاجِعِ وَاَنْ تَضْرِبُوْهُنَّ اَضْرَابًا غَيْرَ مُبْرِحٍ فَاِنْ اُتْمِنْنَ فَلَهُنَّ رِزْقُهُنَّ وَكِسْوَتُهُنَّ بِالْمَعْرُوْفِ۔

دیکھو! تمہارے اوپر تمہاری عورتوں کے کچھ حقوق ہیں۔ اسی طرح ان پر تمہارے حقوق واجب ہیں۔ عورتوں پر تمہارا یہ حق ہے کہ وہ اپنے پاس کسی ایسے شخص کو نہ بلائیں جسے تم پسند نہیں کرتے اور وہ کوئی خیانت نہ کریں، کوئی کام کھلی بے حیائی کا نہ کریں اور اگر وہ ایسا کریں تو خدا کی جانب سے اجازت ہے کہ تم انہیں معمولی جسمانی سزا دو۔ اور وہ باز آجائیں تو انہیں اچھی طرح کھلاؤ پھاؤ۔

وَأَسْتَوْصُوا بِالنِّسَاءِ خَيْرًا فَإِنَّهُنَّ عَوَانٍ لَّكُمْ لَا يَمْلِكُنَّ لِأَنْفُسِهِنَّ شَيْئًا  
فَاتَّقُوا اللَّهَ فِي النِّسَاءِ فَإِنَّكُمْ أَخَذْتُمُوهُنَّ بِأَمَانٍ اللَّهُ وَاسْتَحْلَلْتُمْ فُرُوجَهُنَّ  
بِكَلِمَاتِ اللَّهِ.

عورتوں کے عموماً سے بہتر سلوک کرو، کیونکہ وہ تو تمہاری پابند ہیں اور خود اپنے لیے وہ کچھ نہیں کر سکتیں۔ چنانچہ ان کے بارے میں خدا کا لحاظ رکھو کہ تم نے انہیں خدا کے نام پر حاصل کیا اور اسی کے نام پر وہ تمہارے لیے حلال ہوئیں۔ لوگو! میری بات سمجھ لو، میں نے حق تبلیغ ادا کر دیا۔

وَإِنِّي قَدْ تَرَجَّحْتُ فِيكُمْ مَّا لَنْ تَصِلُوا بَعْدَهُ أَبَدًا إِنِ اعْتَصَمْتُمْ بِهِ  
كِتَابَ اللَّهِ وَآيَاتِكُمْ وَالْعُلُوفِ فِي الدِّينِ فَإِنَّمَا أَهْلَكَ مَنْ قَبْلَكُمْ الْعُلُوفُ فِي الدِّينِ  
میں تمہارے درمیان ایک ایسی چیز چھوڑے جانا ہوں کہ تم کبھی گمراہ نہ ہو سکو گے  
اگر اس پر قائم رہے اور وہ خدا کی کتاب ہے۔ اور ہاں دیکھو، دینی معاملات میں غلو سے بچنا کہ تم  
سے پہلے کے لوگ انہی باتوں کے سبب ہلاک کر دیے گئے۔

وَإِنَّ الشَّيْطَانَ تَذَيُّسٍ مِّنْ أَنْ يُعْبَدَ فِي أَرْضِكُمْ هَذِهِ أَبَدًا وَلَكِنْ  
سَتَكُونُ لَهُ طَاعَةٌ فِيمَا تَحْقِرُونَ مِنْ أَعْمَالِكُمْ فَسِيرْضَى بِهِ فَاخْذَرُوهُ  
عَلَى دِينِكُمْ.

شیطان کو اب اس بات کی کوئی توقع نہیں رہ گئی ہے کہ اب اس کی اس شہر میں عبادت کی جائے گی، لیکن اس بات کا امکان ہے کہ ایسے معاملات میں جنہیں تم کم اہمیت دیتے ہو اس کی بات مان لی جائے اور وہ اس پر راضی ہے۔ اس لیے تم اس سے اپنے دین و ایمان کی حفاظت کرنا۔

أَلَا فَاعْبُدُوا رَبَّكُمْ وَصَلُّوا خَمْسَكُمْ وَصُومُوا شَهْرَكُمْ وَأَدُّوا زَكَاةَ  
أَمْوَالِكُمْ طَيِّبَةً بِهَا أُنْفُسُكُمْ وَتَحُجُّوا بَيْتَ رَبِّكُمْ وَأَطِيعُوا وِلَاةَ لِهْرِكُمْ  
تَدْخُلُوا جَنَّةَ رَبِّكُمْ۔

لوگو! اپنے رب کی عبادت کرو۔ پانچ وقت کی نماز ادا کرو۔ مہینے بھر کے روزے  
رکھو۔ اپنے مالوں کی زکوٰۃ خوش دلی کے ساتھ دیتے رہو۔ اپنے خدا کے گھر کا حج کرو اور اپنے  
اہل امر کی اطاعت کرو تو اپنے رب کی جنت میں داخل ہو جاؤ گے۔

أَلَا لَا يَجِبُنِي جَانٍ إِلَّا عَلَى نَفْسِيهِ إِلَّا لَا يَجِبُنِي جَانٍ عَلَى وَالِدِهِ وَلَا مَوْلُوهُ  
عَلَى وَالِدِهِ۔

اب مجرم خود ہی اپنے جرم کا ذمہ دار ہوگا اور اب نہ باپ کے بدلے بیٹا پکڑا جائے گا  
نہ بیٹے کا بدلہ باپ سے لیا جائے گا۔

أَلَا قَلْبِي بَلِّغِ الشَّاهِدَ الْغَائِبَ فَرُبَّ مُبَلِّغٍ أَدْعَى مِنْ سَامِعٍ۔  
سنو، جو لوگ یہاں موجود ہیں انہیں چاہیے کہ یہ احکام اور یہ باتیں ان لوگوں کو بتا دیں جو  
یہاں نہیں ہیں۔ ہو سکتا ہے کہ کوئی غیر موجود تم سے زیادہ سمجھنے اور محفوظ رکھنے والا ہو۔

وَأَنْتُمْ تَسْأَلُونَ عَنِّي فَمَاذَا أَنْتُمْ قَائِلُونَ۔  
اور لوگو! تم سے میرے بارے میں (خدا کے ہاں) سوال کیا جائے گا۔ بتاؤ تم کیا  
جواب دو گے؟

قَالُوا نَشْهَدُ بِكَ قَدْ آدَيْتَ الْأَمَانَةَ وَبَلَّغْتَ الرِّسَالَةَ وَنَصَحْتَ۔  
لوگوں نے جواب دیا کہ ہم اس بات کی شہادت دیں گے کہ آپ نے امانت (دین)  
پہنچا دی اور آپ نے حق رسالت ادا فرما دیا اور ہماری خیر خواہی فرمائی۔

فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِأَصْبَعِهِ السَّبَابَةَ يَرْتَفِعُ إِلَى السَّمَاءِ  
وَيَسْكُنُهَا إِلَى النَّاسِ اللَّهُمَّ اشْهَدُ اللَّهُمَّ اشْهَدُ۔  
یہ سن کر حضور صلی اللہ علیہ وسلم نے اپنی انگشت شہادت آسمان کی جانب اٹھائی اور لوگوں  
کی جانب اشارہ کرتے ہوئے تین مرتبہ ارشاد فرمایا ”خدا یا گواہ رہنا! خدا یا گواہ رہنا! خدا یا گواہ رہنا!“



# مآخذ

النجمن حمايت الاسلام، لاہور	القرآن الحكيم	اللہ جل شانہ
طبع ہند	ترجمہ القرآن	شاہ عبدالقادر دہلوی
مصطفیٰ البابی الحلبي ۱۹۵۲ء	الجامع لصحيح	البحاری محمد بن اسماعیل
طبع منیریه ۱۹۳۱ء	الموطا	مالک امام
محمد بن علی صبیح و اولادہ، مصر ۱۳۳۲ھ	الجامع لصحيح	مسلم بن الحجاج
مطبع مٹیری مصر ۱۹۳۱ء	جامع السنن	الترمذی محمد بن عیسیٰ
مطبع السعاده، مصر ۱۹۵۰ء	السنن	ابوداؤد السجستانی
المطبعة المصرية، ۱۹۳۰ء	"	النسائی احمد بن شعیب
عیسیٰ البابی الحلبي ۱۹۵۳ء	"	ابن ماجہ محمد بن یزید القزوینی
طبع ہند	مشکوٰۃ المصابیح	الخطیب
مطبع اسلامیہ، تہران ۱۳۷۷ھ	اسد الغابہ	ابن الاثیر الجزری
ادارہ الطباعة المنیریہ، مصر ۱۳۴۸ھ	الکامل فی تاریخ	ابن الاثیر
دار المعارف، قاہرہ ۱۹۳۲ء	الجوامع الساسیہ الالہیہ	ابن تیمیہ احمد بن عبد الحلیم
" " "	المنتقى من اخبار المصطفى	ابن تیمیہ مجد الدین عبد السلام
" " "	جامع البیان فی تفسیر القرآن	ابن جریر الطبری
مطبعة الاستقامة القاہرہ ۱۹۲۹ء	تاریخ الامم والملوک	"
مصطفیٰ محمد قاہرہ ۱۳۲۳ھ	الاصابہ فی تمیز الصحابہ	ابن حجر العسقلانی
مطبعة البیہ مصر ۱۳۴۸ھ	فتح الباری شرح النجاری	"
دار الکتب الانبانی بیروت ۱۹۶۱ء	القدمہ	ابن خلدون
طبع بیروت ۱۹۵۷ء	الطبقات الکبریٰ	ابن سعد
مصطفیٰ محمد قاہرہ ۱۳۵۸ھ	الاستیعاب فی معرفۃ الاصحاب	ابن عبد البر

المكتبة العلمية مدينة منوره  
 مطبعة الاستقامة، قاهرہ ۱۹۵۳ء  
 مصطفى البابی الحلبي مصر ۱۳۹۲ھ  
 دارالكتب بيروت ۱۹۵۶ء  
 دارالثقافة بيروت ۱۹۶۲ء  
 مطبعة التجار، قاهرہ ۱۹۶۲ء  
 ۱۹۵۵ء " "  
 مكتبة ملكية، مصر ۱۳۶۷ھ  
 طبع بيروت ۱۹۵۲ء  
 مصطفى البابی الحلبي مصر ۱۹۳۶ء  
 مطبعة الاستقامة مصر ۱۹۵۳ء  
 مطبعة الموسوعات مصر ۱۳۰۲ھ  
 دارالفکر دمشق  
 دارالمعارف مصر ۱۹۳۶ء  
 " " ۱۹۲۹ء  
 مطبع سلفية قاهرہ، ۱۳۲۸ھ  
 مطبع الموسوعات مصر ۱۳۱۹ھ  
 دارالمعارف مصر ۱۹۵۹ء  
 دارالاستقامة مصر ۱۳۲۹ھ  
 مجلس اشاعت علمی حیدرآباد دکن  
 دارالاستقامة قاهرہ ۱۹۵۶ء  
 دارالكتب العربي قاهرہ ۱۹۵۰ء  
 دارالمعارف حیدرآباد دکن ۱۳۳۳ھ  
 مطبعة النهضة العصرية ۱۹۲۸ء  
 " " " ۱۹۳۹ء

جامع بيان العلم وفضله  
 العقد الفريد  
 مقاليس اللغة  
 عيون الاخبار  
 الشعر والشعرا  
 زاد المعاد في هدي خير العباد  
 اعلام الموقعين  
 تفسير القرآن الكريم  
 لسان العرب  
 السيرة النبوية  
 كتاب الاموال  
 كتاب الخراج  
 الخطابة السياسية في عصر بني أمية  
 مسند احمد  
 نسيم الرياض  
 الادب المفرد  
 فتوح البلدان  
 انساب الاشراف  
 عمده القاري  
 التفسير المنظري  
 البيان والبيان  
 الفقه على المذاهب الاربعة  
 مستدرک حاکم  
 تاريخ الاسلامي السياسي  
 النظم الاسلاميه

ابن عبد البر  
 ابن عبد ربه  
 ابن فارس  
 ابن قتيبة  
 " "  
 ابن تيم شمس الدين ابى عبد الله محمد  
 ابن تيم  
 ابن كثير الدمشقي  
 ابن منظور  
 ابن هشام  
 ابو عبيد قاسم بن سلام  
 ابو يوسف اللام  
 احسان النص الدكتور  
 احمد بن حنبل  
 احمد شهاب الدين  
 البخاري محمد بن اسماعيل  
 بلاذري احمد بن يحيى  
 " "  
 بدر الدين عيني  
 ثناء اللہ پانی پتی  
 الجاحظ عمرو بن بحر  
 الجزيري عبد الرحمن  
 حاکم محمد بن عبد اللہ  
 حسن ابراهيم حسن الدكتور  
 " " "

مکتبه الجیواتہ بغداد ۱۹۴۰ء	الرسول القائد	خطاب محمود شیت
مصطفی البابی الحلبی مصر ۱۳۵ھ	الکفایہ فی علم الروایہ	خطیب بغدادی
اصح المطابع دہلی، دمشق	مشکوٰۃ المصابیح	خطیب التبریزی
مکتبه و مہبہ مصر ۱۹۴۳ء	السنتہ قبل التدوین	خطیب الحجاج
مطبع مصر	سنن دارقطنی	دارقطنی
مطبعۃ الاعتدال دمشق ۱۳۴۹ھ	سنن الدارمی	الدارمی عبداللہ بن عبدالرحمن
المطبعۃ البہائیہ قاہرہ	مفاتیح الغیب	رازی فخرالدین
مکتبه القاسمیہ، لاہور	مفردات القرآن	راغب الاصفہانی
دار المنار مصر	المنار	رشید رضا
مطبعۃ الازہریہ مصر ۱۳۲۵ھ	شرح مواہب اللدینہ	زرکانی
مطبعۃ الاستقامۃ مصر ۱۹۴۶ء	الکشاف	زنجشیری جارا اللہ

مقاصد الخستہ فی بیان کثیر من

الاحادیث المشہرہ علی الالسنیۃ

مطبعۃ السعادتہ قاہرہ ۱۳۴۴ھ	المبسوط	سرخ شمس الاممہ
دار المعارف مصر ۱۹۱۲ء	الروض الالف	سہیلی عبدالرحمن
عیسی البابی الحلبی مصر ۱۹۵۲ء	شرح جامع المصغیر للمناوی	سیوطی جلال الدین
مکتبه الاسلامیہ تہران	تفسیر درفشور	" "
مطبوعہ مصر	مفتاح الجنتہ فی الاحتجاج بالسنتہ	" "
دار المعارف مصر ۱۹۶۳ء	تاریخ الادب العربی العصر الجاہلی	شوقی ضیف الدكتور
" "	تاریخ الادب (العصر الاسلامی)	" "
مصطفی البابی الحلبی ۱۳۴۷ھ	نیل الادطار	الشوکانی محمد بن علی بن محمد
مطبع جامع دمشق ۱۹۶۳ء	علوم الحدیث	صبحی صالح
دار العلم للملائیئین بیروت ۱۹۶۱ء	فلسفہ التشریح فی الاسلام	صبحی محصانی
دار المعارف مصر ۱۳۱۷ھ	شرح معانی الآثار	الطحاوی الامام
طبع ہند	فتح الملہم شرح مسلم	عثمانی شبیر احمد

دارالہلال قاہرہ ۱۹۴۶ء	العقريات الاسلاميه	القواد عباس محمود
مطبع عيسى البابي الحلبي مصر ۱۳۲۰ھ	نہج البلاغہ مع شرح شیخ عبدہ	علی امیر المؤمنین
" " " " "	السيرة الحلبيه	علی بن برہان الحلبي
دارالمعارف حیدرآباد ۱۳۱۲ھ	کنز العمال	علی متقی
مصطفی البابی الحلبي مصر	الشفار	عیاض بن موسی القاضی
دارالحیاء الکتب المصریہ ۱۹۵۷ء	محاسن التاویل	قاسمی جمال الدین
دارالکتب العربیہ القاہرہ ۱۹۶۷ء	الجامع لاحکام القرآن	قرطبی محمد بن احمد الانصاری
مکتبہ الازہریہ مصر ۱۹۰۸ء	مواہب الادینہ	القسطلانی احمد بن محمد
إحياء التراث الاسلامی بیروت	نظام الحکومتہ النبویہ	الکفانی اشیح عبدالحئی
دارالکتب المصریہ قاہرہ ۱۹۳۸ء	الاسلام والحضارۃ العربیہ	کر د علی
مطبع حجازی قاہرہ ۱۹۳۸ء	فیض الباری	محمد انور شاہ کشمیری
مطبعۃ النهضة العصریہ ۱۹۴۷ء	حیات محمد	محمد حسین بیگل
لجنة التألیف مصر ۱۹۵۶ء	الوثائق السیاسیہ	محمد حمید اللہ الدکتور
دارالمعارف مصر ۱۹۶۳ء	الخطایۃ فی العصر الذہبی	محمد طاہر الدکتور
۱۹۶۸ء	تشید المنانی تخریج الاحادیث	محمد سعید مولانا
مکتبہ دارالعروبہ قاہرہ ۱۹۶۱ء	السننہ ومکانتہا فی التشریع الاسلامی	مصطفی السباعی الدکتور
مصطفی البابی الحلبي مصر	نصرتہ النور شرح مختار الاحادیث النبویہ	مصطفی محمد عمارہ
دارالامانہ بیروت ۱۳۹۱ھ	اسر المرئوعہ فی احادیث الموضوعہ	ملا علی قاری
عيسى البابي الحلبي مصر ۱۹۵۴ء	مختصر شرح جامع الصغیر	المنادی محمد عبد الرؤف
مصر	ترعیب التزییب	منذری عبد الغیثم بن عبد قوی
دارالکتب الحدیثہ قاہرہ	حجۃ اللہ البالغہ	ولی اللہ شاہ المحدث
سندھ ساگر اکادمی لاہور ۱۹۶۷ء	ترجمان القرآن	ابوالکلام آزاد
مکتبہ عظمت لاہور	رسول عربی	"
حکیم محمد احمد لاہور ۱۹۴۹ء	منصب امامت	اسماعیل شہید شاہ
فیروز سنز لاہور ۱۹۵۹ء	اسلامی طریق جنگ	اکبر خاں میجر جنرل

فیروز سنز لاہور ۱۹۵۳ء	حدیثِ دفاع	اکبر خان میجر جنرل
مکتبہ جماعت اسلامی، لاہور	دعوتِ دین اور اس کا طریق کار	امین احسن اصلاحی مولانا
" " " "	اسلامی ریاست	امین احسن اصلاحی مولانا
ندوة المصنفین دہلی ۱۹۴۲ء	ترجمان السنۃ	بدر عالم میرٹھی مولانا
" " " "	اسلام کا نظام حکومت	حامد الانصاری مولانا
۱۹۴۷ء " " "	مسلمانوں کا نظم مملکت	حسن ابراہیم حسن
مکتبہ علمیہ لاہور ۱۹۴۸ء	اسلام کا معاشرتی نظام	خالد علوی
" " " "	حفاظت حدیث	"
مطبع معارف اعظم گڑھ ۱۹۵۷ء	اسلام کا سیاسی نظام	سندیلوی مولانا محمد اسحاق
ندوة المصنفین دہلی ۱۹۵۹ء	اسلام کا اقتصادی نظام	سیوہاروی حفظ الرحمن
مطبع اعظم گڑھ ۱۲۳۲ھ	سیرۃ النبیؐ	شہابی نعمانی
مکتبہ جماعت اسلامی لاہور ۱۹۵۶ء	انسانیت کی تعمیر نو اور اسلام	صدیقی عبدالحمید
مکتبہ رحمانیہ سرگودھا	محسن انسانیتؐ	صدیقی فضل الرحمن نعیم
	تخریکِ اسلامی	" " " "
نفیس اکیڈمی کراچی	تاجدارِ دو عالم	عزائم عبدالرحمن
مطبع جنور	فوائد عثمانی حاشیہ ترجمہ قرآن حکیم	عثمانی شبیر احمد
مطبع تعلیمی لاہور	سیرۃ المصطفیٰؐ	محمد ادریس کاندھلوی مولانا
مکتبہ اسلامیہ کراچی	سنت کا تشریحی مقام	محمد ادریس میرٹھی مولانا
ادارۃ اسلامیات لاہور	رسول اکرمؐ کی سیاسی زندگی	محمد حمید اللہ ڈاکٹر
	عہد نبویؐ کا نظام حکمرانی	" " "
	رحمۃ للعالمینؐ	منصور پوری قاضی سلمان
شیخ غلام علی اینڈ سنز لاہور ۱۹۴۲ء	سیرۃ النبیؐ	ندوی سید سلیمان
مطبع اعظم گڑھ ۱۳۳۲ھ	خطبات مدارس	" "
لاہور اکیڈمی لاہور	تاریخ الاسلام	ندوی معین الدین
مکتبہ معارف اعظم گڑھ ۱۹۴۶ء	اسلامی تہذیب اور اس کے	مودودی ابوالاعلیٰ
مکتبہ جماعت اسلامی اچھرہ لاہور	اصول و مبادی	"
۱۹۵۵ء		

اسلامک پبلیکیشنز لاہور ۶۱۹۶۲	اسلامی ریاست	مودودی ابوالاعلیٰ
مکتبہ جماعت اسلامی لاہور ۶۱۹۵۱	تفہیمات	" "
مکتبہ تعمیر انسانیت لاہور ۶۱۹۵۲	تفہیم القرآن	" "
مکتبہ جماعت اسلامی لاہور	الجهاد فی اسلام	" "
اسلامک پبلیکیشنز لاہور ۶۱۹۴۶	سود	" "
۱۹۶۰ " " "	معاشرت اسلام	" "
ہمدرد اکیڈمی کراچی ۶۱۹۶۲	تذکار محمد	" "

## رسائل و جرائد

اسلامی قانون نمبر

منصب رسالت نمبر

حجیت حدیث نمبر

رسول نمبر

چارغ راہ

ترجمان القرآن

الاعتصام

سیارہ ڈائجسٹ

W. Montgomery Watt, Mohammad at Mecca, Oxford, 1953.

Richard Bell, The Origin of Islam in its Christian Environments, London, 1926.

Nicholson, A Literacy History of the Arabs (2nd Edn.), Cambridge, 1930.

C.C. Torry, The Jewish foundation of Islam, New York, 1933.

Tor Andrae, The Man and His Faith,

London, 1936 (Translated from Swedish).

P.K. Hitti, History of the Arabs.

- Sir Hamilton Gibb, Mohammadanism, London, 1949.
- Kenneth Cragg, Call of the Minaret,  
New York and London, 1956.
- Sir William Muir, Life of Mohammad.
- Joseph Schacht, Origin of Mohammadan Jurisprudence,  
Oxford, 1950.
- W. Montgomery Watt, Mohammad: Prophet and Statesman,  
Oxford, 1961.
- W. Montgomery Watt, Mohammad at Madina.
- Maxine Rodison, The Life of Mohammad and the Sociological  
Problem of the Beginnings of Islam,  
(English Edition).
- W. Montgomery Watt, Islam and the Integration of Society,  
London, 1961.

SHAMAN A

) 111 NO. 3

مطبوعہ فیروز سنز لمیٹڈ لاہور۔ باہتمام عبدالسلام زبیر اور سید شہزاد

نَحْمَدُهُ وَنُصَلِّي عَلَى رَسُولِهِ الْكَرِيمِ ط

# عطرِ نبویؐ و آخر

عَلَيْهِ سَلَامٌ



ڈاکٹر نصیر احمد ناصر

ایم۔ اے۔ ڈی لٹ

سابق وائس چانسلر

اسلامیہ یونیورسٹی۔ بہاولپور



فیروز سنز لمیٹڈ

لاہور۔ راولپنڈی۔ کراچی